

वीर सेवा मन्दिर  
दिल्ली



क्रम संख्या

8200

काल नं०

२८१ जे ७

वर्ष



# हिन्दी जैन-भक्ति काव्य और कवि

डॉ० प्रेमसागर जैन

★

प्राक्कथन

आचार्य काका कालेलकर



भारतीय ज्ञानपीठ प्रकाशन

ज्ञानपीठ लोकोदय-ग्रन्थमाला : ग्रन्थांक-१८९

सम्पादक एवं नियामक :

लक्ष्मीचन्द्र जैन

HINDI  
JAIN BHAKTI-KAVYA  
AUR KAVI

( Thesis )

Dr PRIMSAGAR JAIN

*Bharatiya Jnanpith  
Publication*

First Edition 1964

Price Rs 12 00

(C)

प्रकाशक

भारतीय ज्ञानपीठ

प्रधान कार्यालय

६ अलीपुर पार्क प्लेस, कलकत्ता-२७

प्रकाशन कार्यालय

दुर्गाकुण्ड रोड, वाराणसी-५

विक्रय केन्द्र

३६२०१२१ नेताजी सुभाष मार्ग, दिल्ली-६

प्रथम संस्करण १९६४

मूल्य बारह रुपये

सन्मति मुद्रणालय, वाराणसी-५

## प्राक्कथन

हमारे देशमें वैष्णव, शैव, शाक्त, बौद्ध, जैन, लिंगायत, सिख आदि धर्मके अनेक पन्थ प्रसिद्ध हैं। मेरे मन ये केवल धर्म पन्थ नहीं हैं, ये तो अध्यात्मप्रवण संस्कृतिकी अलग-अलग धाराएँ भी हैं। इनके दार्शनिक विचार और विचारभेदका अध्ययन करके हमें सन्तोष नहीं मानना चाहिए। मानवी जीवनको विशुद्ध, समृद्ध और कृतार्थ करनेके इन विविध और जीवनव्यापी प्रयत्नोंका अध्ययन हमें संस्कृतिकी दृष्टिसे भी करना चाहिए। तब जाकर इन महान् पन्थोंकी मानव-सेवाका हमें यथार्थ स्याल आयेगा।

ऐसे अध्ययनके लिए केवल दार्शनिक ग्रन्थोंका परिचय और इन पन्थोंके संस्थापकोंकी ओर उनके प्रचारकोंकी जीवनीयाँ तो महत्त्वकी हैं ही। इन पन्थोंका और इनकी शाखा-प्रशाखाओंका इतिहास भी हमें देखना होगा। और इससे भी अधिक महत्त्वकी बात इन पन्थोंके कवियोंने अपनी कविताके द्वारा जीवनकी जो उपासना की है और हृदयकी जो समृद्धि हासिल की है और करवायी है उसका भी गहरा और हार्दिक अध्ययन होना चाहिए।

इन पन्थोंके बारेमें और एक महत्त्वकी बात है। इनके साधुओंने, प्रचारकोंने और कवियोंने अपने-अपने पन्थका जीवन जीते जो नये-नये क्षेत्र बूँड़े और उनके द्वारा जीवनका जो विपुल साक्षात्कार किया, उसका महत्त्व मूल प्रेरणासे कम नहीं है। जिम तरह भाव्यकार और टीकाकार मूल ग्रन्थके रहस्यका उद्घाटन करते अपने नये-नये मौलिक विचार और अनुभव भी उसमें जोड़ देते हैं, उसी तरह हरेक पन्थका विवेचक, प्रचारक और कवि अपने-अपने पन्थकी जीवन दृष्टिमें अपनी ओरसे मौलिक वृद्धि भी करता है।

यह हुआ हरेक व्यक्ति की जीवन-साधना-द्वारा होनेवाली सांस्कृतिक सेवा और समृद्धि।

इसके अलावा जब ऐसे पन्थोंका प्रचार भिन्न-भिन्न कोटिके और भिन्न-भिन्न योग्यताके नये-नये समाजमें होता है, तब मूल धार्मिक प्रेरणाको मानो नये-नये अवतार धारण करने पड़ते हैं। वैष्णवोंने अथवा शाक्तोंने जब आदिवासियोंमें धर्मप्रचार चलाया, तब उन लोगोंके जीवन-स्तरका विचार करके और उनकी जीवन-दृष्टिके साथ समझौता करके इन पन्थोंकी समन्वय-दृष्टिको उन्हें स्वीकार करना पड़ा। हीनयान बौद्ध सम्प्रदायके अभिमानी लोग भले ही कहे कि हमारा

बुद्धधर्म ही शुद्ध है, और देश-विदेशमें फूला फला महायान पन्थ तरह-तरहकी मिलावटके कारण अशुद्ध है; मैं तो कहूँगा कि महायान सम्प्रदाय असली बौद्धधर्मका ही मानवताके अनुकूल विशाल समृद्ध स्वरूप है। गंगा नदीके उद्गमका माहात्म्य स्वीकारते हुए हम कभी नहीं कहेंगे कि गंगोत्रीके बादकी, हरद्वारके बादकी, या प्रयागके बादकी गंगा गंगा ही नहीं। गंगाका सच्चा माहात्म्य यही है कि गंगोत्रीसे लेकर गंगासागर तक उसके सुदीर्घ प्रवाहमें जितने भी जीवनप्रवाह आ मिले, उन सबको उसने अपनाया और उन्हें अपने नामरूप तक सब प्रदान किया। हम थोड़े ही कहते हैं कि हमारा बचपनका जीवन ही हमारा शुद्ध जीवन था और बादका जीवन अशुद्ध जीवन है। वैदिक धर्म बढ़ते-बढ़ते उसका सनातन धर्म हुआ। आगे जाकर वही हिन्दू धर्म हुआ। अब वह धीरे-धीरे भारतीय धर्म होने जा रहा है और जबतक वह विश्वधर्म नहीं हुआ है, उसमें अलम् बुद्धि आनेवाली नहीं है। इस भारतीय धर्ममें-से अनेक पन्थ निकले। शाखाके रूपमें उनका जीवन-प्रवाह अलग बहने लगा और उनमें-से अनेक फिरसे मूल स्रोतमें आ मिले।

यही बात सब धर्मोंकी है। और अब तो कमसे कम भारतमें, सब धर्म एकत्र आये हैं और आदान-प्रदान-द्वारा इनका समन्वय होनेवाला ही है।

भारतमें बसे हुए सब धर्मोंके और पन्थोंके बीच आदान-प्रदान चलता ही आया है। इसीलिए तो हमारा सांस्कृतिक जीवन इतना सहिष्णु और समृद्ध हुआ है।

मेरे मन इन सब पन्थोंमें सबसे अधिक शक्ति है भक्तिकी। भक्तिकी दीक्षा सब पन्थोंको लेनी पड़ी है। ऐसा एक भी धर्म या पन्थ नहीं है जो भक्तिसे मुक्त रहा है। 'ज्ञानादेव तु कैवल्यम्' कहनेवाले अद्वैतवादी ज्ञानमार्गी संन्यासी शंकराचार्यको भी कहना पड़ा, 'भोक्षकारणसामग्र्यां भक्तिरेव शरीरयसी।' फिर तो उन्हें भक्तिकी अपनी व्याख्या भी करनी पड़ी, 'स्वस्वरूपानुसंधानं भक्तिरिष्यमिधीयते।'।

ज्ञानमार्गी जैनियोंको भी भक्तिकी दिशामें अपना जीवन पन्थ बहाना ही पड़ा। सचमुच भक्ति ही जीवन है। नदीका सागरके तरफ बहना, जीवका शिवकी ओर अखण्ड चलनेवाला आकर्षण, 'सोमा'का परिपुष्ट होकर 'भूमा'में समा जाना, यही तो भक्ति है। जो बहता नहीं और बढ़ता नहीं वह जी नहीं सकता। और भक्ति तो अखण्ड बढ़नेवाली रसमय प्रवृत्ति है। बहनेवाली नदियाँ जिस समुद्रमें जाकर मिलती हैं, उस समुद्रको न बढ़ना है, न घटना है, तो भी उसमें ज्वारभाटाकी

सोला चलती है। और किसी भी नदीके प्रवाहकी अपेक्षा स्वयं समुद्रके अन्तः-प्रवाह अधिक वेगवान् और समर्थ होते हैं।

साहित्यकी ओर देखते कहना पड़ता है कि जीवनका सैन्य साहित्यमें भी सबसे अधिक सामर्थ्यसे व्यक्त होता है उसकी कवितामें। क्योंकि सच देखा जाये तो 'हृदयकी सिद्धि' ही काव्य है।

इतना स्पष्ट होनेके बाद अलग कहनेकी जरूरत ही नहीं है कि भक्ति-काव्यमें ही उस-उस पन्थकी जीवनसिद्धिका उत्तम परिचय पाया जाता है। उसमें भी हृदयधर्मकी निष्ठा जिसे पूर्णरूपसे मिली है, उस नारी जातिके भक्ति-काव्यका तो पूछना ही क्या। जीवनसे सम्बन्ध रखनेवाली अन्य बातोंसे स्त्रियोंका परिचय भले ही कम हो, साहित्यकी चातुरी भी भले उनमें कम हो, ज्ञानचर्चामें उनकी तनिक भी दिलचस्पी न हो, किन्तु हृदयके भावोंके साथ एकनिष्ठ रहना, उन भावोंके चरणोंमें अपने जीवनका पूर्णतया अर्पण करना उनके लिए स्वाभाविक है। आराध्य देवकी उपासना करते अपनेको भूल जाना और सर्वार्पणमें ही सन्तोष मानना, यह है स्त्रीप्रकृति।

जैन जीवनदृष्टिने जिनेन्द्र आदि चाहे सो नाम पसन्द किया हो, अपनी जीवन-निष्ठा आत्मतत्त्वकी ही अर्पण की है। और सब साधक जानते हैं कि उपासनाका रूप कुछ भी हो, आत्मार्पण तो आत्मदेवकी ही हो सकता है। भगवान्के नाम अनन्त हैं लेकिन सच्चा नाम तो अन्तरतम यानी आत्मराम ही है। इस आत्मदेवकी भक्ति सर्वभावेन करते जिसको जो रास्ता मिला, उसने अपनाया है।

श्री प्रेमसागरजीने जैन भक्ति-काव्यके सागरमें अनेक बाजूसे ढुबकियाँ लगायी हैं और जो मोती उन्हें मिले, हमारे सामने रखे हैं। अपनी पहली किताब जैन भक्ति-काव्यकी पृष्ठभूमिमें पाठकके लिए और रसिकोंके लिए उन्होंने पूर्व तैयारी की है। अब इस ग्रन्थमें उन्होंने भावकी दृष्टिसे और कलाकी दृष्टिसे अनेकानेक जैन कवियोंका और कवयित्रियोंका परिचय करवाया है।

मैं तो मानता हूँ कि काव्य और भक्ति, ये दोनों क्षेत्र ही ऐसे सार्वभौम हैं अथवा सागरोपम हैं कि इनमें पन्थभेदोंका लोप ही हो जाता है। गोपियोंकी मधुरा भक्ति राम उपासनामें भी पहुँच गयी और वीतरागीकी भक्तिमें भी उसने अपनी प्रधानता साबित की है। धर्मके पन्थोंमें और जीवनकी संस्कृतियोंमें चाहे जितने भेद हों, जीवन तो एक अखण्ड, सम्पूर्ण और भूमा होता है। सब दर्शनोको नम्र होकर जीवनसे ही दोक्षा लेनी पड़ती है और जीवनकी उपासना करनी पड़ती है। जिस तरह सागरमें सब तीर्थ समायें जाते हैं, उसी तरह सब देवता जीवन देवताकी

ही भिन्न-भिन्न विभूतियाँ साबित होती हैं। कविताने और भक्तियने अपनी निष्ठा जीवनदेवताको ही अर्पण की है। इसीमें उनकी कृतार्थता है।

श्री प्रेमसागरजीने गहरे संशोधनके बाद पूरी विद्वत्ताके साथ यह ग्रन्थ लिखा है। उसके लिए वे सबके धन्यवादके अधिकारी हैं। हम आशा करते हैं कि अब वे इस सारे महाप्रयामके फलस्वरूप जैन भक्ति-काव्यका स्वादिष्ट और पौष्टिक मन्थन निकालकर आजकी भाषामें भेंटके स्वरूप देंगे।

— हाका काछेछकर

सखिधि राजघाट

२३ जनवरी, १९६४



## भूमिका

यह मेरे शोध-प्रबन्धका दूसरा खण्ड है। पहला खण्ड 'जैन भक्ति-काव्यकी पृष्ठभूमि'के नामसे प्रकाशित हुआ है। उसमें पाँच अध्याय हैं। जैन भक्तिका स्वरूप, जैन भक्तिके अंग, जैन भक्तिके भेद, आराध्य देवियाँ और उपास्यदेव। इनके आधार-पर जैन भक्तिको प्राचीनतम मान्यता स्थापित की गयी है। वही परम्पराके रूपमें मध्यकालीन हिन्दीके जैन भक्त कवियोंको प्राप्त हुई। जैन ही नहीं, अन्य भक्ति-काव्य भी उसके प्रभावसे अछूना न बच सका। सन्त-काव्यपर उसकी स्पष्ट छाप है।

वैसे तो कबीरदासको भूष्य सर्वग्रासी मानी जाती है, किन्तु नाथसम्प्रदायसे उनका विशेष सम्बन्ध था। डॉ० हजारीप्रसाद द्विवेदीके अनुसार, उस समय प्रचलित बारह सम्प्रदाय, नाथसम्प्रदायमें अन्तर्मुक्त हुए थे। उसमें 'पारस' और 'नेमि' सम्प्रदाय भी थे। नेमि सम्प्रदाय जैनोके बाईसवे तीर्थकर नेमिनाथके नामपर प्रचलित था। वह समूचे दक्षिण भारतमें फैला था। उसके ध्वंसावशेष अबतक मिलते हैं। 'पारस सम्प्रदाय' तेईसवें तीर्थकर पार्श्वनाथसे सम्बद्ध था। उसका समूचे उत्तरी भारतमें प्रसार था। इस प्रकार कबीर जाने या अनजाने एक ऐसी लहरका स्पर्श पा सके थे, जो अनेकान्तात्मक थी। उनकी 'निर्गुण' में 'गुण' और 'गुण' में 'निर्गुण'वाली बात ऐसी ही थी। निर्गुणका अर्थ है गुणातीत और गुण-का अर्थ है प्रकृतिका विकार—सत्त्व, रज और तम। संसार इस विकारसे संयुक्त है और ब्रह्म उससे रहित। किन्तु कबीरदासने विकार-संयुक्त संसारके घट-घटमें निर्गुण ब्रह्मका वाम दिखाकर निश्चिन्त किया है कि 'गुण' 'निर्गुण' का और 'निर्गुण' 'गुण' का विरोधी नहीं है। उन्होंने 'निरगुनमें गुन और गुनमें निरगुन' को ही सत्य माना, अवशिष्ट सबको धोखा कहा।

कबीरसे बहुत पहले, विक्रमकी सातवीं शतीमें, इसी निर्गुणको 'निष्कल' संज्ञासे अभिहित किया गया था। फिर सभी अपभ्रंश काव्योंके रचयिता कवि उसे 'निष्कल' ही कहते रहे। मुनि रामसिंहने उसे एक स्थानपर 'निर्गुण' भी कहा है। उसका अर्थ किया है निर्लक्षण और निःसंग। वह निष्कलसे मिलता-जुलता है। जिस प्रकार कबीरका निर्गुण ब्रह्म भीतरसे बाहर और बाहरसे भीतर तक फैला है। वह अभावरूप भी है और भावरूप भी, निराकार भी है और साकार भी। द्वैत भी है और अद्वैत भी। ठीक इसी प्रकारकी बात अपभ्रंशके जैन कवि

निष्कल ब्रह्मके विषयमें लिख चुके थे। योगीन्द्रने शरीरके सान्निध्यकी अपेक्षा ब्रह्मको साकार कहा, उसे ही 'पंचविधशरीररहितः' लिखकर निराकार भी माना। उनका ब्रह्म देहमें बसते हुए भी देहसे अस्पर्श्य है, जसु अर्धमंतरि जगु बसइ, जग अर्धमंतरि जो जि ।' मुनि रामसिंहने भी दोहापाहुडमें लिखा है, 'विदु-यणि दीसइ देउ जिण, जिणवरि तिहुबणु एउ ।' जब वे ब्रह्मको संसारमें बसा बताते हैं, तो द्वैतकी बात कहते हैं और जब संसारको ब्रह्ममें मत्ताते हैं; तो अद्वैतकी चर्चा करते हैं। वे द्वैतको मानते हैं और अद्वैतको भी। उनका यह 'द्वैताद्वैत' कबीरकी मस्तीमें स्पष्ट झलकता है। कबीर न द्वैतके घेरेमें बँधनेवाले थे और न अद्वैतके।

यह अनेकान्तात्मक प्रवृत्ति मध्यकालीन जैन हिन्दी-काव्यमें अधिकसे अधिक देखी जाती है। वहाँ एक ही ब्रह्मके भावाभाव, विरोधाविरोध, गुप्तागुप्त, भिन्नाभिन्न, एकानेक, व्याप्ताव्याप्त, मूर्तामूर्त आदि अनेक रूप दृष्टिगोचर होते हैं। उनका विवेचन दार्शनिक न होकर अनुभूतिपरक है। उनमें चिन्मयता है और हृदयको विभोर बना देनेवाली शक्ति भी। ब्रह्मके साकार और निराकार रूपको लेकर, एक बार गुरु-शिष्यमें रोचक वार्तालाप हुआ। शिष्यने पूछा, 'निराकार जो ब्रह्म कहावै, सो साकार नाम क्यों पावै। 'जेयाकार ज्ञान जब ताई, पूरन ब्रह्म नाहिं तब ताई' ।' प्रश्न महत्त्वपूर्ण है। जो ब्रह्म निराकार है, वह साकार कैसे कहला सकता है। और ज्ञान जबतक 'जेयाकार है, पूर्ण ब्रह्म नहीं हो पाता। आचार्यने उत्तर देते हुए कहा, 'जैसे चन्द्रकिरण प्रकट होकर भूमिको श्वेत बना देती है, किन्तु कभी भूमि-सो नहीं होती, ज्योति-सो ही रहती है। ठीक वैसे ही ज्ञानशक्ति हेयोपादेय दोनो प्रकारके पदार्थोंको प्रकाशित करती है और 'जेयाकार-सी दिखाई देती है। किन्तु कभी-भी जेयको ग्रहण नहीं करती। जेयाकार-सी दिखाई देती है, अतः जेयपदार्थकी दृष्टिसे वह साकार कहलाती है, शुद्धरूपसे निराकार है ही।' आत्मस्वरूपके निरूपणकी यह पद्धति 'अध्यात्म बारह खड़ी'में निखर उठी है,

“निराकृतो च साकृतो विशेष भाव देव जो ।  
रमापती जिनाधिपो शिवाधिपो अभेव जो ॥  
साकारो नाकार तू नाकारो साकार ।  
द्वीय रूप राजे प्रभू एक रूप अविकार ॥  
द्वै उपयोग तु तू भरै साकारो निरधार ।  
सद्गो निराधारो तुही पुरिषाकार विधार ।”

## भूमिका

मध्यकालीन जैन कवियोंने ब्रह्मके 'एकानेक'वाले रूपके गीत गाये। सबसे अधिक बनारसीदासने लिखा है कि नदीका प्रवाह तो एक ही है; किन्तु नीरकी धरनि अनेक भाँतिकी होती है। वैसे ही आत्माका स्वरूप एक ही है, किन्तु पुद्गलके सम्भोगसे वह विभिन्न रूप धारण करता है। एक ही अग्नि तृण, काठ, बाँस, आरने और अन्य ईंधन डालनेसे नाना आकृति धारण करती है, वैसे ही यह जीव नव तत्त्वमें बहुभेषी दिखाई देता है। उन्होने लिखा,

“देखु सखी यह ब्रह्म विराजित, याकाँ दसा सब याही काँ सोहै।

एक में अनेक अनेकमें एक, तुंडु छिये दुत्रिधा मइ दोहैं।

आपु संभार लखै अपनी पद, आपु विसारि कै आपुहि मो है।

व्यापक रूप यहै घट अन्तर, ग्यान में कोन अज्ञान में को है।”

महात्मा आनन्दघनने कुण्डल और कनकका प्रसिद्ध दृष्टान्त देते हुए लिखा कि कुण्डल आदि पर्यायोमे अनेकरूपता होते हुए भी स्वर्णकी दृष्टिसे एकता है। इसी प्रकार जल और तरंग, माटी और उसके बरतन, रविकिरण और उससे भासित अनेक वस्तु ब्रह्मके 'एकानेक' स्वभावको प्रकट करती हैं।

सन्तकाव्यकी अनेक प्रवृत्तियाँ जो अपभ्रंश और इससे भी पूर्ववर्ती प्राकृत ग्रन्थोंमें दिखाई देती हैं, उन सबके सांगोपांग विवेचनका यहाँ अवसर नहीं है। इतना स्पष्ट हो चुका कि 'निर्गुण-काव्य'के मूल स्रोतोंमें एक जैनधारा भी थी।— मध्यकालीन हिन्दी जैन-काव्यको वह विरासतके रूपमें मिला था। इस युगके अनेक जैन कवि ऐसे हुए जो कृपातिप्राप्त थे और सामर्थ्यवान् भी। मैंने उनका यथास्थान उल्लेख किया है। उनकी निर्गुण सन्तोंसे तुलना अन्तिम अध्यायमें की गयी है। जहाँतक हिन्दीको सगुण काव्यधाराका सम्बन्ध है वह मध्यकालीन जैन हिन्दी कवियोंके तीर्थंकरभक्तिके रूपमें प्राप्त हुई। इस भक्तिका विशद विवेचन 'जैन भक्ति-काव्यकी पृष्ठभूमि'के दूसरे अध्यायमें हो चुका है। तीर्थंकरका जन्म होता है, पालन-पोषण, शिक्षा-दीक्षा, राज्य-संचालन आदि कार्य परम्परानुमोदितरूपमें ही चलते हैं। वह स्वयं तप और ध्यानके द्वारा धर्मका प्रवर्तन करता है। उसकी आत्मा विशुद्धतम हो जाती है। आयुक्रमके क्षीण होनेपर उनका सम्बन्ध अन्तिम शरीरसे भी छूट जाता है। वह सिद्ध हो जाता है, जिसके न वर्ण होता है, न गन्ध, न रस, न शब्द, न स्पर्श, न जन्म और न मरण। यही है निर्वाण और निःसंग। तीर्थंकरको सगुण और सिद्धको निर्गुण ब्रह्म कहा जा सकता है। एक ही जीव तीर्थंकर और सिद्ध दोनों ही हो सकता है। अतः उनका नितान्त विभाजन सम्भव नहीं है।

प्राकृत, संस्कृत और अपभ्रंशमें शतशः जैन स्तुति-स्तोत्रोंकी रचना हुई। विक्रमकी प्रथम शताब्दीसे यह प्रवाह सतत चलता रहा। इन स्तोत्रोंकी कोई उपमा नहीं। उनमें यदि एक ओर भक्ति-रसके निरंतर है, तो दूसरी ओर काव्य-सौष्ठवकी मन्दाकिनी। भक्त हृदयोंकी वे पुकारें जैसे आज भी जीवित हो। मुक्तक काव्योंका यह रूप मध्यकालीन हिन्दीके जैन कवियोंने पदोंके रूपमें प्रतिष्ठित किया। हिन्दीका जैन पद-काव्य एक पृथक् खोजका विषय है। अनेक कवियोंने पदोंकी रचना की। नयी-नयी राग-रागिनियोंके परिवेशमें रचे गये उन पदोंकी अनूठी छटा है। उनमें भी 'भूधररास'-जैसा प्रसाद गुण कही उपलब्ध नहीं होता। सूरदासके साथ उनके पद-काव्यकी तुलना मैंने की है। अच्छा हो यदि कोई अनुसन्धिसु हमें अपनी शोधका विषय बनाये।

हिन्दीके जैन प्रबन्ध काव्योंके भक्तिपरक पदोंका मैंने विवेचन किया है। उनमें राम और कृष्ण कथाएँ भी निबद्ध हैं। इसमें रामकाव्यके पीछे उसकी अपनी एक शानदार परम्परा थी। विमलसूरि (विक्रमकी पहली शती)का 'पउमचरिय' (प्राकृत) एक सशक्त रचना मानी जाती है। विमलसूरिकी सबसे बड़ी देन है रामायणके पात्रोंका मानवीकरण। वाल्मीकिने तो उन्हें दिव्यरूप देकर इस सृष्टिसे दूर, बहुत दूर कर दिया था। राक्षस और वानर भय और आश्चर्यके प्रतीक बना दिये गये थे। विमलसूरिने उन्हें दूसरा रूप दिया, जिसपर इस दुनियाके लोग विश्वास कर सकें। दूसरी कृति है रविषेण (६७८ ई०)का पद्मचरित्र। यह अत्यधिक लोकप्रिय बना। आज भी जैनोके घर-घरमें पढ़ा जाता है। रविषेणने स्पष्ट ही विमलसूरिका ऋण स्वीकार किया है। तीमगी रचना 'पउमचरिउ' है। इसके रचयिता थे महाकवि स्वयम्भू। वे ईमाकी आठवीं शताब्दीमें हुए हैं। यह कृति भावोग्मेष और काव्य-सौष्ठवकी दृष्टिसे उत्तम है। स्थान-स्थानपर प्राकृत दृश्य बिखरे हुए हैं। सीताका शील-मना सौन्दर्य अप्रतिम है। वैसा रूप सिना तुलसीदासके अन्यत्र उपलब्ध नहीं होता। चौथी कृति संघदासगणीका 'वसुदेवहिण्डी' (६०९ ई०) है। इसमें सीताको मन्दोदरीकी पुत्री माना गया है। आगे चलकर गुणभद्रने अपने उत्तरपुराण (९वीं शती ईसवी)में इस मान्यताको पुष्ट किया। गुणभद्र एक सामर्थ्यवान् कवि थे। छोटी रचना है पुष्पदन्तका महापुराण। उन्होंने गुणभद्रका अनुकरण किया, किन्तु उनका काव्य-सौष्ठव गुणभद्रसे आगे है। वे एक माने हुए कवि थे।

मध्यकालीन हिन्दीमें, रविषेणके पद्मपुराणके अनुवाद बहुत रचे गये। वे केवल अनुवाद थे। उनमें न मौलिकता है और न काव्य-सौन्दर्य। केवल राम-

चन्द्रका 'सीताचरित्र' एक ऐसी कृति है, जो भाव और भाषा दोनों ही दृष्टियोंसे उत्कृष्ट कही जा सकती है। उसपर स्वयम्भूका प्रभाव है। इसकी रचना १७वीं शतीमें हुई थी। पं० भगवतीदामने 'वृद्धत्सीतामतु' ( वि० सं० १६८७ ) की रचना की। पं० भगवतीदास जन्मजात कवि थे। उनके काव्यमें स्वाभाविकता है। सोताके हृदयके स्पन्दनोंका सही चित्र 'वृद्धत्सीतामतु'में उकेरा गया है। ब्रह्म जयसागरका 'सीताहरण' (वि० सं० १७३२) एक महत्त्वपूर्ण रचना है। वह एक खण्ड-काव्य है। उसके पढ़नेसे मन विमग्न हो उठता है। ये तीनों काव्य सीताको केन्द्र मानकर चले। इनमें नारी हृदयकी विविध प्रवृत्तियोंका अंकन है। इनके अतिरिक्त भट्टारक महीचन्द्रका 'लव-कुश छप्पय' ( १७वीं शताब्दी ) भी राम-काव्यसे सम्बन्धित है। इसमें केवल छप्पन छप्पय है। यह एक खण्ड-काव्य है। ब्रह्म रायमल्लका 'हनुमच्चरित्र' एक सुन्दर कृति है। इसकी रचना वि० सं० १६१६में हुई थी। जैन काव्योंमें वानर एक जाति मानी गयी है। वे मनुष्य थे, बन्दर नहीं। उनके पूँछ नहीं थी। हनुमान्को रामके सहायक और भक्तके रूपमें अंकित किया गया है।

जैन-परम्परामें २२वें तीर्थंकर अरिष्टनेमिके साथ वामुदेव कृष्णका चरित्र जुड़ा हुआ है। कृष्ण नेमीश्वरसे उन्नत बड़े थे। उनके चचेरे भाई थे। वे ही राज्यके स्वामी थे। नेमीश्वरने विवाह-द्वारपर दीक्षा ले ली थी। शादी नहीं की। त्रिलोकमुन्दरी राजीमतीने भी फिर विवाह नहीं किया। नेमिनाथ और राजीमतीको लेकर अनेक रचनाएँ मध्ययुगमें हुईं। गीतिकाव्य अधिक रचे गये। विनोदीलाल ( १७५० ) की रचनाएँ विशिष्ट हैं। उनकी कृतियोंमें प्रसाद गुण तो है ही, चित्राकन भी है। एक-एक चित्र हृदयको छूता है। भवानीदाम ( १७९१ ) के गीतामें भावुकता है। उनमें ऐसी सुगन्ध है, जो कभी मिटती नहीं। नेमि-राजुलको लेकर अनेक 'फागु' और 'बेलि' काव्य भी बहुत रचे गये। प्रबन्ध-काव्य भी रचे गये, किन्तु उनकी संख्या अल्प ही है। कवि भाऊका 'नेमीश्वररास' अभी उपलब्ध हुआ है। इसमें १५५ पद्य हैं। उनमें विवाहके लिए सजी राजुल और फिर विरह-विदग्धा राजुलके सजीव चित्र हैं। अन्य काव्योंका विवेचन इस ग्रन्थके पहले अध्यायमें हुआ है।

१. ब्रह्मसागरका लिखा हुआ हनुमच्चरित्ररास ( १६३० ) भी एक प्रसिद्ध कृति है। इसकी हस्तलिखित प्रति उदयपुरके श्री सम्भवनाथके मन्दिरमें मौजूद है।
२. 'सीतारंगिलपताका गुणवेलि' आचार्य जयकांतिकी रचना है। इसकी हस्तलिखित प्रतिपर इसका रचनाकाल वि० सं० १६७४ दिया हुआ है।

अपभ्रंशमें स्वयम्भूके 'रिट्टणेमिचरिउ' की विशेष ख्याति है। उसके अन्तः और बाह्य दोनों पक्ष समान रूपसे सुन्दर हैं जैसे गुलाबोंकी सुगन्ध और सुषमा ही हो। स्वयम्भूकी काव्यक्षमताको महापण्डित राहुल साकृत्यायनने परखा और मापा था। पुष्पदन्तके महापुराणमें भी कृष्ण और नेमीश्वरकी कथा निबद्ध है। आगेके अनेक कवि उनसे प्रभावित-से मालूम पड़ते हैं। अपभ्रंशके महाकवि धवलका हरिवंशपुराण ( ११वीं शताब्दी ) में भी इस विषयका महत्त्वपूर्ण ग्रन्थ है। इसमें १२२ सन्धियाँ व १८ सहस्र पद्य हैं। हेमचन्द्रके 'त्रिगच्छि शलाका पुरुष-चरित'में कृष्णचरितका वर्णन है। हेमचन्द्राचार्यके इस ग्रन्थकी विशेष प्रतिष्ठा हुई। किन्तु यह स्वीकार करना होगा कि उनके सभी काव्य-ग्रन्थोंमें हृदयकी घटकने विद्वत्ताके सायेंमें सिमटी पडी है। वे एक प्रखर वैयाकरण और दार्शनिक थे। उनकी यह प्रवृत्ति काव्य-ग्रन्थोंमें भी घुले-मिले बिना रह न सकी। अतः राम और कृष्णकथाके वे स्थल जो मार्मिक थे, वहाँ उपलब्ध नहीं होते।

संस्कृत ग्रन्थोंमें आचार्य जिनसेनका 'हरिवंशपुराण' और गुणभद्रका 'उत्तर-पुराण' प्रथम कृतियाँ हैं, जिनमें कृष्ण-कथा आद्योपान्त उपलब्ध होती है। महाकवि धनंजयका संस्कृत 'द्विसंधान महाकाव्य' साहित्यकी एक महत्त्वपूर्ण उपलब्धि है। इसे 'राघव पाण्डवीय महाकाव्य' भी कहते हैं। इसके प्रत्येक पद्यके दो अर्थ निकलते हैं एक अर्थ रामकथाके पक्षमें और दूसरा कृष्ण-कथाके। ध्वन्यालोक-के कर्ता आनन्दवर्धनने धनंजयकी भूरि-भूरि प्रशंसा की है,

“द्विसंधाने निपुणतां स तां चक्रे धनंजयः ।

यथाजातफलं तस्य सतां चक्रे धनंजयः ॥

एक पुरानी कृति है : 'चउपपन्नमहापुरिसचरित्त'। यह प्राकृत भाषामें लिखा महत्त्वपूर्ण ग्रन्थ है। इसके रचयिता शीलाचार्य बहुत बड़े विद्वान् और कवि थे। उनका काल ईसवी मन् ८०८ माना जाता है। इसमें कृष्णचरित निबद्ध है। प्राकृतमें रचे गये आगम ग्रन्थ और अंगोमें भी कृष्ण-कथा मिलती है। 'उत्तरा-ध्ययन', 'कल्पसूत्र', 'दसवैकालिक' और 'प्रश्नव्याकरण' में कृष्ण और नेमीश्वर-सम्बन्धी कथाएँ बिखरी पडी हैं।

प्रद्युम्नचरित्रोंमें भी कृष्णका उल्लेख है। प्रद्युम्न कृष्णके पुत्र थे। और कामदेव माने जाते थे। उन्हें लेकर हिन्दीमें अनेक काव्योंकी रचना हुई। उनमें सघारूका 'प्रद्युम्नचरित्र' ( १४११ ) प्रसिद्ध है। यह एक सरस कृति है, प्रबन्ध-काव्यके सभी गुण मौजूद हैं। इसके अतिरिक्त कमलकेशरकी 'प्रद्युम्नचौपई' ( सं० १६२६ ), ब्रह्मरसमल्लका 'प्रद्युम्नरासो' ( १६२८ ), ब्रह्मजानसागरका

‘प्रद्युम्नरास’ ( १७वीं शताब्दी ) तथा देवेन्द्रकीर्तिका ‘प्रद्युम्नप्रबन्ध’ भी प्रसिद्ध रचनाएँ हैं ।

आचार्य जिनसेन और गुणभद्रके संस्कृत पुराणोंमें यथास्थान यह कथा निबद्ध है । किन्तु उसका पृथक् एक काव्यके रूपमें निर्माण ११वीं शताब्दीके महासेना-चार्यने ‘प्रद्युम्नचरित्र’के नामसे किया था । सिंह अथवा सिद्धकी ‘पञ्जुराणकहा’ अपभ्रंशकी एक प्रसिद्ध कृति है । इसका कथानक रोचक है और अवान्तर कथाओसे उसका ‘सम्बन्ध निर्वाह’ विधिवत् हुआ है । सर्वत्र कविकी भावुकता परिलक्षित होती है । महासेनके ‘प्रद्युम्नचरित्र’से यह उत्तम है । इन दोनों रचनाओका हिन्दीके प्रद्युम्नचरित्रोपर प्रभाव है ।

हिन्दी पद्य और गद्यमें लिखे कतिपय ‘हरिवंशपुराण’ भी उपलब्ध होते हैं । उनमें न मौलिकता है और न काव्यसौष्ठव । वे संस्कृत और अपभ्रंश कृतियोंके अनुवाद-भर हैं । ब्रह्मजिनदासका ‘हरिवंशपुराण’ १६वीं शताब्दी, शालिवाहनका ‘हरिवंशपुराण’ १७वीं शताब्दी, खुशालचन्द कालाका ‘हरिवंशपुराण’ १८वीं शताब्दी और पं० दौलतरामका ‘हरिवंशपुराण’ १८वीं शतीकी रचनाएँ हैं । इनमें पं० दौलतरामका ‘हरिवंशपुराण’ हिन्दी गद्यमें होनेके कारण अधिक प्रचलित है ।

मध्यकालीन हिन्दी काव्यका जैन भक्तिपरक पहलू विविध प्रवृत्तियोंको लेकर चला । उनका विवेचन इस ग्रन्थके पहले अध्यायमें किया गया है । जैन कवियोंकी एक ऐसी प्रवृत्ति भी थी जो अधिकाश उन्हीमें पायी जाती है, वह है ‘बेलिकाव्य’का निर्माण । ‘बेलि’ ‘बल्ली’को कहते हैं । बल्ली वृक्षागवाची है । पहले यह प्रचलन था कि वाङ्मयको उद्यान और उसके अन्तर्गत ग्रन्थोको वृक्ष या उसके अंगोके नामोसे पुकारा जाता था । ‘तैत्तिरीय उपनिषद्’के सातवें प्रपाठकको ‘शिक्षावल्ली’ कहा गया है । विकासोन्मुख क्रममें ‘बल्ली’ नामसे पृथक् रचनाएँ रची जाने लगी । ये राजस्थानी और हिन्दीमें ‘बेलि’ नामसे प्रसिद्ध हुई । अभी-तक एक प्रसिद्ध ‘बेलि’ ‘कृष्ण-ह्रमणी री बेलि’ के नामसे प्रकाशित हो चुकी है । उसके आधारपर विद्वानोंने यह धारणा बनायी कि बेलि-काव्य श्रृंगार-परक होता है । किन्तु अधिकाश, ‘बेलियों’के पढ़नेसे ऐसा विदित होता है कि उनमें श्रृंगारसे कहीं अधिक भक्ति और वीर रसोका परिपाक हुआ है । चारणोंके द्वारा गायी गयी बेलियोंमें वीरोका यशगान ही रहता है । आज भी वे त्योहारोके अवसरपर गायी जाती हैं । जैन बेलियोंमें विशेषता है कि वे छोटे-छोटे कथानकोंको लेकर चली हैं । उनमें कथा है और भक्ति भी । उनमें खण्ड-काव्यका आनन्द है, तो भक्तिकी भाव-विभोरता भी । इन्हीं बेलियोंके माध्यमसे जैन कवियोंने अपने

गुरुओका जीवन-वृत्त उपस्थित किया है। ऐसी ही एक वेलि 'जयति पदवेलि' आदि साधुकीर्तिगीत' ऐतिहासिक जैन काव्य-संग्रहमें छप चुकी है। प्रसिद्ध हीरविजय-सूरिको लेकर कवि सकलचन्द्रने 'हीरविजयसूरि देशनावेलि' का निर्माण राजस्थानीमें किया था। कथानको लेंकर चलनेवाली वेलियोंमें 'चन्दनबाला-वेलि', 'स्थूलभद्र-कोशारस वेलि' और 'नेमीसुरकी वेलि' अधिक प्रसिद्ध हैं। हिन्दीके कवि ठगुरसी ( १५७८ ) वेलियोंकी रचनामें निपुण थे। उनकी 'पंचेन्द्रिय वेलि' समूचे वेलि-साहित्यमें उत्तम मानी जाती है। उसका उद्देश्य उपदेशात्मक है; किन्तु ऐसे सरस ढंगसे लिखी गयी है कि उसमें संवाद-जन्म नाटकीय रस उत्पन्न हो उठा है। वह रसकी पिचकारी-नी प्रतीत होती है। इसके अतिरिक्त उन्होंने 'नेमीसुरकी वेलि' और 'गुणवेलि' भी रची। हर्षकीर्ति ( १६८३ ) ने भी 'पंचवेलि', 'पंचगति-वेलि' और 'चतुर्गतिवेलि' की रचना की। वे हिन्दीके एक सामर्थ्यवान् कवि थे। कवि छोटल ( १६वीं शती ) राजस्थानी कवि थे। उन्होंने राजस्थानी और हिन्दी दोनोंमें लिखा। वे जन्मजात कवि थे। उन्हें ईश्वरप्रदत्त प्रतिभा मिली थी। उनकी वेलि भी एक प्रसिद्ध कृति है। जैन कवियोंका वेलियोंमें 'भव-नम्बवाधन' तो था ही, भक्तिका स्वर भी प्रबल था, बल्कि उसीमें वे डूबी थी। विविध ढालोंमें लिखी जानेके कारण उनका बाह्य कलेवर भी भव्य है। उपदेशको भावनाके गार्चमें जैसा जैन कवियोंने ढाला, अन्य नहीं ढाल सके।

इस ग्रन्थका दूसरा अध्याय मध्यकालीन जैन भक्त-कवियों और उनके जीवन-वृत्त और साहित्यसे सम्बन्धित है। पण्डित रामचन्द्र शुक्लने हिन्दीका भक्ति-काल वि० सं० १४०० से १७०० तक माना है। किन्तु यह मान्यता कठोर नहीं थी। उनके अनुसार एक ही युगमें विशेष प्रवृत्तिके साथ-साथ अन्य रुचियाँ भी चलती ही रहती हैं। इसके अतिरिक्त यह भी सच है कि पं० शुक्ल जैन रचनाओंसे बिलकुल परिचित नहीं हो पाये थे। अभी विविध भण्डारोंमें हिन्दीकी जैन कृतियोंकी खोज करते समय विदित हुआ कि हिन्दीकी जैन भक्तिपरक प्रवृत्तियाँ वि० सं० ९९०से १९०० तक चलती रही। आचार्य देवसेनके 'श्रावकाचार'में देशभाषाके दर्शन होते हैं। "जां जिणसासण मासिथड, सो तरि पावड पारु।" इस कथनको सिद्ध करता है। यह 'श्रावकाचार'का दोहा है। इसमें प्रयुक्त शब्द, रूप, विभक्ति और धातुरूप प्रायः सभी देशभाषाके हैं। डॉ० काशीप्रसाद ओसवालने लिखा है कि यह 'श्रावकाचार'के भी पहलेसे ही प्रचलित हो चुकी थी। धर्मशास्त्री नारदने "संस्कृतैः प्राकृतैर्वाक्यैर्यः शिष्यमनुरूपतः। देशभाषाद्युपायैश्च बोधयेत् स गुरुः स्मृतः।" पद्यके द्वारा देशभाषाका पहले ही उल्लेख किया



था। आचार्य हेमचन्द्रने अपभ्रंश और देशभाषामें स्पष्ट अन्तर स्वीकार किया है। देशभाषाको ही प्राचीन हिन्दी कहते हैं। यही आगे चलकर विकसित हिन्दीके रूपमें परिणत हुई। अपभ्रंश और प्राचीन हिन्दीकी साथ-साथ रचनाएँ होती रही। दोनोंमें भेद कर पाना मुश्किल है। स्वयम्भूका 'पउमचरिउ' और पुष्पदन्तका 'महापुराण' हिन्दीकी कृतियाँ नहीं हैं। इनमें बिखरे हुए कुछ स्थल देशभाषाके हैं, किन्तु वे अल्प ही हैं। पुष्पदन्तसे ४० वर्ष उपरान्त हुए श्रीचन्द्रका 'कथाकोप' देशभाषाका काव्य-ग्रन्थ है। जिनदत्तसूरि ( वि० सं० १२७४ ) का 'उपदेशरसायनरास' दुर्लभ अपभ्रंशका निदर्शन है, जब कि इसीके आस-पास बने जिनपद्मसूरिके 'धूलिभट्टफागु'में देशभाषाके दर्शन होते हैं। अतः सिद्ध है कि वि० सं० को दसवीं शताब्दीके प्रारम्भसे ही हिन्दी पनपने लगी थी। उनकी अनेक भक्तिपरक रचनाएँ प्राप्त हुई हैं। ये उस युगमें लिखी गयी जिसे पं० शुक्लने वीरगाथाकाल नाम दिया है ( वि० सं० १०५०-१३७५ )। इस युगमें बौद्ध सिद्धान्तें भी पर्याप्त लिखा। इसी आधारपर महापण्डित राहुल सांकृत्यायनने इस कालको 'सिद्धकाल' कहा और डॉ० हजारीप्रसाद द्विवेदी उसे 'आदिकाल' कहते हैं, क्योंकि इस नाममें 'वीर' 'भक्ति' और 'सिद्ध' सभी कुछ खप जाता है। किन्तु एक प्रश्न फिर भी बना रहा कि इस कालकी मुख्य प्रवृत्ति क्या थी? वह कुछ भी हो, इतना सिद्ध है कि हिन्दीमें जैनभक्तिकी रचनाओंका प्रारम्भ हो गया था, किन्तु था वह प्रारम्भ ही। उसका विकास १४वीं शताब्दीमें देखा जाने लगा। १५वीं शती तो जैनभक्तिके पूर्ण यौवनका काल था। मेरी दृष्टिमें वह १९वीं शती तक निरन्तर अबाधित गतिसे चलता रहा। प्रस्तुत ग्रन्थमें इन्हीं ४०० वर्षोंके जैन भक्त कवियों और उनके काव्यका विवेचन है।

हिन्दीके जैन भक्ति-काव्यमें भट्टारकों, सूरियों और सन्तोंका विशेष योगदान है। पण्डितों और साधारण गृहस्थोंने भी लिखा। उनका काव्य भक्ति-रसका ही प्रतीक है। कुछने अपना परिचय दिया और कुछने नहीं। खोज की, ढूँढा, कुछ मिला और कुछ नहीं। जो कुछ प्राप्त हुआ, उस आधारपर जितना प्रामाणिक अंश दे सका, दिया। यदि उसमें कुछ कमी रह गयी है या वह नितान्त प्रामाणिक नहीं बन सका है, तो आगे अनुसन्धित्सु उसे पूरा करेंगे, इसी आश्वासनके साथ यह ग्रन्थ पाठकोंके समक्ष उपस्थित कर रहा हूँ। इतना अवश्य कहना होगा कि जैन-काव्यमें एक ही नामके अनेक कवि होते रहे, आज उनपर लिखते समय एक जालमें उलझ जाना होता है। ज्ञानभूषण नामके चार भट्टारक हुए। उनमें 'आदीश्वरफागु'के रचयिताकी खोज एक मुश्किल काम था। इसी भाँति चार रूपचन्द्र और चार

भगवतीदासोका सही-सही लेखा-जोखा मिला पाना आसान नहीं है। आनन्दधनों-की भी कमी नहीं थी। उनमें जैनमरमी आनन्दधन पहचानमें आ गये हैं, ऐसा विश्वास-सा होता है। उपाध्याय जयसागरपर लिखते समय, पहले पैराग्राफमें तीन जयसागरोका उल्लेख किया, किन्तु लिखा केवल उपाध्यायभीपर ही, अब-शिष्ट दोको बचाकर निकल गया, या भाग गया। भागना पड़ा, क्योंकि उस समय दूसरे-तीसरे जयसागरके साथ मेरा प्रामाणिक सम्बन्ध स्थापित नहीं हो सका था। दूसरे जयसागर काष्ठासघके नन्दीतटगच्छमें हुए थे। उनकी गुरु-परम्परा इस प्रकार थी — सोमकीर्ति, विजयसेन, यश-कीर्ति, उदयसेन, त्रिभुवन-कीर्ति, और रत्नभूषण। रत्नभूषण ही जयसागरके गुरु थे। उनका समय वि० सं० १६७४ माना जाता है। उन्होंने संस्कृतमें 'पार्वपंचकल्याणक' और हिन्दीमें 'ज्येष्ठ जिनवरपूजा', 'विमलपुराण', 'रत्नभूषण स्तुति' तथा 'तीर्थनयमाला'की रचना की। इसी 'विमलपुराण'से सिद्ध है कि आचार्य सोमकीर्तिने गुजरातके सुल्तान फीरोजशाहके समक्ष आकाशगमनका चमत्कार दिखाया था। तीसरे जयसागरको ब्रह्म जयसागर कहते हैं। वे अठारहवीं शताब्दीके प्रथम पादमें हुए हैं। उनका सम्बन्ध मूलसंघ, सरस्वतीगच्छ, बलान्कारगणकी मूरतशाखासे था। उनके गुरु मेरुचन्दका समय वि० सं० १७२२-१७३२ सिद्ध है। ब्रह्म जयसागर हिन्दीके मामध्वबान् कवि थे। उन्होंने 'सीताहरण', 'अनिरुद्धहरण' और 'सगर-चरित्र'की रचना की। तीनों ही प्रबन्धकाव्य हैं। उनका कथानक आकर्षक है, सम्बन्धनिर्वाह पूर्ण हुआ है। इसी प्रकार एक ही नामके दो-दो तो कई कवि हुए। यथास्थान उनका विश्लेषण है।

इस ग्रन्थमें उन रचनाओंको छोड़नेका प्रयास किया गया है, जिनपर गठित विवादके मध्यसे मैं किसी ठीक परिणामपर नहीं पहुँच पाया हूँ। ऐसा ही एक काव्य 'अध्यात्म सवेया' है। यह दि० जैन मन्दिर ठोलियान, जयपुरके गुटका नं० १२७में संकलित है। इसमें १०१ पद्य हैं। डॉ० कस्तूरचन्द कासलीवाल इस कृतिको पाण्डे रूपचन्दकी रचना मानते हैं। उनका आधार है अन्तमें लिखा हुआ, 'इति श्री अध्यात्म रूपचन्दकृत कवित्त समाप्त।' किन्तु रूपचन्द नामके चार कवि हुए, जिनमें दोका सम्बन्ध 'अध्यात्म'से था ही। वे दोनों समकालीन थे। एक थे पाण्डे रूपचन्द। उनकी शिक्षा-दीक्षा बनारसमें हुई थी। उच्च-कोटिके विद्वान् थे। कवि बनारसीदासके अध्यात्म-सम्बन्धी भ्रमका निवारण उन्होंने किया था। वे हिन्दीके ख्यातिप्राप्त कवि थे। किन्तु उनकी रचनाओं और 'अध्यात्म सवेया'की शैलीमें नितान्त पार्थक्य है। इसके अतिरिक्त पाण्डे

रूपचन्दने कही भी अपना नाम केवल 'चन्द'के रूपमें नहीं दिया है। प्रत्येक स्थानपर 'रूपचन्द' ही लिखा है। 'अध्यात्म सवैया'में कविका नाम 'चन्द' दिया है। अतः पाण्डे रूपचन्दकी कृति तो नहीं हो सकती। अन्तमें लिखे 'रूपचन्द लिखित कवित्त समाप्त' किसी लिपिकर्ताका कार्य भी हो सकता है। उसने 'चन्द'के आधारपर रूपचन्दका अनुमान लगा लिया होगा। दूसरे थे पं० रूपचन्द। वे बनारसीदासके अभिन्न मित्र थे। उनके साथ अध्यात्म चर्चामें तल्लीन रहते थे। उनकी रचनाएँ उपलब्ध हुई हैं। इन्होंने भी कहीं 'चन्द'का प्रयोग नहीं किया है। 'अध्यात्म सवैया'के एक पद्यमें आभासित होता है कि उसके रचयिता लालचन्द थे। उस पद्य की अन्तिम पंक्ति है : "आलस्यो अतीत महालालचन्द लेखियै।" लालचन्दके कुछ पद दिगम्बर जैन मन्दिर, बडौतके पदसंग्रहमें मंकलित हैं। वे विक्रमकी अठारहवीं शताब्दीके कवि थे। किन्तु साथ ही तेरहवें और चौदहवें सवैयाकी अन्तिम पंक्तियोंमें 'तेज कहे' लिखा हुआ है। इनसे सिद्ध है कि किन्हीं तेज नामके कविने इसका निर्माण किया था। मध्यकालीन हिन्दी काव्यमें 'तेज' नामके कोई कवि नहीं हुए। हो सकता है कि यह कविका उपनाम हो। किन्तु यह केवल अनुमान ही है। यदि 'तेज' उपनाम था तो दो के अतिरिक्त अन्य पद्योंमें उसका प्रयोग क्यों नहीं हुआ। त्रिभुवनचन्द नामके कवि हुए हैं, जिन्होंने प्रायः अपने नामके अन्तमें 'चन्द' का प्रयोग किया है। किन्तु इसी आधारपर इसे त्रिभुवनचन्दकी कृति मान लेना युक्ति-संगत नहीं है। यह भी स्पष्ट है कि त्रिभुवनचन्द अध्यात्मवादी नहीं थे। इस भाँति 'अध्यात्म सवैया'के रचयिताको लेकर एक उलझन है। मेरा मत है कि जबतक इस कृति-की तीन-चार प्रतियाँ विभिन्न भण्डारोंमें उपलब्ध नहीं हो जाती, विचारक किसी सही निर्णयपर नहीं पहुँच सकते।)

मध्यकालीन जैनभक्त कवि 'निर्गुनिए संतो' की भाँति कोरे नहीं थे। उन्होंने विधिवत् शिक्षा-दीक्षा ग्रहण की थी। इसी कारण प्रारम्भमें अन्त तक उनमें एक ऐसी शालीनताके दर्शन होते हैं, जिसके परिप्रेक्ष्यमें उनकी मस्ती भी सुशोभन प्रतीत होती है। उनमें वह अकस्यता और कडवाहट नहीं है, जो कबीर-में थी। पोथी पढ़नेवाला पण्डित भले ही न हो पाता हो, किन्तु उसमें ग्राम्यदोष-का नितान्त परिहार हो जाता है, यह सच है।

जैन कवियोंकी शिक्षाके भिन्न-भिन्न साधन थे। श्वेताम्बर आचार्य, होनहार बालकोको बचपनमें ही दीक्षा देकर अपने साधुसंगमें शामिल कर लेते थे। बह्मिपर ही उनकी प्रारम्भसे लेकर उच्चकोटि तककी शिक्षा होती थी।

मेहनन्दन उपाध्याय, सोमसुन्दरसूरि तथा यशोविजय आदि हिन्दीके सामर्थ्यवान् कवियोंकी आठ वर्षकी उम्रमें ही दीक्षित कर लिया गया था। वे एक ओर प्रकाण्ड पण्डित बने और दूसरी ओर कवि। जिन मंघोमें उनका लालन-पालन, शिक्षा-दीक्षा हुई, उनका वातावरण ऐसा ही था। वहाँ दार्शनिकता और अनुभूति, शुष्कता और उदारता, प्रखरता और कौमलता साथ साथ पला करती थी। भट्टारक-सम्प्रदाय भी शिक्षाके अतिवन्त वेन्द्र थे। उनके शिष्य दर्शन, सिद्धान्त और साहित्यके अतिरिक्त मन्त्र, वैद्यक और ज्योतिषमें भी पारंगत विद्वान् होते थे। उनमें अनेक ख्यातिप्राप्त बने। उनका कविता-प्रेम भी प्रसिद्ध है। भट्टारक सकलकीर्तितने संस्कृत-प्राकृतकी अगाध विद्वत्ता प्राप्त की थी। उन्होंने केवल संस्कृतमें सगह ग्रन्थ लिखे। वे हिन्दीके भी सामर्थ्यवान् कवि थे। उनकी अनेक मुक्तक कृतियोंका उल्लेख इस ग्रन्थमें हुआ है। भट्टारक रतनकीर्ति, ज्ञानभूषण और शुभचन्द्र भी ऐसे ही विद्वान् कवि थे। उन्हें पाण्डित्यका भावोन्मेष करना आता था। उनकी विद्वत्तारूपी नौका भावरूपी लहरोके मध्यसे सदैव बहती रही। ब्रह्म जिनदामने अनेक प्रबन्ध काव्योंका निर्माण किया। वे भट्टारक सकलकीर्तिके छोटे भाई थे। उन्होंने अपनी रचनाओंमें सकलकीर्तिको गुरु संज्ञासे भी अभिहित किया है। कुमुदचन्द्रकी उत्तम कवियोंमें गणना थी। उन्होंने महाकाव्य लिखे और मुक्तक छन्द भी। वे भट्टारक रतनकीर्तिके शिष्य थे। भट्टारक और उनके शिष्योंकी मध्यकालीन हिन्दी काव्यको महत्त्वपूर्ण देन है। उसे विस्मृत नहीं किया जा सकता। भट्टारक वैभव-सम्पन्न होते थे। अतः वे अपने शिष्योंके विद्यार्जनके लिए बड़े-बड़े ग्रन्थागारोंकी स्थापना करते थे। उनके यहाँ हस्तलिखित ग्रन्थोंकी प्रतिलिपियाँ होती ही रहती थी। केवल जैनधर्मके ही नहीं, सभी धर्मों और विषयोंके ग्रन्थ उनके भण्डारमें सकलित होते थे। गौरवपूर्ण शिक्षाके लिए वृहद् पुस्तकालयोंका होना अनिवार्य है। इस तथ्यको आजके शिक्षाविशारद भी स्वीकार करते हैं। वे कवि, जो न साधु थे और न भट्टारक, 'शास्त्रप्रवचन' या 'सौखी' के द्वारा व्युत्पन्न बने थे। शास्त्र-प्रवचनकी परम्परा आज भी है। प्रत्येक मन्दिरके साथ एक सरस्वतीभवन मलग्न होता है और मध्याह्न या रात्रिमें शास्त्र-प्रवचन हुआ करता है। अनेक श्रोता, जिहें अक्षरज्ञान भी नहीं है, सुन-सुनकर ही जैन दर्शनके सूक्ष्म ज्ञाता बन जाते हैं। प्रवचनमें किसी-न-किसी पुराणका पाठन भी आवश्यक होता है। इन पुराणोंके कथानकोसे अनेक कवि-हृदय आन्दोलित हुए और वे प्रबन्ध तथा मुक्तक काव्योंके निर्माणमें समर्थ हो सके। सधाः (वि० सं० १४११) ऐसे ही एक कवि थे। उन्होंने 'प्रबुध्नचरित' में लिखा है कि एक एरछ नगरमें

शास्त्र-प्रवचनके समय मैंने यह चरित सुना और 'प्रद्युम्नचरित'की रचना कर सका ।

'सैली' गोष्ठीको कहते थे । आगरेमें ऐसी ही एक गोष्ठी थी, जिसमें निरन्तर आध्यात्मिक चर्चा हुआ करती थी । बनारसीदास उसके सदस्य थे । वहाँ बैठनेके कारण ही वे पण्डित बने और कवि भी । बनारसीदास तुलसीदासके समकालीन थे । दोनोंके मिलनकी बात इस ग्रन्थमें कही गयी है । आगे चलकर यह सैली 'वाणारसिया सम्प्रदाय' के नामसे प्रसिद्ध हुई । उससे प्रेरणा पाकर ही कुअँरपाल, जगजीवन, हेमराज, भूषररास आदि उत्तम कवि बन सके । इसी समय दिल्लीमें पण्डित मुखानन्दकी सैली मान्य थी । हिन्दीके प्रमुख कवि छानतराय उसीसे प्रभावित होकर इतने महत्त्वपूर्ण भक्ति-काव्यकी रचना कर सके । उनकी पूजाएँ और आरतियाँ आज भी जैन मन्दिरोंमें पढ़ी जाती हैं । हिन्दीके जैन कवियोंको उर्दू-फारसीका भी अच्छा ज्ञान था । कवि बनारसीदासने जौनपुरके नबाबके बेटे किलिचको संस्कृत उर्दू-फारसीके माध्यमसे पढायी थी । भगवतीदास भैयाकी अनेक रचनाओंमें उर्दू-फारसीके शब्द हैं । कवि त्रिनोदीलालकी 'नेमतीकी रेखता' भी उर्दूकी ही कृति है । उस समय स्थान-स्थानपर मकतब बिछे हुए थे । जैन कवियोंकी प्रारम्भिक शिक्षा उन्हींमें हुई । हिन्दी भाषाका जो रूप गान्धीजी चाहते थे, इन जैन कवियोंकी रचनाओंमें उपलब्ध होता है । साधु-सम्प्रदायोंमें पले कवियोंकी भाषा संस्कृत-निष्ठ थी ।

जैन कवि दरबारी नहीं थे, किन्तु उन्होंने मुगलबादशाहोंकी भूरि-भूरि प्रशंसा की है, यहाँतक कि औरंगजेबका भी गौरवके साथ उल्लेख किया है । रामचन्द्र और जगतराम हिन्दीके प्रसिद्ध कवि थे । उसकी मुक्तक कृतियाँ उत्तम काव्यकी निदर्शन हैं । उन्होंने औरंगजेबकी न्यायप्रियता, ईमानदारी, चरित्र-निष्ठता आदिकी बात लिखी है । शायद इतिहासकारोंकी औरंगजेबके सही आकलनमें इन उल्लेखोंसे कुछ सहायता मिल सके । कवि सुन्दरदास शाहजहाँके दरबारमें नहीं रहते थे, किन्तु अपने सद्गुणोंकी प्रसिद्धिके कारण उनके कृपापात्र थे । कवि रंगबिजईको तो शाहजहाँने निमन्त्रण देकर बुलाया था । उन्होंने शाहजहाँकी उदारताकी प्रशंसा की है । आगरेके हीरानन्द मुकाम सलीमके गहरे मित्र थे । प्रायः सलीम उनके घर जाता था । बादशाह होनेके बाद भी उसने हीरानन्दको सम्मानकी दृष्टिसे देखा । हीरानन्द एक अध्यात्मवादी कवि थे । कवि नन्दलालने भी जहाँगीरके उच्च व्यक्तित्वका वर्णन किया है । ब्रह्मगुलाल एक मँजे हुए कवि थे । वे आगराके समीप ही रहते थे । उनका जहाँगीरसे सम्बन्ध नहीं था, फिर भी उन्होंने प्रशंसा की है ।

बनारसीदासने अकबर, जहाँगीर और शाहजहाँका शासनकाल देखा था। उनका 'नाटक समयसार' शाहजहाँके राज्यमें निविधन समाप्त हुआ था। उस समय धार्मिक उत्पीड़न नहीं था। मुगलमान बादशाह और नवाबोंकी सहायतासे अनेक जैनयात्रा संघ निकल सके और जैन मूर्तियों तथा मन्दिरोंकी प्रतिष्ठा हो सकी। सेठ घन्नाराय और हीरानन्दकी देख-रेखमें सैकड़ों जैनमन्दिर बने, ऐसा शिलालेखोंसे स्पष्ट है। अकबरकी धार्मिक उदारता तो जगप्रसिद्ध थी। उन्होंने जैन साधुओंका सम्मान ही नहीं किया, अपितु उनके उपदेशोंपर अमल भी किया। जैन पर्वों और अष्टमी-चतुर्विंशतीकी पशु-बध सदा-सदाके लिए बन्द कर दिया गया। कई विदेशी विद्वानोंने अकबरको जैन कहा है। उनकी मृत्युका समाचार जब कवि बनारसीदासने सुना, तो तर्वाँडा आ गया, अपनेको मँभाल न सके और नीचे गिर पड़े। उन्होंने 'अर्थकथानक'में लिखा है,

“अकस्मात् घनार्या, सुनि अकबर कौ काल ।  
 म्याँदी पर बैठ्यो हुनौ, भयी भरम चित चाल ॥  
 आइ तवाला गिरि पर्यौ, सक्यो न आपा राखि ।  
 फुटि भाल लोहू चल्या, कह्यो, 'देव' मुख भाखि ॥  
 लग्यो चोट पाखान को, भयाँ गृहांगन लाल ।  
 'हाई' 'हाई' सब करि उठे, मात तात बेहाल ॥”

हिन्दीके अन्य जैन महाकवि ब्रह्मरायमल्ल, पाण्डे जिनदास, परिमल्ल और गणि महानन्द आदिने भी अकबरका गौरवपूर्ण स्मरण किया है। न वे अकबरके दरबारमें रहते थे और न उनका कोई निजी स्वार्थ ही सिद्ध होना था। वे सच्चे कवि थे। उनके कविहृदयने सम्राट् अकबरके विशाल हृदयको पहचाना था। दिलोकी यह आपसी पहचान ही उनके काव्योंमें उभर-उभर उठी है।

वि० सं० १८००-१९०० में भी अनेक भक्तिपरक रचनाओंका निर्माण हुआ। उनके रचयिता शक्तिशाली कवि थे। किन्तु रीतिकालका उनपर प्रभाव था। उनकी भाषामें भी अलंकारोंकी भरमार थी। लाला हरियणका जन्म वि० सं० १८६० में, लाहौरके समीप कुसुमपुर (कसूर) में हुआ था। उनकी जाति ओसवाल और गोत्र गान्धी था। बचपन विपत्तियोंमें बीता। फिर भी व्युत्पन्न होनेके कारण संस्कृत और प्राकृतके अच्छे ज्ञाता बन सके। उनकी भाषापर संस्कृत प्राकृतका प्रभाव है। उन्होंने 'साधुगुणमाला', 'देवाधिदेव रचना' और 'देवरचना' का निर्माण किया था। तीनों बहुत पहले प्रकाशित हुई थी। 'साधुगुणमाला' का एक पद्य देखिए, जो अलंकारमें बोलिल है,

जिन केनक के दूक के महिके, अलि के चित के भटिरे बहिके ।  
 मधु के रुत के, बन के, सरके, पिक केम खुके बिनके लवके ।  
 घन के घट के स्वर के सुनके, किम केकि खुके नृतके लटके ।  
 रग के रम के किम के तुटि के, कवि केम खुके रनव के कथके ॥

इसी युगमें एक कवि पारसदास हुए। जयपुरके रहनेवाले थे। वहाँके बड़े मन्दिरकी तीरापन्धी सैलीसे उन्हें प्रेरणा मिली और वे एक अच्छे कवि बन सके। उनका 'पारस विलास' एक प्रसिद्ध कृति है। उसमें 'अष्टोत्तरशतक', 'ब्रह्मछत्तीसी', 'सरस्वती अष्टक', 'उपदेश पञ्चीसी', 'बाराखड़ा', 'चेतनसीष' आदि भक्तिपरक कृतियाँ हैं। कविकी हृदयगत तल्लीनता उनसे स्पष्ट हो जाती है। पाठक भाव-विभोर हुए बिना नहीं रहता। 'पारस विलास'की हस्तलिखित प्रति दि० जैन मन्दिर बड़ीतमें मौजूद है। कवि देवीदास भी हिन्दीके भक्त कवि थे। उनका जन्म ओरछा स्टेटके दुगोडा ग्राममें हुआ था। इनकी जाति गोलालार और बंश खरीजा था। इनकी प्रसिद्ध कृति है 'परमानन्द विलास'। उसमें भक्ति और अध्यात्मका समन्वय है। यह काव्य प० परमानन्द शास्त्रीको उपलब्ध हुआ था। रचना गरस है। इसी शताब्दीमें कवि टेकचन्द हुए। उनका जन्म मेवाड़के शाहपुरामें हुआ था। उनके पिता रामकृष्ण जयपुर छोडकर शाहपुरामें रहने लगे थे। टेकचन्द कुछ समय तक इन्दौरमें रहे और वहाँकी धार्मिक मण्डलीमें उन्हें ग्रन्थनिर्माणकी प्रेरणा मिली। उन्होंने 'पुण्यास्रवकथावोश', 'बुद्धिप्रकाश', 'श्रेणिकचरित्र', 'पंचपरमेष्ठि' आदि पूजाओं और पद-संग्रहोंका निर्माण किया। ये सब कवि भक्त होते हुए भी तत्कालीन साहित्यिक प्रवृत्तियोंसे प्रभावित थे। भले ही इन्होंने नायिकाओंका नखसे सिख तक वर्णन न किया हो, किन्तु उनकी भाषा नीचेसे ऊपर तक अलंकारोंसे सुशोभित थी। वे भाषाकी स्वाभाविकतासे हटते जा रहे थे।

इस ग्रन्थके तीसरे अध्यायमें जैन भक्त कवियोंके भावपक्षपर लिखा गया है। पाँच भावोंको आधार बनाया है। वे इस प्रकार हैं सख्य, वात्सल्य, प्रेम, विनय और शान्त। इनमें उत्तरोत्तर क्रमसे विगुद्धता आती गयी है। सर्वोत्कृष्ट है शान्त भाव। उसे अन्तमें रखा है। इन सबके परिप्रेक्ष्यमें जितने अन्य सूक्ष्म भाव हो सकते हैं, उनके विश्लेषणका प्रयास किया है।

चौथा अध्याय कला-पक्षसे सम्बन्धित है। उसे भाषा, छन्द, अलंकार और प्रकृतिचित्रण-जैसे चार उपशीर्षकोंमें बाँट दिया है। जैन कवियोंकी भाषा सरल और प्रवाहपूर्ण थी। उन्होंने अनेक नये छन्द, नयी राग-रागिनियोंमें प्रयुक्त किये।

इस दिशामें उनकी मौलिकता अनुकरणीय थी। अलंकारोंके प्रयोगमें वे मर्यादाशील बने रहे। भक्ति-काव्यका कोई अंश अलंकारोंके कारण अपनी स्वाभाविकता न खो सका। अनेक जैन कवि प्रकृतिके प्राणमें पले और वह ही उनका साधना-क्षेत्र बना। अतः वे 'प्रकृति-चित्रण' भी स्वाभाविक ढंगसे कर सके।

पाँचवाँ अध्याय तुलनात्मक है। उसमें निर्गुणिए सन्तों औः वैष्णव कवियोंकी जैन कवियोंसे तुलना की गयी है। मैंने निरन्तर निष्पक्ष रहनेका प्रयत्न किया है।

इस 'प्रबन्ध'का निर्देशन मान्य डॉ० छैलबिहारीलाल गुप्त राकेश, एम० ए०, डी० फिल०, डी० लिट्० ने किया था। मैं उनका हृदयसे आभारी हूँ। महापण्डित राहुल साकृत्यायन और डॉ० वासुदेवशरण अग्रवाल इस शोध ग्रन्थके परीक्षक थे। उन्होंने एक मतसे इसे पी-एच० डी० के योग्य स्वीकार किया। मेरे लिए उनका आशीर्वाद ही था। शायद उनके प्रति मेरा यही आभार प्रदर्शन होगा कि मैं शोध-मार्गपर निरन्तर चलता रहूँ।

भारतीय-ज्ञानपीठके अधिकारियोंका भी आभारी हूँ कि उन्होंने इस ग्रन्थको सहर्ष प्रकाशित कर दिया।

दि० जैन कॉलेज,  
बड़ौत ( मेरठ )  
२२ जनवरी, १९६३

-( डॉ० ) प्रेमसागर जैन



विभाग : एक

१. जैन भक्ति : प्रवृत्तियाँ

१-३१

'निष्कल' और 'सकल'-१, दिव्य अनुराग-२, रहस्यवाद-४, सतगुरु-६, ब्रह्माकी प्रेरणा-७, पंचकल्याणक स्तुतियाँ-९, दास्यभाव-१०, आराध्यकी महत्ता-११, कीर्तन-१४, स्मरण-१६, दर्शनकी महिमा-१७, भक्तिसे अंगोंकी सार्थकता-२०, भक्तिके लिए मनको चेतावनी-२२, बावनी और शतक आदिमे जैन भक्ति-२४, रूपकोंमें भक्ति-२६, जैन भक्तिके विशाल स्तम्भ : प्रबन्ध काव्य-२८, जैन भक्तिकी शान्तिपरकता-२९।

२. जैन भक्त कवि : जीवन और साहित्य

३२-३६४

१. राजशेखरसूरि-३२, २. सधारु-३४, ३. विनयप्रभ उपाध्याय-३७, ४. मेरुनन्दन उपाध्याय-४२, ५. विद्धणू-४७, ६. सोमसुन्दर सूरि-५०, ७. उपाध्याय जयसागर-५२, ८. हीरानन्द सूरि-५४, ९. भट्टारक सकलकीर्ति-५६, १०. श्री पद्मतिलक-५८, ११. ब्रह्म जिनदास-५९, १२. मुनि चरित्रसेन-६४, १३. लावण्यसमय-६५, १४. संवेगसुन्दर उपाध्याय-६८, १५. ईश्वरसूरि-६९, १६. चतरुमल-७१, १७. भट्टारक ज्ञानभूषण-७३, १८. भट्टारक शुभचन्द्र-७७, १९. विनयचन्द्र मुनि-८०, २०. कवि ठकुरसी-८३, २१. विनयसमुद्र-८८, २२. कवि हरिचन्द-९०, २३. देवकलश-९२, २४. मुनि जयलाल-९३, २५. भट्टारक जयकीर्ति-९४, २६. श्री क्षान्तिरंगगणि-९५, २७. श्री गुणसागर-९६, २८. ब्रूचराज-९७, २९. छीहल-१०१, ३०. भट्टारक रत्नकीर्ति-१०७, ३१. ब्रह्म रायमल्ल-११०, ३२. कुशललाल-११५, ३३. साधुकीर्ति-१२१, ३४. हीरकलश-१२२, ३५. पाण्डे जिनदास-१२५, ३६. त्रिभुवनचन्द्र-१२८, ३७. कुमुदचन्द-१३०, ३८. कवि परिमल्ल-१३५, ३९. वादिचन्द-१३७, ४०. गणि महानन्द-१४०, ४१. मेघराज-१४२, ४२. सहजकीर्ति-१४४, ४३. ब्रह्मगुलाल-१४६, ४४. उदयराज जती-१५०, ४५. हीरानन्द मुकीम-१५४, ४६. हेमविजय-१५६,

४७. नन्दलाल-१५८, ४८. कवि सुन्दरदास-१६१, ४९. पं० भगवती, दास-१६४, ५०. पाण्डे रूपचन्द-१६८, ५१. हर्षकीर्ति-१७४, ५२. कर्मकीर्ति-१७६, ५३. कवि बनारसीदास-१७८, ५४. मनराम-१९३, ५५. कुँवरपाल-१९७, ५६. यशोविजयजी उपाध्याय-१९९, ५७. महात्मा आनन्दवन-२०४, ५८. जगजोवन-२११, ५९. पाण्डे हेमराज-२१४, ६०. पं० मनोहरदास-२१९, ६१. लालचन्द लक्ष्मोदय-२१४, ६२. पं० हीरानन्द-२२८, ६३. रायचन्द-२३०, ६४. जिनहर्ष-२३३, ६५. अचलकीर्ति-२३९, ६६. रामचन्द्र-२४२, ६७. जोधराज गोधीका-२४७, ६८. जगतराम-२५१, ६९. विश्वभूषण-२५८, ७०. जिनरंग-सूरि-२६४, ७१. भैया भगवतीदास-२६८, ७२. शिरोमणिदास-२७६, ७३. खानतराय-२७८, ७४. विद्यासागर-२८७, ७५. नुलाकीदास-२९०, ७६. विनय विजय-२९३, ७७. देवाब्रह्मा-२९५, ७८. सुरेन्द्रकीर्ति मुनीन्द्र-२९८, ७९. खेतल-३००, ८०. भाऊ-३०३, ८१. लक्ष्मीवल्लभ-३०७, ८२. विनोदीलाल-३११, ८३. बिहारीदास-३२२, ८४. किशान-सिंह-३२७, ८५. खुसालचन्द काला-३३३, ८६. भूवरदास-३३५, ८७. निहालचन्द-३४९, ८८. पं० दौलतरामजी-३५२, ८९. भवानी-दास-३५६, ९०. अजयराज पाटणी-३५७ ।

## विभाग : दो

३. जैन भक्ति-काव्यका भाव-पक्ष ३६७-४१३  
सख्यभाव-३६७, वात्सल्यभाव-३७१, प्रेमभाव-३८१, आध्यात्मिक विवाह-३८५, तीर्थंकर नेमीश्वर और राजुलका प्रेम-३८७, बारहमासा-३८९, आध्यात्मिक होलियाँ-३९१, विनयभाव-३९७, दीनता-४०१, लघुता-४०२, शान्तभाव-४०९ ।
४. जैन भक्ति-काव्यका कला-पक्ष ४२०-४५७  
भाषा-४२०, वि० सं० १६००-१८०० के जैन हिन्दी कवियोंकी भाषा-४२९, छन्द-विधान-४३५, अलंकारयोजना-४४५, प्रकृति-चित्रण-४५१ ।
५. तुलनात्मक विवेचन ४५८-४६७  
निर्गुणोपासना और जैन-भक्ति-४५८, जैन आराधना और सगुण भक्ति-४८० ।  
परिशिष्ट :
६. हिन्दीके आदिकालमें जैन भक्तिपरक कृतियाँ ४६६-५०५

विभाग : एक

## जैन भक्ति : प्रवृत्तियाँ

### 'निष्कल' और 'सकल'

आचार्य योगीन्द्रने 'परमात्मप्रकाश' में भगवान् 'सिद्ध' को 'निष्कल' कहा है। व्याख्यामें ब्रह्मदेवने लिखा है, "पञ्चविधशरीररहितः निष्कलः।" सिद्ध शरीररहित होकर 'सिद्धि' में विराजते हैं। ज्ञानकी दृष्टिसे सिद्ध और शुद्ध आत्मामें अन्तर नहीं है, किन्तु 'सिद्ध' मोक्षमें और शुद्ध आत्मा देहमें रहती है। आचार्य कुन्दकुन्दने दोनोंको ही पूज्य कहा है। शरीररहित होनेसे वे निराकार होते हैं। शुद्ध आत्मा देहमें रहती अवश्य है, किन्तु स्वयं देहधारी नहीं है।

अर्हन्त 'सकल' ब्रह्म कहलाते हैं। अर्हन्त वह है, जिन्होंने चार पातिया कर्मोंका नाश करके परमात्मपद पा लिया है, किन्तु अघातिया कर्मोंके क्षय होने तक उन्हें इस संसारमें रुकना है। संसारमें रुकनेका अर्थ है शरीरका बना रहना। अर्हन्तका परम औदारिक शरीर होता है। वे सशरीरी कहलाते हैं। 'निष्कल' और 'सकल' में अशरीरी और 'सशरीरी' के अतिरिक्त और कोई भेद नहीं है। दोनोंकी ही आत्मा परमात्मनत्त्वकी दृष्टिसे समान है। ब्रह्मत्वकी दृष्टिसे 'निर्गुण' और 'सगुण' में भी समानता है, किन्तु 'निष्कल' और 'सकल' जितने एक-दूसरेके निकट है, 'निर्गुण' और 'सगुण' नहीं। निष्कल और सकल दोनों ही स्वप्रयाससे कर्मोंका क्षय कर निष्कल और सकल बन पाते हैं। प्रत्येक 'निष्कल' पहले 'सकल' बनता है। बिना शरीर धारण किये और बिना केवलज्ञान उपलब्ध किये कोई भी जीव 'निष्कल' नहीं बन सकता। केवलज्ञानने निष्कल और सकलको एक-दूसरेके समीपतम पहुँचा दिया है।

'निर्गुण' और 'सगुण' में बृहदन्तर होनेके कारण ही हिन्दीके भक्ति-काव्यमें दो पृथक् प्रवृत्तियाँ देखी जाती हैं। डॉ० पीताम्बरदत्त बड़थालने उन्हें 'निर्गुण

१. योगीन्द्र, परमात्मप्रकाश, ब्रह्मदेवकी टीका सहित, १९२५, पृ० ३२।

२. 'परम औदारिक शरीर' का अर्थ है अन्तिम स्थूल शरीर, अर्थात् अर्हन्त इस स्थूल शरीरके उपरान्त फिर कोई शरीर धारण नहीं करेंगे।

भक्तिधारा' और 'सगुण भक्तिधारा' के रूपमें विभाजित कर दिया है। कबीर आदि पहलीके और सूर आदि दूसरी धाराके कवि कहे जाते हैं। हिन्दीका जैन भक्ति-काव्य 'निष्कल' और 'सकल' के रूपमें नहीं बाँटा जा सकता। उसमें दोनोंका समन्वय हुआ है। हिन्दीके जैन भक्त कवियोंने यदि एक ओर सिद्ध अथवा निष्कलके गीत गाये तो दूसरी ओर अर्हन्त अथवा सकलके चरणोंमें भी श्रद्धा-पुष्प चढ़ाये। उन्होंने किसी एकका समर्थन करनेके लिए दूसरेका खण्डन नहीं किया। भट्टारक शुभचन्द्रने 'तत्त्वसारदूहा'में, "देह विमण्णो णाणमय रे मूरति रहित अमुत्त। ध्याउं अप्पा आप्पो ध्यानानक पवित्त ॥" कहा, तो "देव एक जिनदेव रे आगम जिन सिद्धान्त। तत्त्व जीवादिक सहृदय होइ सम्मत्त अभ्राम्त ॥" भी कहा। मुनि चरित्रयेनने अपनी 'सम्माधि' नामकी कृतिमें, "खणि-खणि झाइयह णमो अरिहन्ताणं, जिव भेगे पावहु णिष्वाणं।" के द्वारा अर्हन्तके ध्यानकी बात कही, तो "जइ अप्पा अप्पडि गुण छग्ना, ते संसार महादुह भग्ना ॥" से आत्माके गुणोंमें तल्लीन होना भी स्वीकार किया। आनन्दतिलकने 'महानन्दिदेउ' नामकी रचनामें "अप्पा संजमु सीक गुय्य अप्पा इंसण णाणु। वड तउ संजम देउ गुरु आणंदा ते पावहिं णिष्वाणु ॥" लिखा तो दूसरी ओर सद्गुरु, जो शरीरधारी है, की भी महिमा का, "गुरु जिणवरु गुरु सिद्ध सिउ, गुरु रयणत्तयसारु। सो दरिसावइ अप्प परु आणंदा, भवजल पावइ पारु ॥" के द्वारा दखान किया। हिन्दीके भक्ति-काव्यका ऐसा कोई जैन कवि नहीं, जिसमें ये दोनों प्रवृत्तियाँ एक साथ न पायी जाती हो।

## दिव्य अनुराग

जैन आचार्योंने 'राग' को बन्धका कारण कहा है, किन्तु वीतरागीमें किया गया 'राग' परम्परया मोक्षको ही देता है। वही 'राग' बन्धका हेतु है जो 'पर' में किया गया हो। वीतरागी परमात्मा 'पर' नहीं 'स्व' आत्मा ही है। आत्म-प्रेमका अर्थ है आरम-सिद्धि, जिसे मोक्ष कहते हैं। आचार्य पूज्यपादने 'राग' को भक्ति कहा, किन्तु उस रागको जो अर्हन्त, आचार्य, बहुधृत और प्रवचनमें शुद्ध भावसे किया जाये।<sup>१</sup> वीतरागीके प्रति रागका यह भाव जैन भक्तिके रूपमें निरन्तर प्रतिष्ठित बना रहा। भक्त कवियोंने तो उसीको अपना आधार माना।

१. तत्त्वसार दूहा, मन्दिर ठोलिवान, जयपुर, सम्माधि और महानन्दिदेउ, मन्दिर बर्धाचन्द्रजी जयपुरकी इस्तलिखित प्रतियोंके आधारपर ये उद्धरण दिये गये हैं।

२. आचार्य पूज्यपाद, सर्वार्थसिद्धि, ६।२४ का भाष्य।

हिन्दीके जैन भक्ति-काव्यमें यह रागात्मक भाव जिन अनेक भागोंसे प्रस्फुटित हुआ, उनमें 'दाम्पत्यरति' प्रमुख है। 'दाम्पत्यरति' का अर्थ है पति-पत्नीका प्रेम-भाव। पति-पत्नीमें जैसा गहरा प्रेम सम्भव है, अन्यत्र नहीं। इसी कारण 'दाम्पत्यरति' को रागात्मक भक्तिमें शीर्ष स्थान दिया गया है। हिन्दीके जैन कवियोंने चेतनको पति और सुमतिको पत्नी बनाया। पतिके विरहमें पत्नी बेचैन रहती है, वह सदैव पति-मिलनकी आकांक्षा करती है। पति-पत्नीके प्रेममें जो मर्यादा और शालीनता होती है, जैन कवियोंने उसका पूर्ण निर्वाह 'दाम्पत्यरति' वाले रूपकमें किया है। कवि बनारसीदासकी 'अध्यात्मपद पक्ति', भगवतीदास 'भैया' की 'गतअष्टोत्तरी,' मुनि विनयचन्द्रकी 'चूनडो', छानतराय, भूधरदास, जगराम और देवाश्रमके पदोंमें दाम्पत्यरतिके अनेक दृष्टान्त हैं और उनमें मर्यादाका पूर्ण पालन किया गया है। हिन्दीके कतिपय भक्ति-काव्योंमें दाम्पत्यरति छिछले प्रेमकी द्योतक-भर बनके रह गयी है। उसमें भक्ति कम और स्थूल सम्भोगका भाव अधिक है। भक्तिकी ओटमें वासनाको उद्दीप्त करना किसी भी दशामें ठीक नहीं कहा जा सकता। पत्नीके द्वारा सेज सजायी जाना और उसपर सम्भोगके लिए पतिका आह्वान किया जाना, भक्ति तो नहीं ही है और चाहे कुछ हो। दाम्पत्यरतिके रूपकको 'रूपक' ही रहना चाहिए था, किन्तु जब उसमें ऋकत्व तो रहा नहीं, 'रति' ही प्रमुख हो गयी, तो फिर अशालीनताका उभरना भी स्वाभाविक ही था। जैन कवि और काव्य इससे बचे रहे।

'आध्यात्मिक विवाह' भी रूपक काव्य है। इनमें किसी साधुका विवाह दोक्षाकुमारी या संयमश्रीके साथ सम्पन्न होता है, अथवा आत्मारूपी नायकका गुणरूपी नायिकाके साथ। मेरुनन्दन उपाध्यायका 'जिनोदयगूरि विवाहलड', उपाध्याय जयसागरका 'नेमिनाथ विवाहलो', कुमुदचन्द्रका 'ऋषभ विवाहला' और अजयराजपाटण्णिका 'शिवरमणीका विवाह' इस दिशाकी महत्त्वपूर्ण कृतियाँ हैं। 'आध्यात्मिक विवाह' जैनोकी मौलिक कृतियाँ हैं। निर्गुनिए संतोंने उनका निर्माण नहीं किया था। 'आध्यात्मिक फागुओं' का रचना भी जैन कवियोंने अधिक की। जैन चेतन अपनी सुमति आदि अनेक पत्नियोंके साथ होली खेलता रहा है। कभी-कभी पुरुष और नारीके जत्थोंके मध्य भंग होलियाँ खेला गयी है। वैसे तो होलियाँ सहस्रों जैन पदोंमें बिलखी हैं, किन्तु जैसी भरसता छानतराय, जगराम और रूपचन्द्रके काव्यमें है, दूसरी जगह नहीं। चेतनकी पत्नियोंको 'आध्यात्मिक चूनडो' पहननेका चाव था। कबीरकी बहुरिया ने भी 'चूनडो' पहनी है, किन्तु साधुकीर्तिकी 'चूनडो' में संगीतात्मक लालित्य अधिक है।

नेमिनाथ और राजीमतीसे सम्बन्धित मुक्तक और ऋण्ड काव्योंमें जिस प्रेमकी

अनुभूति सन्नहित है, वह भी स्थूल नहीं दिव्य ही था। वैरागी पतिके प्रति यदि पत्नीका सच्चा प्रेम है, तो वह भी वैराग्यसे युक्त ही होगा। राजीमतीका नेमीश्वरके साथ विवाह नहीं हो पाया था कि वे, भोज्यपदार्थ बननेके लिए बंधे पशुओंकी करुण पुकारसे प्रभावित होकर तप करने चले गये; फिर भी राजीमतीने जीवन पर्यन्त उन्हींको अपना पति माना। ऐसी पत्नीका प्रेम झूठा अथवा वासनामिश्रित होगा, यह कोई नहीं कह सकता। हिन्दीकी अनेक मुक्तक रचनाओंमें राजीमतीके सौन्दर्य और विरहकी भावपरक अनुभूतियाँ हैं, किन्तु वे अपभ्रंशकी प्रोचिन-पतिकाओंसे यत्किंचित् भी प्रभावित नहीं हैं। राजीमती सुन्दर है, किन्तु उसे अपने सौन्दर्यका कभी आभास नहीं होता। राजीमती विरहप्रपीडित है, किन्तु उसे पतिके सुखका ही अधिक ध्यान है। विरहमें न तो उसकी शय्या नागिन बन सकी है और न उसने अपनी रातें ही पाटियाँ पकड़कर बितायी हैं। राजशेखरके 'नेमीश्वरफागु', हर्षकीर्ति, हेमविजय और विनोदीलालके 'नेमीश्वरगीतो'में राजीमतीका सौन्दर्य तथा जिनहर्ष, लक्ष्मीबल्लभ, विनोदीलाल और धर्मवर्धनके 'नेमिराजीमती बारहमासो'में राजीमतीका विरह उत्तम काव्यका निदर्शन है। कहींपर भी अश्लीलता नहीं है। सब कुछ मर्यादासे बँधा है। हिन्दीके जैन काव्योंमें नेमीश्वर और राजीमतीको लेकर अनेक मंगलाचरणोंकी भी रचना हुई है, किन्तु उनमें कहीं भी "पादाग्रस्थितया मुहुः स्तनभरेणानीतया नम्रताम्" और "औस्तुक्च्येन कृतस्वरा सहभुवा व्यावर्त्तमाना द्विया"।" जैसी बात नहीं है। जब कि भगवान्के मंगलाचरण भी वासनाके केमरसे खींचे जा रहे थे, नेमीश्वर और राजुलसे सम्बन्धित मांगलिक पद दिव्यानुभूतियोंके प्रतीक-भर ही रहे। उन्होंने अपनी पाननताका परित्याग कभी नहीं किया।

## रहस्यवाद

जैन अपभ्रंशके 'परमात्मप्रकाश', 'सावयधम्मदोहा', 'दोहापाहूड' — रामामह 'वैराग्यसार' और 'दोहापाहूड' — महचन्द्र में आत्म-ब्रह्ममें प्रेम करने और उसमें तन्मय होनेकी बात कही गयी है। वहाँ आत्म-ब्रह्मकी भक्तिसं सम्बन्धित अनेक चित्र हैं, जिनपर तन्त्रात्मक प्रवृत्तिका भी हलका-सा रंग है। मध्यकालीन हिन्दीके जैन कवि अपभ्रंशके इस रहस्यवादसे प्रभावित हैं, किन्तु वे तन्त्रवादसे मुक्त हैं। उनकी अनुभूतियोंमें भावात्मकता अधिक है। आचार्य कुन्दकुन्दके 'भावपाहूड'में भी भावात्मक अनुभूतिकी ही बात अधिक कही गयी है। भाव-

१. देखिए हर्षकी 'रत्नाबली' के प्रारम्भिक मंगलाचरण।

मूलक अनुभूति ही रहस्यवादका प्राण है। विचारात्मक अनुभूति दर्शनके क्षेत्रमें प्रतिष्ठित है। अनुभूति दोनो है, किन्तु पहलीमें भाव उत्पन्न होते हैं और दूसरीमें विचार। डॉ० राधाकृष्णनने विचारात्मक अनुभूतिको अध्यात्मविद्या कहा है। अध्यात्मविद्या वह है, जिसमें मुख्यतः अनुभूतिगत तत्त्वका विचार किया जाये। रहस्यवाद भावात्मक अनुभूति है।<sup>१</sup>

अनुभूतिका दूसरा नाम अनुभव है। कवि बनारसीदासने अनुभवकी परिभाषा लिखी है, “आत्मिक रसका आस्वादन करनेसे जो आनन्द मिलता है, उसे ही अनुभव कहते हैं<sup>२</sup>।” उसीको विशद करते हुए उन्होंने कहा, “इसी अनुभवको जगत्के ज्ञानी जन रसायन कहते हैं। इसका आनन्द कामधेनु और चित्रावेलिके समान है, इसका स्वाद पंचामृत भोजन-जैसा है। अनुभव मोक्षका साक्षात् मार्ग है<sup>३</sup>।” पाण्डे रूपचन्दने ‘अध्यात्म सवैया’ में लिखा है कि आत्मब्रह्मकी अनुभूतिसे यह चेतन दिव्य प्रकाशसे युक्त हो जाता है। उसमें अनन्तज्ञान प्रकट होता है और यह अपने-आपमें ही लीन होकर परमानन्दका अनुभव करता है।<sup>४</sup>

१. डॉ० राधाकृष्णन, Heart of Hindusthan, अनुवाद—भारतका अन्तरात्मा, विश्वम्भरनाथ त्रिपाठी, १९५३, पृ० ६५।

२. वस्तु विचारत ध्यावर्तै, मन पावै विश्राम।

रस स्वादत सुख ऊपजै, अनुभौ याको नाम ॥१७॥

बनारसीदास, नाटकसमयसार, जैनग्रन्थरत्नाकर कार्यालय, बम्बई, वि० सं० १९६६, पृ० १७।

३. अनुभौके रसकौ रसायन कहत जग,

अनुभौ अभ्यास यह तीरथकी ठौर है।

अनुभौ की केलि यहै कामधेनु चित्रावेलि,

अनुभौ को स्वाद पच अमृतको कौर है।

देखिए वही, १९वें पद्य, पृ० १७-१८।

४. अनुभौ अभ्यासमें निवास सुध चेतन कौ,

अनुभौ सरूप सुध बोधको प्रकास है,

अनुभौ अनूप उपरहत अनंत ज्ञान,

अनुभौ अनीत त्याग ज्ञान सुखरास है।

अनुभौ अपार सार आप ही कौ आप जानै,

आप ही मैं व्याप्त दोसै जामै जड नास है।

अनुभौ अरूप है सरूप चिदानंद चंद,

अनुभौ अतीत आठ कर्म स्यो अफास है ॥१॥

अध्यात्म सवैया, मन्दिर वर्षाचन्द्रजी, जयपुरका हस्तलिखित प्रति।



मध्यकालीन हिन्दीके जैन काव्योंमें रहस्यवादी गीत और पद बिलखे हुए हैं। उनमें 'आराधना प्रतिबोधसार' - सकलकोत्ति, 'सम्माधि' - चरित्रसेन, 'सत्त्व-सारदूहा' - शुभचन्द्र, 'चेतनगीत' - जिनदाम, 'अनित्यपंचागत' - त्रिभुवनचन्द्र, 'सुन्दरसतसई' - सुन्दरदास, 'खटोलनागीत' - पाण्डे रूपचन्द्र, 'अध्यात्मगीत' - बनारसीदास, 'मनराम विलाम' - मनराम, 'बहत्तरी' - आनन्दधन, 'हितोप-देशबावनी' - हेमराज, 'आगम विलास' - जगतराम, 'चेतनबत्तीसी' - लक्ष्मी-वल्लभ, 'अक्षरबावनी' - ब्रह्मारीदास, 'चेतन गीत' - किशानसिंह और 'चेतन सुमनसिज्ज्ञाय' - भवानोदास प्रसिद्ध रचनाएँ हैं। इनमें आत्म-ब्रह्मके प्रेमकी अभिव्यक्ति रूपकोके द्वारा की गयी है। रूपक सरस है, ऐसी सरसता संस्कृत-प्राकृतके जैन कवियोंमें नहीं पायी जाती।

### सतगुरु

जैन काव्योंमें सतगुरुका महत्त्वपूर्ण स्थान है। वहाँ सतगुरु और ब्रह्ममें भेद नहीं स्वीकार किया गया है। उन्होंने अर्हन्त और मिद्धको भी 'सतगुरु' की संज्ञासे अभिहित किया है। कबीरका गुरु ब्रह्मसे पृथक् है। गुरुके द्वारा ही गोविन्द मिलता है, अतः कबीरने गुरुको ब्रह्मसे बड़ा कहा है। गुरुके प्रति कबीरका यह दृष्टिकोण स्वार्थजन्य अधिक लगता है, भक्तिपरक कम। दूसरी ओर जो भक्त ब्रह्मको भी 'गुरु' कहकर ही पुकारता है, उसकी गुरु-भक्तिमें सन्देह नहीं किया जा सकता। जैन कवि गुरु-भक्त थे। उन्होंने पंचपरमेष्ठीको 'पंचगुरु' कहा है। पंचपरमेष्ठीमें अर्हन्त-सिद्ध शामिल हैं, आचार्य-उपाध्याय तथा साधु भी। साधु यदि सम्म-वस्त्री है, तो गुरु-पदका अधिकारी है। गुरु वही है, जो सम्मक् पथका निर्देशन करे। सम्मक् पथका अर्थ है मोक्ष-मार्ग। उसे वही बता सकता है, जो उसपर चल चुका हो। सच्चा साधु उसपर चलता है और उसके अंश-अंशसे परिचित रहता है। हिन्दीके जैन कवियोंने 'गुरु' का मोक्ष-मार्गका प्रकाशक कहा है।

कबीर ने 'गुरु' की शक्तिकी बात तो बहुत की, किन्तु उसके प्रति शिष्यकी अनुरागात्मक श्रद्धाका तो जैसे वहाँ अभाव ही है। उधर जैन काव्योंकी गुरु-भक्तिमें अनुरागको पर्याप्त स्थान मिला। जैन शिष्यने गुरुके मिलन और विरह दोनोंके ही गीत गाये। गुरुके मिलनमें शिष्यकी समूची प्रकृति लहलहाती हुई दिखाई दी और विरहमें उसने समूचे विश्वकी उदासीन देखा। रत्नकी 'जिनदत्त चौपई', उपाध्याय जयनागरकी 'जिनकुशलपूरिचौपई', कुशललाभका

‘श्रीपूज्यबाह्वृणगीतम्’, साधुकीर्तिका ‘जिनशङ्करसूरिगीतम्’ तथा जोधराजका ‘सुगुरुशतक’ अनुरागात्मक भक्तिके उत्तम दृष्टान्त हैं ।

हिन्दीके सभी कवियोंने स्वीकार किया है कि गुरुके सामर्थ्यवान् होने मात्रसे कुछ नहीं होता । शिष्यमें योग्यता, ग्रहण करनेकी उपादान शक्ति होनी ही चाहिए । उपादान शक्तिके अभावमें गुरु कितना ही समझाये शिष्य समझता नहीं । जैन कवियोंने अपने अनेक पदोंमें इस भावको सरसताके साथ प्रकट किया है; किन्तु गुरु अत्यधिक उदार होता है । शिष्यमें ग्रहण करनेकी शक्ति हो या न हो, वह गुरुके आशीर्वादका पात्र तो बनता ही है । बनारसोदासने ‘नाटक-समयसार’में गुरुको मेघके समान कहा है । गुरुमें-से मेघकी ही भाँति ‘बानीरूपी’ अल्पद्वित धार निकलती है और उससे सब जीवोंका हित होता है ।

“ज्यों बरषे बरषा समै, मेघ अर्वाञ्जित धार ।

एयाँ सदगुरु बानी खिरै, जगत जीव हितकार ।”

## ब्रह्मकी प्रेरणा

प्रत्येक भक्त अपने भगवान्से याचनाएँ करता है । जैन भक्तने भी की है । उसने कहीं पुत्र, कहीं धन और कहीं मोक्ष माँगा । उसका भाँगना कभी व्यर्थ गया हो, ऐसा सुननेमें नहीं आया । वीतरागी प्रभुने अपने भक्तकी सभी मनोकामनाओंको पूरा किया, फिर वे भीतिक हो या आध्यात्मिक । किन्तु प्रश्न तो यह है कि जो भगवान् संसारसे मुक्त हो चुका, उसका संसारसे क्या सम्बन्ध ? जैन सिद्धान्त जिनेन्द्रमें कर्तृत्व नहीं मानता और बिना कर्तृत्वके वह भक्तकी इच्छाओंको पूरा भी नहीं कर सकता । फिर जैन भक्त किस सहारेसे टिकता है ? उसके टिकनेका अवलम्ब है जिनेन्द्रकी प्रेरणा । जिनेन्द्र कुछ नहीं देते, किन्तु उनके दर्शन और पूजा-उपासनासे भक्तमें पुण्यप्रकृतियोंका जन्म होता है । ये प्रकृतियाँ षड्रवर्त्सोंकी विभूति देती हैं और तीर्थकरका पद भी । अर्थात् उनमें क्षणिक और स्थायी दोनों ही प्रकारका आनन्द देनेकी सामर्थ्य है । सारांश यह कि जिनेन्द्र

१. रत्नकी ‘जिनवत्त चौपई’, जैन मन्दिर पाटीदी, जयपुरके गुटका नं० २०० में मौजूद है । इसमें ५५३ पद्य हैं । जोधराजका सुगुरुशतक भी इसी मन्दिरके गुटका नं० २३६ में अंकित है । अवशिष्ट रचनाएँ प्रकाशित हो चुकी हैं ।

२. पुण्यप्रकृतियों अन्य मार्गोंसे भी जन्म ले सकती हैं, किन्तु भक्तिमार्ग आसान, सीधा और सरल है, जनसाधारणके मनकी रचना है । ज्ञान प्रधान जैन धर्ममें उसका विधान बहुत बड़े आश्वासनकी बात है ।

कुछ नहीं देते, किन्तु उनकी प्रेरणा सब कुछ देती है। उससे भक्तमें ऐसी सामर्थ्यका जन्म होता है, जिससे वह स्वतः सब कुछ प्राप्त कर सकता है। इसे ही प्रेरणाजन्य कर्तृत्व कहते हैं। इसमें भक्त 'देव-देव पुकारा' तक ही सीमित नहीं रहती, अपितु अभीष्ट प्राप्त करनेके लिए कर्मक्षेत्रमें उतरती है। भक्ति और कर्मका ऐसा समन्वय कहाँ देखनेको मिलता है। इसमें जैन भक्त न तो भक्तिके नितान्त परावलम्बनसे आलसी बन पाता है और न कर्मकी शुष्कतासे बेचैन होता है।

जिनेन्द्रका सौन्दर्य प्रेरणाका अक्षय पुंज है। उसे लेकर कवियोंको आनन्दानुभूतियाँ भी उभरती रही हैं। 'स्वयम्भू स्तोत्र' में आचार्य समन्तभद्रने लिखा है, "न पूजार्थस्त्वयि बीतरागे न निन्द्या नाथ विवागन्तर्बैरै। तथापि ते पुण्यगुणस्मृतिर्न पुनाति चित्तं दुरितान्जनेभ्यः ॥" मध्यकालीन हिन्दीके जैन काव्योंमें ऐसी अनेकानेक उक्तियाँ हैं। ध्यानतरायने जिनेन्द्रके प्रेरणाजन्य कर्तृत्वको एक उपालम्भके द्वारा प्रकट किया है।

“तुम प्रभु कहियत दीनदयाल ।

आपन जाय मुकति मैं बैठे, हम जु रुलत जगजाल ।

तुमरो नाम जपै हम नीके, मन बच तीनों काल ॥

तुम तो हमको कछु देत नहिं, हमरो कौन हवाल ।

बुरे-मले हम भगत तिहारे, जानत हो हम चाल ॥

और कछु नहिं यह चाहत हैं, राग-दोष कौं टाल ।

हम सों चूक परी सो बकसो, तुम तो कृपा विशाल ॥

ध्यानत एक बार प्रभु जग तैं, हमकों छेहु निकाल ॥”

आधुनिक हिन्दीके कवियोंका मन भी आराध्यके प्रेरणाजन्य सौन्दर्यमें ही अधिक रमा है। 'प्रियप्रवास'की राधाने पवनको दूती बनाकर कृष्णके पास भेजा। दूतीने पूछा कि वहाँ तो सब काले ही काले होंगे, मैं कृष्णको कैसे पहचानूँगी? राधाने कहा,

“बैठे होंगे जिस थक वहाँ मग्यता भूरि होगी ।

सारे प्राणी वदन लखते प्यारके साथ होंगे ॥

पाते होंगे परमनिधियाँ लूटते रत्न होंगे ।

होती होंगी हृदयतककी क्यारिषीं पुष्पिता-सी ॥

देते होंगे प्रथित गुण वे देख सद्दृष्टि द्वारा ।

कोहाको छू ककित करसे स्वर्ण होंगे बनाते ॥”

राधाने कृष्णके व्यक्तित्वमें एक ऐसा जादू माना है, जिससे समीपस्वोंको परम निधिर्षा और रत्न प्राप्त हो जाते हैं। कृष्ण कुछ देते नहीं, उनके 'दर्शन'में ऐसी शक्ति है, जिसकी प्रेरणा भक्तको सब कुछ पानेमें समर्थ बनाती है। जिसकी केवल सद्दृष्टिसे ही प्रथित गुण आ जाते हों, वह जादू ही है और क्या। इसे ही जैन आचार्य प्रेरणा कहते रहे हैं, और जैन-कवि उसीके प्रेरणा-दीप जलाते रहे हैं। रायचन्दकी सीताने राममें, हेमचिजयकी राजुलने नेमिकुमारमें, कुशल-लामकी अंजनाने पवनदेवमें प्रेरणाजन्य सौन्दर्यकी अनुभूतियाँ की हैं।

### पंचकल्याणक स्तुतियाँ

तीर्थकरोंके गर्भमें आने, जन्म लेने, तपके लिए जाने, केवलज्ञानके उत्पन्न होने और मोक्ष प्राप्त करनेके अवसरपर जो उत्सव मनाये जाते हैं, उन्हें 'कल्याणक' कहते हैं। वे कल्याण करते हैं, अतः उनकी यह संज्ञा सार्थक ही है। जैन काव्योंमें उनका अनुभूतिपरक विवेचन है। प्रबन्ध काव्योंमें अधिक है फिर चाहे वे संस्कृत-प्राकृतके हों अथवा अपभ्रंश और हिन्दीके। वहाँ तीर्थकरके प्रत्येक कल्याणकसे सम्बन्धित एक-एक सर्ग है, किन्तु कवियोंका मन गर्भ और जन्म-कल्याणकमें ही अधिक रमा है। भूधरदासके पार्श्व-पुराणमें इन दोका सरस वर्णन है। कविकी सबसे बड़ी सामर्थ्य है चित्रांकन। हिन्दीके महाकवियोंने रुचिकवासिनी देवियोंके द्वारा माँकी सेवा, सद्यःजात बाल तीर्थकरका पाण्डुक-शिलापर स्नान, इन्द्रका ताण्डव नृत्य और 'आनन्द' नाटक आदि दृश्योंको सफलतापूर्वक अंकित किया है। उनमें प्राकृतिक छटाका समन्वय होनेसे सौन्दर्य और भी बढ़ गया है।

प्रबन्ध काव्योंमें यथाप्रसंग मुक्तक स्तुतियोंकी भी रचना की जानी है। उनमें तत्-तत् कल्याणकको लेकर तीर्थकरके प्रति अपना भक्ति-भाव प्रकट करना ही कविका उद्देश्य होता है। अपेक्षाकृत हिन्दीके प्रबन्ध काव्योंमें ऐसी स्तुतियोंकी अधिकता है। हिन्दीके कवियोंने तो मुक्तक रूपसे भी पंचकल्याणक-स्तुतियोंका निर्माण किया है। संस्कृत-प्राकृतमें उनका नितान्त अभाव है। यह हिन्दी-कवियोंकी अपनी निजी विशेषता है। पाण्डे रूपचन्दकी 'पंचमंगल स्तुति' आज भी जैन-मन्दिरोंमें प्रतिदिन पढ़ी जाती है। जगरामके 'लघुपंचमंगल'की एक हस्त-लिखित प्रति मुझे बड़ौतके दिगम्बर जैन-मन्दिरके शास्त्रभण्डारमें मिली है। पाण्डे रूपचन्दने प्रसिद्ध 'पंचमंगलस्तुति'के अतिरिक्त एक 'लघुपंचमंगल'का भी

निर्माण किया था। वह भी बड़ोतके शास्त्रभण्डारमें उपलब्ध हुआ है। भवानी-दासके 'पंचमंगलकाव्य'की एक प्रति बनारसमें रामघाटपर स्थित प्राचीन जैन-मन्दिरमें मौजूद है। भट्टारक धर्मचन्द्रका 'पंचमंगल' जयपुरके पाटोदीके जैन-मन्दिरमें उपलब्ध है। इन काव्योंमें जैन कवियोंका हृदय जैसे उमड़ ही पड़ा है। जगरामके लघुमंगलका एक वह दृश्य देखिए, जिसमें छप्पन कुमारिकाएँ माँकी सेवा करती हैं,

“ईक सनमुख दरपन लीया, ईक ठाडी चँवर दुराबै जी ।  
बसन आभूषन ईकसै, ईक मधुरी बैन बजाबै जी ॥  
पूँछत एक पहेली का, ईक उतर सुनि हरषाबै जी ।  
निसि दिन अति आनन्द स्वै, इम नव मास बिताबै जी ॥  
महिमा त्रिभुवन नाथ की, कवि कहाँ छौं वरणाबै जी ।  
भक्ति परे ना बसि मयो, जगताराम जस गाबै जी ॥

## दास्यभाव

भक्तको भगवान्का दास होना ही चाहिए। वह दासता जो भक्तके हृदयमें जन्म लेती है, सात्त्विकी ही होती है। उसका भौतिक स्वार्थसे युक्त दासताके राजसिक पहलूसे सम्बन्ध नहीं होता है। जैन भक्त भगवान्का दास है। वह भगवान्की सेवामें अपना जीवन बिता देना चाहता है। हिन्दीके अनेक जैन कवियोंने भव-भवमें जिनेन्द्रकी सेवा करनी चाही है। उन्होंने न तो सासारिक सुख माँगे और न मोक्ष ही, माँगी तो सेवा। सेवाजग्य आनन्द ही उनके जीवनका चरम लक्ष्य बना रहा। उनकी यह आकांक्षा पवित्र थी—स्वार्थरहित।

जैन भक्तका आराध्य भी कंसा उदार और दयालु है कि वह अपने दासको अपने समान बना लेता है। आचार्य समन्तभद्रने लिखा है कि हे भगवन् ! जो आपकी शृश्रूया करते हैं, वे शीघ्र ही आप-जैसी लक्ष्मीसे सुशोभित होते हैं<sup>१</sup>। इसीलिए कवि बनारसोदासने ज्ञानीके लिए भी सेवाभावकी भक्ति अनिवार्य बतलायी है। जो भगवान् दीनोंपर इतनी दया करे कि उन्हें अपने समान बना ले, सच ही वह 'दीनदयालु' है। इसी कारण जैन भक्त बार-बार उस 'दीनदयालु'को पुकारता है<sup>२</sup>,

१. देखिए स्तुतिविद्या, ७०वाँ श्लोक।

२. कवि भूधरदासकी 'अहो जगद्गुरु'वाली विनती, जो 'इतिजिनवाणीसंग्रह'में प्रकाशित हो चुकी है।

“अहो जगद्गुरु एक सुनियो अरज हमारी ।  
तुम प्रभु दीनदयालु, मैं दुखिया संसारी ॥”

और यह भी सच है कि उसका पुकारना कभी निरर्थक नहीं गया । दीनदयालुने दीनपर दया कर उसे भी 'दीनदयालु' बना लिया । ऐसे भगवान्‌का यदि कोई दास बने तो ठीक ही है । यदि न बन पाये तो दुर्भाग्य है ।

हिन्दीके अनेक जैन कवियोंने दास्यभावकी भक्ति की है । उसका विवेचन तीसरे अध्यायमें किया गया है । यह उनके लिए एक उत्तर होगा, जो जैन भक्तिमें दास्यभाव नहीं मानते । उनके कथनानुसार आत्मामें परमात्मा बननेकी ताकत मौजूद है, फिर उसे दासता करनेकी क्या आवश्यकता है । उनके सिद्धान्तानुसार आत्मा और परमात्मा समान है, फिर दासताको स्थान ही नहीं है । इसके अतिरिक्त वे भगवान्‌में कर्तृत्व भी नहीं मानते, इसलिए भी दासताका खण्डन करते हैं । किन्तु आत्मा अभी परमात्मा नहीं है, उसमें उन तत्त्वोंका आविर्भाव नहीं हुआ है, जो परमात्मामें मौजूद है, अतः यदि वह परमात्मामें सेवाभाव रखे तो अनुपयुक्त नहीं है । जहाँतक कर्तृत्वका सम्बन्ध है, वह भले ही प्रेरणात्मक हो, है तो, फिर दास्यभाव भी निम्न ही सकता है । जैन कवियोंने दास्यभक्तिके अनेक पदोंका निर्माण किया है ।

## आराध्यकी महत्ता

आराध्यकी महत्ता स्वीकार किये बिना श्रद्धा ही उत्पन्न नहीं होती, भक्ति तो दूरकी बात है । इसी महत्ताके साथ भक्तकी अपनी लघुताकी स्वीकृति स्वतः ही जुड़ी है । अर्थात् भक्त जबतक अपनेको लघु और आराध्यको महान् स्वीकार नहीं करता, वह भक्त ही नहीं है । जैन भक्तिमें भी ये दोनों प्रवृत्तियाँ दिखाई देती हैं । आराध्यकी महत्ता प्रकट करनेके अनेक ढंग हैं, और उनमें एक यह भी है कि अपने आराध्यको अन्य देवोंसे बड़ा बताया जाये । सूर और तुलसीने कृष्ण और रामको ब्रह्मा, महेश और बुद्धसे बड़ा कहा है । जैन कवियोंने भी जिनेन्द्रको अन्य देवोंसे बड़ा माना । ऐसा करके उन्होंने अपने इष्टदेवमें अनन्य भाव ही प्रकट किया है । उन्होंने किसी अन्यके प्रति कटुता अभिव्यक्त नहीं की । अपने इष्टदेवको सर्वोत्कृष्ट बताया भक्तका कर्तव्य है, किन्तु जिन अन्य देवोंसे उत्कृष्ट दिखाया जाये, उनके प्रति घृणात्मक भाव प्रकट करना ठीक नहीं है । सगुणोपासक कवि निर्गुणब्रह्मका खण्डन कटुताके साथ करते रहे हैं । उनका यह कार्य निषेधात्मक

अधिक है, विधेयक कम। निर्गुणब्रह्मका खण्डन सगुणब्रह्मकी भक्ति नहीं है। सगुण और निर्गुणको एक माननेसे जैन कवि इस संघर्षसे नितान्त मुक्त रहे हैं। उन्होंने जैनातिरिक्त देवोंसे अपने देवकी बड़ा तो बताया, किन्तु उनको बुरा भी नहीं कहा। जैन संस्कृत काव्योंमें तो कही-कही ब्रह्मा, विष्णु, महेशके प्रति तीखापन भी दिखाई देता है, किन्तु जैन हिन्दों रचनाओंमें ऐसा नहीं है।

जैन कवियोंने आराध्यकी महत्ता एक अन्य शैलीसे भी प्रकट की है। यह शैली विधेयक है और प्रथमकी अपेक्षा उदारतापरक भी। इसमें भक्त कवि अन्य देवोंकी आराधना तक करनेको तैयार रहता है, किन्तु तभी, जब उसमें अपने इष्टदेवके गुण घटित हो। रामके भक्त तुलसीदास कृष्णकी बन्दनाको भी तैयार है, किन्तु जब वे मुरली छोड़कर 'धनुष-बाण' धारण करें। एक जैन कवि शंकरकी पूजा करना चाहता है, किन्तु तभी जब शंकर प्रलय करना छोड़कर 'शं' अर्थात् शान्ति करनेवाले बन जायें। इसी भाँति वे 'ब्रह्मा' की उपासना करनेकी भी तैयार है, किन्तु तभी जब वह उर्वशीके मोह-जालसे निकलकर 'क्षुनृष्णाश्रम-राग रोगरहित' हो जायें। आचार्य हेमचन्द्रने तो अपने आराध्यका नाम ही नहीं लिया। उनके लिए तो वे सभी इष्टदेव हैं, जिनमें रागादिक दोष क्षयका प्राप्त हो गये है,

“भवकीजाङ्गुरजनना रागाद्याः क्षयसुपागता यस्य ।

ब्रह्मा वा विष्णुर्वा हरो जिनो वा नमस्तस्मै ॥

यत्र तत्र समये यथा तथा योऽसि योऽस्यभिधया यथा तथा ।

वीतदोषकलुषः स चेद्भवानेक एव भगवन्नमोऽस्तु ते ॥”

भक्तकी लघुताकी बात ऊपर कही जा चुकी है। आराध्यकी महत्ताके समक्ष भक्तकी अपना प्रत्येक गुण और कार्य लघु ही प्रतीत होता है। भक्तिके क्षेत्रमें लघुताका भाव हीनताका द्योतक नहीं है। भक्त जितना ही अधिकाधिक अपनेको लघु अनुभव करता जायेगा, उतना ही विनम्र होता जायेगा और आराध्यके समोप पहुँचता जायेगा। तुलसीकी 'विनयपत्रिका'में 'लघुता' प्रमुख है। जैन कवि कुमुदचन्द्र, जागजीवन, मनराम, बनारसीदास, रूपचन्द्र और भूधरदासके पदोंमें भी लघुताकी ही मुख्यता दी गयी है। बनारसीदासका एक पद्य देखिए,

१. आचार्य अकलंक, अकलकस्तोत्र सटीक, दूसरा और चौथा श्लोक।

२. नाटकसमयसार, उत्थानिका, १२वाँ पद्य।

“जैसें कोठ मूरल महासमुद्र तिरिबे को,  
भुजानि सों उद्यत भयो है तजि नावरी ।  
जैसें गिरि ऊपरि बिरखफल तोरिबे कों,  
बावनु पुरुष कोऊ उमंगै उतावरी ।  
जैसे जलकुण्ड में निरखि शशि प्रतिबिम्ब  
साके गहिबे कों कर नीचो करे टावरी ।  
तैसें मैं अलपबुद्धि नाटक भारम्म कीनी  
गुनी मोहि हँसंगे कहेंगे कोऊ बावरी ॥”

लघुताके साथ ही दीनताका भाव भी जन्म लेता है। दीनताका अर्थ है गरीबी, गरीबी केवल रुपये-पैसेकी नहीं, हर तरहकी। भवतमें न तो गुण हैं और न पुण्य करनेकी सामर्थ्य। उसकी जिन्दगी पापोंमें कटती है। इसी कारण उसे बारम्बार गर्भके दुःखोंकी झेलना पडता है। वह जीवन-भर बेचैन रहता है। कोई भी भगवान् उसके इन दुःखोंको तभी दूर कर सकता है, जब वह 'दीनदयालु' हो। अहिंसाको परम धर्म माननेके कारण जिनेन्द्र तो स्वभावसे ही 'परम-कारुणिक' होने है। उन्होंने सदैव दीनोंपर दया की है। हिन्दीके जैन कवियोंने उनके 'दीनदयालु' रूपको लेकर बहुत कुछ लिखा है। उनमें पं० दौलतरामकी 'अध्यात्म बारहखड़ी', भैया भगवतीदासका 'ब्रह्मविलास', भूधरदासका 'भूधर-विलास', दानतरायका 'दानतविलास' तथा मनरामका 'मनरामविलास' प्रसिद्ध है। इनमें भगवान्के उस 'विरुद' का निरूपण है, जिसके सहारे दीन तरते हैं, भले ही उन्होंने हीन कर्म किया हो।

भगवान् इसलिए भी महान् है कि वह अशरणोंको शरण देता रहा है। जीव अपने ही पाप और अपराधोंके कारण ऐसा बन जाता है कि उसे कोई शरण देनेको तैयार नहीं होता। ऐसोपर भगवान् दया करता है। उनके अपराधोंको परि-माजित कर उन्हें भी भवसमुद्रसे तार देता है। जिनेन्द्र जब 'दीनदयालु' है तो 'अशरणशरण' भी है। अशरणोंको शरण देना भी दयासे ही सम्बन्धित है। जैन कवियोंने जिनेन्द्रके इस रूपको लेकर अनेक अनुभूतिपरक 'पदों'का निर्माण किया है। पं० दौलतरामका कथन है,

“जाऊँ कहाँ तजि शरण तिहारे ।

चूक अनादितनी या हमरी, माफ करौ करुणा गुन धारे ॥

दूबत हौँ भवसागर में अब, तुम बिनु को मोहि पार निकारे ।”



भक्तको भी पूरा विश्वास है कि उसे केवल जिनेन्द्र ही शरण दे सकते हैं। वे केवल शरण ही नहीं, अपितु उसे तार भी देंगे, क्योंकि उनका ऐसा 'विश्व' है। कवि ध्यानतरायने लिखा है,

“अब हम नेमिजी की शरण ।

और ठौर न मन लागत है, छौं डि प्रभुके शरण ॥

सकल भवि-अघ-द्रहन कारिद विरुद तारन तरन ।

इन्द्र-चन्द्र-फनिन्द ध्यावै, परम सुख दुख हरन ॥”

### कीर्त्तन

कीर्त्तनका तात्पर्य है भगवान्की कीर्त्तिका वर्णन करना। वैष्णव मन्दिरोंमें ताल-मंजीरोंके साथ होनेवाले कीर्त्तनका रूप जैन मन्दिरोंमें कभी प्रचलित नहीं रहा। मध्यकालमें देवस्थानोंपर भी जैन भक्त नृत्य और गायनके साथ रास करने लगे थे, किन्तु श्री जिनवल्लभसूरि ( वि० स० ११६७ ) ने लगुड और तालरासोंको बन्द कर दिया था, क्योंकि इन रास-कर्त्ताओंकी चेष्टाएँ विटो जैसी होने लगी थी। अन्य रास प्रचलित रहे, नृत्य और गायन भी। किन्तु यहाँ रूप भी वैष्णव-मन्दिरोंमें होनेवाले कीर्त्तन-जैसा नहीं था।

काव्यमें कीर्त्तनको नाम-जप कहते हैं। जिनेन्द्रके नाम-जपकी महिमा जैन कवियोंने सदैव रबीकार की है। मानतुंगाचार्यने 'भक्तामरस्तोत्र'में लिखा है, “त्वन्नाममन्त्रमनिशं मनुजाः स्मरन्तः सद्यः स्वयं विगतबन्धमया भवन्ति ॥” आचार्य सिद्धसेतने भी 'कल्याणमन्दिरस्तोत्र'में लिखा है, “आस्तामचिन्त्यमहिमा जिनसंस्तवस्ते नामापि पाति भवतो भवतो जगन्ति ॥” हिन्दीके जैन साहित्य-में तो स्थान-स्थानपर भगवान्के नामकी महत्ताका भावपूर्ण निरूपण है। वैसे तो सूर और तुलसीने भी अपने आराध्यके नाम लेने मात्रसे ही असौम सुख प्राप्त होनेकी बात लिखी है, किन्तु जिनेन्द्रका नाम लेनेसे सासारिक वैभव तो मिलते ही है, साथ ही उनके प्रति अनाकर्षणका भाव भी प्राप्त होता है। वैभव मिलता जाये और उसके साथ ही मन उससे पृथक् होकर वैराग्यकी ओर खिचता जाये, यह ही जिनेन्द्रके नाम-जपका उद्देश्य है। कवि धनारसीदासके 'नामनिर्णय विधान'से ऐसा

सिद्ध भी है। भैया भगवतीदासने 'सुपंचकुपंचपचीसिका' में जिनेन्द्रके नामकी अचिन्त्य महिमाका वर्णन किया है। उदाहरणके लिए,

“तेरो नाम कल्पवृक्ष इच्छा को न राखै उर, तेरो नाम कामधेनु कामना हरत है।  
तेरो नाम चिन्तामन चिन्ता को न राखै पास, तेरो नाम पारस सो दारिद्र डरत है ॥  
तेरो नाम अमृत पिये तैं जरा रोग जाय, तेरो नाम सुखमूल दुख को दरत है।  
तेरो नाम वीतराग धरै उर वीतराग, भव्य तोहि पाय भवसागर तरत है ॥

कीर्तनका दूसरा अर्थ है गुणोंका कीर्तन। जिनेन्द्रमें गुण तो हैं असोम और मानव हैं ससोम, फिर उन्हें कैसे कहे। अतः वह असोमको कहनेके लिए अतिशयोक्तिका सहारा लेता है। यहाँ 'अतिशयोक्ति' शब्द असोमके पक्षमें नहीं, अपितु कहनेवाले 'ससोम' के पक्षमें घटता है। ससोम कह नहीं पाता, किन्तु जो कुछ भी कहता है, वह भी उसके लिए बड़ा-चढ़ा कथन है। असोमके सीमारहित गुणोंको तो वह जान भी नहीं पाता, अतः उन्हें बड़ा-चढ़ाकर कहनेका तो कोई अर्थ ही नहीं है। 'स्वयम्भू स्तोत्र' में इसे अल्पमत्तिका 'प्रलाप-लेश' कहा है, वह अल्पमत्ति, जो जिनेन्द्रके अशेषमाहात्म्यको जानता ही नहीं। धनञ्जयने 'विषापहार स्तोत्र' में स्पष्ट ही लिखा, “वक्तुं कियान् कीदृशमित्यशक्यः, स्तुतिस्ततोऽशक्ति-कथा तवास्तु।” हिन्दीके पद-साहित्यमें 'असोम' के गुणोंको कहनेकी अशक्यता सरसताके साथ अभिव्यक्त की गयी है। कवि दानतरायने एक स्थानपर लिखा है,

“प्रभु मैं किहि विधि धुति करौ तेरी।  
गणधर कहत पार नहिं पावै, कहा बुद्धि है मेरी ॥  
शक्र जनम भरि सहस्र जीम धरि तुम जस होत न पूरा।  
एक जीम कैसे गुण गावै उलू कहै किमि सूरा ॥  
चमर छत्र सिंहासन बरनौं, ये गुँण तुमतैं न्यारे।  
तुम गुँण कहन वचन बल नाहीं जैन गिबै किमि तारे ॥”

पं० दौलतरामकी 'अध्यात्मबारहखड़ी'में भी लिखा है कि जिनेन्द्रकी गूढ महिमा गणपति भी नहीं कह पाते, फिर भला मैं मतिहीन अज्ञानी उस भेदको कैसे पा सकता हूँ।<sup>१</sup>

१. दाननपदसंग्रह, कलकत्ता, ४५वाँ पद।

२. अध्यात्मबारहखड़ी, बड़ामन्दिर, जयपुरकी हस्तलिखित प्रति, 'ग' अक्षर, ७५वाँ पद्य।

“गूढ़ स्वभाव जिनिंद सदा तू सब पत्नी,  
महिमा तेरी गूढ़ लहै नहि गणपती ।  
तू गूढ़ात्मदेव निरन्तर सब मही,  
मैं मतिहीन अयान भेद पायो नहीं ॥”

## स्मरण

सभी भक्त अपने-अपने आराध्यका स्मरण करते हैं । स्मरण ही वियोगीका एकमात्र सहारा है । उसीके बलपर भक्त जीवित रहता है । भक्त तबतक स्मरण करता है, जबतक आराध्यमय नहीं हो जाता । राधा जब स्मरण करते-करते कृष्णमय हो गयी, तभी उसे चैन पड़ा । जैन आचार्योंने स्मरण और ध्यानको पर्यायवाची कहा है । स्मरण पहले तो रुक-रुककर चलता है, फिर धनैः-धानैः उसमें एकतानता आती जाती है, और वह ध्यानका रूप धारण कर लेता है । स्मरणमें जितनी अधिक तल्लीनता बढ़ती जायेगी, वह उतना ही तद्रूप होता जायेगा । ‘एकीभाव स्तोत्र’में लिखा है कि भगवान्‌के ध्यानसे मुझमें ‘त्वय्येवाहं’की मति उत्पन्न हो जाती है<sup>१</sup> । ‘कल्याणमन्दिर स्तोत्र’में कहा गया है कि जिनेन्द्रके ध्यानसे क्षणमात्रमें यह जोव परमात्म दशाको प्राप्त हो जाता है ।<sup>२</sup>

हिन्दीके जैन कवियोंने सतत स्मरणके बलपर भगवान्‌के तादात्म्यकी बात अनेक स्थानोपर कही है । कवि बनारसीदासने ‘अध्यात्मगीत’में लिखा है, “मागह मरम करत पिय ध्यान । फाटर तिमिर ज्यों ऊगत मान ।”<sup>३</sup> कवि

१. प्रादुर्भूतस्थिरपदमुख त्वामनुध्यायतो मे,  
त्वय्येवाहं स इति मतिरुत्पद्यते निर्विकल्पा ।  
मिध्यैवेयं तदपि तनुते तृप्तिमभ्येवरूपा,  
दोषात्मानोऽप्यभिमतफलास्त्वत्प्रसादाद्भ्रवन्ति ॥

—एकीभावस्तोत्र, १७वाँ पद्य ।

२. ध्यानाजिज्ञनेश भवतो भविनः क्षणेन,  
देहं विहाय परमात्मदशां व्रजन्ति ।  
तीव्रानलादुपलभावमपास्य लोके,  
चामोकरस्वमचिरादिव धातुभेदाः ॥

—कल्याणमन्दिरस्तोत्र, १५वाँ श्लोक ।

३. बनारसीबिलास, जयपुर, अध्यात्मगीत, १५वाँ पद्य, पृ० १६१ ।

द्यानतरायका कथन है कि 'आतमराम' सों लगनेमे अर्थात् ध्यान करनेसे 'दुविधा भाव' दूर हो जाता है, भक्त और स्वामीमे भेद नहीं रहता, दोनों एक हो जाते हैं। भैया भगवतीदासने 'सूत्रावत्तीसी'मे "ध्यावत आप माहिं जगदीश, दुहुं पद एक बिराजत ईश।"<sup>१</sup> लिखकर ध्यानसे तादात्म्यकी बातको पुष्ट ही किया है। ५० दौलतरामने भी "तब वास्यौं विछरैं नहीं, ध्याऊं हूँ निरग्रन्थि"<sup>२</sup> लिखा है।<sup>३</sup>

स्मरणसे केवल भगवान्का तादात्म्य ही नहीं, अपितु भौतिक विभूति भी उपलब्ध होती है। मुनि वादिराजका शरीर कोढ़की दुर्गन्धिसे युक्त था, जिनेन्द्रकी स्मृतिसे स्वर्ण-जैमा चमक उठा।<sup>४</sup> हिन्दीके कवि द्यानतरायका कथन है कि प्रभुके स्मरणसे यह जीव तर तो जाता ही है, साँप और मेढक-जैसे जीवोंको सुरपद भी प्राप्त होता है। देवताओंका वैभव प्रसिद्ध है।<sup>५</sup> भैया भगवतीदासने 'परमात्मछत्तीसी'मे लिखा है, "राग द्वेष को त्याग के धर परमात्म ध्यान। ज्यों पावे सुख सम्पदा, मैया हूम कल्याण ॥"<sup>६</sup> सांसारिक विभूतियोंकी प्राप्ति होती अवश्य है, किन्तु हिन्दीके जैन कवियोंने आध्यात्मिक सुखके लिए ही बल दिया है। प्रभुके स्मरणपर तो लगभग सभी कवियोंने जोर दिया है, किन्तु ध्यान-वाची स्मरण जैन कवियोंकी अपनी विशेषता है।

## दर्शनकी महिमा

आराध्यको सतत देखते रहनेकी तीव्र अभिलाषा कभी बुझती नहीं। अँखियाँ हरि-दरसनकी भूखी बनी ही रहती हैं। हो भी क्या, प्रभु लावण्यसिन्धु हैं, उनके लावण्यजलसे प्यासेकी प्यास तृप्त नहीं होती। गोपीके नेत्र तो कृष्णके मुखको देखते ही लुभा जाते थे, अर्थात् इस भाँति आनन्दमग्न हो जाते थे कि उन्हे लोक-

१. द्यानपदसंग्रह, ३६वाँ पद।

२. ब्रह्मविलास, सूत्रावत्तीसी, ३०वाँ पद, पृ० २७०।

३. अध्यात्म बारहखड़ी, प्रारम्भ, ४६वाँ पद्य।

४. ध्यानद्वारं मम रुचिकरं स्वान्तर्गेहं प्रविष्ट-  
स्तत्किं चित्रं जिनवपुरिद यत्सुवर्णोकरोषि ॥  
पद्मीभानस्तोत्र, ४था श्लोक।

५. द्यानपदसंग्रह, कालकत्ता, ७७वाँ पद।

६. ब्रह्मविलास, परमात्मछत्तीसी, ३५वाँ पद्य, पृ० २३०।

लज्जा और कुलकानिका भी ध्यान नहीं रहता था। इधर अभी तीर्थंकरका जन्म ही हुआ है कि इन्द्र टकटकी लगाकर निरखने लगा। तृप्त नहीं हुआ तो सहस्रनेत्र धारण कर लिये। तृप्ति फिर भी न मिल सकी। भट्टारक ज्ञानभूषणने 'आदीश्वर-फागु' में बालक आदीश्वरके सौन्दर्यका वर्णन करते हुए लिखा है, "देखनेवाला ज्यों-ज्यों देखता जाता है, उसके हृदयमें वह बालक अधिकाधिक भाता जाता है।" अर्थात् वह तृप्ति का अनुभव नहीं करता। और ये नेत्र अब अपने प्रिय-को नहीं देख पाते तो उसके प्रतीक्षा-पथपर बिछे रहते हैं। दिन और रात देखते रहनेसे आँखें लाल हो जाती हैं, किन्तु दुखती नहीं, क्योंकि प्रियमिलनकी ललक उन्हें निरन्तर देखते रहनेकी शक्ति देती है। महात्मा आनन्दघनने लिखा है कि मार्गको निहारते-निहारते आँखें स्थिर हो गयी हैं, जैसे कि योगी समाधिमें और मुनि ध्यानमें होता है। वियोगकी बात किससे कही जाये। मनको तो भगवान्का मुख देखनेपर ही शान्ति हो सकती है,<sup>२</sup>

“पथ निहारत लोचणें, द्रग लागी अडोला ।  
जोगी सुरत समाधि में, मुनि ध्यान झकोला ॥  
कौन सुनै किनकुं कहु, किम मांडुं मैं खोला ।  
तेरे मुख दीठे हले, मेरे मनका चोला ॥”

हिन्दीके जैन कवियोने हृदयमें बैठे 'आतमराम' के दर्शनकी बात अनेक बार कही है। उन्हें उसके देखनेसे एक चरम आनन्दकी अनुभूति मिलती है। उसके दर्शनसे यह जीव स्वयं भी 'परमात्म' बन जाता है। आनन्दतिलकने 'महानन्ददेउ' में लिखा है, "अप्य बिंदुण जाणहि आणंदा रे। घट महि देव अणंतु।"<sup>३</sup> कवि विद्यासागरने 'विषापहारछप्पय' में लिखा है कि 'बहु देहों' के मध्य 'एक रूप' 'सुतिवंत' जिनदेव विराजमान है, जो मुख घुमाकर देखता है, उसे परममुख मिलता है।<sup>४</sup> भट्टारक शुभचन्द्रने भी 'तत्त्वसारदूहा' में, "देह भीतर निम अप्य

१. आहेंकनियकुण्डल झलकइ झलकइ नेउर पाइ ।

जिम जिम निरखइ हरखइ हियडइ तिम तिम भाइ ॥

आदीश्वरफागु, आमेरशास्त्रभण्डारकी हस्तलिखित प्रति, १६वाँ पथ ।

२. आनन्दघनपद संग्रह, अध्यात्मज्ञानप्रसारकमण्डल, बम्बई १६वाँ पद ।

३. आनन्दतिलक, महानन्ददेउ, आमेरशास्त्रभण्डारकी हस्तलिखित प्रति, तीसरा पथ ।

४. विद्यासागर, विषापहारछप्पय, दि०जैनशास्त्रभण्डार दूँधी, गुटका नं० १४३, ७वाँ पथ ।

सरूप, शुद्ध ब्रह्म माहिं रहि जिम त्रप ।” लिखा है ।<sup>१</sup> उन्होंने देहके भीतर रहने-वाले ‘अमृत अर्प्या’ के दर्शनसे परमानन्द प्राप्त होनेकी बात तो एकाधिक बार लिखी है। कवि ब्रह्मदीपने ‘अध्यात्मभावनी’में स्पष्ट ही कहा है, “जै नीकै धरि घटि महि देखै, तौ दरसनु होइ तबहि सनु पेसै<sup>२</sup> ।” पाण्डे हेमराजने ‘उपदेशबोहासतक’ में लिखा है कि घटमें बसे निरंजनदेवके दरसनसे ही ‘सिबपेत’ मिलता है, अन्यथा नहीं ।<sup>३</sup> कवि बनारसीदासका कथन है कि घटमें रहनेवाले इस परमात्माके रूपको देखकर महा रूपवन्त थकित हो जाते हैं, उसके शरीरकी सुगन्धिसे अन्य सुगन्धियाँ छिप जाती हैं ।<sup>४</sup>

‘आत्मराम’ के दर्शनसे भक्तको केवल हृदयके भीतर ही आनन्दकी अनुभूति नहीं होती, अपितु उसे समूची पृथ्वी भी आनन्दमग्न दिखाई देनी है। सिंहलद्वीपसे आये हुए रतनसेनको जब नागमतीने देखा तो उसे पूरा विश्व हरा-भरा दिखाई दिया। बनारसीदासने भी प्रिय ‘आत्म’के दर्शनसे प्रकृतिमात्रको प्रफुल्लित दिखाया है। चानतरायने तो सब जगह बसन्त फैला हुआ देखा है।

भगवान्के ‘दर्शन’ में असोम बल है। दर्शन मात्रसे ही सभी मनोकामनाएँ पूरी हो जाती हैं। अतः जैन कवि जिनेन्द्रको चिन्तामणि और कल्पवृक्ष-जैसे सम्बोधनसे सदैव सम्बोधित करते रहे हैं। किन्तु ‘दर्शन’ से भौतिक सुख पानेका अधिक कथन जैन सस्कृत स्तोत्रोमें उपलब्ध होता है। हिन्दीके जैन कवियोंने आध्यात्मिक आनन्दपर ही अधिक बल दिया है। यशोविजयजीने अपने ‘पार्वनाथस्तोत्र’ में लिखा है,

“कल्पद्रुमोऽथ फलितो लेभे चिन्तामणिमंथा ।  
प्राप्त कामघटः सद्यो यज्जातं तव दर्शनम् ॥  
क्षीयते सकलं पापं दर्शनेन जिनेश ! ते ।  
सृप्या प्रलीयते किं न ज्वलितेन हविर्भुजा ॥”

१. तस्मत्सारदूहा, मन्दिरटोलियान, जयपुरकी हस्तलिखित प्रति, २१वीं चौपई।
२. ब्रह्मदीप, अध्यात्मभावनी, पण्ड्या लूणकरजीका मन्दिर, जयपुर, गुटका नं० ११४, ४३वाँ पथ।
३. कोटि जनम लौ नप तपै, मन बच काय समेत ।  
सुद्धात्म अनुभौ बिना बयो पावै सिबपेन ॥  
उपदेशबोहासतक, बधीचन्द्रजीका मन्दिर, जयपुर, वेष्टन नं० ६३६, १८वाँ बोहा।
४. बनारसीबिलास, अध्यात्मपदपंक्ति, ७वाँ पद।

यहाँ कवि पापके क्षयसे जिस पुण्यके उदयकी कल्पना कर रहा है, वह पुत्र-पौत्रादिक, धन-सम्पत्ति और रोगक्षयसे अधिक सम्बन्धित है। हिन्दीके कवि प० दौलतरामने केवल इतना ही कहा कि भगवान्‌के दर्शनसे जिस दिव्य आनन्दकी अनुभूति होती है, उसके समक्ष सासारिक सुखजन्य आनन्द तो अत्यधिक गौण है।

### भक्तिसे अंगोंकी सार्थकता

‘भक्ति’में समर्पणका भाव प्रधान होता है। भक्त अपने जीवनको तभी सार्थक मानता है, जब वह भगवान्‌के चरणोंपर समूचा चढ़ जाये। चरणोंपर चढ़ जानेका तात्पर्य यह नहीं है कि भक्त अपनी बलि दे दे। आगे चलकर तान्त्रिक सम्प्रदायमें बलिको भक्तिके रूपमें स्वीकार किया गया। यह समर्पणवाले पहलूकी विकृत व्याख्या थी। यद्यपि तान्त्रिक सम्प्रदायका प्रभाव जैन देवियोंपर दिखाई देता है, किन्तु वह बलि और मांस-भक्षण तक नहीं पहुँच पाया है। अतः जैन भक्त कवियोंने अपनेको समर्पित तो किया, किन्तु बलिके रूपमें नहीं। जैन भक्तके समर्पणमें एक निराला सौन्दर्य था। उसने अपने प्रत्येक अंगकी सार्थकता तभी मानी जब वह जिनेन्द्रकी भक्तिमें तल्लीन हो। आचार्य समन्तभद्रने ‘स्तुतिविद्या’में लिखा है, “प्रज्ञा वही है, जो तुम्हारा स्मरण करे, शिर वही है, जो तुम्हारे पैरोंपर विनत हो, जन्म वही है, जिसमें आपके पाद-पद्मका आश्रय लिया गया हो, आपके मतमें अनुरक्त होना ही मागल्य है, वाणी वही है, जो आपकी स्तुति करे और विद्वान् वह ही है, जो आपके समक्ष झुका रहे।” वृषभट्ट सूरिने भी ‘जिनस्त-वनम्’ में लिखा है, “वे अंखें नहीं जो आपका दर्शन नहीं करती, वह चित्त नहीं जो आपका स्मरण नहीं करता, वह वाणी नहीं जो आपके गुणोंको नहीं गाती और

१. प्रज्ञा सा स्मरतीति या तव शिरस्तच्छत्रं ते पदे  
जन्मादः सफलं पर भवभिदो यत्राश्रिते ते पदे ।  
माङ्गल्य च स यो रतस्तव मते गीः सैव यात्वा स्तुते  
ते ज्ञा या प्रणता जना क्रमयुगे देवाधिदेवस्य ते ॥  
स्तुतिविद्या, ११३वां श्लोक ।
२. न तानि चक्षूषि न यैर्निरोक्ष्यसे न तानि चेतासि न यैत्रिचिन्त्यसे ।  
न ता गिरो या न वदन्ति ते गुणान्न ते गुणा ये न भवन्तमाश्रिताः ॥  
जैनस्तोत्रसन्दोह, शान्तावेशापराभिधानं साधारणजिनस्तवनम्, ६ठा श्लोक ।

वे गुण नहीं जो आपके सहारे न टिके हों।" यशोविजयने 'पार्श्वनाथस्तोत्र' में, श्री धर्मसूरिने 'श्रीपार्श्वजिनस्तवनम्' में और आनन्दमाणिक्य गणिने 'पार्श्वनाथ-स्तोत्र' में इन्हीं विचारोंको प्रकट किया है। हिन्दी कवियोंने भी इस सरस परम्परा-को अपनाया। कवि दानतरायका एक पद इस प्रकार है,

“रे जिय जनम लाहो लेह ।

चरन ते जिन भवन पहुँचै, दान दें कर जेह ॥१॥

उर सोई जामैं दया है, अरु रुचिर को गेह ।

जोभ सो जिननाम गाबै, साँच सो करै नेह ॥२॥

आँख ते जिनराज देखैं और आँखें खेह ।

श्रवन ते जिन वचन सुनि शुभ तप तपै सो देह ॥३॥

सफल तन हूह भाँति है, और भाँति न केह ।

है सुखी मन राम ध्यावो, कहैं सद्गुरु येह ॥४॥”

कवि मनरामके 'मनराम-विलास'में भी ऐसे ही एक पदकी रचना हुई है। उन्होंने लिखा है कि वे ही नेत्र सफल है, जो निरंजनका दर्शन करते हैं। सीस तभी सार्थक है, जब जिनन्द्रके समक्ष झुके। उन्ही श्रवणोंकी सार्थकता है, जो जिनन्द्रके सिद्धान्तको मुनते हैं। जिनन्द्रके नामको जपनेमें ही मुखकी शोभा है। उत्तम हृदय वही है, जिसमें धर्म बसता है। हाथोंकी सफलता प्रभुको प्राप्त करनेमें ही है। चरण तभी सार्थक है, जब वे परमार्थके पथपर दौड़ते हैं।<sup>१</sup>

“जैन सफल निरवै जु निरंजन, सीस सफल नमि ईसर झावहि ।

श्रवन सुफल जिहि सुनत सिद्धान्तहि, सुषज सफल जपि जिन नांवहि ।

द्विदो सफल जिहि धर्म बसै भ्रुव, करन सुफल पुन्यहि प्रभु पावहि ।

चरन सफल 'मनराम' बहै, गनि जे परमारथ के पथ धावहि ॥”

शै्या भगवतीदासके 'पंचेन्द्रिय संवाद' में प्रत्येक इन्द्रियने अपनी प्रशंसा यह कहकर ही की है कि मेरे-द्वारा जैसी भगवद्भक्ति सम्पन्न हो सकती है, अन्यसे नहीं। एक स्थानपर जीभने कहा, “जीमहि तैं जपत रहै, जगत जीव जिन नाम। जसु प्रसाद तैं सुख लहै, पाबै उत्तम ठाम ॥” इसी भाँति आँखका कथन है कि आँखसे जिनन्द्र बिम्ब और प्रतिमा देखे बिना इस जीवका कल्याण सम्भव नहीं है। सारांश यह है कि 'पंचेन्द्रिय संवाद' में प्रत्येक इन्द्रियकी सार्थकता भगव-

१. आननपद संग्रह, कलकत्ता, ६वाँ पद, पृ० ४।

२. मनराम विलास, मन्दिर ठोलियान, जयपुर, नेहन नं० ३६५, ६०वाँ पद्य।



भक्तिमें ही मानी गयी है। जगराम, शोधराज, विनयविजय, देवाग्रह्य और रूप-  
चन्दके पदोंमें भी यह ही बात है।

### भक्तिके लिए मनको चेतावनी

कबीर आदि निर्गुनिये सन्तोंकी साखियों और पदोंमें 'चेतावणी को अंग' प्रमुख है। इस अंगमें मन या चेतनको संसारके माया-मोहसे सावधान किया गया है। उसका तात्पर्य यह ही है कि यह मन संसारके जालमें फँसा है। उसे चाहिए कि वहाँसे निकलकर ब्रह्मकी भक्तिमें तल्लीन हो। चेतावनीवाली बात जैन और बौद्ध-साहित्यमें अधिक मिलती है, क्योंकि ये दोनों ही धर्म विरक्तिप्रधान हैं। वैसे तो जैन प्राकृत, संस्कृत और अपभ्रंशके भक्तिपरक काव्यमें वैराग्यका स्वर ही प्रबल है, किन्तु उनमें चेतनको सम्बोधन कर रचे गये हिन्दीके पद-साहित्य-जैसा लालित्य नहीं है। बौद्धोंके सिद्ध साहित्यमें भी नहीं है।

कवि भूवरदास अपने पदोंके प्रसादगुणके लिए प्रसिद्ध है। मन, जीव या चेतनको सम्बोधन कर लिखे गये उनके पद अत्यधिक सरस हैं। एक पदमें उन्होंने लिखा है, "यह संसार रैनका सपना है, तन और धन पानीके बुलबुलेके समान है। यौवनका कोई भरोसा नहीं, वह अग्निमें तृणके ढेरकी भाँति जल जायेगा, दूसरी ओर काल कुदाल लिये सिरपर खड़ा है, तू अपने मनमें फूला हुआ क्या समझ रहा है। कंधेपर कुदाल रखकर मोहरूपी पिशाचने तेरी बुद्धिको काट दिया है। अतः हे जीव! दुर्मतिके सिरपर धूल डालकर श्री राजमतीवरका भजन कर।"

'भैया' के पद तेजस्वितासे समन्वित हैं। उन्होंने अनेक पदोंमें चेतनको करारी फटकार दी है। उन्होंने एक सर्वयामे लिखा है, "अरे ओ चेतन !

१. भगवन्त भजन क्यों भूला रे।

यह संसार रैन का सपना, तन धन बारि बबूला रे ॥

इस जौवन का कौन भरोसा, पावक में तृण पूला रे।

काल कुदार लिये सिर ठाडा, क्या समझे मन फूला रे ॥

मोह पिशाच छल्यो मति मारै, निज कर कंध बमूला रे।

भज श्री राजमतीवर भूधर, दो दुरमति सिर धूला रे ॥

भूधरविलास, कलकत्ता, १९६० पद।

अनादिकाल व्यतीत हो गया, क्या तुझे अब भी चेत नहीं हुआ। चार दिनके लिए ठाकुर हो जानेसे क्या तू गतियोमे घूमना भूल गया है। तू इन्द्रियोंके संग क्या लगा हुआ है। तू चेतनहारा होकर भी चेतता क्यों नहीं?" भैयाकी फटकारोंका अन्त नहीं है। कही तो वे कहते हैं, "हे चेतन ! तेरो मति किसने हर ली है। तू अपने परम पदको क्यों नहीं समझता।" कही कहा, "हे चेतन ! उन दुःखोंको भूल गये, जब नरकमे पड़े संकट सहते थे, अब महाराज हो गये हो।" अन्तमें समझाते हुए कहा<sup>३</sup>,

“भगवंत मजो सु तजो परमाद, समाधि के संग में रंग रहो।

अहो चेतन त्याग पराइ सुखुद्धि, गहो निज शुद्धि उथों सुख लहो ॥”

अपने ही घटमे बसे चिदानन्दको यह चेतन देख नहीं पाता। जब देखता ही नहीं तो भक्ति कैसे? किन्तु इसका कारण क्या है? कारण है माया। जैन साहित्यमे मायापर बहुत कुछ लिखा गया है। मायाका सम्बन्ध मोहनीय कर्मसे है। आठ कर्मोंमे मोहनीय प्रबलतम माना गया है। मोहके कारण ही यह जीव भटकता फिरता है। मोह और माया पर्यायवाची शब्द हैं। कबीरने भी मायाको स्वीकार किया है। कबीरके घटमे बिराजे रामको न देख पानेमे भी माया ही कारण है। जैन कवियोने मायाको 'ठगनी' कहा है, क्योंकि वह समूचे संसारको ठगकर खा जाती है। जो इसपर विश्वास करता है, वह मूर्ख पीछेसे पछताता है।<sup>४</sup> कबीरने मायाको महाठगनी कहा है, क्योंकि उसके जालसे ब्रह्मा, विष्णु और महेश भी बच नहीं सके हैं।<sup>५</sup> इस मायासे बचानेके लिए देवाग्रह्याने एक

१. केवल रूप विराजत चेतन, ताहि त्रिलोकि अरे मतवारे।

काल अनादि वितीत भयो, अजहूँ तोहि चेत न होत कहा रे ॥

भूलि गयो गति को फिरबो, अब तो दिन च्यारि भये ठकुरारे।

लागि कहा रह्यो अक्षनि के संग, चेतत क्यों नहि चेतन हारे ॥

ब्रह्मविलास, शतश्लोकी, ५०वाँ पद्य, पृ० १६।

२. ब्रह्मविलास, परमार्थपद पंक्ति, २०वाँ और २१वाँ पद, पृ० ११६।

३. ब्रह्मविलास, शतश्लोकी, १०२वाँ पद्य, पृ० ३१।

४. सुन ठगनी माया, तैं सब जग ठग खाया।

टुक विश्वास किया जिन तेरा सो मूरख पिछताया ॥

भूधरदाम, भूधरविलास, ७वाँ पद, पृ० ५।

५. माया महाठगनी हम जानी।

तिरगुन फाँसि लिये कर डोले, बोलैं मधुरी बानी ॥

कबीर, सबद, सन्तसुभासार, बियोगी हरि सम्पादित, दिल्ली, पृ० १०१।

पदमें लिखा है कि जैसे बादीगरका बन्दर, बादीगरके कहनेपर बारम्बार नाचता है, वैसे ही यह जोव मायाके आदेशपर नृत्य करता है।<sup>१</sup> कवि रूपचन्दने 'अध्यात्म सवैया' में कहा है कि हे मूढ जीव ! महामायाके बधोभूत होकर तू ब्रह्मके सम्मुख गमन नहीं कर पाता। महामाया आनन्दघनने 'आनन्दघनबहसरी' में लिखा है कि हे चेतन ! तुम मायाके बसमें हो गये हो, अतः अपने ही हृदयमें विराजमान समतारूपी आनन्दको प्राप्त नहीं करते।<sup>३</sup> आनन्दरायने माया-ममतासे पोछा छुड़ाकर इस बावरे मनको अरिहंतका स्मरण करनेके लिए कहा है,

.. "अरहंत सुमर मन बावरे ।

ख्याति लाभ पूजा तजि माई, अन्तर प्रभु लौ लाव रे ॥

युवती तन धन सुत मित परिजन, गज तुरंग रथ चाव रे ।

यह संसार सुपन की माया, आँख मीच दिखराव रे ॥

ध्याय-ध्याय रे अब है दाव रे, नाहीं मंगल गाव रे ।

घानत बहुत कहाँ लौ कहिए, फेर न कछु उपाव रे ॥"

## बावनी और शतक आदिमें जैन भक्ति

मध्यकालीन हिन्दीके जैन भक्त कवियोने बावनी, शतक, बत्तीसी और छत्तीसी आदि रूपोंमें अपने भाव अभिव्यक्त किये हैं। जैनोके संस्कृत-प्राकृत साहित्यमें ऐसी रचनाएँ उपलब्ध नहीं हैं। जैन हिन्दी कवियोंमें भी इनका प्रणयन अल्प ही हुआ है। बारहखंडोके अक्षरोको लेकर सीमित पद्योंमें काव्य-रचना करना हिन्दीके जैन कवियोंकी अपनी विशेषता है। प० दौलतरामका लिखा हुआ 'अध्यात्म बारहखंडी' नामका एक बृहद् काव्य ग्रन्थ, दि० जैन मन्दिर बडौतके प्राचीन शास्त्रभण्डारमें उपलब्ध हुआ है। यह ग्रन्थ आठ अध्यायोंमें विभक्त है। इसमें लगभग आठ हजार पद्य हैं। बारहखंडोके प्रत्येक अक्षरको लेकर लिखा गया इतना बड़ा मुक्तक काव्य जैन हिन्दीकी अनन्य देन है। बारहखंडीमें बावन अक्षर होते हैं। अधिकांश रूपमें प्रत्येक अक्षरको लेकर एक-एक पद्यकी रचना कर

१. महावीरजी अतिशयनेत्रका एक प्राचीन गुटका, 'मोहफंदबसि नाच्यो' पद देखिए।

२. "मूढ महामायामई कौ न ब्रह्म सनमुख गमन", अध्यात्मसवैया, मन्दिर बधो-चन्द, जयपुरकी हस्तलिखित प्रति, पन्ना: पद्य।

३. आनन्दघनबहसरी, परमश्रुतप्रभावकमण्डल, बम्बई, १३वाँ पद।

बावनियोंका निर्माण होता रहा है। जैन हिन्दी-कवियोंने उनका अधिकाधिक निर्माण किया। उनमें भक्तिपरक अनुपम भाव सन्निहित है। उदयराज जतीकी 'गुणबावनी', हीरानन्द मुक्तीमकी 'अध्यात्मबावनी', पाण्डे हेमराजकी 'हितोपदेशबावनी', पं० मनोहरदासकी 'चिन्तामणि मानबावनी', जिनहर्षकी 'जसराजबावनी', जिनरंगसूरिकी 'प्रबोधबावनी', लक्ष्मीबल्लभकी 'दूहाबावनी' और 'सर्वयाबावनी', किशनसिंह काँ 'बावनी', निहालचन्द्रकी 'ब्रह्मबावनी' और भवानीदासकी 'हितोपदेश बावनी', बावनी साहित्यकी महत्त्वपूर्ण कृतियाँ हैं। हेमराजकी 'अक्षरबावनी' का एक पद्य इस प्रकार है,

“उज्ज्वल निरमल चित्त प्रभु नित्य सेव रे ।  
ध्याह्यै शुक्ल ध्यान पार्श्वै केवल ग्यान  
चरण कमल नमित जी अहमेव रे ॥  
ह्रींश्री की कुमति हरि जीव में सुमति भरि  
पूजियै ज सुख भाव भगवंत देव रे ।  
श्रेणिक रावण जाय पूजियै ज भगवान  
पूजार्घ की जिन पद लखो ततपेव रे ॥  
हेमराज भणई मुनि सुणो सजन जन मन  
मरो उमरयो हैं जिण गुण गायबो ॥१०॥”

जैन हिन्दी काव्यमें 'शतक' का प्रचलन कम था। १०० पद्योंकी रचनाको शतक कहते हैं। पद्य १०० से कुछ कम बढ़ भी हो सकते थे। पाण्डे रूपचन्द्रका 'परमार्थी दोहाशतक' और भवानीदासके 'फुटकर शतक'का उल्लेख इस ग्रन्थमें है। भैयाके 'परमात्मशतक' में भावगाम्भीर्यके साथ शब्दालंकारोका सौन्दर्य भी उपलब्ध है। यमक और श्लेषका खूब प्रयोग हुआ है। पाण्डे हेमराजका 'उपदेश-दोहाशतक' दोवान बधोचन्द्रजीके मन्दिर ( जयपुर ) के शास्त्रभण्डारमें उपलब्ध हुआ है। भवानीदासका 'फुटकर शतक' बनारसके रामघाटके एक प्राचीन जैनमन्दिरमें मिला है। बहत्तरियाँ तो शतकोंसे भी कम रची गयीं। समूचे जैन हिन्दी काव्यमें आनन्दघनकी 'आनन्दघन-बहत्तरी' और श्री जिनरंगसूरिकी 'रंग-बहत्तरी' ही बहत्तरीके नामसे रची गयी हैं। अन्य कृतियाँ भी हो सकती हैं। किन्तु वे अभीतक भण्डारोकी खोजका विषय हैं। आनन्दघनबहत्तरीमें भक्ति और अध्यात्मका समन्वय है। उसके पद्य भावविभोरता और सरसताके लिए प्रसिद्ध

१. हेमराजकी अक्षरबावनीकी प्रकृतिसंज्ञित प्रति बड़े जैन मन्दिर, जयपुरमें मौजूद है।

है। 'रंगबहत्तरी' में भी चेतनको भगवान्की ओर उन्मुख होनेकी बात कही गयी है। कवि छानतराय और बिहारीदासकी दो कृतियाँ ऐसी हैं, जिनमें केवल ५० पद्य हैं। उनके नाम क्रमशः 'अध्यात्म पंचासिका' और 'सम्बोध-पंचासिका' हैं।

हिन्दी के जैन कवियोंकी सर्वाधिक कृतियाँ बत्तीसो, छत्तीसो और पच्चीसियोंके नामसे रची गयी। प्रायः इनका निर्माण व्यंजनाक्षरोको आधार मानकर किया गया है। बनारसीदासकी 'ध्यानबत्तीसो' और 'अध्यात्मबत्तीसो', मन-रामकी 'अक्षरबत्तीसो', अचलकीर्तिकी 'कर्मबत्तीसो', लक्ष्मोदलभकी 'चेतन-बत्तीसो' और 'उद्देशबत्तीसो', भैया भगवतीदासकी 'अक्षरबत्तीसो', भवानीदास तथा अजयराजकी 'कवकाबत्तीसो' इनमें व्यंजनाक्षरोके आधारवाली ही बात है। भैया भगवतीदासने तो 'मनबत्तीसो', 'स्वप्नबत्तीसो' और 'सूआबत्तीसो' नामकी अन्य बत्तीसियाँ भी लिखी हैं। छत्तीसियोंकी रचना भी पर्याप्त हुई है। कुशल-लाभकी 'स्थूलभद्रछत्तीसो', सहजकीर्तिकी 'प्रातिछत्तीसो', उदयरज जतीकी 'भजन छत्तीसो', जिनहर्षकी 'उपदेशछत्तीसो', भवानीदासकी 'मरधाछत्तीसो' और बनारसीदासकी 'कर्मछत्तीसो' प्रसिद्ध कृतियाँ हैं। पच्चीसोंमें केवल पच्चीस पद्य होते हैं। छानतरायकी 'धर्मपच्चीसो', विनादीलालकी 'राजुलपच्चीसो' और 'फूल-मालपच्चीसो' तथा बनारसीदासकी 'शिवपच्चीसो' पच्चीसो काव्यकी उज्ज्वल मणियाँ हैं। पच्चीसियोंकी रचनामें 'भैया' का नाम सर्वप्रथम आता है। उन्होंने 'पुष्यपचीसिका', 'अनित्यपचीसिका', 'जिनधर्मपचीसिका', 'सम्भव-पचीसिका', 'वैराग्यपचीसिका', 'नाटकपचीसो', 'ईश्वरनिर्णयपचीसो', 'कर्त्ता-अकर्त्ता पच्चीसो' और 'दृष्टान्तपच्चीसो' की रचना की है। ये सब 'ब्रह्म-बिलास'में संकलित हैं।

### रूपकोंमें भक्ति

हिन्दीका मध्यकाल रूपकोंका युग था। कबीर और सूरदास दोनों ही ने अपने भक्तिपरक भाव रूपकोंके माध्यमसे ही अभिव्यक्त किये हैं। कबीरपर भले ही सूफी प्रभाव हो, किन्तु उन्होंने प्रेमके रूपकोंमें भारतीय परम्पराको ही अपनाया है। कबीरने पत्नीकी पतिके लिए बेचैनी प्रकट की है, पतिकी पत्नीके लिए नहीं। भगवद्विषयक अनुरागको लेकर हिन्दीके जैन कवि प्रेमरूपकोंकी रचना करते रहे हैं। उनका विवेचन इसी ग्रन्थके तीसरे अध्यायमें किया गया है। वहाँ सुमतिरूपी पत्नीका चेतनरूपी पतिके लिए बेचैनीका भाव प्रकट हुआ है।

एक भी स्थान ऐसा नहीं है, जहाँ पतिको पत्नीके लिए व्याकुल दिखाया गया हो।

सूरदास आदि सगुणधाराके भक्त कवियोंके सहस्रों पदोंमें-से किसी-किसीमें पृथक्-पृथक् तो रूपक है, किन्तु उनकी कोई ऐसी समूची रचना नहीं, जो रूपक संज्ञासे अभिहित होती हो। जैन कवियोंकी अनेक कृतियाँ समूचे रूपमें 'रूपक' हैं। उनमें पाण्डे जिनदासका 'मालीरासी', उदयराज जतीका 'बैद्यविरहिणी प्रबन्ध', कवि सुन्दरदासका 'धर्मसहेली', पाण्डे रूपचन्दका 'खटोलना गीत', हर्षकीर्तिका 'कर्महिण्डोलना', बनारसीदासका 'माँझा', अजयराजका 'चरखाचउपई' एवं 'शिवरमणो विवाह' और भैया भगवतीदासका 'सूआबत्तोसी' और 'चेतनकर्म-चरित्र' प्रसिद्ध रूपक काव्य हैं। कवि बनारसीदासका 'नाटकसमयसार' एक उत्तम रूपक है। उसमें सात तत्व अभिनय करते हैं। जीव नायक और अजीव प्रतिनायक है। ऐसी सरस कृति हिन्दूके भक्ति-काव्यको एक अनूठी देन है।

सूरसागरकी भाँति जैन कवियोंके पदोंमें-से एक-एकमें भी 'रूपक' सन्निहित है। भूधरदासके "मेरा मन सूवा, जिन पद पीजरे बसि, यार लाव न वार रे", "जगत जन जूवा हारि चले", "चरखा चलता नाहीं, चरखा हुआ पुराना", दानतरायके "परम गुरु बरसत ज्ञान झरो", "ज्ञान सरोवर साँई हो भविजन", भैयाके "काया नगरी जीवनुप, अष्टकर्म अतिजोर" में रूपकोंका सौन्दर्य है। जैन कवियोंके रूपक अधिकांशतया प्रकृतिते लिये गये हैं। अतः इनमें सौन्दर्य है और शिवत्व भी। वे निर्गुणिए सन्तोंकी भाँति कलाहीन भी नहीं हैं। देवाब्रह्मके एक पदमें चेतन और मुमतिकी होलोसे सम्बन्धित एक रूपक देखिए,

"चेतन सुमति सखी मिल, दोनों खेलो प्रीतम होरो ॥१॥  
समकित व्रत की चौक वणावौ, समता नीर मरावौ जी।  
क्रोध मान की करो पोटली, तो मिथ्या दोष मगावै जी ॥१॥  
ग्यान ध्यान की हयो पिचकारी, तौ खोटा भाव छुड़ावो जी।  
भाठ करम को चूरण करिकै, ठौ कुमति गुलाल उड़ावो जी ॥२॥  
जीव दया का गीत राग सुणि, संजम भाव बँधावो जी।  
बाजा सस्य वचन थे बोलो, तौ केवल वाणी गावो जी ॥३॥  
दान सील तौ मेवा की ज्यौं, तपस्या करो मिठाई जी।  
'देवाब्रह्म' या रति पाई छै, तौ मन बच काया जोड़ी जी ॥४॥"

१ देवाब्रह्म, पद, वर्षाचन्दजीका मन्दिर, जयपुर, पदसंग्रह, ४६३, पत्र २८वें।

## जैन भक्तिके विशाल स्तम्भ : प्रबन्ध काव्य

हिन्दीके जैन कवियोंने अनेक महाकाव्योंका निर्माण किया है। उनमें जिनेंद्र अथवा उनके भक्तोंकी भक्ति ही मुख्य है। जैन अपभ्रंशके महाकाव्योंसे प्रभावित होते हुए भी हिन्दीके जैन भक्ति-काव्योंमें कुछ अपनी विशेषताएँ भी हैं। अपभ्रंशके महाकाव्य स्पष्ट रूपसे दो भागोंमें विभक्त किये जा सकते हैं। स्वयम्भूका 'पद्मचरित', पुष्पदन्तका 'महापुराण', वीर कविका 'जम्बू-वामोचरित' और हरिभद्रका 'णमिणाहचरित' पौराणिक शैलीमें तथा धनपाल चक्कड़की 'भविसयत्त कहा', पुष्पदन्तका 'णायकुमारचरित' और नयनन्दिका 'सुदंसणचरित' रोमांचक शैलीमें लिखे गये हैं। यद्यपि रोमांचक शैलीके महाकाव्योंका भी मूलस्वर भक्तिपरक ही है, किन्तु उनमें युद्ध और प्रेमका अभिनिवेश भी गौण नहीं है।

हिन्दीके जैन महाकाव्योंमें पौराणिक और रोमांचक शैलीका समन्वय हुआ है। सधासका 'प्रद्युम्नचरित्र', ईश्वरसूरिका 'ललितागचरित', ब्रह्मारायमालका 'सुदर्शनरास', कवि परिमल्लका 'श्रीपालचरित', मालकविका 'भोजप्रबन्ध', लालचन्द लब्धोदयका 'पद्मिनीचरित', रामचन्द्रका 'सीताचरित' और भूधरदासका 'पार्श्वपुराण' ऐसे ही महाकाव्य हैं। इनमें 'पद्मिनीचरित' की जायसीके 'पद्मावत' से और 'सीताचरित' की तुलसीके 'रामचरितमानस' से तुलना की जा सकती है। अवशिष्ट महाकाव्योंमें भी कथाके साथ भक्तिका स्वर ही प्रबल है।

जैन महाकाव्योंकी दूसरी विशेषता है बीच-बीचमें मुक्तक स्तुतियोंकी रचना। यदि महाकाव्य तीर्थंकरके जीवन-चरितसे सम्बद्ध होता है, तो पचकल्याणकोके अवसरपर स्तुतियोंका निर्माण होता ही है। अपभ्रंशकी अपेक्षा हिन्दीके महाकाव्योंमें इन स्तुतियोंकी रचना अधिक हुई है। भूधरदासके 'पार्श्वपुराण' में दस स्तुतियाँ हैं। ठीक प्रसंगपर निबद्ध होनेके कारण उनका सहज सौन्दर्य कथाकी रोचकताका सहारा पाकर और भी बढ़ जाता है।

तीसरी विशेषता है इन महाकाव्योंका अन्तिम अध्याय, जिसमें नायकके केशलज्ञान प्राप्त करनेका भावपूर्ण विवेचन होता है। यहाँ नायकको आत्माके परमात्मरूप होनेकी बात कही जाती है। इगोको जीवात्माका परमात्माके साथ तादात्म्य होना कहते हैं। उस समय अन्तः और बाह्य आनन्दकी सृष्टिको पर्याप्त अवसर मिलता है। अर्थात् कविकी भावुकता मुखर हो उठती है। उस समय कविके मुखसे जो कुछ निकलता है, वह आत्माके परमात्मरूपकी उपासना

ही होती है। इस भाँति जैन महाकाव्य सगुण : सकल और निर्गुण : निष्कल को भक्तिके रूपमें ही रचे गये हैं।

हिन्दीके जैन खण्डकाव्य अधिकांशतया नेमिनाथ और राजीमतीकी कथासे सम्बद्ध है। यद्यपि नेमिनाथ विवाहके तोरणद्वारसे बिना विवाह किये ही वैराग्य लेकर तप करने चले गये थे, किन्तु राजीमतीने उन्हींको अपना पति माना और उनके विरहमें विदग्ध रहने लगी। अतः उनके जीवनसे सम्बन्धित खण्डकाव्योंमें प्रेम-निर्वाहको पर्याप्त अवसर मिला है। उन्हें लेकर जैनकवि प्रेमपूर्ण सात्त्विकी भावोंकी अनुभूति करते रहे हैं। इस दृष्टिसे ये काव्य रोमाचक कहे जा सकते हैं, किन्तु उनमें युद्धवाली बात नहीं है। हिन्दीके नेमिनाथपरक खण्डकाव्योंमें राजशेखरसूरिका 'नेमिनाथफागु', मोमसुन्दरसूरिका 'नेमिनाथनवरसफागु', कवि ठकुरसीकी 'नेमोसुरकी बेलि', विनोदीलालका 'नेमिनाथ विवाह', मनरंगका 'नेमिचन्द्रिका', ब्रह्मरायमल्लका 'नेमीश्वररास' और अजयराज पाटणीका 'नेमिनाथचरित' प्रसिद्ध काव्य-रचनाएँ हैं। हिन्दीमें हरिवंशपुराण भी है, जिनमें नेमीश्वर और उनके भाई वामुदेव कृष्णका समूचा जीवन वर्णित है। हरिवंश-पुराणोंकी परम्परा बहुत पुरानी है। हिन्दीके हरिवंशपुराण संस्कृत-अपभ्रंशके अनुवाद-भर है। उनमें कोई मौलिकता नहीं है। किन्तु साथ ही यह भी सच है कि हिन्दीके खण्डकाव्यो-जैसी सरसता और सुन्दरता संस्कृत और अपभ्रंशमें नहीं है।

## जैन भक्तिकी शान्तिपरकता

कवि बनारसीदासने 'शान्त' को रसरज कहा है। उनका यह कथन जैनोके 'अहिंसा' सिद्धान्तके अनुकूल ही है। जैन भक्ति पूर्णरूपसे अहिंसक है। जैनैतर भक्तिमें हिंसाकी बात कहीसे भी आरम्भ हुई हो किन्तु थी अवश्य। वैदिक याज्ञिक अपने देवताओंको प्रसन्न करनेके लिए बलि दिया करते थे। शक्ति-पूजाके साथ हिंसाकी बात और भी बढ़ी। सोमनाथके शक्तिके मन्दिरमें भाद्रपदकी अमावसकी रातमें एकसौ सोलह कुँवारी सुन्दरी कन्याओंकी बलिकी बात प्रसिद्ध ही है। तान्त्रिक-युगमें अहिंसक बौद्ध भी मांस, मदिरा और सुन्दरीसे निर्वाण-प्राप्ति मान उठे थे। जैन देवियाँ तान्त्रिक-युगसे प्रभावित

१. 'नवमो शात रसनिकी नायक', नाटकसमयसार, बम्बई, १०।१३३, पृ० ३६१।



अवश्य हैं, किन्तु बात मास और मदिरा तक नहीं बढ़ सकी है। जैन अपभ्रंसके 'दोहापाहुड' आदि ग्रन्थोंमें तान्त्रिक-युगके कतिपय शब्द पाये जाते हैं, फिर भी जैनभक्ति, चाहे वह पंचपरमेष्ठीसे सम्बन्धित हो, चाहे यक्ष आदि देवताओंसे अथवा पद्मावती आदि देवियोंसे, हिंसासे यत्किञ्चित् भी कभी भी प्रभावित नहीं हुई। जैन मन्दिर और अन्य भक्ति-स्थल सदैव अहिंसाके निदर्शन बने रहे। हिन्दीके जैनभक्तिपरक काव्यमें तान्त्रिक शब्दोंका अभाव तो है ही, हिन्दीके कवियोंने मन्त्राधिष्ठात्री पद्मावती आदि देवियोंकी वन्दना भी अल्पादपिअल्प ही की है। जैन हिन्दीके सभी प्रबन्ध काव्योंका प्रारम्भ सरस्वतीकी वन्दनासे हुआ है। सरस्वती ही उनकी इष्टदेवी है। मुक्तक काव्योंमें भी सरस्वतीकी पृथक् स्तुतियाँ रची गयी हैं। सरस्वती देवोंको जैन कवियोंने शान्तरसको प्रतीकके रूपमें ही प्रस्तुत किया है। बनारसीदासकी सरस्वतीकी स्तुति-वन्दनाका एक पद्य इस प्रकार है,

“समाधान रूपा अनूपा अलङ्कारा, अनेकान्तधा स्वाहादाङ्गमुदा।  
त्रिधा सप्तधा द्वादशाङ्गी बखानी, नमो देवि वागीश्वरी जैनवानी ॥  
अकोपा अमाना अद्भुता अलोभा, श्रुतज्ञानरूपी मतिज्ञानशोभा।  
महापावनो भावना मन्यमानी, नमो देवि वागीश्वरी जैनवानी ॥”

भक्तिके क्षेत्रमें अशान्तिका दूसरा कारण है विलासिता। जैन साहित्यकारोंने विलासका सम्बन्ध भक्तिसे नहीं जोड़ा। जैन-साहित्यमें कोई मंगलाचरण ऐसा नहीं, जिनमें जगन्माताओंके सुहागरातोंका वर्णन हो। 'गीतगोविन्द'की राधा और 'रिट्टणेमिचरिउ'की राजुलमें बृहदन्तर है। नेमिनाथ और राजुलसे सम्बन्धित सभी जैन काव्य विरह-काव्य है। उनमें राजुलके विरहका वर्णन है। राजुल विरहिणी थी उस पतिकी, जो सदाके लिए बैराग्य धारण कर तप करने गिरिनारपर चला गया था। अतः उसका विरह कामका पर्यायवाची नहीं था। उसमें विलासिताकी गन्ध भी नहीं है। नेमिनाथ और राजुलको लेकर लिखे गये मंगलाचरण सात्त्विकतासे ही संयुक्त है। दूसरी ओर 'गीतगोविन्द'की राधाकी मुखर विलासिताकी रवीन्द्रनाथ ठाकुरने भी स्वीकार किया है। गीतगोविन्दने भक्तिकाव्योंमें सस्ते शृंगारको स्थान दिलाया। हिन्दीके कवि विद्यापतिकी राधा भक्तिके स्थानपर विलासिताकी ही प्रतीक है। उसपर गीतगोविन्दका स्पष्ट प्रभाव है। हिन्दीके जैन महाकाव्योंमें सीता, अंजना और

१. बनारसीदास, शारदाष्टक, ५-६ पद्य, बनारस-विलास, जवपुर, पृ० १६६।

राजुलका सौन्दर्य है, उनका प्रेम और विरह भी, किन्तु सब कुछ गोलके ऐसे तागेमे बँधा है, जिसे अदलीलता कभी तोड़ ही नहीं सकी। जहाँतक मुक्तक काव्योंकी दाम्पत्यरतिका सम्बन्ध है, वह चेतन और मुमतिके बीचमें ही चलती रही। अर्थात् हिन्दीके जैन कवियोने दाम्पत्यरतिका सम्बन्ध भौतिक क्षेत्रसे जोड़ा ही नहीं। सब कुछ आध्यात्मिक ही रहा। उसे प्रकट करनेके लिए जिन रूपकोकी रचना हुई, उनमे भी विलासिताको स्थान न मिला। उपमा और उत्प्रेक्षाएँ भी मासल प्रेमके क्षेत्रसे न दूँदी गयी।

अशान्तिका तीसरा कारण है राग। राग मोहको कहते हैं। जैन लोग मोहनीय कर्मको सबसे बड़ा मानते हैं। उसे काटनेमे सबसे अधिक समय लगता है। उसके कट जानेपर यह जीव परम शान्तिका अनुभव करता है। जैन लोग वीतरागी उपासना करते हैं। वीतरागीकी भवितसे ही समूचा जैन साहित्य भरा पड़ा है। जैन हिन्दी काव्यमे तो सबसे अधिक राग छोड़नेकी बात कही गयी है। वीतरागी प्रभुपर भी भक्त इसीलिए रीझा है कि वह रागको जीतकर ही प्रभु बने हैं। जैन भक्त कवि अन्य देवोंको उपासना इसीलिए नहीं कर सका कि,

“देखे-देखे जगतके देव, राग रिस सौं मरे।

काहू के मंग कामिनि कोऊ आयुषवान खरे ॥”

द्यानतरायने भी ऐसे ही वीतरागी भगवान्को प्रशंसा करते हुए कहा है कि हमने तीनों भवनोको छान डाला है, आपके समान कोई नहीं देखा। आप स्वयं तरे और संसारके जीवोंको तारा, ममता धारण नहीं की। और देव रागी, द्वेषी अथवा मानी हैं, तुम राजुलको छोड़कर वीतरागी बने हो,<sup>१</sup>

“तुम समान कोउ देव न देख्या, तीन भवन छानी।

आप तरे भवजीवनि तारे, ममता नहिं आनी ॥

और देव सब रागी द्वेषी, कामी कै मानी।

तुम हो वीतराग अकषायी, तजि राजुल रानी ॥”



१. भूधरदास, भूधरविलास, कलकत्ता, २५वाँ पद, पृ० १४।

२. द्यानतराय, द्यानतरपद संघर्ष, कलकत्ता, २८वाँ पद, पृ० १२।

## जैन भक्त कवि : जीवन और साहित्य

### १. राजशेखरसूरि ( वि० सं० १४०५ )

राजशेखरसूरिका जन्म प्रश्नवाहन नामके कुलमे हुआ था । वे श्री तिलक-सूरिके शिष्य थे । श्री तिलकसूरि अभयदेवसूरिकी परम्परामे हुए हैं । अभयदेव नामके सात सूरिवर भिन्न-भिन्न गच्छोमे हो चुके हैं । प्रस्तुत अभयदेव हर्षपुरीय गच्छके सूरि थे, इनका समय बारहवीं शताब्दीका पूर्वार्ध माना जाता है । श्री राजशेखर भी कोटिकगणकी श्रीमध्यम शाखाके हर्षपुरीयगच्छसे सम्बन्धित थे । उनका विरुद मलघारी था ।

श्री राजशेखरसूरिने 'प्रबन्धकोश' की रचना ज्येष्ठ शुक्ल सप्तमी वि० सं० १४०५ मे, दिल्लीमे रहकर की थी । 'प्रबन्धकोश' संस्कृत गद्यका महत्त्वपूर्ण ग्रन्थ है । इसके उपरान्त ही उन्होने श्रीधरकी 'न्यायकन्दली' पर एक पंजिकाकी रचना की । उनके 'विनोदकथासंग्रह'मे अनेक रम-पद कथाओंका संकलन है । 'नेमिनाथ फागु' उनकी एक प्रसिद्ध हिन्दी कृति है ।

१. मुनि चतुर्विजय सन्धाटिन, जैनशास्त्र-सन्दोह, प्रथम भाग, प्रस्तावना, पृ० २१, अमदावाद, सन् १९३० ई० ।

२. श्रीप्रश्नवाहनकुल कोटिकनामनि गणे जगद्विदिते ।

श्रीमध्यामजान्वाया हर्षपुरीयाभिधे गच्छे ॥

मलध्वारविरुद विदित श्री अभयोपगद सूरि सन्ताने ।

श्रीतिलकसूरिशिष्य सूरि श्रीराजशेखरो जयति ॥

राजशेखरसूरि, प्रबन्धकोश, पृ० १३१, शान्तिनिकेतन, वि० सं० १९९१ ।

३. शरपगनमनुमिनाब्दे (१४०५) ज्येष्ठामृत्युपक्षसप्तम्याम् ।

निष्पन्नमिदं शास्त्रं श्रीश्रेष्ठैः मुखं तन्यात् ॥ बर्ही, पृ० १३१ ।

४. मोहनलाल दुर्गाचन्द देसाई, जैन गुर्जरकविधो, भाग १, पृष्ठ १३, पादटिप्पणी, बम्बई, वि० सं० १९०२ ।

### नेमिनाथ फागु

श्री मोहनलाल दुलीचन्द देशाईने 'नेमिनाथ फागु'का रचनाकाल वि० सं० १४०५ के लगभग स्वीकार किया है।<sup>१</sup>

'नेमिनाथ फागु'में २२वें तीर्थंकर नेमिनाथ और राजुलकी कथाका काव्य-मय निरूपण हुआ है। नेमिनाथ कृष्णके छोटे भाई थे। जूनागढके राजा उग्रसेनकी कन्या राजमती ( राजुल ) के साथ उनका विवाह निश्चित हुआ। बारात गयी, किन्तु भोज्य पदार्थ बननेके लिए एकत्रिन किये गये पशुओंके करुण-क्रन्दनसे दयार्द्र होकर उन्होंने वैराग्य ले लिया। वे गिरिनारपर तप करने लगे। राजुलने दूसरा विवाह नहीं किया और नेमिनाथके भक्तिपूर्ण विरहमें समूचा जीवन व्यतीत कर दिया।

'नेमिनाथ फागु' २७ पद्योका छोटा-सा खण्ड-काव्य है। इसमें नेमिनाथकी भक्तिकी ही प्रधानता है।<sup>२</sup> दृश्योंको चित्रित करनेमें कवि निपुण प्रतीत होता है। विवाहके लिए सजी राजुलके चित्रमें सजीवता है। राजुल चम्पककलीकी भाँति गोरी है, उसके शरीरपर चन्दनका लेप है। सीमन्तमें सिन्दूरकी रेखा खिंची है। नवरंगी कुंकुमका तिलक भालपर विराजमान है। मोतियोके कुण्डल कानोंमें सुशोभित है। मुख-कमल पानकी लालिमासे रचा है। कण्ठमें हार पड़ा है। कंचुकीमें कसा यौवन और उसपर पडी विकसित माला, हाथमें कंकण और खनकती मणिकी चूड़ियोमें, जैसे आज भी राजुलका विवाहोत्साह फूटा पड़ता है। उसकी घाघरीका 'रुणुहुणु' और पायजेबकी 'रिमसिम' तो आज भी कानोंमें पड़ रही है। रागसे लाल हुई उसकी आँखें, मनमें विराजित पतिको देख रही हैं।<sup>३</sup>

१. वही, पृ० १३।

२. सिद्धि जेहि सइ वर चरिअ ते तित्थयर नमेवी ।  
फागुबीधि पहु नेमि जिणु गुण गाएसउ केवी ॥१॥  
राजल देविसउं सिद्धि गयउ सो देउ थुणीजई ।  
मलहारिहि रायसिहर सूरि किउ फागु रमी जई ॥२७॥

३. किम किम राजलदेवि तणउ सिणगरु भणेवउ ।  
चंपइगोरी अइधोई अंगि चंदनु लेवउ ॥  
खुंपु भराविउ जाइ कुसुम कस्तूरी सारी ।  
सीमंतइ सिंदूररेह मोतीसरि सारी ॥  
नवरंगि कुंकुमि तिलय किय रयण तिलउ तसु भाले ।  
मोती कुंडल कन्नि धिय विवालय कर जाले ॥

राजकुली शोभा, 'राधासुधानिधि' में वर्णित राधाकी शोभासे बहुत कुछ मिलती-जुलती है। दोनों ही उपास्य बुद्धिसे चालित हैं।<sup>1</sup>

## २. सघार ( वि० सं० १४११ )

'सो सघार पणमइ सरसुति' के अनुसार कविका नाम 'सघार' होना चाहिए, किन्तु अधिकांश स्थलोपर 'सघार' उपलब्ध होता है, अतः यही ठीक लगता है। सघार अग्रवाल जातिमें उत्पन्न हुए थे।<sup>2</sup> उनके पिताका नाम साह महाराज और माताका नाम सुधनु था, जो गुणवद् ( गुणवती ) थी। वे एरच्छ नगरमें रहते थे।<sup>3</sup>

नरतिय कडजलरेह नयणि मुंह कमलि तंबोलो ।  
नागोदर कंठलउ कंठि अनुहार विरोलो ॥  
मरगद जादर कंचुयउ फुड फुल्लह माला ।  
करे कंकण मणि-वलउ चूड खलकावइ बाला ॥  
रुणुणुणु रुणुणुणु रुणुणुणु कडि घाघरियाली ।  
रिमक्षिमि रिमक्षिमि रिमक्षिमिऐ पयनेउर जुयली ॥  
नहि अलत्तउ धलवलउ से अंसुय किमिसि ।  
अंखडियाली रायमइ पिउ जो अइ मनरसि ॥

डॉ० हजारीप्रसाद द्विवेदी, हिन्दी साहित्यका आदिकाल, पृ० १३ पटना, १९५२ ई०  
१. वही, पृ० १० ।

२. अग्रवालकी मेरी जाति, पुर अगरोए मुहि उतपाति ।

श्री दि० जैनमन्दिर बर्धाचन्द्रजी ( जयपुर ) के ग्रन्थभण्डारकी प्रति, वैश्वन नं०  
६१२, ६७५वों पद्य ।

३. सुधनु जणणि गुणवइ उर धरिउ,

सा महाराज घरह अवतरिउ ।

एरछ नगर वसंते जानि,

सुणउ चरित मइ रचिउ पुराण ॥

वही, ६७६वों पद्य,

सुधनु जणणि गुणवइ उर धरिउ,

साह महाराज घरह अवतरिउ ।

एरछ नगवर संत नगर वसंते जाणि,

सुणउ चरितु मइ रचिउ पुराणु ॥

दि० जैनमन्दिर सेठका कूचा, दिल्ली, शास्त्रभण्डार, वि० सं० १४२८ की लिखी  
हुई प्रति, ७०८वों पद्य ।

पाठान्तर भेदसे एरच्छके नाम ऐरछ, ऐरिछि, एरुच, एयरच्छ एवं एरस भी मिलते हैं। मूल प्रतिमें एरच्छ दिया हुआ है, जो ठीक प्रतीत होता है। डॉ० वासुदेवशरण अग्रवालने एरच्छ नगरको उत्तर प्रदेशमें और श्री अग्ररचन्द नाहटाने मध्यप्रदेशमें माना है। किन्तु 'एरकच्छ दसण्णेषु' के अनुसार एरच्छ, बशार्ण-बुन्देलखण्डमें होना चाहिए और वहाँ इस नामका एक कस्बा आज भी है। उसमें मौर्यकाल तकके अवशेष मिलते हैं। वहाँ अग्रवाल रहते थे। सषारुका 'प्रद्युम्नचरित्र' एक महत्त्वपूर्ण कृति है।

### प्रद्युम्नचरित्र

इसमें श्रीकृष्णके पुत्र प्रद्युम्नका चरित्र वर्णित है। प्रद्युम्न भगवान् जिनेन्द्रका परम भक्त था। जैन परम्परामें इसे कामदेवका अवतार माना गया है।

'प्रद्युम्नचरित्र'का रचना-संघत् विवादप्रस्त है। जयपुर, कामा, दिल्ली और बाराबंकीकी प्रतियोगे वि० सं० १४११ दिया है। सिन्धिया ओरियण्टल इन्स्टीट्यूट, उज्जैनकी प्रतिमें १५११, और रीवाके दि० जैन मन्दिरकी प्रतिमें १३११ वि० सं० दिया हुआ है। सभीमें स्वाति नक्षत्र, शनिवार अंकित है। किसीमें भादवा सुदी ९, किसीमें भादवा पंचमी, किसीमें भादवा बदी ५, और किसीमें भादवा सुदी ५ लिखा है। पुरानो यन्त्रियोंके आधारपर, इन तिथियोंमें स्वाति नक्षत्र, शनिवारको नही बैठता। फिर भी अधिक प्रतियोगे वि० सं० १४११ ही उपलब्ध होता है, अतः वही मानना उचित लगता है।<sup>२</sup>

'प्रद्युम्नचरित्र'में लगभग ७०० पद्य हैं। इसे 'परदवणु चउपई' भी कहते हैं। यह एक महाकाव्य है। कथानकमें सम्बन्ध-निर्वाह पूर्ण रूपसे हुआ है। प्रारम्भमें ही कविने मक्तिपूर्वक शारदा, पद्मावती, अम्बिका, ज्वालामुखी, क्षेत्रपाल और चौबीस तीर्थंकरोंको नमस्कार किया है।<sup>३</sup>

मानवकी मूल प्रवृत्तियोंको अंकित करनेमें, कवि निपुण प्रतीत होता है। रुक्मिणी प्रद्युम्नकी माँ है। बाहर गये हुए पुत्रके आगमनके हेतु माँका आतुर होना स्वाभाविक ही है। नारदजीने प्रद्युम्नके आनेकी बात कही है। पुत्र

१. ब्रह्मचारी शीतलप्रसादजी, मध्य-प्रान्तके जैन स्मारक, पृष्ठ ४७।

२. अग्ररचन्द नाहटा, 'प्रद्युम्नचरित्रका रचना-काल व रचयिता', अनेकान्त, वर्ष १४, किरण ६ ( जनवरी १९५७ ), पृष्ठ १७०-१७२।

३. श्री दि० जैनमन्दिर बधीचन्दजी ( जयपुर ) के ग्रन्थभण्डारकी प्रति, वेष्टन नं. ६२२, पृष्ठ १-३।

श्यामनके संकेत भी मिल गये हैं, किन्तु पुत्र नहीं आया। रुक्मिणी बेचैन है। सब यह है कि पुत्र आ चुका है, पर रुक्मिणीको विदित नहीं हो पाया है। माँकी ममता-सिंचित भावनाओंको कविने चित्रवत् अंकित किया है,

“षण षण रूपिणि चढइ अवास, षण षण सो जोवइ षोपास ।  
 मोस्यो नारद कछाउ निरूत, आज तोहि घर आवइ पुत ॥  
 जे मुनि वयण कहे पमाण, ते सबई पूरे सहिनाण ।  
 प्यारि आवते दीठे फले, अरुआचक दीठे पोयरे ॥  
 सूकी वापी मरी सुनीर, अपय जुगल मरि आये धार ।  
 तउ रूपिणि मन विमउ मयउ, एते अह्यचारि तहाँ गयउ ॥  
 नमस्कार तव रूपिणि करइ, धरम विरधि खूडा उचरइ ।  
 करि आदरु सो विनउ करेइ, कयाय सिघासणु बैसण देहु ॥  
 समाधान पूछई समुझइ, वह भूखउ-भूखउ बिललाई ।  
 सखी बूलाइ जणाइ सार, जैवण करहु म लावहु वार ॥  
 जीवण करण उठी तंखिणी, सुहरी मयण अनो धंभीणी ।  
 ताजु न सुरइ चूहिइ धुंभाइ, वाह भूखउ-भूखउ चिललाई ॥”<sup>१</sup>

इस महाकाव्यका मूलस्वर भवितमय है। स्थान-स्थानपर भक्तिके दृष्टान्त उपलब्ध होते हैं। एक बार प्रद्युम्न कैलास पर्वतपर जिन-चैत्यालयोंकी वन्दना करने गये। उनकी ज्योति रत्नोंके समान चमकती थी। प्रद्युम्नने उनकी अष्टद्रव्यसे पूजा की और वापस चले आये।<sup>२</sup>

तीर्थंकर नेमिनाथको केवलज्ञान उत्पन्न हुआ। उनके समवसरणमें सुरेन्द्र, मुनीन्द्र, भवनवासी देव आये। श्रीकृष्ण तथा हलधर भी पहुँच गये। श्रीकृष्णने स्तुति आरम्भ की : ‘हे कामको जीतनेवाले, तुम्हारी जय हो। तुम्हारी सुर, असुर सेवा करते हैं। हे देव ! तुम्हारी जय हो। दुष्ट कर्मोंको क्षय करनेवाले हे देव ! तुम्हारी जय हो। मेरे जन्म-जन्मके शरण, हे जिनेन्द्र ! तुम्हारी जय हो। तुम्हारे

१. वही, पृष्ठ ३८४-३८६।

२. फिर चेताले वन्दे गयण, तिन्हि ज्योति दिपइ जिम्ब रयण ।  
 अट्टविधि पूजउ न्हवणु कराइ, वाहुडि मयण द्वारिका जाइ ॥  
 वही, पृष्ठ ६६०।

प्रसादसे मैं इस संसार-ममूदसे तिर जाऊँ तथा फिर वापस न आऊँ।'<sup>१</sup>

जब प्रद्युम्नको केवलज्ञान उत्पन्न हुआ, तो इन्द्रने स्तुति करते हुए कहा, "हे मोहरूपी अन्धकारको दूर करनेवाले ! तुम्हारी जय हो । हे प्रद्युम्न ! तुम्हारी जय हो, तुमने संसार-जालको तोड़ डाला है।"<sup>२</sup> और भी अनेक दृष्टान्त उपलब्ध हैं, जिनके आधारपर 'प्रद्युम्नचरित्र'को भक्ति-साहित्यकी एक महत्त्वपूर्ण कृति माना जाना चाहिए।

### ३. विनयप्रभ उपाध्याय ( वि० सं० १४१२ )

विनयप्रभ खरतरगच्छके जैन साधु थे। उनके गुरुका नाम दादा जिनकुशल सूरि था। जिनकुशलसूरिका स्वर्गवास वि० सं० १३८९ मे हुआ, तदुपरान्त उनके पट्टपर विनयप्रभ ही अधिष्ठित हुए।<sup>३</sup> विनयप्रभ वि० सं० १३८२ मे जैन साधु हो चुके थे। यह मान्यता ठीक नहीं लगती कि वे वि० सं० १३९४ और १४१२ के बीच कभी, उपाध्याय पदसे विभूषित किये गये; क्योंकि एक प्राचीन पट्टावलीके आधारपर यह प्रमाणित है कि दादा जिनकुशलसूरिने अपने जीवनकालमे ही

१. देवि पयाहिण करिउ बहूत, फुणि माधव आरभिउ युति ।  
जय कंदर्प खयंकर देव, तइ सुर असुर कराए सेव ॥  
जइ कम्मट्ट दुट्ट खिउकरण, जय मह जनम-जनम जिनु सरणु ।  
तुम पसाइ हउ दूतए तिरउ, भव संसारि नवाहुडि परउ ॥  
बही, पथ-६६६, ६६७ ।

२. थुणइ सुरेस्वर वाणी पवर, जय जय मोहतिमिर हर सूर ।  
जय कन्दप हउ मति नासु, जाइ तोडिबि घालिउ भवपासु ॥  
बही, पथ ६६२ ।

३. मोहनलाल दुलीचंद देसाई, जैनगुरु कविभो, प्रथम भाग, पृ० १६, पादटिप्पणी ।

४. Ancient Jaina Hymns, Edited by Dr. Charlotte Krause, Scindia Oriental Series No 2, Ujjain, 1952, Remarks on the texts, pp. 10.



विनयप्रभको उपाध्याय पदपर प्रतिष्ठित किया था।<sup>१</sup>

‘गौतमरासा’की प्राचीन प्रतियोंमें, उसके कर्त्ताका नाम ‘विनयपट उवझाय’ दिया हुआ है।<sup>२</sup> इसका संस्कृत रूप ‘विनयप्रभ उपाध्याय’ ही है। मिश्रबन्धुओंने भी यही नाम स्वीकार किया है।<sup>३</sup> पं० नाथूरामजी प्रेमीको १५वीं शताब्दीके उत्तरार्धकी लिखी हुई एक प्रति पाटणके भण्डारमें मिली थी, जगमें ‘गौतमरासा’के कर्त्ताका नाम उदयवन्त दिया हुआ है।<sup>४</sup> श्री मोहनलाल दुर्लोकचन्द देसाईने भी विनयप्रभका दूसरा नाम उदयवन्त माना है।<sup>५</sup> अनुमानतः विनयप्रभ साधु जीवनका और उदयवन्त गृहस्थजीवनका नाम होगा।

विनयप्रभकी कृतियोंमें ‘गौतमरासा’के अतिरिक्त ५ स्तुतियाँ और हैं, जिनमें विविध तीर्थकरोका गुणकीर्त्तन हुआ है। प्रत्येकमें १९-२९ के लगभग पद्य हैं। डॉ० शारलष्ट क्राउजेने ‘सोमन्धर स्वामि स्तवन’को भी, भाषासाम्यके आधारपर उन्हींकी कृति स्वीकार किया है।<sup>६</sup> इस स्तवनके २०वे पद्यमें ‘कम्मकरु विणयपह जोडि कर वीनबु’से<sup>७</sup> सिद्ध है कि ‘विणयपह’ ही इसके कर्त्ता थे। ‘विणयपह’, ‘विनयपह’ अथवा ‘विनयपहें’का बिगडा हुआ रूप है। मिश्रबन्धु-विनोदमें ‘हंसवच्छरास’ और ‘शीलरास’को भी इन्हींकी रचना बतलाया गया है।<sup>८</sup>

१. “तथा श्री गुरुभि ( श्री जिनकुशलसूरिभिः ) विनयप्रभादिशिष्येभ्य उपाध्यायपद दत्तं येन विनयप्रभोपाध्यायेन निर्धनीभूतस्य निजभ्रातु सम्पत्तिमिद्वयथं मन्त्रगमिनगौतमरामो विहित तद्गुणनेन स्वभ्राता पुनर्धनवान् जातः इत्यादि ।”

मुर्शिदाबादके नेमिनाथके मन्दिरके शानभयडारमें प्राचीन पट्टावली, जैनगुर्जर कविभो, प्रथम भाग, पृ० १६, पादटिप्पणी।

२. देवह धुरि अरिहंत नमीजइ, विनयपह उवझाय धुणीजइ।

गौतमरासा, अन्न, पृथ ४८, जैनगुर्जर कविभो, प्रथम भाग, पृ० १६।

३. मिश्रबन्धु, मिश्रबन्धु विनोद, प्रथम भाग, पृ० २१२, लखनऊ, वि० सं० १६८३।

४. पं० नाथूराम प्रेमी, हिन्दी जैन-साहित्यका इतिहास, पृ० ३२, जनवरी १९१७।

५. जैनगुर्जर कविभो, प्रथम भाग, पृ० १५।

६. Ancient Jaina Hymns, pp. 90-91

७. वहीं, the texts, pp 124.

८. मिश्रबन्धु विनोद, प्रथम भाग, पृ० २१२।

### गौतमरासा

'गौतमरासा', गौतम स्वामीकी भक्तिमें लिखा गया है। गौतम भगवान् महावीरके प्रमुख गणधर थे। उन्हें भी मोक्ष प्राप्त हुआ था। जैन परम्परामें उनकी पूजा और स्तुतिका बहुत प्रचलन रहा है। संस्कृत और प्राकृतका विपुल साहित्य उनकी भक्तिमें रचा गया है। 'गौतमरासा' प्राचीन हिन्दीका ग्रन्थ है। इसके अनुसार गौतम, मगध देशमें, गुब्बर नामके गाँवके रहनेवाले थे। उनके पिताका नाम वसुभूति था, जो विविध गुणोंसे युक्त थे। उनकी माताका नाम पृथ्वी था।<sup>१</sup>

गौतम स्वामीका पूरा नाम इन्द्रभूति गौतम था। वे समूची पृथ्वीमें प्रसिद्ध थे। उन्हें चौदह विद्याएँ उपलब्ध थी। वे त्रिनय, विवेक, विचार और अनेक मनोहर गुणोंसे युक्त थे। उनका शरीर सात हाथ प्रमाण था। उनका रूप रम्भाकी भाँति था। गौतमके नेत्र, वचन, हाथ और चरणोंकी शोभासे पराजित होकर ही कमल जलमें पैठ गये थे। उन्होंने अपने तेजसे हराकर तारागण, चन्द्र और सूर्यको आकाशमें भ्रमाया था। उन्होंने अपने रूपसे कामदेवको अनंग करके निकाल दिया था। वे मेरुके समान धीर और समुद्रको भाँति गम्भीर थे। उनका चरित्र उत्तम था।<sup>२</sup>

श्वेताम्बर जैन सम्प्रदायमें, 'गौतमरासा'की बहुत प्रसिद्धि है। श्री मोहनलाल तुल्लोचन्द देसाईने उसकी १८ प्रतियोंका विवरण दिया है।<sup>३</sup> इससे उसकी लोकप्रियता प्रमाणित है। डॉ० क्राउजेने उसकी प्रशंसा करते हुए लिखा है, "उसमें भक्तिका तीव्रतम भाव, शैलीकी निराली शान और प्रवाहकी मधुर गति सन्निहित है।"<sup>४</sup>

१. जंबुद्वीवि मिरिभरहखिति खोणीतलमंडणु,  
मगधदेस सेणिय नरेस रिउ-दलबल खंडणु।  
षणवर गुब्बर नाम गामु जहि गुणगणसज्जा,  
वप्पु वसे वसुभूइ तत्थ जसु पुहवी भज्जा ॥  
गौतमरासा, पृष्ठ २, हिन्दी जैन-साहित्यका इतिहास, पृ० ३२।

२. वही, पृष्ठ ३, ४।

३. जैनगुर्जर कविभो, तीजो भाग, पृ० ४१६-४१७।

४. Ancient Jaina Hymns, pp. 91.

इसका निर्माण वि० सं० १४१२ में, खम्भातमें हुआ था।<sup>१</sup> प्राचीन हिन्दीके ललित काव्योमें 'गौतमरासा'का प्रमुख स्थान है।

### सीमन्धरस्वामीस्तवन<sup>२</sup>

इस स्तवनके अनुसार सीमन्धर स्वामी, पूर्वविदेहके बिहरमाण बीस तीर्थंकरोंमें एक है। इनका जन्म पृषडरीकिनी नामकी नगरीमें भरतक्षेत्रकी विगत चतुर्विंशतिकाके १७वें तीर्थंकर कुन्धुनाथ और १८वें तीर्थंकर अरहनाथके मध्यकालमें हुआ था। उनका शासन अभी चल रहा है। वे भरतक्षेत्रकी आगामी चतुर्विंशतिकाके ७वें तीर्थंकर उदयके समयमें मोक्ष प्राप्त करेंगे।<sup>३</sup>

स्तवनमें भक्ति-भाव पूर्णरूपसे विद्यमान है। कविने लिखा है कि मेरुगिरिके चरुग शिखर, गगनके टिमटिमाते तारागण और समुद्रकी तरंग-मालिका, सीमन्धर स्वामीके गुणोंका स्तवन करते ही रहते हैं।<sup>४</sup> भगवान्का स्तवन, अशुभ कर्मोंसे उत्पन्न हुए मल-पटलको गलानेमें पूर्णरूपसे समर्थ है। जिननाथका दर्शन करनेसे जन्म सफल हो जाता है, ध्यान लगानेसे संसिद्धि मिलती है,

“मेरुगिरि-सिद्धि भय-बंधनं जो कुणइ,  
गयणि तारा गणइ, वेल्लुभा-कण भिणइ।  
चरम-सावर-जळे कहरि-माला मुणइ,  
सोवि नहु, सामि, तुइ सब्बहा गुणधुणइ ॥  
तहवि, जिण-नाइ, निय जम्म सफळी-कए,  
विमळ-सुइ - भ्राण - संघाण - संसिद्धए।”

१. बही, पृ० ६०; हिन्दी जैन-साहित्यका इतिहास, पृ० ३२; जैन गुर्जर कवियों, प्रथम भाग, पृ० १५।

२. यह स्तवन 'Ancient Jaina Hymns' में पृ० १२०-१२४ पर प्रकाशित हो चुका है।

३. भरह-खिल्लंमि सिरि-कुंध-अर-अंतरे  
जम्म पुंडरिगणी, विजय पुक्खलवरे।  
भाविए उदय जिणि सत्तमे सिव-गए,  
बहूअ-कालेण सिद्धि गमो सामिए ॥  
बही, पृ० १६-१७।

४. Ancient Jaina Hymns, pp. 89-90.

असुह - दक - कम्म - मल - पडल - निक्कासणं,  
तात्, करवाणि तुह संधवं बहु - गुणं ॥२-१॥”

सुर-भवनोंमे गगन, पाताल और भूमण्डलमें, नगरी, पुरी, नीरनिधि और मेरु पर्वतकुलोंमें, देव-देवियोंके समूह, नारि-नर और किन्नर, सीमन्धर स्वामीके आदरपूर्वक गीत गाते हैं,

“सुर-भवणि, गयणि, पायालि, भूमंडले,  
नयरि, पुरि, नीरनिधि, मेरु-पच्चय - कुले ।  
देव - देवी - गणा, नारि - नर - किन्नरा,  
तुह जस, नाह, गायंति सादर - परा ॥३॥”

वे नगर धन्य हैं, जिनमे भव्यजनोके सब संशयोको हरनेवाले सीमन्धर स्वामी विहार करते हैं । भगवान् कामघट, देवमणि और देवतरुके समान हैं । उनका नाम लेने मात्रसे ही सब इच्छाएँ पूरी हो जाती हैं,

“धन ते नयर जहिं सामि सीमंधरो,  
विहरण, भविभ - जण - सन्ध-संसयहरो ।  
कामघट, देव-मणि, देव-तरु फलियउ,  
तीह धरि जोह रहिं, सामि, तउं मिलियउ ॥१३॥”

भक्त-कविकी तीव्र इच्छा है कि उसका आगामो जन्म पूर्व विदेहमें हो, जिससे वह सीमन्धर स्वामीके चरणोमे बैठकर, उनका दिव्य उपदेश सुन सके । वह वहाँ स्वामीके गुणोंके गीत गायेगा, और उनके रूपको देखकर प्रसन्न होगा । उसे पूर्ण विश्वास है कि स्वामीके शासनमें दीक्षा लेनेसे कर्म गल जायेंगे और मोक्ष प्राप्त होगा,

“कर-जुअल जोहि करि, वयण तू निसुणिसो,  
बाल जिम हेळ देह, पाय तुह पणमिसो ।  
मडुर सरि तुम्ह गुण-गहण हउं गायसो,  
निय - नयणि रूव रोमंचिउ जोहसो ॥  
तुम्ह पासि ट्टिउ, चरण परिपालिसो,  
हणिभ कम्माणि, केबल-सिरिं पामिसो ॥१४-१५॥”

भगवान्की भक्तिसे भोग-पद, राज-पद, चक्रो-पद और इन्द्र-पद, सभी विभूतियाँ उपलब्ध होती हैं और परमपद भी मिलता है,

‘भोगपद, राजपद, नाण-पद, संपद,  
चक्रिक-पद, इन्द्र-पद, जाव परमं पदं ।  
तुज्ज भत्तीह सत्त्वं पि संपज्जए,  
एह माहप्प तुह सयल जगि गज्जए ॥१६॥’

इम स्तवनमे इनकीस पद्य है । प्रथम बीसकी प्रत्येक पंक्तिमें २० मात्राएँ हैं । १० के बाद विराम है । आचार्य हेमचन्द्रने छन्दोनुशासनमें इस छन्दका नाम ‘आवलि’ दिया है । २१वाँ पद्य हरगीतिका छन्दमे है ।

स्तवनकी भाषामें लालित्य है और भावोमे स्वाभाविकता ।

#### ४. मेरुनन्दन उपाध्याय ( वि० सं० १४१५ )

मेरुनन्दनके दीक्षागुरुका नाम श्री जिनोदयसूरि था । सूरिजीका जन्म वि० सं० १३७५ में, रुद्रपाल श्रेष्ठीकी पत्नी धारलदेविकी कुक्षिसे, प्रह्लादनपुर नामके नगरमें हुआ था । उन्होंने वि० सं० १३८२ में श्रीजिनकुशलसूरिके पास दीक्षा ली, और उनका नाम सोमप्रभ रखा गया । वे वि० सं० १४०६ में वाचना-चार्यके पदपर प्रतिष्ठित हुए । श्रीतरुणप्रभसूरिने उनको वि० सं० १४१५ में, ‘सूरिपद’ और ‘जिनोदय’ अभिधान दिया । सूरिजीका वि० सं० १४३२ में समाधि-पूर्वक स्वर्गवास हुआ । श्रीमेरुनन्दनने, श्रीजिनोदयसूरिसे, वि० सं० १४१५ के उपरान्त दीक्षा ली होगी । उनके ‘जिनोदयसूरि विवाहलउ’ की रचना वि० सं० १४३२ में हुई थी । अतः मेरुनन्दन उपाध्याय और जिनोदयसूरिका सत्ता समय एक ही था ।

मेरुनन्दन उपाध्यायकी तीन रचनाएँ उपलब्ध हैं : ‘जिनोदयसूरि विवाहलउ’, ‘अजितशान्तिस्तवनम्’ और ‘सीमन्धरजिनस्तवनम्’ । तीनों ही भक्तिसे सम्बन्धित हैं । पहलेमें गुरु-भक्ति और अवशिष्ट दोमें तीर्थंकर-भक्ति है ।

१. Ancient Jaina Hymns, PP. 89-90.

२. श्री मेरुनन्दन उपाध्याय, ‘श्री जिनोदयसूरि विवाहलउ’, श्री अणवरचन्द नाहटा, ऐतिहासिक जैन-काव्य संग्रह, पृ० ३६०, कलकत्ता, वि० सं० १९६४ ।

तथा

जैन-स्तोत्र सन्दोह, प्रथम भाग, प्रस्तावना, पृ० ७३, अक्षमदावाद, १९३२ ई० ।

### जिनोदयसूरि विवाहलउ<sup>१</sup>

‘विवाहला’ शब्दकी व्याख्या करते हुए श्रीअगरचन्द नाहटाने लिखा है, “जीवनके उल्लासदायक अनेक प्रसंगोंमें विवाह, अत्यन्त आनन्द मंगलका प्रसंग है। इसलिए कवियोंने इस प्रसंगका वर्णन बड़ी ही सुन्दर शैलीमें किया है। विवाहके वर्णन-प्रधान काव्योंकी संज्ञा ‘विवाह’, ‘विवाहलउ’, ‘विवाहलौ’ और ‘विवाहला’ पायी जाती है।”<sup>२</sup>

इन ‘विवाहला काव्यों’में, जैनाचार्योंका किसी कुमारी कन्याके साथ नहीं, अपितु दीक्षाकुमारी अथवा संयमश्रीके साथ विवाह रचा गया है। इस तरह ये ‘विवाहला’ रूपक काव्य है। दीक्षा लेनेवाला साधु दुलहा और दीक्षा अथवा ‘संयमश्री’ दुलहिन है। ‘जिनोदयसूरि विवाहला’में भी आचार्य जिनोदयका दीक्षा-कुमारीके साथ विवाह हुआ है। अर्थात् इन काव्यमें जिनोदयके दीक्षा लेनेका वर्णन है। यह एक ललित एवं सरस काव्य है।

गुर्जरधरारूपी सुन्दरीके हृदयपर रत्नोंके हारकी भाँति पल्लणपुर नामके नगरमें, एक बार श्रीजिनकुशलसूरि आये। वे अपने ज्ञानके प्रकाशसे, भग्यजनोके मोहान्धकारको दूर करनेमें समर्थ थे।

“अस्थि गूजरधरा सुंदरी सुंदरे, उरवरे रयण हाशेवमाणं ।  
कच्छि केलिहरं नयरु पल्लणपुरं, सुरपुरं जेम सिद्धानिहाणं ॥  
अह अवरवासरे पल्लणे पुरवरे, भविय जण कमल वण बोहयंतो ।  
पत्तु सिरि ‘जिणकुशलसूरि’ सूरिवमो, महियळे भांह तिमिरं हरंतो ॥३॥”

सेठ रुद्रपाल अपने परिवारसहित सूरिजीकी वन्दना करने गया। सूरिजीने उसके पुत्र समराको देखकर कहा कि यह तुम्हारा समरा कुमार सम्पूर्ण श्रेष्ठ गुणोंसे युक्त है और सुविचक्षण भी है। नेत्रोंको आनन्द देनेवाले अपने इस पुत्रका विवाह, हमारी दीक्षाकुमारीके साथ कर लो।

१. यह, ‘जैन ऐतिहासिक काव्य-संग्रह’ में, वि० सं० १९९४ में, पृ० ३९०-३९९ पर प्रकाशित हो चुका है। इसमें ४४ पद्य हैं।

२. श्री अगरचन्द नाहटा, ‘विवाह और मंगल काव्योंकी परम्परा,’ भारतीय साहित्य, डॉ० विश्वनाथप्रसाद सम्पादित, आगरा विश्वविद्यालय, हिन्दी विद्यापीठ, प्रथम अंक, जनवरी १९५६, पृ० १४०।

“अह सयक लक्ष्मणं जाणि सुवियक्खणं, सूरि दट्ठण ‘समरं कुमार’ ।  
अविद्य तुह नंदणो नयण आणंदणो, परिणओ अह दिक्खा कुमारि ॥११॥”

इस प्रकार सूरिजीने उस कुमारको जैनदीक्षा पानेके योग्य घोषित किया और भीमपल्ली चले गये ।

कुमार दीक्षा ग्रहण करनेके लिए बारम्बार आग्रह करने लगा, तो मनि समझाया कि तुम्हारे कमलके समान हाथ, अनुपम रूप और उत्तम वंश है । श्रेष्ठ नारियोके साथ विवाह कर सुखी होओ । नये-नये प्रकारके भोगोंका उपभोग करो और अपने उत्तम कार्योंसे हमारे कुलको कीर्तिके शिखरपर आरूढ कर दो ।

“तेण कमल दल कोमल हाथ, बाध म बाउळि देसितउं ।  
रूपि अनोपम उत्तम वंश, परणाविसु वर नारि हउं ॥  
नव-नव मंगहि पंच पयार, भांगिवि मोग वल्लह कुमार ।  
अमि-अमि अह कुलि कलसु चडावि, होजि संवाहिवद् कित्तियार ॥१७-१८॥”

पुत्र नहीं माना और अपने आग्रहपर अटल रहा । तब कुमारके निश्चय-को जननीने जाना, और व्याकुल आँखोंसे आँसू टुलकाती हुई बोली कि हे बत्स ! जो कुछ तेरे मनको अच्छा लगे वह कर । इस प्रकार गद्गद कण्ठसे स्वीकृति-सूचक वचनोंका उच्चारण कर वह चुप हो गयी ।

“तठ कुमर निच्छयं जणणि जाणेवि,  
ठणहण नयणि नीरं झरंती ।  
करिण तं वच्छ जं सुज्झ मण भावए,  
अच्छए गद गद सरि मणंती ॥२०॥”

माँकी इस बेवशीमे स्वाभाविकता है और प्रसाद भी ।

यह सिद्ध है कि तीव्र गुरु-भक्तिसे अनुप्राणित होकर ही कवि, ऐसे रस-सिद्ध स्थलोंको अंकित कर सका है ।

अजित-शान्तिस्तवनम्

भगवान् अजितनाथ, भरतक्षेत्रकी चतुर्विंशतिकाके दूसरे और शान्तिनाथ सोलहवें तीर्थकर हैं । संस्कृत और प्राकृत साहित्यमे दोनोंके ही मिले-जुले अनेक

स्तवन हैं। प्रस्तुत स्तवन भी प्राचीन हिन्दीमें लिखा गया दोनों तीर्थंकरोंकी भक्तिका काव्य है।

भक्त कवि एक स्थानपर कहता है कि भगवान् अजित जिनन्द्र संसारके गुरु हैं, और भगवान् शान्तिनाथ नेत्रोको आनन्द देनेवाले हैं। दोनों ही विश्वको श्रीसम्पन्न कर कल्याण करते हैं। जीव मात्रको सुखी बनाना उनका उद्देश्य है। वे सुखरूपी समुद्रके लिए पुनोके चाँदकी भाँति हैं। अर्थात् उनकी कृपाके उदित होते ही, जीवोके सुख-समुद्रमें आनन्दकी लहरें उठने लगती हैं। उन जिनवरोको प्रणाम करने, उनके गुणोंको गाने और स्तवन करनेसे पुण्यके भण्डार भर जाते हैं। वह पुण्य मनुष्य भवकी सफल बनानेमें पूर्णरूपसे समर्थ है,

“मंगल कमला कंदुए, सुख सागर पूनिम चंदुए ।  
जग गुरु अजिय जिणंदुए, संतीसुर नयणाणंदुए ॥  
वे जिणवर पणमेविए, वे गुण गाइ सुसंसेविए ।  
पुन्य भंडार भरेसुए, मानव भव सफल करेसुए ॥”

भक्त युग-युगसे भगवान्की शरणमें जाते रहे हैं। वहाँ उन्हें शान्ति मिली है और सुख प्राप्त हुआ है। यहाँ भी भक्त अजित और शान्तिकी शरणमें गया है। उसका कथन है कि वे भगवान् उरसव और मंगलके जन्मदाता हैं। उनकी कृपासे संघके समूचे पाप दूर हो जाते हैं। भगवान्के नेत्र कमलकी भाँति विशाल हैं, उनमेंसे दयारूपी सुगन्धि फूटती है। उस सुगन्धिको पाकर यह जीव भव-समुद्रसे पार हो जाता है। अर्थात् अजित और शान्तिनाथकी शरणमें जानेसे यह भोला भक्त, असार संसारकी तैरकर मोक्षमें पहुँच जाता है।

“वे उच्छव मंगलकरण, वे सयलसंघ दुरियहं हरण ।  
वे वरकमल धयण नयण, वे सिरि जिणराय भवण रयण ॥  
इम भगसिद्धि भोलिम तणोए, सिरि अजिय संति जिण थुइ मणिए ।  
सरणइ विहुं जिण पाएं, सिरि मिणनेदण उवझाए ॥”

सीमन्धरजिनस्तवनम्<sup>१</sup>

इस स्तवनमें ३१ पद्य हैं। इसकी भाषामें माधुर्य, भावोंमें सौम्यता और सादृश्य वर्णनमें प्रौढ़ता है। दृश्यांकन सफल हुए हैं। पद्यासनपर विराजे सीमन्धर

१. यह स्तवन, प्रथम भाग, मुनि चतुरविजय संपादित, जैन स्तोत्र संदीप, अहमदाबाद, १९३२ ई०, में पृष्ठ ३४०-३४४ पर प्रकाशित हो चुका है।



स्वामी और उदयगिरिपर सुशोभित सहस्रकिरणका सादृश्य ऊहाजन्य नहीं है। उपमान और उपमेयको स्वाभाविक ढंगसे ही संघटित किया गया है।

“त तसु अंतरि रयणिहिं घडिउ सिंहासणु झलकंतु,  
त पायपीडु तसु तलि विमळो मणि निम्मिउ दिप्पंतु।  
त तह सीमंधरु जिणपवरो पडमासणउबडिडु,  
त सहस्र किरण जिम उदयगिरि पुण्ण ति जेहिं सुदिट्टु ॥९॥”

चित्रांकनमे तो कविको अभूतपूर्व सफलता मिली है। दृश्योंका चित्रांकन कवि-को सबसे बड़ी कला है। यह वही कवि कर सकता है, जिसकी अनुभूति सूक्ष्म और कल्पना पेनी हो। एक चित्र यह है, 'सीमन्धर स्वामीके समवसरणमे भाती हुई सुर-रमणियाँ परिवारसहित सुविमानोमे विराजमान है। उनके रूपमे अद्भुत लावण्य है। उड़ते विमानोमे बैठनेके कारण देवागनाओके शरीरमे स्पन्दन हो रहा है, और इस भाँति उनकी कमरमे पड़ी किकिणियाँ भी हिल रही है। उनसे मधुर ध्वनि निकलती है। देवियोका हृदय भगवान्की भक्तिसे उल्लसित है। वे बड़े उत्साहसे दसो दिशाओमे फैलकर भगवान्के गीत गाती हुई सम-वसरणमे आयी हैं।'

“त रणउणंतकिकिणिरयणि उगगमंत सुविमाण,  
त सपरिवार सुररमणिगणि लवणिमरूव निहाण।  
त बहुल मत्ति उल्लसिय हिय दस दिसि घणु पसरंत,  
त समवसरणि भावइं सयल सामिय गुण गाथंत ॥११॥”

इस काव्यमे उपमागर्भित रूपक भी बहुत है। एक रूपकमे लिखा है कि भगवान्की दिव्यध्वनि गंगाकी उन निर्मल तरंगोकी भाँति है, जो सम्पूर्ण अपवि-त्रताओको धोती हुई चली जाती है। संसारमे जलते जीवोंकी दाह केवल अमृतसे ही शान्त हो सकती है, और भगवान्की दिव्यध्वनि एक अमृतके प्रवाहकी भाँति ही है। सीमन्धर स्वामीकी दिव्यध्वनि वर्षाके गरजते उन मेघोंकी भाँति भी है, जिनकी आवाज सुनकर, 'भव्य'रूपी मयूरोके चित्त फरफर नाच उठते हैं,

“निम्मल ए गंगतरंगचंगु पणासियसयलतसु,  
भवदव ए संभवदाह फेडणभमियपवाह ससु।

सामिथ प् सणउ ब्वाणु जिम जिम गाजइ मेह जिम,  
तिम तिम प् भवियण चित्त नाचइ फरफर मोर जिम ॥१५॥”

आराध्यके गुणोंपर रीझकर ही भक्त, भक्त बना है। वह उन गुणोंके गीत गाता ही रहता है। श्रीमेरुनन्दनने भी सीमन्धर स्वामीकी प्रशंसा करते हुए लिखा है, उन जिनेन्द्र भगवान्की जय हो, जिनके वचनोमे इतना अमृत भरा है कि उसके समक्ष चन्द्रका अमृत-कुण्ड भी तुच्छ-सा प्रतिभासित होता है। भगवान्के नेत्र कोमल और विशाल कमलकी भाँति हैं। देव-दुन्दुभियाँ भगवान्की महिमाकी सदैव उद्घोषित करती हैं। भगवान् अनन्त गुणोंके प्रतीक हैं, और उनका कृपा-कटाक्ष पल-भरमे ही भक्तको संसार-समुद्रसे पार कर देता है। भक्तको पूरा विश्वास है कि ऐसे भगवान्की प्रणाम करनेसे मन निरालम्ब होकर भ्रमित नहीं होगा। उसने भगवान्से कृपाकृपी आलम्बनकी याचना की है,

“जय जिणवर ! ससहरहारिवयण !  
जय कोमलकमल विसाल नयण ! ।  
जय सरस अमियरससरिसवयण !  
जय महिममहियह देवरयण ! ॥  
विलसत अणंत गुणाण ठाण !  
संवच्छरमिच्छियदिसदाण ! ।  
भवसिधुतरणतारणसमत्थु !  
पडियहं आलंबणु देहु हत्थु ॥१८-२०॥”

#### ५. विद्वणू ( वि० सं० १४१५ )

श्री जिनोदयसूरि विद्वणूके भी गुरु थे। सूरिजीका समय वि० सं० १४१५ से १४३२ तक माना जाता है, अतः विद्वणूका भी वही समय है। विद्वणूने अपने गुरुके लिए लिखा है कि वे तारागणोंमे चन्द्रके समान और जलनिधिमे गिरिप्रवरके समान थे।

- 
१. नंदउ विह संधु नंदउ सिरि जिणउदय गुरो,  
जिम्ब तारायण चंदु जिम्ब जलनिधिगुरु गिरिपवरो ।  
श्री विद्वणू, ज्ञानपंचमीचउपरई, पद्य ५४७, जैन गुजरं कविओ, तीजो भाग, पृ० ४१६ ।

विद्वणूके पिताका नाम 'ठक्कर माल्हे' था ।<sup>१</sup> राजगृहके पार्श्वनाथके मन्दिरमें वि० सं० १४१२ का लिखा हुआ एक शिलालेख है, उसपर ३८ श्लोकोंकी एक प्रशस्ति अंकित है । उसके एक श्लोकसे स्पष्ट है कि उस प्रशस्तिके कर्ता ठक्कर माल्हेके पुत्र, वैज्ञानिक, सुश्रावक श्री बीधा नामके कोई व्यक्ति थे ।<sup>२</sup> विद्वणूका बचपनका नाम बीधा होना स्वाभाविक भी है । विद्वणूकी रची हुई 'ज्ञानपंचमी चउपई' नामकी रचना उपलब्ध है ।

### ज्ञानपंचमी चउपई

इसकी रचना, मगधमें विहार करते समय, कवि विद्वणूने वि० सं० १४२३, भाद्रपद शुक्ला एकादशी, गुरुवारके दिन की थी ।<sup>३</sup> इसमें श्रुतपंचमीके दिन ब्रत रखनेका माहात्म्य और जिन-शासनकी भक्तिका उल्लेख है । इसकी भाषा प्राचीन हिन्दी है, जिसमें गुजरातीका भी मिश्रण है । पं० नाथूरामजी प्रेमीने उसको गुजरातीकी अपेक्षा हिन्दीकी ओर अधिक झुका हुआ माना है ।<sup>४</sup> इसमें ५४८ पद्य हैं ।

जिन-शासनके प्रति श्रद्धा प्रदर्शित करते हुए कविने लिखा है कि भगवान् जिनेन्द्रका शासन असीम है, उसका पार प्राप्त नहीं किया जा सकता । जो कोई उसको अहर्निशि पढ़ता, गुनता और पूजता है, उसे श्रुतपंचमीके व्रतका फल मिल जाता है ।

जिणवर सासणि आछइ सारु, जासु न लम्भइ अंत अपारु ।  
पढ़हु गुणहु पूजहु निसुनेहु, सियपंचमिफलु कहियहु एहु ॥

१. ठक्कर माल्हे प्तु विद्वणु पभणइ सुद्ध मए ।  
वही, पद्य ५४४ ।
२. उत्कीर्णा य सुवर्णा ठक्कुर माल्हापजेन पुण्यार्थे ।  
वैज्ञानिक मुश्रावक बीधाभिधानेन ॥३८॥  
वही, पृ० ४१९ ।
३. हरषिहि लागउ चीतु चउदहसई तेवीसमई ए,  
निय भादवइ इग्यासि गुरु वासर बहु ऊपनउ,  
नयर विहार मका पंचमि पुलु इम्ब गाइयउ ॥  
वही, पद्य ५४६ ।
४. हिन्दी जैन साहित्यका इतिहास, पृष्ठ ३३ ।

श्रुतपंचमोका फल यही है कि जो कोई नर, मनमें संयम धारण कर इस व्रतको करता है, वह कभी दुःखी नहीं होता और इस दुस्तर संसार-समुद्रको तैर जाता है,

“सियपंचमि फलु जाणइ लोइ, जो नर करइ सो दुह्खि न होइ ।  
संजम मन धरि जो नरु करइ, सो नरु निश्चइ दुस्तरु तरइ ॥१-२॥”

श्रुतपंचमीके व्रतका अर्थ है, श्रुतदेवीकी भक्ति करना। श्रुतदेवीका ही दूसरा नाम शारदा या सरस्वती है। कविने चौबीस तीर्थकरोंसे प्रार्थना की है कि शारदा उसे अपने सेवकके रूपमें स्वीकार कर ले। जो शारदा हंसपर चढ़कर चलती है, जिसके हाथमें वीणा सुशोभित है, जो जिनेन्द्रके शासन-प्रसारमें तल्लीन है, जिसने चारो बेदोको साध लिया है, जो 'अठदल कमल' पर विराजती है और जिसके चन्द्र-जैसे मुखसे अमृत झरता है, विद्वणु ऐसी शारदाको भक्ति-पूर्वक नमस्कार करते हैं,

“अँकार जिणइ चठवीस, सारदु सामिनि करउ जगीस ।  
वाहन हंस चढी कर वीण, सो जिण सासणि अचछइ लीण ॥  
अठदल कमल उपनी नारि, जेण पयासिय वेदइ चारि ।  
समिहर बिंभु अमियरसु फुरइ, नमस्कार तसु 'विद्वणु' करइ ॥३-४॥”

कविने णमोकार मन्त्रके प्रति भक्ति प्रदर्शित करते हुए लिखा है कि संसारके चिन्ता-समुद्रमें फँसकर यह जीव, घरके सभी धर्म-कर्म विस्मरण कर जाता है। वह क्रोध, मान, माया, मद, मोह और सन्देहमें पड़कर, भुनिवरोके योग्य न तो दान देता है न तप तपता है, और न भोग ही भोगता है। जब श्रावकके घरमें जन्म लिया है, तो प्रति दिन मनमें णमोकार मन्त्रका चिन्तन करना ही चाहिए।

“चिंतासायर जवि नरु परइ, घर अंधल समकइ वीसरइ ।  
कोहु मानु माया ( मद ) मोहु, जर अँपे परिखउ संदेहु ॥  
दान न दिखउ मुनिवर जोगु, ना तप तपिउ न भोगेउ भोगु ।  
सावय घरहि कियउ अबतारु, अनुदिनु मनि चिंतहु नवकारु ॥५-६॥”

## ६. सोमसुन्दरसूरि ( वि० सं० १४५०-१४९९ )

सोमसुन्दरसूरिके पिताका नाम श्रेष्ठि सज्जन और माताका नाम मालहण देवी था। उनका जन्म प्रल्हादनपुरमें, वि० सं० १४३० में हुआ था। माँने सोम ( चन्द्र ) का स्वप्न देखा था, अतः उनका नाम सोम रखा गया।

केवल सात वर्षकी उम्रमें, अपनी बहनके साथ, 'सोम'ने जयानन्द सूरिके पास दीक्षा ली। उनका नाम सोमसुन्दर रखा गया। वि० सं० १४५० में वे सम्पूर्ण जैन वाङ्मयमें पारंगत हो गये। उस समय उन्हें वाचक पद प्रदान किया गया। वि० सं० १४५७ में, पाटणमें उन्हें, श्री देवसुन्दरसूरिने आचार्य पदपर प्रतिष्ठित किया। ये तपागच्छके ५०वें पट्टघर थे।<sup>१</sup>

सोमसुन्दर प्रकाण्ड पण्डित तो थे ही, भव्य और उदार भी थे। उनके अनेकानेक शिष्य थे, जिनमें मुनिसुन्दर, जयचन्द्र, भुवनसुन्दर, जिनसुन्दर और जिनकीर्ति मुख्य थे।<sup>२</sup> श्री नन्दिरत्नगणि आदि अनेक विद्वानोंने उनका श्रद्धापूर्वक स्मरण किया है।<sup>३</sup> श्री सोमसुन्दरसूरिने सघसहित, शत्रुंजय, गिरिनार, सोपारक और तारंगजी आदि अनेक तीर्थक्षेत्रोंकी यात्राएँ की थीं। 'प्रतिष्ठा' के क्षेत्रमें वे अद्वितीय थे। उनके द्वारा सम्पन्न करवायी गयी प्रतिष्ठाएँ बहुत अधिक हैं।<sup>४</sup>

मुख्य रूपसे वे संस्कृत और प्राकृतके विद्वान् थे। उनको रची हुई कृतियाँ इस प्रकार हैं : 'चैत्यवन्दनभाष्यावचूरि', 'कल्पान्तर्वाच्य', 'चतुर्विंशतिजिनभवोत्कीर्तनस्तवनम्', 'युगादिजिनस्तवनम्', 'युष्मच्छब्दनवस्तवी', 'अस्मच्छब्दनवस्तवी', 'भाष्यत्रयचूर्णि', 'कन्याणकस्तवः', 'यतिजीतकल्परत्नकोष', 'उपदेशमालाबालावबोध', 'योगशास्त्रबालावबोध', 'षड्भावयकबालावबोध', 'आराधनापताकबालावबोध',

१. "प्रल्हादनपुरे सज्जनश्रेष्ठिनो मालहणदेव्याः कुक्षौ विक्रम सवत् १४३० वर्षेऽस्य जन्म, सोमस्वप्नावलोकनात् 'सोम' इति प्रादायि नाम ।"

जैनस्तोत्र सन्दोह, मुनि चतुरविजय सम्पादित, प्रथम भाग, प्रस्तावना, पृष्ठ ७५, अहमदाबाद १९३२ ई०।

२. जैनस्तोत्र सन्दोह, द्वितीय भाग, मुनि चतुरविजय सम्पादित, अहमदाबाद, १९३६ ई०, प्रस्तावना ( गुजराती ), पृष्ठ ८४-८५।

३. श्री रत्नशेखरसूरि, आचार प्रदीप प्रशस्ति, श्लोक ७-११, जैनस्तोत्र सन्दोह, प्रथम भाग, प्रस्तावना, पृष्ठ ७५।

४. जैनस्तोत्र सन्दोह, प्रथम भाग, प्रस्तावना, पृष्ठ ७५-७८।

५. जैनस्तोत्र सन्दोह, द्वितीय भाग, प्रस्तावना, पृष्ठ ८५।

‘नवतत्वबालावबोध’ और ‘षष्टिशतकबालावबोध।’ ‘आराधनारास’ गुजराती-हिन्दीका काव्य है। ‘मिश्रबन्धु विनोद’ में इसका उल्लेख हुआ है।<sup>२</sup> ‘नेमिनाथनवरसफागु’ संस्कृत, प्राकृत और गुजराती मिश्रित हिन्दीमें लिखा गया है।

### आराधनारास<sup>३</sup>

इसकी रचना वि० सं० १४५० में हुई थी। इसी वर्ष उन्हें वाचक पद मिला था। इस समय उनकी उम्र २० वर्षकी थी, और वे अनेक विद्याभोगों में निपुण हो चुके थे। ‘आराधनारास’ एक प्रौढ कृति है।

### नेमिनाथनवरसफागु

यह एक छोटा काव्य है। यह भगवान् नेमिनाथकी भक्तिसे सम्बन्धित है। जिन नेमि जिनेन्द्रके गीतोंको शारदा भी गाती हैं, भला कवि उनकी भक्तिमें तल्लीन क्यों न होगा,

“समर विमारद सकल विसारद सारद या परदेवी रे।

गाईसु नेमि जिणिंद निरंजन रंजन जगह नमेवी रे ॥”

भाठ प्रतिहारोंकी महिमाको धारण करनेवाले भगवान् नेमोक्षरकी पुरन्दर भी भवित करते हैं। उन्हीं जिनवरके पास सती राजीमतीने उल्लासपूर्वक, संयम धारण किया था, और फलतः उसे मोक्ष मिला था,

“प्रथम अशोक विशाल पुल पगर सुकुमाल,

नाद मनोहरुए चंचल चामरु ए,

हंससिंहासणकंत भामंडल झलकंत,

दुदुभि अंबरिण त्रिणि छत्र उपरीण।

ईम प्रतिहारज आठ, कसर जितो नगुपाठ,

रचई पुरंदरुए भूरि भगति भरुए,

पालीय जिनवर पासि, संयम मन उल्लासि,

सिचपुरि पुहूती ए राजमती ए सती ए ॥३३-३४॥”

१. मोहनलाल दुलीचन्द देसाई, जैन गुजर कविभोग, प्रथम भाग, पृष्ठ ३२, पादटिप्पणी।

२. मिश्रबन्धु, मिश्रबन्धु विनोद, प्रथम भाग, पृष्ठ २१७।

३. मोहनलाल दुलीचन्द देसाई, जैन गुजर कविभोग, तीजो भाग, बम्बई, १९४४ ई०, पृष्ठ ४३८ पर प्रकाशित।

### ७. उपाध्याय जयसागर ( वि० सं० १४७८-१४९५ )

मध्यकालमें जयसागर नामके तीन कवि हुए हैं। तीनों ही जैन थे और तीनों ही हिन्दी के समर्थ कवि माने जाते हैं। उनमें प्रथम को उपाध्याय जयसागर कहते हैं। उन्होंने जिनराजसूरिके पास दीक्षा ली थी, जो जिनोदयसूरिके पट्टशर थे। श्री जिनवर्धनसूरि उनके विद्यागुरु थे। श्री जिनभद्रसूरिने उनको पाहणपुरमें 'उपाध्याय' पदसे सुशोभित किया था।

उपाध्याय जयसागर संस्कृत और प्राकृतके गण्यमान्य विद्वान् थे। उनकी अनेक रचनाएँ उपलब्ध हैं, जिनमें 'सन्देह दोहावलीपर लघुवृत्ति', 'उदसग्गहर-स्तोत्रवृत्ति', 'विज्जित त्रिवेणी', 'पर्वरत्नावलीकथा' और 'पृथ्वीचन्द्रचरित्र' बहुत प्रसिद्ध हैं।

मन्त्रविद्यामें भी ये पारंगत थे। सेरीषिकाभिधान गाँवमें, श्री पार्श्वनाथ-जिन मन्दिरमें पद्मावतीसहित धरणेन्द्रने उन्हें दर्शन दिये थे। मेदपाट नामके देशमें, नागद्रह नामके शुभस्थानपर, नवल्लण्डपार्श्वचैत्यमें शारदा उनपर प्रसन्न हुई थी।<sup>१</sup>

जयसागरके प्राचीन हिन्दीमें लिखे हुए अनेक मुक्तक काव्य प्राप्त हुए हैं, जिनमें 'जिनकुशलसूरिचतुष्पदि'—( वि० सं० १४८१ ), 'वयरस्वामी गुरुरास'—( १४८६ ), 'गौतमरास', 'नेमिनाथ विवाहलो'—( १४९८ ), 'चैत्यपरिपाटी'—( १४८७ ), 'नगरकोट महातीर्थ चैत्य परिपाटी', 'सतगुरुभक्ति', 'आध्यात्मिक विवाह' तीर्थ और चैत्यभक्तिसे सम्बन्धित हैं। इनके अतिरिक्त उन्होंने 'चतुर्विंशति जिनस्तुति', 'अष्टापद तीर्थभावनी', 'अजितस्तोत्र', 'स्तम्भनपार्श्वनाथस्तवन', और 'विहरमान जिनस्तवन' आदि स्तुति-स्तवनोंका भी निर्माण किया था।

१. जैनस्तोत्र सन्दोह, द्वितीय भाग, प्रस्तावना, पृ० ६६।

२. सेरीषिकाभिधाने ग्रामे श्रीपार्श्वनाथजिनभवने।

श्रीशेषः प्रत्यक्षो येषा पद्मावतीसहितः ॥

श्री 'मेदपाट' देशे 'नागद्रह' नामके शुभनिवेशे।

नवल्लण्डपार्श्वचैत्ये सन्तुष्टा शारदा येषाम् ॥

'श्रीजयसागरउपाध्यायप्रशस्तिः', श्री अणरचन्द नाडटा, ऐतिहासिक जैन काव्य-संग्रह, कलकत्ता, १९६४ वि० सं०, पृ० ४००।

चैत्यपरिपाटी<sup>१</sup> में पाटण, रायपुर, शत्रुंजबगिरि, गिरिनार, पालीताना और जूनागढ आदि अनेक तीर्थोंका आँखो देखा वर्णन है। इसमें २१ पद्य हैं, जो सोरठा और वस्तु नामके छन्दोंमें लिखे गये हैं। इस कृति में अनेक स्थल उत्तम काव्यके निदर्शन हैं।

‘नगरकोट तीर्थ चैत्य परिपाटी’<sup>२</sup> में नगरकोटके तीर्थों, मन्दिरों और प्रतिमाओं-का आलंकारिक वर्णन है। भाषापर गुजरातीका प्रभाव है। अतः स्पष्ट है कि उपाध्यायजी गुजरातके ही रहनेवाले होंगे। १५वीं शताब्दीके कवियोंमें दृश्यको चित्रित करनेकी ऐसी सामर्थ्य बहुत कममें देखी जाती है। उदाहरणके लिए,

“नंद वणिहि नंदउ सुचिर चरम जिणासरचंद ।  
जगु चकोरु जसु दंसणिहिं पामइ परमाणंद ॥  
पासि पसंसउं कोटिकए गामिहि महि अभिरामि ।  
महमन कोइकि जिम रमउ तसु गुण अंबारामि ॥  
हेमकुंमासिरि जिण भवणि ए सवि शुणिया देव ।  
देवलिय कोठी मयरि करउं वीरजिण सेव<sup>३</sup> ॥”

‘जिनकुशलसूरिचतुष्पदी’ का निर्माण मलिकहलपुरमें हुआ था<sup>४</sup>। यह एक सरस काव्य है। इसमें सूरि जिनकुशलकी महिमाका वर्णन किया गया है। ‘वयरस्वामी गुहरास’ भी गुरुभक्तिका ही निदर्शन है। सभी स्तुति-स्तोत्र उत्तम हैं।

‘चतुर्विंशति जिन स्तुति’ में २४ जिनन्द्र का स्तवन है। भगवान् ऋषभदेवके दर्शनसे उत्पन्न होनेवाला आनन्द अनिर्वचनीय है,

“सुविहाणउ जइ आज भई, दीठउ रिसह जिणेस,  
नयण कमळ जिम उहळसइ, ऊगिउ भळइ दिनेस ।  
रोम विहि तणु ऊभसरई, हियइई परमानंद,  
नयण अमिय रस झळिणउ, दीठउ आदि जिणंद<sup>५</sup> ॥”

१. ‘चैत्यपरिपाटी’ की हस्तलिखित प्रति पाटण भण्डारमें, मुनि पुण्यविजयजीके संग्रहमें, सत्क प्रतिपत्र न० २-१० पर मौजूद है।
२. इसकी हस्तलिखित प्रति भी उपर्युक्त भण्डारमें है।
३. नगरकोट, महातीर्थ चैत्य परिपाटी, पृष्ठ ११-१३।
४. दादा श्री जिनकुशल सूरि, नाहटा सन्पादिन, परिशिष्ट ग, पृ० ८२।
५. जैन गुर्जर कविभो, तीजो भाग, पृ० १४७६।



कविका विश्वास है कि भगवान् महावीरकी शरणमें जानेसे मन-वचन-कायसे किये गये सभी राग-द्वेष दूर हो जाते हैं। उसने भगवान् वीरसे ऐसे प्रसादकी याचना की है, जिससे वह भव-भवमें भगवान्के पैरोंकी सेवा कर सके,

“राग दोस बमि जो कियउ, मणवय काय पमाय,  
तं मिच्छा दुक्कड हवउ, सरण वीर जिण पाय।  
करि पसाउ मुझ तिम किमह, महावीर जिणगय,  
इण भवि अहवा अन्न भवि, जिम सेवउं तु पाय” ॥”

## ८. हीरानन्दसूरि ( वि० सं० १४८४-१४९५ )

हीरानन्दसूरिकी गणना, १५वीं सदीके उत्तम कवियोंमें की जाती है। वे पिप्पलगच्छके श्रीवीरप्रभसूरिके शिष्य थे। उन्होंने अपनी कृतियोंमें मरुमण्डलके साचौरपुरके वीर भवनका उल्लेख किया है, इससे प्रमाणित है कि वे राजस्थानके रहनेवाले थे।<sup>१</sup> उनकी भाषा भी सरल राजस्थानी ही है। उस समयकी राजस्थानी और हिन्दीमें इतना रूप-भेद नहीं था, जितना आजकल है। यदि यह कहा जाये कि वे एक ही थी, तो अत्युक्ति न होगी।<sup>२</sup> डॉ० हजारीप्रसाद द्विवेदीने राजस्थानीका गुजराती और हिन्दी दोनोंसे ही अविच्छेद्य सम्बन्ध स्थापित किया है।<sup>३</sup> इस तरह स्पष्ट है कि हीरानन्दसूरि हिन्दीके महत्त्वपूर्ण कवि थे। उन्होंने ‘वस्तु-पालतेजपालरास’ ( वि० सं० १४८४ ), ‘विद्याविलास पवाडी’ ( वि० सं०

१. वहीं, पृ० १४७९।

२. पीपल गच्छ गुरुराय श्रीवीरप्रभ सूरि गृहगृहईए,  
पामीअ सुगुरु पसाय, मरुमण्डलि हलिआमणुए।  
पुर साचुर मझानि, वीर भुवण हलिआमणुए,  
संघ सहित घरवारि, संवन चऊद पंचाणवईए।

जैन गुर्जर कविभो, तीनों भाग, जम्बूस्वामी विवादला, अन्तभाग, पृथ ५२-५३, पृ० ४२६।

३. दोलामारूरा दूहा, श्रीरामसिंह, सूर्यकरण पारीक और नरोत्तमदास स्वामी सम्पा-  
दिन, भूमिका, काशी नागरी प्रचारिणी सभा, १९३४ ई० पृ०।

४. हिन्दी साहित्यका आदिकाल, पृ० ८, बिदार राष्ट्रभाषा परिषद्, पटना, १९५२ ई०।

५. यह पवाडा, बड़ौदामें प्रकाशित ‘गुर्जररासावलि’ में प्रकाशित हो चुका है। यह ‘पवाडा’ साहित्यमें सबसे प्राचीन है।

१४८५), 'कलिकालरास' ( वि० सं० १४८६ ), 'दशार्णभद्ररास', 'जंबूस्वामी विवाहला' ( वि० सं० १४९५ ) और 'स्थूलिभद्र बारहमासा' की रचना की थी ।

कविने विद्याविलास पवाड़ोमें प्रथम जिनेश्वर, शान्तिनाथ, नेमिकुमार और पार्श्वनाथको नमस्कार करते हुए, शारदासे वरदानकी याचना की है और उनसे सम्बन्धित मुख्य तीर्थोंके प्रति भी भक्ति-भाव प्रदर्शित हुआ है ।

“पहिलुं पणमीय पढम जिणेसर, सिचुंजय भवत्तर,  
हृथिणाउरि श्री शान्ति जिणेसर उजंति निमिकुमार ।  
जीराउलिपुरि पास जिणेसर, साचउरे चढमान,  
कासमीर पुरि सरसति सामिण, दिउ मुझनईं वरदान ॥२”

'जम्बूस्वामी विवाहला', जम्बूस्वामीकी भक्तिसे सम्बन्धित है । उसके मंगल पद्यमें वीर जिनेश्वर, गौतम गणधर और देवी सरस्वतीका स्मरण किया है ।

“वीर जिणेसर पणमीअ पाय, गणहर गोअम मनि भरीअ,  
समरी सरसती कवि अण पाय, वीणा पुस्तक धारिणी प ।  
बोलिसु जम्बू चरित रसाल, नव नव भाब सोहामणुंअ,  
रयणह संख्या डाल रमाल, मविअण भाविहिं सोमलुए ॥ ३-२ ॥<sup>३</sup>

'स्थूलिभद्र बारहमासा'में मुनि स्थूलिभद्रके बारह महीनोंकी जीवनचर्याका भक्ति-पूर्वक वर्णन हुआ है । बारहवर्षीय अकाल पड़नेपर, जब भद्रबाहु स्वामी दक्षिणमें चले गये, तो पाटलिपुत्रमें जैनसंघके अधिष्ठाता स्थूलिभद्र हुए । उन्हें ११ अर्गोंका ज्ञान था । इस बारहमासामें २८ पद्य हैं । अन्तमें लिखा है कि जो आनन्दपूर्वक बारहमासा पढता है, उसके पास ऋद्धि-सिद्धि अचल होकर निवास करती है ।<sup>४</sup>

१. कलिकालरास, श्रीअण्णरचन्द नाहटाके सम्पादनके साथ, हिन्दी-अनुरागलन, भारतीय हिन्दी परिषद् प्रयाग, वर्ष १०, अंक १, जनवरी-मार्च १९५७ ई० में, पृष्ठ ५५-५६ पर प्रकाशित हुआ है ।

२. जैनगुर्जर कविओ, प्रथम भाग, बम्बई, १९२६ ई०, पृ० २५-२६ ।

३. जैनगुर्जर कविओ, तीजो भाग, पृ० ४२८-४२९ ।

४. स्थूलिभद्र बारे मासडा, ए जे भणी धरि आणंद कि ।

निहां धरि अचल वधामणुं, ऐ बोले सूरि हीराणंद कि ।

स्थूलिभद्र बारहमासा, २८वें पद्य, जैनगुर्जर कविओ, तीजो भाग, पृ० २६ ।

## १. भट्टारक सकलकीर्ति ( वि० सं० १४९९ )

मूलक

सरस्वती गच्छके श्री पद्मनन्दी एक प्रभावशाली भट्टारक थे। वे भट्टारक रत्न-कीर्तिके देहली-पट्टपर, वि० सं० १३७५ में प्रतिष्ठित हुए थे। उनकी प्रशंसा विजौलियाके शिलालेखों ( वि० सं० १४६५ और १४८६ ) में अंकित है। उनके दो शिष्य थे—भट्टारक शुभचन्द्र और भट्टारक सकलकीर्ति। सकलकीर्तिसे ईदर की भट्टारकीय गद्दीकी परम्परा आरम्भ हुई थी।<sup>१</sup>

भट्टारक सकलकीर्ति अपने समयके एक प्रसिद्ध विद्वान् थे। उनका संस्कृत भाषापर एकाधिपत्य था।<sup>२</sup> उन्होंने संस्कृतमें १७ ग्रन्थोंकी रचना की : पुराणसार, सिद्धान्तसारदीपक, मल्लिनाथचरित्र, यशोधरचरित्र, वृषभचरित्र, सुदर्शनचरित्र, सुकुमालचरित्र, वर्धमानचरित्र, पार्श्वनाथ पुराण, मूलाचार प्रदीप, सारचतुर्विंशतिका, धर्मप्रश्नोत्तरश्रावकाचार, सद्भाषितावली, धन्यकुमारचरित्र, कर्मविपाक, जम्बूस्वामीचरित्र, श्रीपालचरित्र।

भट्टारक सकलकीर्ति प्रतिष्ठाचार्य भी थे। उन्होंने सैकड़ों मन्दिर बनवाये, मूर्तियोगा निर्माण करवाया और उनके प्रतिष्ठादि महोत्सव, स्वयं आचार्य बनकर सम्पन्न किये। उनके द्वारा प्रतिष्ठित मूर्तियोंमें, तत्कालीन इतिहासकी अनेक बातें अंकित हैं।

सकलकीर्तिका समय विक्रमकी १५वीं शताब्दीका उत्तरार्ध माना जाता है। उन्होंने संघसहित, वि० सं० १४८१ में, बडालीमें चतुर्मास किया था। वहाँपर ही उन्होंने श्रावण शुक्ला पूर्णिमा, वि० सं० १४८१ को 'मूलाचार प्रदीप' को अपने कनिष्ठ भ्राता जिनदासके अनुग्रहसे पूरा किया।<sup>३</sup>

१. जैनग्रन्थ प्रारम्भ संग्रह, प्रथम भाग, दिल्ली, पृष्ठ १९।

२. जैनग्रन्थ प्रारम्भ संग्रह, प्रथम भाग, प्रस्तावना पृ० २-१०।

३. तिथि अवसरे गुरु आविया, बडाली नगर मझार रे,  
चतुर्मास तिहा करो शोभनो, श्रावक कीघा हर्ष अपार रे,  
अमीक्षरे पधरावियां, बघाई गावे नर नार रे।

सकल मंघ मिलि बन्दिद्या, पाभ्या जयजयकार रे ॥

मंवल चौदह सौ क्यासो भला, श्रावणमास लसतरे,

पूर्णिमा दिवसे पूरण कर्षा मूलाचार महंत रे।

भ्राताना अनुग्रह शकी कीघा ग्रन्थ महान रे ॥

वही, पृ० १०।

भट्टारक सकलकीर्ति, वि० सं० १४४४ में, ईडरकी गद्दीपर आसीन हुए थे। वि० सं० १४९९ में, महसाना ( गुजरात ) में उनका स्वर्गवास हुआ। हिन्दी-के लिए भी उन्होंने जो कुछ प्रयास किया, उसीके फलस्वरूप उनके शिष्य ब्रह्म जिनदास हिन्दीके उत्तम साहित्यकार बन सके।

भट्टारक सकलकीर्तिको हिन्दीमें लिखी हुई पाँच कृतियाँ उपलब्ध हुई हैं: 'आराधनाप्रतिबोधसार', 'णमोकारफलगीत', 'नेमीश्वरगीत', 'मुक्तावलीगीत' और 'सोलहकारणव्रतरास'।

### आराधनाप्रतिबोधसार

इसकी भाषा सरल है। उसमें प्रसादगुणका निर्वाह हुआ है। कविने जिन-बाणी, गुरु और निर्ग्रन्थ साधुओंको प्रणाम करके, संक्षेपमें आराधनासार कहा है। इसमें संस्कृत आराधनाका सार है। जो कोई नर-नारी इस आराधना सारको कहता और सुनता है वह भव-समुद्रसे पार हो जाता है। यह आराधना मनुष्योंको ज्ञान प्रदान करती है।<sup>१</sup>

### णमोकारफलगीत<sup>३</sup>

णमोकार मन्त्र पंचपरमेष्ठीकी वन्दनासे सम्बन्धित है। प्रस्तुत कृतिमें णमोकार मन्त्रका फल दिया हुआ है। यह एक गीति-काव्य है, उसके प्रत्येक पद्यमें उत्तम भाव उच्छ्वसित हुआ है। भाषामें प्रसादगुण है।

### नेमीश्वरगीत

यह गीत जयपुरके प० लूणकरजीके मन्दिर, गुटका नं० ९९ और बेह्तन नं० ३३८ में निबद्ध है।

### मुक्तावलीगीत

यह गीत, जयपुरके बड़े मन्दिरके गुटका नं० ३६, बेह्तन नं० २४५७ में प्रस्तुत है।

१. श्रीजिनवरधाणी नमेवि गुरु निर्ग्रन्थ वाय प्रणमेवि ।

कहुं आराधना सुविचार संक्षेपि सारोद्धार ॥

आमेरशास्त्रभण्डारकी हस्तलिखित प्रति, पहला पद्य ।

२. जे भणई सुणइं नरनारि, ते जाई भवि नेइ पारि ।

श्री सकलकीर्ति कहुं विचार आराधना प्रतिबोधमार ॥

वही, अन्तिम पद्य ।

३. दि० जैन पंचायती मन्दिर बड़ौतके एक गुटकेमें निबद्ध ।

## १०. श्री पद्मतिलक (वि०की १५वीं शतीका अन्त-१६वीं शतीका आरम्भ)

श्री पद्मतिलककी एक मात्र कृति 'गर्भविचारस्तोत्र' है। उससे ऐसा कुछ प्रकट नहीं होता, जिसके आधारपर उनका जीवन-वृत्त अथवा गुरु-परम्परा आदिके विषयमें लिखा जा सके। यह कृति उस गुटकेमें निबद्ध है, जो वि० सं० १६२६ में लिखा गया था, किन्तु 'गर्भविचारस्तोत्र' की भाषासे स्पष्ट है कि उसकी रचना १५वीं सदीके अन्त अथवा १६वींके आरम्भमें हुई थी।

## गर्भविचारस्तोत्र

इस स्तोत्रमें २८ छन्द हैं। गर्भवासके दुःखोंका वर्णन करनेके कारण ही इसको 'गर्भविचारस्तोत्र' कहते हैं। यह कोट कागड़ाकी ऋषभ-मूर्तिको लक्ष्य कर लिखा गया है। कोट कागड़ाके तीर्थंकर ऋषभनाथ दुःख और दुरितोंको नष्ट करनेवाले हैं। उन भगवान्का जाप करनेसे जोवका मन शुद्ध होता है, और वह संसारके भ्रमणसे मुक्त हो जाता है,

“सिरि रिसहेसर पद्य गमंति, पुर कोटहं मंडण ।  
कांड़ दुग्गहं पदमंतिस्थ दुइ दुरिय विहंडण ॥  
सामी जंपडं किंपि दुरक गिय माणम केरउ ।  
गरुवा जिणवर किमइ राखि मुह्ण भवनउं फेरउ ॥”<sup>२</sup>

कविने लिखा है कि मैं अनादिकालसे निगोदमें घूमता रहा। वहाँसे निकला तो एकेन्द्रिय - अग्नि, वायु और वनस्पति आदि बना, मनुष्य जन्म न मिल सका,

“आदि अनादि निगोद मांहि बहु कालु भमिउं महं ।  
सत्तर साठऊसासमजिह्ण भव पूरिय जिण महं ।  
शिरगोदहं णीसरिउ णाह पडियउ एगिदिहिं ।  
पुडवि आठ तहं, तेउ वाउ वणसइ दुहुं भेदिहिं ॥”<sup>३</sup>

पूर्वजन्मके पुण्य-संयोगसे मनुष्य-भव मिला। किन्तु इसके प्राप्त होनेमें भी जोवको नौ मास तक गर्भके दुःख सहने पड़े। वह नौ मास तक रमणोंके नाभितलके नीचे पड़ा-पड़ा दुःख सहता रहा,

१. यह शुद्धता बाब् कामनाप्रसादजी जैन, अलीगजके पास है।

२. गर्भविचारस्तोत्र, पहला पद्य, वि० सं० १६२६ के लिखे हुए शुद्धकेकी हस्तलिखित प्रति।

३. वहीं, तीसरा पद्य।

“पुत्रव पुष्प संजोगि पुणवि मणुवत्तणु पाविउ ।  
विविह दुक्ख णव मास सद्ध गम्मिहिं संताविउ ॥  
रमणि नामितलि नाल कारि दुहु पुप्फह अचलह ।  
कोसागारिहिं ता मुहेठि पुण जोनि पडिथ्ह ॥”<sup>१</sup>

भगवान् ऋषभदेवके दर्शनोकी महत्ता बताते हुए कविने लिखा है कि हे भगवन् ! तुम्हारे दर्शन करनेसे ऐसा विदित होता है जैसे मुझे चिन्तामणि ही मिल गयी हो, जैसे हमारे आंगनमें कल्पवृक्ष विविध फलोसे फर गया हो, और जैसे हमारे घरमें सुरधेनुका ही अवतार हुआ हो । जिस किसीने भगवान् ऋषभनाथको अपनी भक्तिसे प्रसन्न कर लिया, उसकी सभी मनोवाञ्छित अभिलाषाएँ पूरी हो जाती हैं,

“दंसण तुम्ह विहाण अच्छ चिन्तामणि चड्ढियउ ।  
सुरतरु अंगण अम्ह अच्छ विविहपरि फरियउ ॥  
सुरहधेणु अंगणिहिं णाह अम्हं अवयरियउ ।  
जइ भेषउ सिरि रिसहणाह मणवंच्छिय सरियउ ॥”<sup>२</sup>

इम काव्यकी भाषामें अपभ्रंश और प्राकृतके प्रयोग अधिक हैं । फिर भी उसके सौन्दर्यमें कहीपर व्याघात उपस्थित नहीं हुआ है । भाषामें प्रवाह है और भावोंमें स्वाभाविकता । उपयुक्त दृष्टान्तोंसे रस उत्पन्न हो सका है ।

## ११. ब्रह्म जिनदास ( वि० सं० १५२० )

ब्रह्म जिनदास भट्टारक सकलकीर्तिके छोटे भाई और शिष्य थे । वे भी सकलकीर्तिके समान ही उत्तमकोटिके विद्वान् थे । उनकी संस्कृत कृतियोंमें ‘जम्बूस्वामीचरित्र’, ‘हरिवंशपुराण’ और ‘रामचरित्र’ का नाम प्रमुख रूपसे लिया जा सकता है । ‘जम्बूस्वामीचरित्र’ की रचनामें उन्हें अपने शिष्य ब्रह्मचारी धर्मदासके मित्र-कवि महादेवसे सहायता प्राप्त हुई थी । ‘धर्मपंचविंशतिका’ अथवा ‘धर्मविलास’ उन्हींकी रचना है ।<sup>३</sup>

इनके अतिरिक्त उन्होंने ‘यशोधररास’, ‘आदिनाथरास’, ‘श्रेणिकरास’,

१. वही, नौवाँ पद्य ।

२. वही, २७वाँ पद्य ।

३. जैन ग्रन्थप्रशस्तिसंग्रह, प्रस्तावना, पृष्ठ ११ ।

‘समकितरास’, ‘करकण्ठुरास’, ‘कर्मविपाकरास’, ‘श्रीपालरास’, ‘प्रद्युम्नरास’, ‘धनपालरास’, ‘हनुमच्चरित्र’ तथा ‘व्रतकथाकोष’ की रचना की थी। इन सबकी भाषा गुजराती, हिन्दी और राजस्थानीका मिला-जुला रूप है। उनकी बाह्य रूप-रेखाको हिन्दी कहा जा सकता है, जिसपर गुजराती और राजस्थानीका विशेष प्रभाव है।

उनके रचे गये पूजा-ग्रन्थोमे ‘जम्बूद्वीपपूजा’, ‘अनन्तव्रतपूजा’, ‘साङ्गद्वयद्वीप-पूजा’, ‘चतुर्विंशत्युद्यापनपूजा’, ‘मेघमालोद्यापनपूजा’, ‘चतुस्त्रिंशदुत्तरद्वादश-घातोद्यापन’ और ‘बृहत्सिद्धचक्रपूजा’ ज्ञात हो सके हैं। इनकी भाषा संस्कृत है।

वि० सं० १४८१ मे ब्रह्मजिनदासके अनुरोधसे ही उनके गुरु भट्टारक सकलकोत्तिने बडालोमे ‘मूलाचारप्रदीप’ की रचना की। ब्रह्म जिनदासने स्वयं वि० सं० १५२० मे ‘हरिवंशरास’ का निर्माण किया। अतः उनका समय १५वीं शतीका उत्तरार्द्ध और १६वीं का पूर्वार्द्ध माना जा सकता है। उनकी हिन्दी कृतियोंका परिचय इस प्रकार है :

### आदिपुराण<sup>३</sup>

इस ग्रन्थमे २१५ पद्य हैं। रचनामे संस्कृतके आदिपुराणोंका महारा लिया गया है। समाप्त करनेकी शीघ्रतामे ‘सम्बन्ध-निर्वाह’ ठीकसे नहीं निभ सका। साथ ही प्रबन्धकाव्यका कोई गुण समुचित रूपसे विकसित नहीं हुआ है। फिर भी भाषा काव्योपयुक्त है। प्रसादगुणने सौन्दर्य-सृष्टि की है।

कर्मभूमिके उत्पन्न होनेपर, भगवान् ऋषभदेवने षट्कर्मोंकी स्थापना की थी। उन्होंने सत्सारके प्राणियोंको धर्माधर्मका विवेक भी प्रदान किया था। ऐसा करनेमें वे इसलिए समर्थ हो सके कि उन्होंने स्वयं भी मुक्तिवधूको प्रत्यक्ष कर लिया था। संसार उनकी जय-जयकार करता था।

१. यशोधररास, आदिनाथरास, समकितरास, धनपालरास और व्रतकथाकोष, आमेरशास्त्रभण्डार जयपुरमें, तथा श्वशिशिरास पञ्चावली मन्दिर, देहलीके शास्त्रभण्डारमें मौजूद हैं।
२. इनके नाम विभिन्न गुटकोंमें-मे लेकर, श्री परमानन्द शास्त्रीने प्रशस्तिग्रह, प्रस्तावनामें, पृष्ठ १२ पर, दिये हैं।
३. श्रीमान् भट्टारक रत्नचन्द्रजीने, सरस्वती गण्डके ब्रह्म प्रेमचन्द्रने, सं० १८५६, मग-सिर सुर्दा ३, गाँव श्री मीतवालके मध्य पार्श्वनाथ उपासरेमें, इस काव्यकी प्रतिलिपि करवायी।

देखिए आमेरशास्त्रभण्डारका हस्तलिखित प्रति।

ब्रह्म जिनदासने उन भगवान्‌के गुणोंको सद्गुरुके प्रसादसे जाना था । भगवान्‌के गुणोपर रीक्षकर ही उन्होंने भव-भवमे भगवान्‌की सेवाकी याचना की ।<sup>१</sup> कथाकोषसंग्रह<sup>२</sup>

इस कोषमे छह कृतियाँ संकलित है : 'दशलक्षणव्रतकथा', 'निर्दोषसप्तमी-व्रतकथा', 'चौदणषष्टिव्रतकथा', 'आकाशपचमीव्रतकथा', 'मोक्षसप्तमीव्रतकथा' और 'पंचपरमेष्ठीगुणवर्णन' ।

'पंचपरमेष्ठीगुणवर्णन' एक मुषतक काव्य है । उसका प्रत्येक छन्द, एक पृथक् भावको सहेजकर चला है । उसमे गीतिपरता है, भाव-विभोरता और लय भी । यह पंचपरमेष्ठियोंकी भक्तिसे सम्बन्धित एक उत्तम काव्य है । इस काव्यके सुनने और समझने-मात्रसे ही, जीवके सभी मनोवाञ्छित कार्य पूरे हो जाते हैं, और वह शिवपुरमे पहुँच जाता है । किन्तु सुनते और समझते समय उसका मन निर्मल होना चाहिए ।<sup>३</sup>

धनपालरास<sup>४</sup>

इसमे धनपालके चरित्रका वर्णन है । धनपाल भगवान्‌ जिनेन्द्रका भक्त था । स्थान-स्थानपर उसकी भक्तिका उल्लेख हुआ है । कविका विश्वास है कि चौबीस तीर्थकर और स्वामिनी शारदाको प्रणाम करनेसे मनोवाञ्छित फल उपलब्ध होते है ।<sup>५</sup>

१. पट् कर्म स्वामी थापी पाए, धर्माधर्म चौचार तो,  
मृगति रमणी प्रगट कीयो ए, त्रिभुवन जयजयकार तो ।  
तेह गुण मे जाणो या ए, सद्गुरु तणो पमावतो,  
भवि भवि स्वामी सेवगु ए, लागु सह गुरु पाय तो ।  
वर्षा, अन्तिम प्रशस्ति, पंक्ति ११-१४ ।
२. आमेरशास्त्रभण्डारकी हस्तलिखित प्रति ।
३. पढे गुणे जे सामले, मनि धरी निरमल भाउ ।  
मन वंछित फलरूवणा, पावे शिवगुर ठाउ ॥  
पंचपरमेष्ठीगुणवर्णन, अन्तिम पाठ, दूसरा पद्य, आमेरशास्त्रभण्डारवालों प्रति ।
४. इस रासकी प्रतिलिपि, पाण्डे रूपचन्दके अध्वनार्थ, वि० सं० १८०८, आवण सुर्दा १, रबिबारको करवायी गयी थी ।  
आमेरशास्त्रभण्डारकी हस्तलिखित प्रति ।
५. वीर जिनवर नमं ते सार, तीर्थकर चौबीसमो ।  
वंछित फल बहु दास दातार, सारद सामिण वीनवुं ॥  
धनपालरास, मंगलाचरण ।



### मिथ्या दुकड़

यह ब्रह्म जिनदासकी एक सफल कृति है। उसमें सादृश्यगत सौन्दर्य है। कवि-ने एक स्थानपर लिखा है, जैसे दिनकरके निकलते ही कमल खिल जाते हैं, ठीक वैसे ही आदि त्रिनेश्वरके दर्शनोंसे भक्तोंके मन विकसित हो जाते हैं। जैसे दिनकरसे अन्धकार फट जाता है, वैसे ही भगवान् मोहको विदीर्ण कर देते हैं।

भक्त युग-युगसे भगवान्के दरवाजेपर जाते रहे हैं, और वहाँ उन्होंने निः-संकोच होकर अपने पापोंको कहा है। उन्हें विश्वास था कि दयालु भगवान् अवश्यमेव क्षमा प्रदान करेंगे। जैन भक्त भी, त्रिभुवनके नाथ भगवान् जिनेन्द्रके पास गया है,

“हूँ बिनती करूँहवें आपणीय ।  
तू त्रिभुवन स्वामी सुणि धणीय ॥  
जे पाप कर्या ते कहुँ अनुस ।  
ते मिथ्या दुकड़ होड नमंस ॥२॥”

भगवान्के अनन्त गुणोंका वर्णन करते हुए, उनकी वन्दना करना, एक पुराना रिवाज है। यहाँ भी ऐसा ही एक दोहा है,

“जिनवर स्वामी सुगति हिं गार्मी सिद्धि नयर मंडणो ।  
भव बंधण खीणो समर सलीणो, ब्रह्म जिनदास पाय बंदणो ॥१॥”

( अन्तिम )

### यशोधरचरित्र

इसमें भक्त यशोधरका चरित्र वर्णित है। संस्कृत ग्रन्थोंका सहारा लिया गया है। भाषामें प्रसादगुण है। प्रारम्भमें ही कविने मुनिसुव्रतनाथ ( २०वें तीर्थंकर ), शारदादेवी, गौतम गणधर और गुरु सकलक्रीतिको प्रणाम किया है—

“मुनिसुव्रत जिन मुनिसुव्रत जी नतबुं ते सार ।  
तीर्थंकर जे बीससुं वांछित बहु दान दातार ॥

१. आदि जिणेश्वर भुवि परमेश्वर सयाल दुःख विणासणो ।

भुवि कमल दिणेश्वर मोह निमिर हर तत्त्व पदारथ भासणो ॥

मिथ्या दुकड़, पहला पद्य, आमेरशास्त्रभण्डारकी प्रति ।

✓ २. इस काव्यकी प्रतिलिपि, पण्डित रूपचन्द्रजीके पदनेके लिपि, सवत् १८२६ में करवायी गयी थी ।

प्रशस्तिसग्रह, पृ० २४८, जयपुर, १९५० ई० ।

सारदा स्वामिणि बलीस्तवुं जिमि बुद्धि सार हुं बेगी मारुं ।

गणधर स्वामि नमस्कृतं, बली सकल कीरति गुरु भवतार ॥

तास चरण प्रणमोनें, करें सुरासुर सार ॥१॥”

‘यशोधरचरित्र’की महिमाका वर्णन करते हुए कविने लिखा है, “गुणोंके भण्डार यशोधरचरित्रको सुनने-मानसे ही मिथ्यात्व और राग-मोह दूर हो जाते हैं, तथा शिवपुर उपलब्ध होता है ।

“गुणहृतणुं भंडार सुणिहं, जे नर अनुदिन भणें,  
हिय मैं धरी बहु भाव, ब्रह्म जिणदास हम परिभणें  
तेहने शिवपुरे द्दाम ॥”

### सम्यक्त्वरस

इसमे भगवान् रामकी कथाके द्वारा सम्यक्त्वकी महिमा बताया गया है । रामचन्द्र सुन्दर तो थे ही, दिनकरके समान प्रतापशाली भी थे । वे शास्त्रवेत्ता, महामती, धार्मिक और देवशास्त्र-गुरुके परम भक्त थे । कविने उनकी भक्ति की है ।

“जयवंत जय जगि सार सुंदर रामचंद्र बखानिये ।  
लक्ष्मीधर अरु मरत शत्रुघ्न च्यारि पुत्र धरि जाणीइये ॥  
कुल कमल दिनकर सकल शास्त्र सुज्ञानवंत महामती ।  
देव धर्मह गुरु परीक्षण रामचन्द्र क्षतिपती ॥१॥”

### श्रेणिकरस<sup>१</sup>

इसमे राजा श्रेणिकका वर्णन है । श्रेणिक मगधका राजा था । उसे बिम्बसार भी कहते हैं । इसीका पुत्र अजातशत्रु था, जिसे जैन शास्त्रोंमे ‘कुणिक’ कहा गया है । श्रेणिक भगवान् महावीरके मौसा थे । वैशालीके राजा चेटककी एक लड़की त्रिशला, सिद्धार्थ ( महावीरके पिता ) की पत्नी थी, और दूसरी बेलना, श्रेणिककी रानी । श्रेणिक पहले बौद्धधर्मानुयायी बना और बादमे महावीरका भक्त हो गया । महावीरके समयशरणमे श्रेणिक मुख्य प्रश्न-कर्ता था ।

कविने इस ‘रस’के आरम्भमे ही लिखा है कि मैं भगवान् महावीरके चरणों-में प्रणाम करता हूँ, और अन्य तीर्थंकरोंकी भी स्तुति करता हूँ, क्योंकि वे ‘मनो-वाञ्छित’को पूरा करनेवाले हैं । स्वामिनी शारदापर न्योछावर होता हूँ, वे श्रेष्ठ बुद्धि प्रदान करती हैं,

१. इसकी हस्तलिखित प्रति आनेरशास्त्रभण्डारमें मौजूद है ।

“वीर जिणवर वीर जिणवर नमुं ते सार,  
 तीर्थकर षडधीसमु वांछित बहु दान दातार,  
 सारदा सामिणि बली तबुं बुद्धिसार हुं बेगि मागुं,  
 गणधर स्वामी नमस्करं श्री सकल कीरति भवतार,  
 श्री भुवनकीरति गुरुमनि धरुं करिसुं रास हुं मार ॥”

१२. मुनि चरित्रसेन ( वि० सं० १५वीं शताब्दीका प्रथम या द्वितीय पाद )

मुनि चरित्रसेनकी 'समाधि' नामकी रचना उपलब्ध हुई है। उससे मुनि चरित्रसेनके जीवन और जीवनकालका कोई परिचय नहीं मिलता। 'समाधि'की भाषासे ऐसा अवश्य प्रतीत होता है कि वह १५वीं शताब्दीके उत्तरार्द्धकी रचना है। भाषामें सम्माइटी, अण्णाउ, पणासइ, और पाणिउ-जैसे शब्दोंका प्रयोग है। क्रियाओंके उकारबहुला होनेसे अपभ्रंशका पुट अधिक मालूम होता है। उसकी बेग-भूषा प्राचीन हिन्दीकी है।

यह रचना समाधि-भक्तिके अन्तर्गत आती है। उसमें “बुक्खक्खओ कम्मक्खओ समाहिमरण ष ओहिलाहो वि । मम ह्योड तिजग बन्धव तव जिणवर चरण-सरणेण” वाली भावनाका ही प्राधान्य है। इसका अर्थ है कि समाधिमरण भी भगवान् जिनेन्द्रकी कृपासे मिल पाता है। गणधर गीतमने लिखा है कि यदि भगवान्की कृपासे समाधि मिल जाये तो दर्शन, ज्ञान और चारित्र्य समृद्ध होते हैं, जीव सम्यग्दृष्ट बन जाता है,

“गणहर भासिय ए जिय संति समाधी ॥

दंसण पाण चरिस्त समिद्धी, संमार्धी जिणदेवहं विट्ठी ।

जो करेह सो सम्माइट्टी ॥२१॥

'समाधिमरण'के धारण करनेपर आत्मा और पुद्गलके एकत्वकी ही भावना भानो चाहिए। दोनोंमें कोई सम्बन्ध नहीं है। दोनों पृथक्-पृथक् हैं। यौवन, स्त्री, धन और परिजन सभी अस्थायी हैं, कुछ समय बाद नष्ट हो जायेंगे। अतः हे जीव ! धर्ममें आनन्दका अनुभव करो,

१. यह कृति, दिल्लीके मसजिद खजूरके जैन पंचायती मन्दिरके शास्त्रभण्डारमें मौजूद है। यह उस पोर्षामें निबद्ध है, जिसमें विनयचन्द्रकी 'निर्भर पंचमीकथा' और 'कल्याणक विधिरास' भी अंकित है।

“अहसउ जाणि जिया वेहरथ विमिक्का  
 पुग्गल कम्मवि अप्पउ मिक्का ॥ सम्माधी० ॥  
 जोवण धणिय धणु परियणु णासय  
 जीव हो ! धमु सरीसउ होसइ ॥सम्माधी०॥३६॥”

कविने एक स्थानपर लिखा है कि नेमिनाथके समाधिमरणका स्मरण करो। ऐसा करनेसे अन्तःकरणका समूचा विष नष्ट हो जायेगा। फिर वह अन्तिम दिन शुभ होगा जब मृत्युको भी जीतकर यह जीव शिवलोक प्राप्त करेगा, ऐसी शक्ति-शालिनी समाधिका जो प्रतिदिन ध्यान करता है वह अवश्य ही अजरामर पदको प्राप्त करता है,

“नेमि समाधि सुमरि जिय विसु नासइ ।  
 जिय पर मरकरि पाउ पणामइ ॥  
 सोहबुं सो दिवसु समाधि मरीजइ ।  
 जम्मण मरणह पाणिउ दीजइ ॥  
 अइसी समाधि जो अणु-दिणु झावइ ।  
 सो अजरामरु सिव सुह पावइ ॥५०॥”

‘समाधि’की भाषामे सरलता है और भावोंमे भक्तिका तारतम्य। स्वामा-विकताने काव्यको सौन्दर्य प्रदान किया है।

### १३. लावण्यसमय ( वि० सं० १५२१ )

लावण्यसमयका बचपनका नाम लघुराज था। उनके पिताका नाम श्रीधर और माताका नाम क्षमकल देवी था। उनके तीन भाई थे : वस्तुपाल, जिनदास और मंगलदास। एक बहन थी लीलावती। वे श्रीमाली वणिक् थे। उनके दादा पाटणनगरसे अहमदाबादमे आकर बस गये थे। उनके सबसे बड़े पुत्र श्रीधर अजयपुरमे रहते थे। वहाँ ही लघुराजका जन्म हुआ था। उनकी जन्मतिथि पौष बदी ३, सं० १५२१ मानी जाती है।

लघुराजके जन्माक्षरोंपर विचार करते हुए मुनि समयरत्नने उनके पितासे कहा, तुम्हारा पुत्र तपका स्वामी होगा, अथवा वह कोई तीर्थ करेगा। बड़ा यति, महान् विद्वान् और गुरुके वचनोंपर चलकर बहुत बड़ा वैरागी होगा,

१. विमलप्रबन्ध, पृथ ३०-३६, जैनगुरुंरकविभो, प्रथम भाग, पृष्ठ ७६-७७।

“सुणउ श्रेष्ठि होशि तपधणी, कई ए जाशई तीरथ मणी,  
कई ए थाशई मोटउ यती, वर विद्या होशई दीपती ॥४०॥”

इस होनहार बालकको तपगच्छपति लक्ष्मीसागरसूरिने, जेठ सुदी दशमी (वि० सं० १५२९) के दिन, पाटणके मध्य, पालणपुरीके अपासरामें, महोत्सवपूर्वक दीक्षा दी और उसका नाम लावण्यसमय रखा। इस प्रकार लावण्यसमयके दीक्षागुरु लक्ष्मीसागरसूरि और विद्यागुरु समयरत्न थे।<sup>१</sup>

कविने स्वयं एक स्थानपर लिखा है कि मोलहवे वर्षमें मुक्षपर सरस्वती माताकी कृपा हुई, और मुक्षमें कवित्व शक्तिका जन्म हुआ। जिससे मैं छन्द, कवित्त, चौपई, रास और अनेक प्रकारके गीत तथा राग-रागिनियोकी रचना कर सका।<sup>२</sup> सिद्धान्त चौपई इन्होका एक प्रसिद्ध काव्य है। नन्दबत्तीसीकी रचना भी इन्होंने ही की थी।

लावण्यसमयकी ख्याति चतुर्दिकमें व्याप्त हो गयी थी। बडे बडे मन्त्री, राजा-महाराजा, सरदार और सामन्त, उनके चरणोंमें झुकते थे। वि० सं० १५५५ में उनको पण्डित पद मिला। वे अनेक देश-विदेशोंमें विचरण कर उपदेश देते थे। एक बार विहार करते-करते सोरठ देशमें आये और गिरिनारपर ठहरे। उन्होंने अनहिलवाड़ पाटणके पास मालसमुद्र नामके गाँवमें चातुर्मास किया। उस समय उन्होंने वि० सं० १५६८ में ‘विमलरास’की रचना पूर्ण की।<sup>३</sup> वि० सं० १५८९ में उनका स्वर्गवास हो गया।<sup>४</sup>

‘सिद्धान्त चौपई’के आदिमें ही कविने लिखा है कि भगवान् जिनन्दके पैरोंमें

१. गुरुवचने वईरागी धयु, मात तात पय लागी रहिउ,  
जेठ सुदी दिन दसमी तणउ, ऊगणत्रोसई उच्छव धणउ।  
पाटणि पालहणपुरी पोसाल, जग हुई चउपट चुमाल,  
दिई दीक्षा अति आणंदपूरि, गच्छपति लधिमीसागरसूरि।  
संध सजन सहू सापो समई, नाम ठबिउं मुनि लावण्यसमई,  
नवमई बरष दीषवर लीध, समयरत्न गुरु विद्या दीध।  
वही, पय ४१-४३, पृ० ७७।
२. सरसति मात मया तव लही, बरस सोलमई वाणी हुई,  
रचिआ रास सुंदर संबंध, छंद कवित्त चउपइ प्रबंध।  
विविध गीत बहु करिआ विवाद, रचीआ दीप सरस संवाद,  
वही, पय ४४-४५, पृ० ७७।
३. वही, पय ४५-४६, पृ० ७८।
४. जैनगुरुंरकविभो, प्रथम भाग, पृ० ७०, पादटिप्पणी।

नमस्कार करनेसे अपार हर्ष होता है। सद्गुरुके प्रसादसे मुझे देवी सरस्वतीकी प्राप्ति हुई है। मैं भगवान् महावीरके गुणोको गाता हूँ, जिन्हे सुनकर ही जीव शिवपुरी प्राप्त कर लेता है।<sup>१</sup>

लावण्यसमयकी अन्य रचनाओमें, 'स्थूलिभद्र एकबीमो'—वि० सं० १५५३, 'गौतमपृच्छा चउपई'—वि० सं० १५५४, 'आलयण विनती'—वि० सं० १५६२, 'नेमिनाथ हमचडी'—वि० सं० १५६२, 'सेरीसा पार्श्वनाथस्तवन'—वि० सं० १५६२, 'वैराग्यविनती'—वि० सं० १५६२, 'विमलप्रबन्ध'—वि० सं० १५६८, 'अन्तरिक्ष पार्श्व जिनछन्द'—वि० सं० १५८५, 'सुमति साधु विवाहलो', 'मशोमद्रास' 'रंगरत्नाकर नेमिनाथप्रबन्ध', 'पार्श्वजिनस्तवनप्रभाती' और 'चतुर्विंशति-जिनस्तवन', भक्तिपरक कृतियाँ हैं।<sup>२</sup>

प्रायः इनके प्रारम्भमें सरस्वतीकी वन्दना की गयी है। 'नेमिनाथ हमचडी'—के प्रारम्भमें लिखा है, 'सरसवचन दीयो सरस्वतीरे गायस्थुं नेमिकुमारो, सामलवरण सोहामणो, ते राजोमती भरतारो रे हमचडी।' 'अन्तरिक्ष पार्श्व-जिनछन्द' में भी 'सरसवचनयो सरसती मात, बोलीस छादि जस वीरयात' लिखकर सरस्वतीसे याचना की गयी है। 'सुमति साधु विवाहलो' में लिखा है, 'सरसति सामिणि दिउ मतिदान मझ मनि अति उमाहळउ ए।' 'रंगरत्नाकर नेमिनाथ प्रबन्ध' में कई पद्योंमें सरस्वतीके गीत गाये गये हैं,

“तुझ तनु सोहई उज्ज्वल कति, पूनिम ससिहर परिहळकंती,  
पय धमधम धुरधर धमकंती, हंसगमणि चालइ चमकंती ॥१॥  
चालइ चमकंती, जगि जयवंती, वीणापुस्तक पवर धरई,  
करि कमल कमंडल काजे कुंडल रविमंडल परिकंती करई ॥५॥  
सारद सार दयापर देवी, तुझ पय कमल विमळ बंदेवि,  
मागुं सुमति सदा तई देवी, दुरमति दूरिधिकी निंदेवि ॥२॥”

'पार्श्वजिनस्तवन प्रभाती' में, भगवान् पार्श्वनाथकी विनती करते हुए कविने लिखा है,

१. सकल जिणंदह पाय नमुं, हिअउई हरप अपार,  
अक्षर जेई बोलिसिउं, साचउ समय विचार।  
सेविअ सरसति सामिणो, पामिअ सुगुरु पसाउ,  
सुणि भवीअण जब वीरजिण, पामिअ शिवपुर हाउ ॥१-२॥

जैनगुरुकविओ, प्रथम भाग, पृ० ६६।

२. जैनगुरुकविओ, प्रथम भाग, पृष्ठ ७१-८८।

“बामानन्दन जिनवर पास, तुतो त्रिभोवन कीछ बिलास ।

विनति छोडि भवपाश, हुं छुं देव तुमारो दास ॥१॥

ऋषभदेवकी वन्दना करते हुए, ‘चतुर्विंशतिजिनस्तवन’के प्रारम्भमें ही लिखा है,

“कनक तिलक भाले हार हाईं निहाले,

ऋषभपय पगाले पापना पंक टाले ।

भर जिनवर माले फूटरे फूल माले,

नरभय भजुभाले राग निईं रोस टाले ॥१॥”

‘वैराग्य विनती’ में भी भगवान् ऋषभदेवकी ही विनती की गयी है । भगवान् भवसे तारनेवाले और सुखके कारण हैं,

“जय पद्म जिणेसर भति भरुवेसर, छादीश्वर त्रिभुवनधणीय,

शशुजय सुखकारण सुणि भवतारण वीनतही सेवक भणीय ॥१॥”

### १४. सवेगमुन्दर उपाध्याय ( वि० सं० १५१८ )

सवेगमुन्दर उपाध्याय, बहतपगच्छके जयमुन्दरसूरिके शिष्य थे । उनकी गुरु-परम्परा इस प्रकार थी : जयशेखरसूरि, जिनमुन्दरसूरि, जिनरत्नसूरि और जयमुन्दरसूरि<sup>१</sup> । उनका समय वि० सं० १५४८ के आस-पास माना जाता है । उन्होंने ‘सारसिखामनरास’की रचना वि० सं० १५४८ में की थी ।<sup>२</sup>

#### सारसिखामनरास

इस रासमें २५० पद्य हैं । उनमें जैनधर्म-सम्बन्धी अनेक शिक्षाओंका उल्लेख हुआ है । इसकी भाषापर गुजरातीका प्रभाव है ।

पादर्वप्रभुकी वन्दना करते हुए कविने लिखा है कि मैं तेईसवें तीर्थंकर पादर्वनाथके पैरोमें, एकचित्त होकर प्रणाम करता हूँ । मुझे यह एकचित्तता गुरुके प्रसादसे मिली है ।<sup>३</sup>

१. जैनगुजरकविभो, प्रथम भाग, पृष्ठ ६७, पद्य २३३-२३४ ।

२. पनरसई अडतालई संवत्सरि, मगसिरि सुदि दसमी गुरु मानुष्यपुरि, नितु नितु मगल जयकरुए ।

वही, पृष्ठ ६७, पद्य २३५ ।

जयपुरके बड़ मन्दिरमें, सारसिखामनरासकी जो प्रति है, उसपर भी रचनाकाल १५४८= वि० सं० ही अंकित है ।

३. त्रेवीसमा थो पासनाह प्रभु केरा पाय ,

हु प्रणमं एकचित्त धई लही सुगुरु पसाय ॥१॥

देवी सरस्वतीसे वरदान मांगते हुए कविने कहा, “हे माता सरस्वती ! मैं आपसे एक वचन माँगता हूँ कि जो कविराज मुझसे पहले हुए हैं, मेरा मन उनके चरणोंमें लगा रहे।”<sup>१</sup>

उपाध्यायजीने नवकार मन्त्र और चौदह पूर्वोंके प्रति भक्तिका प्रदर्शन करते हुए लिखा है, मैं णमोकार मन्त्र और चौदह पूर्वोंका ध्यान करता हूँ । उनकी महिमा अपार है, एक जिह्वासे वर्णन करते हुए पार नहीं पाया जा सकता ।<sup>२</sup>

श्रुतभक्तसे अनुप्राणित होकर उन्होंने लिखा है, जो कोई इस काव्यको हृदयमें धारण करता है, उसके सब पाप धुल जाते हैं, और अत्यधिक सुख प्राप्त होता है । वह दुःखसागरसे पार हो जाता है । उसे अविचल शिवसुख मिलता है ।<sup>३</sup>

श्री संवेगसुन्दरने अपने गुरु जयसुन्दरकी भी आराधना की है । उनके गुरु निर्मल यशके धारण करनेवाले थे ।<sup>४</sup>

## १५. ईश्वरसूरि ( वि० सं० १५६१ )

ईश्वरसूरि सण्डेरगच्छके श्रीशान्तिसूरिके शिष्य थे । उनको गुरु-परम्परा इस प्रकार है : यशोभद्रसूरि, शालिसूरि, सुमतिसूरि और शान्तिसूरि । शान्ति-सूरिका समय १५५० वि० सं० के आस-पास माना जाता है । इसी समय उन्होंने ‘सागरदत्तरास’की रचना की थी । यही ईश्वरसूरिका भी समय है । उन्होंने वि० सं० १५६१ में ललितागचरित्रकी रचना की । ईश्वरसूरिने वि० सं० १५९७ में, नाडलाईके मन्दिरमें, आदिनाथकी प्राचीन प्रतिमाका उद्धार कर, उसे पुनः प्रति-

१. माता सरसति देवि कन्हई एक सुवचन मागुं ,  
जे कविराज आगई हुआए तेह चरणे लागुं ॥२॥

२. ध्याऊँ श्री नवकार मंत्र चउद पुरव सार,  
वर्णवता एक जीभडीए न लहुँजई पार ॥३॥

३. “एक मना जे हिय धरीसई, भवना सईना पातिग धोसई,  
होसई सुख तेह अति धणूँए ।

ए हितसिध्या नितु हईइ घरस्यई, दुखसागर ते निहचय तरस्यई  
शिव सुख अविचल पामस्यइ ॥२३६-३७॥

४. यश कीरति जेह निरमल ए जयसुंदर जेह

संवेगनिधि गुरु गणहरूए आराधुं तेह ॥४॥



छित किया था। इस प्रतिमाको, श्री यशोभद्रसूरि, मन्त्रशक्तिके बलसे वि० सं० १९४ मे लाये थे।<sup>१</sup>

ईश्वरसूरिका दूसरा नाम देवसुन्दर भी था। उन्होंने 'जीवविचारप्रकरण-विवरण', 'ललितांगचरित्र', 'श्रीपाल चौपई', 'सटोक षट्भाषास्तोत्र', 'नन्दिवेण मुनिके छह गीत', 'यशोभद्रप्रबन्ध' और 'सुमतिचरित्र'का निर्माण किया। इनमें 'ललितांगचरित्र'का दूसरा नाम 'रासकचूडामणि' और 'यशोभद्रप्रबन्ध'का दूसरा नाम 'कालगुचिन्तामणि' भी है। 'सुमतिचरित्र'की रचना वि० सं० १५८१ मे दीवालीके दिन, नाडलाईके मन्दिरमे हुई थी। उसकी भाषा संस्कृत है। 'ललितांगचरित्र' हिन्दी भाषाका काव्य है।

### ललितांगचरित्र

इसमे नृप ललितांगका चरित्र वर्णित है। ललितांग भगवान् जिनेन्द्रका परम भक्त था। अतः इस काव्यका मूल स्वर भक्तिसे ही सम्बन्धित है। इसकी भाषा हिन्दी है; जिसमे प्राकृत और अपभ्रंशके शब्दोंका प्रयोग अधिक हुआ है। उसपर गुजरातीका भी प्रभाव है। ईश्वरसूरिके मुक्त शान्तिमूरिके 'सागरदत्त चरित्र'मे भी प्राकृत, अपभ्रंश और गुजरातीका मिश्रण है।

इस काव्यमे सोलह प्रकारके छन्दोंका प्रयोग हुआ है। वे छन्द इस प्रकार हैं : गद्या, दूहा, रासाटक, पदपद, कुण्डलिया, रसाउल्ला, वस्तु, इन्द्रवज्रीपेन्द्र-वज्रा, अडिल्ल, मडिल्ल, काव्यार्धबोली, अडिल्लार्धबोली, सूडबोली, वर्णनबोली, यमकबोली, छप्पय और सोरठी। इस भाँति यह काव्य विविध छन्दोंमे तो निबद्ध है ही, श्रेष्ठ अलंकार और सरस गुणोंसे भी संयुक्त है। कविने स्वयं इसके काव्य-सौन्दर्यको प्रशंसा करते हुए लिखा है,

“सालंकारसमर्थं सच्छन्द सरससुगुणमंजुतं।

लक्ष्मिगकुमरचरित्रं ललणाललियम्ब निसुणेह ॥३॥”<sup>३</sup>

पं० नाथूराम प्रेमोने भी इसके बाह्य और अन्तः दोनों ही प्रकारके सौन्दर्यको प्रशंसा की है।<sup>४</sup>

१. प्राचीन जैनलेखसंग्रह, मुनि जिनविजयजी सम्पादित, द्वितीय भाग, ३३६वें लेख।

२. जैनगुर्जरकविभो, प्रथम भाग, पृष्ठ १०७।

३. जैनगुर्जरकविभो, तीसरी भाग, पृष्ठ ५३२।

४. हिन्दी जैन साहित्यका इतिहास, पृष्ठ ३४।

भगवान् पार्श्वप्रभुके पूर्वभवका नाम ललितांग था। उन्होंने जिनेन्द्रकी भक्तिसे ही तीर्थंकर पद प्राप्त किया था। अतः यह चरित्र, पार्श्वप्रभुके ही पूर्वभवका चरित्र है। इसी कारण कविने इसको 'पुण्य चरित्र' कहा है,

“ह्य पुण्यचरिय प्रबंध, ललिअंग नृपसंबंध।

पहु पास चरियह चित्त, उद्धरिय एह चरित्त ॥७३॥”

श्री ईश्वरसूरिने, मालवाके राजा नसीरुद्दीन ( १४९८-१५१२ ई० ) के प्रधान मन्त्री श्रीपुंज ( श्रीमाली वंश ) को प्रार्थनासे, इस ललित काव्यका निर्माण, वि० सं० १५६१ मे किया था।<sup>१</sup>

कविने 'ललितांगचरित्र'के प्रारम्भमे ही आदिप्रभु ऋषभदेव और तेईसवें तीर्थंकर पार्श्वनाथको नमस्कार करते हुए लिखा है,

“पढम पढम जिणंदं, पढम निवं पढम धम्म धुर धरणे।

वसह वसह जिणेस, नमामि सुरनाभिय पयदेवं ॥ १ ॥

मिरि आससेण नरवर, विशाळकुळ ममर भोगिंदा।

भोगिंद सहिय पासो, दिसउ सिरि गुम्ह पहु पासो ॥ २ ॥”

## १६. चतरुमल ( वि० सं० १५७१ )

कवि चतरुमलका जन्म श्रीमालवशमे हुआ था। उनके पिताका नाम जसवन्त था। वे बड़े ही धर्मात्मा और सदाचारी व्यक्ति थे। उनके घर पुत्र-जन्म हुआ, जिसका नाम चतरु रखा गया। चतरु ज्यो-ज्यों बढने लगा, उसमें जैनधर्मकी निष्ठा भी बढती गयी। जैन पुराणोंके अध्ययनसे, उनका मन नेमोश्वरके चरित्रमें विशेष रूपसे रमा।<sup>२</sup> उन्होंने वि० सं० १५७१ मे नेमोश्वरगीतकी रचना की।<sup>३</sup>

कवि चतरुमल 'गढ़ गोपाचलु' अर्थात् ग्वालियरके रहनेवाले थे। उस समय

१. जैनगुरुंरकविभो, प्रथम भाग, पृष्ठ १०५।

२. श्रावण सिरिमल अरु जसवन्त, निहचै जिय धर्म धरंत।

चरु चलन भवि बंदती, पुत्र एक ताकें घर भयी।

जनमत नाउ चतुरु तिन लियो, जैनधर्म दिठु जीयहु धरी।

नेमि चरित ताकें मन रहै, मुनि पुरान उर गानो कहै ॥ १ ॥

आनेरराश्रभयडारकी हस्तलिखित प्रति। यह प्रति १८२० वि० सं० की है। इसमें ५४ पद्य हैं।

३. वही, पद्य २।

महाराजा मानसिंह श्वालयरके राजा थे। कविने महाराजाके विषयमें लिखा है कि महाराज मानसिंहका धैर्य, भुजबल और साहस जग-प्रसिद्ध था। उसके राज्यमें सब सुखी थे, और राजाके समान ही प्रजा भी सुखीका उपभोग करती थी। उनके राज्यमें जैनधर्मका भी बहुत प्रकारसे प्रसार हो रहा था। प्रत्येक श्रावक प्रतिदिन, छह आवश्यक कर्मोंका अनिवार्य रूपसे सम्पादन करता था। कवि चतुर्हमल भी, जैन-धर्ममें निष्ठा रखते हुए भगवान् नेमीश्वरके गीत गाते थे।<sup>१</sup>

### नेमीश्वर गीत

यह एक छोटा-सा गीत है। इस गीतका सम्बन्ध भगवान् नेमीश्वर और राजुलके प्रसिद्ध कथानकसे है। प्रारम्भमें ही कविने, अपने भक्ति-पूर्ण भावोंको प्रकट करते हुए, लिखा है कि भगवान् जिनेन्द्रको नमस्कार करनेवाला जीव भव-समुद्रसे पार हो जाता है, पंचगुरुओंको प्रणाम करनेसे मुक्ति मिलती है, शारदाको मनानेसे अपार बुद्धि उपजती है, और जादौराय भगवान् नेमीश्वरके गीत गानेसे गुरु गौतम प्रसन्न होते हैं।<sup>२</sup>

अन्तमें भी लिखा है कि इस गीतको पढ़ने और सुननेसे ज्ञान उत्पन्न होता है। प्रत्येक जीवका कर्तव्य है कि मनको निश्चय करके नेमीश्वरकी भक्ति-में लगाये,

“पढत सुनत जी उपज्यै ग्यान,  
मन निहचल करि जिय धरहु।  
राजमती जिन संजसु कियौ,  
नेमी कुंवर नेमी सयल मवी नयौ।  
नेमि कुंवर नेमि जिन वंदि है ॥”

१. नेमि...देसु सुख सयल निधान, गढ गोपाचलु उत्तम ठान।  
एक सोवनका लंका जसि, ती वरु राउ सबल वरवीर।  
भुव बल आयु जु साहस धीर, मानसिंह जग जानिये।  
ताके राज सुखो सब लोगु, राज समान करहि दिन भोगु।  
जैनधर्म बहु विधि चलै, श्रावग दिन जु करै षट्कर्म।  
निद्रचै चितु लावैहि जिनधर्म, नेमि कुंवर नेमि जिन वंदि है।  
नेमीश्वरगीत, पद्य १।

२. प्रथम चलन जिन स्वामि जुड़ाह, ज्यो भव सायर पावहि पार।  
लहइ मुक्ति दुति दुति तिरै, पंच परम गुरु त्रिभुवन साह ॥  
सुमिरत उपजै बुद्धि अपार, सारद मनाविउ तोहि।  
गुरु गौतम मो दिउं पसीउ जी गुन गाउ जादुराइ ॥

### १७. भट्टारक ज्ञानभूषण ( वि० सं० १५७२ )

ज्ञानभूषण नामके चार भट्टारक हुए हैं। चारों ही मूलसंघ, सरस्वतीगच्छ और बलात्कारगणसे सम्बन्धित थे, किन्तु उनकी शाखाएँ भिन्न-भिन्न थी। प्रथम ज्ञानभूषण ईडर शाखाके भट्टारक सकलकीर्तिके प्रशिष्य और भुवनकीर्तिके शिष्य थे। 'जैन धातुप्रतिमा-लेखसंग्रह' से प्रकट है कि वे सागवाडे ( बागड ) को गद्दीपर वि० सं० १५३२ से १५५७ तक आसीन रहे। तदुपरान्त अपने शिष्य विजयकीर्तिको भट्टारकीय पदपर प्रतिष्ठित कर स्वयं अध्यात्मरसमें मग्न रहने लगे। वे गुजरातके रहनेवाले थे। उनकी रूपाति चतुर्विक्रमे व्याप्त थी। उन्होंने केवल मन्दिरोंका निर्माण, मूर्तियोंकी प्रतिष्ठा और विविध तीर्थक्षेत्रोंकी यात्राएँ ही नहीं की, अपितु विभिन्न देशोंकी जनताको आध्यात्मिक रसका पान भी कराया। वे व्याकरण, छन्द, अलंकार, साहित्य, तर्क और अध्यात्म आदि शास्त्र-रूपी कमलोंपर विहार करनेके लिए राजहंस थे और शुद्ध ध्यानामृतकी उन्हे लालसा थी। 'परमार्थोपदेश', 'आत्मसम्बोधन' और 'तत्त्वज्ञानतरंगिणी' उनकी विद्वत्ताके चोतक हैं। गुजराती उनकी मातृभाषा थी। उन्होंने हिन्दीमें 'आदीश्वर-फागु' की रचना की थी।

दूसरे ज्ञानभूषण वे थे, जिनका सम्बन्ध सूरत शाखासे था। उनको गुरु-परम्परा इस प्रकार मानी जाती है देवेन्द्रकीर्ति ( वि० सं० १४९३ ), विद्या-नन्दि ( १४९९-१५३७ ), मल्लभूषण ( १५४४-१५५५ ), लक्ष्मीचन्द ( १५५६-१५८२ ), वीरचन्द ( १५८३-१६०० )। ज्ञानभूषण वीरचन्दके शिष्य थे। उनके पश्चात् ज्ञानभूषण ही भट्टारक बने और वि० सं० १६०० से १६१६ तक भट्टारक पदपर प्रतिष्ठित रहे। उन्होंने 'जीवन्धररास', 'सिद्धान्तसारभाष्य', 'कम्मपयडो टीका' और 'पोषह रासका' निर्माण किया था।

१. संवत् १५४२ वर्षे ज्येष्ठ सुदि ८ शनो श्रीमलसंघे.....॥

सकलकीर्ति तत्पट्टे भ० श्री भुवनकीर्ति तत्पट्टे भ० श्री ज्ञानभूषण

गुरुपदेशात् जागडा पोरवाड ज्ञातीय म० वाजु मनोजु' .....॥

अनेकान्त, वर्ष ४, पृ० ५००।

२. श्री बुद्धिसागरचरि, जैन धातुप्रतिमा-लेखसंग्रह, प्रथम भाग, ५६७, ६७२ और १५०६ प्रतिमा लेख।

३. नन्दिसंघ पठावली, जैनसिद्धान्तभास्कर, चौथी किरण, पृ० ४३-४५।

४. भट्टारक सम्प्रदाय, जोडरापुरकर सन्धादित, जैन सस्कृति संरक्षक संघ, शोलापुर, वि० सं० २०१४, पृ० १६३-१६७।

५. श्री परमानन्द शास्त्री, पोषहरास और भट्टारक ज्ञानभूषण, अनेकान्त, वर्ष १३, किरण ४-५, पृ० ११५।

तीसरे ज्ञानभूषण अट्टरशास्त्राके अन्तर्गत हुए हैं। इस शास्त्राका प्रारम्भ भट्टारक सिंहकीस्तिते हुआ था। उन्होंने अनेक मूर्तियोंकी प्रतिष्ठा करायी थी। उनका समय वि० सं० १५२० सिद्ध है। उनके बाद धर्मकीर्ति और तत्पश्चात् शीलभूषण भट्टारक हुए। ज्ञानभूषण शीलभूषणके अनेक शिष्योंमें प्रमुख थे, अतः उनके उपरान्त ज्ञानभूषण ही भट्टारक बने। 'ज्योतिप्रकाश' के एक उल्लेखसे पता चलता है कि उन्होंने चिरकालसे लुप्त हुए जैन तिथि-पत्रकी पद्धतिको प्रकट किया था<sup>१</sup>। वे १७वीं शती ( विक्रम ) के द्वितीय पादमें हुए थे।

चौथे ज्ञानभूषण नागौर शास्त्राके भट्टारक रत्नकीर्ति ( द्वितीय ) के पश्चात् भट्टारक पदपर प्रतिष्ठित हुए थे। रत्नकीर्तिका समय वि० सं० १७४५ से १७६६ तक माना जाता है, अतः ज्ञानभूषणका समय इसके उपरान्त ही माना जा सकता है<sup>२</sup>। उन्होंने कतिपय मूर्तियोंकी प्रतिष्ठाके अतिरिक्त कोई साहित्यिक कार्य नहीं किया।

यहाँ सम्बन्ध प्रथम ज्ञानभूषणसे है, जिन्होंने हिन्दीमें 'आदीश्वर फागु'<sup>३</sup> की रचना की थी। इनके पूर्व जिनपद्यमूरिका 'धूलिभट्टफागु' और राजेश्वरसूरिका 'नेमिनाथफागु' बन चुके थे। 'फागु' एक प्रकारका लोकगीत है। यह प्रायः बसन्तमें गाया जाता था। आगे चलकर उसका प्रयोग किसीके भी आनन्द-वर्णन और सौन्दर्य-निरूपणमें होने लगा। जैन हिन्दी कवियोंने भगवान् जिनन्द्रकी

१. सं० १५२० वर्षे आषाढ सुदी ७ गुने श्री मूलमघे भ० श्री जिनचन्द्र तत्पट्टे भ० श्री सिंहकीर्ति लंबकचुकान्वये अउली वास्तव्ये साहु श्री दिपी भार्या इंदा..... इष्टिकापथ प्रतिष्ठितं ॥

जैनसिद्धान्तभास्करमें प्रकाशित प्रतिमालेख-संग्रह, पृ० १३। भट्टारक सम्प्रदाय, लेखक ३०३।

२. श्रीजैनदृष्टितिथिपत्रमिह प्रणष्टं

स्फष्टोचकार भगवान् करुणाधुरीणः।

बालावबोधविधिना विनय प्रपद्य

श्रीज्ञानभूषण गणैशमभिष्टुमस्तम् ॥

भट्टारक सम्प्रदाय, लेखक ३१६।

३. नागौरके पट्टाधीशोकी प्रकाशित नामावली, जैनसिद्धान्तभास्कर १, पृ० ८०, भट्टारक सम्प्रदाय, पाठ टिप्पण्य ५३।

४. इसका एक हस्तलिखित प्रति ( वि० सं० १६३४ ), आमेरशास्त्रभण्डार जयपुरमें क्रमसंख्या ६५ पर मौजूद है। यह मालपुरामें पाण्डे श्री डूंगाकी प्रेरणासे लिखी गयी थी।

महिमाके अर्थमें 'फागु'का प्रयोग किया है। बनारसीदास आदि कवियोंने 'अध्यात्म फागुओं' की भी रचना की।

'आदीश्वरफागु' में संस्कृत पद्य और फिर उन्हीका भाव हिन्दी पद्यमें दिया गया है। इसमें भगवान् आदीश्वरका समूचा जीवनवृत्त वर्णित हुआ है। प्रत्येक तीर्थंकरका जीवन पंचकल्याणकामे विभक्त है और इसी रूपमें उपस्थित करनेकी परम्परा पहलेसे चली आ रही थी। 'आदीश्वरफागु' भी इसी शैलीमें लिखा गया है। इसकी रचना वि० सं० १५५१ में हुई थी।<sup>१</sup> इसमें ५९१ पद्य हैं।

समूचे हिन्दी साहित्यमें सूरदासका बालवर्णन प्रसिद्ध है। उन्होंने बालक कृष्णकी अनेक मनोदशाओंका चित्रण किया है। सच यह है कि वे इस क्षेत्रमें अकेले नहीं थे। मध्यकालीन जैन हिन्दी कवियोंने तीर्थंकरके गर्भ और जन्मसे सम्बन्धित अनेक मनोरम चित्रोंका अंकन किया है। इन अवसरोपर होनेवाले विविध उत्सवोंकी छटाको सूरदास छू भी न सके है। यह जैन कवियोंकी अपनी शैली थी, जो उन्हें अपनी पूर्व परम्परासे ही उपलब्ध हुई थी।

इस कृतिमें आदीश्वरके जन्मोत्सव-सम्बन्धी अनेक दृश्य हैं, जिन्हें कविने चित्रवन् हो उपस्थित किया है। जन्मके पश्चात् तत्काल ही इन्द्र बालक-आदीश्वर-को पाण्डुक शिलापर स्नान करानेके लिए ले गया। देवगण क्षीर-समुद्रसे रत्न-जटित स्वर्ण-कलशांमें जल भर-भरकर लाने लगे। उस समय विभिन्न बाजोसे विविध ध्वनियाँ प्रस्फुटित हो उठी। उनके लिए उपयुक्त शब्दोंका चुनाव कवि-सामर्थ्यका द्योतक है,

“आहे रतन जटित अति मोटाउ मोटाउ लीघउ कुंभ,  
 क्षीर समुद्र शकूं पूरीय पूरीय आणीयूं अंम ॥८१॥  
 आहे द्रुमि द्रुमि तबलीय वज्जइ प्रमि प्रमि मछल नाद  
 टणण टणण टंकारव झिणि झिणि झल्लर साद ॥८३॥”

आदीश्वरकी माँने उसे मोतियोंका एक मोटा-सा हार पहना दिया है। उससे बालकका सौन्दर्य बढ़ा नहीं। वह एक बोझा-मात्र बनकर रह गया। किन्तु बेचारी माँ अपने दिलको क्या करे। वह अपने पुत्रको विविध आभूषणोंसे सजाना ही चाहती है। वह सोचती है कि बालकका स्वाभाविक सौन्दर्य इससे और भी बढ़ जायेगा। माँकी यह अतृप्ति भी कितनी स्वाभाविक है।

१. आहे एकाणउ अधिका शत पंचस लोक प्रमाण ।

सूघउ मणिसिद्धं लिखिसिद्धं ते नर अतिहि सुजाण ॥

आदीश्वर फागु, आग्नेरशास्त्रभण्डारकी हस्तलिखित प्रति, २६२वों पद्य ।

“आहे कोटइ मोटा मोतीयनु पहिराव्यु हार ।

पहिरौयां भूषण रंगिन अंगि लगा रज भार ॥४८॥”

कविने बालकके प्राकृतिक सौन्दर्यको विविध उपमानोंके द्वारा अंकित किया है। उसका मुख पूर्णमासीके चन्द्रके समान है। अनुपम है। संसारके किसी पदार्थसे उसकी तुलना नहीं की जा सकती। उसके हाथ कल्पवृक्षकी शाखके समान हैं और वे घुटनों तक लम्बे हैं, अर्थात् उस बालकके महापुरुष होनेको सूचना देते हैं,

“आहे मुख जिमु पूनिम चंद्र नरिंदन मित पद पीठ ।

त्रिभुवन भवन मझारि सरीखउ कोई न दोठ ॥

आहे कर सुरतरु वर शाख समान सजानु प्रमाण ।

तेह सरीखउ लहकही भूप सरूपहिं जाणि ॥१४४, १४६॥”

काव्य-सौन्दर्य कविकी कल्पनापर निर्भर करता है। वह जितनी उर्वरा होगी, सौन्दर्य उतना ही अधिक होगा। यहाँ उसकी कमी नहीं है। बालकके नेत्र कमल-दलके समान हैं, अर्थात् कमलके पत्तों-जैसे दीर्घायित और सुन्दर हैं। बालकको वाणीमें कोमलता है। बालक केवल बाह्य सौन्दर्यमें ही नहीं, अपितु आन्तरिक गुणोंसे भी युक्त है। उसमें समूचे गुण इस भाँति भरे हुए हैं, जैसे मानो शरद-कालीन सरोवरमें निर्मल नीर भरा हो,

“आहे नयन कमल दल सम किल कोमल बोलइ वाणी ।

शरद सरोवर निरमल सकल अकल गुण खानि ॥१४५॥”

इसी भाँति कविने भगवान्‌के निरन्तर बढ़नेका वर्णन किया है। आदीश्वर दिन-दिन इस भाँति बढ रहे हैं, जैसे द्वितीयाका चन्द्र प्रतिदिन विकसित होता जाता है। उनमें शानैः-शानैः ऋद्धि, बुद्धि और पवित्रता प्रस्फुटित होती जा रही है, जैसे समाधिपलतापर कुन्दके फूल खिल रहे हों,

“आहे दिन-दिन बालक बाधइ बीज तणु जिम चन्द्र ।

रिद्धि विबुद्धि विज्ञुद्धि समाधिपलता कुल कुद ॥१४६॥”

यौवन आनेपर आदीश्वर सम्राट् बने। एक दिन उनके दरबारमें नीलाजना नामकी नर्तकी नृत्य करते-करते ही दिवंगत हो गयी। सम्राट्‌के हृदयमें वैराग्यका भाव उदय हुआ। वे सोचने लगे, आयु कमल-दलके समान चंचल है तथा यौवन और धन करतलके नीरकी भाँति अस्थिर है। पुत्र, कलत्र और सुमित्रसे मोह होता है, किन्तु विचार तो यह करना है कि मरते समय कौन साथ देता है,

“आहे आयु कमल दल सम चंचल अपल शरीर ।

यौवन धन इव अधिर करम जिम करतल नीर ॥१४६॥”

“आहे पुत्र कलत्र सुमित्र तणीय धर्णीय छइ भायि ।

तेह मंझारि विचारि कहु कुण आवइ साथि ॥१८०॥”

उनका कथन है कि आत्माके बिना यह शरीर किसी काम नहीं आता, जैसे सुगन्धके बिना पुष्प निरर्थक ही है ।

“आहे कुसुम असम परिमल लीमधउ कहु केहउ सार ।

आतम नइ नहीं लाम शरीरि न पुष्ट लगार ॥१८१॥”

अनेक जैन कवि ऐसे हुए हैं, जो एक ओर संस्कृत एवं प्राकृतके विशिष्ट विद्वान् थे, अर्थात् सिद्धान्त और तर्कशास्त्रके पारगामी तैराक थे, तो दूसरी ओर सहृदय भी कम न थे। उनका काव्य उनकी सहृदयताका प्रतीक ही है। कवि ज्ञानभूषणकी गणना ऐसे ही कवियोंमे की जाती है।

## १८. भट्टारक शुभचन्द्र ( वि० सं० १५७३ )

भट्टारक शुभचन्द्र पद्मनन्दिकी परम्परामे हुए हैं। उनका क्रम इस प्रकार है - पद्मनन्दि, सकलकीर्ति, भुवनकीर्ति, ज्ञानभूषण, विजयकीर्ति और शुभचन्द्र<sup>१</sup>। इस भाँति ये ज्ञानभूषणके प्रशिष्य और विजयकीर्तिके शिष्य थे। इन्होंने भट्टारक श्री ज्ञानभूषणकी प्रेरणासे ही बादिराजसूरिके पार्वनाथ काव्यकी पंजिका टीका लिखी थी।

भट्टारक शुभचन्द्रका समय सोलहवीं शताब्दीका उत्तरार्द्ध और सतरहवींका पूर्वार्द्ध माना जाता है। उन्होंने म० १५७३ मे आचार्य अमृतचन्द्रके समयसार कलशोपर अक्षयात्मतरंगिणी नामकी टीका लिखी थी, और सं० १६१३ मे वर्णी क्षेमचन्द्रकी प्रार्थनासे ‘स्वामीकार्तिकेयानुप्रेक्षा’ की संस्कृत टीका की। अतः उनका रचना-काल तो निश्चय रूपसे वि० सं० १५७३ से १६१३ तक माना ही जा सकता है। उनके जन्म और मृत्युके विषयमे कुछ भी ज्ञात नहीं हो सका।

भट्टारक शुभचन्द्र अपने समयके गण्यमान्य विद्वान् थे। उनका संस्कृत भाषा-पर अधिकार था। उन्हें ‘त्रिविधिविद्याघर’ और ‘षट्भाषाकविचक्रवर्ती’ की पदवियाँ मिली हुई थी<sup>२</sup>। न्याय, व्याकरण, सिद्धान्त, छन्द, अलंकार आदि विषयमे उनकी विद्वत्ता अप्रतिम थी।

१. पाण्डवपुराणप्रशस्ति, अन्त भाग, श्लोक १६७-१७१, जैनग्रन्थप्रशस्तिसंग्रह, प्रथम भाग, पृष्ठ ४६-५०।

२. प० नाथूराम प्रेमी, जैन साहित्य और इतिहास, पृष्ठ ३८३।



भट्टारक शुभचन्द्रने 'पाण्डवपुराण'की रचना वि० सं० १६०८ में की थी। तत्पश्चात् उन्होंने वि० सं० १६११ में करकण्ठचरित्र और वि० सं० १६१३ में 'स्वामीकार्तिकेयानुप्रेषा'की टीका लिखी। 'पाण्डवपुराण'की प्रशस्तिमें, उनके द्वारा लिखे गये २५ ग्रन्थोंका उल्लेख हुआ है<sup>१</sup>। श्री कस्तूरचन्द्रजी कासलीवालने उनके ४० से भी अधिक ग्रन्थोंकी सूचना दी है<sup>२</sup>। भट्टारक शुभचन्द्रने द्विन्वीमें 'तत्त्वसार दूहा' की रचना की थी।

### तत्त्वसार दूहा

इसकी हस्तलिखित प्रति 'ठोलियान जैन मन्दिर, जयपुर' के शास्त्र-भण्डारमें मौजूद है। इसमें ९१ पद्य हैं। भाषापर गुजरातीका अधिक प्रभाव है। सरल भाषामें उत्तम भाव सन्निहित हो सके हैं। मांशका निरूपण करते हुए कविने लिखा है,

“कर्मकलक विकारनो रे निःशेष होय विनाश।

मोक्ष तरव श्री जिन कही, जाणवा मावु अस्पास ॥२६॥”

कविने वर्ण और जातियोंके भेदको कृत्रिम माना है। उनको दृष्टिमें सभी जीवोंकी आत्मा समान है। आत्मामें ब्राह्मणत्व अथवा शूद्रत्व नहीं आ सकता, क्योंकि उसका स्वरूप तरतमाश रूप नहीं है। इसीको व्यक्त करते हुए कविने कहा है,

“उच्च नीच नवि अस्पा हुवि,

कर्मकलक तणो की तु सोइ।

अंमण अत्रिय बैश्य न शुद्र,

अस्पा राजा नवि होय क्षुद्र ॥३०॥”

आत्मा पवित्र है। वह धनी-निर्धन, दुर्बल-सबल, हर्ष-द्वेष, और सुख-दुःख सबसे परे है। ये दोष उसे नहीं सताते,

“अस्पा धनि नवि नवि निर्धन्न,

नवि दुर्बल नवि अस्पा धन्न।

मूर्ख हर्ष द्वेष नवि ते जीव,

नवि सुखी नवि दुखी अतीव ॥३१॥”

१. बर्ही, पृष्ठ ३८४।

२. प्रशस्तिसंग्रह, श्रीकस्तूरचन्द्र कासलीवाल सम्पादित। श्रीमहावीरजी अतिशयशेखर कर्मठी, जयपुर, प्रस्तावना, पृष्ठ १२।

एक स्थानपर कविने लिखा है कि शुद्ध चिदानन्दरूप अपना भाव ही ज्ञान है। उसका चिन्तन करनेसे मोह-माया दूर हो जाते हैं, और सिद्धि प्राप्त होती है। आत्माको सिद्धिमें ही सुख मिलता है, अन्यथा नहीं,

“ज्ञान निज भाव शुद्ध चिदानन्द,  
चीततो मूको माया मोह गेह देहए ।  
सिद्धतणां सुखजि मल हरहि,  
आत्मा भाव शुभ एहए ॥९१॥”

गुरुकी महिमाका उल्लेख करते हुए कविने स्वीकार किया है कि गुरुकी कृपाके बिना, शुद्ध चिद्रूपके ध्यान करनेसे कुछ नहीं होगा। गुरुकी कृपासे ही शुद्ध स्वरूप प्राप्त हो सकेगा,

“श्री विजयकीर्त्ति गुरु मनि भरी, ध्याऊं शुद्ध चिद्रूप ।  
भट्टारक श्री शुभचंद्र मणि धा तु शुद्ध सरूपे ॥९१॥”

ऐसा प्रतीत होता है कि इस काव्यकी रचना, किन्हीं ‘दुलहा’ नामके धर्मप्राण व्यक्तिकी प्रेरणासे की गयी थी। स्थान-स्थानपर उसका नाम आया है,

“रोग रहित संगीत सुखी रे, संपदा पूरण ठाण ।  
धर्मशुद्धि मन शुद्धि डी, ‘दुलहा’ धनुक्कमि जाण ॥९१॥”

### चतुर्विंशति-स्तुति

भट्टारक शुभचन्द्रकी यह कृति, श्री दिगम्बर जैन मन्दिर बघीचन्दजी, जयपुरमें मौजूद है। इसकी भाषापर भी गुजरातीका प्रभाव है।

### क्षेत्रपाल गीत

पाटीदी दि० जैन मन्दिर, जयपुर गुटका नं० ५३ में ६९वीं संख्यापर निबद्ध है। इस गुटकेका लेखन-काल वि० सं० १७७५ है।

### अष्टाह्निका गीत

यह गीत भी उपर्युक्त मन्दिरके ही गुटका नं० २१६ में पृ० २१ पर संकलित है।

## १९. विनयचन्द्र मुनि ( १६वीं शती प्रथम पाद )

मुनि विनयचन्द्र, माथुर संघीय भट्टारक बालचन्द्रके शिष्य थे । वे विनयचन्द्र-सूरिसे स्पष्टनया प्यक् हैं । विनयचन्द्रसूरि चौदहवीं शताब्दीके रत्नमिहसूरिके शिष्य थे<sup>२</sup> ।

मुनि विनयचन्द्र, गिरिपुरके राजा अजयनरेशके राज्य-कालमें हुए हैं । उन्होंने अजयनरेशके राज-विहारमें बैठकर ही अपने 'चूनडो' काव्यका निर्माण किया था । अजयनरेशका समय १६वीं शताब्दीका प्रारम्भ माना जाता है, अतः यह सिद्ध है कि विनयचन्द्रका रचनाकाल भी यह ही है । इसके अतिरिक्त जिस गुटकेमें 'चूनडो' काव्य लिखा हुआ मिला है, वह विक्रम मवत् १५७६ का लिखा हुआ है<sup>३</sup> । इससे सिद्ध है कि काव्यका निर्माण वि० मं० १५७६ से पूर्व ही हो चुका था ।

'चूनडो'<sup>४</sup>

चूनडो एक प्रकारकी ओढनी है, जिसे रँगरेज भिन्न-भिन्न प्रकारके बेल-बूटे

१. माथुर-संघमें उदय मुणीमठ ।  
पणविवि बालइंदु गुरु गण-हठ ॥  
मुनि विनयचन्द्र, चूनडो, द्मरा पथ, प्रथम दो पक्तियाँ, अनेकान्त, वर्ष ५, किरण ६-७, पृ० २५८ ।
२. जैनगुरुकविओ, प्रथम भाग, पृष्ठ ५ ।
३. ति-हूमणि गिरिपुरह जणि विश्वायउ ।  
मगग-खड्डु णं धर-यलि आयउ ॥  
तहि णिवसंते मुणि३रे,  
अजय णरिदहो राय-बिहारहि ।  
वेगें विरइय चूनडिय सोहहु,  
मुणिवर जे सुय धारहि ॥३१॥  
अनेकान्त, वर्ष ५, किरण ५-६, पृष्ठ २६१ ।
४. यह गुटका, ग० दीपचन्द्रजी पडयाको, अजमेर जिलेके देराडू नामक गाँवके जैन मन्दिरसे समन्वित शास्त्रभण्डारमें मिला था । यह गुटका, कुरुजांगल देशके अन्तर्गत सुवर्णपथ दुर्गमें सोनीपल नगरमें, वि० मं० १५७६ ज्येष्ठ कृष्णा प्रतिपदाको, सिकन्दरशाहके पुत्र सुल्तान इब्राहीमके राज्यकालमें लिखा गया था । अनेकान्त, वर्ष ५, किरण ६-७, पृष्ठ २५७ ।
५. यह काव्य, श्री दिगम्बर जैन बहा मन्दिर जयपुरके गुटका न० १८३ में भी अंकित है । यह गुटका वि० मं० १५७० वैशाख सुदी ७ का लिखा हुआ है ।

डालकर रेंगता है। काव्यकी चूनडी वह है, जो बिखरे प्रकीर्णकोसे छापी गयी हो। इसे 'चुण्णी' या 'चूण' भी कहते हैं। मुनि विनयचन्द्रके इस काव्यमें, एक पत्नीने पतिसे ऐसी 'चूनडी' छपानेकी प्रार्थना की है, जिसे ओढ़कर जिन-शासनमें विचक्षणता प्राप्त हो जाये।

'चूनडी'में साकेतिक रूपसे जैनधर्म-सम्बन्धी चर्चाओंका संकलन है। उन्हे पढ़कर जैनधर्मके प्रति श्रद्धाका जन्म होता है।

पत्नीको पूरा विश्वास है कि ऐसी 'चूनडी'में से, शरदकालकी जुन्हैयाकी भाँति शीतल प्रकाश छिटकेगा, जिससे ममूबा अज्ञानान्धकार नष्ट हो जायेगा। उसकी इच्छा है कि वह शीतल जुन्हाई, उसके हृदयमें वैसे ही निवास करे, जैसे मानसरोवरमें हंमवधू रहती है,

“पणवडँ कोमल-कुवलय-णयणी  
 अभिय गवम जण-सिव-यर-वयणी ।  
 पमारवि सानद जोराइ जिम  
 जा अधारउ सचलु वि णासइ ।  
 सा महु णिवसउ माणसहिं  
 हंस-वधू जिम देवि मरासइ ॥ १ ॥”

पत्नीने मोह महातमको तोड़नेके लिए दिनकरके समान पंचगुरुसे भी प्रार्थना की है कि उसका पति ऐसी चूनडी लावे, जिसके सहारे वह भव-समुद्रसे पार हो सके।

'चूनडी' की भाषामें, प्राकृत और अपभ्रंशके शब्दोंका प्रयोग अधिक हुआ है।

१. हीरा दंत-पति-पयडंती ।  
 गोरउ पिउ बोलइ विहमती ॥  
 सुंवर जाइ सु च्छेहरि,  
 महु दय किज्जउ मुहय मुलकवण ।  
 लइ छिपावहि चूनडिय  
 हउं जिण-सामणि सुट्ठु वियक्खण ॥३॥
२. विणएँ वदिवि पंच-गुरु,  
 मोह-महा-तम-तोडण-विणयर ।  
 णाह लिहावहि चूनडिय  
 मुद्धउ पभणइ पिउ जोडिनि कर । पहला धुवक ।

उसका समूचा ही प्राचीन हिन्दीका है। इसमें कुल ३१ पद्य हैं। इस काव्यपर एक विरक्त गम्कृत टीका भी है, किन्तु उसके रचयिताका नाम, उसमें नहीं दिया है।

### निर्झरपंचमोविधानकथा

इस कथामें भक्तिपरमत्तका चर्चा लिखा गया है। भविष्यदः, जगवान् जितेन्द्र-का परम भक्ता था। वक्ताका मूल स्वर भक्तिमें ही सम्बन्धित है।

प्राग्भूमि ही कथिते पंचगुरु, शारदा और अपने गुरुके गुरु, मुनि उदयच दक्षी वन्दना की है,

“पणद्विचि पच महागुरु, सारद धरिचि मणे ।

उदयचकु मुणि वरिचरि, सुमरिचि वाल मुणे ॥”

कविका विश्वास है कि जो कोई भक्तजन इस कथाको पढ़ता और पढ़ाता है, उसके सब पाप क्षण-भावमें नष्ट हो जाने हैं। किन्तु ऐसा नहीं हो सकता है, जब कि यह सर्व और प्रोथम मन्त्र हो, और उसका मन बलमें हो,

“नयियहु पढ़हु पढ़ावहु दुरियहु देहु जले ।

माणु म करहु म रुसहु, मणु खंचहु अचलो ॥” अन्तिम ॥

कविका यह भी कथन है कि जिन भावनासे प्रेरित होकर यह पंचमी कथा बनी गयी है, वह नमस्कृ-भाव अतिचतु गिद्धिके दर्शन करानेमें पूर्ण समर्थ है,

“जेण भर्णति भडारा पंचमिय वय हो ।

अमरहि ते द्रिमागिय अथिचलु सिद्धिपहो ॥” अन्तिम ॥

उस कथाकी भाषा भी प्राचीन हिन्दी है, जिनमें अपभ्रंज और प्राकृतके शब्दोंका मिश्रण है।

### पंचकल्याणकरासु

नार्थकरके गर्भ, जन्म, तप, ज्ञान और मोक्षको पंचकल्याणक कहते हैं।

१. वर काव्य अनेकाली, १५५, विरण ६-७ में पृष्ठ २५२-२६१ तक प्रकाशित हो चुका है।

२. देविका पचावती मन्दिर दिल्ली, सम्राट राजर्षिके सम्मर्षकी मण्डारकी एक उन्मलित प्रति, प्राचीन प्रति।

३. मुनि विनयचन्द्र, निर्भरपंचमोविधानकथा, सम्मर्षविरचित प्रति, पचावती मन्दिर, दिल्ली, पथम पत्र।

४. पचावती मन्दिर दिल्ली, सम्राट राजर्षिके सम्मर्षकी उन्मलित प्रति है।

प० राजपदार्थकी सम्मर्षकी उन्मलित प्रति, जो उन्मलित देवाट्टी मोक्ष उपलब्ध हुआ है, वर रचना उपलब्ध है।

इस काव्यमें चौबीस तीर्थंकरोंके पंचकल्याणकोटोंके विधियाका उल्लेख हुआ है । वह उल्लेख जैनआगमानुकूल है, अतः प्रामाणिक है ।

कविने लिखा है कि तीर्थंकरके पाँच निर्मल कल्याणक सिद्धि प्राप्त करानेमें पूर्ण रूपसे समर्थ है,

“मिद्धि सुहकर सिद्धिपहु, पण्विवि ति जयपथायण केवल ।

मिद्धिहि कारण धुणमिहउ, सयलवि जिणकल्लाणइ नियमल ॥”

कविका विश्वास है कि भगवान् जिनेश्वरके पंचकल्याणकोंकी भक्ति निवृत्त जन्मद्वारको विदीर्ण करती है । वह अनेकानेक व्रत-उपवासोंके बराबर फल प्रदान करती है,

“एयन्तु पुक्कुजि कल्लाणउ, विहि निवियविटि अटवइ गट्टाणउ ।

गिहु आयाविल्लु जिणु भणइ, चउहु होइ उपवास गिट्ठस्यह ॥

अहया सयलह खवण विहि, विणयवेइ सुणि कहिउ समस्यहं ॥”

भगवान् ऋषभदेव, वामुज्य, विमलनाथ और नमिप्रभुकी जन्म-निर्वृत्तियोंका उल्लेख करते हुए कविने लिखा है,

‘पटम पणिक पुइजहि आयाउहि, रिमह गवभु तहि उत्तर याउहिं ।

अधारी छट्ठहिं तहिमि, वंदमि वामुपूज गवभुच्छउ ॥

विमल्लु मुमिद्धउ अट्टमिहिं, टममिहिं नमिजिण जम्मणु नहतउ ॥”

इस रामलीला भाषा प्राचीन हिन्दी ही है । उनपर अवश्यज और प्राकृतका प्रभाव है ।

## २०. कवि ठकुरसो ( वि० सं० १५७८ )

कवि ठकुरसो, सण्डेलबाल जातिमें उत्पन्न हुए थे । उनका गोत्र पट्टाचया था । उनके पिताका नाम घेन्द्र था, जो एक कवि थे । उनकी माता घर्मनिष्ठ थी । दोनोंका ही प्रभाव पुत्रपर पडा, और ठकुरसो एक उदार कवि बन गये ।

उनका जन्म चम्पावती नामकी नगरीमें हुआ था, जो उस समय बन-धान्यादिसे विभूषित थी । वहाँ भगवान् पार्श्वनाथका एक जिन-मन्दिर भी था, जहाँ

१. घेन्द्र गुननु गुण गाऊं, जगि प्रगट ठकुरसो नाऊं ।

पंचेन्द्रिय धेल, प्रगन्ति । हीवान बदीनन्दजां अथपुरका जललिखिा मनि, गुन्ना  
सं० १६०, पृ० १२६ ।

बैठकर भट्टारक प्रभाचन्द्र धर्मापदेश देते थे। वहाँ तोषक नामके विद्वान् और जीणा, ताल्लु, पारस, बाकुलीवाल, नेमिदास, नाथूसि और भूल्लण आदि उत्तम श्रावक रहते थे।

कवि ठकुरसीने 'कृपण-चरित्र', 'मेघमालाव्रतकथा', 'पंचेन्द्रिय बेल', 'नेमोसुरकी बेल', 'पार्श्वसकुनसत्ताबत्तोसी', 'चिन्तामणिजयमाल' 'गुणबेल' और 'सोमन्धरस्तवन' की रचना की थी। सभीकी भाषा प्राचीन हिन्दीका विकसित रूप है। उसमें यत्र-तत्र अपभ्रंशके शब्दोंका भी प्रयोग हुआ है। रचनाएँ सरस हैं। सभीमें प्रसादगुण मौजूद हैं।

### कृपण-चरित्र

कविने इस कृतिको वि० सं० १५८० में, पौष मासकी पचमीके दिन पूरा किया था। इस काव्यमें ३५ छप्पय हैं। इसमें एक कंजूमका आँलो-देखा चरित्र चित्रित किया गया है।

कविके नगरमें ही एक कृपण रहता था। वह कंजूम था और उसकी पत्नी उदार तथा धार्मिक। एक बार पत्नीने सुना कि गिरनारको यात्राके लिए संघ जा रहा है। उसने वहाँ चलनेका पतिसे आग्रह किया। उसने कहा कि वहाँ जाकर उन भगवान् नेमिनाथके दर्शन करेगें, जिन्होंने मूक पशुओंको कर्ण दशासे द्रवित हो वैराग्य धारण किया था। उनकी वन्दनासे जन्म सफल होगा और अमर पद प्राप्त कर सकेंगे।

व्यथकी बात सुनकर कृपण बेचैन हुआ और अपने एक दूसरे कृपण मित्रकी सम्मतिसे पत्नीको, उसकी माँके घर भेज दिया।

१. प० परमानन्द शास्त्री, कविवर ठकुरसी और उनकी कृतियाँ, अनेकान्त, वष १४, किरण १, पृ० १२।
२. यह काव्य बन्बर्के दिगम्बर जैन मन्दिरके सरस्वती भण्डारमें, एक गुटकेमें लिखा है।
३. मैं पदरा सी असठ, पौष पाचै जगि जाण्यो।  
जिसो कृपणु हक दीठु, तिमो गुणु तामु बखाण्यो ॥  
बन्बर्के दिगम्बर जैन मन्दिरके सरस्वती भण्डारकी इम्नलिखित प्रति, ३५वें छप्पय, उद्धृत प० नाथूराम प्रेमी, हिन्दी जैन साहित्यका इतिहास, बम्बई, १९१७ ई०, पृ० ३५।
४. प० परमानन्द शास्त्री, कविवर ठकुरसी और उनकी कृतियाँ, अनेकान्त, वष १४, किरण १, पृष्ठ ११।

“कृपणु कहै रे मीत, मज्जु घरि नारि सताबै ।  
जात चालि धणु खरचि, कहै जो मोहि न भाबै ॥  
तिहि कारण दुब्यलौ, रयण दिन भूरख न लागै ।  
मीत मरणु आइयौ, गुज्जु झारलौ तू आगै ॥  
ता कृपण कहै रे कृपण सुणि, मीत न कर मनमाहि दुखु ।  
पांहरि पठाइ दै पापिणी, ज्यों को दिण तू होइ सुखु ॥”

जब संघ यात्रासे लौटा तो कृपणने देखा कि कई लोग असीम धन कमाकर लाये हैं। उसे अपने न जानेपर दुःख हुआ। इसी दुःखसे प्रपीडित होता हुआ वह मरण-शय्यापर लेट गया। उसने लक्ष्मीसे प्रार्थना की कि मैंने तुम्हारी जीवन-भर एकनिष्ठतासे सेवा की, अब तुम मेरे साथ चलो। लक्ष्मीने उत्तर दिया, तूने न तो देवमन्दिरोंमें जाकर भगवान्के दर्शन-पूजनादिमें ध्यान लगाया, और न तीर्थ-यात्रा, प्रतिष्ठा तथा चतुर्विध संघादिके पोषणमें धन व्यय किया, अतः मैं तेरे साथ नहीं जा सकती।

“लाच्छ कहै रे कृपण झूठ हौं कदं न बोलो,  
तु को चलण दुइ देइ गैल लागी तामु चालो ।  
प्रथम चलण सुझु एहु देव देहुरें ठविज्जैं ।  
दूजैं जात पतिट्ट वाणु चउसंघहिं दिज्जैं,  
ये चलण दुवे तैं भजिया ताहिबिहूणी क्यौं चलौं ।  
अखमारि जाह तुं हौ रही बहुडि न सगि थारं चलौं ॥”

लक्ष्मीके इस उत्तरसे अत्यधिक दुःखी होता हुआ कृपण मर गया। पत्नीने उसके धनको पुण्य-कृत्योंमें व्यय किया।

इस भौति इस काव्यका मुख्य अंश, कृपणको कृपणतासे सम्बन्धित होकर भी, भवितसे युक्त है। जिनेन्द्रकी भवित, इस लोकमें तो लक्ष्मी—सम्पत्ति प्रदान करती ही है, परलोकमें भी पुण्य कर्मके उदयसे लक्ष्मी—चरम शोभा मिलती है, ऐसा इस काव्यका निष्कर्ष है।

### मेघमालाव्रतकथा

कवि ठकुरसोने इस काव्यका निर्माण, चम्पावती नामकी नगरीमें, वणिक्पुत्र मल्लिदासके कहनेसे, वि० सं० १५८०, श्रावण सुदी छठके दिन किया था।

१. यह काव्य, अजमेरके मठारक हर्षकालिके शास्त्रभण्डारके एक गुटकेमें अंकित है।

२. हाथु व साह महत्ति महंते, पहाचंद गुरु उवाएसंते।

पणादह सइजि असीते अगल सावण मासि छठिन्विय मगल।

मेघमालाव्रतकथा, अन्तिम प्रशस्ति, अने कान्त, वर्ष १४, किरण १, पृ० १३, पाद-टिप्पणी।



इसमें ११५ कडवक और २११ पद्य हैं ।

इस काव्यमें मेघमालाप्रन करनेकी विधियोंका सामोपाम वर्णन हुआ है । कवामे निबद्ध होनेके कारण, विधियोंका उल्लेखमें स्थाना नहीं आने पायी है । यत्र-तत्र भगवान् जिनेंद्र और पञ्चगुणश्रीकी भक्तिकी खान भी कही गयी है ।

### पंचेन्द्रिय बेल

इसकी रचना वि० सं० १५८५ में, कार्तिक मृदो १३ १ दिन हुई थी । इसमें पाँच इंद्रियोंकी वागनाका चित्र उपस्थित किया गया है । यद्यपि इसका मूल स्वर उद्देश्य है, किन्तु जैली एवमी रम्य है कि पाठक रम-विभोर हो जाता है । इस काव्यमें केवल छठ पद्य हैं ।

कविने प्रत्येक इंद्रियका ज्ञान विषयानेके लिए, प्रायः दृष्टान्ताका सहारा लिया है । इसमें काव्यकी रमणीयता और भी बढ़ गयी है । द्वाण इंद्रियवा सम्बन्ध रन्ध्र है, और रन्ध्रवाली सन्ध्र तानि उद्याना है । कविने यह भ्रमरके दृष्टान्तने पृष्ठ किया है । एक भ्रमर कमलमें उगलित् नन्द हो गया कि वह मान-भर उसके रमको लषाकर ल सके । किन्तु सूर्योदयक पूर्व ही एक जाला थाया और कमलका नाउनाहित उगलकर पैरोंमें कुचल लिया, जिसमें भ्रमरकी भी प्राण त्यागन पडे । कविना उचन है । द्वाण इंद्रियकी इत्येता रवाकर करत बालोका यही हाल होना है ।

१ 'यकी एक पंक्तिगतः पति, आर्यराज्यभंगदाम, जगत्तमे साहू है । परंतिव सः १६-१० मे लिखा गया था । एक प्रति नया मन्दिन दे लोमें भी है ।

२ गुरु-पन्नामौर विचपाम्या, तेरगम मुदि काविग मागे ।  
इ पाँच हँसी रगिग मागे, सो हरेन परत मुख चाये ॥  
कवि टगुरसा, पंचेन्द्रिय बेल, आर्यराज्यभंगदामका पति ।

३ "कमल पगुरी भधर दिनि घाग गः रम रह ।  
रगिग पदीनी मरुती नोगरि गवर्यो न मूर ।  
सा नोगरि गः १५ न गुरो आनद्वाण गधरग रुदा ।  
मनविनि रवाणि गराडे, रगलेस्सु आजि जघाडे ।  
जव ऊनी ला रनि विमली, गरवर विगरे लो कमरी ।  
नव नोगरिस्थो यर छोटे रमुनेस्थो जाड बहोटे ।  
विवात निने गुरु उहु आगे दिनाक उगिया न पायो ।  
जल पेठ सगवर पायो नोगरन कमल पालडी लोया ।  
गहि मूडि पावतलि चायो अलि मार्यो थरति कःवा ।  
यः गध विगे वीम हूओ अलि जल अलुता मूवो ।  
अदि मरण करण दि ठ दीजे जनि गधुतामु तीड कीजे ॥३॥"  
पंचेन्द्रिय बेल, प० परमानन्द शास्त्र, कविवर टगुरमी और उगको हानिधा अनेकान्, वर्षे १८, विरण्य १, पृष्ठ १३ ।

स्पर्शेन्द्रियकी विषमता दिखलाने हुए कविने लिखा है कि इगो इन्द्रियके कारण वनमे स्वच्छन्द विचरनेवाला हाथी, लोहेकी शृंखलाओमे बँधना है, और अकुणके धावोंको सहन करता है<sup>१</sup>। कौचक, रावण और शंकरने भी इगो इन्द्रियके कारण अनेको दुःख उठाये थे।<sup>२</sup>

### नेमीमुरकी 'बेल'

इसका दूसरा नाम 'नेमिराजमती बेल' भी है। इसका काँटे स्पष्ट संवत् नही दिया है, किन्तु अनुमान है कि उपर्युक्त रचनाओके आम पास ही यह भी रचा गया होगा। हमने भगवान् नेमिनाथ और राजलोक जीवनना परिचय है। हमने तीर्थंकर नेमीश्वरकी भक्ति ही प्रधान है।

### पाश्वनाथ मकुल सत्ता बत्तीसी

इस काव्यकी रचना वि० सं० १५७८ में हुई थी। इसकी हस्तलिखित प्रति, प० लृणकरजीके मन्दिर, जयपुरमें, गुटका न० २५ में अंकित है।

### गुण बेल

इसकी हस्तलिखित प्रति, प० लृणकरजीके मन्दिर, जयपुरमें गुटका न० १२ में लिखी है। यह गुटका न० १७२१ का लिखा हुआ है।

'चिन्नामणित्रयमाल' और 'गोमन्धर-स्नवन'का उल्लेख प० कस्तूरचन्द कामली-वालने किया है।<sup>३</sup>

१. वन नरुवर फल मठ फिरि, पय पीवन हु स्वच्छर ।  
परमण इन्द्रो प्रीरयो, बट्ट दुख महै गयन्द ॥  
बाधो पाग मकुल घाले, मो कियो ममके चाले ।  
परमण पेरहँ दुख पायो, निनि अकुण धावा भायो ॥  
पचेन्द्रिय बेल, नयामन्दिर देरलाकी हस्तलिखित प्रति ।
२. परमण रम कौचक पूरघो, महि भोम शिलातल चूरघो ।  
परमण रम रावण नामइ, धारघो लकेसुर रामइ ।  
परमण रम शंकर राख्यो, तिय आसे नट उपो नाख्यो ।
३. यः काव्य, श्री दि० जैन वडा मन्दिर जयपुरमें गुटका न० १२ में, और श्री दि० जैन मन्दिर बर्धाचन्द्रजी, जयपुरके गुटका न० २५ में अंकित है ।
४. राजस्थानके 'जैन शास्त्रभण्डारीकी ग्रन्थ सूची', भाग ३, पन्नावना, पृष्ठ १४ ।

## २१. विनयसमुद्र ( वि० सं० १५८३ )

विनयसमुद्र, उपदेशगच्छके हर्षसमुद्रके शिष्य थे। हर्षसमुद्रके भी गुरुका नाम सिद्धिमूरि था।<sup>१</sup> विनयसमुद्रका रचना-काल वि० सं० १५८३ से १६०५ तक माना जा सकता है। उन्होंने वि० सं० १५८३ में 'विक्रम प्रबन्ध चौपई' की और वि० सं० १६०५ में 'रोहिण्य रास' की रचना की थी। इस समय उनकी आठ रचनाएँ उपलब्ध हैं, सभी उपयुक्त समयके अन्तर्गत ही रची गयीं।

वे रचनाएँ इस प्रकार हैं 'विक्रमप्रबन्ध चौपई', 'आरामशोभा चौपई', 'अंबड चउपई', 'मृगावती चौपई', 'चन्दनवाला राम', 'चित्रमेनपद्यावती रास' और 'पद्मचरित्र'। इनमें अंबडचउपई श्री मुनिरत्नमूरिके संस्कृतमें लिखे गये 'अंबडचरित्र'का भावार्थ लेकर लिखी गयी है,<sup>२</sup> अवशिष्ट सभी मौलिक हैं। इन रचनाओंपर गुजरातीका विशेष प्रभाव है।

## विनयसमुद्रकी कृतियोंमें भक्तिके उद्घरण

'विक्रमप्रबन्ध रास'<sup>३</sup> में ४६९ पद्य हैं। इसके प्रारम्भमें ही सरस्वतीकी वन्दना करते हुए कविने लिखा है,

“देवि मरमति प्रथम प्रणवेवि, वीणा पुस्तक धारिणी।

चंद्र विहासि सु प्रसंसि वल्लभ काममीरपुर वासिणी ॥”

'पद्मचरित्र'<sup>४</sup> में मोताका चरित्र प्रधान है। उसके शीलकी महिमाका वर्णन

१. श्री उवाएसमछ गणवर मूरि, चरण करण गुण किरण मयूर।

रयण प्रणु गुणगण भूरि, तमु अनुकामि जंघइ मिद्धमूरि ॥

तेह नइ वाचक हर्ष समुद्र तमु जमु उज्जल बीर समुद्र।

तगु विनये विन या बुद्धि एह, रकु प्रबध निरखि तणेह ॥

विक्रमप्रबन्ध रास, पद्य ४६७-४६८, राजस्थानके जैनशास्त्रभण्डारोंकी ग्रन्थसूची, भाग ३, पृष्ठ २१६।

२. अंबड मोटउ हयो विमाल, तामु चरित्र मुणी रसाल,

श्री मुनिरत्न मूर्गिनो कह्यो, तेहथकी भाषारथ लह्यो।

अंबट चउपई, अन्तिम प्रशंसि, ११वीं पद्य, जैनगुजरकविओं, प्रथम भाग, पृष्ठ १६६।

३. यह काव्य, जबपुरके टोलियोंके दि० जैन मन्दिरके गुटका न० १०२ में अंकित है। रचनाकाल वि० सं० १५८३ दिया है।

४. पद्मचरित्रकी रचना वि० सं० १६०४ में हुई थी। इसकी एक इस्लामिखित प्रति उदयपुरके शास्त्रभण्डारमें मौजूद है। यह प्रति वि० सं० १६५६, आषाढ मास, शुक्लपक्ष १४ की लिखी हुई है। जैनगुजरकविओं, भाग १, पृ० १७०।

करते हुए कविने लिखा है कि जो कोई इमको कहता और मुनता है, उसके मन-की सभी आशाएँ पूर्ण हो जाती हैं,

“कीर्षी कथा ए सीता तणी, स्मीकतणी महिमा जसु घणी ।

भाषई मणिउयो बहु गुण पुणी, पूरइ आस सदा मन तयो ॥१७०॥”

‘आराम शोभा चौपई’<sup>१</sup> के आदिमें भगवान् अरिहन्त और रत्नत्रयकी महिमा-का वर्णन किया गया है,

“श्री जिन शासनि जगि जयउ, जिणि राजा भरिहंत ।

दया धर्म भाषउ भळउ, मय भंजण भगवंत ॥१॥

जिणवरि भाष्या श्रीमुखइ, बोलई त्रिकि सुपवित्त ।

ज्ञान भनई दरिसण वळी, चरण तख गुणजत ॥२॥

रत्नत्रय जे नर लही, पालई ते नर धन्य ।

वळि विशेषि इंसण लही, सुख संयोग सुपुण्य ॥३॥”

‘मृगावती चौपई’<sup>२</sup> के आरम्भमें भी शारदा, गुरु, चौबीस तीर्थंकर और भगवान् अरिहन्तकी वन्दना की गयी है,

“सासणि देवति शारदा, सुगुरुजी हर्ष समुद्र ।

वळि समरथ चउबीस जिण, वारण भवह समुद्र ॥१॥

श्री जिनशासन वर नयर, राजा श्री अरिहंत ।

समवसरण लईटा सभा, भाषइ श्री भगवन्त ॥२॥”

‘चित्रसेनपद्मावती रास’<sup>३</sup> में ‘नवकारमन्त्र’की महत्ताका वर्णन किया गया है,

“प्रथम क्षीर मन्नि हि वऽऊं, होऊ कार जिमसार ।

अंतिम सापरइ गंग जळि, मंत्रइ वड्ड नवकार ॥४॥”

इसी रासके प्रारम्भमें भगवान् शान्तिनाथ, जो पौचवें चक्रवर्ती भी थे, की वन्दना की गयी है,

१. आराम शोभा चौपई, बीकानेरमें, वि० सं० १५८३ में लिखी गयी थी। उसका आदि और अन्तका भाग, श्री मोहनलाल दुर्गाचन्द्र देसाईने दिया है।

जैनगुर्जरकविश्री, तीजो भाग, पृ० ६२५।

२. मृगावती चौपईकी रचना, बीकानेरमें, वि० सं० १६०२ में हुई थी।

वही, पृ० ६२६।

३. चित्रसेन पद्मावती रासकी रचना, जोधपुरमें वि० सं० १९०४ में हुई थी।

वही, पृ० ६२७।

“सति जिणवर संनि जिणवर सकल सुखकर,  
पंचम चके सर पवर संतिकरणं सवि दुरिय दुरखहर ।  
अवर सबे तिथेसरु चउइसरस बावन गणघर ॥१॥”

## २२. कवि हरिचन्द्र ( वि० सं० की १६वीं शताब्दी का प्रथम पाद )

जैनोमें तीन हरिचन्द्र हुए हैं। एक तो सस्कृतके प्रसिद्ध कवि थे। उन्होंने ‘धर्मशर्मभ्युदय’ नामके प्रसिद्ध काव्यकी रचना की थी। दूसरे भट्टारक हरिचन्द्र थे, जिनके गद्य-बन्धका उल्लेख बाणभट्टने किया है। उन्होंने चरक-टीका भी लिखी थी। प्रस्तुत कवि हरिचन्द्र, इन दोनोंसे पृथक् थे। उनकी रचनाओंमें प्राचीन हिन्दीका विकसित रूप पाया जाता है। उनकी एक रचना, वि० सं० १६२० के लिखे हुए गुटकेमें मिली है<sup>१</sup>। इससे सिद्ध है कि उसका निर्माण वि० सं० १६२० के पूर्व ही हुआ होगा। कवि हरिचन्द्र अग्रवाल वंशमें उत्पन्न हुए थे।

उनकी रची हुई दो कृतियाँ उपलब्ध हैं, ‘अनस्तमितव्रतसन्धि’ और ‘पचकल्याणक’। दोनोंकी ही भाषामें प्राकृत और अपभ्रंशके शब्दोंका बाहुल्य है। फिर भी उनकी भाषाका मूल रूप, प्राचीन हिन्दीका विकसित रूप ही कहा जा सकता है।

### अनस्तमितव्रतसन्धि

यह काव्य १६ सन्धियोंमें पूर्ण हुआ है। पद्धणिया छन्दका प्रयोग किया गया है। प्रत्येक सन्धिके अन्तमें एक घत्ता है। इस काव्यका विषय रात्रि-भोजनके निषेधसे सम्बन्धित है। शैली इतनी मनोहर है कि निषेधकी कड़वा रचना भी आभासित नहीं होती। कविने इस काव्यकी रचना भक्ति-भावसे की है, ऐसा उसने स्वयं ही लिखा है,

“भक्तिं जिणु पणवेवि, पयडिउ पद्धणिया छंदेण”

१. प० भगवद्दत्तके अनुसार भट्टारक हरिचन्द्र, चन्द्रगुप्त विक्रमादित्यके भाई या निकट सम्बन्धी थे। राजशेखरने लिखा है कि उज्जैनीमें काव्यकार परीक्षामें हरिचन्द्र और चन्द्रगुप्त दोनों पराजित हुए थे।

देविकाण, प० नाथूराम प्रेमी, जैन मानित्य और इतिहास, सरोचित साहित्यमाला, बम्बई, अक्टूबर १९५६, पृ० ३०८।

२. उनकी ‘अनस्तमितव्रतसन्धि’ रचना, जयपुरके श्री दि० जेन बहा मन्दिरके गुटका न० १७१ में अंकित है। यह गुटका वि० सं० १६२०, पौष सुदी २ का लिखा हुआ है।

सौषर्मेन्द्र भगवान् महावीरका स्नानोत्सव मनानेके लिए आया। आते ही चौबीस तीर्थंकरोंको कुसुमाजलि अर्पित की। भगवान् महावीरको प्रणाम किया। वे भगवान् कलि-मल और कलुषको नष्ट करनेवाले हैं। उनका स्नानोत्सव जीवको सभी पापोंसे मुक्त कर देता है,

“भाइ जिण्णिदु रिमहु पणवेप्पिणु, चउवीसह कुसुमंजलि देप्पिणु ।  
वड्ढमाण जिणु पणविवि भाविं, कलमलु कलुसवि वल्लिउपावें ।  
दुलहउ पावेप्पिणु मणुय जग्गु, जिणनाहें देसिउ मुणिवि भग्गु ।  
महु मउज मंसु नउ अहिकसेइ, पंचुवर न कयाइ त्रिगसेइ ॥”

कविने अन्तमे लिखा है कि वह इस काव्यको गुरु-भक्ति और जिन-भक्तिसे ही पूरा कर सका है,

“वीलहा जंहु तणाणं जाणं, गुरुभस्सिण सरसइहिं पसाणं ॥  
अयरवाल वरवंसे, उप्पणइ महहरियदेण ।  
भस्सिण जिणु पणवेवि, पयडिउ पद्धइया छंदेण ॥”

### पंचकल्याण<sup>१</sup>

कविने प्रारम्भमे ही लिखा है कि मैं उन जिनेन्द्रके गर्भादिक कल्याणोका वर्णन करता हूँ, जिनके चरणोपर, इन्द्रोके मणि-जटित मुकुट झुका करते हैं,

“शक चक मणि मुकुट वसु, सुवित चरण जिनेश ।  
गम्मादिक कल्लाण पुण, वण्णउ भक्ति विशेष ॥”

चारों प्रकारके इन्द्र, मन, वचन और कायसे, तीर्थंकरके गर्भ, जन्म, तप, शान और निर्वाण कल्याणकोका महोत्सव मनाते हैं,

“गम्म जम्म तप णाण पुण, महा अमिय कल्लाण ।  
चउविय शक आयकिय, मणवक्काय महाण ॥”

सौषर्मे स्वर्गके इन्द्रने अपने अवधिज्ञानसे प्रभुके गर्भ-कल्याणका अवसर समझा, और उसने कुबेरको प्रभुकी जन्म-नगरीको सुन्दर बनानेकी आज्ञा दी,

“सौषर्म्मिदास अवधिभारा, कल्लाण गम्म जिण अवधारा ।  
णयरी रचणा अग्गादिण्णी, कुम्बेरसिक्ख सिर धर लिण्णी ॥”

१. इसकी हस्तलिखित प्रति, १६३४ ई० के लिये एक गुटकेमे संकलित है। गुटका बानू कामताप्रसादजी जैन, अलीगजके पास है।

## २३. देवकलश ( विक्रमकी १६वीं शतीका उत्तरार्ध )

देवकलश, उपदेशगच्छके उपाध्याय देवकलोलके शिष्य थे। उनकी गुरु-परम्परा इस प्रकार है : देवकुमार, कर्मसागर, और देवकलोल<sup>१</sup>। देवकलशके जन्म-स्थानके विषयमे कोई स्पष्ट उल्लेख नहीं मिलता। किन्तु उपदेशगच्छीय होनेके नाते यह कहा जा सकता है कि वे गुजरात प्रान्तके ही रहनेवाले थे। उनकी भाषापर भी गुजरातीका अधिक प्रभाव है।

## ऋषिदत्ता

यह देवकलशकी एक-मात्र रचना है। इसका निर्माण वि० सं० १५६९ मे हुआ था। इसकी एक हस्तलिखित प्रति, दिल्ली सेठ कूचाके दिगम्बर जैन मन्दिरमे मौजूद है।

'ऋषिदत्ता' एक कथा-काव्य है। ऋषिदत्ता, राजा सिहरथकी पत्नी थी। इस काव्यमे उसके शीलगुणका उत्तम वर्णन है। अन्तमे सिहरथ और ऋषिदत्ता दोनोंने ही साधु-दीक्षा धारण कर ली और भहलपुर नामकी प्रसिद्ध नगरीसे निर्वाण-को प्राप्त हुए। भहलपुर भगवान् शीतलनाथकी जन्मभूमि मानी जाती है।

इस काव्यका उत्तमकोटिमे गिना जा सकता है। उक्तिवैचित्र्य और भावोन्मेषने ऐसा आकर्षण उत्पन्न कर दिया है कि उससे पाठकके हृदयका तादात्म्य अवश्य ही हो जाता है। आलम्बनमे समानधर्मके निरूपणने 'रस' को जन्म दिया है।

भाषामे ऐसा लालित्य है कि उपदेश अथवा वर्णनात्मकताकी शुष्कता भी सरस हो गयी है। सिहरथके पिता कनकरथके गुणोके वैभवका वर्णन ऐसा ही है,

१. श्री उवणस गच्छमिगार, वाचकवर श्रीदेवकुमार, विश्वा चवद अपार ।

तासु पाटि उवझाय कर्ममागर, हुआ सर्वगुणमणि रयणागर शाम्पनणा आधार ।

तासु पट्टि उवझाय जयवन्त देवकल्लोल महिमावन्त, दिन-दिन ते उदिवन्त ।

ऋषिदत्ता ज्योर्ष, अन्तम प्रशस्ति, पथ २६६-२६८, जैनयुजरकविभो, भाग ३, पृ० ५५५ ।

२. ताम सीसदग कलसिईं हर्मिड, पनरह सइ गुणहृत्तरि बरमिईं ।

रचिउ मीलप्रबध, ए चरित रिषिदत्ता केरउ ।

सील तणोउ नापन उनवेरउ छइ प्रगट सबध ॥

दिगम्बर जैन मन्दिर सेठके कूचा, दिल्लीकी हस्तलिखित प्रति ।

“कणकतथी परि तनु अभिराम, तिणि कनकरथ दीधउ नाम ।  
गुणियण सध घणू तसु मगइ, निरगुण दीठा मन कमकमइ ॥  
सूरवीर समरांगधि धीर, दाठा जळनिधि जिम गंभीर ।  
बोलइ सुललित मधुरी बाणि, सहु को तिणि रीझइ अभिराम ॥१७-१८॥”  
शोलकी महिमाका वर्णन करते हुए कविने सुन्दर शब्दोंमें लिखा है,

“सीलइ हूइ नीरोग पुण, सीलइ टळइ किलेस,  
सीलइ रूप सरूप हुई, सीलि न दुख लव छेस ।  
सीलइ जस जगि विस्तरइ, सीलि न हुई संताप,  
सीलई संचई पुण्य धन, सीलि पखालइ पाप ।  
सीलई रीझइ लोक सवि, विबुध करई सुपसाउ,  
हेमादिक सिद्धह तणउ, सीझई सयल उपाउ ॥४-६-७॥”

जो नर-नारी भावपूर्वक ‘ऋषिदत्ता चौपई’ को पढ़ते हैं और सुनते हैं, उनके सभी मनोवाञ्छित कार्य पूर्ण हो जाते हैं, वे सकल शास्त्रसिद्धान्तोंमें निपुण बन जाते हैं, तथा वे नवरम, नवतत्त्व और जिनवरके गुणोंको पहचान उठते हैं,

‘जे नर नारी भावइ भणिसिइ,  
आंणी मन ऊळट नितु सुणिसिई,  
भाव सकति भरपूरि ।  
नितु नितु ते मनवञ्छित पांमइ,  
सकल शास्त्र सिद्धंत वखाणइ,  
नव तत नव रस वाणी जाणइ,  
जिनवर गुण विहसंति ॥३०१-३०२॥”

## २४. मुनि जयलाल ( विक्रमकी १६वीं शताब्दीका उत्तरार्ध )

मुनि जयलालकी रचना ‘विमलनाथस्तवन’से मुनिजीके जीवन और गुरु-परम्पराके विषयमें कुछ भी विदित नहीं होता । यह रचना जिम गुटकेमें लिखी है, वह वि० सं० १६२६ का लिखा हुआ है, इससे सिद्ध है कि मुनि जयलाल वि० सं० १६२६ से पूर्व कभी १६वीं शताब्दीके उत्तरार्धमें हुए हैं ।

### विमलनाथस्तवन

यह काव्य तेरहवें तीर्थंकर विमलनाथकी भक्तिसे सम्बन्धित है । वैराटपुर ( जयपुर रियासत ) में विराजमान विमलप्रभुकी प्रतिमाको लक्ष्य कर ही इन १. यह गुटका, श्री कामताप्रसादजी जैन, अलीगंजके ग्रंथरत्न मौजूद है ।



छन्दोंका निर्माण हुआ है। कहा जाता है कि यह प्रतिमा अतिशयपूर्ण थी। उसकी भक्तिसे पाप तो दूर भागते ही थे, पुण्य-जन्य वैभव भी उपलब्ध होते थे। किन्तु भक्तिमें विभोर कवि वैभव तो चाहता ही नहीं, मोक्ष भी नहीं चाहता, उसे तो भव-भवमें आने प्रभुके दर्शनोकी ही प्यास है,

“तुम दरसन मन हरषा, चंदा जेम चकोरा जी

राज रिधि मांगउ नहीं, भवि भवि दरसन तोरा जी ॥१३॥”

भगवान्के दर्शन कर भक्तका हृषित हो जाना स्वाभाविक है। चकोर जैसे चन्द्रके दर्शन कर प्रसन्न होता है, वैसे ही भक्त भगवान्को देखकर आह्लादिन हो जाता है। राज्योंके वैभवसे ऊपर उठना आसान नहीं है, किन्तु जो प्रभुके दर्शनोकी ही भव-भवमें चाहता है, उसके लिए यह कठिन भी नहीं है। कविताकी इन दो पंक्तियोंमें ही भक्ति-रस जीवन्त-सा हो उठा है।

कविका कथन है कि इस विश्वमें प्रभुके अनिरिक्त और कोई निःस्वार्थ भावसे सहायता करनेवाला नहीं है। विश्वके सभी प्राणी, यहाँतक कि माता, पिता और बनिता भी स्वार्थके साथी हैं। इस कथनका तारपत्र्य है कि प्रत्येक प्राणी भगवान् जिनेंद्रका ही सहारा ले, अन्यका आश्रय व्यर्थ है,

“मात पिता बनिता भाई, स्वारिधि सबइ संगई जी।

तुम्ह सम प्रभु कोई नहीं, इहरत परति सहाई जी ॥१४॥”

बैराट्टरके तेरहवें जिननायक श्री विमलप्रभुका गुणगान करते हुए कविने लिखा है, वे प्रभु सकल ऋद्धि-सिद्धियोंके देनेवाले हैं। उनकी भक्ति करनेसे मोक्ष तो स्वतः ही उपलब्ध हो जाता है। वे भगवान् चतुर्विध मंत्रका मंगल करते हैं, और समूचे पापोंको जडसे उखाड़ फेंकनेमें समर्थ हैं। मुनि जयलाल वन्दना करते हैं कि हे भगवन् ! आप अपना शुभ-दर्शन मुझे सदा प्रदान करें। इससे भक्तका जीवन कुतार्थ हो सकेगा,

“बैराट्टिपुर श्री विमल जिनवर सयक रिधि सिधि दायगो।

इमि थुणिउ भक्तिहि नियइ सत्तिहि, तेरमउ जिणनायगो ॥

श्री सयक संवह करण मंगल, दुरिय पाप निकंदणो।

श्री जयलाल मुणिंद जंपइ, देहि नाण सुदसणो ॥१७-१८॥”

## २५. भट्टारक जयकीर्त्ति ( विक्रमकी १६वीं शताब्दीका उत्तरार्ध )

भट्टारक जयकीर्त्तिको मुनि श्री जयकीर्त्ति भी कहते हैं। उनकी रचना ‘भवदेव चरित्र’, जिस गुटकेमें निबद्ध है, वह विक्रम सं० १६६१, वैशाख सुदी १२

का लिखा हुआ है।<sup>१</sup> और उनका काव्य 'पार्श्व भवान्तरके छन्द' जिस गुटकेमें अंकित है, वह वि० सं० १५७६ का लिखा हुआ है।<sup>२</sup> इससे प्रमाणित है कि उन्होंने अपनी इन कृतियोंका निर्माण विक्रमकी १६वीं शताब्दीके उत्तरार्धमें कभी किया होगा।

यह सुनिश्चित है कि भट्टारक जयकीर्ति, उन जयकीर्तिसे स्पष्टरूपेण पृथक् है, जिन्होंने 'छन्दोनुशासन' का निर्माण किया था, और जो रामकीर्तिके गुरु थे।<sup>३</sup> वे सस्कृतके विद्वान् थे, और भट्टारक जयकीर्तिकी उपर्युक्त दोनों रचनाएँ हिन्दीमें हैं। उनकी एक अन्य कृति 'ब्रह्मचर्य उपदेशमाला'के नामसे प्राप्त हुई है, जो दि० जैन बड़ा मन्दिर, जयपुरके गुटका नं० २५८ में निबद्ध है।

'पार्श्व भवान्तरके छन्द'का सम्बन्ध भगवान् पार्श्वनाथकी भक्तिसे है। इसमें तीर्थंकर पार्श्वनाथके पूर्व भवोका वर्णन हुआ है। पार्श्वनाथ जैनोंके तेईसवें तीर्थंकर थे। इस काव्यमें वर्णनकी शुष्कता नहीं है, अपितु एक प्रवाह-पूर्ण सौन्दर्य है।

## २६. श्री क्षान्तिरंग गणि ( वि० की १६वीं शताब्दीका उत्तरार्ध )

श्री क्षान्तिरंग गणिकी रचना खैराबाद 'पार्श्वजिनस्तवन' उस गुटकेमें निबद्ध है, जो वि० सं० १६२६ का लिखा हुआ है।<sup>४</sup> इससे निश्चित है कि वे इस संवत्से पूर्व कभी हुए हैं। सम्भवतः वे १६वीं शताब्दी विक्रमके उत्तरार्धमें मौजूद थे।

नगर खैराबाद जिला सीतापुरमें है। उसके जैन मन्दिरमें पार्श्व जिनकी प्रतिमा विराजमान है। कहा जाता है कि वह प्रतिमा अतिशयपूर्ण है। उसमें कुछ ऐसी बीतरागता है कि उससे प्रत्येक दर्शक प्रभावित होता ही है। क्षान्तिरंग गणिने इसी प्रतिमाको लक्ष्य कर 'पार्श्वजिनस्तवन' की रचना की है।

भगवान्की महत्तामें भक्तको पूरा विश्वास है। वह जानता है कि भगवान्की कृपासे अज्ञान तो दूर होता ही है, किन्तु जन्म-जन्मके मनोवाञ्छित फल भी प्राप्त होते हैं। खैराबादको सुशोभित करनेवाली पार्श्व जिनेन्द्र की प्रतिमामें मोहिनी

१. यह गुटका, श्री दि० जैन बड़ा मन्दिर, जयपुरमें वेष्टन नं० २६५२ में निबद्ध है।

२. यह गुटका प० दीपचन्द्र पण्डितकी 'दिरादू' नामके गाँवके जैनमन्दिरके शास्त्र-भण्डारकी शोध करते हुए प्राप्त हुआ था।

अनेकान्त, वर्ष ५, किरण ६-७, जुलाई १९४२ ई०, पृ० २५७।

३. प० नाथूराम प्रेमी, जैनसाहित्य और इतिहास, पृ० ४०५।

४. यह गुटका, बाबू कामताप्रसादजी जैन, अलीगजके पास है।

शक्ति है, किन्तु उस सौन्दर्यको भव्यजन ही देख पाते हैं। सुर, नर, किन्नर, नाग और नरेन्द्र सभी भगवान्‌के चरणोमें झुककर अपना जन्म सफल बनाते हैं।

“पास जिणंद खहरावाद मंडण, हरषधरी नितु नमस्स्यं हो।

रोर तिमिर सब डेलिहिं हरस्यूं, मनवंछित फल वरस्यं हो ॥

भुवण विसाल भविक मन मोहइ, अनुपम कोरणि ग्गेहइ हो।

सुर नर किन्नर नाग नरंसर, पणमइ प्रह सम पाया हो ॥”

नगर खैराबादके पार्श्व जिनेन्द्रका रूप, नेत्र और मन दोनोंको ही अच्छा लगता है। उनके दर्शन करने-मात्रसे ही मनकी सभी अभिलाषाएँ ऐसे पूरी हो जाती हैं, जैसे मानो वे कल्पवृक्ष ही हो। कोई उन भगवान्‌से, स्वर्ण-तिलकधारिणी लक्ष्मीकी याचना क्या करे, वह तो स्वयं ही भगवान्‌के चरणोंमें स्थित होकर झुकी रहती है। क्षान्तिरंग गणिते भी उन भगवान्‌को प्रणाम किया है, उन्हें विश्वास है कि ऐसा करनेसे सुख दिन-प्रति-दिन बढ़ता ही जायेगा,

“इय पास जिणवर नयणमणहर, कप्पतरुवर सोहए।

श्री नयर खहराबाद मडण, भविय जणमण मोहए ॥

श्री कनक तिलकु सुसीस सुंदर, लिक्ष्मी विनय मुणीसरो।

तसु सीस गणि भ्रान्तिरंग पभणइ, हवइ दिन-दिन सुखकरो ॥”

## २७. श्री गुणसागर ( विक्रमकी १६वीं शताब्दीका उत्तरार्ध )

श्री गुणसागरकी रचना ‘पार्श्वजिनस्तवन’ भी उपर्युक्त गुटकमें ही निबद्ध है इस आधारपर उनका समय भी वि० सं० १६२६ से पूर्व माना जा सकता है। उनकी दूसरी कृति ‘शान्तिनाथस्तवन’, जयपुरके ठोलियोंके जैन मन्दिरमें गुटका नं० ९७ में अंकित है<sup>१</sup>।

श्री गुणसागरकी दोनों ही कृतियाँ भक्तिसे सम्बन्धित हैं। पहलीमें भगवान् पार्श्वनाथकी, और दूसरीमें भगवान् शान्तिनाथकी स्तुति की गयी है।

‘पार्श्वजिनस्तवन’ एक दर्शन-स्तोत्र है। इसमें भगवान् पार्श्वनाथके दर्शनोंकी महिमा बतलायी गयी है। भगवान्‌की भक्तिमें विभोर होते हुए कविने लिखा है कि पार्श्व-जिनेन्द्रके दर्शनोंपर न्योछावर हो जाइए। उनके दर्शनोंमें मन रंग लो और गीत गाओ। भगवान्‌के दर्शन सभी संकटोको—चाहे वे मार्ग, घाट और उद्यानमें उत्पन्न हुए हो, अथवा नागपाशके कारण आये हो, उपशम करनेमें समर्थ है। केवल विकट संकट और कष्ट ही शान्त नहीं होते, अपितु बड़े-बड़े

१. राजस्थानके जैन साखभण्डारीकी ग्रन्थसूची, भाग ३, पृ० २६०।

दुरित और पापोंका भी निवारण हो जाता है। भगवान्के दर्शन अक्षय सम्पत्ति ( मोक्ष ) के कारण है, उसे प्राप्त करनेके लिए सभी आनन्द, रंग और विनोद व्योछावर कर देने चाहिए,

“पास जी हो पास दरसन की बलि जाह्यै, पास मनरंगै गुण गाह्यै।  
पास वाट वाट उद्यान मै, पास नागै संकट उपसमै। पा०।  
उपसमै संकट बिकट कष्टक, दुरित पाप निवारणो।  
आणंद रंग विनोद वारू, अयै संपति कारणो ॥पा०॥”

## २८. बूचराज ( वि० सं० १५३७-१५९७ )

बूचराज हिन्दीके एक प्रतिष्ठित कवि थे। राजस्थानके जैन शास्त्रमण्डारोंमें उनकी अनेक रचनाएँ प्राप्त हुई हैं। किन्तु किसीमें भी उन्होंने अपना परिचय नहीं दिया है। उनकी प्रसिद्ध कृति 'नेमिनाथवसंतु'में केवल इतना लिखा है कि वे मूलसंघके भट्टारक पद्मनन्दिकी परम्परामें हुए हैं। उनके वंश और माता-पिता आदिका कोई उल्लेख नहीं है। 'सन्तोपतिलक जयमाल'में 'रचना-स्थल' हिंसार ( पंजाब ) दिया हुआ है। उनको रचनाओपर राजस्थानोका प्रभाव है। अतः ऐसा प्रतीत होता है कि वे राजस्थानके रहनेवाले थे। वे ब्रह्मबूचाके नामसे प्रसिद्ध थे। ब्रह्मचारी होनेके कारण वे जगह-जगह घूमते-फिरते थे, अतः किसी ग्रन्थके हिंसारमें समाप्त करनेसे, हिंसारको उनकी जन्मभूमि मान लेना प्रामाणिक नहीं है।

बूचराजका रचनाकाल वि० सं० १५३७-१५९७ माना जा सकता है। ऐसा उनकी रचनाओसे प्रकट ही है। उन्होंने अपना दूसरा नाम बल्ह, बोल्ल और बल्हव भी लिखा है। हो सकता है यह उनका उपनाम हो। इनकी कृपाति अधिक थी। वि० सं० १५८२ में इनको 'सम्यक्त्व कोमुदी'की एक हस्तलिखित प्रति चाटसू नगरमें भेंट की गयी थी। उनकी उपलब्ध रचनाओका परिचय निम्न प्रकार है :

### मयण जुञ्झ

यह एक रूपक काव्य है। इसका निर्माण वि० सं० १५८९ में हुआ था। इसमें भगवान् ऋषभदेव और कामदेवका युद्ध दिखाया गया है। ऋषभदेव मोक्ष-रूपी लक्ष्मी प्राप्त करना चाहते हैं, किन्तु कामदेव बाधा उपस्थित करता है, अतः युद्ध होना अनिवार्य हो जाता है। कामके प्रमुख सहायक मोह, माया, राग, द्वेष हैं।

वसन्त उसका दूत है। वह पहलेसे जाकर कामकी जीतका वातावरण तैयार करता है। वृक्ष एवं लताएँ नया रूप धारण करती हैं। पुष्प विकसित हो जाते हैं। कोकिल कुहू-कुहूकी रट लगाती है। भ्रमर गुंजार करते हैं। युवतियाँ शृंगार रचाती हैं,

“वज्रयुध नीसाण वसंत आयुध छल्ल कंद सिखिलियं ।  
सुंगंध मळया पवण छुल्लिय, अंब कोइल कुल्लियं ।  
रुणञ्जणिय केवह कळिय महुवर सुतर पत्तिह छाइयं ।  
गावंति गीय बजंति वीणा तरुणि पाइक भाइयं ॥३७॥”

### सन्तोषजयतिलक

इसकी एक हस्तलिखित प्रति दि० जैन मन्दिर नागदा, बुँदी ( राजस्थान ) के गुटका संख्या १७९ मे पत्र १७ से ३० तक संकलित है। इसमें १२३ पद्य हैं। गाथा, पदपद, दोहा, रड, पठणी, अडिल्ल, रासा, च्दायणु, गीतिका, त्रोटक, रगिक्का आदि छन्दोका प्रयोग हुआ है। इस काव्यकी रचना हिसार नगरके मध्य, वि० सं० १५९१, भाद्रपद सुदी ५, शुक्रवार, स्वाति नक्षत्र, वृष लग्नेमे हुई थी।

इसकी भाषा प्राचीन हिन्दी है। उसपर राजस्थानोका प्रभाव है। इसमें कविने लोभ, मोह और रोषपर लिखते हुए सन्तोषकी महत्ता स्थापित की है। इसका अन्तिम पद ‘रड’ छन्दमे है,

“पावहिं जे के सुद्ध माएहि  
जे सिक्खहिं सुद्ध किर्याव, सुद्ध ध्यान जे सुणहिं मनु धरि ।  
ते उस्सिम नारि नर अमर सुक्ख भोगवहिं बहु प्यारे ॥  
यहु सतोषह जयतिलक जंपिउ ‘वलिह’ समाह ।  
मंगलु चौविह संघ कहु करह वीरु जिणराह ॥१२३॥”

लोभके प्रभावको कहते हुए कविने लिखा है कि वह मुनियों तकको नहीं छोडता,

“वण मझि सुनीसर जे वसहिं सिव रमणि लोभु तिन हियह मांहि ।  
इकि लोभि लागि पर भूमि जाहि पर करहि सेव जीउ जीउ मणहि ॥”

१. सन्तोषह जयतिलक जंपिउ हिसार नगर मझ मे  
जो मुगहिं भविय इक्क मन, ते पावहिं वडिय सुक्ख ॥१२० ॥  
संवत् पनरह इक्षयाण, भद्वि सिय पाक्खि पंचमी दिवसे  
सुक्क वारि स्वाति वृखे, जेउ तह जाणि वंभना मेण ॥१२१॥  
सन्तोषजयतिलककी नागदावाली हस्तलिखित प्रति।

### चेतन पुद्गल ढमाल

यह कृति उपर्युक्त मन्दिरके उसी गुटकेमे पत्र ३२-४४ पर अंकित है। इसमें १३६ पद्य है। उनमे चेतनको पुद्गलकी संगति न करनेकी बात कही गयी है। चेतनको विविध प्रकारसे सावधान कर चिदानन्दकी भक्तिकी ओर प्रेरित किया गया है। इस कृतिकी भाषापर अपभ्रंशका अधिक प्रभाव है। अधिकांश शब्दोंकी प्रवृत्ति उकारान्त है।

कविने एक पद्यमे लिखा है कि भगवान् जिनेन्द्र इस संसारमे दीपकके समान है। इस दीपकके उदित होनेसे मिथ्यारूपी अन्धकार भाग जाता है। इसी दीपकके प्रकाशमे यह जीव संसाररूपी समुद्रको भी तैरकर पार हो सकता है,

“दीपगु इकु सबनि जगि, जिनि दीपा संसारि।

जासु उदय सहु भागिया, मिथ्या तिमरु अंध्याह ॥२॥

जिण सासण महि दीवडा, ‘बहह’ पया नवकारु।

जासु पसाए तुम्हि तिरहु, सागरु यहु संसारु ॥३॥”

भव-भवमे जिनेन्द्रके पैरोंकी सेवाकी याचना करता हुआ भक्त कवि कहता है,

“करि करुणा सुणु चीनती, तिभुवण तारण देव।

वीर जिणेशर देहि सुद्ध, जनमि जनमि पद सेव ॥२९॥”

चेतन और पुद्गलमे महदन्तर है। चेतन चिरन्तन है और पुद्गल विनश्वर। चेतनमे गति है और पुद्गलमे जडता। जैसे फूल मर जाता है और परिमल जोवित रहता है, वैसे ही शरीर नष्ट हो जाता है और चेतन चिन्दा रहता है। इस तथ्यको कोई-कोई ही जानते हैं,

“फूल मरइ परमलु जीवइ, तिसु जाण सहु कोइ।

हंसु चरइ काया रहइ किवरु बराबरि होइ ॥८३॥”

कवि दृष्टान्त देनेमे निपुण है। जबतक मोती सीपमे रहता है, उसके सभी गुण पलायन कर जाते हैं, इसी भाँति जबतक चेतन जडके साथ है, उसे दुःख-ही-दुःख भोगने पड़ते हैं,

“जब लगु मोती सीप महि, तब लगु समु गुण जाइ।

जब लगु जीवडा संगि जड, तब लग वृत्त सदाइ ॥१०५॥”

### टंडाणा गीत

टंडाणा ‘टांड’ शब्दसे बना है। टांडका अर्थ है व्यापारियोंका चलता हुआ समूह। यह विद्व भो गतिवान् प्राणियोंका समूह ही है, अतः इस गीतमे टंडाणा

शब्द संसारके अर्थमें लिया गया है। इसमें प्राणीमात्रको संसारसे सजग रहनेके लिए कहा गया है,

“मात पिता सुतसजन सरीरा दुहु सब लोग विराणावे ।  
 ह्यण पख जिम तरुवर वासे दसहु दिसा उडायावे ॥  
 विषय स्वारथ सब जग वलै करि करि बुधि बिनाणने ।  
 छोडि समाधि महारस नूपम मधुर बिन्दु लपटाणावे ॥”

नेमिनाथवसन्तु और नेमीश्वरका थारहमासा

बृचराजकी ये दो कृतियाँ अत्यधिक सुन्दर हैं। पहलीमें नवयौवना, विरहिणी राजीमतीकी उन मनोदशाओंका चित्रण है, जो नेमिनाथके अकस्मात् वैराग्य लेनेके उपरान्त वसन्त आनेपर बनी थी। दूसरीमें राजीमतीकी विरहावस्थाका वर्णन है।

पतिके पथका अनुसरण करनेके लिए राजीमतीने वैराग्य भी ले लिया था। तपस्विनी होनेके उपरान्त नवयौवना राजीमतीका वसन्तको देखकर प्रथम अनुभव हुआ,

“अमृत अंबु लउ मीर के, नेमि जिणु गढ़ गिरनार  
 महारे मनि मधुकरु निह बसइ, संजमु कुसमु मझारि ॥२॥  
 सखिय वसंत सुहाल रे, दीसइ सोरठ द्रेसी  
 कोइल कुहकइ, मधुकर मारि सब वणइ पहसो ॥३॥  
 विचलसिरो यह महकै हरै, मंवरा रुणझुण कारो  
 गावहि गीत स्वरास्वरि, गंधव गढ़ गिरनारो ॥४॥”

पद

बृचराजके ८ पद दि० जैन मन्दिर नागदा बूँदी ( राजस्थान ) के गुटका नं० १७९, पथ १० पर लिखे हैं। दो पद निम्न प्रकार हैं—

“रंग हो रंग हो रंगु करि जिणवरु ध्याइयै  
 रंग हो रंग होइ सुरंग सिउ मन लाइयै ॥  
 लाइयै यहु मनु रंग हस सिउ भवरंगु पतंगिया  
 धुलि रहइ जिउ मजीठ कपड़े तेव जिण चतुरंगिया ॥  
 जिबलगनु बस्तरु रंग तिबलगु इसहि कांन रंगाव हो  
 कवि ‘बल्ह’ लालसु छोडु बूँठा रंगि जिबरु ध्याव हो ॥३॥  
 रंग हो रंग हो मुकति वरणी मनु लाइयै  
 रंग हो रंग हो भव संसार न आइयै

धार्ष्ट्यै नहु संसारि सागरि जीय बहु दुख पाइयै  
जिस बाहु चहुगति फिरया लोडै सोइ मारगु ध्याइयै  
तिमुणह तारणु देउ अरइतु सुगुण निजु गाइयै  
कवि 'वर्ह' कालसु छोडु झंडा मुकति सिउरंग लाइयै ॥४॥”

## २९. छोहल ( वि० सं० १५७५ )

छोहल सोलहवीं शताब्दीके सामर्थ्यवान् कवि थे। विविध शास्त्रभण्डारोमें उनकी पाँच रचनाएँ प्राप्त हुई हैं। किन्तु उनमें कविका यत्किञ्चित् भी जीवन-परिचय निबद्ध नहीं है। उनपर राजस्थानीका प्रभाव है। अतः यह सिद्ध है कि वे राजस्थानके निवासी थे। उनकी कृतियाँ मुक्तक हैं। उन्हें आध्यात्मिक भक्तिका निदर्शन कहना चाहिए। उनमें दो तो रूपक ही हैं। समूची मुक्तक रचनाको रूपकके रूपमें निर्माणकी शैली जैनोकी अपनी है।

### पंचसहेली गीत<sup>१</sup>

इसका निर्माण वि० सं० १५७५, फाल्गुन सुदी १५ को हुआ था।<sup>२</sup> इसमें ६८ पद्य हैं। मालिन, तम्बोलनी, छीपनी, कलालनी और सुनारिन पाँच सहेलियाँ हैं। पाँचोने अपने-अपने प्रियके विरहका वर्णन किया है। वास्तवमें वह परमात्माका ही विरह है। जब प्रिय मिल जाता है, तो वह भी ब्रह्मके मिलन-जैसा ही है। प्रेम उत्पन्न होकर विरहमें पुष्ट होता है। उसकी साधना अधूरी नहीं रह पाती। प्रिय-मिलन होता है। उससे परम आनन्दकी प्राप्ति होती है। यह एक सुन्दर रूपक-काव्य है। इसमें पाँच सहेलियाँ भिन्न-भिन्न जीवोकी प्रतीक हैं। उनका प्रिय-मिलन ही ब्रह्म-मिलन है। यहाँ रूपकके माध्यमसे ब्रह्म-मिलनको धुनमें विरहजन्य पीड़ा मुख्य है।

मालिनका पति, उसे भरे यौवनमें छोड़कर कहीं चला गया है। उसका दुःख अनन्त है। कमल-वदन मुरझा गया है और वनराजि-जैसा शरीर सूख गया है। पियाके बिना उसे एक-एक क्षण, एक-एक बरसके बराबर लगता है। जिस शरीर-रूपी वृक्षपर यौवन-रससे भरे स्तनरूपी दो नारगी लगे थे, वह विरहकी अग्निमें

१. यह गीत, लूणकराजजी पाण्डया मन्दिर, जयपुरके गुटका न० १४४ में अंकित है।

२. संवत् पनर पचुहत्तरउ पूनिम फागुण मास।

पंच सहेली वरणवी कवि छोहल परगास ॥

पंचसहेली गीत, पद्य ६८, वही गुटका।



सूखने लगा है, और सींचनेवाला दूर है। उसने चम्पाकी पंखड़ियोंसे एक नया हार गूँथा था। यदि वह इसे पतिके बिना पहने तो अंगोको अंगारों-सा प्रतिभासित हो,

“कमलवदन कुमलाह्वया सूखी सूख बनराह ।  
 बिन पाँया रह एक बिन वरस बराबरि जाह ॥  
 तन तरवर फल लग्गीया दुह नारिंग रसपूरि ।  
 सूकन छागा विरह-झल सींचनहारा दूरि ॥  
 चम्पाकेरी पंखड़ी गूंध्या नवसर हार ।  
 जइ इहु पहिरउ पीव बिन कागइ अंग अंगार ॥”

पतिके बिना विरहने तम्बोलनीकी चोलीके भीतर घुसकर उसके शरीरको मारा है। उसके पत्ते झड़ गये हैं और बेल सूख गयी है। वसन्तकी रात काटना दूभर हो गया है। शोधमके सन्तप्त दिन कैसे कटें, छाया देनेवाला पति परदेश चला गया है।<sup>१</sup> छीपनीके दिलकी पीरको दूसरा जान ही नहीं सकता। उसके तनरूपी कपड़ेको, विरहरूपी दर्जी दुःखरूपी कतरनीसे, दिन-रात काटता चला जाता है, पूरा ब्योत नहीं लेता। विरहने उसके मुखको नष्ट कर, दुःखका संचार किया है, किन्तु एक उपकार भी किया है, जो उसकी देहको जलाकर छार कर दिया। इससे उसको दुःखोंसे मुक्ति मिल गयी।<sup>२</sup> कलालीकी देहपर मदमाते यौवनकी फाग ऋतु बिखरी हुई है। किन्तु पति दूर है, अतः वह किसके साथ

१. दूश्री कहइ तबोलनी मुनि चतुराई बात  
 विरहइ मारघा पीव बिन चोली भीतरि गात ॥२४॥  
 पात झंटे सब रूख के बेल गई तन मुक्कि  
 दूभर राति वसत की गया पीयरा मुक्कि ॥२६॥  
 तन बाली बिरहउ दहइ परीया दुखल असेसि  
 ए दिन दूभरि कउ भरइ छाया प्रीय परदेसि ॥२८॥
२. तीजो छीपनि आखीया भरि दुइ लोचन नीर ।  
 दूजा कोइ न जानई मेरइ जीयइ की पीर ॥३१॥  
 तन कपडा दुख कतरनी दरजो विरहा एह ।  
 पूरा ब्योत न योतइ दिन-दिन काटइ देह ॥३२॥  
 मुख नाठा दुख संबरया, देही करि दहि छार ।  
 बिरहइ कीया कत बिन इम अम्हसु उपगार ॥३६॥

होली खेले । उसे तो 'विसूरि-विमूरि' कर मरना है ।' सुनारिन विरहरूपी समुद्रमें इस भाँति डूब गयी है कि उसकी धाह नहीं मिल पाती । उसके प्राणोंको मदनरूपी सुनारने हृदयरूपी अंगीठीपर जला-जलाकर कोयला कर दिया है ।

कतिपय दिनोंके उपरान्त फिर वे पाँचों मिली । अब उनके चेहरे आह्लादित थे । उनका साईं आ गया था । उनके दिन सुखमें बीत रहे थे । वियोग देने-वाला वसन्त चला गया । अब वर्षाऋतुका आगमन हो गया, तो पति भी आ गया है । मनकी सब आशाएँ पूरी हो गयी हैं । तम्बोलनीने चोली खोलकर, अपार यौवनसे भरे गालको निकाला और पतिके साथ बहुत प्रकारसे रंग किया, नयनसे नयन मिलाया । इसे ही रभस आलिंगन कहते हैं । इसके लिए कबीरका दिल मचला था और उससे भी पूर्व मुनि रामसिंहका । साधक जीव जब ब्रह्मसे मिलता है, तो ऐसे ही अंगसे अंग मिलाकर मिलता है । बिना एक हुए वह रह ही नहीं सकता । तम्बोलनीका यह मिलन रहस्यवादकी तुरीयावस्था है । परम आनन्द उसीका पर्यायवाची है । वह मिलन देखिए,

“चोळी खोल तम्बोलनी काव्या गात्र अपार ।

रंग कीया बहु प्रीयसुं नयन मिकाई तार ॥५९॥”

### पन्थीगीत

यह मन्दिर दीवान बधीचन्दजी, जयपुरके गुटका नं० २७, वेष्टन नं० ९७३ में निबद्ध है । इसमें केवल छह पद्य हैं । यह भी एक रूपक-काव्य है । इसमें प्रचलित कथाका सहारा लेकर रूपककी रचना की गयी है ।

एक रास्तागीर राहमें चलते-चलते सिहोके वनमें पहुँच गया । वहाँ रास्ता भूल जानेसे वह इधर-उधर भटकने लगा । ऐसी ही अवस्थामें उसे, सामने एक मदन-मत्त हाथी आता हुआ दिखाई दिया । उसका रूप रोद्र था और वह क्रोधमें

१. पाता यौवन फाग रिति परम पीया दूरि ।  
रली न पूरी जीय की मरउ विसूरि विसूरि ॥४२॥
२. कहइ सुनारी पंचमी अंग अपना दाह ।  
हुं तउ बूडी विरहमइ पाउं नाही धाह ॥४५॥  
हीया अंगीठी मूसि जिय मदन सुनार अभंग ।  
कोयला कीया देह का मित्या सबेइ सुहाग ॥४६॥

अपनी गुण्डाको इधर-उधर हिला रहा था। पथिक भयभीत होकर भागने लगा। हाथी भी उसके पीछे-पीछे लग बला।

आगे एक अन्धा कुआँ था। वह घास-फूससे ढँका था। पन्थी उसे न जान सका और उसमें गिर गया। उसने एक मरकनी टहनी पकड ली, जो कुएँकी दीवालमें उग आयी थी। उसके सहारे लटकता हुआ वह कठिन दुःख भोगने लगा। ऊपर हाथी खड़ा था, चार दिशाओंमें चार सर्प थे, नीचे अजगर मुँह बाये पड़ा था। टहनीकी जड़को दो चूहे काट रहे थे।

उस कूपके पास एक बडका वृक्ष था। उसमें मधु-मक्खियोंका छत्ता लगा था। हाथीने उसे हिला दिया। अगण्य मक्खी उड़ने लगी। साथ ही छत्तेसे मधु भी बू उठा और उसकी बूँदें पन्थीके मुँहपर गिरने लगी। उसकी रसना उनका रसास्वादन ले उठी। उस आनन्दमें वह अपने धोर दुःखको भूल गया,

“उहिसमौ मधु कगी अहिर ऊपर पड़त रस रसना लीयौ।

वा व्यूंद कं सुष लागि लोमी सबै दुख बीसरि गयौ ॥४॥”

यहाँ मधुका बूँद ही सासारिक सुख है। जीव पथिक है। अज्ञान भयानक हाथी है। संसार ही कुआँ है। गति सर्प है। व्याधियाँ ही मक्खियाँ हैं। निगोद अजगर है। यह संसारका व्यवहार है। अतः हे गँवार ! तू चेत जा। जो मोह-रूपी निद्रामें सोते है, वे अत्यधिक असावधान है। शरीर और इन्द्रियोंके रसमें भटककर हमने जितेन्द्र-जैसे परम ब्रह्मको भुला दिया है, अतः उसका नर-जन्म व्यर्थ है। छोहलका कथन है कि अबतक तू नाना दीर्घ दुःखोंको सहन करता रहा है। अब जितेन्द्रकी बतायी युक्तिसे तू मुक्तिके परम सुखको प्राप्त कर सकता है,

“ससार की एहु विचहारौ चित चेतहु रे गंवारो !

मोह निद्रा में जे सुता, ते प्राणी अति बेगुना ॥

प्राणी बेगुना बहुत ते जिन परम ब्रह्म बिसारियौ।

अम भूळि इंदि तनौरसि नर जनम वृथा गंवाइयौ ॥

बहु काल नाना दुख दीरघ सख्या ‘छोहल’ कहै करि धम्मं।

जिन भाषित जुगतिस्थौ त्यौ मुक्ति पद लहौ ॥६॥”

उदरगीत

यह गीत भी उपर्युक्त गुटनेमें ही संकलित है। इसमें केवल चार पद्य हैं। कृति सुन्दर है। जीव दस मास गर्भमें रहता है। उसे अत्यधिक कष्ट सहने पड़ते हैं।

वह सोचता है कि इस बार उबरनेपर जिनेन्द्रकी भक्ति करूँगा। जन्म लेता है। संसारकी हवा लगती है, तब वह मूर्ख सब कुछ भूल जाता है।

“उदर उदधि में दस मासाह रह्यौ ।  
 पिंड अधोमुषि बहु संकटि सख्यौ ।  
 बहु सख्यौ संकट उदर अंगरि चिंतवै चिंता घणी ।  
 उबरौ अबकी बार जै हु भगति करिस्यौ जिणतणी ।  
 ऐसोल संकट पडिहि बोलै बहुदि जगत जामण लयो ।  
 संसार की जब चाहति लागि मूढ सब बीसरि गयो ॥१॥”

बालकका जन्म हुआ। जमीनपर लोटता रहा। जब भूख लगी, माँका स्तन रोकर पी लिया। मुग्धसे लार चूनी रह्यो। लक्ष्य-अलक्ष्य और भक्ष्याभक्ष्यमे कोई अन्तर नही किया। बालपन खो दिया, जिनवरकी भक्ति नही की। फिर यौवन आया, उसके नशेमे चारो ओर घूमा, परधन और परतियको ताकता फिरा। ऐसा करनेमें उसे आनन्द आया। किन्तु वह मूर्ख यह न समझ सका कि यह ‘विषफल’ है, ‘अमीफल’ तो जिनकी सेवा है। परब्रह्म विसार देनेसे काम, माया, मोहने उसपर अधिकार कर लिया। भावपूर्वक जिनवरकी पूजा नही की, यौवन व्यर्थ ही खो दिया,

“जोवन मानो नर चिहुं दिसि भमै, परधन परतिय ऊपरि मनसै ।  
 मनसै परधन देवि परतिय चित ठाह नरषण् ।  
 छंडै अमीफल सेव जिनकी विषय विषहल चाखण् ।  
 काम माया मोह व्याप्यौ परब्रह्म विसारियौ ।  
 पुजियो न जिनवर मावसेधी वृथा जीवन हारीयौ ॥३॥”

बैरी बुढ़ापा आ गया। सुधि-बुधि नष्ट होने लगी। कानोंने सुनना बन्द कर दिया। नेत्रोंकी ज्योति धुँवली पड़ गयी। किन्तु जीवनके प्रति मोह और अधिक बढ़ गया। छीहलका कथन है कि हे नर! तू भ्रममे पड़कर भटकता क्यों फिर रहा है। युक्तिपूर्वक जिनेन्द्रकी भक्ति कर। तू मुक्तिलोलाका आनन्द ले सकेगा,

“जरा बुढ़ापा बैरी आहयो, सुधि-बुधि नाठी जब पछिताहयो ।  
 पछिताहयो जब सुधि नाठी, श्रवण सवद न बुझण् ।  
 जीवण कारणि करै लालच, नयन मगन न न सुझण् ।  
 अब कहै छीहल सुणौ रे नर, भ्रम भूले काई फिरौ ।  
 करि भगति जिन की जुगति स्वी, रघौ मुक्ति लीछइ वरौ ॥४॥”

### पंचेन्द्रियवेलि

यह कृति दि० जैन मन्दिर, पाटौडी, जयपुरके गुटका नं० ६५, पृ० ३०७ पर अंकित है। इसमें भी मनकी इन्द्रियोंकी संगतिमें हटाकर जिनेन्द्र-भक्तिकी ओर उन्मुख किया गया है। जैनोंका वेलि-साहित्य विशाल है। वेलि शब्द संस्कृतके 'वल्ली' और प्राकृतके 'वेल्लि' से समुद्भूत हुआ है। वाङ्मयः उद्यान मानकर, उसकी प्रवृत्तियोंको वृक्ष अथवा वृक्षागवाची नामोंसे अभिहित किया जाता रहा है। जैन वेलि-साहित्य तीन प्रकारका होता है ऐतिहासिक, कथानकवाची, और उपदेशात्मक। प्रस्तुत कृतिका स्वर तीसरे प्रकारका है। अन्तमें जिनेन्द्र-भक्तिकी ओर मोड़ देनेके कारण उसकी भक्ति-परकता भी स्पष्ट ही है।

इसमें चार पद्य हैं। मनकी सम्बोधन करके लिखा गया है। मन धंचल है, भटकनेकी उसकी आदत है। उसे आराध्यकी भक्तिकी ओर मोड़नेका काम भक्त कवि करते रहे हैं। कबीरका 'बेतावणी की अग' और तुलसीदासकी 'विनय-पत्रिका' इस दिशाकी महत्त्वपूर्ण कड़ियाँ हैं। जैन और बौद्ध कवियोंका तो उसपर परम्परागत अधिकार ही है। यहाँ छीहलने लिखा है कि यदि घट पवित्र नहीं है, तो जप, तप और तीर्थ सभी कुछ व्यर्थ है। पहले घटका पवित्र होना आवश्यक है। उसका उपाय है जिनवरका चिन्तवन। उससे भव-समुद्र तिरा जा सकता है,

“कलि-विष-कोटि विनासौ जिनवर नाम जु लाये ।  
जै घट निरमल नाहीं का जप-तप तीर्थ कराये ।  
का जप तप तीर्थ कराये जै परद्रोह न छडौ ।  
लंपट इन्द्री लघु मिथ्याती जन्म भपणी भंडौ ।  
छीहल कहै सुरागै रे नर बावरे सीख सयाणी करीए ।  
चिन्तवन परम ब्रह्म कीजे तौ भव दुह सायर तरीए ॥४॥”

### नाम बावनी

इसमें ५० पद्य हैं। यह एक उत्तम काव्यका निदर्शन है। इसमें विविध विषयोंपर तल्लीन होकर लिखा गया है। अन्तमें जिनेन्द्रके नाम-माहात्म्यका उल्लेख है। उन पद्योंकी विनयपत्रिकाके पदोंसे तुलना की जा सकती है। यह कृति मन्दिर ठोलियान, जयपुरके गुटका नं० १२५ में संकलित है। इस गुटकेका लेखन-काल वि० सं० १७९२, ज्येष्ठ सुदी २ दिया हुआ है। 'नामबावनी'का निर्माण वि० सं० १५८४ में हुआ था।

### ३०. भट्टारक रत्नकीर्ति ( वि० सं० १९००-१९५९ )

रत्नकीर्तिके पिताका नाम सेठ देवीदास और माताका नाम सहजलदे था । वे जैनोकी हूँबड जातिमे उत्पन्न हुए थे । बागड प्रदेशका घोघानगर उनका जन्म-स्थान था । बुद्धि तीव्र थी । बचपनसे ही सिद्ध होने लगा था कि बालक होनहार है । एक दिन वहाँ भट्टारक अभयनन्दि आये । बालककी प्रतिभाने उन्हे प्रभावित किया । उन्होंने माँ-बापकी स्वीकृतिसे उसे शिष्यरूपमे स्वीकार कर लिया ।

भट्टारक अभयनन्दि अपने युगके ख्यातिप्राप्त व्यक्ति थे । वे एक ओर सिद्धान्त, काव्य, ज्योतिष, व्याकरण, आयुर्वेद एवं मन्त्र-विद्यामे पारंगत थे, तो दूसरी ओर व्यवहारकुशल तथा प्रभावशाली भी थे । रत्नकीर्ति उन्हीके पास रहे, अध्ययन किया । कतिपय वर्षोमे ही वे भी प्रामाणिक विद्वान् माने जाने लगे । व्युत्पन्न तो थे ही । अभयनन्दिने उन्हे अपना पट्टशिष्य घोषित किया, और वि० सं० १६४३ मे भट्टारक-पदपर अभिषिक्त कर दिया । वहाँ वे संवत् १६५६ तक बने रहे । कुछ पहलेसे उनका रचना-काल माना जा सकता है ।

यदि कोई व्यक्ति विद्वान् हो, चरित्रवान् हो, सुन्दर हो और लक्ष्मी उसके चरणो तले भूलुण्ठन होती रहती हो, तो वह अतिमानव ही कहलायेगा । रत्नकीर्तिमे ये सभी गुण थे । सौन्दर्यके क्षेत्रमे शायद वे अपने युगके सबसे अधिक सुन्दर युवक थे । वे दूसरे उदयन ही थे । दीक्षा, संयमश्री, मुक्तिरक्ष्मी आदि अनेक कुमारियोके साथ उनका विवाह हुआ था । उनके सौन्दर्यके गीत उनके शिष्यांने गाये है । कवि गणेशकी कतिपय पंक्तियाँ है,

“अरध शशिसम सोहे शुभ माल रे ।

वदन कमल शुभ नयन विशाल रे ॥

दशन दाढ़िम सम रसना रसाल रे ।

अधर बिम्बाफल विजित प्रबाल रे ॥

कंठ कम्बूसम रेखात्रय राजे रे ।

कर किसलय-सम नख छवि छाजे रे ॥”

उनका शिष्य-परिवार पर्याप्त बडा था । एक शिष्या वीरमतिये वि० सं०

१. बलाकारगणकी सूत्रशाखाकी ही एक परम्परा भ० लक्ष्मीचन्द्रके शिष्य अभय-चन्द्रसे प्रारम्भ हुई । उनके पट्टशिष्य थे अभयनन्दि । अभयनन्दिके शिष्य थे रत्नकीर्ति । भट्टारक सम्प्रदाय, जीवराजग्रन्थमाला, शोलापुर, पृष्ठ २०० ।

१६६२ में भगवान् महावीरको मूर्ति प्रतिष्ठित करायी थी।<sup>१</sup> शिष्य जयसागरने बलसाह नगरमें हुए प्रतिष्ठा-महोत्सवका वर्णन किया है। उसमें भट्टारक रत्न-कीर्त्ति अपने संघसहित शामिल हुए थे। शिष्योंमें कुमुदचन्द्र सर्वश्रेष्ठ थे। उनकी प्रत्येक रचनामें गुरु रत्नकीर्त्तिका स्मरण किया गया है। उन्हीकी वि० सं० १६५६ में अपने षट्पद प्रतिष्ठित कर रत्नकीर्त्ति नितान्त उदासीन हो गये थे।

### उनकी रचनाएँ

भट्टारक-पदमें अनेक उत्तरदायित्व सम्बद्ध थे। उनका ठीक निर्वाह करनेके लिए कठोर हृदयकी आवश्यकता थी। अधिकांश भट्टारक ऐसे ही हो जाते थे। किन्तु रत्नकीर्त्तिका हृदय सरस था। वे जन्मजात कवि थे। उनका मर्म सदैव द्रवणशील रहता था। उनके रचे ३८ पद इस कथनके साक्षी हैं। राजुलने बहुत हटका, किन्तु निष्ठुर नेत्र नहीं माने। हृदय फाड़कर बह चले, उस गिरिकी ओर जानेकी आकांक्षा थी, जहाँ नैमीश्वर रहते थे। नहीं तो फिर और क्या करते। यहाँ तो कुछ भी अच्छा नहीं लगता। रजनी कभी समाप्त ही नहीं होती,

“वरज्यो न माने नघन निठोर।

सुमिरि सुमिरि गुन भये मजल घन, उमंगि चले मति फोर ॥

चंचल चपल रहत नहिं रोकें, न मानत जु निहोर।

नित उठि चाहत गिरि कां मारग, जे ही विधि चन्द्रचकोर ॥

तन मन धन यौवन नहीं भाबत, रजनी न जावत मोर।

रत्नकीरति प्रभु वेग मिलो, तुम मेरे मन के घोर ॥”

### नेमिनाथफागु<sup>२</sup>

इसमें ५१ पद्य हैं। इसकी रचना हासीट नगरमें हुई थी। इसका भी सम्बन्ध नैमीश्वर-राजुलके प्रसिद्ध कथानकसे है। दिगम्बर कवियोंने बहुत कम

१. गं० १६६२ वर्ष वैशाख वदो २, शुभ दिने श्रीमूलसधे सरस्वतीगच्छे बलात्कारगणे श्रीकुन्दकुन्दाचार्यन्वये भ० अभयचन्द्रदेवा तत्पट्टे भ० अभयनन्द तच्छिष्य आचार्य श्रीरत्नकीर्त्ति तस्य शिष्याणी बाई वीरमती नित्यं प्रणमति श्रीमहावीरम् ।

बही, लेखांक ५००, पृष्ठ १६३ ।

२. नमिविलास उल्लासस्यु, जे गारुये नर-नारि ।  
रत्नकीरति मूरीवर कहे, ते लहे सीख अपार ॥  
हामोट माहि रचना रची, फाग राग केदार ।  
श्री जिन जुग घन जाणीये, सारदा वर दातार ॥

नेमिनाथफागुकी हस्तलिखित प्रति, पृष्ठ ५१, श्री यशःकीर्त्ति-सरस्वती-भवन, ऋषभदेव ।

फागुओंकी रचना की है। उनमें भट्टारक ज्ञानभूषणका 'आदीश्वरफागु' सबसे बड़ा है। पिछले पृष्ठोंपर इसका सल्लेख हो चुका है। भट्टारक विद्याभूषणके 'नेमिनाथ-फागु' में भी २५१ पद्य हैं। तीसरा ब्रह्मरायमल्ल रचित 'नेमिनाथफागु' है। यह एक छोटी कृति है। प्रस्तुत रचना चौथा फागु है। इसमें राजुलकी सुन्दरताका एक चित्र इस प्रकार है,

“चन्द्रवदनी सृगलोचनी मोचनी खंजन मीन ।  
वासग जीत्यो वेणिहं, श्रेणिय मधुकर दीन ॥  
युगल गल दामे शशि, उपमा नासा कीर ।  
अधर विद्रुम सम उपमा, दंतनू निर्मल नीर ॥  
श्विबुक कमल पर षट्पद, आनंद करे सुधापान ।  
ग्रीवा सुन्दर सोमती, कम्बु कपोलने बान ॥”

### नेमिचारहमासा

यह एक लघु कृति है। इसमें केवल १२ श्लोक छन्द हैं। विरहवर्णनके अन्तर्गत 'बारहमासा' आवश्यक तत्त्व माना जाता था। बारह महीनोंमें विरहिणीकी क्या दशा होती थी, यह दिखाना ही अभीष्ट रहना था। जायसीके 'नागमती-विरहवर्णन'<sup>१</sup> में भी 'बारहमासा' शामिल है। कविने 'ज्येष्ठमास' का वर्णन किया है। इस मासमें 'काम' अधिकाधिक सता उठता है। वह किसी उपायसे उपशम नहीं होता। उसकी ऐसी बेचैनी रहती है कि न तो भोजन अच्छा लगता है और न आभूषण ही सुहाते हैं,

“आ जेष्ठ मासे जग जलहरनो उमाहरे ।  
काई बाप रे वाय विरही किम रहे रे ॥  
भाररते आरत उपजे अंग रे । अनंग रे संतापे दुख केहे रे ॥  
केहने कहे किम रहे कामिनी आरति अगाल ।  
चारु चंदन खीर चिते माल जाणे ब्याल ॥  
कपूर केसर केलि कुंकम केवड़ा उपाय ।  
कमल दल जल छांटणा वन रिपु जाणे बाय ॥

१. इसकी भी हस्तलिखित प्रति उपयुक्त भवनमें मौजूद है। उसकी अग्निम प्रशस्ति है, “लि० संवत् १६१४ वर्षे कार्तिकमासे शुक्ल पक्षे चतुर्थ्या तिथी भोम दिने लिखितमिद पुस्तकं, जयतु। श्रीकाष्ठासंघे नंदीतटगच्छे विद्यागणे भट्टारक श्रीविद्याभूषण तत् शिष्य ब्रह्मश्री जयपाल पठनार्थ तथा परोपकारार्थं भवतु।”
२. इसकी हस्तलिखित प्रति, दि० जैनमन्दिर, संघीजी, जयपुरके ज्ञानभण्डारमें है।



भावे नहीं भोजन भूषण, कर्ण केरा माप ।  
परी नग में पान नीको, रालि करें कर माप ।”

मध्यकालीन कवियोंने ‘विरह’ का विवेचन करते हुए ‘काम’ शब्दका बहुत प्रयोग किया है। किन्तु यह ‘काम’ शब्द कामदेवका नहीं, अपितु ‘विरह’ का पर्यायवाची रहा है। पहले ‘विरह’ के अर्थमें ‘काम’ का प्रयोग होता था। कालिदासके ‘कामार्ता’ हि प्रकृतिकृपणा चेतनाचेतनेषु’ में भी ‘काम’ ‘विरह’ का ही प्रतीक है। अतः कोई यह न समझे कि नेमिनाथके विरहमें राजुल ‘काम-प्रपौडिता’ रहती थी।

### ३१. ब्रह्म रायमल्ल ( वि० सं० १६१५ )

ब्रह्म रायमल्ल सत्तरहवीं शताब्दीके प्रथम पादके समर्थ कवि थे। उन्होंने हिन्दीके अनेकानेक काव्योकी रचना की। इनकी भाषा सरस और प्रसादगुणसे युक्त है। इनके पूर्व सोलहवीं शताब्दीके अन्तिम पादमें पाण्डे राजमल्ल हो चुके हैं। दोनोंमें भेद स्पष्ट है। पाण्डे राजमल्ल संस्कृत, प्राकृत और अपभ्रंशके विविध विद्वान् थे। उन्होंने हिन्दीमें तो केवल छन्द-शास्त्र लिखा है। छन्द-शास्त्रमें भी अधिकतर दृष्टान्त अपभ्रंशके ही हैं। कविवर बनारसीदासने इन्हीं राजमल्लका उल्लेख किया है। डॉ० जगदीशचन्द्र जैनने इन्हीं राजमल्लके विषयमें लिखा है कि आप जैनागमके बड़े भारी वेत्ता एक अनुभवी विद्वान् थे।

ब्रह्म रायमल्ल जन्मसे ही कवि थे। उनमें हृदयपथ प्रधान था। उन्होंने जो कुछ लिखा हिन्दीमें लिखा, संस्कृत-प्राकृतमें नहीं। उन्होंने जैन नैयायिकों और सैद्धान्तिकोंका भी अध्ययन किया था, किन्तु उनकी शुष्कतासे प्रभावित नहीं हुए। उन्होंने जैन धर्मके मूल तत्त्वोंको मानवकी मूल वृत्तियोंके साथ आगे बढ़ाया। उनके काव्योंमें सरसता है।

संस्कृत ‘भक्तामर स्तोत्रवृत्ति<sup>३</sup>’को इनकी रचना माना जाता है। इसके आधारपर रायमल्लका जन्म ‘हृदय’ वंशमें हुआ था। उनके पिताका नाम ‘मह्य’

१. प० नाथूरामजी प्रेमानी दोनोंको एक ही समझा था।

हिन्दी जैन साहित्यका इतिहास, पृ० ५०।

२. उद्धृत कामनाप्रसाद जैन, हिन्दी जैन साहित्यका संक्षिप्त इतिहास, पृ० ७६।

३. सेठके कूंचा मन्दिर, दिल्लीकी प्रतिमें लेखकका नाम मुनि रत्नचन्द्र पद्म है, अतः इस विषयमें खोजकी आवश्यकता है।

और माताका नाम 'बम्पा' था। उनकी माता अनेक गुणोंसे सम्पन्न थीं और व्रतादिक कार्य करती ही रहती थी। वे जिनेन्द्रकी भक्त थी और इसी कारण उनके पुत्र रायमल्ल भी व्रती और 'जिनपादकंजमधुप' बन सके थे। माताका प्रभाव पुत्रपर पड़ता है। ब्रह्म रायमल्लके गुरुका नाम मुनि अनन्तकीर्ति था। वे मूलसंघ शारदगच्छके आचार्य रत्नकीर्तिके पट्टपर अवस्थित थे।

ब्रह्म रायमल्लके रचे हुए सात हिन्दी काव्य उपलब्ध हुए हैं। इनमें 'नेमीश्वररास' वि० सं० १६१५, मे, 'हनुवन्त कथा' वि० सं० १६१६ मे, 'प्रद्युम्नचरित्र' सं० १६२८ मे, 'सुदर्शनरास' सं० १६२९ मे, 'श्रीपालरास' सं० १६३० मे और 'भविष्यदत्त कथा' सं० १६३३ मे रची गयी। 'निर्दोषसप्तमी व्रतकथा' भी इन्हीकी कृति है। उसपर रचना-संबन्ध नहीं है। इनकी भाषामे गुजरातीका पृष्ठ है। अपभ्रंशके शब्दोका भी प्रयोग हुआ है।

### नेमीश्वर रास

यह रास भगवान् नेमीश्वरकी भक्तिमे बना है। उसमे भगवान् नेमिनाथ तथा राजुलकी कथाका आश्रय लिया गया है। कथानकके रुचिकर होते हुए भी काव्य साधारण कीटिका है।

### हनुवन्त कथा<sup>१</sup>

जैनोकी प्राचीन कथाओके अनुसार हनुमान् अंजना-पुत्र थे। अंजना भगवान् जिनेन्द्रकी परम भक्त थी। पुत्र भी तदनु रूप ही बना। जैनोके बलभद्र रामकी भक्ति कर वे अमर हो गये। आराध्यके भक्तोकी भी भक्ति होती रही है। हनुमान्की भक्तिमे भी अनेक काव्य और रासादिकोका निर्माण हुआ है। 'हनुवन्त कथा' भी उसी परम्पराका एक काव्य है।

पवनजै राय, हनुमान्के पिता थे। उनके यहाँ भगवान् जिनेन्द्रके पूजनकी तैयारियाँ हो रही हैं। कुमकुम और चन्दन घिस लिया गया है, उसमे कपूर मिला दिया है। केतकीके पुष्प मँगवा लिये हैं, उनमेंसे सुगन्धि निकल रही है। पवनजैने पूजनकी थाली भगवान् जिनेन्द्रके चरणोंमें समर्पित की। उन्हें विश्वास है कि ऐसा करनेसे आत्मा शुद्ध होगी और एक दिन मोक्ष भी मिल जायेगा,

१. जैन ग्रन्थप्रशस्तिसंग्रह, प्रथम भाग, दिल्ली, पृ० १००।

२. इसकी एक हस्तलिखित प्रति, सेठ झूँचाके मन्दिर, दिल्लीमें तथा एक प्रति जन सिद्धान्त भवन आरामें मौजूद है। इसी प्रतिके अन्तमें रचना-काल वि० सं० १६१६, बैसाख वदी नवमी दिया है।

“कूं कूं चंदन घसिघा घरणी, मांझि कपूर मेळि भति घणी ।  
जिणवर चरण पूजा करी, अवर जन्म की धाली धरी ॥  
'राय' भोग केसकी सुवास, सो भाविया बंदऊ जास ।  
'जिणवर आगै धरै पषालि, जाणि मुकति सिर बंधि पालि ॥४१-४२॥”

सन्ध्याका समय है । पवनजैराय मित्रोसहित अपने मन्दिरके ऊपर बैठे हैं । घोंसलोकी ओर उड़ते हुए पक्षी आसमानमें शब्द कर रहे हैं । सरोवरके किनारे आते ही उनका 'पुलक' और भी मुखरित हो उठा । वहाँके वृक्षोंपर ही उनके घोंसले हैं । दिशाओंका लाल मुख काला पड़ गया है । चकवा-चकवी भी पृथक्-पृथक् हो गये हैं । चित्रमें स्वाभाविकता है और रस भी,

“दिन गत मयौ आधयो भाण, पंषी शब्द करै असमान ।  
सित्त सहित पवनजै राय, मन्दिर ऊपर बैठो जाय ॥  
देखै पत्नी सरोवर तीर, करै शब्द अति गहर गहीर ।  
दसै दिसा मुष कालो भयो, चकहा चकिही अन्तर लयो ॥”

कविने वीर बालकका ओजस्वी चित्र खोचा है । हनुमान् क्षत्रियके पुत्र थे । वीरता उनका स्वभाव था । उनके बाल-तेजसे शत्रु-घटाएँ ऐसे विदीर्ण हो जाती हैं, जैसे बाल-सूर्यसे अन्धकार फट जाता है । सिंह चाहे छोटा ही हो फिर भी दन्तियोंको मारनेमें समर्थ होता ही है । सघन वृक्षोंसे व्याप्त वन कितना ही विस्तीर्ण हो, अग्निका एक कण ही उसे जलानेमें समर्थ है,

“बालक जब रवि उदय कराय, अन्धकार सब जाय पलाय ॥  
बालक सिंह होय भति सूरु, दन्तिघात करे चकचूरो ।  
सघन वृक्ष वन अति विस्तारो, रत्तो अग्नि करे दह छारो ॥  
जो बालक क्षत्रिय को होय, सूर स्वभाव न छाड़े कोय ॥”

### प्रद्युम्नचरित्र

इसकी एक हस्तलिखित प्रति आमेरशास्त्रमण्डारमें सं० १८२० की लिखी हुई मौजूद है । इस काव्यकी रचना हरसोर गढ़के जिनेन्द्र मन्दिरमें हुई थी । वहाँ देव, शास्त्र, गुरुके भक्त श्रावक लोग रहते थे । प्रशस्तिमें शब्दका रचना-काल वि० सं० १६२८ दिया गया है । प्रारम्भमें ही जगत्के नाथ तीर्थंकरकी बन्दना करते हुए कविने लिखा है कि उनका स्मरण करनेसे मन उरसाहसे भर जाता है । अठारह दोष दूर हो जाते हैं, और छियालीस गुण उत्पन्न होते हैं,

“हो तीर्थकर बंदू जगनाथ ।

तोह सुमिरण मन होइ उलाह तो हुआ छ भरु होय जी सी ॥

तिह कारण रहै घट पूरि गुण छीयालीस सोभे भला जी ।

दोष अठारह किया दूर तो रास भणौ परधमन को जी ॥”

### सुदर्शन रास

यह रास आमेरशास्त्रभण्डारमे मौजूद है । काव्यकी रचना वैशाख शुक्ला सप्तमी वि० सं० १६२९ मे हुई थी । वह सम्राट् अकबरका राज्य-काल था । कविने अकबरके लिए लिखा है कि वह इन्द्रके समान राज्यका उपभोग कर रहा था । उसके हृदयमें भारतके षट् दर्शनोंका बहुत अधिक सम्मान था,

“साहि अकबर राजई, अहो भोगवे राज अति इन्द्र समान ।

और चर्चा उर राखै नहीं अहो छः दरसन को राखै जी मान ॥२॥”

काव्यकी भाषापर गुजरातीका प्रभाव है और उसकी रचना साधारण ही कही जा सकती है । भगवान् आदिनायको प्रणाम करते हुए कविने मंगलाचरणमे लिखा है,

“प्रथम प्रणमों आदि जिणिन्द, नामि राजा कुल उदयाजी चंद ।

नगर अयोध्या अपने स्वामी पूरव लाख, चौरासी सी जी आई,

मरुदे जी मात हें उर धरिउं ॥”

### श्रीपालरास

इसकी एक प्रति आमेरशास्त्रभण्डारमे मौजूद है । इसमें ४० पन्ने हैं । कुल पद्योंकी संख्या २९७ है । इसका लिपि संवत् १६८९ और रचना सं० १६३० है । इसमे राजा श्रीपालकी कथा है । वे ‘कोटीभट’ कहलाते थे । अर्थात् उनमे एक करोड़ भटोंका बल था । सौन्दर्यमें कामदेवके समान थे । पूर्व कर्मके विपाकसे वे कोढ़ी हो गये । एक राजा अपनी कन्या मैनामुन्दरीसे नाराज होकर उसका विवाह उनके साथ कर गया । मैनामुन्दरी भगवान् जिनेन्द्रकी भक्त थी । उसने भगवान्की भक्ति को और जिनेन्द्रकी एक मूर्तिके प्रक्षालित-जलसे ही अपने पतिको कोढ़ ठीक कर लिया । श्रीपाल फिर पहले-जैसे ही सर्वांगमुन्दर हो गये ।

इस प्रकार काव्यमें जिनेन्द्रकी भक्ति ही प्रमुख है । मनोरम कथानक और भक्तिपूर्ण भावोंने काव्यको उत्तम कोटिका बना दिया है । भाषामें शिथिलता है किन्तु खटकनेवाली नहीं । मंगल पद्य इस प्रकार है,

“हो स्वामी प्रणमो आदि जिणंद, बंदी अजित होई आनंद ।

संसी बंदी जुगति स्थौ, हो अभिनंदन का प्रणमो पांइ ॥”

### भविष्यदत्त कथा

घनपालकी अपभ्रंश ‘भविष्यत्कथा’ प्रो० याकोबी-द्वारा सम्पादित होकर मन् १९१८ में म्यूनिखकी ‘रॉयल एकेडेमी’से प्रकाशित हुई थी। घनपालके पश्चात् अनेकानेक भविष्यदत्तकथाओंका निर्माण होता रहा। प्रस्तुत काव्य भी उसी परम्पराकी एक देन है। ‘भविष्यदत्तकथा’को पंचमी-व्रत-कथा भी कहते हैं। इसमें पंचमी-व्रतका माहात्म्य बताया गया है। ग्रन्थका मुख्य आधार भक्ति है। भगवान् जिनेंद्रकी भक्तिके कारण ही भविष्यदत्त अपने सौतेले भाई बन्धुदत्तके द्वारा दिये गये भोपण दुःखोका उन्मूलन कर सका। उसकी माँ ‘सुयपंचमी’ व्रत रखती है, और वह स्वयं भगवान् जिनकी पूजा करता है। अतः ठीक समयपर एक देवने सहायता की और उसको पत्नी तथा घन-सम्पत्ति दोनों ही प्राप्त हो गये।

इसकी एक प्रति वि० सं० १६९० की लिखी हुई आमेरशास्त्रभण्डारमें मौजूद है। इसमें ६७ पन्ने हैं। प्रशस्तिये लिखा है कि इसका निर्माण सं० १६३३ में कातिक सुदी चौदसको शनिवारके दिन हुआ था। उस दिन स्वानि नक्षत्र और सिद्धि योग था।

इस काव्यकी रचना दूँहाहड देशके सागानेर नामके स्थानपर हुई थी। सागानेरकी शोभाका वर्णन करते हुए कविने लिखा है कि उसकी चारो दिशाओमें सुन्दर बाजार थे, जिनमें मोती-हीरोका व्यापार होता ही रहता था। वहाँ भगवान् जिनेंद्रका एक बहुत ऊँचा मन्दिर भी था। उसमें वेशकीमती तोरण टंगे थे, बहुमूल्य चँदीवा तने थे। वहाँ राजा भगवतदास राज्य करता था। अनेको राजकुमार उसकी सेवा करते थे। प्रजाकी सब प्रकारका सुख था। दुःखी और दरिद्रोकी भी आशाएँ पूरी होती रहती थी। वहाँ बड़े-बड़े धनवान् धावक रहते थे। वे जयजयकार करते हुए भगवान् अरिहन्तकी पूजा प्रतिदिन करते थे,

“दिस दूँडाहड सोभा घणी, पुजें तहाँ भाकि मणतणी ।

निमळ तळे नदी बहु फिरै, सुख से बसे बहु सागानेरि ॥

१ सोलह सौ तैतीसा सार, कातिक सुदी चौदस सनिवार ।

स्वानि नक्षत्र सिद्धि शुभयोग, पीडा खन व्यापै रोग ॥

अस्मिन् प्रशस्ति ।

चहुँदिसि बाणया भला बजार, भरे पटोका मोती हार ।  
 भवन उत्तुंग जिनेइवर तणा, सोभै चंदवा तोरण घणा ॥  
 राजा राजै भागवतदास, राजकुँवर सेवहिं बहु तास ।  
 परजा लोग सुखी सुख कसैं, दुखी दलिट्ठी पुरबैं आम ॥  
 श्रावक लोग बसै भनवंत, पुजा करहिं जयहिं भरहत ।  
 उपराठ परी बैरन कास, जिहिं अहिमिंद सुगं सुख वास ॥”

### ३२. कुशललाभ ( वि० सं० १६१६ )

कुशललाभ जैमलमेरके रावल हरराजके आश्रित कवि थे। रावल हरराजका समय सत्तरहवीं शताब्दीका प्रथम पाद माना जाता है। कुशललाभका रचनाकाल भी यह ही था। उक्त रावलजीके कहनेसे ही उन्होंने राजस्थानीके आदिकाव्य ‘ढोला मारु रा दूहा’ के बीच-बीचमें अपनी चौपाइयाँ मिलाकर प्रबन्धात्मकता उत्पन्न करनेका प्रयास किया था। इसपर डॉ० हजारीप्रसाद द्विवेदीका कथन है, “मुझे लगता है कि भावपूर्ण पदोंके बीच रासलीला आदिके समय कथामूत्रको जोड़नेके लिए ये चौपाई-बद्ध पद बाधमें जंढे गये होंगे। ढोलाके दोहोका कथामूत्र मिलानेमें कुशललाभने इसी कौशलका सहारा लिया था।” यह कहना ठीक नहीं है कि समय-समयपर उसमें दौव-पेंच-भरी हुई कथाओंकी चिप्पियाँ लगाकर उसे मुक्तकसे ‘आख्यानक काव्य’ बना देनेके प्रयत्न हुए हैं।<sup>१</sup> इन चौपाइयोंसे विरहरसमें कोई व्याघात नहीं पहुँचा है, अपितु कथाके एक सूत्रमें बँध जानेसे ‘प्रबन्धकाव्य’ का आनन्द आया है, तो फिर वे ‘कथाओंकी चिप्पियाँ’ कैसे हो सकती हैं। इसके अतिरिक्त वे ‘दौव-पेंच-भरी’ तो तब हो, जब उन्होंने मूलकथाकी स्वाभाविकताको विनष्ट किया हो। किन्तु ऐसा नहीं हुआ है।

कुशललाभ खरतरगच्छके समर्थ गुरु श्री श्री अभयदेव उपाध्यायके शिष्य थे।<sup>३</sup>

१. हिन्दी साहित्यका आदिकाल, बिहार-राष्ट्रभाषा-परिषद्, पटना, १९५२ ई०, पृष्ठ ६७।

२. नामवरसिंह, हिन्दीके विकासमें अपभ्रंशका योग, साहित्यभवन लिमिटेड, इलाहाबाद, नवीन संस्करण, १९५४ ई०, पृष्ठ २२२।

३. श्री खरतर गच्छ सहि गुरुराय, गुरु श्री अभयधर्म उवज्ञाय।

तेजसार रास, अन्त, १५वीं पद्य, जैनगुर्जरकविओ, प्रथम भाग, पृष्ठ २१४।

ऐसा प्रतीत होता है, जैसे उन्हें कवित्व-शक्ति जन्मसे ही मिली थी। उन्होंने भक्ति, शृंगार और वीर-जैसे प्रमुख रसोंपर सफल कविताएँ की। उनकी शृंगार-परक रचनाका नाम 'माधवानल चौपाई' है। इसे 'माधवानल-कामकन्दला' भी कहते हैं। इसकी रचना भी धावक हरराजकी प्रेरणासे ही फागुन सुदी १३, रविवारके दिन सं० १६१६ में हुई थी।<sup>१</sup> इसमें साठे पाँच सौ चौपाइयाँ हैं। इसमें माधवानल और कामकन्दलाके प्रेमकी कथा है। कहीं लोकाकर्षादाका उल्लंघन नहीं हो सका, यहाँ इसकी विशेषता है। आज भी यह ग्रन्थ राजस्थान और गुजरातमें बहुत प्रसिद्ध है।

कुशललाभने भक्तिसे प्लावित अनेकानेक काव्योंकी रचना की और उनमें कतिपय ये हैं : 'श्रीपूज्यवाहणगीतम्', 'स्थूलभद्रछत्तीसाँ', 'तेजसार रास', 'स्तम्भनपार्श्वनाथस्तवनम्', 'गौडोपार्श्वनाथस्तवनम्' और 'नवकारछन्द'।

### श्रीपूज्यवाहणगीतम्

यह गीत, ऐतिहासिक जैन-काव्यसंग्रहमें संकलित है।<sup>२</sup> काव्य सरम है, भाव सुन्दर और भाषा रम्य। कविने भक्तिपूर्ण भावोंसे श्रीपूज्यवाहणके चरणोंमें अपनी पुष्पाञ्जलि अर्पित की है।

गुरुके प्रवचनोंके अर्थको वृक्षोंने समझा है, और उसीमें तन्मय होकर मानों वे झूम उठे हैं। कामिनी कोयलमधुर स्वरमें गुरु महाराजके ही गीत गा रही है। 'पूज्यनी बेशना' से प्रभावित होकर ही मानो गम्भीर गगन बारम्बार गाज रहा है। मयूरोकी थिरकन और चकोरोकी पुलकपूर्ण आँखोंमें गुरुपदेशका शुभ भाव स्पष्ट झलक रहा है,

“प्रवचन वचन विस्तार अरथ तरवर घणारें।

कोकिल कामिनी गीत गायइ श्री गुरु तणारें।

१ रावल मालि सुपाट धरि, कुंवर श्री हरिराज ।

विरचिएह सिणगारसि, तास कुतूहल काज ॥

संवत् सोल सोलोनरइ, जैसलमेर मझारि ।

फागुण सुदि तेरास दिवसि, विग्चि आदित्यवार ॥

गाथा साढी पाँचसइ, ए चउपइ प्रमाण ।

माधवानल चौपाई, अन्तिम प्रशस्ति, प्रशस्तिसंग्रह, जयपुर, पृष्ठ २४७-२४८ ।

२. ऐतिहासिक जैन-काव्यसंग्रह, अमरचन्द नाइटा द्वारा सम्पादित, कलकत्ता, वि० सं० १९६४, पृष्ठ ११०-११७।

गाजङ्ग-गाजङ्ग गगन गम्भीर श्री पूज्यनी देशना रे ।

भविष्यण मोर चकोर थायइ शुभ वासना रे ॥६३॥”

गुरुके ध्यानमें स्नान करते ही शीतल वायु मस्त चालसे चल रही है। सारा संसार सुगन्धिसे महक रहा है और वह सुगन्धि गुरुपदेणकी ही है। गुरु महाराजके कारण ही विश्वके सातो क्षेत्रोंमें धर्म उत्पन्न हो सका है। यदि ऐसे गुरुका प्रसाद उपलब्ध हो सके तो अवश्य ही सुख मिलेगा, ऐसा भक्तको विषवास है,

“सदा गुरु ध्यान स्नान लहरि शीतल बहइ रे ।

कीर्त्तिं सुजस विसाल सकल जग मह महइ रे ।

साते क्षेत्र सुदाम सुभर्मह नीपजइ रे ।

श्री गुरु पाय प्रसाद सदा सुख सांपजइ रे ॥६४॥”

### स्थूलभद्र-छत्तीसी

यह काव्य बीकानेरकी अनूप संस्कृत लायब्रेरीके एक गुटकाके पृष्ठ ९१-९८ पर संकलित है। इसमें रचना-काल नहीं दिया है। कुल ३७ पद्य हैं। यह काव्य आचार्य स्थूलभद्रकी भक्तिमें निर्मित हुआ है। इसकी भाषामें सरसता और भावोंमें स्वाभाविकता है। प्रारम्भमें ही ‘स्थूलभद्र-छत्तीसी’ कहनेकी प्रतिज्ञा करते हुए कविने लिखा है,

“सारद शरद चन्द्र कर निर्मल, ताके चरण कमल चितलाइकि ।

सुणत संतोष हांइ श्रवणण कुं, नागर चतुर सुनहु चितचाइकि ॥

कुशललाम बुति आनन्द मरि, सुगुरु प्रसाद परम सुख पाइकि ।

करिहं धूलभउ छत्तीसो, अतिसुन्दर पइबध बनाइकि ॥१॥”

यह काव्य गुरु-भक्तिके अन्तर्गत आता है। गुरुकी महिमा अपार है। शिष्य कितने ही अपराध करे, किन्तु उसे विषवास रहता है कि उदार गुरुसे क्षमा मिल ही जायेगी,

“बैसा वाइक सुणी भयउ लज्जित मुणि,

सोच करि सुगुरु कह पास आवइं ।

चूक अब मोहि परी चरण तदि सिर धरि,

आप अपराध आपइं स्वमावइ ॥३०॥”

१. राजस्थानमें हिन्दीके हस्तलिखित ग्रन्थोंकी खोज, चतुर्थ भाग, अजरचन्द नाइटा सम्पादिन, साहित्य सस्थान, उदयपुर, १९५४ ई०, पृष्ठ १०५ ।



ऋषि स्थूलभद्र निर्मल हो चुके हैं। उन्होंने पापरूपी मलोको विगलित कर दिया है। उनके सुयशके वर्णन करनेमें भक्त-कविको परम आनन्द प्राप्त होता है,

“धन्य शूलिभद्र रिषि निर्मल परखि,  
वाहि कह सरिस कुण नर कहावइ।  
धरति जे ब्रह्म तप सुजस तिनका,  
सूवन कुशल कवि परम आनन्द पावइ ॥३०॥”

### तेजसार-रास

यह रास गुरु अभयधर्म उपाध्यायकी प्रेरणासे लिखा गया था। इसकी रचना वीरमपुर नामके नगरमें वि० सं० १६२४ में हुई थी। वाचक कुशललाभका कथन है कि इस जिनपूजाको जो कोई पढता है, उसके सब मनोरथ पूर्ण हो जाते हैं।

“श्री धरतर गच्छि सहि गुरुराय, गुरु श्री अभयधर्म उवझाय।  
सोलहसई चउबीसि सार, श्री वीरमपुर नयर मझार।  
अधिकारई जिनपूजा तणइ, वाचन कुशल काम इम भणइ।  
जे वांचई नई जे सांभलइ, तेइना सहू मनोरथ फलई ॥१५-१६॥”

यह दीप-पूजासे सम्बन्धित काव्य है। इसकी उपलब्ध प्रति पौष शुक्ला १४ वि० सं० १६४४ को तपागच्छके सहजविमलने राजपुरमें की थी। श्रीसहजविमल तपागच्छाधिराज परमगुरु भट्टारक श्रीहेमविमलसूरिके शिष्य मुख्य पण्डित श्री मुमतिमण्डल गणिके शिष्य थे।

प्रारम्भमें ही जिन-प्रतिमाके पूजनकी महिमाका उल्लेख है। जिन-प्रतिमा जिनेन्द्रके समान ही है। उसकी पूजा करनेसे इहभक्त और परभक्त दोनों ही संभल जाते हैं,

“श्री सिद्धारथ कुलसिलुं चरम जिजेशर वीर।  
पान्नुगि प्रणमी तसतणा सोविद्धवन्नसिरीर ॥

१. इति तेजसार दीपपूजाविषये रास समाप्त, सं० १६४४ वैप, पौस सु० १४ राजपुर नगरे, तपागच्छाधिराज श्रीश्रीपरमगुरु भट्टारक श्री हेमविमल-सूरि, तत् शिष्य मुख्य पण्डित श्री मुमतिमण्डल गणि, तत् शिष्य सहज-विमलेन लिखितो अयं रास।

जनगुर्जरकविभो, प्रथम भाग, पृ० २१५।

जिनवर श्रोमुषि उपदिसउं भविकलोक सुषकाजि ।

जिन प्रतिमा जिन सारणी भाषि श्रीजिनराजि ॥

प्रतिमा जिननी जिनसूरि आणहि एकंति

अहिभव परभव सुष लहई इम भाषई अरिहंत ॥१-३॥”

स्तम्भनपार्श्वनाथस्तवनम्<sup>१</sup>

श्री कुशललाभने इस स्तवनकी रचना खम्भातमे, वि० सं० १६५३ मे की थी<sup>१</sup> । स्तम्भन पार्श्वनाथकी सातिशय मूर्ति है । संस्कृतमे स्तम्भन पार्श्वनाथको लेकर अनेको स्तुति-स्तोत्रोकी रचना होती रही है । तरुणप्रभाचार्य और जिनसोमसूरिके स्तम्भनपार्श्वनाथस्तवनोका संकलन ‘मन्त्राधिराजकल्प’ मे हुआ है । हिन्दीमे कुशललाभका ‘स्तम्भनपार्श्वनाथस्तवनम्’ उसी परम्परामे है । इस स्तवनका आदि और अन्त निम्न प्रकारसे है,

आदि

“प्रभु प्रणमुरे पास जिणेसर धमणौ,

गुण गावारे भुज मन उलट भति घणौ ।

ज्ञानी विणरे पृहनी आद न को लहै,

तोहँ पणिरे गीतारथ गुरू ईम कहै ॥”

अन्त

“ईमि स्तब्धो स्थंभण पास स्वामी नथर श्रीषमायतैं,

जम सहा गुरु श्रीमुष सुणिव वांणि सास्त्र भागक संभते ।

ए आद मूरति सकळ सुरति सेवता सुख पांमीए,

मनभाव आंणि लाभ जांणि, कुशललाभ पर्जपये ॥”

गौडीपार्श्वनाथस्तवनम्<sup>२</sup>

गौडी पार्श्वनाथकी भी सातिशय प्रतिमा है । उसके दर्शन करनेसे रोग-शोक दूर हो जाते हैं । श्री यशोविजयका संस्कृतमे लिखा हुआ ‘गौडीपार्श्वनाथस्तवन’ अत्यधिक प्रसिद्ध है<sup>३</sup> । श्री कुशललाभका ‘गौडीपार्श्वनाथस्तवन’ हिन्दीकी रचना है । इसमे २३ पद्य हैं ।<sup>४</sup> स्तवनमें गौडीपार्श्वनाथकी भक्ति ही मुख्य है । कविने

१. इसकी हस्तलिखित प्रति, श्री दि० जैन मन्दिर बधीबन्दजी, जयपुरके गुटका नं० ६२ में निबद्ध है ।

२. यह स्तवन, बलोदरके श्री शाम्भुविजयजीके भण्डारमें मौजूद है । इसकी दूसरी प्रति, जयपुरके पं० लण्कारणजीके मन्दिरमें, गुटका नं० ६६ में अंकित है ।

३. जैननोत्रसन्दोह १, मुनि चतुरविजय-द्वारा सम्पादित, अहमदाबाद, पृ० ३८४ ।

४. जैन गुर्जरकविओ, पहला भाग, पृ० २१६ ।

प्रारम्भमे उस सरस्वतीकी हाथ जोडकर वन्दना की है, जो सुराणी है, स्वामिनो है, और वचन-विलासकी ब्रह्माणी है। वह एक ऐसी ज्योति है, जो समूचे विश्वमे व्याप्त है,

“सरसति सामनी आप सुराणी, वचन विकास विमल ब्रह्माणी,  
सकल जोति संसार समाणी, पाद परणमुं जोडि युग राणि ॥१॥”

गौडीपाश्र्वनाथकी वन्दना केवल नर ही नहीं, किन्तु असुर, इन्द्र, देव, व्यन्तर और विद्याधर आदि सभी करते हैं। भगवान् पाश्र्व जिनेंद्र समूचे संसारके नाथ हैं। भगवान्के दर्शन उस चिन्तामणिके समान है, जो सभी मनोवाञ्छितोको पूरा कर देती है। जिनके दर्शनामे ऐसी शक्ति हो, उसकी महिमा अपरम्पार है,

“तेगि धरा जस तुअ उदधि तिहां दिप असंखित,  
व्योम धरणि पायाल आण सुर बहे अखंडित ।  
असुर इन्द्र नर अमर विविध व्यंतर विद्याधर,  
सेवे तुज पाय सय न माज सुजपे निरंतर ।  
जगनाथ पास जिनवर जयो मनकामित चिंतामणी,  
कवि कुशलकाम संपति करण धवलधींग गौडीधणी ॥

अन्तिम कलश ॥”

### नवकार छन्द

इसमे १७ पद्य हैं। इसकी हस्तलिखित प्रति अहमदाबादके गुलाबविजयजीके भण्डारमे मौजूद है। इसमे पंच परमेष्ठीकी वन्दना की गयी है। श्री कुशल-लामने लिखा है कि उसका नित्य जाप, संसारकी सुख-सम्पत्तियोंको प्राप्त कराता है, और सिद्धि भी प्रदान करता है। एकचित्तसे पंचपरमेष्ठीकी आराधना करनेसे अनेकों अभिलषित ऋद्धियाँ प्राप्त हो जाती हैं,

“नित्य जपाई नवकार संसार संपति सुखदायक,  
सिद्धमंत्र शाश्वतो हम जपे श्री जगनायक ।  
नवकार सार संसार दे कुशलकाम वाचक कहे,  
एकचित्ते आराधीई विविध ऋद्धि वंछित लहे ॥ अन्तिम कलश ॥”

### ३३. साधुकीर्ति ( वि० सं० १६१८ )

साधुकीर्तिकी गुरु-परम्परा इस प्रकार है : मतिवर्धन, मेरुतिलक, दयाकण्ठ और अमरमाणिक्य ।<sup>१</sup> अमरमाणिक्य साधुकीर्तिके गुरु थे । ये खरतरगच्छके साधु थे, उन्होंने स्वान-स्थानपर जिनचन्द्रमूरिका स्मरण किया है । एक साधु-कीर्ति और हो गये हैं, जो बडतपगच्छके जिनदत्तमूरिके शिष्य थे । दोनोंमें भिन्नता स्पष्ट है ।

साधुकीर्ति भक्त-कवि थे । उन्होंने अनेक स्तुति-स्तोत्रोंकी रचना की । उनमें प्रसिद्ध ये हैं : 'पदसंग्रह', 'सत्तर-भेदी पूजाप्रकरण', 'चूनड़ी', 'रागमाला', 'शत्रुजय स्तवन', 'नमिराजधि चौपई' । इनकी भाषापर गुजरातीका विशेष प्रभाव है ।

#### सत्तर-भेदी पूजाप्रकरण

इसकी रचना अणहिलपुरमें वि० सं० १६१८ श्रावण शुक्ला ५ को हुई थी ।<sup>२</sup> इसकी हस्तलिखित प्रति जयपुरके ठोलियोंके दि० जैन मन्दिरमें गुटका नं० ३३ में संकलित है । श्री कस्तूरचन्द कासलीवालने इसका रचनाकाल वि० सं० १६५८ लिखा है, जब कि इसके अन्तिम पदसे वि० सं० १६१८ सिद्ध है । इसका आदि-भाग इस प्रकार है,

“उद्योति सकळ जगि जागती है, सरसति समरसु मंद ।

सत्तर सुविधि पूजातणो, पमणिसु परमानंद ॥”

#### चूनड़ी

इसकी प्रति जयपुरके ठोलियोंके जैन मन्दिरमें गुटका नं० १०२ में निबद्ध है । इस गुटकेका लेखनकाल सं० १६४८ है, अतः यह सिद्ध है कि रचना सं० १६४८ से पहले ही हुई होगी । इसकी पूरी रचना 'षाडलपुरि सोहामणउ, गढ मढ मन्दिर वार्ढ हो' चालमें की गयी है ।

#### रागमाला

इसकी प्रति भी ठोलियोंके दिगम्बर जैन मन्दिरमें गुटका नं० ३३ में निबद्ध है ।

१. साधुकीर्ति, आषाढभूति-प्रबन्ध, अन्त भाग, पृथ १८२-१८३, जैनगुर्जरकविओ, भाग १, पृ० २२० ।

२. संवत् १६ अठार श्रावण सुदि । पंचमि दिवसि समाजह् ॥३॥

जैनगुर्जरकविओ, भाग १, पृ० २२० ।

शत्रुंजय स्तवन<sup>१</sup>

इसकी रचना १७वीं शताब्दीके प्रथम पादमे हुई। इसकी एक हस्तलिखित प्रति श्री मोहनलाल दुलीचन्द देसाईके पास है। उसका आदि-अन्त इस प्रकार है।  
आदि

“पय प्रणमी रे, जिणवरना शुभ भाव कई।  
पुंजरगिरि रे, गाइसु गुरु सुपसाऊ कई ॥”

अन्त

“इम करीय पूजाय धाजो गहि संघ पूजा आदरई,  
साहम्मिबच्छक कई मवियाँ, भव समुद्र कीला तरई,  
संपदा सोहग तेह मानव, रिद्धि वृद्धि बहु लइई,  
अमरमाणिक सीस सुपरइ, साधु कीरति सुख लइई ॥”

## नमिराजर्षि चौपई

इसकी रचना नागौरमे वि०सं० १६३६ माघ शुक्ला ५ को हुई थी। इसकी प्रति १७वीं सदीकी लिखी हुई ही मौजूद है, जिसमें ५ पत्रे हैं।<sup>२</sup>

अन्य स्तोत्र-स्तवन<sup>३</sup>

‘एकादशी स्तोत्र’, ‘विमलगिरि स्तवन’, ‘आदिनाथ स्तवन’, ‘सुमतिनाथ स्तवन’, ‘पुण्डरीक स्तवन’, ‘जिनादि कवित्त’, ‘नेमिस्तवन’ और ‘नेमिगीत’ भी साधुकीर्तिकी ही रचनाएँ हैं।

## ३४. हीरकलश ( वि० सं० १६२४ )

हीरकलश खरतरगण्डके श्वेताम्बर साधु थे। इसी शालामे श्री जिनचन्द्र-सूरिका जन्म हुआ था, जिनका नाम सुनते ही वादि जन पलायन कर जाते थे। उन्हींके पट्टपर आगे चलकर श्री देवतिलक उपाध्याय विराजमान हुए। उनमें अगाध पाण्डित्य और सुजनताका अभूतपूर्व समन्वय था। उनके शिष्य हर्षप्रभु नामके मुनि हुए। हीरकलश उन्हींके शिष्य थे।<sup>४</sup>

१. जैनगुर्जरकविओ, भाग १, पृष्ठ २२०-२२१।

२. जैनगुर्जरकविओ, भाग ३, पृष्ठ ६६६।

३. वही, पृष्ठ ७००।

४. जैनगुर्जरकविओ, भाग १, पृष्ठ २३४-२४० तथा भाग ३, पृष्ठ ७२५-२६।

हीरकलशका रचनाकाल वि० सं० १६२४ से १६७७ तक माना जाता है । हीरकलशकी सात रचनाएँ प्राप्त हैं : 'सम्यक्त्वकौमुदी', 'सिंहासन बत्तीसी', 'कुमतिविध्वंस चौपाई', 'आराधना चौपाई', 'मुनिपति चरित्र चौपाई', 'सोलह स्वप्नसज्जाय', 'अठारह नातरा सम्बन्धी सप्ताय ।'

### सम्यक्त्वकौमुदीरास

इसकी रचना वि० सं० १६२४ माह सुदी १५ बुधवार पुष्यनक्षत्रमें हुई थी । कविने रचनास्थलका उल्लेख करते हुए लिखा है कि मैंने इस रासकी रचना 'सवालष' नामकी नगरीमें की, जहाँके घामिक-स्नेहने मुझे बाँध लिया था । इसकी सबसे प्राचीन प्रति वि० सं० १६५२ भाद्र बदी ४ भौमवारकी लिखी हुई मौजूद है, जिसे बनासुत परीष वीरदासने अपने पढ़नेके लिए लिखा था । इस काव्यमें १०५० पद्य हैं और सभी चौपाइयोंमें निबद्ध हैं । इस रासमें अनेक भक्तोंके चरित्रोंका सरस वर्णन है । भाषामें लय है और भावोंमें भक्तिकी सरसता ।

### सिंहासन बत्तीसी

इस काव्यकी रचना वि० सं० १६३६ आयोज बदी २ को, सवालष देशके अन्तर्गत मेडता नामके नगरमें हुई थी । इसकी एक प्रति मेवाडके सरस्वती भण्डारमें वि० सं० १६४६ कार्तिक सुदी १२ रविवारकी लिखी हुई मौजूद है । इस प्रतिमें श्लोक-संख्या ३५०० है । सभी पद्य चौपाई और दोहोंमें हैं । वेमें तो इस काव्यमें विक्रमादित्य भोजका चरित्र वर्णित है, किन्तु वास्तवमें दानकी महिमा बताना ही कविका मुख्य लक्ष्य था । दानकी महिमाका उल्लेख जैन-शास्त्रोंके अनुसार ही किया गया है ।

### कुमतिविध्वंस चौपाई

इस काव्यके निर्माण-कालका उल्लेख करते हुए कविने लिखा है, 'इसकी

१. सबत सोलहसई चउवीस, माही पूनम बुध सरोस पुष्य नक्षत्रई लेह,  
देश सवालष नगरी जेह, धर्म तणउ जिला वाष्पुनेह, तिहा कीई चउपई जेह ।

जैनगुर्जरकविश्री, भाग १, पृष्ठ २३४-२३५ ।

२. राजस्थानमें हिन्दीके हस्तलिखित ग्रन्थोंकी खोज, भाग १, डॉ० मोतीलाल मनारिया सम्पादित, हिन्दी विद्यापीठ, उदयपुर, १९४२ ई०, पृष्ठ १५२-१५३ ।

रचना वि० सं० १६७७ जेठ सुदी १५ बुधवारके दिन कर्णपुरी नामके नगरमे हुई थी । इसकी एक प्रति वि० सं० १७५९ की लिखी हुई मौजूद है ।

इस काव्यमे मूर्ति पूजाका समर्थन किया गया है । उस समय मुसलमान और हिन्दुओंके कुछ सम्प्रदाय मूर्ति-पूजाको कृमति मानने लगे थे । इसमे उसका निरास किया गया है ।

### आराधना चौपई

इसकी रचना वि० सं० १६१३ माह सुदी १३ गुरुवारको नाणौरमे हुई थी । इसकी एक प्रति बीकानेरके नाहटा श्रीके पास है, जिसमे केवल ४ पन्ने हैं । दूसरी प्रति आसोज बदी १३ वि० सं० १८६९ की लिखी हुई महर भण्डारमे मौजूद है । इसमे केवल ७ पन्ने हैं । एक तीसरी प्रति और भी है जो १७वीं या १८वीं सदीकी लिखी हुई है, जिसमे ६ पन्ने हैं । इस काव्यमे २४ तीर्थंकरोंकी आराधना की गयी है ।

### मुनिपति चरित्र चौपई

इस चौपईकी रचना वि० सं० १६१८ माह बदी ७ रविवारको बीकानेरमे हुई थी । इसकी प्रति बीरगामके संघ भण्डारमे मौजूद है । इसमे कुल ७३३ पद्य हैं । इसमे मुनिवर मुनिपतिके चरित्रकी महिमाका वर्णन है । पूरा काव्य 'मुनि-भक्ति' से ओतप्रोत है ।

### सोलह स्वप्न सज्ञाय

इस छोटे-से काव्यका निर्माण वि० सं० १६२२ भादो सुदी ५ को हुआ था । गर्भमे आनेके पूर्व तीर्थंकरकी माता १६ स्वप्न देखा करती है । उन्हीका यहाँ उल्लेख है । इसमे कुल २० पद्य हैं ।

### अठारह नातरा सम्बन्धी सज्ञाय

इसकी रचना वि० सं० १६१६ श्रावण शुक्लामे हुई थी । जम्बू स्वामीने जिन १८ नातराओंका उल्लेख किया है, उन्हीका इसमे वर्णन है । इसमे कुल ५२ पद्य हैं ।

१. सोलहमे सत्तोत्तरवास, कर्णपुरी नयरी-उल्हास ।

जेहि पुनिम ने बुधवारे, श्री संवेगि जोग-अवतार ॥

जैनगुरुकविग्रो, भाग १, पृष्ठ २४० ।

### ३५. पाण्डे जिनदास ( वि० सं० १६४२ )

‘जम्बू चरित्र’ में पाण्डे जिनदासने अपना परिचय दिया है। वे आगरके रहनेवाले थे। उनके पिताका नाम ब्रह्मबारी सन्तीदास था। कुछ विद्वानोंका कथन है कि उन्होंने ब्रह्म सन्तीदासके पास शिक्षा प्राप्त की थी। हो सकता है कि उन्होंने शिक्षा भी अपने पिताके समीप ही ग्रहण की हो। एक ही व्यक्ति गुरु और पिता दोनों हो सकता है। यदि ‘ब्रह्म’ विशेषण शंका उत्पन्न करता हो तो यह भी असम्भव नहीं है कि श्री सन्तीदासने पुत्रोत्पत्तिके उपरान्त ब्रह्मचर्य व्रत धारण किया हो।

इनका रचनाकाल बादशाह अकबरका समय माना जाता है। इन्होंने स्वयं भी ऐसा ही लिखा है।<sup>१</sup> इनके आश्रयदाता अकबरके प्रसिद्ध मन्त्री टोडरशाह थे। उनके पुत्र दीपाशाहके पढ़नेके निमित्त ही ‘जम्बूस्वामीचरित्र’की रचना हुई थी। टोडरशाहके परिवारके रिषभदास, मोहनदास, रूप मगद और लछमीदासका उल्लेख भी उन्होंने किया है। वे सभी धार्मिक व्यक्ति थे और उनकी ख्याति भी विशेष थी। दीपाशाहने मथुरामें एक ‘निपट्टिका’का निर्माण करवाया था।<sup>२</sup> हो सकता है उन्होंने मथुराके प्राचीन जैन-स्तूपोंका भी जीर्णोद्धार करवाया हो।<sup>३</sup>

पाण्डे जिनदासके लिखे हुए अनेक काव्योंका पता चला है। वे इस प्रकार हैं : ‘जम्बूस्वामीचरित्र’, ‘योगीरास’, ‘जलडी’, ‘चेतनगीत’, ‘मुनीश्वरोकी जयमाल’, ‘मालीरास’, और ‘पद’। इनमें अन्तिम चार तो नवीनतम खोजके परिणाम हैं। ‘चेतनगीत’ श्री दि० जैन मन्दिर बघोचन्दजी, जयपुरके गुटका नं० २७ में, ‘मुनीश्वरो-

१. ब्रह्मचार भयो संतीदास, ताके सुन पाडे जिनदास ।

तित या कथा करो मनलाय, पुन्य हेत मित तत वर ताहि ॥९५॥

दि० जैन मन्दिर, बघौतके सरस्वती भण्डारकी प्रति ।

२. अकबर पातस्याह का राज, कीनी कथा धर्म के काज,

भूत्यो बिसर्यो अक्षर जहा, पंडित गुणी सवारो तथा ॥९२॥

३. कोई धर्मनिधि पासा साह, टोडल मुत आगरें सनाह ।

ताके नावं कथा यह करी, मथुरा में जिहि निसही की ॥९३॥

ऋषभदास अरु मोहनदास, रूप मगद अरु लिष्येभीदास ।

धर्मबुद्धि ता रह्यो चित्त, राज करे परवार संजुत ॥९४॥

४. कारां नागरी प्रचारिणो पत्रिकाकी हस्तलिखित हिन्दी ग्रन्थोंकी खोजके अर्वाधिक २०वें विवरणमें पाण्डे जिनदासका विवरण, न० ३ ।



की जयमाल', गुटका न० १६० में, 'मालीरासा', गुटका न० १६२ में और 'पद', गुटका न० ३२ में संकलित हैं। इनके 'पद-संग्रह' का रचनाकाल वि० सं० १६७१ जेठ बदी १३ दिया हुआ है।

### जम्बूस्वामीचरित्र

'जम्बूस्वामीचरित्र' की रचना वि० सं० १६४२ में हुई<sup>१</sup>। इसमें जम्बूस्वामी नामक एक जैन-भक्तका चरित्र है। इसकी वह प्रति, जिसका उल्लेख काशी नागरी प्रचारिणों पत्रिकामें है, सं० १७५१ की लिखी हुई है। हिन्दीके प्रसिद्ध जैन कवि विनोदीलालने अपने पढ़नेके लिए लिखी थी। जम्बूस्वामी जैनोके अन्तिम केवली थे और उनकी भक्तिमें ऐसी अनेकानेक रचनाएँ बनती चली आ रही हैं। हिन्दीमें लिखा हुआ यह प्रस्तुत चरित्र भाषा और भाव दोनों ही दृष्टियाँसे उत्तम कोटिका है।

जब राजा श्रेणिक भगवान् महावीरके समवशरणमें गया तो मानस्तम्भके समापस्थ होते ही उसका मन कोमल हो गया,

“मानस्थम्भ पास जब गया, गयो मान कोमल मन भयो ।  
तीन प्रदच्छिना दीनी राइ, राजा हरप्य अंगि न माइ ॥८॥  
नमसकार करि पूज कराइ, पुणि मुनि कोठै बैठो भाइ ।  
परमेसुर स्तुति राजा करै, बार-बार भगति उचरै ॥९॥”

### योगीरासा

योगि-भक्तिका काव्य है। इसका विवरण काशी नागरी प्रचारिणों पत्रिकाकी १७वीं श्रेणिक खोज रिपोर्टमें पृष्ठ ८९ पर अंकित है। बीकानेरके अभय जैन पुस्तकालयमें 'जोगी रासा' की कई प्रतियाँ मौजूद हैं।<sup>२</sup> 'योगीरासा' की एक प्रति आमेरशास्त्रभण्डार और एक प्रति महावीरजी शास्त्रभण्डारमें भी है।

'योगीरासा'के दो पद्य अत्यधिक सुन्दर हैं, उनमें दूसरा तो आध्यात्मिक ओजका प्रतीक है। कवि कहता है, “मैं मोहके विशाल पर्वतको खोदकर बहा दूँगा। स्थूल इन्द्रियोंको जीवित नहीं छोड़ूँगा। कन्दर्परूपी विकराल सर्पके टुकड़े-टुकड़े कर दूँगा और विषम विषम भरें हुए विषयोको तो समाप्त ही कर दूँगा,

१. संवत् तो सोला से भए, बयालीस ता ऊपर गये ।

भादो बदि पाँचै गुरुवार, वा दिन कया कियो उच्चार ॥९१॥

२. राजस्थानमें हिन्दीके हस्तलिखित ग्रन्थोंकी खोज, भाग ४, पृष्ठ १२६-३० ।

“ना हौं राचौं णा हौं विरचौं, णा कळु भंति ण भाणौ ।  
जीव सबै कुइ केवल ज्ञानी, आप्पु समाणा जाणउ ॥२॥  
मोह महागिरि बौदि बहाऊँ, इंद्रिय थूकि न राषउ ।  
कंदर्प सर्प निदप्प करं बिनु, विषया विषम विष नाखौ ॥२६॥”

### जखड़ी

यह काव्य ‘बृहज्जिनवाणी मग्न’ ( पृ० ६०९-६११ ) में प्रकाशित हो चुका है । इसका रचनाकाल वि० सं० १६७९ है । इसमें मात पद्य है । इसमें चौथा पद्य सम्यग्दृष्टिकी महिमासे युक्त है,

“दंमण गुण बिन जात जिके दिन सो दिन धिक-धिक जानि ।  
धन्य सोहि सोही परमिच्चो, भ्रांति न मनमाहि भानि ॥  
भ्रांति सु मिथ्यादष्टि लच्छन, संशय रहित सुदिष्टी ।  
यों जानै बिन गद्यौ गही जे, पद पावै परमिष्टी ॥४॥”

### लावणी

पाण्डे जिनदासकी रची हुई दो लावणी श्री दि० जैन अतिशय क्षेत्र महावीर-जीके एक अवजले गुटकेमें निबद्ध है ।

“मैं भव भव माहीं देव जनेस्वर पाऊँ  
इन चौरासी कर माहिं फेरि नहीं भाऊँ ॥  
जै जै जैनधरम जिनदास लावणी गाई  
तेरी अचल अचंडित उचोति सदा सुखदाई ॥”

### चेतनगीत

इस गीतमें ५ पद्य है । कविने चेतनको सम्बोधन करके कहा है,

“चेतन हो तेरो परम निध्दन, काइ दळिद्री होइ रख्यो हो ।  
निरमोलिक हो नग तेरे हाथ, मुठी बाँधि बीकत रख्यो ॥  
कत रख्यौ मिथ्या मूँठि बाँधि वि, बला नग अलवा करो ।  
निजु रत्न भीतरि जतन बाहिरि, दिष्टि कहि कैसे फुरौ ॥  
इमि प्रकट परिधि बिहरषु, मानिबी बिकबिउ जिगहि जेतनौ  
तिम परम पंडित दिव्य दिष्टिहिं, कहौ तुम स्वों चेतना ॥३॥”

## मालीरासी

इसमें २६ पद्य हैं। यह एक रूपक-काव्य है। जोव माली है और भव एक वृक्ष है। कविका कथन है कि भववृक्षके फल जहरके समान हैं, उन्हें नहीं चखना चाहिए,

“माली वरज्यौ हो ना रहै, फल चाषण की भूष ।  
बाधि सुगाडी गडगदी, कूदी चळ्यौ भवरूषि हो प्राणी ॥४॥  
सुरडालि चदी मालिया, हंसि हंसि ते फल घाय ।  
अंति सु रांचै रे कंदरो, जय माला कुमलाइ हो प्राणी ॥५॥”

## पद

जिनदासके पदोमें भक्त कविके हृदयकी स्वाभाविकता सर्वत्र व्याप्त है। एक पदकी कतिपय पंक्तियाँ इस प्रकार हैं,

“आनंदरूपी आनंद करता चिरद यही अति मारा ।  
सुष समूह का दाता भाई महामंत्र नवकारा हो ॥२॥  
ऐसे प्रभु को नाम भविक जन पलक न जात बिमारा हो ।  
जिनदास नाम बालहारी करि हो मोहि निस्तारा हां ॥३॥”

## ३६. त्रिभुवनचन्द्र ( १७वीं शताब्दी विक्रम पूर्वार्ध )

त्रिभुवनचन्द्र हिन्दीके प्रौढ कवि थे। वे आगरेके रहनेवाले थे। उन्हें पाण्डे रूपचन्द्र और कवि बनारसीदासका सान्निध्य प्राप्त हुआ था। उनकी रचनाएँ उसी रंगमें रंगी हुई हैं, जो बनारसी-मण्डलकी मुख्य देन थी। उनके पारिवारिक जीवन और गुरु-परम्पराके विषयमें कुछ भी विदित नहीं है। वे अपनी रचनाओमें केवल ‘चन्द्र’ का प्रयोग करते हैं।

उनकी हिन्दी-रचनाओमें अनित्य पंचाशत, षट्द्रव्य वर्णन, प्रास्ताविक दोहे और फुटकर कवित हैं। प्रथम दो संस्कृतकी अनुवाद-मात्र हैं, और अवशिष्ट दो मौलिक कृतिर्या हैं। भाषा-शैलीके आधारपर चन्द्रशतक भी इन्हीकी कृति मालूम होती है। उसमें कविके उपनाम चन्द्रका ही प्रयोग है। त्रिभुवनचन्द्र, १७वीं शताब्दीके प्रथम पादके कवि थे। उनकी रचनाओमें उत्कृष्ट कोटिका साहित्य निबद्ध है।

१. प्रशस्तिसमूह, जयपुर, प्रस्तावना, ४४ १८।

### अनित्य पंचाशत

इसकी प्रति आमेरके शास्त्रभण्डारमें मौजूद है। इसमें पद्य-संख्या ५५ तथा छन्द अधिकतर छण्ड्य और सर्वैया है। इसकी दूसरी प्रति जयपुरके पण्डित लूणकरजीके मन्दिरमें विराजमान गुटका नं० ३५ वेष्टन नं० ३१९ में निबद्ध है। इस गुटकेपर लेखनकाल वि० सं० १६५२ पडा हुआ है। इससे सिद्ध है कि 'अनित्य पंचाशत'की रचना १६५२ से पूर्व हो चुकी थी। बनारसीदासका 'कल्याण मन्दिरस्तोत्र' भी इसी गुटकेमें निबद्ध है।

प्रारम्भिक मंगलाचरणमें ही कविने अत्यधिक सरस ढंगसे उस भगवान्की जय-जयकार की है, जो संसारमें 'परमात्म' के नाम प्रसिद्ध है,

“सुद्ध स्वरूप अनूपम मूर्ति जासु गिरा करुणामय सोई।  
संजमवंत महासुनि जोध जिन्हों पर धीरज चाप धरौ है।  
मारन की रिपु मोह तिन्हें बह तीक्ष्ण सारक पंकति हो है।  
सो भगवंत सदा जयवंत नमों जग में परमात्म जो है ॥”

ज्ञानीजन सासारिक हर्ष और शोकको वास्तविक नहीं मानते। वे इन दोनोंसे ही निरपेक्ष रहते हैं। इस विचारसे सम्बन्धित एक पद्य देखिए,

“जहाँ है संजोग तहाँ होत है वियोग मही,  
जहाँ है जनम तहाँ मरण कौ बास है।  
संपति विपति दोऊ एक ही भवन दासी  
जहाँ धमै सुख तहाँ दुष कौ विकास है।  
जगत में बार-बार फिरै नाना परकार  
करम अवस्था झूठी थिरता की भास है।  
नट कैसे भेष और और रूप होईं तारै,  
हरष न सोग ग्याता सहज उदास है ॥५१॥”

अन्तमें संस्कृत 'अनित्य पंचाशत'के रचयिता आचार्य पद्मनन्दिकी वन्दना की है।

### चन्द्रशतक

इसकी प्रति जैन सिद्धान्त भवन आरामे मौजूद है। इसमें १०० पद्य हैं। कवित्त और सर्वयोंका ही प्रयोग किया गया है। यह एक प्रौढ रचना है। भाषा सरल होते हुए भी सरस है और भाव सीधे-साधे होते हुए भी मधुर है। कवितामें न तो प्रसादकी कमी है और न लालित्यकी। सभी पद आध्यात्मिकतासे ओत-प्रोत हैं। उदाहरणके लिए,

“गुन सदा गुनी माहिं, गुन गुनी भिन्न नाहिं,  
 भिन्न तो विभावता, स्वभाव सदा देखिए ।  
 सोई है स्वरूप आप, आप सो न है मिलाप,  
 मोह के अभाव में, स्वभाव सुख देखिए ॥  
 छहों द्रव्य सासते, अनादि के ही भिन्न भिन्न,  
 आपने स्वभाव सदा, ऐसी विधि देखिए ।  
 पाँच जड़ रूप, भूप चेतन सरूप एक,  
 जानपनों सारा चंद, माये बाँ विसंखिए ॥”

### ३७. कुमुदचन्द ( वि० सं० १६४५-१६८७ )

इनका जन्म गोपुर नामके गाँवमें हुआ था। पिताका नाम सदाफल और माताका नाम पद्माबाई था। कुल मोडवंशके नामसे विख्यात था। यशपाल मोडके ‘मोहपराजय’ से विद्वान् परिचित ही होंगे। मोड गुजराती बनियाँ होते थे। अवश्य ही कुमुदचन्दके पूर्वज गुजरातसे राजस्थानके गोपुर ग्राममें आ बसे होंगे। उनकी रचनाओंपर राजस्थानी और गुजरातीका प्रभाव है। प्राचीन हिन्दी, राजस्थानी और गुजरातीमें विशेष अन्तर नहीं था। अतः कुमुदचन्दकी कृतियोंको इनमेंसे किसी एक भाषाकी कहना संगत नहीं है।

उन्हे जन्मसे ही उदासीन प्रवृत्ति और अध्ययनशील मस्तिष्क मिला था। पत्नीका प्रभाव यह हुआ कि वे युवावस्थासे पूर्व ही उदासीन हो गये। अध्ययन-शील होनेके कारण उन्होंने शीघ्र ही व्याकरण, काव्य और सिद्धान्तपर अधिकार कर लिया। भट्टारक रत्नकीर्ति अपने शिष्यके ज्ञानको देखकर मुग्ध हो उठे। बारडोलीमें नया पट्टे स्थापित किया था। उसपर कुमुदचन्दको वि० सं० १६५६ में अभिषिक्त कर दिया।<sup>१</sup> इस पदपर वे वि० सं० १९८७ तक प्रतिष्ठित रहे।<sup>३</sup>

१. मोडवंश शृंगार शिरोमणि, साह सदाफल तात रे ।  
 जायो यतिवर जुग जयवंतो, पद्माबाई सोहात रे ॥  
 धर्मसागरकृत गीत ।
२. संवत् सोल छपन्ने वैशाखे प्रगट पयोधर थाप्या रे ।  
 रत्नकीर्ति गोर बारडोली वर सूर मंत्र शुभ आप्या रे ॥  
 माई रे मनमोहन मुनिवर सरस्वती गच्छ सोहंत ।  
 कुमुदचन्द भट्टारक उदयो भवियण मन मोहंत रे ॥  
 गणेश कवि कृत ‘गुरुस्तुति’ ।

३. वही ।

कुमुदचन्दकी ख्याति अधिक फैली, गुरु रत्नकोत्तिसे भी अधिक । राजा और नवाब भी उनकी प्रशंसा करते थे । उनके विद्याबलसे बड़े-बड़े विद्वान् वशवर्त्ती हो गये थे । जहाँ जाते, जनता उनके पीछे हो जाती । इसका कारण था, विद्वत्ताके साथ-साथ वाणीकी मधुरता और हृदयकी पवित्रता । उनके शिष्य धर्मसागरने एक गीतमें लिखा है कि वे जहाँ विहार करते, मार्ग कुंकुमसे छिड़क दिये जाते, चौक मोतियोंसे पूरे जाते और बघाये गाये जाने लगते ।

कुमुदचन्द विद्वान् ही नहीं, अपितु साहित्यकार भी प्रथम कोटिके थे । अबतक उनकी २८ रचनाएँ और अनेक पद तथा वित्तियाँ प्राप्त हुई हैं । इनकी रचनाओंमें गीत अधिक है । उनका सम्बन्ध नेमीश्वर और राजुलके प्रसिद्ध कथानकसे है । 'मिमिजिनगीत'में राजुलका सौन्दर्य-वर्णन करते उन्होंने लिखा है,

“रूपे फूटझा मिटे जूठझी बोले मीठझी चांणी ।

विद्रुम उठझी पक्कव गोठझी रसनी कोटझी बखाणी रे ॥

सारंग वयणी सारंग नयणी सारंग मनी श्यामा हरी ।

लंबी कटि ममरी बंकी शंकी हरिनी मारि रे ॥”

'नेमिनाथ बारहमासा', 'प्रणयगीत' और 'हिण्डोलनागीत'में राजुलका विरह मुखर हो उठा है । फाल्गुनमास आनन्दका बना होता है । पत्तियाँ पतियोंके साथ फाग खिलती है । उनके बदन प्रसन्नतासे सदैव खिले बने रहते हैं । किन्तु राजीमती क्या करे, उसके पतिने बैराग्य ले लिया है । वह लोटकर नहीं आयेगा । उसका विरह फूट पड़ा,

“फागुण केसू फूलीयो, नर नारी रमे वर फाग जी ।

हंस विनोद करे घणा, किम नाहे भर्खो बैराग जी ॥”

'वणजारागीत' में २१ पद्य हैं । यह एक रूपक-काव्य है । इसमें मनुष्य वणजारा है । जिस तरह वणजारे इधर-उधर धूमते-फिरते हैं, उसी भाँति यह मनुष्य संसारमें भ्रमण करता है । दिन-रात पाप कमाता है । संसारके बन्धनसे कभी छूटता नहीं,

“पाप कर्थां ते अनंत, जीवदया पाली नहीं ।

सांघो न बोलियो बोल, मरम मो साबहु बोलिया ॥”

१. सुन्दरि रे सहुआवो, तह्ये कुंकुम छडो देवडावो ।

वारु मोतिये चोक पूरावो, रूडा सहगुरु कुमुदचन्द ने बभावो ॥

धर्मसागरकृत गीत ।

कुमुदचन्दकी विनतियाँ भक्तिरसकी पिचकारियाँ ही हैं। उनका संकलन मन्दिर ठोलियान, जयपुरके गुटका नं० १३१ में प्राप्त होता है। इस गुटकेका लेखनकाल वि० सं० १७७९ दिया हुआ है। एक विनतीकी कुछ पवितियाँ इस प्रकार हैं,

“प्रभु पायं लागौं करुं सेव धारी ।  
 तुम सुन को अरज श्री जिनराज हमारी ।  
 धरौं कष्ट करिदेब जिनराज पाम्यो  
 कैं सबै संसारनौं दुष ताम्यौ ।  
 जब श्री जिनराजमौ रूप दरख्यौ  
 जबै लोचना सुष सुधाधार वरख्यौ ॥  
 लहथा रत्नचिता नवनिधि पाई  
 मानौं आगणै कलपतर आजि आयो ।  
 मनबांछित दान जिनराज पायौ  
 गयो रोग सताप मोहि सरब ख्यागी ॥”

कुमुदचन्दके पद मन्दिर लूणकरणजी वाण्डघा, जयपुरके गुटका नं० ११४ में अंकित हैं। एक पदमें प्रभुको मीठा उपालम्भ देते हुए भक्त कविने लिखा है,

“प्रभु मेरे तुमकुं ऐसी न चहीए ।  
 सघन विघन घेरत सेबक कूं मौन धरी क्यों रहिए ॥  
 विघन हरन सुख करन सबनि कू चित्त चिंतामनि कहिए ।  
 अशरण शरण अबन्धु कृपासिन्धु को विरद नीवहिए ॥  
 हम तो हाथ चिकाने प्रभु के अब जो करै सो सहिए ।  
 तो मनि कुमुदचन्द कहैं शरणागति की सरम खु गहिए ॥”

उनकी कृतियोंमें ‘भारतबाहुबलिलछन्द’ एक खण्डकाव्य है। इसके कथानकमें भरत और बाहुबलिके प्रसिद्ध युद्धकी कथा है। दोनों ही भगवान् ऋषभदेवके चक्रवर्ती पुत्र थे। भरत बड़े और बाहुबलि छोटे थे। भरतने अपने चक्रवर्तिरत्वको सार्वभौम बनानेके लिए बाहुबलिको भी शुकाना चाहा। दोनोंमें द्वन्द्व युद्ध हुआ। जीत बाहुबलिकी हुई, किन्तु उन्हें संसारसे वितृष्णा हो गयी और वे वनमें जाकर तप करने लगे।

पूरे काव्यमें दो रस प्रमुख रूपसे पनप सके हैं : वीर और शान्त। बाहुबलिका समूचा जीवन एक आदर्शचरित्र है। वे वीरताके वरेण्य और शान्तिके अग्रदूत हैं। वे ही दोनों रसोंके नायक हैं। द्वन्द्व युद्धको जाते हुए उनका एक दृश्य है,

“बाह्या मल्ल अलाहे बलीभा,  
 सुर नर किन्नर जोवा मलीभा ।  
 काल्या काछ कर्शा कइ सांगी,  
 बोळे बांगड बोली बाणी ।  
 भुजा दूढ मन सुंढ समाना,  
 ताडंतावंत्तारे नाना ।  
 हो हो कार करि ते भाया,  
 बछो वच्छ पड्या ले राया ।  
 हक्कारे पन्वारे पाडे,  
 वलगा वलग करी ते श्राडे ।  
 पग पडधा पोहोवी-तल्ल बाजे,  
 कडकडता तरुवर से भाजे ।  
 नाठा वनचर त्राठा कायर,  
 छूटा मपगल फूटा सापर ।  
 गड गडता गिरिचर ते पडीभां,  
 फून फरंता फणपति डरीभा ।  
 गड गडगडीभा मंदिन पडीभां,  
 दिग दर्ताव मक्क्या चळ चलीभा ॥”

इस काव्यका निर्माण वि० सं० १६७० ज्येष्ठ शुक्ला छठको हुआ था । इसको एक हस्तलिखित प्रति आमेरशास्त्रभण्डार जयपुरके गुटका न० ५० में पृ० ४० से ४८ तक अंकित है ।

‘ऋषभ-विवाहला’ एक महत्त्वपूर्ण कृति है । इसकी रचना वि० सं० १६७८ में धोधानगरमें हुई थी । यह उपर्युक्त गुटकेमें ही पृ० २२७ से २३४ तक निबद्ध है । इसमें ऋषभदेवकी मर्क १६ स्वप्न देखनेसे लेकर ऋषभदेवके विवाह पर्यन्तका विशद वर्णन है । अन्तमें वैराग्य धारण करने और मोक्ष-प्राप्तिका उल्लेख है । यह सब कुछ ग्यारह ढालोंमें सम्पन्न हुआ है । अन्तिम ढाल मुख्य है । उससे ‘विवाहला’ शब्द सार्थक सिद्ध होता है । भक्तिपरक कृतियोंमें भौतिक विवाह ‘विवाहला’ नहीं कहलाता, जब आराध्यदेव दीक्षाकुमारी, सयमश्री या मुक्तिवधूका वरण करता है, तो वह ‘विवाहला’, ‘बीवाहला’, ‘बीवाहली’ आदि सज्ञाओंसे अभिहित होता है । ‘ऋषभ-विवाहला’की अन्तिम ढालमें मुक्तिवधूके साथ ऋषभदेवका विवाह हुआ है ।



इस काव्यमे अनेक हृदयग्राही दृश्य हैं । ऋषभदेवका कच्छमहाकच्छकी जिस पुत्रीके साथ विवाह होना था उसके सौन्दर्यका एक चित्र है,

“कछ महाकछ राय रे, जेहनुं जग जश गाय रे ।  
तस कुभरी रूपें सोहे रे, जोतां जनमन मोहे रे ।  
सुन्दर वेणी विशाक रे, अरघ शशो सम भाक रे ।  
नयन कमलदल छाजे रे, मुख पूरणचन्द्र राजे रे ।  
नाके सोहे तिकनु फूल रे, अरधर सुरग तणुं नहिं भूले रे ॥”

ऋषभदेव माँ मरुदेवीके गर्भमें आये । इन्द्रकी आज्ञासे विविध देवियाँ माँकी सेवा करने आ गयी । सेवामें तल्लीन देवियोंका भक्ति-भाव देखिए,

“एक नित्य निहवावे, एक पचाळे पाय ।  
एक वीजदडे चटकावे, सरके वाय ॥  
एक वेणी समारे, नयणे काजक सारे ।  
एक पीयल काढ़े, एक अमरी सिणगारे ॥  
एक चोसर गूथे, एक आपे तम्बोल ।  
एक पग ते पीले, कुंकम सुरंग रोल ॥”

जन्मके उपरान्त बालक ऋषभदेव धीरे-धीरे बढने लगे,

“दिन दिन रूपे दीपतो, कांइ वीजतणो जिम चद् रे ।  
सुर बालक साथे रंमं, सहु सज्जन मनि आणंद रे ॥  
सुन्दर वचन सोहामणां, बोळे बाहुअडो बाल रे ।  
रिम झिम बाजे घूचरी, पगे चाले बाल मराल रे ॥”

उपर्युक्त रचनाओंके अतिरिक्त कुमुदचन्दने, ‘नेमीश्वर हमची’ - ८७ पद्य, ‘त्रणपरतिगीत’ - १७ पद्य, ‘दशलक्षणधर्मज्ञतगीत’ - ११ पद्य, ‘शीलगीत’ - १० पद्य, ‘सप्तव्यसनगीत’ - १३ पद्य, ‘अठ्ठाईगीत’ - १४ पद्य, ‘भरतेश्वरगीत’ - ७ पद्य, ‘पार्श्वनाथगीत’ - १९ पद्य, ‘अन्धोलडोगीत’ - १३ पद्य, ‘आरतीगीत’ - ७ पद्य, ‘जन्मकल्याणकगीत’ - ८ पद्य, ‘चिन्तामणिपार्श्वनाथगीत’ - १३ पद्य, ‘दीपावली-गीत’ - ९ पद्य, ‘गीतमस्वामी चौपई’ - ८ पद्य, ‘पार्श्वनाथकी विनती’ - १७ पद्य, ‘लोडणपार्श्वनाथजी’ - ३० पद्य, ‘आदीश्वर विनती’ - १० पद्य, ‘मुनिसुव्रतगीत’ - ७ पद्य, ‘गीत’ - १० पद्य, ‘जोबडागीत’ - १० पद्य, ‘चौबीस तीर्थकर देह प्रमाण चौपई’ - १७ पद्य और ‘त्रेपनक्रिया विनती’ - १४ पद्यका भी निर्माण किया था ।

### ३८. कवि परिमल्ल ( वि० सं० १६५१ )

कवि परिमल्लकी कुल-परम्परा इस प्रकार है : चौधरी चन्दन, रामदास, आसकरन । परिमल्ल आसकरनके पुत्र थे । चौधरी चन्दनका खालियरके राजा मानके दरबारमें अत्यधिक आदर-सम्मान होता था । रामदास और आसकरनने उस हयातिको सुरक्षित रखा । कवि परिमल्लका जन्म खालियरमें ही हुआ था, किन्तु वे आगरामें रहते थे । खालियरमें मानसिक कष्ट रहनेके कारण उन्होंने आगराको अपना निवास-स्थान बनाया था, जैसा कि 'बसै आगरे में तजि सल्लु' से स्पष्ट है,

“ता भागै चंदन चौधरी, कीरति सब जग में विस्तरी ॥  
जाति बरहिया गुन गंभीर । भति प्रताप कुल मंदन धीर ॥  
ता सुत रामदास परबीन । नंदनु आसकरनु सुषलीन ॥  
ता सुत कुल मंडन 'परिमल्ल' । बसै आगरे में तजि सल्लु ॥”

उस समय आगरेमें सम्राट् अकबरका शासन था । उसकी प्रशंसा करते हुए कविने लिखा है, “बह दूसरे सूर्यकी भांति तपता है, उसके राज्यमें कही अनीति नहीं है, और उसने समूची पृथ्वीको जीत लिया है”,

“बबर पाति साहि होइ गयौ । ता सुनु साहि हिमाउ भयौ ॥  
ता सुनु अकबरु साहि सुजानु । सो तप तपै दूसरौ भानु ॥  
ताके राज न कहू अनीति । बसुभा सर करै सब जीति ॥३९॥”

कवि परिमल्ल बरहिया जातिमें उत्पन्न हुए थे । उस समय बरहियोंके अनेको घर खालियरमें थे । सभी वैभव-सम्पन्न, मर्यादापूर्ण और यशस्वी थे । उनमें सर्वोत्कृष्ट होनेके कारण ही चन्दन चौधरी कहलाते थे । कहनेका तात्पर्य यह कि कविका जन्म एक उच्च परिवारमें हुआ था ।

#### श्रीपाल चरित्र

यह काव्य अत्यधिक लोकप्रिय था । इसकी इतनी हस्तलिखित प्रतियाँ उपलब्ध हैं कि यहाँ सबका उल्लेख अमम्भव ही है । छह प्रतियोंका विवरण काशी नागरी प्रचारिणी पत्रिकाकी बीसवीं त्रैवार्षिक रिपोर्टमें दिया गया है । ये प्रतियाँ क्रमशः वि० सं १८०७, १८३५, १८५६, १८७४, १९१३ और

१. श्रीपालचरित्र, पृथ ५, काशी नागरी प्रचारिणी पत्रिकाकी २०वीं त्रैवार्षिक रिपोर्ट, नं० ४ ।

१९२६ की लिखी हुई है। एक प्रति आमेरशास्त्रभण्डार जयपुरमें,<sup>१</sup> दूसरी जयपुरके ठोलियोंके दि० जैन मन्दिरमें<sup>२</sup> और तीसरी जयपुरके बन्धीचन्दजीके मन्दिरमें मौजूद है।<sup>३</sup> दिल्लीके पंचायती मन्दिरमें भी एक प्रति है। इन सबमें प्राचीन प्रति आमेरशास्त्रभण्डारकी है। यद्यपि कान्ही नागरी प्रचारिणी पत्रिकाकी १९वीं विवरणिकाके सम्पादकोंने, इसका रचनाकाल वि० स० १६४९ निर्धारित किया है, किन्तु सभी प्राचीन प्रतियोंमें वि० सं० १६५१ दिया हुआ है।

यह एक उत्तम कोटिका प्रबन्ध-काव्य है। इसमें महाराजा श्रीपालका चरित्र वर्णित है। उनकी पत्नी मैनासुन्दरीने, जिनेन्द्र-भक्तिसे ही अपने पति श्रीपालका कोठ ठोक किया था। श्रीपाल भी भगवान् जिनेन्द्रका भक्त हो गया था। इस काव्यमें वीर और भक्ति रसका समन्वय हुआ है।

इसको पढ़नेसे स्पष्ट हो जाता है कि रचयिता एक प्रौढ कवि थे। उन्होंने आगे और भ्वालियरका सजीव चित्र उपस्थित किया है। श्रीपाल और मैनासुन्दरीके जीवनकी अनेक घटनाओंको सुन्दरताके साथ चित्रित किया गया है। धर्म और अधर्म, पाप और पुण्य, हिंसा और अहिंसाके घात-प्रतिघातोंको भी सुष्ठु ढंगसे दिखलाया है। अन्तमें जैनधर्म और उसके 'भक्तिपरक गीतों' में ही महाकाव्य पूर्ण हुआ है।

कविने जिन-शामन, जिन-माता और जिन-मुनियोंके चरणोंमें अपनी धृष्टा समर्पित की है,

“वंदौं जिन शासन कौ धम्म, आप साथ नासै अघकर्म ।  
वंदौं गुरु जे गुण के मूर, जिनके होय ग्यान कौ पूर ।  
वंदौं माता सींह वाहिनी, जातैं सुमति होय अति घनी ।  
वंदौं मुनियन जे गुन धम्म, नबरस महिमा उदतिन कर्म ॥

प्रशस्ति अन्तिम ॥”

'श्रीपाल चरित्र' दोहे-चौपाइयोंमें लिखा गया है। कहीपर भी यति-भंग और छन्द-भंग नहीं हुआ है। अनुप्रासोका चयन भी सुन्दर है। यद्यपि उसकी भाषामें तद्भव शब्दोंका प्रयोग अधिक हुआ है, किन्तु उसकी गति-शीलता कही भी विभ्रंशिल नहीं होने पायी है। भाषामें व्रज, अवधी, बुन्देलखण्डी और मारवाडीका

१. प्रशस्तिमंथन, जयपुर, पृष्ठ २७१। इस प्रतिका लिपिकाल वि० स० १७६४ दिया हुआ है।

२. राजस्थानके जैन शास्त्रभण्डारोंकी ग्रन्थसूची, भाग ३, पृष्ठ २१६।

३. वही, पृष्ठ ७९।

मिश्रण है। कही दोनो, लीनो, कही दियो, लियो, अजहूँ और कही कहाडे, मुवाभिणि, सोमाण और मणूँ आदि शब्दोका प्रयोग है। मिश्रण होते हुए भी भाषाको 'सधुक्कडी' की संज्ञा नहीं दी जा सकती, क्योंकि उसमें साहित्यिकता है।

### ३९. वादिचन्द्र ( वि० सं० १६५१ )

ये मूलसषके भट्टारक ज्ञानभूषणके प्रशिष्य और प्रभाचन्द्रके शिष्य थे। इनकी गद्दा गुजरातमें कहीपर थी। इनकी गुरुपरम्परा विद्यानन्दि, मल्लिभूषण, लक्ष्मीचन्द्र, वीरचन्द्र, ज्ञानभूषण, प्रभाचन्द्रके रूपमें कही जाती है।<sup>१</sup> वादिचन्द्र एक समर्थ साहित्यकार थे। उन्होंने संस्कृत और गुजराती मिश्रित हिन्दीमें लिखा। इनका संस्कृतमें लिखा हुआ 'पाद्वर्षपुराण' १५०० श्लोकप्रमाण है। उसकी रचना बाल्हीक नगरमें कार्तिक मुदी ५ वि० सं० १६४० को हुई थी।<sup>२</sup> 'ज्ञानसूर्योदय' नाटकको तो बहुत ही ख्याति है। उसका निर्माण माघ मुदी ८ वि० सं० १६४८ को मधुकनगरमें हुआ।<sup>३</sup> 'पवनदूत' तो कालिदासके मेघदूतके आधारपर रचा गया एक सरस खण्ड-काव्य है। इसमें कुल १०१ पद्य हैं।<sup>४</sup> 'यशोधरचरित्र' अकलेश्वर भैरोचके चिन्तामणि पाद्वर्षनाथके मन्दिरमें, वि० सं० १६५७ में पूर्ण किया गया।<sup>५</sup>

१ वादिचन्द्र, श्रीपाल श्राम्भान, प्रशान्ति, पृष्ठ ५-८, जैन साहित्य और इतिहास, पृष्ठ ३८७, पादटिप्पणी २।

२ शून्याब्दी रसाब्जाके वर्षे पक्षे समुज्ज्वले।

कार्तिकमासि पंचम्या बाल्हीके नगरे मुदा ॥

पाद्वर्षपुराण, प्रशान्ति, ३ श्लोक, प्रशान्ति-संग्रह, भाग १, वीरसेवामन्दिर, दिल्ली, प्रस्तावना, पृ० २४, पादटिप्पणी १।

३ वसु-वेद-रसाब्जाके वर्षे माघे सिताष्टमी दिवसे।

श्रीमन्मधुकनगरे सिद्धोदय बाधमरम्भः ॥

ज्ञानसूर्योदय नाटक, प्रशान्ति, ३ पद्य, जैन साहित्य और इतिहास, पृ० ३८५, पादटिप्पणी ४। यह नाटक, जैन ग्रन्थरत्नाकर कार्यालय, बम्बईमें, सन् १९०६ में, प० नाथूराम प्रेमीके अनुवादसहित प्रकाशित हो चुका है।

४ इस खण्डकाव्यको स्वर्गीय प० उदयलालजी काशीवालेने सन् १९१४ में हिन्दी अनुवाद सहित जैन साहित्य प्रसारक कार्यालय, बम्बई-द्वारा प्रकाशित किया था। अब यह निर्गुणसागर प्रेसकी काव्यमालाके तेरहवें गुच्छकमें छपा है।

५ अकलेश्वरमुद्रामें श्रीचिन्तामणिमन्दिरें।

सप्तपंच रसाब्जाके वर्षेऽनारि मुशास्त्रकम् ॥

यशोधरचरित्र, प्रशान्ति, ८१वें पद्य, प्रशान्ति-संग्रह, प्रथम भाग, दिल्ली, प्रस्तावना, पृ० २४, पादटिप्पणी ४अ।

‘सुलोचना चरित्र’की एक हस्तलिखित प्रति वि० सं० १६६१ की लिखी हुई मिली है। ग्रन्थरचना उससे कुछ पूर्व हुई होगी।

उन्होंने गुजराती मिश्रित हिन्दीमें भी अनेक रचनाएँ की। उनमें महत्त्वपूर्ण ये हैं : ‘श्रीपाल आख्यान’, ‘भरत बाहुबली छन्द’, ‘आराधना गीत’, ‘अम्बिका कथा’ और ‘पाण्डवपुराण’।

### श्रीपाल आख्यान

इस आख्यानकी एक प्रति बम्बईके ऐलक पत्रालाल सरस्वतीभवनमें मौजूद है। श्री मोहनलाल दुलीचन्द देसाईने जिस प्रतिका उल्लेख किया है, वह वि० सं० १६७६ पौष बदी ३ की लिखी हुई है।<sup>१</sup> आख्यानके विषयमें पण्डित नाथूरामजी प्रेमोने लिखा है कि यह एक गीतिकाव्य है और इसकी भाषा गुजराती मिश्रित हिन्दी है।<sup>२</sup> इसकी रचना संघपति घनजी सवाके कहनेमें वि० सं० १६५१ में हुई थी।<sup>३</sup> हममें आकर्षणकी कोई कमी नहीं है। नौ रसोंका प्रयोग हुआ है। भाषामें प्रवाह और सरलता है। काव्यमें अधिकतर दोहे और चौपाईका प्रयोग हुआ है। प्रारम्भिक मंगलाचरण देखिए,

“आदि देव प्रथमि नमि, अंति श्री महावीर।

वाग्वादिनि वदने नमि, गरुड गुण गंभीर ॥”

“सरसति सुभमति णये अणुसरि, गौर गरुआ गोयम मनि धरि।

बोलु एक हुं सरस आख्यान, सुण जे सज्जन सहु सावधान ॥”

इस काव्यके पठनेसे जिनेन्द्रके प्रति भक्तिपूर्ण भावोका उदय होता है। चंचल चित्त स्थिर होकर भगवान्की भक्तिमें लग जाता है। दान देने, जिनपूजा करने और सम्पत्त्व धारण करनेमें मन लगता है। णवकार मन्त्रके उच्चारणमें, और ब्रह्मको धारण करनेमें हृदय आनन्दका अनुभव कर उठता है। इस गीतके गानेसे नर-नारियोंको अनेक प्रकारके मंगल प्राप्त होते हैं,

“भविष्यन धर मन करीनें सुणज्यो नित सम्बन्ध जी ॥९॥

१. इसकी एक हस्तलिखित प्रति ईदरके शास्त्रभण्डारमें मौजूद है, और दूसरी खेलक पत्रालाल दि० जैन सरस्वतीभवनमें है।

२. जैनगुर्जरकविओ, तीजो भाग, पृ० ८०४।

३. जैन साहित्य और इतिहास, पृ० ३८७।

४. संघपति घन जी सवा बचनें कीधो ए प्रबध जी।

केवली श्रीपाल पुत्र सहित तुम्ह नित्य करे जयकार जी ॥१२॥

५. जैनगुर्जरकविओ, तीजो भाग, पृ० ८०३।

दान दीजे जिनपूजा कीजे समकित मनें राखिजे जी ।  
 सुभ्रज मणिपु णवकार गणिपु असत्य न विभाविजे जी ॥१०॥  
 लोभ तजीजे ब्रह्म धरीजे सांमल्यानुं फल एह जी ।  
 ए गीत जे नर नारी सुणसे अनेक मंगल तरु गोह जी ॥११॥”

### भरत-बाहुबली छन्द

इसका उल्लेख श्री मोहनलाल दुलीचन्द देसाईने ‘जैनगुर्जरकविजो’ भाग ३ पृ० ८०४-५ पर किया है। उसका एक पद्य इस प्रकार है,

“बोळि चादीचंद्र गणनु कुण रनाकर,  
 भवनि एक तुं मल अचल महिमा महिमाकर,  
 तुं असलउ अरदेव जित भवतारण,  
 आश्रीतना जे लांक तेहनुं नरक निवारण,  
 ऋषभदेव वंछित मको, बाहुबल जग जाणीइ,  
 भगति पामो भाव सुं तुम गुण एक वखाणीइ ॥४८॥”

### आराधना गीत<sup>१</sup>

इसकी प्रति सादरापुरमे पार्श्वनाथ चैत्यालयके सरस्वतीभवनमे धर्मभूषणके शिष्य ब्रह्म वाघजीकी लिखी हुई मौजूद है। यह एक मुक्तक काव्य है, और उसमें कुल २८ पद्य हैं। प्रत्येक पद्य अर्हन्तकी भक्तिसे सम्बन्धित है। प्रथम पद्यमें ही सरस्वती और गणधरकी वन्दना करते हुए कविने कहा है कि जो कोई इस आराधनाको पढेगा अथवा सुनेगा, उसके पापका तो लेश-मात्र भी न रहे जायेगा।

“श्री सरस्वती नमी वर पाय, गोरुआ गणधर राय ।  
 कहू आराधना सुविशेस, सुणें पाप न रहे ऊवलेस ॥१॥”

### अम्बिका-कथा

इस कथाकी रचना वि० सं० १६५१ में हुई थी। इसकी एक हस्तलिखित प्रति लखनऊके श्री विजयसेन और बति रामपालजीके पास है। इसमें देवी अम्बिकाके प्रति भक्ति-भाव प्रदर्शित किया गया है। यह कथा प्रकाशित हो चुकी है<sup>२</sup>।

१. वही, पृ० ८०५।

२. अमरचन्द नाट्य, अम्बिकाकथा, अनेकान्त, वर्ष १३, किरण ३-४।

## पाण्डव-पुराण

इसकी हस्तलिखित प्रति जयपुरके तंरहपन्थी मन्दिरमें मौजूद है। इसकी रचना वि० सं० १६५४ में नोधकमें हुई थी।<sup>१</sup>

## ४०. गणि महानन्द ( वि० सं० १६६१ )

तपागच्छके प्रसिद्ध श्रीहीरविजयसूरिकी विष्यपरम्परामें एक श्री विद्याहर्ष हुए। उनके शिष्य गणि महानन्द थे।<sup>१</sup> सम्भवतया महानन्द गुजरातके रहनेवाले थे, क्योंकि उनकी रचनापर गुजरातीका अधिक प्रभाव है। ऐसा प्रतीत होता है कि गुजराती उनकी मातृ-भाषा थी। अपने पूर्वाचार्योंका उल्लेख करते हुए उन्होंने लिखा है कि श्री हीरविजयसूरिने अकबर बादशाहको उपास्य दिया था, और श्रीविजयसेन गणिने अकबरके दरबारमें भट्ट नामके एक विद्वान्को वाद-विवादमें परास्त किया था,

“श्री विजयसेन गणधार रे।

जिणि शाहि अकबरनो सभा मांदि, भट्ट सुरे कीधो कीधो बहुअ रांग रे।  
मिध्यामत रेण्डी करी रे जिणि गद्यु गद्यु जिनशाम्नि रंगरे ॥”

महानन्दकी एक-मात्र रचना ‘अजना-सुन्दरी रास’ है, जा रायपुरमें वि० सं० १६६१ में रची गयी थी। अजना हनुमान्की माँ थी। उनपर अनेक आपत्तियाँ आयी, किन्तु वे जिनेन्द्रकी भवितसे विचलित न हुईं। उनका सारा जीवन भक्तिका ही जीवन है। उनकी तुलना मीरासे नहीं की जा सकती। मीराने लौकिक पक्षको नगण्य समझा, अलौकिकमें ही विभोर बनी रही। अजनाने लोक और अलोक दोनों ही का समान रूपसे निर्वाह किया। उसने गृहस्थाश्रमक कर्तव्योंका भी पालन किया, और बंतरागी भगवान्से प्रेम भी किया।

१. वेदवाणपडवाके वर्षे तिपेय मागि चद्रे।

नोधकानगरेऽकारि पाण्डवाना प्रबन्धकः ॥६७॥

प्रशस्तिमंत्रग्रह, प्रथम भाग, दिल्ली, पन्नावना, पृष्ठ २४, पादटिप्पणी ३।

२. गणि महानन्द, अजनासुन्दरीरास, अन्तिम प्रशस्ति, जैन सिद्धान्त-भवन आरा-की इगतलिखित प्रति।

अजना सुन्दरी रास, अन्तिम प्रशस्ति, पृथ ११।

### अंजना सुन्दरी रास<sup>१</sup>

इस रासमें अंजनाके जीवनकी विविधता चित्रित की गयी है। अंजनाकी विरहावस्था उन सबसे उत्कृष्ट है। कहीं प्रियमें मिलनेकी उत्कण्ठा है, कहीं प्रियके इष्ट-अनिष्टकी चिन्तामें खाना-पीना तक बिस्मरण हो गया है, और कहीं प्रियकी स्मृति-जन्य विभोरताने वस्त्रों तकको विभ्रूल कर दिया है। सब कुछ नैसर्गिक है, बनावटका आभास भी नहीं। वही पतिव्रता जब अकारण ही पति-द्वारा तिरस्कृत होती है, तो इस दुःखको प्रथम मिलनकी स्मृतिसे उपशम कर लेती है। उसकी सासने भ्रमवशात् अंजनाको घरसे निकाल दिया, उस समय वह गर्भिणी थी। उस समयका कर्णाजनक दृश्य काव्यका मार्मिक स्थल है। किन्तु अंजना-ने भगवान्‌का सहारा न छोड़ा। उसके जीवनका यह भाग गहरी भगवद्‌भक्तिसे युक्त है।

बीच-बीचमें प्राकृतिक दृश्योंका चित्रण भी स्वाभाविक ढंगमें हुआ है। वसन्त आ गया है। चारों ओर वनमाला फूल गयी है। कलियोगे बहार आने लगी है, जैसे कुकुमका रंग घोलकर चारों ओर छिटक दिया गया हो। ऐसी शोभाके मध्यमें सुन्दरी अंजना हाथमें मञ्जरी लिये अपनी नखियोंके साथ क्रीडा कर रही है,

“फूलिय वनह वनमालीय वालीय करहं रे टकोल ।  
करि कुकुम रग रौलीय घोलाय झकम झौल ॥  
खेलह खेल खंडो कली मांकली सहीयर साथ ।  
अंजना सुंदरी सुंदरी मंजरी मही करी हाथ ॥५४॥”

मधुकर गुंजार कर रहे हैं। कोयल बोल रही है, और मलयानिल बह रहा है। ऐसा प्रतीत होता है जैसे कि महानृप मदनने विरहिणियोंको दण्ड देनेके लिए ही यह सब आयोजन किया हो। तभी तो अलियोंकी गुंजारमें मारका विकार, कोयलकी कूकमें कन्तसे मिलनेकी हूक और मन्द-गुग्ध पवनमें उद्दीपनकी आग है,

“मधुकर करहं गुंजारव मार विकार वहंति ।  
कोयल करहं पटहूकड़ा टूकड़ा मेलवा कंत ॥  
मलयाचल थी चलकिउ पुलकिउ पवन प्रचंड ।  
मदन महानृप पाझह विरहीनि सिर वंड ॥५५॥”

१. इसकी हस्तलिखित प्रति जैन सिद्धान्त-भवन आरामे मौजूद है। इसमें कुल २२ पन्ने हैं।



इसी वसन्तमे देवता नन्दीश्वरको यात्रा करते हैं। वहाँके मन्दिरोंमें चढ़ानेके लिए उनके हाथमे सुगन्धित फूल होते हैं,

“एणि समई नंदीसर वरइ सुरवर जाइ यात्र ।

दीसह गयण वहता कर गृही कुसुमनां पात्र ॥५६॥”

अंजनाको जैन मुनियोकी भक्तिमे आनन्द मिलता था। वह प्रायः उन्हें आहार दिया करती थी। एक बार उसने आहार देनेके लिए ‘नन्दन’ नामके मुनि-का पडिगाहन किया, जिन्होंने अपने दुर्द्वय तपसे संसारको जीत लिया था। वे चरम-शरीरी थे। उनके गुणोको गाकर प्रत्येक मनुष्य आनन्दका अनुभव करता है, और उसके सब मनोवाञ्छित पूरे हो जाते हैं,

“इषि परिगयु अजना, सुंदरी नंदन धीर ।

द्रव्य भाव वेरी प्रबल, जिण जीत्या जा बइवीर ॥

चरम शरीरी सुगुण नर, गातां होइ आणंद ।

थइ मनवञ्छित संपदा, हम बोलह गणि महानद ॥५६-५७॥”

डॉ० रामसिंह तोमरने महार्णाद-द्वारा रचित एक ‘आणंद स्तोत्र’की बात कही है। इसमे ४३ पद्य हैं। किन्तु अब यह प्रमाणित हो गया है कि वे महार्णाद एक भिन्न व्यक्ति थे। उनकी रचना ‘आणंदा’से मिथ्य है कि उसका निर्माण विक्रम-की चौदहवीं शताब्दीमे हुआ होगा। ‘आणंदा’का प्रकाशन ‘सम्मेलन-पत्रिका’मे हो चुका है।

### ४१. मेघराज ( वि० सं० १६६१ )

ये पार्श्वचन्द्रसूरिगच्छके साधु थे। इनकी गुरु-परम्परा इस प्रकार थी : पार्श्वचन्द्र, समरचन्द्र, राजचन्द्र और श्रवणश्रद्धि। मेघराज श्रवण श्रद्धिके शिष्य थे। इसी शताब्दीमें एक दूसरे मेघराज भी हुए हैं, वे मेघमण्डल कहलाते थे और जो दिगम्बर ब्रह्म-शान्तिके शिष्य थे। उन्होंने ‘शान्तिनाथ चरित्र’ की रचना की थी। किन्तु मेघमण्डल सतरहवीं शताब्दीके पूर्वार्धमे और मेघराज उत्तरार्धमे हुए थे। एक तीसरे मेघराज और थे जो भानुलब्धिके शिष्य थे और जिन्होंने ‘सत्तर-भेदी पूजा’ का निर्माण किया था।

मुनि मेघराज एक प्रौढ़ साहित्यकार थे। भाव, भाषा और शैली सभी दृष्टियों-

१. नलदमवन्तीरास, अन्त भाग, पृष्ठ २-५, जैनगुर्जरकविभो, भाग १, पृष्ठ ४०२।

से उनकी रचनाएँ सत्काव्यकी कोटिमें जाती हैं। उन्होंने स्थान-स्थानपर रोचक ढंगसे अलंकारोका प्रयोग किया है।

### संयम प्रवहण

इसको 'राजचन्द्र प्रवहण' भी कहते हैं। इसमें राजचन्द्रसूरिके साधुजीवनकी महत्ताका उल्लेख है। इसे हम साधु-भक्तिका ग्रन्थ कह सकते हैं। इसमें रामचन्द्र-सूरिके पूर्वाचार्य सोमरत्नसूरि, पासचन्द्रसूरि और समरचन्द्रसूरिके माता-पिता और आचार्य बनने आदिका भी वर्णन किया गया है। इसकी रचना वि० सं० १६६१ में हुई थी। इसको एक प्रति सं० १६८१ आषाढ सुदी १५ की लिखी हुई जयपुरके ठोलियोके मन्दिरमें वेष्टन नं० ३३९ में बंधी रखी है। उसका आरम्भ और अन्त इस प्रकार है,

“रिसहु जिगिसर जगतिकड नामि नरिंद महहार ।  
प्रथम नरेसर प्रथम जिन त्रिभोवन जन साधार ॥१॥  
चक्री पंचम जाणीइ सोलमड जिनराय ।  
शान्तिनाथ जगि शान्तिकर नर सुर प्रणमइ पाच ॥२॥”

अन्तिम — राग-धन्यासी

“गळपति दरिसणि अति आणंद ।  
श्रीराजचंद सूरिसर प्रतपठ जा ळगि हु रविचन्द ॥४९॥  
संयम प्रवहण माळिमगायड नयर खम्भावत माहि ।  
संवत सोल अनह इकसठई आणी अति उळाह ॥गळ॥  
सरवण ऋषि गुरु साधु शिरोमणि, मुनि मेघराज तसु सीस ।  
गुण गळपति ना भावइ भावइ पहुचह भास जगोस ॥१५२॥”

### अन्य रचनाएँ<sup>१</sup>

इनकी अन्य रचनाओंमें 'नल-दमयन्ती रास', 'सोल सलीनो रास', 'पार्श्वचन्द्र स्तुति' तथा 'सद्गुरु-स्तुति' और है। इनमें 'पार्श्वचन्द्र-स्तुति' उन पार्श्वचन्द्रकी बन्दना है जिनके नामपर 'पार्श्वचन्द्रसूरिगच्छ' ही चल पडा था। 'सद्गुरु-स्तुति' में गुरुकी स्तुति की गयी है और वह एक सुन्दर गीति-काव्य है।

१. जैनगुर्जरकविओ, भाग १, पृ० ४०१-४०२ ।

## ४२. सहजकीर्ति ( वि० सं० १६६१-१६९७ )

यह सांगानेर जयपुरके रहनेवाले थे। इनकी कृतियोंसे इनके पारिवारिक जीवनका कुछ भी पता नहीं चलता है। यह खरतरगच्छकी क्षेम शास्त्राके साधु थे। इन्होंने मुनि जिनचन्द्रका श्रद्धापूर्वक स्मरण किया है। इनके गुरुका नाम आचार्य हेमनन्दन था। इनकी विशेष ख्याति थी। इनकी गुरु-परम्परा इस प्रकार थी : जिनसागर, रत्नसागर, रत्नहर्ष, हेमनन्दन, सहजकीर्ति। इनके 'शत्रुजय महात्म्य रास'से आचार्य जिनसिंहसूरि और मन्नाट अकबरकी भेंटका वृत्त विदित होता है।<sup>१</sup> इनकी रचनाओंका सक्षिप्त परिचय निम्न प्रकारसे है

## प्रीति-छत्तीसी

इसकी रचना सांगानेरमें वि० सं० १६८८ में विजयदशमीके दिन हुई थी। उसकी प्रति जयपुरके टोलियोंके मन्दिरके गुटका नं० ९७ में संगृहीत है। इसकी एक प्रति प० तिलकविजयके शिष्य गोदाके द्वारा श्राविका सभलदेके पढ़नेके लिए लिखी हुई बड़ोदराके शास्त्रभण्डारमें मौजूद है।<sup>२</sup> उसका आदि और अन्त देखिए, आदि

“प्रीति न किणिही जीती जायई, इकइविणु अरिहंतजी,  
मावई कोडि उपाय करउ कोइ, लागई मंत न तंतजी।”

अन्त

“प्रीति छत्तीसी ए वयरगि, भविक मणि हितकारजी,  
वाचक सहजकीरति कहइ मावइ, श्री सघ जयजयकारजी।”

‘पार्श्व-भजन’, ‘चउवीम’, ‘जिनगणघरवर्णन’, ‘पार्श्वजिनस्थानवर्णन’ और ‘बीम तीर्थकरस्तुति’ ये चारों भक्तिसम्बन्धी काव्य जयपुरके बधोचन्दजीके जैन-मन्दिरमें गुटका नं० ११६ में निबद्ध हैं। उनके रचनाकालके विषयमें कुछ भी विदित नहीं है। हो सकता है कि सतरहवीं शताब्दीका अन्तिम पाद ही इनका रचनासमय हो, क्योंकि इनकी ‘प्रीति छत्तीसी’ आदिकी रचना उसी समय हुई है।

## शत्रुजय महात्म्य-रास

इसकी रचना आसणकोट में सं० १६८४ में हुई थी। इसकी एक प्रति वि०

१. श्री जिनसिंह मिह जिम दिणउ, तसु पाटई चित लावई,  
अकबर माहि सभासन रजी, जलनिधि मोन छुडावइ रे।

शत्रुजय महात्म्य रास, अन्त भाग, पृष्ठ ७१वाँ, जैनगुरुंरकविओ, भाग १, पृ० ५२५।

२. जैनगुरुंरकविओ, भाग १, पृ० ५२६।

सं० १८४५ कार्तिक शुक्ला ५ की लिखी हुई मौजूद है, जिसका उल्लेख श्री देसाई महोदयने किया है।<sup>१</sup>

### सुदर्शन श्रेष्ठि राम

इसकी रचना बगडोपुरमें वि० सं० १६६१ में हुई थी। इसमें सेंट सुदर्शनका जीवन-चरित्र वर्णित है। वह भगवान् जिनेंद्रका परम-भक्त था। पूरा ग्रन्थ भवितमे ही ओतप्रोत है। प्रारम्भिक पक्तियाँ इस प्रकार हैं,

“केवल कमलाकर सुर, कोमल वचन विलास,  
कवियण कमल दिवाकर, पणामिय फलविधि पास।  
सुरनर किंनर वर ममर, सुन चरणकंज जास,  
सरस वचन कर सरमती, नमीयइ सोहाग वास।  
जासु पसायइ कवि लहर, कविजनमई जसवास,  
हंमगमणि सा भारनी, देउ मुझ वचन विकास।”

### जिनराजसूरि गीत<sup>३</sup>

यह गीत ऐतिहासिक जैन काव्य-संग्रहमें प्रकाशित हो चुका है। इसमें १८ पद्य हैं। जिनराजसूरि की महिमाका वर्णन करते हुए कविने लिखा है,

“राउल ‘मीम’ सभा भली रे लाल, ‘जैसलमेर’ मझार।  
परवादी जीता जियइ रे लाल, पाम्यउ जय जयकार ॥४॥  
क्रोध तज्यउ काया थकी रे लाल, दूरि कियउ अहंकार।  
मायानइ मानइ नही रे लाल, लोभ न चित्त छिगार ॥८॥”

गुरुमें इतने गुण हैं कि कवि उनका वर्णन नहीं कर पाता —

“जिण माहि बहु गुण सूरिना, देखियइ प्रकट प्रमाण।  
वरणची हुं नवि सकूं, तसु विद्या तणउ गान ॥७॥

गुरुके दर्शनसे परम आनन्द मिलता है,

“सद्गुरु वंदियइ, ‘श्री जिनराज सुरिन्द’।  
दरशन अधिक आणंद, जंगम सुरतरु कंद ॥२॥”

१. जैनगुरुंरकविओ, भाग १, पृ० ५२५-२६।

२. जैनगुरुंरकविओ, भाग ३, पृ० १०१६।

३. ऐतिहासिक जैन काव्यसंग्रह, पृ० १७४-१७६।

## जैसलमेर चैत्य प्रवाही'

इसकी रचना वि० सं० १६७९ में हुई थी। इसमें ७ गीत हैं। जैसलमेरके चैत्योंको नमस्कार किया गया है। उसका आदि भाग देखिए,

“साधु साधवी श्रावक श्रावी, श्री संघनई परिवार रे भाई,  
श्री जिनराज सूरॉसर हरषई, जैसलमेर मझारि रे भाई।  
चैत्र प्रवाहि करइ विधि सेती, वाजई वाजिन्न सार रे,  
गावई गीत मधुर सर गोरी, खरतर गच्छ जयकार रे भाई ॥”

## अन्य रचनाएँ

सङ्गकीर्तने 'कलावती रास' वि० सं० १६६७, 'व्यसन सत्तरी' १६६८, 'देवराज बच्छराज चौपई' १६७२, 'सागर श्रेष्ठिकथा' १६७५, 'शीलरास' १६८६, और 'हरिश्चन्द्र चौपाई' १६९७ की भी रचना की थी।

## ४३. ब्रह्मगुलाल (वि० सं० १६६२)

श्री ब्रह्मगुलाल रपरी और चन्दवार गाँवोंके समीप 'टापू' नामक गाँवके रहनेवाले थे।<sup>१</sup> यह आज भी आगरा जिलेमें यमुना नदीके किनारे बसा हुआ है। इसके तीन ओर नदी बहती है, अतः यह एक छोटा पूरा प्रायद्वीप ही है। इस भौगोलिक परिभाषासे अनाभिज्ञ होनेके कारण ही उसका नाम टापू चल पडा होगा, और उस प्रचलित नामको ही कविने लिखा है। श्री कस्तूरचन्दजी काशलीवालने लिखा है कि ब्रह्मगुलालजी खालियरके रहनेवाले थे।<sup>३</sup> किन्तु सत्य तो यह है कि उन्होंने 'त्रेपन क्रिया' की रचना 'गढ गोपाचल' अर्थात् खालियरमें की थी,<sup>४</sup> किन्तु वे वहाँके रहनेवाले नहीं थे।

१. जैनयुंजरकविओ, भाग ३, पृ० १०२२।

२. मध्यदेश रपरी चदवार, ता समीप टापू नुषसार।

कृपण जगावनकथा, अग्निम प्रशान्ति, इन्तलिखित प्रनि, श्री शान्तिनाथ दि० जैन मन्दिर, अलीगंज।

३. प्रशस्तिसंग्रह, जयपुर, अगस्त १९५०, प्रस्तावना, पृ० २१।

४. ब्रह्मगुलाल विचारि बनाई गढ गोपाचल धानी।

छत्रपती चहुँ चक्र विराजै साहि सलेम मुगलाने।

त्रेपन-क्रिया, अग्निम पाठ, प्रशस्तिसंग्रह, जयपुर, १९५०, पृ० २२०।

श्री ब्रह्मगुलालके गुरुका नाम भट्टारक जगभूषण था। वे अपने समयके प्रसिद्ध विद्वान् और समर्थ गुरु थे। उन्हींसे ब्रह्मगुलालने ज्ञान उपाजित किया था और उन्हींकी प्रेरणासे 'कृपण जगावनहार' का निर्माण किया। वह बादशाह जहाँगीर-का समय था। उसका शासनकाल संवत् १६६२ से १६८४ तक माना जाता है। श्री ब्रह्मगुलाल भी इसी समय हुए हैं। उनकी 'त्रेपन-क्रिया' सं० १६६५ में और 'कृपण जगावनहार' सं० १६७१ में बना।

उस समय टापूका राजा कीरतिसिंह था, जो तेग और त्याग दोनोंमें ही समान रूपसे निपुण था। वह अपने भव्य गुणोंके कारण कुलमें दीपकके समान माना जाता था। वह अपने मण्डलमें गो-रक्षाके लिए प्रसिद्ध था। भगवान्ने उसे अत्यधिक उदार बनाया था। उसीके राज्यमें धर्मदासजीके भतीजे मथुरामलजी रहते थे, जो अपने कुलके सिरधोर, और दान देनेमें सेठ मुदर्शनके समान थे। वे ब्रह्मगुलालजीके घनिष्ठ मित्र थे, यहाँतक कि ब्रह्मगुलालके मुनि बननेपर वे स्वयं भी क्षुल्लक हो गये थे, और ब्रह्मगुलालके साथ ही रहते थे।

ब्रह्मगुलाल सच्चे कलाकार थे। एक बार उन्होंने सिंहका बेष बनाया, तो कुछ ऐसा मच्चा सिंहका भाव आया कि उससे एक राजकुमारकी हत्या हो गयी। राजकुमारके पिताको सम्बोधन करनेके लिए जब जैन मुनिका बेष धारण किया तो फिर सच्चे जैन मुनि हो गये।

मुनि ब्रह्मगुलालकी छह रचनाएँ उपलब्ध हुई हैं 'त्रेपन-क्रिया', 'कृपण जगावन कथा', 'धर्मस्वरूप', 'समवसरणस्तोत्र', 'जलगालन क्रिया' और 'विवेक-चौपई'। इनमें 'विवेक-चौपई' जयपुरके ठोलियोंके मन्दिरमें हैं।

१. जगभूषण भट्टारक पाइ, करो ध्यान-अंतरगति आइ।

ताकी सेवगु ब्रह्म गुलाल, कीजी कथा कृपण उर-साल ॥

कृपण जगावन कथा, अन्तिम प्रशस्ति, इस्तलिखित प्रति, श्री शान्तिनाथ दि० जैन मन्दिर, अलीगज।

२ सोरह सै पैंसठि संमच्छर कातिग तीज अंधियारी हो।

त्रेपन क्रिया, अन्तिम पाठ, प्रशस्तिसंग्रह, जयपुर, पृ० २२०।

३. सोरह सै इकहत्तर जेठ, नुमोहि दिवस सुमरि परमेठि।

कृपण जगावन कथा, अन्तिम प्रशस्ति, अलीगंजकी इस्तलिखित प्रति।

४. कृपण जगावन कथा, अन्तिम प्रशस्ति, अलीगंजवाली प्रति।

५. गये मनाने की मथुरामल, यती धर्म महिमा जानी।

क्षुल्लक होकर साथ हो लिये, भोग वासना सब हानी ॥

कवि पुत्रपति, ब्रह्मगुलाल मुनिका कथा।

६. ठोलियान मन्दिर, जयपुरका गुटका नं० १२५।

### त्रेपन-क्रिया

इसकी प्रति आमेरशास्त्रभण्डारमें मौजूद है। इसकी रचना कार्तिक बंदो तीज मं० १६६५ में हुई थी। रचनास्थल ग्वालियर है। उस समय वहाँ सम्राट् जहांगीरका राज्य था।

इस काव्यमें जैनोकी त्रेपन धार्मिक क्रियाओका उल्लेख है। उनका उल्लेख उपास्य बुद्धिसे ही किया गया है, अन्यथा क्रियाओके कोरे विवरणमें गर्णतकी शुष्कता अवश्य आ जाती। काव्यमें रूलेपनके दर्शन भी नहीं होते। प्रथम मंगला-चरणमें ही कविने स्वीकार किया है कि भगवान् जिनेन्द्रकी चर्चा करने-मात्रसे ही पाप तो तुरन्त ही पलायन कर जाते हैं, और करोड़ों विघ्न क्षण-मात्रमें नष्ट हो जाते हैं। भगवान् जिनेन्द्रके मुखसे उत्पन्न हुई सरस्वती देवीका स्मरण करनेसे काव्यके निर्माणमें आशातीत सफलता मिलती है। तीनों लोकके निवासी उस देवीकी बन्दना करनेमें अपना अहोभाग्य मानते हैं,

“प्रथम परम मंगल जिन चर्चनु, दुरित तुरित तजि भजि हो।  
कोटि विघ्न नासन अरिन्दन, लोक सिगारि मुख राजें हो।  
सुमिरि सरस्वति श्री जिन उद्भव, सिद्ध कवित सुभ बानी हो।  
गन गन्धर्व जस्य मुनि इन्द्रनि, तानि भुवन जन मानी हो ॥”

### कृपण जगावनहार

इसकी एक प्रति अलीगंज जिला एटाके शान्तिनाथ दिगम्बर जैन मन्दिरके शास्त्रभण्डारमें है, दूसरी दिल्लीके पचायती मन्दिरमें और तीसरी नहरौली, आगराके जैन साधु श्री मुखचन्द्रजीके पास 'काशी नागरी प्रचारिणी पत्रिका'के खोज-कर्त्तनि देखी थी। इसके कथानकमें सरसता है और भाषामें रमणीयता।

इस काव्यमें कृपणकी कथाके साथ-साथ भक्ति-रस पुष्ट हुआ है। क्या मैं धर्य-करी और लोभदत्त दोनों ही कृपण हैं। उनकी दुर्दशाका कारण जिनेन्द्रकी भक्ति से विमुख हो जाना ही है। धर्यकरी अपने पूर्व भवमें धवलसेठकी पत्नी मल्लि थी। एक आष्टाह्निक पर्वोत्सवमें उसने कोई उत्साह नहीं दिखाया, अरितु पूजनकी सामग्रीमें सडा-गला माल जुटा दिया और मुनियोंके मलिन शरीरको देखकर घृणा की, अतः अगले भवमें वह कोढ़िन हुई और नारकीय दुःख भोगने पड़े। अन्तमें भगवान् जिनेन्द्रकी भक्ति करने और साधुओंकी सेवासे ही वह स्वर्गमें देव हुई।

कृपण सेठ लोभदत्तकी दो पत्नियाँ कमला और लच्छा जिनेन्द्रकी भक्त थी। एक बार सेठकी अनुपस्थितिमें दोनोंने जैन मुनियोंको धृद्धापूर्वक आहार दिया,

१. काशी नागरी प्रचारिणी पत्रिकाका फन्द्रहवाँ त्रैमासिक विवरण।

अतः उनको आकाशगामिनी और बन्धमोचिनी विद्याएँ सिद्ध हो गयी। सेठ जब उनको किवाड़ोंमें बन्द करके चला जाता था तो वे इन विद्याओंके बलपर सहस्र-कूट चैत्यालयकी वन्दना करने जाती थी। महस्रकूट चैत्यालयके समीप रत्न तो बिलखे ही रहते हैं। एक बार वे पड़ोसिनको ले गयी तो वह बहुत-से रत्न समेट लायी। सेठको उमोसे वहाँके रत्नोंकी बात विदित हुई, और एक दिन वह विमानकी गुलालमें बैठ गया। किन्तु संयोगवशात् विमानका वह भाग फट गया और सेठकी मृत्यु हो गयी। दोनों सेठानियोंको दुःख तो हुआ किन्तु सन्तोषपूर्वक जिनेन्द्रपूजा और मुनियोंको दान देनेमें मन लगाया, अतः वे इहंजीवनलीला समाप्त कर स्वर्गमें देव हुईं।<sup>१</sup>

इस प्रकार 'कृपण जगावन कथा'में जिनेन्द्रकी भक्ति ही प्रमुख है। इसी कथामें एक जैन आचार्यने राजा वसुपतिको जिनेन्द्रकी मूर्ति-पूजाकी उपयोगिता बनलायी है। उन्होंने कहा कि प्रतिमा-पूजन पुण्यका निमित्त है, उनसे आत्मा ज्ञानरूपमें परिणमन होती है। प्रतिमा-दर्शनसे कषाय गल जाता है।

“प्रतिमा कारण पुण्य निमित्त, बिनु कारण कारज नहि मित्त।

प्रतिमा रूप परिणबै ध्यापु, दोषादिक नहि ब्यापै पापु।

क्रोध लोभ माया बिनु मान, प्रतिमा कारण परिणबै ज्ञान।

पूजा करत होइ यह भाड, दर्शन पाण गलै कषाड ॥”

### धर्मस्वरूप

इसकी प्रति आमेरशास्त्रभण्डारमें मौजूद है। उसमें पद्य-संख्या ९२ है। इसकी रचना भाद्रपद शुक्ला तृतीया सं० १७२० में हुई थी। उसमें जैन धर्मका स्वरूप वर्णन है।

कविने प्रारम्भके मंगलाचरणमें सरस्वती और गणपतिके चरणोंकी वन्दना की है<sup>२</sup>, किन्तु इससे यह न समझना चाहिए कि ग्रन्थका सम्बन्ध जैन धर्मसे नहीं है। क्योंकि “कीजे वाणो श्री जिणवर सार, संसार मग उतरै पार” और “मन्दिर बेदी दीरघ होइ, जीणवर धरम जपै सो होइ” स्पष्ट रूपसे जैन धर्मकी महिमाकी बतानेमें समर्थ है। एक नहीं अनेक जैन कवियोंने सरस्वती और गणपतिकी वन्दनासे अपने ग्रन्थोंका प्रारम्भ किया है। सरस्वतीको भक्ति तो जैन-परम्परामें बहुत प्राचीनकालसे चली आ रही है, किन्तु गणपतिको भी विद्याके अधिष्ठातृ देवके रूपमें हिन्दीके जैन कवियोंने स्वीकार किया था।

१. कृपण जगावन कथा, अलीगजवाली प्रति।

२. प्रथम सुमरी सारदा, गणपति लागू पाय।

गुण गाऊँ श्री जिण तथा, सुनौ भव्य मन लाय ॥



## ४४. उदयराज जती ( वि० सं० १६९७ )

‘मिश्रबन्धुविनोद’ के रचयिताओंने इनके आश्रयदाताका नाम महाराजा रायसिंह लिखा है, जिन्होंने वि० सं० १६३० से १६८८ तक राज्य किया<sup>१</sup>। किन्तु उदयराजकी लिखी हुई ‘भजनछत्तीसी’से स्पष्ट है कि इनके आश्रयदाता जोधपुरके राजा उदयसिंह थे। इसी आधारपर श्री अग्रचन्द्रजी नाहटाने ‘मिश्रबन्धुविनोद’ का निराकरण किया है।<sup>४</sup>

उदयराज जोधपुरके पासके रहनेवाले थे।<sup>३</sup> मिश्रबन्धुओंने उन्हें बोकानेरका रहनेवाला लिखा है।<sup>५</sup> हो सकता है कि बोकानेरमें उनका जन्म हुआ हो और जोधपुरमें आश्रय मिला हो।

‘भजनछत्तीसी’में अपना परिचय देते हुए कविने लिखा है कि यह ग्रन्थ मैंने ३६ वर्षकी उम्रमें बनाया और उसका निर्माणकाल सं० १६६७ है।<sup>६</sup> अतः यह निश्चित है कि उदयराजका जन्म सं० १६३१ में हुआ होगा। इनके पिताका नाम भद्रसार, माताका नाम हरपा, भ्राताका नाम मूरचन्द्र, पत्नीका नाम पुरवणि, पुत्रका नाम सुदन और मित्रका नाम रत्नाकर था।<sup>७</sup> ये खरतरगच्छीय भद्रमारके शिष्य थे। भद्रमारने ‘चन्दनमलयारो चौपई’की रचना की थी।

इनकी रचनाओंमें ‘गुणदावनी’, ‘भजनछत्तीसी’, ‘चौबीस जिन सबैया’ और

१. मिश्रबन्धुविनोद, प्रथम भाग, पृष्ठ ३६४।

२. राजस्थानमें हिन्दीके उस्तानिखित ग्रन्थोंका संग्रह, भाग २, परिशिष्ट १, पृ० १४२-१४३।

३. साम समये उदयसिंह वाम समये जोधपुर।

भजनछत्तीसी, पद्य ३०।

४. मिश्रबन्धुविनोद, प्रथम भाग, पृ० ३२२।

५. सालहमें सनगठे, कीध जन भजन छत्तासी।

मोनु वरम छत्तीस, हूःव भनि आवट ईमो।

भजनछत्तीसी, ३० वं पद्यकी प्रथम दो पक्तियों।

६. समपि पिता भद्रमार जन्म समये हरपा उर।

समपि भ्रात मूरचन्द्र मित्र समये रवणायर।

समपि कालत्र पूरवणि समपि पुत्र सुदन दिवावर

रूप अने अबतार ओ भो समये आपज रहण

उदयराज इह लघी रती, भवभव समये मठ महण ॥

भजनछत्तीसी, पद्य ३०।

‘मन प्रशंसा-दोहा’ अत्यधिक प्रसिद्ध हैं। ‘मित्रबन्धु-विनोद’में ‘रंगेजदीन महताब’-को भी इनकी ही रचना माना है।<sup>१</sup> इसके अतिरिक्त ‘वैद्य विरहिणी प्रबन्ध’ भी इन्हींका रचा हुआ है। गुणबावनी कहीं ‘सुभाषित बावनी’ और कहीं ‘गुणभासा’ के नामसे प्रसिद्ध है।

### भजनछत्तीसी

इस काव्यकी रचना वि० सं० १६६७ फाल्गुन बदी १३ शुक्रवारके दिन हुई थी। इसका रचनास्थल जोधपुर राज्यान्तर्गत ‘माडावाड’ नामका स्थान माना जाता है। उस समय वहाँ जगमाल नामका राजा राज्य करता था।<sup>२</sup> प्रत्येक भजन भगवान् जिनेन्द्रकी भक्तिसे युक्त हैं। भाषाके प्रवाह और भावकी प्रौढताको देखकर ऐसा प्रतीत होता है कि कविकी काव्य-शक्ति पर्याप्त रूपसे विकसित थी। एक स्थानपर कविने आत्माको सम्बोधन करते हुए कहा है कि तू भगवान् जिनेन्द्रसे प्रीति कर। यह प्रीति सासारिक सम्बन्धों और मानापमानोंको दूर करने-में पूर्ण रूपसे समर्थ है,

“प्रीति आप परजले, प्रीति अवरां परजाले ।  
प्रीति गोत्र गालचै, प्रीति सुधवंश विटाले ॥  
प्रीति कात्र घर नारि, छेद दै छोरु छोड़े ।  
प्रीति लाज परिहरै, प्रीति पर खंडे पाड़ै ॥  
धन घटै देत दुख अंग मैं, अमख मखै अजरौ जरै ।  
उदैराज कहै सुणि आतमा, इसी प्रीति जिणऊं करै ॥

इस छत्तीसोंकी पढ़नेवालेके दुःख सब दूर हो जाते हैं और पाप पलायन कर जाते हैं,

“मद्वसार चरण प्रणाम करि, मैं अनुक्रमि मंढ्या कवित ।  
त्रैलोक छत्तीसी बांचता दुःख जाइ नासै दुरति ॥”

### गुण बावनी

इस काव्यकी रचना बबेरहमें वि० सं० १६७६ वैशाख शुक्ला १५ को हुई थी। इसकी सबसे प्राचीन प्रति वि० सं० १७३६ की लिखी हुई प्राप्त है। इस

१. मित्रबन्धुविनोद, प्रथम भाग, पृष्ठ ३६४।
२. बदि फागुण धिवरात्रि, श्रवण शुक्रवार समूरत ।  
माडावाह मंझारि, प्रभु जगमाल पृथी पति ॥  
भजनछत्तीसी, पृष्ठ ३७।
३. गुण बावनी, अन्तिम प्रशस्ति, पृष्ठ ५६, जैनगुर्जरकविशो, पृष्ठ १७६।

प्रतिको मुनि महिमाणिक्यने सूर्यपुरके मध्य सुधावक साह माणिकजी हांसजीके पढ़नेके लिए लिखी थी। दूसरी प्रति भुवन विशाल मणिके द्वारा वि० सं० १८१२ माघ बदी ९ को पृगलमे लिखी हुई अभय भण्डार बीकानेरमे मौजूद है। तीसरी प्रति जयपुरके बड़े मन्दिरमे उपलब्ध गुटका नं० १२४ मे निबद्ध है।

इस ग्रन्थमे मन्त्र काव्यको भक्ति पावण्डका निराकरण और आत्माको सम्बोधन कर अष्टात्मसम्बन्धी पद्योंकी रचना की गयी है। इसमे कुल ५७ पद्य है। प्रारम्भिक मंगलाचरणमे ही 'प्रणव अक्षर' रूप परमेश्वरको नमस्कार करते हुए कविने कहा है,

“अकाराय नमो अलम्ब अद्यतार अपरंपर,

गहिन गुहिर गंभीर प्रणव अक्षर परमेसर ।

त्रिपद् देव त्रिकाल त्रिपद् अक्षर त्रेधामय,

पंचभूत परमेष्ठि पञ्च इन्द्री पराजय ।

धुरिमत्र यंत्रह धंकारि धुरि, सिध साधक मार्यति सह

भद्रसार पर्यपद् गुर संमत उदैपुत्र ओंकार कहि ॥१॥”

अन्त करणको निर्मल बनानेसे ही सब काम चलते है। बाह्याडम्बर तो व्यर्थ है। 'शिव शिव'का उच्चारण करनेसे क्या होता है, यदि काम, क्रोध और छलको नहीं जीत लिया। जटाओके बढानेसे क्या होता है यदि पावण्ड न छोडा। सिर मुढानेसे क्या होता है यदि मन न मुढा। इसी प्रकार घर-बारके छोडनेमे क्या होता है यदि वैराग्यकी वास्तविकताको नहीं समझा,

“शिव शिव किधां किस्सू, जीत ज्यों नही काम क्रोध छल,

कानि कहनायां किस्सू, जो नही मन मांझि निरमल ।

जटा थधायां किस्सू, जांम पाखड न छंडयउ,

मस्तक मुळ्यां किस्सू, मन जौं माहि न मुंडयउ,

लगावे किस्सू मैले कीये, जो मनमाहि महलो रडइ,

घरघार तज्यां सीधउ किस्सू, अणवृत्तां उदो कहइ ॥५३॥”

अपनी इन बातोंकी प्रशंसा करते हुए कविने कहा है, “जबतक समुद्र, ध्रुव, मेरु, पृथ्वी, आकाश, सूर्य, चन्द्र और ब्रह्मा-विष्णु-महेश है, तबतक यह बातनी नहेगी, और उत्तरोत्तर उसकी कला बढनी ही जायेगी।” इस बातनीके कहने, सुनने और लिखनेसे भी अनेको श्रुति-सिद्धियां प्राप्त होती है। सम्पत्ति बढती है और सुख मिलता है। एक कवित्तके कहने-भावसे ही मनुष्य परिणत हो जाता है,

१. गुणवावनी, पृथ ५५।

“एकोइ कवित्त कहई हुवई, तिकौ मनिय पंडित कहइ,  
उदैराज संपूरण मुखे करइ, तिको अनेक वातां कहइ ॥५७॥”

### चौबीस जिन सवैया<sup>१</sup>

इसकी १९वीं शताब्दीकी लिखी हुई एक प्रति बीकानेर बृहद्जानमण्डार-  
में सुरक्षित है। इस काव्यमें चौबीस तीर्थंकरोंकी भक्तिमें २०० मंत्रोंका निर्माण  
हुआ है। सभी भक्ति-रसके उत्तम दृष्टान्त हैं। रचना प्रौढ़ है। उसका आदि  
भाग देखिए,

“प्रथम ही तीर्थंकर रूप परमेश्वर को,  
वंश ही इक्ष्वाकु अवतंश ही कहायो ३ ।  
वृषभ लांडन पग धोरी रहै धींग जावै,  
धन्य मरु देव तार्की कुक्षी आयौ है ॥  
राज ऋद्धि छोर करि मिक्षाचार भेष भये,  
ममता संनाष शान केवल ही पायौ है ।  
नामिराय जू को नंद नमै सुरनर वृन्द,  
उदय कहत गिरि शत्रुजे सुहायौ है ॥१॥”

### मनःप्रशंसा दोहा<sup>२</sup>

इसकी एक प्रति जयपुरके बड़े मन्दिरके गुटका नं० १२४ में तिबद्ध है। मन-  
को मग्बोधन करके अनेक दोहोंका निर्माण हुआ है।

### वैद्य विरहिणि प्रबन्ध

इसको एक प्रति वि० सं० १७७२ कार्तिक सुदी १४ की लिखी हुई अबय  
जैनग्रन्थालय बीकानेरमें सुरक्षित है। इसमें कुल ७८ दोहे हैं। सभी श्रृंगारिक  
भक्तिसे ओतप्रोत हैं। विरहज्वरसे प्रपीडित नारी ब्रजराजरूपी वैद्यके पास  
जाती है और उसके सभी रोग ठीक हो जाते हैं।

“एकन दिन ब्रजवासिनी, दिक् में दई उहार ।  
हौ दुखहारी बैद पै, जाइ दिखाऊं नारि ॥  
को विरहिन जिय सोच मै, घर अपनी जिय आस ।  
रिगत पान क्यों कर दनै, गयो बैद पै पास ॥२॥”

१. राजस्थानमें हिन्दीके हस्तलिखित ग्रन्थोंकी खोज, भाग ४, अजरचन्द नाहटा, उदय-  
पुर, १९५४, पृष्ठ १२२ ।

२. राजस्थानमें हिन्दीके हस्तलिखित ग्रन्थोंकी खोज, भाग २, पृष्ठ ३५-३६ ।


अन्त

“अपने अपने कत्त सूं, रस बस रहिया जोइ ।  
 उवैराज उन नारि कूं, जमें दुहागन होइ ॥  
 जां कगि गिरि सायर अचक, जांम अचक दू राज ।  
 तां कगि रंग राता रहै, अचक जोड़ि अजरारज ॥७८५”

## ४५. हीरानन्द मुकीम ( वि० सं० १९९८ )

साह हीरानन्द जगतसेठके पुत्र ओसवाल जैन थे । वे आगराके रहनेवाले थे । उनके पास अरिमित धन था । आगराके सर्वोत्तम जोहरियोंमें उनकी गणना थी । शहजादा सलीमसे घनिष्ठ सम्बन्ध था । उन्होंने सम्मैदशिखरजीकी यात्राके लिए मंध निकाला था । इसका उल्लेख कविवर बनारसीदासजीके ‘अर्धकथानक’में हुआ है । उन्होंने लिखा है कि वि० सं० १६६१ चैत्र सुदी २ को हीरानन्द मुकीमने प्रयागपुर नगरसे सम्मैदशिखरकी संघ चलाया । स्थान-स्थानपर पत्र भेजे गये । चारो ओर सूचना फैल गयी । बनारसीदासजीके पिता खडगसैनके पास भी पत्र आया और वे इस यात्राके निमित्त घोड़ेपर चढ़कर घरबारको छोड़कर तुरन्त चल पड़े, और नन्दजीसे जा मिले ।<sup>२</sup> उसी वर्ष संघ वापस भो लौट आया । अनेको मर गये या बीमार हो गये । खडगसैन भी बीमार अवस्थामे ही घर आये थे ।

इस यात्राका सम्पूर्ण विवरण प्रस्तुत करनेवाला एक हस्तलिखित गुटका श्री अगर-

१. साहिब साह सलीम की, हीरानन्द मुकीम,   
 ओसवाल कुल जोहरी, बनिक वित्त की सोम ॥२२४॥  
 अर्धकथानक, प० नाथूराम प्रेमी संपादित, बम्बई १९५७, पृष्ठ २५ ।
२. आयी संवत् इकसठा, चैन मास सित दूज ॥२२३॥  
 तिन प्रयागपुर नगर सौं, कीजो उद्दम सार ।  
 संघ चलायो सिखर की, उतरयो गंगा पार ॥२२५॥  
 ठौर ठौर पत्रो दई, मई खबर जित तित्त ।  
 चोठी आई सैन की, आवहु जात निमित्त ॥२२५॥  
 खरगसैन तब उठि चले, हूँ तुरंग असवार ।  
 जाइ नंदजी की मिले, तजि कृटुम्ब घरबार ॥२२७॥  
 वही, पृष्ठ २५-२६ ।

चन्द्रजी नाहटाको मिला है। यह खरतरगच्छके मुनि तेजसारके शिष्य वीरविजय-का लिखा हुआ है। इसका नाम है 'वीर विजय सम्मेशिखर चैत्य परिपाटो'। इसके अनुसार एक खरतरगच्छीय संघ आगरसे चला था। शाह हीरानन्दका संघ जो इलाहाबादसे चला था, बनारसमें इस संघसे आकर मिल गया था। शाह हीरानन्दके साथ हाथी, घोड़े, रथ, पैदल और तुपकदार भी थे। वहाँसे चन्द्रपुरी और पावापुरी आदि अनेक तीर्थोंकी वन्दना करता हुआ तथा बड़े-बड़े विघ्नोको पार करता हुआ संघ शिखरजो पहुँचा। वहाँ २० टुक और बहुत-सी मूर्तियोंकी वन्दना की। लौटते समय संघ राजगृहीके पाँच पर्वतो तथा बड़गाँवमें गौतम गणधरके स्तूप और अनेकानेक जैन मन्दिरोंकी पूजा करता हुआ पटना आया। वहाँ संघ १५ दिन ठहरा और शाह हीरानन्दकी ओरसे सबको पहिरावणो दी गयी। जौनपुरसे संघके व्यक्ति अपने-अपने स्थानको चले गये।<sup>१</sup>

इससे शाह हीरानन्दका जैन तीर्थोंके प्रति भक्ति-भाव स्पष्ट है। यह बहुत कम लोगोंको विदित होगा कि वे एक अच्छे कवि भी थे। उनको रची हुई 'अध्यात्म बावनी' एक सुन्दर काव्य है।

### अध्यात्म बावनी

इसकी रचना वि० सं० १६६८ में आषाढ सुदी ५के दिन हुई थी। उसी वर्ष लाभपुरमें भोजिग किशनदास शाह वेणीदासके पुत्रके पठनार्थ लिखी गयी इसकी एक प्रति उपलब्ध हुई है।<sup>२</sup> इस काव्यमें ५२ अक्षरोमें-से प्रत्येकको लेकर एक-एक पद्यकी रचना की गयी है। सभी पद्य अध्यात्मसे ओतप्रोत हैं। सन्तकाव्यकी भाँति ही 'जड चेतन'को सम्बोधन करके अपने हृदयस्थ भावोंको स्पष्ट किया गया है। भाषामें प्रवाह है।

“अंकार सरुपुरुष ईह अरुष भगोचर,  
अंतरज्ञान विचारि पार पावई नहि को नर।  
ध्यान मूक मनि जाखि भाणि अंतरि इहरावड,  
भातम तसु अनूप रूप तसु ततधिण पावड।  
इम कहइहि हीरानन्द संघपति भमक अटकइहु ध्यान धिरी  
सुइ सुरति सहित मनमई भरड भुगति-भुगति दायक पवर ॥१॥”

१. श्री अग्रचन्द्र नाहटा, शाह हीरानन्द तीर्थयात्रा विवरण और सम्मेशिखर चैत्य परिपाटी, अनेकान्त, वर्ष १४, किरण १०, पृष्ठ ३००-३०१।

२. गुर्जरकविभो, प्रथम भाग, पृष्ठ ४६६-६७।

अन्त

“मंगल करउ जिन पास आस पूरण कलि सुरतर,  
मंगल करउ जिन पास दास जाके सब सुरनर ।  
मंगल करउ जिन पास, जास पय सेवई सुरपति,  
मंगल करउ जिन पास, तास पय पूजह दिनपति ।  
मुनिराज कहई मंगल करउ, सपरिवार श्री कान्ह सुअ,  
बावन्न बरन बहु फल करहु संघपति हीरानंद तुव ॥५७॥”

#### ४६. हेमविजय ( वि० सं० १६७० )

हेमविजय वृद्धशाखाके प्रसिद्ध आचार्य हीरविजयमूरिके प्रशिष्य, और विजयसेनमूरिके शिष्य थे। हीरविजयमूरिका असाधारण व्यक्तित्व था, उनमें विद्वत्ता भी उत्तम कोटिकी थी। सम्राट् अकबरने उन्हें वि० सं० १६३९ में दो बार आमन्त्रित किया था। उनका अलौकिक स्वागत हुआ, और उन्हें जगद्गुरुकी पदवी दी गयी।<sup>१</sup> श्री विजयसेनमूरिको भी सम्राट् अकबरने वि० सं० १६५० में निमन्त्रण देकर बुलाया था। उन्हें सवाई हीरविजयकी उपाधित विभूषित किया गया था।<sup>२</sup>

श्री हेमविजयने आचार्य हीरविजयकी महत्ताका उद्बोधन करनेवाली अनेकानेक स्तुतियोंकी रचना संस्कृतमें की थी। उनमेंसे एक तो अभीतक शत्रुजय पहाडके शिलालेखमें अंकित है। इसमें ६७ श्लोक हैं। अपने गुरु विजयसेनमूरिकी प्रशंसामें उन्होंने 'विजय प्रशस्ति' का निर्माण किया। यह भी संस्कृतमें ही लिखी गयी है। इसके अतिरिक्त उन्होंने 'कथारत्नाकर'की भी रचना की। इसकी प्रसिद्धि बहुत अधिक है।

हेमविजय हिन्दीके भी उत्तम कवि थे। उन्होंने हीरविजयमूरि और विजयसेनमूरिकी स्तुतिमें छोटे-छोटे बहुतसे हिन्दी पद्य बनाये हैं। तीर्थकरोंकी स्तवनाके भी कुछ पद रचे हुए मिलते हैं।<sup>३</sup> 'मिश्रबन्धुविनोद' में भी इनका उल्लेख है। वहाँ इनके वि० सं० १६६६ में बनाये हुए स्फुट पदोंकी बात कही गयी है।<sup>४</sup>

१. Vide P P. 265-276 Bhandarkar commemoration Volume.

२. मोहनलाल दुलीचन्द देसाई, 'Jain Priests at the Court of Akbar', भासुचन्द्र गणि, सिंधी जैन ग्रन्थमाला, बम्बई, भूमिका, पृष्ठ ६।

३. पं० नाथूराम प्रेमी, हिन्दी जैन साहित्यका इतिहास, १६१७, पृष्ठ ४८।

४. मिश्रबन्धुविनोद, प्रथम भाग, पृष्ठ ३६७।

नेत्रहीन होनेके कारण उनके पदोमे हृदयकी गहरी अनुभूति है। वे हिन्दीके परिषय-मात्रको ही नहीं, अपितु प्रौढ़ कवित्व-शक्तिको प्रकट करनेमे समर्थ है।

### नेमिनाथके पद

नेमीश्वर राजुलके विवाह-द्वारसे वापस लौट आये। उग्रसेनके द्वारपर बैठे पशुओंकी कृष्ण पुकारसे उनके हृदयमे वैराग्यने जन्म लिया, और वे जैन मुनि होकर गिरनारपर तप करने चले गये। उस समय राजुलकी आनुरताका हेम-विजयने सफल चित्र खींचा है। राजुल बेचैन होकर गिरनारकी ओर दौड़ उठी। सखियोसे कहा कि तुम एक क्षण यहाँ ही खड़ी रहो, किन्तु सखियोंने उसे पकड़ लिया, तो वह निहारे करके कहने लगी कि तुम 'अबही तबही कबही जयही', अर्थात् अब, तब, कब, जय चाहो यदुरायसे जाकर कहो, "हे नेमजो, तोरण-द्वारसे वापस क्यों लौट आये।" वह पद्य देखिए,

"कहि राजमती सुमती सखियान कूं, एक खिनेक ग्यरी रहुरे ।  
सखिरी सगिरी अंगुरी मुही बाहि करति बहुत इमे निहुरे ॥  
अबही तबही कबही जयही, यदुराय कूं जाय इसी कहुरे ।  
मुनि हेम के साहिव नेम जी हो, अब तोरन तें तुम्ह क्यूं बहुरे ॥"

राजुल मानी नहीं। अकेली हो चल पड़ी। यहाँ लोक-मर्यादाका बन्धन उसे बाँध न सका। राजुलकी दृष्टिमे वह नेमीश्वरकी पत्नी थी। भारतीय कन्या एक बार पति चुनती है, बार-बार नहीं। इसी कारण किसीकी परवाह किये बिना वह उस ओर दौड़ गयी। उसका गन्तव्य स्थान दूसरेका पति नहीं, किन्तु अपना ही पति था, इसलिए कुल-कानिका कोई प्रश्न उपस्थित नहीं होता। नयी-नयी घटाएँ उमड़ रही हैं। इधर-उधरसे बिजली चमक रही है। पियुरे-पियुरे कहकर पपीहा बिलला रहा है। उधर तो आसमानसे वूँदें टपक रही हैं और इधर 'उग्रसेनलली'-की आँखोसे आँसुओंकी झड़ी लग गयी है। वह मुनि हेमविजयके साहब नेमीश्वरको देखनेके लिए अकेली ही निकल पड़ी है,

"धनधोर घटा उनयी जु नई, इततैं उततैं चमकां बिजली ।  
पियुरे पियुरे पपिहा बिललाति जु, मोर किंगार करंति मिली ।  
बिच बिन्दु परे इग आंसु झरे, दुनि धार अपार हसी निकली ।  
मुनि हेम के साहब देखन कूं, उग्रसेन लकी सु अकेली चली ॥"



## ४७. नन्दलाल ( वि० सं० १९७० )

कवि नन्दलाल आगरेके पास 'गौसुना' के रहनेवाले थे। 'उनके पूर्वज बयानामे रहते थे। इनके पिता श्रवणदास गौसुनामे आकर रहने लगे थे। ५० नाथूरामजी प्रेमीने इनकी वंश-परम्परा - अमरसो, प्रेमचन्द्र, श्रवणदास और नन्दलालके रूपमें स्वीकार की है।<sup>१</sup> किन्तु नन्दलालके 'यशोधर' और 'सुदर्शन चरित्र' से स्पष्ट है कि उनके पिताका नाम 'भयरो' अथवा 'भैरो' था। हो सकता है कि श्रवणदासका बचपनका नाम 'भयरो' हो। नन्दलालका वंश अग्रवाल और गोत्र गोयल था।<sup>२</sup>

नन्दलालकी माँका नाम चन्दन था। वे धार्मिक प्रवृत्तिकी महिला थी। नन्दलालका मुकाव भी धर्मकी ओर था। वे विद्वान् थे और कवि भी। उनको सुजनतापर रोझकर ही प्रसिद्ध पण्डित हेमराजने अपनी विदुषो पुत्री 'जैनी' का उनके साथ विवाह कर दिया था। उनसे बुलाकीदासका जन्म हुआ जिसने अपनी माँकी प्रशंसा करते हुए लिखा है, "सुगुन की खानि कीधौं सुकृत की खानि सुभ, कीरति की दानि अपकीरति-कूपानि है। स्वारथ-विधानि पर स्वारथ की राजधानि, रमाहू की रानि कीधौं जैनी जिनधानि है<sup>३</sup> ॥"

नन्दलालके गुरुका नाम भट्टारक त्रिभुवनकीर्त्ति था। उनका यश चतुर्दिक्मे विस्तृत था। त्रिभुवनकीर्त्ति श्रुतके पारगत विद्वान् थे। उनके भी गुरु मुनिराम सुखेमकीर्त्ति इतने पवित्र विद्वान् थे कि उनका नाम लेने मात्रसे ही पाप पलायन कर जाते थे। सुखेमकीर्त्तिके गुरु भट्टारक जशकीर्त्तिका तो बहुत अधिक नाम था। चारों ओर उनके संयमकी ख्याति थी। उन्होंने कामदेवकी वशमे कर लिया था।<sup>४</sup> नन्दलालको ऐसी विद्वान् और पावन परम्परा गुरुके रूपमे मिली थी और तदनु रूप ही वे स्वयं भी बने।

कविने अपने समयके आगरेकी प्रशंसामे बहुत कुछ लिखा है। उस समय बहाँ अकबरके पुत्र जहाँगीरका राज्य था। उसके शासनमें सब प्रजा सुखी थी।

१. ५० नाथूराम प्रेमी, हिन्दी जैन साहित्यका इतिहास, पृष्ठ ६५।

२. अग्रवाल वरवंश गौसुना गाँव को, गोडल गाँव प्रसिद्ध चिन्ह ता ठाक को।  
माताहि चन्दन नाम पिता भयरो भग्यो, नन्द कही मनमोद गुनी गन ना गन्यो ॥  
काशी नागरी प्रचारिणी पत्रिका, इस्तलिखिल ग्रन्थोंकी खोजका २० वाँ त्रैमासिक विवरण, नन्द या नन्दलालका विवरण।

३. बुलाकीदास, पाण्डवपुराण, प्रशस्ति।

४. सुदर्शनचरित्र, प्रशस्ति, पृष्ठ ११-१३, का० ना० प्र० ५०, २०वाँ त्रैमासिक विवरण।

कोई धार्मिक प्रतिबन्ध नहीं था। साहित्यकार भी स्वतन्त्र रूपसे लिख रहे थे।<sup>१</sup>

कवि नन्दलालकी तीन रचनाएँ उपलब्ध हैं: 'यशोधरचरित्र', 'सुदर्शनचरित्र' और 'गूढ-विनोद।'

### यशोधरचरित्र

'यशोधरचरित्र'की एक प्रति नया मन्दिर दिल्लीके सरस्वतीमण्डारमें प्राप्त है। यह वि० सं० १९७२ की लिखी हुई है। दूसरी हस्तलिखित प्रति वि० सं० १८३९ की लिखी हुई जयपुरके बधीचन्दजीके दि० जैन मन्दिरमें है। काशी नागरी प्रचारिणी पत्रिकाकी बीसवी त्रैमासिक रिपोर्टमें जिस 'यशोधरचरित्र'का उल्लेख है, उसका लेखनकाल नहीं दिया है। नन्दलालने इस काव्यका निर्माण वि० सं० १६७० श्रावण शुक्ला सप्तमीको किया था।<sup>२</sup>

इस काव्यमें जैनधर्मके प्रगाढ भक्त महाराज यशोधरके जीवन-चरित्रका वर्णन है। अपभ्रंशके प्रसिद्ध कवि पुष्पदन्तसे लेकर नन्दलाल तक अनेक यशोधर-चरित्रोंका निर्माण हो चुका था। अतः काव्यका कथानक तो पुराना ही है, किन्तु काव्यत्वकी दृष्टिसे नयापन है। उसमें चौपाई छन्दका प्रयोग किया गया है। भाषामें प्रसादगुण है और गतिशीलता। काव्यके प्रारम्भमें सरस्वतीकी वन्दना है,

"हू कर जोडि नऊ सरसती, बड़े बुद्धि उपजै शुभ मती।

जिन बानी भानी जिन आनि, तिनको वचन चढ्यौ परवान ॥

बिबुध विहंगम नव घन बारि, कवि कुल केकि सरोवर मार।

भवसागर तू तारन भाव, कुनय कुरंग सिंघनी भाव ॥

वे नर सुन्दर ते नर बळी, जिनकी पुहुमि कथा बहुचळी।

जिनको तें सारद वर दीयो, सुख सरिता सु अमळ जळ पीयो ॥"<sup>३</sup>

आगरेका वर्णन करते हुए कविने लिखा है कि वहाँ भगवान् जिनेन्द्रके

१. जहाँगीर उपमा देऊ काहि, श्री मुलितान नूरदी साहि।

कोश देश मंत्री मति गूढ, छत्र चमर सिंघासन रूढ ॥

धन कन पूरन तुंग अवासु, बसहि निसक धर्म के दास।

सुदर्शनचरित्र, अन्तिम प्रशस्ति, पृष्ठ ५०५, ५०३, वही।

२. संवत् सोरशे अधिक सत्तरि धावन मास।

मुकुल सोम दिन सप्तमी, कही कथा मृदु मास ॥

यशोधरचरित्र, अन्तिम प्रशस्ति, पृष्ठ ६।

३. यशोधरचरित्र, आदि भाग, जयपुरके श्री बधीचन्दजी दि० जैन मन्दिरकी हस्त-लिखित प्रति।

भक्तोंकी कमी नहीं थी। अनेक धर्मवन्तोंने असंख्य रूपया व्यय करके जिन-मन्दिरोंका निर्माण करवाया था। उनमें जिनमूर्तियोंकी प्रतिष्ठा भी हुई थी। जैन पुराणोंकी प्रतिलिपियाँ हो रही थी। जैन कवि भक्तिसे युक्त कविता रचनेमें प्रवृत्त थे,

“होहि प्रतिष्ठा जिणवरतनी, दोसहि धर्मवंत बहुधनं ।  
एक करावहि जिणवरधाम, लागें जहां असपिन दाम ॥  
एक लिखा कं परम पुरान, एक करहि संतीक प्रधान ।  
राज जैन कोऊ सकति न लुपै, कविता कवित्त तपी तप तपें ॥”

### सुदर्शनचरित्र

‘सुदर्शनचरित्र’की एक प्रति पंचायती मन्दिर दिल्लीमें मौजूद है। कवि नन्दलालने इस काव्यको वि० सं० १६६३ माघ शुक्ला पंचमी गुरुवारके दिन रचा था। काव्यमें सेठ सुदर्शनका चरित्र चित्रित किया गया है। वह एक भक्त सेठ था। इसलिए इस काव्यमें प्रारम्भसे अन्त तक भक्तिकी धारा ही प्रवाहित हो रही है। कथानकपर अपभ्रंशके ‘सुदंसणचरित्र’ का पूरा प्रभाव है। भाषा और भाव दोनों ही सुन्दर हैं। पूरा काव्य ‘चौपाई’ छन्दमें लिखा गया है।

आगरेके निवासी नि शंकर होकर अपने-अपने धर्मका पालन करते थे, इन कथनको निरूपित करनेवाली एक चौपाई देखिए,

“धन कन पूरन तुंग अवासु । वसहि निसंक धर्म के दास ॥  
उन्नाधीश हमाऊं वंश, अकबर नंद बैरि विध्वंस ॥”

### गूढ़-विनोद

‘गूढ़-विनोद’की एक हस्तलिखित प्रति जयपुरके पण्डित लूणकरजीके मन्दिरमें रखे गुटका नं० ९ में निबद्ध है। इसमें अध्यात्म-सम्बन्धी पद और गीत हैं।

१. यशोधरचरित्र, पृथ ६१४-६१५, नया मन्दिर दिल्लीकी हस्तलिखित प्रति।

२. संवत् सोःह से उपरंत, त्रैसठि जानहु वरिष महन ॥

माघ उज्यारे पाष, गुरु वासर दिन पंचमी।

बर्षि चौपाई भाष, नंद करी मति सारणी ॥

सुदर्शनचरित्र, अन्तिम प्रशस्ति, पृथ ६-७, वही।

३. नैना नंदि आदि जो कही, ताहि विधि बाष्प्यो चौपही ॥

सुदर्शनचरित्र, अन्तिम प्रशस्ति, पृथ १३, वही।

### ४८. कवि सुन्दरदास ( वि० सं० १९७५ )

जैन कवि सुन्दरदास हिन्दीके सन्त सुन्दरदाससे पृथक् थे । जैन कवि सुन्दरदास बागड प्रान्तके रहनेवाले थे । दिल्लीके आस-पासका प्रदेश बागडके नामसे प्रसिद्ध था । कहा जाता है कि ये शाहजहाँ बादशाहके कृपापात्र कवियोमे-से थे । बादशाहने इनको पहले कविराय, फिर महाकविरायका पद प्रदान किया था । ये औरंगजेबके समय तक जीवित रहे ।<sup>१</sup> सन्त सुन्दरदासका जन्म 'घौसा' नामक स्थानपर हुआ था जो जयपुरसे १६ कोस पूर्वमे स्थित है । इनके पिताका नाम चोखा और माताका नाम सती था ।<sup>२</sup> इनकी रचनाओंमे 'सुन्दर विलास' ही अधिक प्रसिद्ध है । वह अध्यात्मका ग्रन्थ है । जैन कवि सुन्दरदास भी अध्यात्मवादी थे । दोनोंकी भाषा, शैली और भावधारामे बहुत कुछ साम्य है, किन्तु दोनोंका अन्तर भी स्पष्ट है ।

जैन कवि सुन्दरदासके चार ग्रन्थोका अनुसन्धान हो चुका है : 'सुन्दर सतसई', 'सुन्दर विलास', 'सुन्दर शृंगार' और 'पासण्ड पंचासिका' । काशी नागरी प्रचारिणी पत्रिकाके सम्पादकोने जब 'सुन्दर शृंगार' को खोज की, तो उसके प्रारम्भमें "श्री जिनाय नमः पुनः गणेशाय नमः, देवी पूजूं सरस्वती हरैक पाय । नमस्कार कर जोर कै कहे महाकविराय ॥"<sup>३</sup> लिखा हुआ प्राप्त किया । उसपर टिप्पणी लिखते हुए उन्होंने कहा, "इसके प्रारम्भमे 'श्री जिनाय नमः' क्यों लिखा है, यह प्रश्न अपने सभी आश्चर्योंके साथ उपस्थित है ।"<sup>४</sup> किन्तु हिन्दीके जैन कवि प्रायः अपनी रचनाओंके प्रारम्भमे भगवान् जिनेश्वरके साथ-साथ गणेश और सरस्वतीकी भी वन्दना करते रहे हैं । श्री अचलकीर्तितने तो अपने 'विधापहार स्तोत्र'के प्रारम्भमें "विश्चनान्ध विमल गुन ईस । विहरमान बंदी जिन कीस ॥ ब्रह्मा विष्णु गनपति सुन्दरी । वर दीजौ मोहि बागोसुरी"<sup>५</sup> तक कहा है । कवि सुन्दरदासके पदोंके मध्यमे स्थान-स्थानपर भगवान् जिनेश्वरके गुणोंकी महिमाका वर्णन है । इससे उनका जिन-भक्त होना सिद्ध ही है ।

१ का० ना० प्र० पत्रिका, Annual Report Search for Hindi Manuscripts-1901, No. 3.

२. डॉ० मोतीलाल मेनारिया, राजस्थानी भाषा और साहित्य, हिन्दी साहित्य सम्मेलन, प्रयाग, वि० सं० २००८, पृ० २६३ ।

३. का० ना० प्र० पत्रिका, Annual Report search for Hindi Manuscripts-1901, No. 3.

४. देखिए वही ।

५. का० ना० प्र० पत्रिकाका १५वाँ त्रैमासिक विबन्ध, अचलकीर्ति जैनका विवरण ।

### सुन्दर शृंगार

काशी नागरी प्रचारिणी पत्रिकामें 'सुन्दर शृंगार' की दो हस्तलिखित प्रतियोंका उल्लेख है। पहली जोधपुरके राजकीय पुस्तकालयमें मौजूद है। इसमें ९०० पद्य हैं। यह वि० सं० १७९१ में लिखी गयी थी। दूसरी श्री भावसागर गणिके शिष्य पं० दीलतसागरने कानपुरमें वि० सं० १८३५ में लिखा थी। तीसरी हस्तलिखित प्रति मेवाडके प्रसिद्ध राजकीय पुस्तकालय सज्जन वाणीविलासमें प्रस्तुत है। यह प्रति वि० सं० १८११ की लिखी हुई है। इसमें ४५९ पद्य हैं।<sup>१</sup> इसके अनुमार यमुना तटपर बसे हुए आगरे नगरमें बैठा हुआ शाहजहाँ बादशाह राज्य करता था,

“नगर आगरो बसत है जमुना तट सुभ धान ।

तहां पातसाही करे बैठी साहिजिहान ॥२॥”

जयपुरके पण्डित लणकरजीके मन्दिरमें विराजमान गुटका नं० १२६में श्री सुन्दरदासजीका 'सुन्दर शृंगार' निबद्ध है। इसकी एक हस्तलिखित प्रति अतिशय क्षेत्र महावीरजीके शास्त्रभण्डारमें मौजूद है। प्रति सुन्दर है। विषय शृंगार रससे सम्बन्धित है।

### पाखण्ड पंचासिका

यह रचना जयपुरके बड़े मन्दिरमें विराजमान गुटका नं० १२०में निबद्ध है। इसमें पाखण्डकी बुरा कहा गया है। इस काव्यसे प्रमाणित है कि कविराय सुन्दरदास योगीन्दु, रामसिंह और देवसेनकी परम्परामें थे। उन्होंने बाह्य कर्म-फलापेके परित्यागकी बात कही है।

### सुन्दर सतसई और सुन्दर विलास

दोनों कृतियाँ, जसवन्तनगरके दि० जैन मन्दिरके एक गुटकेमें संकलित हैं। यह गुटका स्वयं सुन्दरदासजीने मल्लपुरमें वि० सं० १६७८ में लिखा था।<sup>२</sup>

दोनों रचनाओंमें आध्यात्मिकतासे भरे पद्योंका समावेश हुआ है। कवि अपने 'जो'को सम्बोधन करते हुए कहता है, “ओरे जिया ! तू विषयरसको छोड़ दे, जिससे तुझे सुख प्राप्त होवे। तू सम्पूर्ण विकारोंको छोड़कर जिनेन्द्रके गुण गा।

१. का० ना प्र० पत्रिका, Annual Report Search for Hindi Manuscripts-1901, No. 3.

२. राजस्थानमें हिन्दीके हस्तलिखित ग्रन्थोंकी खोज, भाग १, पृ० १५६।

३. कामनाप्रसाद जैन, हिन्दी जैन साहित्यका संक्षिप्त इतिहास, पृष्ठ १२७-२८।

तेरी महत्ता इसीमे है कि तुझे फिर इस चतुर्गतिमे न आना पड़े, और ऐसा तभी हो सकेगा जब तू क्षण-क्षणमे भगवान् जिनेन्द्रके गुण गायेगा। अपनी आत्मासे चित्त लगानेवाला पुरुष अबल पद प्राप्त करता है,

“जिया मेरे छाँड़ि विषय रस ज्यौ सुख पाबै ।  
सब ही विकार तजि जिण गुण गाबै ॥  
घरी-घरी पल-पल जिण गुण गाबै ।  
ताते चतुर गति बहुरि न भाबै ॥  
जौ नर निज भातसु चित्त लाबै ।  
सुन्दर कहत अबल पद पाबै ॥”<sup>१</sup>

पद

सुन्दरदासजीके लिखे हुए पद मन्दिर ठोलियान जयपुरके गुटका नं० ११० मे और दि० जैन मन्दिर बडौतके शास्त्रभण्डारके पदसंग्रहमे संकलित है। एक पदमे जावकी मूर्खता बताते हुए कविने लिखा है कि वह एक ओर तो ससारका आनन्द चाहता है और दूसरी ओर मोक्षमुख। किन्तु यह तो वैसे ही है जैसे कोई पत्थरकी नावपर चढ़कर समुद्रसे पार होना चाहे। शय्या बनाये कृपाणोकी और चाहे विश्राम, यह असम्भव है। वह पद्य इस प्रकार है,

“पाथर की करि नाव पार-दधि उतरयौ चाहै,  
काग उड़ावनि काज मूढ़ चिन्तामणि चाहै ।  
बसे छाँह बादल तणी रचै भूम के धाम,  
करि कृपाण सेज्या रसै ते क्यों पाबै बिसराम ॥”

कवि सुन्दरदासको अपने आराध्यकी महिमामे अटूट विश्वास था। उनका आराध्यने चिद्रूपका ध्यान घरके संसारसे मुक्ति प्राप्त की थी। उसके समान विश्वमे और कोई नहीं है। उसकी भक्तिसे रोग-विरोग दूर हो जाते हैं,

“रहत भये संसार सौं जी हिरदै धरि करि ध्यान,  
ध्यान भरयौ चिद्रूप सौं जी उपज्यौ हँ केवल ज्ञान ।  
रोग विरोग न संचरै हो मन बछित फल होइ,  
कर जोडै सुन्दर भणै स्वामी तुम सम और न कोइ ॥”<sup>२</sup>

१. वही, पृष्ठ १२६।

२. मन्दिर ठोलियान, जयपुरका गुटका नं० ११०, पृष्ठ १२०, पद्य ५वाँ।

३. दि० जैन मन्दिर, बडौतके शास्त्रभण्डारके पदसंग्रहकी हस्तलिखित प्रति, पृष्ठ ३३।

## धर्म सहेली

सुन्दरदासकी यह कृति दीवान बन्धीचन्दजीके मन्दिर जयपुरके गुटका नं० ५१ में निबद्ध है। रचना सरस है। इसमें केवल ७ पद्य हैं।

## ४९. पं० भगवतीदास ( वि० सं० १६८० )

पं० भगवतीदास अम्बाला जिलेके बूढ़िया नामक स्थानपर उत्पन्न हुए थे। उस समय बूढ़िया धन-धान्यादिसे सम्पन्न एक रियासत थी। अब तो वहाँ खण्डहर अधिक है।

भगवतीदासका कुल अग्रवाल और गोत्र वसल था। उनके पिता किसनदामने बूढ़ावस्थामें मुनिव्रत धारण कर लिया था। भगवतीदास बूढ़ियासे जोगिनापुर ( देहली ) जाकर रहने लगे थे। देहलीमें मोतीबाजारके पार्श्वमन्दिरके पास हा पण्डितजीका निवास-स्थान था।

कवि भगवतीदासके गुरुका नाम भट्टारक महेन्द्रसेन था, जो उस समय दिल्ली-की भट्टारकीय गद्दीपर प्रतिष्ठित थे। महेन्द्रसेन काष्ठासंघ माथुरगच्छीय भट्टारक गुणवन्द ( वि० सं० १५७६ ) के प्रशिष्य और सकलचन्द्रके शिष्य थे। भगवती-दासने अपनी प्रत्येक रचनामें महेन्द्रसेनका उल्लेख किया है।

कवि भगवतीदासकी अधिकांश कृतियाँ सम्राट् जहाँगीरके शासनकाल ( सन् १६०५-६२ ) में पूर्ण हुईं। कतिपय अवशिष्ट रचनाएँ शाहजहाँके राज्य ( सन् १६२८-५८ ) में भी रची गयीं। कविने जहाँगीरकी प्रशंसा की है।<sup>१</sup> रचनाओं-का निर्माण किसी एक स्थानपर न होकर देहली, आगरा, हिसार, कैंथिया, संकिसा आदि अनेक स्थानोंपर हुआ। उनकी २५ कृतियाँ उपलब्ध हैं, जिनमें

१. प्रशस्ति, इक्ष्तीतास्तु, सखावा प्रति, भनेकान्त, वर्ष ११, पृष्ठ २०५, पाद-टिप्पण २।
२. भट्टारक सम्प्रदाय, जोहरापुरकर, जीवराज ग्रन्थमाला, शोलापुर, १६५८, पृ० २४२, लेख संख्या ( ५६६-६०३ )।
३. अरे राज लवली जहाँगीर का फिरिय जगति तिस आनि ही।  
शाशि रस वसु विदा धर हो संवत मुनहु सुजान ही ॥  
गुरु मुनि माहेन्द्रसेनजी पदपकज नमु तास ही।  
सहर मुहाया बूढ़िये कहत भगीतीदास ही ॥३५॥  
मुगति शिरोमणि चूनबो, देखिय बड़ी, लेख संख्या, ५६६, पृष्ठ २३०।

'ज्योतिषसार' और 'वैद्यविनोद' नामकी दो रचनाएँ भी हैं।<sup>१</sup> अवशिष्ट २३ साहित्यिक कृतियाँ हैं। वे व्याख्यात्मकता और भक्तिसे पूर्ण हैं। उनकी भाषा सरस हिन्दी है। भगवतीदासने 'नवाककंबली' और 'द्वात्रिंशदिन्द्रजेवली'की प्रतिलिपि भी की थी।<sup>२</sup> रचनाओंका परिचय निम्न प्रकार है,

### मुगति रमणी चूनड़ी

इसकी रचना बूढ़िया गाँवमें वि० सं० १६८०में हुई थी। उस समय जहाँगीरका राज्य था। इसमें ३५ पद्य हैं। यह एक रूपक-काव्य है। इसमें मुक्ति रमणीको चूनड़ी बनाया है। यह चूनड़ो ज्ञानरूपी सलिलमें भिगोकर सम्यक्त्व रूपी रंगमें रंगी जाती है। चूनड़ी स्त्रियोंके ओढ़नेका उत्तरीय रंगीन वस्त्र है।

### लघु सीतासतु

कविने पहले वि० सं० १६८४ में 'बृहत्सीतासतु'का निर्माण किया था, किन्तु रचना बड़ी हो गयी थी और उसमें आकर्षण भी नहीं रहा था, अतः उन्होंने उसे वि० सं० १६८७ जैन गुक्ला चतुर्थी चन्द्रवारको संक्षिप्त करके चौपईवद्ध कर दिया।<sup>३</sup> अब यह उपलब्ध है।

'लघुसीतासतु' में रावणकी पत्नी मन्दोदरी और सीताका संवाद दिया है। मन्दोदरी सीताको रावणके साथ सम्भोग करनेके लिए प्रेरित करती है और सीता अपने सतीत्वपर दृढ़ रहती है। ये संवाद १२ महीनोंमें-से प्रत्येकको लेकर लिखे गये हैं। आषाढ़के संवादकी कतिपय पंक्तियाँ देखिए,

मन्दोदरी . "तब बोकाहू मन्दोदरि रानी, रुति अषाढ़ घनघट बहरानी ।

पीय गप् ते फिर घर आवा, पामर नर नित मंदिर छावा ॥

लवहिं पपीहे दावुर मोरा, हियरा उमग भरत नहि मोरा ।

बादर उमहि रहे चौपासा, त्रिय पिय बिनु किहिं उसन उसासा ॥

मन्ही बूढ़ झरत झर कावा, पावस नम आगसु दरसावा ।

दामिनि इमकत निशि अंधियारी, विरहिनि काम-वान उरि मारी ॥

भुगवहिं भोग सुनहिं सिख मोरी, जानत काहे भई मति मोरी ।

मदन रसाइन हुइ जग सारू, संजम-नेसु कथन विवहारू ॥

१. ज्योतिषसार और वैद्य विनोदकी प्रारितियाँ 'भट्टारक सम्प्रदाय'में लेखांक ६०१ और ६०२ पर निबद्ध हैं।

२. वहीं, लेखांक ६०४ व ६०५।

३. पंचायती मन्दिर देहलीकी 'लघु सीतासतु' की हस्तलिखित प्रति।



जब कवि हंस शरीर महिं, तब कगु कीजइ भोगु ।  
राज तजहिं मिभा भमहिं, हउं भूखा सब लोगु ॥”

सीता : “शुक-नासिक मृग-दग पिक-चहनी, जाजुकि वचन कवइ सुखि रहनी  
अपना पिय पइ अमृत जानी, भवर पुरुष रवि-दुग्ध समानी ॥  
पिय चितवनि चितु रहइ अनन्दा, पिय गुन सरत बड़त जस कंदा ।  
प्रीतम प्रेम रहइ मनपूरी, तिनि बाकिमु संगु नाहिं दूरी ॥  
मुख चाहइ ते बावरी, परपति संग रति मानि ।  
जिउ कपि शीत विधा मरइ, तापत गुंजा आनि ॥  
कृष्णा तो न बुझाइ, जलु जब खारी पीजिये ।  
मिरगु मरइ भपि भाइ, जल भोखइ थकि रंतकइ ॥”

### मनकरहा रास

यह एक रूपक-काव्य है। इसमें मनको 'करहा' बनाया गया है। करहा ऊँट-को कहते हैं। सबसे पहले मुनि रामसिंहने अपने 'पाढूट दोहा' में मनके साथ करहा-की उपमा दी है। मुनिजी राजस्थानी थे, अतः उनके द्वारा दी गयी इस उपमामें मौलिकता और स्वाभाविकता है। प० भगवतोदास पंजाबी थे। उन्होंने अवश्य ही 'मनकरहा' 'पाढूट दोहा' से लिया होगा, किन्तु केवल एक शब्द ले लेनेसे कोई रचना 'बासो' नहीं हो जाती। 'मनकरहा रास' एक सरस और मौलिक कृति है। उसमें २५ पद्य हैं। वहाँ ससाररूपी रेगिस्तानमें मनरूपी करहाके भ्रमणकी कहानों कही गयी हैं।

### जोगीरास

इसमें ३८ पद्य हैं। उनमें बताया गया है कि यह जीव इन्द्रिय सुखके कारण संसारमें भटक रहा है। उसे चाहिए कि अपने मनको स्थिर कर, अपने ही आन्तरिक घरमें विराजमान विद्वान्दरूपी शिवनायकका भजन करे। ऐसा करनेसे वह भव-समुन्द्रसे पार हो जायेगा—

“पेखहु हो तुम पेखहु भाई, जोगी जगमहि सोई ।  
घट-घट-अन्तरि बसइ चिदानन्दु, अलखु न कखि कोई ।  
भव-वन-भूल रहौ भमिरावलु, सिबपुर-सुध बिसराई  
परम अतीन्द्रिय शिव-सुख-तजि करि, विषयनि रहिउ लुभाई ।  
अनंत चतुष्टय-गुण-गण राजहि तिन्हकी हउं बकिहारी ।  
मनिधरि ध्यालु जयहु शिवनायक, जिउं उत्तरहु भवपारी ॥”

### चतुर बनजारा

इसमें ३५ पद्य हैं। यह एक रूपक-काव्य है। इसमें उस जीवको चतुर बनजारा कहा है, जिसने अपने अनुभवके बलपर संसारको असार समझा है। अनेक जैन कवियोंने जीवकी उपमा बनजारेसे दी है।

### बीर जिनिन्द गीत और राजमती नेमीसुर ढमाल

'बीर जिनिन्द गीत' में पद्य है, उनमें भगवान् महावीरकी स्तुति की गयी है। पद्योंमें सरसता है। 'राजमती नेमीसुर ढमाल' में राजमती और नेमीसुरके प्रसिद्ध कथानकको लेकर २१ पद्योंमें लिखा गया है।

### टंडाणारास

एक आध्यात्मिक रचना है। इसमें बताया गया है कि यह जीव ज्ञानी है किन्तु अपने प्रमुख गुणोंको छोड़नेके कारण अज्ञानी बन गया है। उसका कर्त्तव्य है कि शुक्लध्यान धारण कर केवलज्ञान प्राप्त करे। अन्तिम पद्य देखिए,

“धर्म-सुकळ धरि ध्यानु अनूपम, कहि निजु केवलनाथा बे।

जंपति दास भगवती पावहु, सासठ-सुहु निम्बाया बे ॥”

### अनेकार्थ नाममाला

यह एक कोश-ग्रन्थ है। इसके तीन अध्यायोंमें क्रमशः ६३, १२२ और ७१ दोहे हैं। अनेकार्थ शब्दोंका पद्य-बद्ध ऐसा कोश हिन्दी साहित्यकी अनुपम निधि है। इसकी रचना बनारसोदासजीकी 'नाममाला' के १७ वर्ष उपरान्त हुई। किन्तु इस-जैसी सरसता नाममालामें नहीं है। इसका रचनाकाल वि० सं० १६८७ आषाढ कृष्णा तृतीया गुरुवार और रचना-स्थल देहली-शाहादरा माना जाता है। इसकी एक हस्तलिखित प्रति पंचायती जैन मन्दिर देहलीके शास्त्रभण्डारमें निबद्ध है।

### मृगांक लेखा चरित

इसका निर्माण पं० भगवतीदासने वि० सं० १७०० अगहन शुक्ला पंचमी सोमवारके दिन हिसार नगरके वर्धमान मन्दिरमें किया था। इस ग्रन्थकी भाषा अपभ्रंश है, किन्तु उसमें हिन्दीका बहुत बड़ा अंश गभित है। फिर भी यह अपभ्रंशकी अन्तिम कृति मानी जाती है।

इसमें चन्द्रलेखा और सागरचन्द्रके चरित्रका वर्णन है। अनेक विपत्तियाँ आयी किन्तु चन्द्रलेखा अपने सतीत्वपर वृद्ध रही। यह एक खण्ड-काव्य है। कथानकमें आकर्षण है।

## आदित्यव्रतरास आदि

पं० भगवतोदासको अवशिष्ट कृतियाँ साधारण हैं, किन्तु उनमें कहीं-कहीं भावपरकता भी है। वे रचनाएँ इस प्रकार हैं—‘आदित्यव्रतरास’ (२० पद्य), ‘पल्लवाहाररास’ (२२), ‘दशलक्षणरास’ (३४), ‘खिचड़ीरास’ (४०), ‘साधु-समाधिरास’ (३०), ‘रोहिणीव्रतरास’ (४२), ‘द्वादश अनुपंखा’ (१२), ‘सुगन्धदशमीकथा’ (५१), ‘आदित्यवारकथा’ (४६), ‘अनयमीकथा’ (२६), ‘सजानीढमाल’, ‘आदिनाथ स्तवन’, ‘शान्तिनाथ स्तवन’।

## ५०. पाण्डे रूपचन्द ( वि० सं० १६८०-१६९४ )

पं० नाथूराम प्रेमीने, ‘अर्ध-कथानक’ के संशोधित संस्करणमें रूपचन्द नामके चार व्यक्तियोंका उल्लेख किया है।<sup>१</sup> उनमें प्रधान वे हैं, जिनके साथ बैठकर कवि बनारसीदास अध्यात्मवर्षा किया करते थे। दूसरे वे हैं, जिनसे ‘गोम्मटसाग जीवकाण्ठ’ पढ़कर बनारसीदासका मिथ्यात्व दूर हुआ था। तीसरे वे हैं, जिन्होंने संस्कृतमें ‘समवशरण पाठ’ की रचना की, और चौथे वे हैं, जिन्होंने ‘नाटक समय-सार’ की भाषा-टीका लिखी। इनमें दूसरे रूपचन्द ही पाण्डे रूपचन्द हैं। कवि बनारसीदासने उन्हें ‘गुरु’ अथवा ‘पाण्डे’ कहकर अभिहित किया है। पं० प्रेमी-ने पाण्डे रूपचन्द और ‘समवशरण पाठ’ के रचयिता पं० रूपचन्दको भिन्न माना है।<sup>२</sup> किन्तु सत्य यह है कि दोनों एक थे। दोनों संस्कृतके विद्वान् थे, दोनोंने बनारसमें शिक्षा पायी और दोनोंका समय भी एक था।

‘समवशरण पाठ’ की ‘केवल ज्ञानकल्याणार्थी’ भी कहते हैं। इसकी रचना वि० सं० १६९२ में हुई थी।<sup>३</sup> इसकी प्रशस्तिसे स्पष्ट है कि पाण्डे रूपचन्दका जन्म कुरु देशके सलेमपुर नामके स्थानपर हुआ था। उनके पितामहका नाम मामट और पिताका नाम भगवानदास था। भगवानदासकी दो पत्नियाँ थीं। पहलीसे ब्रह्मदास और दूसरीसे हरिराज, भूपति, अमयराज, कीर्तिचन्द और रूपचन्दका जन्म हुआ। रूपचन्दका वंश अग्रबाल और गोत्र सर्ग था।<sup>४</sup> उन्हें

१. पं० नाथूराम प्रेमी, अर्धकथानक, पृ० ८६-९८।

२. वही, पृ० ६३।

३. समवशरण पाठ, अन्त भाग, ३४वाँ श्लोक, प्रशस्ति संग्रह, प्रथम भाग, दिल्ली, १०७वीं प्रशस्ति, पृ० १६१।

४. वही, अन्त भाग, पद्य १-३, पृ० १५८, पद्य ४-५, पृ० १५६।

शिक्षा प्राप्त करनेके लिए बनारस भेजा गया। वहाँ रहकर उन्होंने व्याकरण, जैन दर्शन और जैन सिद्धान्तमे निपुणता प्राप्त की। उस समय बनारसमे अवश्य ही जैन-शिक्षाका प्रबन्ध होगा।

बनारससे लौटकर पाण्डे रूपचन्द दरियापुरमे आये। वहाँपर ही उनका परिवार रहने लगा था। वे आगरा भी गये थे, जैसा कि बनारसीदासजीके 'अर्ध-कथानक' से विदित है। वहाँ उन्होंने निहुना साहुके मन्दिरमे निवास किया था।<sup>१</sup> इस मन्दिरमे भट्टारक या उनके शिष्य-प्रशिष्य ही ठहर सकते थे, अन्य नहीं। इसी आधारपर पं० नाथूरामजी प्रेमोका अनुमान है कि वे किसी भट्टारकके शिष्य थे। उनकी पाण्डे संज्ञा भी इसी अनुमानका समर्थन करती है, उस समय भट्टारकोंके शिष्य पाण्डे कहलाते थे।<sup>२</sup>

पाण्डे रूपचन्द विद्वान् थे और कवि भी। उन्होंने जैन ग्रन्थोमे विवेचित अध्यात्म पक्षको भली भाँति समझा था। उसी आधारपर वे बनारसीदास और उनके अध्यात्मी साथियोके उस भ्रमका उन्मूलन कर सके, जो 'समयसार' की राजमल्लीय टीकासे उत्पन्न हुआ था।<sup>३</sup> दूसरी ओर उन्होंने हिन्दीमे गीति-रचना की, जो उत्कृष्ट कोटिका साहित्य मानी जाती है। उनके गीति-काव्य इस प्रकार है, 'परमार्थी दोहाशतक', 'गीतारमार्थी', 'मंगलगीत प्रबन्ध', 'नेमिनाथ रामा', 'खटोलना गीत'।

'अर्धकथानक'के अनुसार पाण्डे रूपचन्दजीका देहावसान वि० सं० १६९४में हुआ था।<sup>४</sup>

### परमार्थी दोहाशतक

यह काव्य बहुत पहले 'रूपचन्द शतक' नामसे 'जैन हितैषी' मे प्रकाशित

१. अनायास इस ही समय नगर आगरे धान।

रूपचन्द पंडित गुनो आयो आगम जान ॥

निहुना साहु देहरा किया, तहां आय तिन डेरा लिया।

सब अध्यात्मी कियो विचार, ग्रन्थ बचायो गोम्पटमार ॥

अर्धकथानक, बम्बई, अक्टूबर १९५७, पृष्ठ ६३०-६३१, पृ० ७०।

२. वही, प्रथम संस्करण, १९४२ ई०, परिशिष्ट ४, पृ० ७८।

३. वही, संशोधित संस्करण, पृष्ठ ५६३, ५६४, ५६५, और ६३४, पृ० ६६ और ७०।

४. फिर तिस समे बरस द्वै बीच। रूपचंद को आई मोच ॥

सुनि सुनि रूपचंद के बैन। बनारसी भयो दिव जैन ॥६३५॥

हो चुका है।<sup>१</sup> इसकी एक हस्तलिखित प्रति जैनसिद्धान्तभवन आरामे भी मौजूद है।

यह काव्य अध्यात्म तत्त्वके मनोरम पद्योसे युक्त है। यदि आत्मासे कर्म-मलीमस दूर हो जायें, तो वह ही परमात्मा है। कबीरने भी माया-रचित जीवकी आत्माको ब्रह्म कहा है। किन्तु वह आत्मा ऐसा सामर्थ्यवान् होते हुए भी, कर्मोंके कारण गंगारामे भ्रमण करता है। उसीको सम्बोधन करते हुए कविने कहा है,

“अपनी पद न विचार के, झटो जगत के राय ।  
मववन छायाक हो रहे, शिवपुर सुधि बिसराय ॥  
मववन मरमत ही तुम्हें, बीतो काल अनादि ।  
अथ किन घरहिं संवारई, कत दुख देखत वादि ॥  
परम अर्त्तान्द्रिय सुख सुनो, तुमहि गयो सुलझाय ।  
किंचित हृन्द्रिय सुख लगे, विषयन रहे लुभाय ॥  
विषयन सेवते मये, तृष्णा तें न बुझाय ।  
ज्यो जल खारा पीवतें, बाहे तृषाभिकाय ॥”

पाण्डे ऋचन्द दृष्टान्त देनेमें निपुण है। उनमें बिम्ब-प्रतिबिम्ब भाव समुचित रूपसे प्रतिष्ठित हुआ है। एक स्थानपर उन्होंने लिखा — चेतनसे परिचय बिना जप-तप व्यर्थ है, ठीक वैसे ही, जैसे कणोंके बिना तुषको फटकनेसे कुछ हाथ नहीं आता। यदि चेतनसे परिचय नहीं तो ब्रतोंके धारण करनेसे क्या होता है। यह तो वैसे ही है जैसे धान्यसे रहित खेतकी बाड़ी बनाना बेकार है,

“चेतन चित परिचय बिना, जप तप सबै निरस्थ ।  
कन बिन तुस जिमि फटकतै, भाबै कछु न हस्थ ॥  
चेतन सौं परिचय नहीं, कहा मये ब्रत धारि ।  
सालि विहूँनै खेत की, बृधा बनावत वारि ॥”

यह काव्य एक प्राचीन गुटकेमें ‘दोहरा शतक’ के नामसे निबद्ध है। यह गुटका बनारसीदासके अनन्य मित्र कुँवरपालका लिखा हुआ है।<sup>२</sup> इसमें भक्तिरसमें युक्त एक सुन्दर पद्य दिया है,

“प्रभु तेरी परम विचित्र मनोहर मूरति रूप बनी ।  
अंग अंग की अनुपम सोभा, धरनि न सकत फनी ॥

१. जैन हिमेषी, भाग २, अंक ५-६।

२. यह गुटका श्री कुँवरपालने वि० सं० १९८४-१९८५ में लिखा था। यह गुटका प० नाथूरामजी प्रसादके पास श्री अण्णरचन्दजी नाहटाने भेजा था।

सकल विकार रहित विनु अंबर, सुंदर सुभ करणी ।  
 निरामरन भासुर छवि सोहत, कोटि तरुन तरनी ॥  
 वसु रस रहित सांत रस राजत, खलि हृदि साधुपनी ।  
 जानिबिरोधि जंतु जिहि देखत, तजत प्रकृति अपनी ॥  
 दरिसनु दुरित इरै चिर संचितु, सुर-नर-फनि मुहनी ।  
 रूपचन्द कहा कहीं महिमा, त्रिभुवन मुकुट-मनी ॥”

### गीत परमार्थी<sup>१</sup>

यह काव्य भी आत्माको सम्बोधन करके ही लिखा गया है । सद्गुरु अमृतमय तथा हितकारी वचनोंसे चेतनको समझाता है, किन्तु वह चेतता नहीं । जब चेतन ज्ञानरूप है, और समझानेवाला कोई साधारण व्यक्ति नहीं, अपितु स्वयं सद्गुरु है, तब तो उसे समझना हो चाहिए । किन्तु वह नहीं समझता यह ही आश्चर्यकी बात है,

“चेतन, अचरज भारी, यह मेरे जिय आबै ।  
 अमृत वचन हितकारी, सद्गुरु तुमहिं पदाबै ।  
 सद्गुरु तुमहिं पदाबै चित दै, अरु तुमहू हौं ज्ञानी ।  
 तबहू तुमहिं न बर्यौ हू आबै, चेतन तरव कहानी ॥”

इसके विपरीत यह आत्मा विषयोमे ऐसी चतुर है कि कोई उसकी बराबरी नहीं कर सकता । और यह चतुरता बिना किसी गुरुके प्राप्त हुई है । कविका तात्पर्य है कि सासारिक विषयोमे ऐसा तीव्र आकर्षण होता है कि यह चेतन उसमें स्वतः लिप्त हो जाता है ।

“विषयनि चतुराई कहिए, को सरि करै तुम्हारी ।  
 विन गुरु फुरन कुषिधा कैसैं, चेतन अचरज भारी ॥”

निर्गुणवादी सन्तोंकी भाँति कविने कहा है कि यह चेतन अपनी वस्तुको भूलकर इधर-उधर भटक रहा है । वह चावलके कणोंको छोड़कर छिलका ग्रहण कर रहा है । उसकी वस्तु उसके ही अन्तरमे विराजमान है । यदि चतुर चेतन स्वानुभवकी बुद्धिसे उसे देखे तो देख सकता है,

१. इसके छंद गीत, परमार्थे जकरी संग्रह, जैन ग्रन्थ रत्नाकर कार्यालय बम्बईमें प्रकाशित हो चुके हैं । इसके दस गीत, बृहच्चिनवाणी संग्रह, पं० पन्नालाल बाकलोवाल सम्पादित, मदनगंज, किशनगढ़, पृ० ५६२-५६६, सम्राट् सरकारधामें छप चुके हैं ।

“अपनी वस्तु सँभारि विसरी, कहा इत उत मटक ही ।  
 बहिरमुख भूषणै भया कत छोडि कन तुष झटक ही ॥  
 निज वस्तु अंतरगत विराजित, चिदानंद निकेतना ।  
 स्वानुभव बुद्धि प्रजुंजि देखहि खेनि चतुरमति चेतना ॥”

### मंगल गीत प्रबन्ध<sup>१</sup>

इसे 'पंचमंगल' भी कहते हैं। इसमें तीर्थंकरके गर्भ, जन्म, तप, ज्ञान और मोक्षको लेकर भक्तिपूर्ण पदोकी रचना हुई है। यह काव्य बहुत अधिक लोकप्रिय हुआ। उसमें कुछ ऐसा सौन्दर्य है जो आज भी प्रत्येकको आकर्षित करता है।

भगवान्‌की गर्भमें आया हुआ जानकर, इन्द्रने कुबेरको भेजा, और उसने भगवान्‌की नगरीको कनक और रत्नोसे जडकर अद्वितीय बना दिया। भगवान्‌के पिताके घरमें छह माह पूर्वसे ही रत्नोकी वर्षा आरम्भ हो गयी। रुचिकवासिनी देवियाँ प्रसन्न हो-हाकर जननीकी सेवा करने लगी,

“जाके गरम कल्याणक धनपति आहूयां ।  
 अवधि ज्ञान परवान सु इन्द्र पठाइयो ॥  
 रथि नव बारह जोजन नथरि सुहावनी ॥  
 कनक रयणि मणि मंडित मंदिर अलि बनी ॥  
 अति बनी पौरि पगारि परिखा सुवन उपवन सोहये ।  
 नर नारि सुन्दर चतुर सुख भे देख जन मन मोहये ॥१॥”

भगवान्‌का जन्मोत्सव मनानेके लिए इन्द्र परिवारसहित स्वर्गसे चल पडा। मार्गमें अप्सराओंके नृत्य हुए। उनकी कमरमें बँधी कनककी किकिणियोसे मधुर स्वर निकलता था। घण्टोसे धन-धनकी ध्वनि आ रही थी। ध्वजा-पताकाएँ फहरा रही थी। उन्हें देखकर तीनों लोक मोह गये,

“दलदलहि अगळर नटहि नवरस हाव भाव सुहावने ॥  
 मणि कनक किकिणि वर विचित्र सु अमर मंडप सोहये ।  
 धन घंट घंवर धुजा पताका देखि त्रिभुवन मोहये ॥६॥”

केवलज्ञानके उररान्त भगवान्‌के समवधारणकी रचना हुई। उसमें भगवान्‌की सेवा करनेवाले, नारी और नर, परमानन्दका अनुभव करते हैं। मातृ देव भगवान्‌के चारो ओर योजन प्रमाण पृथ्वीकी झाड़कर शुद्ध बना देते हैं। मेघ-

१. यह अनेक बार छप चुका है। अब ज्ञानपीठ पूजाजलि, भारतीय ज्ञानपीठ कार्या, १९५७ ई० में, पृ० १४-१०४ पर प्रकाशित हुआ है।

कुमार गन्धोदककी सुहावनी वृष्टि करते हैं। देव भगवान्‌के पैरोके नीचे कमलों-की रचना करते हैं।

“अनुसरे परमानन्द सब को, नारि नर जे सेवता ।  
जोजन प्रमान धरा सुमार्जहि जहां मारुण देवता ॥  
पुनि करहि मेघकुमार गंधोदक सुवृष्टि सुहावनी ।  
पद कमलतर सुर खिपहि कमल सु धरणि समि सोभा बनी ॥१९॥”

### लघुमंगल

पाण्डे रूपचन्दकी लिखी हुई यह कृति दि० जैन मन्दिर बडोतके गुटका नं० ५५ वेष्टन नं० १७२ पृ० ४५-४७ पर अंकित है। इसमें केवल पाँच पद्य हैं, प्रत्येक पद्यमें छह पंक्तियाँ हैं। कविने प्रथम पद्यमें ही अपनी लघुता प्रदर्शित करते हुए लिखा है कि हे प्रभु ! तुम्हारी अतुल महिमाका ठीक-ठीक विवेचन तो गणराज भी नहीं कर सकते, मैं तो शक्ति-हीन हूँ, किन्तु तुम्हारी कृपासे मुखरित होकर कुछ कहना है,

“जै जै जिन देवन के देवा, सुर नर सकल करे तुम सेवा,  
अद्भुत है प्रभु महिमा तेरी, वरनी न जाय अल्प मति मेरी ।  
मेरी अल्प मति वरनि न जाय अतुल महिमा तुम तर्णि,  
गनराज वचननि सो अगोचर पूज्य पद उदोतणी ।  
मैं सकति रहित जिनेमराय दंपति दिपति लाज न जिय धरौ ।  
तुम सकति बसि बाञ्चाल ह्यै प्रभु किमपि जस कीर्त्तन करौ ॥”

### नेमिनाथ रासा

‘नेमिनाथ रासा’की प्रति आमेरके भट्टारक महेन्द्रकीतिके ग्रन्थ-भण्डारके एक गुटकेमें निबद्ध है, जिसे पं० परमानन्दजीने सं० १९४४ में देखा था। ‘नेमिनाथ रासा’ एक सुन्दर कृति है। उसका आदि और अन्त भाग निम्न प्रकारसे है,<sup>१</sup>

आदि

“पणत्रिंशि पंच परमगुरु मग-वच-काय ति-सुद्धि ।  
नेमिनाथ गुण गावठ उपजे निर्मल बुद्धि ॥  
सोरठ देश सुहावनी पुहमीपुर परसिद्ध ।  
रस-गोरस परिपूरनु धन-जन-कनक समिद्ध ॥”

१. प्रशस्ति सभ्य, प्रथम भाग, दिल्ली, प्रस्तावना पृष्ठ ८१ ।



अन्त

“रूपचन्द्र जिन विनबै, हो चरननु को दासु ।  
मैं हय लोक सुहावनौ, बिरथ्यौ किंचित् रासु ॥  
जौ यह सुरधरि गावहिं, चित दे सुनहिं जे कान ।  
मन बांछित फल पावहिं, ते नर नारि सुजान ॥”

### खटोलना गीत

यह गीत देहलीके शास्त्र-भण्डारमे मौजूद है। यह अनेकान्त वर्ष १०, किरण २ मे प्रकाशित हो चुका है। इसमें १३ पद्य हैं और सभी अध्यात्म रससे युक्त हैं। उसमें काव्य-गत रमणीयता भी है। उसका एक पद्य देखिए,

“सिद्ध सदा जहां निवसहीं, चरम सरीर प्रमान ।  
किंचिदून मरानोज्झित, मूसा गगन समान ॥”

### अन्य रचनाएँ

उपर्युक्त रचनाओंके अतिरिक्त 'सोलह स्वप्न फल' और 'जिन स्तुति' नामकी दो रचनाएँ और प्राप्त हुई हैं। पहली जयपुरके बड़े मन्दिरके गुटका नं० १२६ में निबद्ध है, और दूसरी जयपुरके वधोचन्द्रजीके मन्दिरमे गुटका नं० १२५ में अंकित है।

पाण्डे रचन्द्र हिन्दीके एक सामर्थ्यवान् कवि थे। उनकी भाषाका प्रसाद गुण आनन्द उत्पन्न करता है, तो सीधे-साधे भाव मर्मको रस-विभोर बना देते हैं।

### ५१. हर्षकीर्ति ( वि० स० १६८३ )

हर्षकीर्तिने छोटी-छोटी मुक्तक रचनाओंका निर्माण किया है। उनमें अध्यात्म और भक्ति रसकी अधिकता है। उनको भाषापर राजस्थानीका प्रभाव है। इससे सिद्ध है कि वे राजस्थानके निवासी थे। हो सकता है कि वे जयपुर अथवा उसके आस-पासके रहनेवाले हों। उस समय जयपुर ऐसे लोगोका केन्द्र हो रहा था, जो राजस्थानी मिश्रित हिन्दीमें लिख रहे थे। ये हर्षकीर्ति, हर्षकीर्तिसूरिसे स्पष्ट-रूपेण पृथक् हैं। हर्षकीर्तिसूरि तपागच्छके चन्द्रकीर्तिसूरिसे शिष्य थे। उन्होंने गुजरातीमें केवल 'विजय शेट विजयशेटानी स्वल्प प्रबन्ध' की रचना की। हर्षकीर्ति हिन्दीके कवि थे। उनकी रचनाओंमें रस है और गतिशीलता। रचनाओंका विवरण निम्न प्रकार है

### पंचगति बेल

इसकी रचना वि० सं० १६८३ में हुई थी। इसको एक हस्तलिखित प्रति पंचायती मन्दिर दिल्लीमें मौजूद है। दूसरी प्रति जयपुरके ठोलियोके दि० जैन मन्दिरके गुटका नं० १३१ में संकलित है। तीसरी प्रति जयपुरके बन्धीचन्दजीके दि० जैन मन्दिरमें गुटका नं० ५१ में निबद्ध है। इसमें कृतिका रचना-काल वि० सं० १६८३ दिया है। यह गुटका वि० सं० १७५४ का लिखा हुआ है।

इस काव्यमें पाँच इन्द्रियोंसे सम्बन्धित विषयोंका वर्णन हुआ है। उन विषयोंमें फँसनेसे जीव निगोदमें जाना है। जीवका कर्तव्य है कि इन्द्रियोंका दास न बने, और भगवान्में ध्यान लगाये।

### नेमिनाथ राजुल गीत

इसकी प्रति जयपुरके बन्धीचन्दजीके दिगम्बर जैन मन्दिरमें स्थित गुटका नं० १६२ में निबद्ध है। इसमें कुल ६८ पद्य हैं। सभीमें भगवान् नेमिनाथ और राजुलको लेकर भक्ति दिखायी गयी है।

### मोरडा

इसकी प्रति जयपुरके बन्धीचन्दजीके दि० जैन मन्दिरके गुटका नं० ११८ में निबद्ध है। इसमें भी नेमिनाथ और राजुलको लेकर विविध भावोंका प्रदर्शन हुआ है, सभी भगवद्विषयक रतिसे सम्बन्धित हैं। आदि और अन्त देखिए।

प्रारम्भ-राग सौरठी

“म्हारो रे मन मोडा तू तो गिरनारया उठि आयरे।

नेमिजी स्यों थुं कहिज्यो राजमती दुक्ख ये सौमे ॥ म्हारौ० ॥

अन्तिम

“मोअ गथा जिण राजइ प्रभु गढ गिरनारि मझार रे।

राजल तौ सुरपति हुबौ स्वामी हर्षकीर्ति सुकारौ रे ॥ म्हारौ० ॥”

### नेमीश्वर गीत

इसकी प्रति बन्धीचन्दजीके दि० जैन मन्दिरमें गुटका नं० १६२ में निबद्ध है। इसमें कुल ६९ पद्य हैं। यह भगवान् नेमीश्वरकी भक्तिमें रचा गया एक गीत-काव्य है।

### बीस तीर्थकर जखड़ी

इसकी प्रति जयपुरके ठोलियोके जैन मन्दिरमें विराजमान एक पाठ-संग्रहमें संकलित है।

### चतुर्गति बेलि

यह प्रति भी जयपुरके बंधीचन्दजीके दिगम्बर जैन मन्दिरमें विराजमान गुटका नं० ४३ और १४८ में निबद्ध है। पहलिका लेखनकाल वि० सं० १७८२ और दूसरेका सं० १७९९ ज्येष्ठ वदी ११ है। जयपुरके ही पण्डित लूणकरजीके मन्दिरमें गुटका नं० २ और १८ में भी इसकी प्रति संकलित है।

### कम-हिण्डोलना

इसकी प्रति जयपुरके बंधीचन्दजीके मन्दिरमें गुटका नं० १६२ में लिखी है। इसमें १८१ पद्य है। जयपुरके ठोलियोंके जैन मन्दिरमें भी गुटका नं० २६ में इसकी एक प्रति संकलित है।

### अन्य रचनाएँ

‘छहलेक्याकवित्त’ और ‘भजन व पद-संग्रह’ जयपुरके पं० लूणकरजीके मन्दिरमें गुटका नं० १८ में निबद्ध है।

## ५२. कनककीर्ति ( १७वीं शताब्दी विक्रम उत्तरार्द्ध )

कनककीर्ति खरखरच्छोयशालाके प्रसिद्ध जिनचन्द्रमूरिकी शिष्य-परम्परामें नयनकमलके शिष्य जयमन्दिरके शिष्य थे। इनकी समूची काव्य रचनाएँ गुजराती और हिन्दीमें लिखी हुई हैं। बहुत पहले ही श्री मोहनलाल दुलोचन्द देमाई इनके द्वारा गुजरातीमें रची गयी ‘निमिनाथ रास’ और ‘द्रौपदी रास’-जैसी रचनाओंका विशद उल्लेख कर चुके हैं। दोनों ही रचनाएँ १७वीं शताब्दीके अन्तिम पादकी कृतियाँ हैं। इनका निर्माण क्रमशः बीकानेर और जैमलमेरमें हुआ, अतः यह अनुमान किया जा सकता है कि वे उसी तरफके रहनेवाले थे। इन्होंने ‘तत्त्वार्थ श्रुत सागरी टीका’ पर एक विस्तृत हिन्दी टीका लिखी है जो गद्यमें है।

इनकी हिन्दी कृतियोंमें गीत अधिक है। सभी भगवान् या किसी ऋषि-मुनिकी स्तुतिमें लिखे गये हैं। काव्यकी दृष्टिमें भी उनकी रचना प्रौढ़ है। भाषा बृहारी हिन्दी है, जिसमें ‘है’ के स्थानपर ‘छै’ का प्रयोग किया गया है। उन कृतियोंका संक्षिप्त परिचय निम्न प्रकारसे है

१. जैनगुजरकविता, भाग १, कम्बई, १९०६ ई०, पृष्ठ ५६८-७२।

२. इसकी प्रति जयपुरके ठोलियोंके जैन मन्दिरमें, वेष्टन नं० ४७ में मौजूद है। इसका लेखनकाल सं० १७४४ कार्तिक वदी ६ है।

### मेघकुमार गीत

इस छोटे-से गीति-काव्यमें ऋषि मेघकुमारकी स्तुति की गयी है। इसमें कुल ४६ पद्य हैं। इसकी प्रति जयपुरके ठोलियोंके दिगम्बर जैन मन्दिरमें बेष्टन सं० ४४० में निबद्ध है। उसमें केवल दो पन्ने हैं। इसका अन्तिम भाग इस प्रकार है,

“श्री वीर जिणंद् पसाइ, जे मेघकुमार रिषि गाइ ।  
ताही भगली वीनस वीजाइ, वसी संपति सगली पाइ ॥  
जे सुनीवर मेघकुमार, जीणी चारित पालडसार ।  
गुणैरू श्री माणीक सीस, इम कनक भणय नीस दीस ॥”

### जिनराज-स्तुति

इसकी प्रति जयपुरके बघीचन्दजीके दि० जैन मन्दिरमें गुटका नं० १२५ में लिखी है। इसकी लिपि सांगानेर मे सं० १७५९ फाल्गुन सुदी ६ को हुई थी। भाषामें गुजरातीका पर्याप्त सम्मिश्रण है।

### विनती

इसकी प्रति भी जयपुरके बघीचन्दजीके दि० जैन मन्दिरके गुटका नं० ५१ बेष्टन नं० १०१७ और गुटका नं० १०८ और बेष्टन नं० १११८ में निबद्ध है। यह ‘बंद् श्री जिनदाई’ से प्रारम्भ होती है। यह भगवान् जिनेन्द्रकी भक्तिसे सम्बन्धित एक गीत है।

### श्रीपाल-स्तुति

इसकी प्रति भी उपर्युक्त मन्दिरके ही गुटका नं० १०१ में निबद्ध है। इसमें श्रीपालकी स्तुति है, जैसा कि इसके शीर्षकसे विदित है। श्रीपाल, भगवान् जिनेन्द्रका परम भक्त था। यह भक्तकी भक्ति है।

### पद

कनककौस्तिके पद दि० जैन मन्दिर बड़ौतके पद-संग्रहमें संकलित हैं। कतिपय पद जयपुरके ठोलियोंके जैन मन्दिरमें विराजमान गुटका नं० १११ में भी निबद्ध हैं। जयपुरके छावड़ोंके मन्दिरके गुटका नं० ३४ और बघीचन्दजीके मन्दिरके बेष्टन नं० १०२३ में भी उनके पदोंका संकलन है। एक पदमें उन्होंने लिखा है कि भगवान्का नाम लेनेसे निश्चय ही शिवपद मिलता है,

“नर नारी जो गावै रे भाई  
निहइवै शिवपुर जावही ।

कनककीरति गुण गावै रे माई  
 अरिहंत नांव हियै धरो ।  
 भव लीयो जाय तो लीज्यो रे माई  
 जिन को नांव सदा मळो ॥”<sup>१</sup>

एक दूसरे पदमे अपने देवको अनुपम कहते हुए कविने लिखा है,

“तुम माता तुम तात तुमही परम धणी जी ।  
 तुम जग संखा देव तुम सम और नहीं जी ॥  
 तुम प्रभु दीनदयालु मुझ दुष दूरि करो जी ।  
 लीजै मोहि उबारि मैं तुम सरण गही जी ॥  
 संसार अनंतन ही तुम ध्यान धरो जी ।  
 तुम दरसन बिन देव बुरगति माहि स्वयो जी ॥”<sup>२</sup>

### कर्म घटावलि

इसकी प्रति जयपुरके बधीचन्दजीके दि० जैन मन्दिरमे गुटका नं० १०८ मे सुरक्षित है । इसमे जैन धर्मानुसार आठ कर्मोंका बुरा प्रभाव दिखाया गया है । एक पद्यमें कविने लिखा है कि अपने आराध्यमे प्रेम-निष्ठ होनेसे यह जीव भव-समुद्रके पार पहुँच जाता है,

“अभ्यौ संसार अनंत न तुम भेद लहयो जी ।  
 तुम स्वौ नेह निवारि परस्वौ नेह कीये जी ॥  
 पढता नरक मझारि भव उधारि करो जी ।  
 तुम स्वौ प्रेम करेरा ते संसार तिरे जी ॥  
 कनककीरति करि भाव श्री जिन भगति रुचे जी ।  
 पद सुन नर नारि सुरगा सुष लहो जी ॥”

५३. कवि बनारसीदास (जन्म वि० सं० १६४३, मृत्यु वि० सं० १७००)

### पारिवारिक जीवन

बनारसीदासका लिखा हुआ ‘अर्द्धकथानक’ है,<sup>३</sup> जिसके आधारपर यहाँ उनका जीवनवृत्त प्रस्तुत किया जा रहा है । प्राचीन और मध्यकालीन साहित्यमे ‘अर्द्धकथानक’ पहला ‘आत्मचरित’ माना जाता है ।

१. मन्दिर बधीचन्दजीवाली प्रति ।

२. मन्दिर छावड़ोवाली प्रति ।

३. अर्द्धकथानक, पं० नाथूराम प्रेमी-द्वारा सम्पादित होकर, संशोधित साहित्यमाला बम्बई से अक्टूबर १९५७ में पुनः प्रकाशित हो चुका है ।

कवि बनारसीदासजीके पितामह श्री मूलदासजी हिन्दी और फ़ारसीके विद्वान् थे। नरवरके नवाबने उन्हें अपना मोदी नियुक्त किया था। वि० सं० १६०८ सावन सुदी ५ रविवारके दिन मूलदासके घर पुत्र-जन्म हुआ। उसका नाम खड्गसेन रखा गया। वि० सं० १६१३ में मूलदासका स्वर्गवास हो गया। उनकी घन-सम्पत्ति नवाबने ले ली। माँ-बेटे जौनपुरमें आकर रहने लगे। वहाँ खड्गसेनकी ननसाल थी। नाना मदनसिंह चिनालिया जौनपुरके प्रसिद्ध जौहरी थे। उस समयका जौनपुर अधिक समृद्धिशाली था। वहाँ हीरे-जवाहरातका बहुत ऊँचा व्यापार होता था। वह चार कोसमें बसा हुआ था। उसमें ५२ बाज़ार थे। इस नगरको पठान जौनसाहने बसाया था। बनारसीदासके समयमें जौनपुरका नवाब कुलीचरण था, जिसके अत्याचारसे प्रपीडित होकर जौहरी इधर-उधर भाग गये थे।

खड्गसेनजी बड़े होकर आगरमें आये और सुन्दरदासजीके साथ व्यापार करने लगे। इसके पूर्व वे कुछ समय तक बंगालके सुलतान लोदीख़ाँके पोतदार भी रहे थे। सुन्दरदासके साक्षेमें व्यापार खूब चला। उसी समय इनका विवाह मेरठके सूरदास श्रीमालकी पुत्रीसे हो गया। प्रथम पुत्रके स्वर्गवासी होनेपर उन्होंने रोहतकके पासकी 'सती माता' की जात की। दो बार जात करनेपर उनके सं० १६४३ माघ सुदी एकादशी रविवारके दिन एक पुत्रका जन्म हुआ, जिसका नाम विक्रमाजीत रखा गया। छह मासके बालकको लेकर वे भगवान् पार्श्व-नाथकी पूजा करनेके लिए बनारस गये। वहाँ उनकी प्रार्थनापर पुजारीने आशीर्वाद दिया, "भगवान् पार्श्वप्रभुके यक्षने मुझसे प्रत्यक्ष होकर कहा है कि इस बालककी कोई चिन्ता नहीं रहेगी, यदि पार्श्व-प्रभुके जन्म-स्थानके नामपर इसका नाम रखा जायेगा।" उसके निर्देशानुसार विक्रमाजीत बनारसीदास हो गये।

स्वारह वर्षकी उम्रमें अर्थात् वि० सं० १६५४ माघ सुदी १२ को खैराबादके कल्याणमलकी पुत्रीके साथ उनका विवाह हुआ। जिस दिन पुत्र-वधू घरमें आयी, उसी दिन खड्गसेनकी दूसरी पुत्रीका जन्म और नानीका मरण हुआ। तीनों काम एक साथ किये गये। बनारसीदासजीके तीन विवाह हुए, जिनमेंसे प्रथम दो क्रमशः स्वर्गवासिनी हो गयीं। बनारसीदासजीके नौ बालक जनमें, सभी काल-कवलित हो गये। उनमें दो लड़कियाँ और सात लड़के थे। उसपर बनारसी-दासजीने यह कहकर सन्तोष धारण किया,

“तत्त्व दृष्टि जो देखिपु, सत्यारथ की माँति।

उयों जा कौ परिगह घटै, त्यों ता कौँ उपसाँति ॥”

### बनारसीदासकी शिक्षा-दीक्षा

आठ वर्षकी अवस्थामें बनारसीदास चट्टालामें विद्या ग्रहण करने जाने लगे। वहाँ गुरुके पास वे एक वर्षमें ही लिखना-पढ़ना सीख गये। इसके पश्चात् १४ वर्षके होनेपर उन्होंने पण्डित देवदत्तके पास विद्याभ्यास किया, और नाम-माला, अनेकार्थ, ज्योतिष, अलंकार, कोकशास्त्र और चार सौ फुटकर श्लोक पढ़े। इसी समय जैनपुरमें उपाध्याय अभयधर्मजी आये, उनके साथ भानुचन्द्र और रामचन्द्र नामके दो शिष्य भी थे। मुनि भानुचन्द्रसे बनारसीदासका स्नेह हो गया, और वे उनके पास विद्याभ्ययन करने लगे। मुनिजीसे उन्होंने पंचसन्धि, छन्द, कौश, जैन स्तवन, सामायिक तथा प्रतिक्रमणादि पाठ सीखे। इनके प्रति बनारसीदासजीकी अगाध श्रद्धा थी। उन्होंने अपनी प्रत्येक रचनामें यहाँतक कि 'नाटक समयसार'में भी उनका स्मरण किया है। बनारसीदासकी कवि-प्रतिभा जन्मजात थी। उन्होंने १५ वर्षकी अल्पायुमें एक 'नवरस' रचना लिखी, जिसमें 'आसिखीका विशेष वरनन' था। उसमें एक हज़ार दोहा चौगई थे। श्रेष्ठ ज्ञान होनेपर उन्होंने यह रचना गोमतीमें प्रवाहित कर दी। इससे उनकी कवित्व-शक्तिका परिचय तो मिलता ही है।

### बनारसीदासका वंश और गोत्र

बनारसीदासका वंश श्रीमाल और गोत्र बिहोलिया था। इनकी उत्पत्तिके विषयमें बनारसीदासने लिखा है, "रोहतकके पास बिहोली नामका गाँव था, जिसमें राजवंशी राजपूत रहते थे। वे सब एक जैन गुरुके उपदेशसे जैन हो गये। जमोकार मन्त्रकी माला पहननेके कारण उनके कुलका नाम श्रीमाल पड़ा। वहाँके राजाने उनके गोत्रका नाम 'बिहोलिया' रख दिया।" इसपर टिप्पणी करते हुए पं० नाथूराम प्रेमोने लिखा है, "इसमें इतना तो ठीक मालूम होता है कि बिहोली गाँवके कारण इनका गोत्र बिहोलिया हुआ, जैनोके अधिकांश गोत्रोंके नाम स्थानोके कारण ही रखे गये हैं, परन्तु समग्र श्रीमाल जातिके उत्पत्ति-स्थानके विषयमें वे कुछ नहीं कहते।" पण्डित प्रेमोकी दृष्टिमें श्रीमाल जातिकी उत्पत्ति श्रीमाल स्थानसे हुई, जो अब भिन्नमाल कहलाता है।<sup>३</sup> इसके खण्डहर अहमदाबादसे अजमेर जानेवाली रेलने लाइनपर पाकनपुर और आबू स्टेशनसे लगभग

१. अर्थकथानक, दोहरा ८-१०, पृ० २।

२. अर्थकथानक, परिशिष्ट, पृ० ११८।

३. वही, पृष्ठ ११८।

५० मील दूर गुजरातकी ओर अवस्थित है। हुएनसांगके समयमें यह नगर गुर्जर देशकी राजधानी था।

### बनारसीदास और उनका सम्प्रदाय

बनारसीदासजीका जन्म श्वेताम्बर सम्प्रदायमें हुआ था, किन्तु न वे श्वेताम्बर थे और न दिगम्बर। उस समय आगरामें अध्यात्मियोंकी एक सैली या गोष्ठी थी, जिसमें सदैव अध्यात्म चर्चा हुआ करता थी। बनारसीदास उसीके सदस्य थे।

'समयसार'की राजमलजी कृत बाल-बोध टीका पढ़कर, बनारसीदासको अध्यात्म चर्चामें जो रुचि उत्पन्न हुई थी, वह वि० सं० १६९२ में पाण्डे रूप-बन्दजीसे 'गोमट्टसार' पढ़नेके उपरान्त परिष्कृत हुई। परिणामस्वरूप वे अध्यात्म मतके पक्के समर्थक बन सके। यद्यपि बनारसीदाससे पहले ही आगरामें अध्यात्मियोंकी सैली थी, किन्तु उनके आनेके बाद उसमें स्थायित्व आया।

बनारसीदासके पाँच साथी थे, पं० रूपचन्द, चतुर्भुज, भगवनीदास, कुँअरपाल और धर्मदास।<sup>१</sup> ये सब दिन और रात केवल अध्यात्म चर्चा ही नहीं करते थे, किन्तु तदनुरूप साहित्य-सृजन भी करते थे। बनारसीदास और उनके इस साहित्यिक दलने अध्यात्मवादकी अनुभूतिमय काव्यका रूप दिया। जिससे उसमें स्थायित्व तो आया ही, आकर्षण भी उत्पन्न हुआ। बनारसीदासके बादका समूचा जैन-हिन्दी साहित्य उनके काव्योंकी अन्तश्चेतनासे प्रभावित है।

### बनारसीदासका दो सन्तोंसे मिलन

कहा जाता है कि बनारसीदासजीको महात्मा तुलसीदाससे भेंट हुई थी। तुलसीदासजीने रामायणकी एक प्रति बनारसीदासजीको दी थी, और उन्होंने 'विराजै रामायण घट माहि' पद<sup>२</sup> की रचना कर रामायणके प्रति श्रद्धा प्रदर्शित की थी। तुलसीदासजीका स्वर्गवास वि० सं० १६८० में हुआ था, उस समय बनारसीदासकी अवस्था ३७ वर्षकी थी। दोनोंकी भेंट होना असम्भव तो नहीं है। पं० नाथूरामजी प्रेमीका कथन है, "यदि गोस्वामी तुलसीदाससे साक्षात् होनेकी बात सच होती तो उसका उल्लेख 'अर्द्धकथानक' में अवश्य होता।"<sup>३</sup> हो सकता है कि इस घटनाको गौण समझकर ही उन्होंने अपने जीवनवृत्तमें कोई स्थान न

१. वहीं, पृष्ठ ३७।

२. नाटक समयसार, बुद्धिलाल भावककी हिन्दी-टीकासहित, जैन ग्रन्थरत्नाकर कार्यालय, बम्बई, वि० सं० १९८६, प्रकाशित, पृष्ठ २६-२७, पृष्ठ ५२७।

३. यह पद बनारसी-विलास, जयपुर, १६५४ ई०, पृ० २३२पर संकलित है।

४. अर्द्धकथानक, भूमिका, पृ० ६२।



दिया हो। यह सच है कि तुलसीका यश उनके जीवनकालमें नहीं था। इसके अतिरिक्त वे तुलसीकी रामायणकी प्रशंसा पहले ही कर चुके थे।

दूसरे सन्त सुन्दरदासजी हैं, जिनसे बनारसीदासकी भेंट हुई थी। सुन्दर-दासजीका जन्म वि० सं० १६५३ और मृत्यु वि० सं० १७४६ में हुई। उनका रचनाकाल वि० सं० १६६४ से आरम्भ हुआ था। दोनों समकालीन थे। 'सुन्दर ग्रन्थावली'के सम्पादक पं० हरनारायण शर्माने दोनोंकी भेंट होनेकी बात लिखी है। उन्होंने यह भी लिखा है कि दोनोंमें, आपसमें पद्योका आदान-प्रदान भी हुआ था। पं० नाथूरामजी प्रेमीने इस भेंटको सम्भव माना है।<sup>१</sup> 'अर्द्धकथानक' में इस घटनाका भी उल्लेख नहीं है। बनारसीदास स्वयं सन्त थे और उनमें सन्त-समागमकी इच्छा स्वाभाविक थी।

### बनारसीदासका साहित्य

बनारसीदासने 'नवरस रचना', 'नाममाला', 'नाटक समयमार', 'बनारसी-विलास', 'अर्द्धकथानक', 'मोह विवेक युद्ध', 'माँसा' और कुछ फुटकर पद्योका निर्माण किया था। बनारसीदास उत्तम कोटिके कवि थे। उनकी रचनाश्रीमें रस-प्रवाह है और गतिशीलता भी। जोबन्त भाषा और स्वाभाविक भावोन्मेष उनका मुख्य गुण है।

### नवरस रचना

बनारसीदासने इसकी रचना वि० सं० १६५७ में की थी। उस समय उनकी अवस्था १४ वर्षकी थी। रचनाका मुख्य विषय था, 'इशक'। बनारसी-दासने वि० सं० १६६२ में इस कृतिकी गोमतीमें बहा दिया था। इस रचनामें एक हजार दोहा-चौपाई थे।

### नाम-माला

इसकी रचना वि० सं० १६७० आश्विन सुदी १० को जौनपुरमें हुई थी।<sup>३</sup> यह एक छोटा-सा शब्द-कोश है। इसमें १७५ दोहे हैं। यद्यपि इसका मुख्य आधार 'धनजय नाममाला' थी, किन्तु उसमें हिन्दी, संस्कृत और प्राकृत तीनों

१. मोतीलाल मेनारिया, राजस्थानी भाषा और साहित्य, हिन्दी साहित्य सम्मेलन, प्रयाग, वि० सं० २००८, द्वितीय संस्करण, पृ० २६३-२६५।

२. अर्द्धकथानक, भूमिका, पृष्ठ ६४।

३. बनारसी नाममाला, बीर सेवा मन्दिर, दिल्ली, पृष्ठ १७१-१७२।

भाषाओंके शब्दोंका समावेश हुआ है।<sup>१</sup> यह एक मौलिक कृति है।

### नाटक समयसार

‘नाटक समयसार’ बनारसीदासकी सर्वोत्कृष्ट रचना है। इसका निर्माण आगरामें वि० सं० १६९३, आश्विन सुदी १३ रविवारके दिन हुआ था। उस समय बादशाह शाहजहाँका राज्य था।<sup>२</sup>

‘नाटक समयसार’में ३१० सोरठा-दोहे, २४५ सबैया-इकतीसा, ८६ चौपाई, ३७ तेईसा-सबैया, २० छप्पय, १८ कवित्त, ७ अड्डिल और ४ कुण्डलिया हैं। कुल मिलाकर ७२७ पद्य होते हैं।<sup>३</sup>

‘नाटक समयसार’का मुख्य आधार है आचार्य अमृतचन्द्र ( ९वीं शताब्दी विक्रम ) की ‘आत्मख्याति’ टीका, जो आचार्य कुन्दकुन्दके प्राकृतमें लिखे गये ‘समयसारपाहुड़’पर, संस्कृत कलशोंमें लिखी गयी थी, और राजमलजी पाण्डे ( १६वीं शताब्दी विक्रम ) की ‘बालबोधिनी’ टीका, जो हिन्दी-गद्यमें रची गयी थी। किन्तु ‘नाटक समयसार’ केवल अनुवाद-मात्र नहीं है, उसमें पर्याप्त मौलिकता है। ‘आत्मख्याति’ टीकामें केवल २७७ कलशे हैं, जबकि ‘नाटक समयसार’में ७२७ पद्य हैं। अन्तका ‘चौदहवाँ गुणस्थान अधिकार’ तो बिलकुल स्वतन्त्र रूपसे लिखा गया है। प्रारम्भ और अन्तके १०० पद्योंका भी ‘आत्मख्याति’ टीकासे कोई सम्बन्ध नहीं है। जिनका सम्बन्ध है वे भी नहीं हैं। ‘कलश’ का अभिप्राय तो अवश्य लिया गया है, किन्तु विविध दृष्टान्तों, उपमा और उत्प्रेक्षाओंसे ऐसा रम उत्पन्न हुआ है जिसके समक्ष कलश फीका जँचता है। ‘नाटक समयसार’ साहित्यका ग्रन्थ है जबकि ‘समयसारपाहुड़’ और उसकी टीकाएँ दर्शनसे सम्बन्धित हैं। ‘नाटक समयसार’में कविकी भावुकता प्रमुख है, जबकि ‘समयसारपाहुड़’में दार्शनिकका पाण्डित्य।

### ‘समयसार’ और ‘नाटक’

अपने स्वभाव व गुण-पर्यायोंमें स्थिर रहनेको ‘समय’ कहते हैं। छहों द्रव्य — जीव, अजीव, धर्म, अधर्म, आकाश और काल — अपने गुण-पर्यायोंमें स्थिर रहते हैं, अतः वे सब ‘समय’ कहलाते हैं। उन सबमें ‘आत्म-द्रव्य’ ( जीव ) ज्ञायक

१. ‘भाषा प्राकृत संस्कृत, त्रिविध सुसब्द समेत’

बनारसी नाममाला, दिल्ली, तीसरा पद्य।

२. नाटक समयसार, बम्बई, प्रकाशित, पद्य ३६-३७, पृ० ५४०।

३. वही, प्रकाशित, पद्य ३६वाँ, पृ० ५४१।

होनेके कारण सारभूत है, और उसका ही मुख्यतया कथन करनेके कारण इसका नाम 'समयसार' है।

आचार्य कुन्दकुन्दने 'समयसार' को नाटक नहीं कहा था, किन्तु अमृतचन्द्राचार्यने अपने संस्कृत कलशोंमें उसे नाटककी संज्ञा प्रदान की। बनारसीदासने भी उसे नाटक कहा है। इसमें जीव, अजीव, आलव, बन्ध, संवर, निर्जरा, और मोक्ष सात तत्त्व अभिनय करते हैं। उनमें प्रधान होनेके कारण जीव नायक है और अजीव प्रतिनायक। दोनोंके प्रतिस्पर्द्धा-अभिनय विभिन्न रूपकोंके द्वारा प्रदर्शित किये गये हैं। आत्मा ( जीव ) के स्वभाव और विभावको नाटकके ढंगपर बतलानेके कारण इसको 'नाटक समयसार' कहते हैं।

### नाटक समयसारमें रूपकत्व

आत्माकृपी नट सत्तारूपी रंगभूमिपर ज्ञानका स्वांग बनाकर सदैव नृत्य करता है। पूर्व बन्धका नाश उसकी गायन विद्या है, नवीन बन्धका संवर ताल तोडना है, निःशंकित आदि आठ अंग उसके सहचारी हैं, समताका आलाप स्वरोंका उच्चारण है, और निर्जराकी ध्वनि ध्यानका मृदंग है। इस भाँति वह गायन और नृत्यमें लीन होकर आनन्दमें सराबोर है,

“पूर्व बंध नासे सो तो संगीत कळा प्रकासे,  
नव बंध हंधि ताल तोरत उछरि कै।  
निसंकित आदि अष्ट अंग संग सखा जोरि,  
समता अछापचारी करै सुर भरि कै।  
निरजरा नाद गाजै ध्यान मिरवंग बाजै,  
छायौ महानंद में समाधि रीक्षि करि कै।  
सत्ता रंगभूमि में मुकत भयौ तिहुं काक,  
नाचै सुद्धदिष्टि नट ग्यान स्वांग धरि कै ॥”

एक-दूसरे स्थानपर आत्माको 'पातुरी' बनाया गया है। एक नटी वस्त्र और आभूषणोंसे सजकर रातके समय नाट्यशालामें 'पट' आड़ा करके आती है तो किसीको दिखाई नहीं देती। किन्तु जब दोनों ओरके क्षमादान ठोक करके

१. आचार्य कुन्दकुन्द, समयसार, पाटली दि० जैन ग्रन्थमाला, मारोठ, मारवाड़, फरवरी १९५३, दूसरी गाथा, अमृतचन्द्राचार्यकी संस्कृत टीका, पृ० ८-९।

२. बनारसीदास, नाटक समयसार, श्री बुद्धिलाल आबकली टीका सहित, जैन ग्रन्थ रत्नाकर कार्यालय, बनारस, वि० सं० १९८६, अ६१, पृ० २१५-२१६।

‘पट’ हटाया जाता है तो सभके सब लोग उसको भलीभाँति देख लेते हैं। ठीक ऐसे ही आत्मा, जो मिथ्यात्वके परदेमें ढँका हुआ था, जब ज्ञानके शमामदानके उजालेमें प्रकट होता है तो सभी जीव उसे देख सकते हैं। आत्माको इस रूपमें देखनेवाले जीव संसारके ज्ञायक बनते हैं ,

“जैसे कोऊ पातुर बनाथ वस्त्र आभरन,  
भावति अखारे निसि झाड़ी पट करि कै,  
दुहुं और दीवटि संवारि पट दूरि कीजै,  
सकल समा के लोग देखें दृष्टि धरि कै ॥  
तैसें ज्ञान सागर मिथ्याति ग्रंथि भेदि करि,  
उमरग्यौ प्रगट रह्यौ तिहुं लोक भरि कै ।  
ऐसो उपदेस सुनि चाहिए जगत जीत,  
सुद्धता संभरै जा जाल सौं निसरि कै ॥१३५॥”

चेतन, अचेतनकी संगतिमें अचेत हो रहा है, उसीको कविने निद्राका रूपक देकर प्रस्तुत किया है। चेतन कायाकी चित्रसारीमें मायाकी शय्यापर सो रहा है। मोहके झकोरोसे उसके नेत्रके पलक ढक गये हैं। कर्मोंका बलवान् उदय ही श्वासका शब्द है। विषय-मुल्लके लिए भटकना स्वप्न है। इस मूढ़ दशामें आत्मा तीनो काल मग्न रहता है,

“काया चित्रमारी में करम परजंक मारी,  
माया की संवारी सेज चादर कलपना ।  
शौन करे चेतन अचेतनता नींद किये,  
मोह की मरोर यहै कोचन को वपना ॥  
उदे बल जोर यहै इवास को शब्द घोर,  
विषै सुखकारी जा की दौर यहै सपना ।  
ऐसी मूढ़ दशा में मगन रहै तिहुं काल,  
भावे भ्रम-जाल में न पावै रूप भपना ॥७१४॥”

नाटक समयसारमें भक्ति

कवि बनारसोदासने नवधा भक्तिका निरूपण किया है, और वह इस प्रकार है,

“श्रवन कीरतन चितवन, सेवन, वंदन, ध्यान ।  
लघुता, समता, एकता, नौधा भक्ति प्रवान ॥१८॥”

कविकी यह भक्ति कहीं अरिहन्त, कहीं अरिहन्त-विम्ब, कहीं सिद्ध, कहीं श्रुतदेवी, कहीं साधु और कहीं सम्यग्दृष्टियोंके चरणोंमें समर्पित हुई है। अर्थात् कविने यदि एक ओर सगुणकी वन्दना की है, तो दूसरी ओर निर्गुणकी आराधना। बनारसीदासका 'आत्मा' ज्ञानका नहीं, किन्तु भाव-क्षेत्रका विषय है। उन्होंने आत्मासम्बन्धी सिद्धान्तको नहीं, अपितु आत्मानुभवको अपने इस नाटकका मुख्य विषय माना है। उन्होंने कहा, "शुद्ध आत्माके अनुभवके अभ्याससे ही मोक्ष मिल सकता है अन्यथा नहीं।"<sup>१</sup> उनका यह भी कथन है कि आत्माके अनेक गुण-पर्यायोंके विकल्पमें न पडकर शुद्ध आत्माके अनुभवका रस पीना चाहिए। अपने स्वरूपमें लीन होना और शुद्ध आत्माका अनुभव करना ही श्रेयस्कर है।<sup>२</sup> इस भाँति उनका आत्मा ज्ञेय कम और उपास्य अधिक है। भगवान् सिद्ध शुद्ध आत्माके प्रतीक है। उनको वन्दना करते हुए कवि कहता है,

'अविनासी अविकार परम रस धाम हैं। समाधान सरवंग सहज अभिराम हैं ॥  
सुद्ध बुद्ध अविरुद्ध अनादि अनंत हैं। जगत शिरोमनि सिद्ध सदा जयवंत हैं ॥'<sup>३</sup>

जिनराज वह ही है, जिसने शुद्ध आत्माके दर्शन कर लिये हैं। वह शुद्ध आत्मरूप जिनराज घट-मन्दिरमें विराजता है। कविने उसके चरणोंमें अपनी भक्ति समर्पित करते हुए कहा है,

"जामें लोकालोक के सुभाव प्रतिभा से सब,  
जगी ग्यान सकलि विमल जैसी आरसी।  
दर्शन उद्योत लीयौ अंतराय अंत कीयौ,  
गयौ महामोह भयौ परम महारसी ॥  
सोहै घट-मन्दिर में चेतन प्रगट रूप,  
ऐसो जिनराज ताहि वंदत बनारसी ॥"<sup>४</sup>

१. सुद्ध परमात्मा को अनुभू अभ्यास कीजै,  
यहै मोक्ष पंथ परमारथ है इतनो ॥  
नाटक समयसार, १०। १२५, पृ० ३८८।
२. गुन परजे मे प्रिष्टि न दीजै।  
निरविकल्प अनुभू रस पीजै ॥  
आप समाइ आप मैं लीजै।  
तनपो मेटि अपनुपो कीजै ॥  
वही, १०। ११७, पृ० ३८३।
३. वही, मंगलाचरण, पृ० ५-६।
४. वही, १। २९, पृ० ५९।

बनारसीदासने आत्माको चिदानन्दके नामसे भी अभिहित किया है। चिदानन्दकी स्तुति करते हुए उन्होंने लिखा,

“शोभित निज अनुभूति जुत चिदानन्द भगवान् ।  
सार पदारथ आत्मा, सकल पदारथ जान ॥”

बनारसीदासजीने सगुण ईश्वरकी भक्तिमें भी अनेकानेक पद्योंका निर्माण किया है। भगवान् पार्श्वनाथकी स्तुति करते हुए उन्होंने कहा कि भगवान्का स्मरण करने-मात्रसे ही भक्तोंके सब भय दूर हो जाते हैं।

“मदन-कदन-जित परम धरम-हित, सुमिरत भगति भगति सब हरसी ।  
सजल-जलद तन मुकुट सपत-फन, कमठ-दहन जिन नमत बनरसी ॥”

भगवान् जिनेन्द्र पापरूपी धूलको दबानेके लिए बादलके समान हैं। वे भक्तके भयको दूर करते हैं, उसे कभी नरकमें नहीं जाने देते और उसे भव-समुद्रसे पार कर देते हैं। वे भगवान् कामदेवके वनकी अग्निको जलानेके लिए रुद्राग्निके समान हैं,

“पर-अघ-रजहर जलद, सकल जन-नत भव-भय-हर ॥  
जमदहन नरक-पद-छयकरन, अगम अतट भव जल तरन ।  
वर-सकल-मदन-वन-हरदहन, जय जब परम अभय करन ॥”

जिन-विम्ब भी जिनेन्द्र-जैसा ही है। उसका यश जपनेसे हृदयमें प्रकाश उत्पन्न होता है। मलिन बुद्धि पवित्र हो जाती है।

“जा कौ जस जपत प्रकास अगै हिरदै मैं,  
सोइ सुद्धमति होइ हुली जु मलिन-सी ।  
कहत बनारसी सुमहिमा प्रगट जाकी,  
सोहै जिन की छवि सुविद्यमान जिन-सी ॥”

बनारसीने साधुकी भक्ति करते हुए कहा है कि साधु, धर्मका मण्डन और भ्रमोंका उन्मूलन करता है। वह परम शान्त होकर कर्मोंसे लड़ता है, और जीत-कर संसारमें विराजता है।

“धरम को मंडन धरम को विहंडन है,  
परम नरम ह्वै के करम सों लर्यो है ।  
ऐसो मुनिराज भुवलोक में विराजमान,  
निरलि बनारसी नमसकार कर्यो है ॥”

जिनवाणी भगवान्के हृदयरूप तालाबसे निकलकर शास्त्ररूप समुद्रमें

प्रबिष्ट हुई है। इसे सम्यग्दृष्टि जीव जान सकते हैं, मिथ्यादृष्टि नहीं। ऐसी जिन-  
बाणी संसारमें सदा जयवन्त हो,

“तासु हृदै-द्रह सौं निकली, सरिता सम है श्रुत-सिन्धु समानी ॥  
यातैं अनंत नयातम लच्छन, सख्य स्वरूप सिधंत बखानी ।  
बुद्ध लखै न लखै तुरबुद्ध, सदा जग मांहि जनी जिनबानी ॥

### बनारसी विलास

यह बनारसीदासी फुटकर रचनाओंका संग्रह है। आगरेके दीवान जगजीवनने वि० सं० १७०१ चैत्र सुदी २ को उनकी बिखरी रचनाओंको एक स्थानपर संकलित कर दिया था। और उस संकलनका नाम रखा था ‘बनारसी विलास’।

‘बनारसी विधास’ में बनारसीदासकी ५० रचनाएँ संगृहीत की गयी हैं। उनमें ‘कर्मप्रकृतिविधान’ नामकी अन्तिम कृति भी है, जो फागुन सुदी ७ वि० सं० १७०० को समाप्त हुई थी। ‘सूक्त मुक्तावली’ संस्कृतके सिन्दूर प्रकरणका पद्यानुवाद है। इसमें कुछ पद्य बनारसीदासके मित्र कुँवरपालके रचे हुए हैं। ‘ज्ञान-बावनी’ पीताम्बर नामके किसी कविकी रचना है। उसमें बनारसीदासका गुण-कीर्तन किया गया है। अवशिष्ट रचनाओंमें ‘जिनसहस्रनाम’, ‘शिवमन्दिर’, ‘शिवपत्नी’, ‘भवगिन्धु चतुर्दशी’, ‘शारदाष्टक’, ‘नवदुर्गा विधान’, ‘अष्टप्रकारोजिनपूजा’, ‘दसबोल’, ‘अजितनाथके छन्द’, ‘शान्तिनाथ स्तुति’, ‘साधु वन्दना’ और फुटकर पद्य पंचपरमेष्ठी और देवियोकी भक्तिसे सम्बन्धित हैं। ‘ध्यान बत्तीसी’, ‘अष्टमातम फाग’, ‘अध्यातम गीत’, ‘अध्यात्म पदपंक्ति’ और ‘परमार्थ हिंडोलना’, आत्मा, ब्रह्म अथवा सिद्धकी वन्दनामें रची गयी कृतियाँ हैं।

उपर्युक्त ५० रचनाओंमें केवल चारके निर्माणका काल दिया है। ‘ज्ञान-बावनी’ वि० सं० १६८६ में, ‘जिनसहस्रनाम’ त्रि० सं० १६९० में, ‘सूक्त मुक्तावली’ वि० सं० १६९१ में और ‘कर्मप्रकृति विधान’ वि० सं० १७०० में रची गयी थी। बची हुई कृतियोंका रचनाकाल ‘अर्द्धकथानक’से विदित हो जाता है।

‘बनारसी विलास’की फुटकर रचनाएँ उत्तम काव्यकी निदर्शन हैं। उनमें भक्ति और आध्यात्मिकता तो है ही, भावोन्मेष भी कम नहीं है। इसके साथ-साथ

१. बनारसी विलास, जयपुर, पृ० २४१।

२. इसमें ४४ पद्य हैं, जिनमें २१ तक तो बनारसीदासका नाम है, और उसके बाद ५६, ६४, ६७, ७८, ८० और ८२, द्वादश पद्योंमें ‘कौरा’ या कुँवरपालका।

अलंकारोंका प्रयोग भी नैसर्गिक ढंगसे ही हुआ है। भाव और कला दोनों ही पक्षोंमें सौन्दर्य है और मर्यादा भी।

एक स्थानपर कविने चिन्ता प्रकट की है कि न जाने कब इस मनकी दुविधा जायेगी, और यह अपने निरंजनके स्मरणमें लौ लगायेगा। न जाने कब हमारे नेत्र-घातक आत्मरूपी घनसे टपकनेवाली अमृत-बूँदोंका स्वाद लेंगे तथा न जाने कब, हम तनकी ममता त्याग कर, आत्माका शुभ ध्यान लगायेंगे,

“दुविधा कब जैहै या मन की।

कब जिननाथ निरंजन सुमिरौं, तजि सेवा जन जन की।

कब रुचि सौं पीवै दग घातक, बूँद अख्य पद वन की।

कब शुभध्यान धरौं समता गहि, करूं न ममता तन की ॥

दुविधा कब जैहै या मन की ॥”<sup>१</sup>

सन्त कवियोंकी भाँति बनारसीदासने कहा कि यह जीव मूर्ख है, क्योंकि यह उस ईश्वरको ससारमें कूँडना फिरता है, जो उसके घटमें ही विराजमान है। उसका यह हँडना कस्तूरी मृगके भ्रमणकी भाँति ही व्यर्थ है,

‘ज्यौं मृगनाभि सुवास सों, द्रवत वन दारै।

व्यां तुझमें तेरा धनी, तू खोजत धोरै ॥

करता भरता भोगता, घट सो घट माहीं।

ज्ञान बिना सद्गुरु बिना, तू समुझत नाहीं ॥”

बनारसीदास ईश्वरको देवोंका देव मानते हैं। उसके चरणोंका स्पर्श करने-मात्रसे ही मोक्ष प्राप्त हो जाता है। अठारह दोषोंसे रहित उस प्रभुकी सेवा करना परम कर्त्तव्य है,

“जगत में सो देवन को देव।

जासु चरन परसैं इन्द्रादिक होय मुक्ति स्वयमेव ॥जगत०॥

नहिं तनरोग न श्रम नहिं चिन्ता, दोष अठारह मेव।

मिटे सहज जाके ता प्रभु की, करति ‘बनारसि’ सेव ॥जगत०॥”<sup>२</sup>

शारदा देवीकी स्तुतिमें भाव-विभोरता है, तो अनुप्रासोंकी छटा भी। उसमें संगीत-सा आनन्द सन्निहित है,

“अतीता अजीता सदा निर्विकारा। विषै घाटिका खंदिनी खंग धारा ॥

पुरापाप विक्षेप कर्तृकृपाणी। नमो देवि बागेश्वरी जैन बानी ॥

१. अध्यात्मपद पंक्ति, पृथ १३, बनारसी विलास, जयपुर, पृ० २३१-२३२।

२. वही, पृथ १५, पृ० २३२।



अथोका मुदेका विवेका विधानी । जगज्जन्तुमित्रा विश्विन्नावसानी ॥  
समस्तावलोकानिरस्ता निदानी । नमो देवि वागीश्वरी जैनवानी ॥”<sup>१</sup>

### अर्द्धकथानक

अर्द्धकथानककी रचना वि० सं० १६९८ में हुई थी ।<sup>२</sup> इसमें बनारसीदासके जीवनके ५५ वर्षकी ‘आत्म-कथा’ है ।<sup>३</sup> यह नाम स्वयं बनारसीदासका दिया हुआ है । उन्होंने अपनी १०० वर्षकी आयु मानकर, ५५ वर्षोंको आधी आयुमें शामिल किया, और इसका नाम ‘अर्द्धकथानक’ रखा । किन्तु इस रचनाके दो वर्ष उपरान्त ही उनका स्वर्गवास हो गया । अतः ‘बनारसी-पद्धति’ में आगेका जीवन होगा, एक अनुमान-मात्र है ।

इस कथानकमें ६७५ दोहे-चौपाइयाँ हैं । उनमें बनारसीदासके जीवनकी मर्मस्पर्शी घटनाओंके साथ-साथ तत्कालीन भारतकी सामाजिक अवस्थाका भी यथार्थ परिचय अंकित है ।<sup>४</sup> आजसे ३०० वर्ष पहलेके साधारण भारतीय जीवनका दृश्य ज्योंका-त्यों उपस्थित किया गया है ।<sup>५</sup>

यह एक सफल आत्म-कथा है । इसमें जो कुछ कहा गया है, संक्षेपमें और निष्पक्षताके साथ । बनारसीदास चतुर्वेदीने लिखा है, “अपनेको तटस्थ रखकर अपने सत्कर्मों तथा दुष्कर्मोंपर दृष्टि डालना, उनको विवेककी तराजूपर बावन तोले पाव रती तौलना, सबमुच एक महान् कलापूर्ण कार्य है ।”<sup>६</sup> डॉ० माताप्रसाद गुप्तका कथन है, “कभी-कभी यह देखा जाता है कि आत्म-कथा लिखनेवाले अपने चरित्रके कालिमापूर्ण अंशोंपर एक आवरण-सा ढाल देते हैं — यदि उन्हें सर्वथा बहिष्कृत नहीं करते — किन्तु यह दोष प्रस्तुत लेखकमें बिलकुल नहीं है ।”<sup>७</sup> पं० नाथूराम प्रेमीने भी लिखा है, “इसमें कविने अपने गुणोंके साथ-साथ दोषोंका भी उद्घाटन किया है, और सर्वत्र ही सचाईसे काम लिया है ।”<sup>८</sup>

१. शारदाष्टक, पृथ ७, ६, बनारसी विलास, पृ० १६६-१६७ ।

२. अर्द्धकथानक, पृथ ६७०, पृ० ७४ ।

३. वही, पृथ ६६३, पृ० ७३ ।

४. अर्द्धकथा, डॉ० माताप्रसाद गुप्त-द्वारा सम्पादित, हिन्दी साहित्य परिषद्, प्रयाग विश्वविद्यालय, भूमिका, पृष्ठ १५ ।

५. बनारसीदास चतुर्वेदी, ‘हिन्दीका प्रथम आत्मचरित’, अनेकान्त, वर्ष ६, किरण १, पृष्ठ २१ ।

६. वही, पृष्ठ २४ ।

७. अर्द्धकथा, प्रयाग, भूमिका, पृष्ठ १४ ।

८. अर्द्धकथानक, बम्बई, भूमिका, पृष्ठ २२ ।

इसकी भाषाके विषयमें स्वयं बनारसीदासजीने कहा है कि वह मध्यदेशकी बोलोमें लिखा जायेगा।<sup>१</sup> मध्यदेशकी सोमाएँ बदलती रही हैं, किन्तु प्रत्येक परिवर्तनमें ब्रजभाषा और खड़ी बोलोके प्रदेश शामिल रहे ही हैं।<sup>२</sup> बनारसी-दासजीकी भाषा ब्रज भाषा है, किन्तु उसमें यत्किञ्चित् खड़ी बोलोका भी सम्मिश्रण है। डॉ० हीरालाल जैनने लिखा है, 'अर्द्धकथानक'में उर्दू-कारसीके शब्द काफी तादात्म्य आये हैं, और अनेक मुहावरे तो आधुनिक खड़ी बोलोके ही कहे जा सकते हैं। इसपर-से यह निष्कर्ष निकाला जा सकता है कि बनारसीदासजीने 'अर्द्धकथानक'की भाषामें, ब्रजभाषाकी भूमिका लेकर, उसपर मुगलकालमें बढ़ते हुए प्रभाववाली खड़ी बोलोकी पुट दी है, और इसे ही उन्होंने मध्यदेशकी बोलो कहा है।<sup>३</sup>

'अर्द्धकथानक'से स्पष्ट है कि बनारसीदासके जीवनमें सबसे बड़ी विशेषता यह थी कि वे अच्छाई और बुराईका विश्लेषण करते हुए अपने जीवनको अच्छाईकी ओर ही बढ़ाते गये। वे किसी एक रीति, रिवाज या परम्परासे चिपके न रह सके। एक समय था जब आशिकीको ही उन्होंने अपना धर्म समझ रखा था। परिवर्तन हुआ और वे जैन-भक्त बन गये।

“कहैं दोष कोठ न तजै, तजै अवस्था पाइ ।

जैसे बालक की दसा, तरुन भए मिटि जाइ ॥

उदै होत सुम करम के, भई असुम की हानि ।

सातैं तुरित बनारसी, गही धरम की बानि ॥”

नित उठित प्रात जाइ जिन मौन । दरसन बिनु न करै दंतौन ।

चौदह नेम विरति उचचरे । सामायिक पडिकौना करै ॥

हरी जाति राखी परवां न । जाव जोष बैंगन-पचखान ।

पूजा विधि साधै दिन आठ । पढ़ै बीनती पद मुख-पाठ ॥”<sup>४</sup>

बनारसीदासकी यह जैन-भक्ति नित्य प्रति बढ़ती ही गयी। जब खैराबादसे ब्याह करके लाये, तो माँ और भायिके साथ तीर्थयात्राको गये। अहिच्छत्रकी पूजा करनेके उपरान्त वे हस्तिनापुर पहुँचे, वहाँ शान्ति-कुन्धु और अरहनाथकी भक्तिमें एक कवित्त बनाया, जिसका वे नित्य प्रति पाठ करते थे।<sup>५</sup> उस कवित्तको देखिए,

१. मध्यदेश की बोलो बोलि । गमित बात कहौं हिअ खोलि ॥

अर्द्धकथानक, पृष्ठ ७, पृ० २ ।

२. अर्द्धकथा, प्रयाग, भूमिका, पृष्ठ १४-१५ ।

३. डॉ० हीरालाल जैन, 'अर्द्धकथानककी भाषा', अर्द्धकथानक, पृष्ठ १६ ।

४. अर्द्धकथानक, पृष्ठ २७०-२७५, पृष्ठ ३१ ।

५. वही, पृष्ठ ५८०-५८२, पृष्ठ ६४-६५ ।

“श्री विससेन नरेस, सुर मृप राय सुंदसन ।  
 भचिरा सिरिभा देवि, करहिं जिस देव प्रसंसन ॥  
 तसु मंदन सारंग, छाग मंदावत लंडन ।  
 चाळीस पैतिस तीस, चाप काया छवि कंचन ॥  
 सुखरासि बनारसिदास मनि, निरखत मन आनंदई ।  
 इथिनापुर, गजपुर, नागपुर, सांति कुंथु अर बंदई ।”<sup>१</sup>

### मोह-विवेक युद्ध<sup>२</sup>

इसमें ११० पद्य हैं। दोहा-चौपाई छन्दोका प्रयोग किया गया है। इसकी अनेकानेक हस्तलिखित प्रतियाँ जैन-भण्डारोंमें पायी जाती हैं। बीकानेरके खरतर गच्छीय भण्डारके एक गुटकेमें ‘बनारसी विलास’के साथ यह भी लिखा हुआ है। इसकी पाँच प्रतियाँ जयपुरके शास्त्र-भण्डारोंमें भी सुरक्षित हैं। बीकानेरवाली प्रतिके भक्तिसे सम्बन्धित दो पद्य इस प्रकार हैं,

“श्री जिन भक्ति सुदृढ़ जहाँ, सदैव मुनिवर संग ।  
 कहै श्लोभ तहाँ मैं नहीं, कव्यों सु आत्म रंग ॥५८॥  
 भविमचारिणी जिनभगति, आत्म अंग सहाय ।  
 कहै काम ऐसी जहाँ, मेरी तहाँ न बसाय ॥३२॥”

जैन धर्म वीतरागी है। रागका अर्थ है मोह। मोहको जीतनेमें ही ‘जीवनकी सार्थकता है। ज्ञान वही है जो मोहको जीत ले। अतः मोह और विवेकका यह युद्ध जैन-परम्पराके अनुकूल ही है। बनारसीदासके पूर्व इस विषयपर अनेक कृतियाँ रची गयी थीं। उनमें यश.पाल मोड़का ‘मोहपराजय’, वादिचन्द्रसूरिका ‘ज्ञानसूर्योदय’, हरदेवका ‘भयणपराजय चरित’, नागदेवका ‘मदनपराजयचरित’ और पाहलका ‘मनकरहारास’ प्रसिद्ध हैं। सभीमें मोह और विवेकका युद्ध है। बनारसीदासने अपने पूर्ववर्ती तीन कवियों — मल्ल, लालदास और गोपालके ‘मोह-विवेक-युद्ध’ का उल्लेख किया है। वे उनसे प्रभावित थे। तीनों हिन्दीमें लिखी गयी थीं। प्रस्तुत कृतिके लिए वे मूलाधार बनीं।

बनारसीदासने ‘मोह-विवेक-युद्ध’ का निर्माण ‘नवरस’ रचनाके गोमतीमें प्रवाहित करनेके उपरान्त ही किया होगा। ‘काम’ की प्रतिक्रियासे यह स्पष्ट ही है।

१. वही, पद्य ५८३, पृष्ठ ६५।

२. बीर बाणी, बर्ष ६, अंक २३-२४, में श्री अग्रचन्द्रजी नाइटा-द्वारा प्रकाशित हो चुका है। बीर-पुस्तक-भण्डार, मनिहारीका रास्ता, जयपुर से पुस्तकाकार रूपमें भी निकल चुका है।

इससे सिद्ध है कि यह उनकी प्रारम्भिक कृति है। अतः उसकी शैली बनारसीकी अन्य प्रौढ कृतियोंसे नहीं मिलती। आज हिन्दीके अनेक कथातिप्राप्त कवि हैं, जिनकी प्रथम रचनाएँ उनकी प्रतीत नहीं होती।

इस कृतिके अन्तके तीन पद्योंमें बनारसीका नाम भी दिया हुआ है। फिर भी प्रामाणिक निर्णयके लिए ठोस विचारकी आवश्यकता है।

### मांशा

यह रचना जयपुरके बघीचन्दजीके मन्दिरके गुटका नं० २८ में निबद्ध है। इसमें १३ पद्य हैं। इसकी छोटी पंक्ति देखिए,

“मानुषजनम अमोलक हीरा, हार गंवाचो खासा”

### नये पद

प० नाथूराम प्रेमीके द्वारा सम्पादित ‘बनारसी-विलास’में तीन नये पदोंका संग्रह किया गया था। अब जयपुरसे प्रकाशित ‘बनारसी-विलास’में दो और नये पदोंका प्रकाशन हुआ है। पाटौदी मन्दिर जयपुरके गुटका नं० २२ पृ० १३६ पर मैंने बनारसीदासका एक नया पद देखा है — तू ब्रह्म भूलो तू ब्रह्म भूलो अज्ञानी रे प्राणी !

## ५४. मनराम ( १७वीं शती विक्रम, उत्तरार्ध )

उनकी रचनाओंसे यह सिद्ध है कि मनराम सत्रहवीं शताब्दीके कवि थे। वे बनारसीदासजीके समकालीन थे। उन्होंने अपने मनराम-विलासमें श्री बनारसीदासजीका सादर स्मरण किया है। उनकी रचनाएँ भी बनारसीदासकी भाँति ही आध्यात्मिक-रससे ओतप्रोत हैं। उन्होंने खड़ी बोलीका प्रयोग किया है। हो सकता है कि वे मेरठके आस-पास किसी प्रदेशके रहनेवाले हों। वैसे उनकी कृतियोंसे यह विदित नहीं होता कि वे कहाँके निवासी थे और उनके माता-पिताका क्या नाम था ? श्री कस्तूरचन्दजी कासलीबालने उन्हें संस्कृतका प्रौढ विद्वान् कहा है, क्योंकि उनकी रचनाओंमें संस्कृत शब्दोंका प्रयोग किया गया है। किन्तु यह आधार बहुत निर्बल है। केवल संस्कृतके शब्दोंका प्रयोग करने-मानसे कोई संस्कृतका उद्भट विद्वान् नहीं कहा जा सकता। उनकी रचनाओंका संक्षिप्त परिचय निम्न प्रकारसे है :

१. श्री कस्तूरचन्द कासलीबाल, हिन्दीके नये साहित्यकी खोज, अनेकान्त, वर्ष १४, किरण १२, पृष्ठ ३३१।

## मनराम-खिलास

इसकी प्रति जयपुरके टोलियोके दिगम्बर जैन मन्दिरके वेष्टन नं० ३९५ में निबद्ध है। इसमें कुल १० पृष्ठ और ९६ पद्य हैं। इनका संग्रह किन्हीं बिहारी-दास नामके व्यक्तितने किया था। उसने लिखा है, “मेरे चित्तमें ऊपजी, गुनमनराम प्रकास। सोधि बीनए एकठे, किये बिहारीदास ॥” अर्थात् बिहारीदासने केवल सग्रह ही नहीं, किन्तु सम्पादन भी किया था, तभी तो वह मूल पद्यको शुद्ध कर सके। यह काव्य सुभावितोसे सम्बन्धित है। इसमें दोहा, मवैया, और कवित्त आदि विविध छन्दोका प्रयोग किया गया है। प्रारम्भमें ही पंच-परमेष्ठीकी वन्दनामें भक्ति है, और सरसता भी,

“करमादिक छरिन कौ हरै भरहंत नाम, सिद्ध करै काज सब सिद्ध को भजन है।  
उत्तम सुगुन गुन आचरत जाकी संग, आचारज भगति वसत जाकै मन है ॥  
उपाध्याय ध्यान तै उपाधि सम होत, साध परि पूरण कौ सुमिरन है।  
पंच परमेष्ठी कौ नमस्कार संत्रराज भावै मनराम जोई पावै निज धन है ॥”

भगवान्‌के स्वरूपका विवेचन करते हुए मनरामने लिखा है कि - वह भगवान्‌ निर्विकार, निश्चल, निकल, निर्मल ज्योति, ग्यानगम्य और ज्ञायक है, उसका वर्णन कहाँतक किया जाये। जिन-किसीने भगवान्‌के इस रूपको जान लिया है, फिर उमें विश्वमें कुछ और करनेको नहीं रह जाता,

“निर्विकार निश्चल निकल निर्मल ज्योति—  
ग्यानगम्य ग्यायक कहाँ लौं ताहि बरनौं।  
निहचै सरूप मनराम जिन जानौ ऐसौ,  
ताकौ और कारिज रह्यौ न कछु करनौ ॥१५॥”

मोहकर्मकी सामर्थ्य सभीको विदित है। उसने जगके सभी प्राणियोंको भ्रममें सान रखा है। भ्रमवशात् ही यह जीव अदेवोंको देव मानकर उनकी सेवा करता है। मच्चा देव तो उसकी देहके भीतर ही रहता है, जिसे भूलकर वह धर-उधर भटकता फिरता है,

“देवो चतुराई मोह करम की जग तें,  
प्राणी सब राधे भ्रम सानि कै।  
देवनि कौ देव सो तौ बसै निज देह मोह,  
ताकौ भूल सेवत भदेव देव मानि कै ॥६३॥”

मनरामने अंगोंकी सार्थकता इसीमें मानी है कि वे आराध्यकी ओर लगे रहें,

और उनके बताये मार्गपर चलनेमें ही अपनेको कृतकृत्य मानें। वह पद्य इस प्रकार है,

“जैन सफल निरधै तु निरंजन,  
सौस सफल नमि ईसर झावहि ।  
श्रवण सफल जिहि सुनत सिद्धांनहि,  
मुषत्र सफल जपिण् जिन नांनहि ।  
हिदों सफल जिहि धर्म बसै ध्रुव,  
करज सुफल पुन्यहि प्रभु पावहि ।  
चरन सफल मनराम वहै गनि,  
जे परमारथ के पथ भावहि ॥१०॥”

भगवान्‌के नामकी महिमाका उल्लेख करते हुए कवि मनरामने लिखा है कि यदि शुद्ध मनसे चौबीस जिनैन्द्रके नाममन्त्रका उच्चारण किया जाये तो अघरूपी सर्प कैसे ठहर सकता है,

“मन शुद्ध मनराम षोधीसो जिनंद नाम—  
मन्त्र जयै अघ व्याल कैमे ठहराति है ॥२॥”

यह ससार बहुत ही विचित्र है। इसमें अधिकतर मूर्ख रहते हैं। वे उसका योगी कहते हैं, जिसकी केवल वेप-भूषा योगकी है, किन्तु उसके मनको नहीं देखते जो भोगोंसे भरा है। जो मनको देखकर योगीकी परख करते हैं वे ही जानी हैं। ऐसे व्यक्ति सम्पत्तिसे भी अधिक योगीका सम्मान करते हैं,

“मन भोगी तन जोग लखि जोगी कहत जिहान ।  
मन जोगी तन भोग तसु जोगी जानत जान ॥७२॥  
सबै अरथ जुत चाह पर पुरुष जोग सनमान ।  
ए समझै मनराम जो बोलत सो जग जान ॥७३॥”

### रोगापहार-स्तोत्र

इसकी प्रति जयपुरके बघीचन्दजीके दिगम्बर जैन मन्दिरमें विराजमान गुटका नं० १७ में निबद्ध है। इसमें रोगोंको दूर करनेके लिए भगवान्‌ जिनैन्द्रसे प्रार्थना की गयी है। भक्त-कविको विश्वास है कि भगवान्‌ जिनैन्द्रकी उपासनासे आत्मामें ऐसे विशुद्ध भावोंका संचार होगा, जिससे शारीरिक और मानसिक सभी रोग स्वतः विलीन हो जायेंगे।

### बत्तीसी

इसकी प्रति जयपुरके ठोलियोंके दिगम्बर जैन मन्दिरमें गुटका नं० ११० में

निबद्ध है। इसमें ३४ पद्य हैं और सभी भगवान् जिनेन्द्रकी भक्तिसे सम्बन्धित हैं।

### बुद्धाक्षरका

इसकी एक प्रति जयपुरके बघीचन्दजीके दिगम्बर जैन मन्दिरमे विराजमान गुटका नं० १२६ में मौजूद है। गुटकेका लेखनकाल सं० १७०४ आषाढ सुदी ५ दिया हुआ है।

### अक्षरमाला

इसकी प्रति जयपुरके बघीचन्दजीके दिगम्बर जैन मन्दिरमे गुटका नं० ४२ में संकलित है। ५२ अक्षरोमे-से प्रत्येकपर एक-एक पद्यका निर्माण किया गया है।

### धर्मसहेली

इसकी भी प्रति उपर्युक्त मन्दिरके ही गुटका नं० १६२में निबद्ध है। यह गुटकेके पृष्ठ १६३पर लिखा हुआ है। इसमें कुल २० पद्य हैं। इसमें जैन धर्मकी महिमाका उल्लेख है।

### पद

इनके अनेको पद प्राप्त हैं, जिनमें भगवान् जिनेन्द्रके भक्ति-रसका ही आधिक्य है। इनके दो पद जयपुरके बघीचन्दजीके मन्दिरमे विराजमान गुटका नं० १७ में संकलित हैं। उनके शीर्षक क्रमशः, 'चेतन यो घर नाही तेरो' और 'जिय तै नरभवि यो ही खोयो' है। इनका तीसरा पद इसी मन्दिरके गुटकानं० २९, 'चौथा पद इसी मन्दिरके गुटका नं० ९६में निबद्ध है। चौथेका शीर्षक 'अखियाँ आज पवित्र भई मेरो' से प्रारम्भ हुआ है। यह पद ठोलियोके जैन मन्दिरके गुटका नं० १११में भी लिखा हुआ है। मनरामके अनेक सरस पद दि० जैन मन्दिर बडौतके 'पदसंग्रह' की एक हस्तलिखित प्रतिमें संकलित है। अतिशय क्षेत्र महावीरजी के शास्त्रमण्डारकी एक अषजली हस्तलिखित 'पदसंग्रह' की प्रतिमें भी मैने मनरामके कतिपय पद देखे थे।

### गुणाक्षरमाला

इसकी एक हस्तलिखित प्रति जयपुरके ठोलियोके दि० जैन मन्दिरमें गुटका नं० १३१में संकलित है। यह गुटका बि० सं० १७७९ मगसिर बदी ३का लिखा हुआ है। इस काव्यमें ४० पद्य हैं। सभीमें भगवान् जिनेन्द्रके गुणोंका वर्णन है। 'हे भाई तुने नरभव प्राप्त किया है, इसलिए भगवान् जिनेन्द्रकी भक्ति कर', ऐसे भावसे युक्त पद्य देखिए,

“मन बन्ध कर या जोडि कैरे बंदी सारव् माथरे।

गुण भडिरमाका कहुँ सुणौ चतर सुख पाई रे।

परम पुरुष प्रणमौ प्रथम रे, श्री गुर गुन आराधौ रे ।  
 श्याम ध्यान मारिणि लहै, होई सिधि सब साधो रे ।  
 भाई नर भव पायो मिनख को ॥”

इस जीवने हीरा-जैसे जन्मको यो ही गँवा दिया, भगवान्‌का भजन नहीं  
 किया,

“हा हा हासी जिन कौरे, करि करि हासी आनौ रे ।  
 हीरी जनम निवारियो, बिना भजन भगवानौ रे ॥  
 पढ़ै गुनै भर सरदहै रे, मन बच काय जो पीहारे ।  
 नीति गहै अति सुख कहै, दुख न ब्यापै ताही रे ॥  
 भाई नर भव पायौ मिनख हो ॥”

#### ५५. कुँअरपाल ( वि० सं० १६८४ )

कुँअरपाल कवि बनारसीदासके अनन्य मित्र थे । जिन पाँच साधियोंमें बैठ-  
 कर बनारसीदास परमार्थ-चर्चा किया करते थे, उनमें कुँअरपालका भी नाम है ।  
 बनारसीदासके उपरान्त कुँअरपाल सर्वमान्य हो गये थे । पाण्डे हेमराजने उन्हें  
 ‘कौरपाल ग्याता-अधिकारी’ कहा है ।<sup>१</sup> महोपाध्याय मेघविजयने ‘युक्ति-प्रबोध’ में  
 उनकी सर्वमान्यता स्वीकार की है ।<sup>२</sup> कविने स्वयं ‘समकित बत्तीसी’ में ‘पुरि पुरि  
 कँवरपाल जस प्रगट्यौ’ लिखा है ।<sup>३</sup>

१ रूपचन्द्र पंडित प्रथम, दुतिय चतुर्भुज नाम ।

तृतिय भगौतीदास नर कौरपाल गुनधाम ॥

धर्मदास ये पंच जन, मिलि बँटे इके टौर ।

परमारथ चरचा करें, इनके कथा न और ॥

नाटकसमवसार, प्रशस्ति, पृथ, २६-२७, पृ० ५३७ ।

२. बाल बोध यह कीनी जैसे, सो तुम सुणहु कहूँ मैं तैसे ।

नगर भागरे मैं हितकारी, कौरपाल ग्याता अधिकारी ॥

पायडे हेमराज, प्रवचनसारकी बालबोध टीका, पृथ चौथा ।

३ महोपाध्याय मेघविजय, युक्तिप्रबोध, ऋषभदेव-केसरीमल श्वेताम्बर-सरथा, रतलाम,  
 पृथ २-८ के नीचेकी टीका ।

४ पुरि पुरि कँवरपाल जस प्रगट्यौ, बहु बिध ताप बस बरणिजइ ।

धरमदास जस कँवर सदा घनि, बउमाखा बिसतर जिम कीजइ ॥

कुँअरपाल, समकित बत्तीसी, जैसलमेरमें कुँअरपालके लिए लिखा गया गुटका,  
 ३२वाँ पृथ ।



कुँवरपालका जन्म ओसवाल वंशके खौरडिया गोत्रमे हुआ था। गोडी दासके दो पुत्र थे - अमरसिंह और जसू। कुँवरपाल अमरसिंहके पुत्र थे।<sup>१</sup> जसूके पुत्रका नाम घरमदास या घरघसी था, जिनके साझेमे बनारसीदासने जवाहरातका व्यापार किया था।<sup>२</sup> पं० नाथूरामजी प्रेमीने उनका जन्मस्थान जैसलमेर माना है। वि० सं० १७०४मे गजकुशलगणिने उनके पढ़नेके लिए संग्रहणी सूत्र, जैसलमेरमे ही लिखा था।<sup>३</sup>

एक गुटका, वि० सं० १६८४-१६८५ मे स्वयं कुँवरपालके हाथका लिखा हुआ उपलब्ध है।<sup>४</sup> इसमे 'आनन्दधनके पद', 'द्रव्यसंग्रह भाषा टीका', 'फुटकर सबैया', और 'चतुर्विंशति स्थानानि' रचनाएँ संगृहीत हैं। उसमे कविकी स्वयंकी कृतियाँ भी हैं। उनके अन्तमें 'चेतन कंवर' उपनाम दिया गया है। एक पद्यमे कविने लिखा है कि 'जिन प्रतिमा', भगवान् जिनन्द्रके समान ही होती है। उसके निमित्तको पाकर हृदयमे राग-द्वेष नहीं रहता। जिन-प्रतिमाका दर्शन जिसको अच्छा नहीं लगता, वह मिथ्यादृष्टि है। अनिमेष नेत्रोंसे जिन-प्रतिमाको देखनेसे सब कर्म कट जाते हैं।

“जिन प्रतिमा जिन सम देखीयइ,  
 ताकौ निमित्त पाय उर अंतर, राग दोष नहि देखीयइ ॥  
 सम्यग्दृष्टी होइ जीव जे, जिण मन ए मति देखीयइ ।  
 यहु दरसन आरुं न सुहावइ, मिथ्यामस मेखीयइ ॥  
 चित्तवत्त चित्त चेतना चतुर नर, नयन मेष न मेखीयइ ।  
 उपशम कृया ऊपजी अनुपम, कर्म कटइ जे सेखीयइ ॥  
 बीतराग कारण जिण भावन, ठवणा तिण ही पेखीयइ ।  
 चेतन कंवर भये निज परिणति, पाप पुण दुइ सेखीयइ ॥”<sup>५</sup>

१. खिलमधि ओसवाल अति उत्तम, खौरोडिया बिरद बहु दोजइ ।  
 गोडीदास अस गरवत्तन, अमरसीह तमु नंद कहोजइ ॥  
 वही, ३१वे पद्यकी प्रथम दो पंक्तियों।
२. अर्द्धकथानक, पृष्ठ ३५२-३५४, पृ० ३६-४० ।
३. वही, परिशिष्ट, पृ० १०२ ।
४. वन गुटका, श्री अमरचन्द्रजी नाइदाने पं० नाथूरामजी प्रेमीके पास भेजा था,  
 और उन्हींके पास रहा ।
५. अर्द्धकथानक, परिशिष्ट, पृ० १०२ ।

एक दूसरा गुटका और है, जो कुँवरपालके पढ़नेके लिए अन्य किसी लेखकने लिखा था। इसमें कुँवरपालकी लिखी हुई 'समकित बत्तीसी' नामकी रचना भी संकलित है।<sup>१</sup> इसमें ३३ पद्य हैं। ३१-३३ तकके पद्योमें कविका अपना परिचय है। अवशिष्ट पद्य 'क' से 'ह' तकके अक्षरोसे आरम्भ हुए हैं। इसका विषय 'आतम-रस' से सम्बन्धित है। इसका अन्तिम पद्य देखिए,

'हुँभौ उछाह सुजस आतम सुनि, उत्तम जिके परम रस भिन्नै ।  
ज्यउं सुरही तिण चरहि दूध हुइ, ग्याता तेरह प्रन गुन गिन्नै ॥  
निजबुधि सार बिचारि अध्यातम, कवित बत्तीस भेंट कवि किन्नै ।  
कंवरपाल भमरेस तबूभव, अतिहित चित आवर कर लिन्नै ॥'<sup>२</sup>

#### ५६. यशोविजयजी उपाध्याय ( वि० सं० १९८०-१७४३ )

'सुजसवेलीभाम' के आधारपर यशोविजयजीका जीवन-परिचय थोड़ा-बहुत प्राप्त होता है। यदि यह कृति न होती, तो हम उनके विषयमें भी सिवा अनुमान रचनेके और कुछ न कर पाते। उन्होंने स्वयं अपने विपुल साहित्यमें कहीपर अपने विषयमें एक शब्द भी नहीं लिखा। यह भारतीय परम्पराके अनुरूप ही था। 'सुजसवेलीभाम' के रचयिता मुनिवर कान्तिविजयजी उनके समकालीन थे। अतः कृतिकी प्रामाणिकता असम्दिग्ध ही मानी जानी चाहिए।

उपर्युक्त रचनामें यशोविजयजीके जन्म-स्थानके विषयमें कुछ नहीं लिखा है। अभीतक इस विषयपर मतभेद था, किन्तु अब महाराजा कर्ण देवके वि० सं० ११४० के ताम्रपत्रसे सिद्ध हो गया है कि उनका जन्म गुजरातके 'कनोडा'<sup>३</sup> गाँवमें हुआ था। यह तत्कालीन गम्भूताक्षेत्रमें शामिल था। आज भी वह गाँव 'रूपेणनदी'-के किनारे बसा है। उसमें कनोडिया ब्राह्मण और पटेलोंकी आबादी है। किसी समय वहाँ बणिक् भी अच्छी संख्यामें रहते थे। मध्यकालमें यह गाँव 'काणोदा'-के नामसे प्रसिद्ध था।

यशोविजयजीके पिताका नाम नारायण और माताका सौभाग्यदेवी था। दोनो धर्मपरायण, दानशील और उदार वृत्तिके ब्यक्ति थे। उनका प्रभाव

१. यह गुटका भी श्री अग्रचन्द्रजी नाइटाने, पं० नाथूराम प्रेमीके पास मेजा था, उन्हींके पास है।
२. अर्द्धकथानक, पृ० १०१।
३. महेसाणासे पाटण जानेवाली रेलवे लाइनपर दूसरा स्टेशन धीखोज है, इससे चार मील पश्चिममें कनोडा गाँव है।

यशवन्तपर भी पडा। यह यशोविजयके बचपनका नाम था। उनका एक छोटा भाई और था, जिसका नाम पर्णसिंह था। दोनोंकी राम-लक्ष्मण-सी जोड़ी थी। एक बार वे माँके साथ उपाश्रय गये, वहाँ गुरुवरके मुँहसे भक्तामर सुना। यशवन्तको उसी क्षण याद हो गया। उस समय संस्कृत तो दूर, उन्होंने गुजराती भी पढ़ना शुरू नहीं की थी। बालककी इस अद्भुत स्मरण-शक्तिका परिचय सबसे पहले माँको प्राप्त हुआ। उन्होंने तीन दिनसे अन्न-जल ग्रहण नहीं किया था। तीस्र वर्षाके कारण वे भक्तामर नहीं सुन सकी थी, अतः भोजन कैसे करतीं। बालक यशवन्तको जब यह विदित हुआ, तो उमने तुरन्त ही माँको भक्तामर सुना दिया। उच्चारण शुद्ध था। माँ उस बालकमें अलौकिक व्यक्तित्वका आभास पा सकी। वर्षाके रुकनेपर उन्होंने यह सब गुरुवरको सुनाया, और बात हवाकी तरह बहते-बहते अहमदाबाद पहुँची। वहाँ प्रसिद्ध हीरोश्वरजीके चतुर्थ पट्टधर पं० नयविजयजीने सुनी। उन्होंने प्रयास किया। सफल हुए। परिणामस्वरूप वे वि० सं० १६८८ में बालक यशवन्तको, उसके माँ-बापकी स्वीकृतिके साथ दीक्षा दे सके। अब वे यशोविजय हो गये।

पं० नयविजयजी प्राकृत, संस्कृत, गुजराती, व्याकरण, कोश, उद्योतिष आदि विद्याओंमें पारंगत थे। उनके सान्निध्यमें यशोविजयका विश्याध्ययन प्रारम्भ हुआ। वे प्रतिभाशाली तो थे ही, शीघ्र ही व्युत्पन्न होने लगे। एक बार अहमदाबादमें उन्होंने अष्टावधान किये। उनकी अद्भुत स्मरण शक्ति और प्रखर बुद्धिसे प्रभावित होकर सेठ धनजी सूराने दो सहस्र चाँदीकी दोनार, उनके उच्च अध्ययनके लिए प्रदान की। वे वाराणसी गये और वहाँके सर्वोत्कृष्ट विद्वान् भट्टाचार्यजीसे षड्दर्शनका पारायण किया। तीन वर्ष उपरान्त वहाँसे चले आये। फिर वि० सं० १७०२-१७०७ तक चार वर्ष आगरेमें किसी न्यायाचार्यके पास कर्कश तर्क ग्रन्थ पढ़े।

यह समझमें नहीं आ पाता कि उन्होंने तीन वर्ष उपरान्त ही बनारस क्यों छोड़ दिया, और आगरेमें वह कौन-सा न्यायाचार्य था, जिससे उन्होंने तर्क-ग्रन्थ पढ़े। क्या वह विद्वान् बनारसके विद्वानोंसे अधिक ज्ञानी था? अवश्य ही यशोविजय-जैसे प्रतिभाशाली छात्रने तीन वर्षमें 'षड्दर्शन' का सूक्ष्म अध्ययन कर लिया होगा। किन्तु जैन न्यायके तल-स्पर्शी विवेचनकी धुवा उन्हें आगरा ले आयी होगी। उस समय वहाँ दिगम्बर सम्प्रदायके अनेक पण्डित रहते थे। जैन न्यायके क्षेत्रमें उनको विद्वत्ता अमन्दिग्ध थी। उनसे प्रभावित होकर ही पं० बनारसीदास दिगम्बर

१. अर्द्धकथानक, चम्बई, १९५७ ई०, प्रस्तावना, पृ० ६०।

बन सके थे। पाण्डे रूपचन्द्रजी तिहुना साङ्गके मन्दिरमें ठहरे ही रहते थे। 'अष्ट सहस्री' जैन दिगम्बर न्यायिका दुरुह ग्रन्थ है। यशोविजयजी उसपर एक उत्तम टीका लिखनेमें समर्थ हो सके। हो सकता है कि उन्होंने इसका अध्ययन आगरामें किया हो। अगाध विद्वत्ताके साथ लौटे यशोविजयजी। गुजरात तो इसी प्रतीक्षामें था। अहमदाबादके सूबेदार महावतखाने अपने दरबारमें उनका शानदार सम्मान किया। वहाँ उन्होंने अपनी विद्वत्ता और स्मरणशक्तिके परिचायक अठारह अवधान प्रस्तुत किये। सब प्रभावित हुए और युवामाधुके गीत गाये जाने लगे। अहमदाबादमें ही वि० सं० १७१८ में उन्हें 'उपाध्याय' पदमें विभूषित किया गया।

वि० सं० १७१९ से १७४३ तकका समय उनके साहित्य-सृजनका काल था। उन्होंने तीन सौ ग्रन्थोंका निर्माण किया। संस्कृत, प्राकृत, गुजराती और हिन्दीपर उनका समानाधिकार था। उन्होंने इन्हीं चार भाषाओंमें लिखा, जमकर लिखा। इससे भारतीय दर्शन और साहित्यके विद्यार्थी सदैव अनुप्राणित रहेंगे।

यशोविजयजीका स्वर्गवास वि० सं० १७४३में 'डभोई' नामके नगरमें हुआ। आज भी वहाँ छह जैन मन्दिर और दो पाठशालाएँ हैं। उस समय इसका नाम दर्भावनी था। यह लाट देशकी प्रमुख नगरियोंमें गिनी जाती थी। प्रसिद्ध न्यायवेत्ता श्री देवसूरिजी और श्री मुनिचन्द्र सूरेश्वरजीका जन्म इसी नगरमें हुआ था। प्रसिद्ध मन्त्री वस्तुपालने यहाँ एक मीमादुर्ग भी बनवाया था। पं० नाथूरामजी प्रेमी डभोईको यशोविजयजीका जन्म-स्थल मानते रहे। अब यह मान्यता खण्डित हो चुकी है। यशोविजयजी पूर्ण ब्रह्मचर्य, सच्चो माधुता, अगाध पाण्डित्य और गौरवके साथ लगभग ६५ वर्ष जीवित रहे। श्रीमद् हेमचन्द्राचार्यके उपरान्त भारतीय धरा एक बार फिर प्रकाण्ड विद्वत्ताके तेजसे गौरवान्वित हो उठी थी।

### साहित्य-सृजन

उनके द्वारा रचित तीन सौ ग्रन्थोंका परिचय देना न तो सम्भव है और न प्रसंगानुमोदित। उन्होंने मुख्य रूपसे तर्क और आगमपर लिखा। किन्तु व्याकरण, छन्द, अलंकार और काव्यके क्षेत्रमें भी उनकी गति अप्रतिहत थी। उन्होंने टीकाएँ और भाष्य लिखे। अनेक मौलिक कृतियोंका भी निर्माण किया। उनमें 'खण्डन-खण्डखाद्य'-जैसे ग्रन्थ उनकी पैनी विद्वत्ताके मानस्तम्भ हैं।

१. आज भी यह, दक्षिण-पूर्व रेलवे लाइनपर, बकौदासे १६ मील दूर स्थित एक स्टेशन है। इसकी आबादी तीस हजार है।

२. पं० नाथूराम प्रेमी, हिन्दी जैन साहित्यका इतिहास, बम्बई, सन् १९१७ ई०, पृ० ६२।

‘जैन भक्ति-काव्यकी पृष्ठभूमि’ की भूमिकामें लिखा जा चुका है कि जैन आचार्य केवल दार्शनिक ही नहीं होते थे, वे कुछ-न-कुछ भक्तिसम्बन्धी साहित्य भी रचते अवश्य थे। श्री यशोविजयजीने गुजरातीमें अनेक स्तवन, सज्जाय, गीत और वन्दनाओंका निर्माण किया है। बनारस और आगरामें रहनेके कारण हिन्दी-पर भी उनका अच्छा अधिकार था। उनका ‘जसविलास’ हिन्दीका प्रसिद्ध काव्य है। इसके अतिरिक्त ‘आनन्दघन अष्टपदी’, ‘दिग्पट ८४ बोल’ और ‘साम्य शतक’ भी उनकी हिन्दीकी ही कृतियाँ हैं।

### जसविलास

यह काव्य, ‘सज्जाय, पद अने स्तवन संग्रह’ नामके मुद्रित संकलनमें छपा है। इसमें ७५ मुक्तक पर हैं। सभी जिनेन्द्रकी भक्तिसे सम्बन्धित हैं। एकमें लिखा है कि भक्त ज्योंही प्रभुके ध्यानमें मग्न हुआ कि उसकी समूची दुविधा पल-मात्रमें नष्ट हो गयी। भक्तको आराध्यकी निष्ठामें, हरि-हर और ब्रह्माकी निधियाँ भी तुच्छ दिखाई देती हैं। भक्त तो अब अपने प्रभुकी अक्षय निधिका स्वामी है। उसके रसके आगे उसे और कोई रस भाता ही नहीं,

“हम मगन मये प्रभु ध्यान में।

विसर गईं दुविधा तन-मन की, अचिरा सुत गुन गान में ॥

हरि-हर-ब्रह्म-पुरन्दर की रिधि, आवत नहिं कोउ मान में।

चिदानन्द की मौज मची है, समता रस के पान में ॥

इनने दिन तूँ नाहिं पिछान्यो, जन्म गंवायो अज्ञान में।

अब तो अधिकारी हूँ बैठे, प्रभु गुन अखय खजान में ॥

गईं दीनता सभी हमारी, प्रभु तुझ समकित दान में।

प्रभु गुन अनुभव के रस आगे, आवत नहिं कोउ ध्यान में ॥”

### आनन्दघन अष्टपदी<sup>१</sup>

इसमें हिन्दीके जैन सन्त आनन्दघनकी स्तुति की गयी है। कहा जाता है कि उपाध्याय यशोविजय और आनन्दघनजीकी भेंट हुई थी। आनन्दघन सदैव अध्यात्मरसमें मग्न रहते थे। वे कभी जंगलोंमें घूमते और कभी गुफाओंमें योग-साधना करते। जन-सम्पर्कमें शायद ही कभी आते। जब आते तो सुबोध और मुर्च्छिपूर्ण शैलीमें उपदेश देने। अवधूत-से हम साधुकी बात श्रीमद् यशोविजयजीने भी सुनी थी। वे उनसे मिलना चाहते थे। एक बार अर्बुद क्षेत्रके समीपस्थ गाँवमें

१. आनन्दघन पदसंग्रहमें पृ० १६४ पर छप चुकी है। यह संग्रह अध्यात्मज्ञान-प्रसारक मण्डल, बम्बईसे वि० सं० १९६६ में प्रकाशित हुआ था।

यशोविजयजी व्याख्यान दे रहे थे। उस सभामें एक ओर उदासीन-सा बृद्ध साधु बैठा था। वे आनन्दघन थे। उनसे भेंट हुई। यशोविजयजी इस भाँति प्रभावित हुए कि अपनेको रोक न सके। अष्टपदी उनके भावोद्गारोंका सही प्रतीक है। यशोविजय जिस अध्यात्मरसके पण्डित थे, वह ही आनन्दघनकी अनुभूतियोंमें गहरा उतरा था। आनन्दघन 'अध्यात्मरस' ही थे। यह क्षी तो कारण था कि यशोविजय-जैसा विद्वान् इन्हें देख भाव-विमुग्ध हो उठा। उनकी संगतिसे यशो-विजयमें भी अध्यात्मरसकी लहरें उठने लगी थी। इसीको उन्होंने लिखा है कि 'पारस'की संगतिसे लोहा भी 'स्वर्ण' हो जाता है,

“आनन्दघन के संग सुजस हा मिले जब, तब आनन्दसम भयो सुजस ।  
पारस संग लोहा जो फरसत, कंचन हाँत ही ताके कस ॥

खीर नीर जो मिल रहे आनन्द, जस सुमति सखी के संग भयोहं एक रस ।  
भव खपाह, सुजस विलास भये सिद्धस्वरूप लीये घममस ॥”

आनन्दघन मार्गमें चलते-चलते गा उठते थे। उनके मुखपर लोकसे न्यारा रूप सदैव बरमता रहता था। वे कभी सुमति नर्वासे दूर नहीं होते। उनसे मिलकर यशोविजयको गौरवका अनुभव हुआ,

“मार्ग चलत-चलत गात, आनन्दघन प्यारं, रहत आनन्द भरपूर ॥

ताको सरूप भूप त्रिहुँ लोक थे न्यारो, बरखन मुख पर नूर ॥

सुमति सखी के संग, नितनित दोरत, कबहुँ न होत ही दूर ॥

जशविजय कहे सुनो आनन्दघन, हम तुम मिले हुजूर ॥”

आनन्दघनको पहचाननेके लिए अपने चित्तके भीतर भी उसी आनन्दको अनुभूति होनी चाहिए। आनन्दघन आनन्दके ही बने हैं। वे आनन्दके अक्षय खजाने हैं। उन्होंने 'सहज अलखपद' के मुखका अनुभव किया है। आनन्दघनके सही दर्शनके लिए इसी भावभूमि तक उठना होगा,

“आनन्द की गत आनन्दघन जाणे ॥

वाह सुख सहज अचल अलख पद, वा मुख सुजस बखाने ॥

सुजस विलास जब प्रगटे आनन्दरस, आनन्द अन्वय खजाने ।

ऐसी दशा जब प्रगटे चित्त अंतर, सोहि आनन्दघन पिछाने ॥”

### दिक्पट चौरासी बोल

यह रचना पं० हेमराजजीके 'सितपट चौरासी बोल' का खण्डन करनेके

१. राजस्थानमें हिन्दीके हस्तलिखित ग्रन्थोकी खोज, भाग ४, उदयपुर, सन् १९५४, पृ० १३६ ।

लिए लिखी गयी थी। यहाँ पं० सुखलालजीका यह अभिमत कि “उपाध्यायजी थे पक्के जैन और श्वेताम्बर।” ठीक ही प्रतीत होता है उन्होंने ‘अध्यात्म-मत खण्डन’ में भी दिगम्बर मान्यताका निराकरण किया है। यदि उपाध्यायजी इस श्वेताम्बर-दिगम्बरके ऊपर उठ पाते तो आचार्य हेमचन्द्रसे भी बड़े सिद्ध होते। आजका युग समन्वयवादी है। उममें उपाध्यायजीका स्थान निर्धारित करते समय यह ही एक ‘अटकाव’ बना रहेगा।

‘दिग्पट चौरासी बोल’ की एक हस्तलिखित प्रति १९वीं शताब्दीकी लिखी हुई अभय जैनग्रन्थालय बीकानेरमें मौजूद है। इसमें १६१ पद्य हैं। प्रारम्भिक पद्य इस प्रकार है,

“सुगुणध्यान शुभध्यान, दान विधि परम प्रकाशक ।  
सुघट मान प्रमान, आन जस सुगति अभ्यासक ॥  
कुमन वृन्द तम कन्द, चन्द्र परिद्वन्द्व निकाशक ।  
कचिभ मन्द मकरन्द, सन्त आनन्द विकासक ॥

यश वचन रुचिर गंभार निजै, दिग्पट कपट कुडार सम ।  
जिन धर्ममान त्याई बंदिषै, विमल ज्योति पूरण परम ॥”

साम्यज्ञानक<sup>१</sup>

इसमें १०५ पद्य हैं। यह श्री विजयसिंहमूरिके ‘साम्यज्ञानक’का आधार मानकर मुनि हेमविजयके लिए रचा गया था। इसकी एक हस्तलिखित प्रति उपर्युक्त ग्रन्थालयमें ही संकलित है। आदि और अन्तके दो पद्य देखिए,  
आदि,

“समता गंगा मगनता, उदासीनता जात ।  
चिदानन्द जयवन्त हो, केवल भानु प्रभात ॥”

अन्त,

“भावन जाकुं तस्व मन, हो समता रस लीन ।  
ज्युं प्रगटे तुझ साहच सुख, अनुभव गम्य अहीन ॥”

५७. महात्मा आनन्दघन (जन्म वि० सं० १६८०, मृत्यु वि० सं० १७४५)

आनन्दघन एक जैन साधु थे। किन्तु यह निश्चयपूर्वक नहीं कहा जा सकता कि वे तपागच्छके थे अथवा खरतरगच्छके। उनको स्वयं गच्छोस कोई ममत्व नहीं

१. वही, पृ० ८१।

था। शायद इसी कारण उसका कही उल्लेख नहीं है। उन्होंने अपने पारिवारिक जीवनके विषयमें किञ्चिन्मात्र भी इशारा नहीं किया है। वे सच्चे अध्यात्मवादी थे, अतः उन्होंने आत्माका सम्बन्ध ही सच्चा माना और उसीका वर्णन किया। उनकी प्रशंसामें लिखी गयी यशोविजयजीकी 'अष्टपदी' उपलब्ध है, किन्तु वह भी उनके आध्यात्मिक गुणोंका वर्णन करके चुप हो जाती है। इतना अवश्य विदित है कि उनका दूसरा नाम लाभानन्द था। श्री के० एम० छावैरीने उनको लाभविजय भी कहा है।<sup>१</sup>

अभोतक उनके मूल निवास-स्थानका भी पता नहीं लग सका है। कुछ लोगोंने विभिन्न कल्पनाएँ की हैं। गुजरातीके प्रसिद्ध लेखक श्री मनसुखलाल रजवी भाई मेहताने बहुत दिन पूर्व आनन्दघनपर एक ४०-४२ पृष्ठका निबन्ध लिखा था। उनकी भाषाको आधार बनाकर मेहताने भाषा-विवेक-शास्त्रकी दृष्टिसे अनुमान किया था कि वे अमुक-अमुक प्रांतोंमें घूमें होंगे और अमुक प्रांतके वासी होंगे। उनको कल्पनाके अनुसार आनन्दघन भी गुजरातके रहनेवाले थे। आचार्य जितिमोहन सेनने इसका खण्डन करते हुए उनका राजपूतानेका मिथ्या किया है। उनकी दृष्टिसे गेय पदोंकी भाषाको आधार बनाकर किसी व्यक्तिके मूल देशका निर्धारण नहीं किया जा सकता। गानेवालोंके मुखसान्निध्यसे गेय पद बदल जाते हैं और उनमें कुछ विलक्षणता आ ही जाती है। श्री आनन्दघनने अपना अन्तिम समय मेडता नगरमें व्यतीत किया था, जो पश्चिमी राजपूतानेमें अवस्थित है। उनकी वाणियोंकी स्थािति भी राजपूतानेमें ही अधिक फैली।<sup>२</sup>

आनन्दघनका समय तो लगभग निश्चित-सा ही है। मेडता नगरमें ही यशो-विजयजीसे उनका साक्षात्कार हुआ था। यशोविजयजी इतने अधिक प्रभावित हुए कि उनकी प्रशंसामें 'अष्टपदी'का निर्माण किया।<sup>३</sup> यशोविजयजीका जन्म संवत् १६८० और स्वर्गवास सं० १७४५में हुआ था। दभोईनगरमें उनके समाधि-स्थान-पर यह मृत्यु खवत् लिखा हुआ है।<sup>४</sup> अतः यह प्रमाणित है कि आनन्दघनजी इन

१. श्री के० एम० छावैरी, माइलस्टोन्स इन गुजराती लिटरेचर, पृष्ठ १३६।

२. आचार्य जितिमोहन सेन, जैन-मरमी आनन्दघनका काव्य, वीणा, अंक १, नवम्बर १९३८, पृष्ठ ६-७।

३. यह अष्टपदी आनन्दघन-अष्टपदीके नामसे सन्ध्याय, पद अने संग्रहमें सबसे पहले प्रकाशित हुई थी। अब तो बुद्धिसागरजीके आनन्दघन पद संग्रहमें भी छपी है।

४. जैन स्तोत्र सन्दीप, प्रथम भाग, मुनि चतुरविजय-द्वारा सम्पादित, प्रस्तावना, पृ० ६०-१०१।



दा संघर्षोंके बीचमें अवश्य ही मौजूद रहे होंगे। आचार्य क्षितिमोहन सेनने श्री यशोविजयजीको आधार मानकर ही लिखा है, 'मेड़ता नगरमें आनन्दघनके साथ यशोविजयजीने कुछ समय बिताया था, इसलिए ये दोनों ही समसामयिक थे। आनन्दघन कुछ उमरमें बड़े हो सकते हैं। अतएव सम्भव है कि १६१५ ई० सं० १६७२ के आस-पास उनका जन्म और १६७५ ई० सं० १७३२ के लगभग देहावसान हुआ हो।' बनारस विश्व विशालयके पण्डित विश्वनाथप्रसाद मिश्रने भी इसी आधारपर उनको १७०० वि० सं० के आम-गणनाका माना है।<sup>२</sup> यह सच है कि उनके विषयमें कोई निश्चित तिथि तो नहीं दी जा सकती, किन्तु वे सत्तरहवीं शताब्दीके अन्तिम और अठारहवींके प्रथम पादमें अवश्य मौजूद थे, यह निश्चित है।<sup>३</sup>

आनन्दघन एक उदार हृदयके व्यक्ति थे। यद्यपि उनकी शिक्षा-दीक्षा जैन-धर्ममें हुई थी और जैनत्वके प्रति उनकी प्रगाढ़ श्रद्धा भी थी, किन्तु उन्होंने जैनधर्मके उस दम्भ और पाखण्डवाले पहलूको कभी स्वीकार नहीं किया जो अन्तिम श्रुतकेबलीके उपरान्त घनै-शनै-पुष्ट होता हो चला आ रहा था। जिन संकुचिन सीमाओंको तोड़नेके लिए एक बार जैनधर्मने क्रान्ति की थी, उन्होंने वह स्वयं आबद्ध हो गया था। आनन्दघन उनसे निकलकर बाहर जा खड़े हुए। आचार्य क्षितिमोहन सेनके कथनानुसार उनपर मध्य युगके 'मरमिया सहजवाद'का विशेष प्रभाव पड़ा। यह सच है कि उनके भाव कबीर, दादू और रज्जब आदिसे मिलते हैं, किन्तु यह भी सच है कि वे बनारसीके अध्यात्मवादसे अत्यधिक प्रभावित थे। 'आनन्दघन बहत्तरी' उन्ही आध्यात्मिक भावोंसे ओतप्रोत है, जो बनारसीदासकी देन थी। इसमें कोई प्रमाण नहीं है कि वे "साधु वेश त्याग करके मरमो भक्तोंके समान दीर्घ अंगावरण पहना करते और सितार, दिलरुबा प्रभृति यती-जनविजित वाद्य-यन्त्र लेकर घूमा करते थे।<sup>४</sup> यद्यपि उनके विचार वेश-भूषाके समर्पणमें नहीं थे, किन्तु इससे यह प्रमाणित नहीं होता कि वे जैन साधुकी वेश-भूषा त्याग-

१. आचार्य क्षितिमोहन सेन, जैन-मरमी आनन्दघनका काव्य, बाँशा, अंक १, नवम्बर १९३८, पृ० ८।

२. विश्वनाथप्रसाद मिश्र, गनानन्द कवित्त, भूमिका, पृ० १५।

३. श्री नाथूराम प्रेमीने कुँभरपाल-चौरडियाके वि० सं० १६८४-१६८५ के लिखे हुए एक गुटके आधारपर आनन्दघनका समय १७वीं शताब्दीका मध्य भाग माना है। उन्होंने अनेक तर्कोंके आधारपर यशोविजय और आनन्दघनका भेदको भी मिथ्या सिद्ध किया है। अद्वैतकथानक, बनारस, पृ० ११६-११७।

४. आचार्य क्षितिमोहन सेनका उपर्युक्त लेख, बाँशा, नवम्बर १९३८, पृ० ८।

कर मरमो-भक्तकी धारण करते थे। वेग-भूषा दोनों ही हैं और मेरी दृष्टिमें उन्होंने दोनों की ही खिलाऊत को। एक यती ज्ञानसागर हुए हैं, जिनकी टीकासे यह स्पष्ट है कि वे जैन साधुके वेशमे ही रहते थे।

उत्तरमध्यकालमें आनन्दघन, घनानन्द और आनन्द नामके कई कवि हुए हैं। उनमेंसे मुजानवाले घनानन्द और जैन आनन्दघनको आचार्य क्षितिमोहन सेनने 'जैन मर्मा आनन्दघन' वाले लेखमें एक ही प्रमाणित किया है। शायद आचार्यजीका यह अनुमान शिवसिंह सेंगरके 'सरोज' में घनानन्दके लिए निर्धारित सं० १७१५ पर आधारित है, जो अब गलत प्रमाणित हो चुका है। आचार्य पं० विश्वनाथप्रसाद मिश्रने उनका समय अठारहवीं शताब्दीका अन्तिम पाद अनेक प्रमाणांसे सिद्ध किया है।<sup>१</sup> यद्यपि दोनोंके विचारोंमें कहीं-कहीं बहुत साम्य है, किन्तु फिर भी घनानन्दने 'मुजान' को कभी नहीं छोड़ा, जब कि आनन्दघनने इस शब्द तकका प्रयोग शायद ही कही किया हो। एक तीसरे आनन्दघन नन्दगाँवके थे, जिनका साक्षात्कार श्री चैतन्यदेवजीसे हुआ था। अतः उनका समय सोलहवीं शताब्दीका उत्तरार्द्ध ठहरता है, और वे उपर्युक्त दोनोंसे पृथक् थे।<sup>२</sup> एक चौथे आनन्द और हुए हैं, जिन्होंने काम-विज्ञानपर 'कोक मंत्ररी'का निर्माण किया था। बहुत दिनों तक इनको और घनानन्दको एक ही माना जाता रहा,<sup>३</sup> किन्तु अब उनका पृथक्त्व स्पष्ट हो गया है।

### आनन्दघनकी रचनाएँ

इनकी दो रचनाएँ हैं, एक तो 'चौबीसी' और दूसरी 'आनन्दघन बहत्तरी'। 'चौबीसी' गुजरातीमें है और 'बहत्तरी' हिन्दीमें। चौबीसीमें चौबीस स्तोत्र हैं, जो चौबीस तीर्थकरोकी स्तुतिमें रचे गये थे। इसके रचना-कालपर विचार करते हुए पण्डित विश्वनाथप्रसाद मिश्रने 'अध्यात्मवादी आनन्दघन अने श्री यशोविजय' नामके लेखका आधार लेकर लिखा है कि "उनकी चौबीसीकी कई पंक्तियाँ सर्वश्री समयसुन्दर। सं० १६७२। जिराजमूरि। सं० १६७८। सकलवन्द। सं० १६४० और प्रीति विमल। सं० १६७१। के जिन स्तवनादि ग्रन्थोंमें आये चरणोंसे मिलती

१. 'भाजकल' जून सन् १९४८ ई० में पं० विश्वनाथप्रसाद मिश्रका लेख, आनन्दघनका निधन संवत्, पृ० १२, और घनानन्द कवित्त, प्रस्तावना, पृ० १८।

२. का० ना० प्र० पत्रिका, वर्ष ५३, अंक १ में पं० विश्वनाथप्रसाद मिश्रका लेख, नन्दगाँवके आनन्दघन, पृष्ठ ४६।

३. डॉक्टर ग्रियर्सनका दि मॉडर्न वर्नाक्यूलर लिटरेचर ऑव हिन्दुस्तान, पृष्ठ ६२, संख्या ३४७।

है, इससे चौबीसोका समय सं० १६७८ के अनन्तर ही ठहरता है।” किन्तु इससे कोई निश्चित तिथि विदित नहीं हो सकी। श्री के० एम० झावेरीने अपने ‘माइल स्टोन्स इन गुजराती लिटरेचर’में स्पष्ट रूपसे इसका रचना संवत् १६८७ दिया है। इसपर श्री यशोविजयजी उपाध्याय, ज्ञानविमलमूरि और ज्ञानसारने पृथक्-पृथक् ‘बालावबोध टबाकी रचना’की थी। यशोविजयजीने जिस मूल प्रतिको लिया, उसमें केवल २२ स्तवन थे, किन्तु ज्ञानविमलमूरि और ज्ञानसारकी प्रतियोमे २४ स्तवन थे, और उन्होंने उन सबपर टबाकी रचना की। यह चौबीसो पिछले टबा-सहित ‘चौबीस स्तवन आनन्दघन चौबीसी’ नाममे श्रावक भीममिह माणिकके यहाँमे प्रकाशित हो चुकी है।

### आनन्दघन बहत्तरी

यह हिन्दीकी प्रसिद्ध रचना है। यद्यपि गुजराती प्रकाशनेने उसको भाषाको गुजरातीमे ढालनेका प्रयास किया है, किन्तु उसका मूल रूप छिप नहीं सका, और आज वह बड़े-बड़े विद्वानोंकी दृष्टिमे भी हिन्दीकी ही कृति है। इसके अनेको प्रकाशन हो चुके हैं। संवत् १९४४ मे यह बम्बईके श्रावक श्री भीममिह माणिकके यहाँसे प्रकाशित हुई। इसमे १०६ पद हैं, और कोई भूमिका अथवा टीका-टिप्पणी नहीं है। दूसरा प्रकाशन श्रीयुत् मोतीचन्द गिरधरलाल कार्पाध्या मॉन्टीमिटरके सम्पादनमे ‘आनन्दघन पद्यरत्नावली, प्रथम भाग’ के नामसे, जैन धर्म प्रचारक मभा भावनगर’ से हुआ। इसमे बहत्तरीके केवल ५० पद्योंपर विवेचन किया है। श्री बुद्धिसागरजीके बृहद् विवेचनके साथ ‘आनन्दघनपद-संग्रह’ अध्यात्म ज्ञान प्रचारक मण्डल बम्बईसे प्रकाशित हुआ है। यह एक सुन्दर ग्रन्थ है। और आनन्द-घनजीके पद्योका भावार्थ विस्तारमे समझाया गया है। बहुत दिन पूर्व रायचन्द काव्यमालासे भी एक ‘आनन्दघन बहत्तरी’ छपी थी। इसमे १०७ पद्य हैं। रचनाके शीर्षकसे स्पष्ट है कि इन कृतिमे ७२ या कुछ अधिक पद होने चाहिए, किन्तु इसका यह अर्थ नहीं है कि वे १०० से भी अधिक हो जायें। फिर तो उसका नाम शतक पड़ जायेगा। ‘आनन्दघन बहत्तरी’ के १०७ पद्योंपर आपत्ति उठाते हुए पं० नाथूरामजी प्रेमोने लिखा है, “ज्ञान पटना है, इसमे बहुत-से पद औरोंके मिला दिये गये हैं। थोडा ही परिश्रम करनेसे हमे मालूम हुआ है कि इसका ४२ वाँ पद ‘अब हम अमर भये न मरेंगे’ और अन्तका पद ‘तुम ज्ञान विभो फूली बसंत’ ये दोनो खानतरायजीके हैं। इसी तरह जाँच करनेसे औरोंका

१. का० ना० प० पत्रिका, वर्ष ५३, अंक १ में पं० विश्वनाथपसाद मिश्रका लेख, ‘नन्दगाँवके आनन्दघन’, पृ० ४८।

भी पता चल सकता है।<sup>१</sup> इसकी बढी हुई संख्याको आचार्य क्षितिमोहन सेनने भी सन्देशकी दृष्टिसे देखा है।<sup>२</sup> मेरी दृष्टिमें श्री महाराज बुद्धिसागरजीका 'आनन्दघन पद-संग्रह' उपयुक्त रचना है। इसका रचना सं० १७०५ स्वीकार किया गया है। 'मिश्रबन्धु विनोद' में भी यह ही रचनाकाल दिया गया है।<sup>३</sup> यह अठारहवीं शताब्दीके प्रथम पादकी कृति है।

भक्तिके विषयमें आनन्दघनजीके जमे हुए विचार थे। लौ, उसका विशिष्ट गुण माना है, मन कहीं भी जाये, किन्तु उसकी लौ भगवान्‌के चरणोंमें ही लगी रहे, तभी वह भक्ति है अन्यथा नहीं। कविने उसीको विविध और सुन्दर दृष्टान्तोंसे पृष्ट किया है,<sup>४</sup>

“ऐसे जिन चरण चित पद लाऊं रे मना,  
ऐसे अरिहंत के गुण गाऊं रे मना।

उदर भरण के कारणे रे गउवां बन में जाय,

चारौ चरै चहुं दिसि फिरै, बाकी सुरत बडरुभा माँय ॥”

अर्थात् जिस प्रकार उदर-भरणके लिए गौएँ वनमें जाती हैं, घास चरती हैं और चारों ओर फिरती हैं, परन्तु उनका मन अपने बड़ड़ोमें लगा रहता है। ठीक इसी प्रकार नसारके सब काम करते हुए भी हमारा मन भगवान्‌के चरणोंमें लगा रहे और अरिहंतके गुण गाता रहे, तभी वह भक्त है।

“सात पाँच सहेलियाँ रे हिल मिल पाणीदे जायँ।

ताली दिये खल खल हँसै, बाकी सुरत गगरुभा माँय ॥”

सहेलियाँ हिल-मिलकर पानी भरनेके लिए तालाब या कुएँपर जाती हैं। रास्तेमें ताली बजाती हैं और हँसती-खेलती भी हैं, किन्तु उनका ध्यान सिरके घड़ेपर ही लगा रहता है। ठीक इसी भाँति संसारके अन्य काम करते हुए भी हमारा मन भगवान्‌में लगा रहना चाहिए।

“नटवा नाचै चौक में रे, लोक करै लख शोर।

बाँस प्रहरी बरते चढ़ै, बाकी चित न चलै कहुँ टोर ॥”

नट बाँस लेकर रस्सीपर चढता है और उसपर अपना उत्तम नृत्य दिखाता है, जिसकी कृशालता देखकर लोग शोर-गुल मचाते हैं। इधर-उधर देखते हुए भी

१. हिन्दी जैन साहित्यका इतिहास, पादटिप्पणी, पृ० ६१।

२. आचार्य क्षितिमोहन सेनका उपयुक्त लेख, पृ० ४।

३. मिश्रबन्धु विनोद, भाग २, संख्या ३४४१, पृ० ४२८-२९।

४. आनन्दघन पद संग्रह, श्रीमद् बुद्धिसागरकृत गुजराती भावार्थसहित, अध्यात्मज्ञान प्रसारक मण्डल, बनारस, वि० सं० १९६६, पद ६५, पृ० ४१३-४१५।

उसका ध्यान रस्सीपर ही रहता है। वैसे ही संसारके बीच यश-प्रशंसा सुनते हुए भी हमारा मन सदैव प्रभुमें ही तल्लीन रहना चाहिए।

भक्ति-साहित्यमें 'लघुता-प्रदर्शन' भक्तका मुख्य गुण माना जाता है। आनन्दघनकी लघुतामें हृदय रमा है और इसी कारण उसमें दूसरोंको विभोर बना देनेकी शक्ति है। भक्त एक प्रेमिकाकी भाँति अपने आराध्यके आनेकी प्रतीक्षा करता है और बेचैन होकर पुकार उठता है, "मैं रात-दिन तुम्हारा प्रतीक्षा करता हूँ, पता नहीं तुम घर कब आओगे। तुम्हारे लिए मेरे समान लाखों हैं, किन्तु मेरे लिए तो तुम अकेले ही हो। जौहरी लालका मोल कर सकता है, किन्तु मेरा लाल तो अमूल्य है। जिसके समान कोई नहीं, भला उसका क्या मूल्य हो सकता है ? इस भावके दो पद्य देखिए,

"निसदिन जोई तारी वाटडाँ, बरे आवो रे ढोला।

मुज सरिखा तुज लाल है, मेरे तुही अमोला ॥ निश० ॥१॥

जहूरी मोल करे लाल का, मेरा लाल अमोला।

ज्या के पटन्तर को नहीं, उसका क्या मोला ॥ निश० ॥२॥"

आनन्दघनका उदार भाव था। वे एक अखण्ड सत्यके पुत्रारी थे। उसको कोई राम, रहीम, महादेव और पारसनाथ कुछ भी कहे, आनन्दघनको इसमें कोई आपत्ति नहीं थी। उनका कथन था कि जिस प्रकार मिट्टी एक होकर भी पात्र-भेदसे अनेक नामों-द्वारा कही जाती है, उन्नी प्रकार एक अखण्ड-रूप आत्मामें विभिन्न कल्पनाओंके कारण अनेक नामोंकी कल्पना कर ली जाती है। उन्होंने अपने इस कथनको राम, रहीम, कृष्ण, महादेव, ब्रह्म और पार्श्वनाथके नामोंकी व्युत्पत्तियोंसे सार्थक बनाया है। वह पद्य इस प्रकार है,

"राम कहो, रहमान कहो कोऊ, कान कहो महादेव री।

पारसनाथ कहो, कोई ब्रह्मा, सकल ब्रह्म स्वयमेव री ॥

भाजन भेद कहावत नाना, एक मृत्तिका रूप री।

तैसे खण्ड कल्पना रोपित, आप अखण्ड सरूप री ॥ राम० ॥

निजपद रमै राम सो कहिए, रहिम करे रहिमान री।

कर्षे करम कान सो कहिए, महादेव निर्वाण री ॥ राम० ॥

परसे रूप पारस सो कहिए, ब्रह्म चिह्ने सो ब्रह्म री।

इहविधि साधो आप आनन्दघन, चेतनमय निष्कर्म री ॥ राम० ॥"

आत्माका अनुभव एक फूलकी तरहसे है, जिसमें-से वास तो उठती है, किन्तु उसे नाक ग्रहण नहीं कर पाती। नाक स्थूल है और वह सुगन्धित दिव्य तथा

अलौकिक है, अतः उसे सूँघनेकी सामर्थ्य नाकमें नहीं है । और यदि कोई भुक्त-भोगी उसका वर्णन करे तो उसपर कान विश्वास नहीं करते ।

“आत्म अनुभव फूल की, कोउ नबेली रीति ।

नाक न पकरै वासना, कान गहै न प्रतीति ॥”

भक्त वही जो भगवान्का होकर रहे । यहाँ आनन्दधन भी अपने आराध्यदेव ब्रजनाथके हाथों बिक गये हैं । उनको ब्रजनाथके अतिरिक्त और कोई ऐसा देव दृष्टिगोचर नहीं हुआ, जिसकी शरणमें वे जा सकें,

“ब्रजनाथ से सुनाथविण, हाथो हाथ बिकायो ।

विचको कोउ जन कृपाल, सरन नजर न आयो ॥ ब्रज० ॥१॥”

भक्त प्रेमिका बनकर भगवान्की शरणमें आया है । उसे इस प्रकार आनेमें किसीका कोई भय नहीं है । वह भगवान्से प्रार्थना करता है कि हे भगवन् ! यह निश्चय जानो कि यद्यपि मैंने करोड़ों अपराध किये हैं, किन्तु यह जन आपका ही है, अतः उसपर कृपा करो,

“मै आर्या प्रभु सरन तुम्हारी, लागत नाहिं धको ।

भुजन उठाय कहुँ औरन सूँ, करहुँज कर ही सको ॥

अपराधि चित्त ठान जगत जन, कोरि क मांति चकौ ।

आनन्दधनप्रभु निहचै मानो, इह जन रावरौध कौ ॥”

## ५८. जगजीवन ( वि० सं० १७०१ )

जगजीवनके पिताका नाम सन्धवी अभयराज था । वे आगरेके प्रसिद्ध धनी व्यक्ति थे । अहंकार नाम-मात्रको भी न था । दानादि होता ही रहता था । कोई भी साधु-सन्यासी, किसी भी सम्प्रदायका हो, उनके द्वारसे खाली हाथ नहीं लौटा । उनके पास वैभव था और उदारता भी । उनकी अनेक स्त्रियोमें ‘मोहन दे संघहन’ अधिक प्रसिद्ध थी, उसको जैसा रूप मिला था वैसे ही गुण भी । भगवान् जिनेंद्रके मार्गमें उसकी श्रद्धा बहुत अधिक थी । उसीके गर्भसे जगजीवन-

१. नगर आगरे में आरवाल आगरी,

गरगमौत आगरे में नागर नबलसा ।

सगही प्रसिद्ध अभैराज राजमान नोके,

पंच बाला नल्लिनि में भयाँ हूँ कंबल सा ॥

का जन्म हुआ। वह सम्राट् जहाँगीरका शासनकाल था। चारों ओर सुख-शान्ति विराजमान थी। जगजीवनका कुल अग्रवाल और गोत्र गर्ग कहलाता है। श्रेष्ठ शिक्षा और माँके प्रभावसे जगजीवन जिन-मार्गमें सुदृढ़ तो हुए ही, विद्वान् भी बन गये। चारों ओर उनकी यश-सुगन्धि विकीर्णित होने लगी। उन्होंने स्वयं लिखा है, “समै जोग पाइ जगजीवन विरुथात भयो, ज्ञानिनकी मण्डलीमें ! जसकी विकास है।” उस समय आगरेकी ज्ञानियोंको मण्डलीमें जगजीवन प्रमुख व्यक्ति थे। दूसरी ओर वे राजनीतिमें भी दक्ष थे। जाफरखाँ नामके किसी प्रसिद्ध उमरावने उन्हें अपना मन्त्री नियुक्त किया था।<sup>१</sup>

वे बनारसीदासके परमभक्त थे। उनकी बिखरी रचनाओंको बनारसी-बिलासमें संकलित करनेका महत्त्वपूर्ण कार्य उन्होंने ही किया था। इसके अतिरिक्त उन्होंने बनारसीदासके ‘नाटक समयसार’की टीका भी लिखी थी। इस भाँति ‘बनारसी-साहित्य’ को अमर और लोक-प्रिय बनानेमें जगजीवनका बहुत बड़ा हाथ रहा है। उनकी मौलिक रचनाओंमें उनके अनेको पद लिये जा सकते हैं, जो सरस हैं तथा भाव-प्रवण भी। उन्होंने ‘एकीभाव स्तोत्र’ की भी रचना की थी।

पद

इनके रचे हुए पद जयपुर बघीचन्दजीके मन्दिरमें विराजमान गुटका नं० २९में संकलित है। इस गुटकेका लेखनकाल स० १८४१ है। इस गुटकेको प्रतिलिपि सागानेरके सन्तोषराम अजमेराने की थी।<sup>२</sup>

एकीभाव स्तोत्र

इसकी एक प्रति जयपुरके ठोलियोंके दि० जैन मन्दिरके गुटका नं० १११में निबद्ध है। वादिराजके संस्कृत एकीभाव स्तोत्रको आधार मानकर इसका निर्माण हुआ है। रचनामें सरसता है।

ताके परसिद्ध लघु मोहनदे संघइनि,  
जाके जिन-मार्ग विराजत धवल-सा।  
ताही को सुपूत जगजीवन मुदिह जैन,  
बनारसी जैन जाके हिय में सबल सा ॥

बनारसी बिलास, संग्रहकर्ता परिचय, पृ० २४१, जयपुर, १९५४ ई०।

१. ताको पूत भयो जगमानो, जगजीवन जिनमाग्यमानो।

जाफरखाँ के काज सँभारे, भया दिवान उजागर सारे ॥५॥

पं० हीरानन्द, पंचारितकाय टीका।

२. राजस्थानके जैन शास्त्र-अष्टारोंकी ग्रन्थ सूची, भाग ३, पृष्ठ १२०।

उनका रचनाकाल अठारहवीं शताब्दीका प्रथम पाद मानना चाहिए। उन्होंने संवत् १७०१ में 'बनारसी विलास' का संग्रह किया था। जगजीवनका व्यक्तित्व असाधारण था। उनकी प्रेरणासे ही अनेकानेक कवियोंने अनुपम साहित्यका सृजन किया। उनकी प्रेरणामें एक जादू-सा होता था। पण्डित हीरानन्दजी केवल दो माहमें पंचास्तिकायका अनुवाद कर सके, वह केवल इन्हींकी प्रेरणाका फल था। उस समय श्री जगजीवन आगरैकी साहित्यिक गतिविधियोंके केन्द्रसे ही रहे थे। वे रूपवान्, पवित्र और धन-धान्यसे युक्त थे। समय पाकर उनके हृदयमें यथार्थ धर्मका भाव उदित हुआ। फिर तो उन्हें रात और दिन ज्ञान-मण्डलीमें ही चैन मिलने लगा।<sup>१</sup> इस मण्डलीका प्रधान उन्हींको कहना चाहिए।

'एकोभाव स्तोत्र'में भगवान्की भक्तिका स्वर ही प्रबल है। कविने एक पद्यमें लिखा है कि जिनेन्द्रदेव सकल लोकके भगवान् है और बिना प्रयोजनके बन्धु है। उनमें सब पदार्थ आभासित होते रहते हैं और विलास अवन्ध रूपसे वास करते हैं,

“सकल लोक का तू भगवान्, बिना प्रयोजन बन्धु समान।

सकल पदार्थ मासक भास, तो मैं वसै धबन्ध विलास ॥”

कविका कथन है कि जिसके हृदयमें भगवान् जिनेन्द्र देव विराजमान हैं, उसके लिए अब किसी उपकारकी आवश्यकता नहीं है। उसने आत्मरूपी निधि प्राप्त कर ली है, जिसकी तुलनामें अन्य कोई निधि आ ही नहीं सकती। वह अनुपम और अतुल है,

“जाके हिये कमल जिनदेव, ध्यानाहूत बिराजित एव।

ताकै कौन रह्यो उपगार, निज आत्म निधि पाई सार ॥”

पद

जगजीवनके पद अनेक शास्त्र-भण्डारोंकी हस्तलिखित प्रतियोंमें बिखरे पड़े हैं। जयपुरके तेरहपन्थी मन्दिरमें सबसे अधिक हैं। मैने महावीरजी ( अतिशय क्षेत्र ), अजमेर और बडौतके शास्त्र-भण्डारोंमें भी उनके पद देखे हैं। उनके पदोंमें भक्ति और आध्यात्मिकताका समन्वय हुआ है। भक्तके नैनोमें बसे भगवान्के रूपकी एक झलक देखिए,

१ मुन्दर सुभग रूप अभिराम, परम पुनीत धरम धन धाम ॥

काल-लबधि कारन रस पाइ, जन्मो जधारण अनुभौ आइ ।

ग्यान मण्डलो कहिए कौन, जामे ग्यानी जन परनीन ॥

एकोभाव स्तोत्र, पद्य ८१-८२ ।



“मूरति श्री जिनदेव की मरै नैनन मांझ बसी जी ।  
 अद्भुत रूप अनोपम हैं छवि राग दोष न तनक सी ॥१॥  
 कोटि मदन बारूं या छवि पर निरखि निरखि आनन्द झर बरसी ।  
 जगजीवन प्रभुकी सुनि वाणी सुरति मुक्ति मगदरसी ॥२॥”<sup>१</sup>

भगवान्की 'समतारस भीनी छवि' देखकर भक्तको परम आनन्द मिला । उसके भव-भवके पाप कट गये और ज्ञान-भानुका प्रकाश प्राप्त हो गया । वह पद इस भाँति है,

“प्रभु जो आजि मैं सुख पायो ॥  
 अघनाशन छवि समतारस भीनीसो लखि मैं हरषायो ॥प्रभुजी०॥१॥  
 भव-भवके मुझि पाप कटे है, ज्ञान मान दरसायो ॥प्रभुजी०॥२॥  
 जगजीवन के भाग जगे हैं, तुम पद सीस नवायो ॥प्रभुजी०॥३॥”<sup>२</sup>

भगवान्का विरद है 'दीनबन्धु' और दीनबन्धु भो विना प्रयोजनके । भक्तका निवेदन है कि उस विरदका निर्वाह करो,

“जामण मरण मिटावो जी, महाराज म्हारो जामण मरण ॥टेक॥  
 भ्रमत फिरयो चहुँगति दुख पायो सो ही चाल छुड़ावो जी ॥जामण०॥१॥  
 बिनही प्रयोजन दीनबन्धु तुम सो ही विरद निवाहो जी ॥जामण०॥२॥  
 जगजीवन प्रभु तुम सुखदायक, मोकूँ शिवसुख यावो जी ॥जामण०॥३॥”<sup>३</sup>

भक्त ऐसे सतगुरुकी बलिहारी जाता है, जो ध्यानस्थ होकर अलखसे लौ लगाये रहता है ।

“पेंसा सतगुरु की बलिहारी ॥टेक॥  
 बड़ उजाड़ में बैठक जिनकी पलक न एक बिहारी ।  
 मोह महा भरि जीते पल मे लागी अलख सू तारी ॥पेंसा०॥१॥”<sup>४</sup>

## ५९. पाण्डे हेमराज ( वि० सं० १७०३-१७३० )

पाण्डे हेमराज जयपुर राज्यान्तर्गत सागानेरमे उत्पन्न हुए थे, किन्तु किसी कारणवश कामागड़ जाकर रहने लगे थे । वहाँ कीर्तिमिह नामका राजा राज्य

१. तेरहपन्थी मन्दिर, जयपुर, पदसंग्रह ६४६, पत्र ६१ ।

२. मन्दिर तेरहपन्थी, जयपुर, पदसंग्रह ६४६, पत्र ६३-६४ ।

३. वही, पत्र ६० ।

४. वही, पत्र ६२ ।

करता था। उसके खड्गकी पैनी धारसे दुर्जनोके सिर कट-कटकर गिर जाते थे। पाण्डे हेमराज पण्डित रूपचन्दजीके शिष्य थे, जैसा कि उनकी 'पंचास्तिकाय भाषा वचनिका'के अन्तिम अंशसे स्पष्ट है। उन्होंने अपने गुरुके पास रहकर, जैन सिद्धान्त-शास्त्रोंका सूक्ष्म अध्ययन किया और थोड़े ही समयमें अगाध विद्वत्ता प्राप्त कर ली।

संस्कृत और प्राकृतके विद्वान् होते हुए भी, उन्होंने जो कुछ लिखा हिन्दीमें ही लिखा। हिन्दी गद्य-लेखक और कवि दोनों ही रूपोंमें उनकी प्रतिष्ठा थी। उन्होंने 'प्रवचनसार'की भाषा टीका वि० सं० १७०९ में, 'परमात्म प्रकाश'की वि० सं० १७१६ में, 'गोम्मतमार कर्मकाण्ड'की वि० सं० १७१७ में, 'पंचास्तिकाय'की १७२१ में और 'नयचक्र'की भाषा टीका वि० सं० १७२६ में लिखी। इन सभीमें हेमराजके स्वस्थ गद्यके दर्शन होते हैं।

पाण्डे हेमराज कवि भी उत्तम कोटिके थे। उन्होंने 'प्रवचनसार'का पद्यानुवाद भी किया है।<sup>१</sup> इसके अतिरिक्त उन्होंने 'सितपट चौरासी बोल' की रचना कुंभरपालजीकी प्रेरणासे की थी। इसके उत्तरमें यशोविजयजीने 'दिव्यपट चौरासी बोल' लिखा था।<sup>२</sup> मानतुंगके 'भक्तामर स्तोत्र'का सुन्दर पद्यानुवाद इन्हींका किया हुआ है। अनुवाद होते हुए भी उसमें 'मौलिक काव्य' की सरसता है। 'हितोपदेश बावनी', 'उपदेश दोहा शतक' और 'गुरु-पूजा' भी उन्हींकी कृतियाँ हैं। इससे प्रमाणित है कि वे अपने समयमें विद्वान् और कवि दोनों ही रूपोंमें प्रसिद्ध थे। उनकी कविताओंपर स्पष्ट रूपसे 'वाणारसिया सम्प्रदाय' का प्रभाव था।

१. उपजो मागानेरि कौ, अब कामागढ बास ।  
वहाँ हेम दोहा रचे, स्व-पर बुद्धि परकास ॥  
कामागढ सुबम जहाँ, कीरतिसिंह नरस ।  
अपनै खड्ग बल बसि किये, दुर्जन जितके देस ॥  
उपदेश दोहा शतक, दोहा ६८-६६, दीवान बभीचन्दजीका मन्दिर, गुटका नं० १७, वेष्टन न० ६३६ ।
२. "यद्य श्री रूपचन्द गुरुके प्रसाद् श्री पाण्डे श्री हेमराजने अपनी बुद्धि माफिक लिखत कीना ।"  
पंचास्तिकाय भाषा टीका, अन्तिम प्ररसित ।
३. इसमें पद्य संख्या ४३८ है। इसकी हस्तलिखित प्रति जयपुरके बभीचन्दजीके मन्दिर-में, वेष्टन न० ७१८ में निबद्ध है।
४. हेमराज पाण्डे किये, बोल चुरासी फेर ।  
या बिध हम भाषा वचन, ताकी मत किय जेर ॥  
यशोविजयजी, दिव्यपट चौरासी बोल, १५६वाँ पद्य ।

कवि बुलाकोदासके 'पाण्डव पुराण' वि० सं० १७५४ से स्पष्ट है कि बुलाकोदासकी माना 'जैनुलदे' अथवा 'जैनी', पाण्डे हेमराजकी पुत्री थी। उन्हीके अनुसार पाण्डे हेमराजका गोत्र गर्ग और जाति अग्रवाल थी।

### सितपट चौरासी बोल

यह अभीतक अप्रकाशित है। इसकी एक हस्तलिखित प्रति जयपुरके पं० लूणकरजीके मन्दिरमें विराजमान गुटका नं० १५७में निबद्ध है। इस गुटकेका लेखनकाल वि० सं० १७८४ है। इसको एक अन्य प्रति इसी मन्दिरके वेष्टन नं० ४४१ में पृथक्से बंधी रखी है। इस प्रतिका लेखन काल पोष मुदी ५ वि० सं० १७२३ दिया है।

'सितपट चौरासी बोल' से विदित है कि उसकी कविता उत्कृष्ट कोटिकी थी। एक पद्य देखिए,

“सुनयपोष इतदोष, मोषमुख निवपददायक,  
गुनमनिकोष सुषोष, रोषहर तोषविधायक।  
एक अनन्त सरूप सन्तवन्दित अभिनन्दित,  
निज सुभाव पर भाव भावि भासेह अमंदित  
अविदितचरित्र विकसित भमित, सर्व मिलित अचिह्नित नन,  
अविचकित ककित निजरस ककित, जयजिन दकित सु कलिल धन ॥”

### उपदेश दोहा शतक

'उपदेश दोहा शतक'की रचना वि० सं० १७२५ में कार्तिक मुदी पचमीको हुई थी। इस काव्यकी हस्तलिखित प्रति दोबान बघीचन्दजीके मन्दिर जयपुरके गुटका नं० १७ और वेष्टन नं० ६३६में निबद्ध है। इसकी भावधारा सन्तकवियोंसे मिलती-जुलती है।

बाह्य संसारमें ईश्वरको ढूँढनेवाले जीवको फटकारते हुए कविने एक स्थानपर लिखा है कि अरे ओ जीव ! तू अन्धेकी भाँति उसको स्थान-स्थानपर क्यों खोजता-फिरता है। वह निरंजन देव तो तेरे घटमें ही बसा है, वहाँ क्यों नहीं खोजता,

१. हेमराज पण्डित बसे, तिसी आगरे ठाँइ ।

गरग गोन गुन आगरौ, सम पूजें जिम पाँइ ॥

बुलाकोदास, पाण्डवपुराण भाषा, अन्तिम प्रशस्ति ।

२. अर्धकथानक, पृ० १०७ ।

“ठौर ठौर सोधत फिरत, काहे अंध आवेव ।

तेरे ही घट में बस्यो, सदा निरंजन रेव ॥”<sup>१</sup>

कविने सन्त कवियोंकी भाँति ही कहा कि — शुद्धात्मके अनुभवके बिना तीर्थ क्षेत्रोंमें स्नान करना, मूँड मुँडाना और तप तपना सभी कुछ व्यर्थ है ।

“सिव साधन कीं जानियै अनुभौ बड़ो इलाज ।

मूड सलिल मंजन करत सरत न एको काम ॥ ५ ॥

कोटि बरम लौं धोइये भठसठ तीरथ नीर ।

सदा अषावन ही रहै मद्रिा कुम्भ सरीर ॥ ३० ॥

तज्यौ न परिगह सौं भमत मिठ्यौ न विषै विलास ।

अरे मूँड सिर मूँडि कै क्यौं न छाड्यो घरबास ॥ ९ ॥

कोटि जनम लौं तप तपै मन बच काय समेत ।

सुद्धातम अनुभौ बिना क्यौं पावै सिवधेत ॥ १८ ॥”

### हितोपदेश बावनी

इसे ‘अक्षर बावनी’ भी कहते हैं । इसमें हिन्दी वर्णमालाके ५२ अक्षरोंमें-से प्रत्येकपर एक-एक पद्यकी रचना की गयी है । इसकी एक हस्तलिखित प्रति जयपुरके बड़े मन्दिरके वेष्टन नं० २२२२ में निबद्ध है । उसपर लेखनकाल सं० १७५७ पडा है । यह प्रति विनयसागर गणिके शिष्य पं० विनोदसागरने यशरूप देवीके पढ़नेके लिए रूपनगरमें लिखी थी ।<sup>२</sup> बावनीका भक्ति-भावसे भरा एक सर्वैया देखिए,

“मन मेरो उमग्यौ जिन गुण गायबो, टालत है गर्भवास सिवपुर दीसै

वास छाँडि कै जिनंदेव और कहा ध्याबबो । तन मन लागो तोय कछु न सुहावै

मोय सब हुंद कूरि करि तोसुं चित लायबो । सकल साहित्य मेरो

प्रगट प्रताप तेरो दीन को दयाल पायो सब सुख पायबो । हेमराज भणई

मुनि सुरागें सजन जन मन मेरो उमग्यौ है जिन गुण गायबो ॥ ३ ॥”

### हिन्दी-भक्तामर

आजसे २५ वर्ष पूर्व यह स्तोत्र, पं० पन्नालालजी बाकलीवाल-द्वारा सम्पादित ‘बृहज्जिनवाणी संग्रह’में छपा था । अभी ‘ज्ञानपीठपूजाजलि’ में भी प्रकाशित हुआ

१. वही, २५वें दोहा ।

२. मकर १७५७ मिति बंशाख सुदी ११ दिने गुरुबासरे लेखयोस्तुः ॥ श्री विनयसागर गणिके शिष्य पं० विनोदसागरेण लेखयोस्तुः, रूपनगरमध्ये, बहूजी यशरूपदेवी वाचनाथं — लेखयामि ॥ प्रसाति, पृ० १२ ।

है। इस भक्तामरकी प्रशंसा करते हुए पं० नाथूरामजी प्रेमोने लिखा है, अनुवाद सुन्दर है और इसका खूब ही प्रचार है। इससे मालूम होता है कि हेमराजजी कवि भी अच्छे थे।”

मूल संस्कृतका भक्तामर शार्दूलविक्रीडित छन्दोमें लिखा गया है, किन्तु पाण्डे हेमराजने चौपाई, छप्पय, नाराच और दोहोंका प्रयोग किया है। चौपाईमें कुछ बिलछता तो है, किन्तु उसमें सुन्दरतामें कोई विघात नहीं आ पाया है।

एक स्थानपर कविने लिखा है कि भगवान्के नाममें असीम बल है। जिन शत्रुओंके प्रचण्ड बलको देखकर धैर्य विलुप्त हो जाता है, वे भगवान्का नाम लेने मात्रसे ही ऐसे भाग जाते हैं, जैसे दिनकरके उदयसे अन्धकार विलुप्त हो जाता है,  
 “राजन को परचंड देख बल धीरज छीजै ॥

नाथ सिद्धारे नाम तें सो छिनमाहिं पलाय ॥

उयों दिनकर परकाश तें अंधकार बिनशाय ॥”<sup>१</sup>

आराध्यके सम्मुख अपनी लघुताका प्रदर्शन भक्तिका मुख्य अंग है। एक स्थानपर भक्त हाथ जोड़कर कहता है कि हे भगवन्! शक्ति-हीन होते हुए भी, भक्ति-भावके कारण आपकी स्तुति कर रहा हूँ, ठोक वैसे ही जैसे कोई मृगी बल-हीन हांते हुए भी, अपने पुत्रकी रक्षाके लिए मृगपतिके सम्मुख चली जाती है,

“सो मैं शक्ति हीन धुति करूँ, भक्ति भाव वश कछु नहीं डरूँ।

ज्यो मृगि निज-सुत पालन हंत, मृगपति सन्मुख जाय अचेन ॥”

भक्तको यह पूरा विश्वास है कि भगवान्की शरणमें जानेसे जन्म-जन्मके पाप क्षण-मात्रमें नष्ट हो जाते हैं,

“तुम जस जपत जन छिनमाहिं, जनम-जनम के पाप नशाहिं।

उयों रवि उरै फटै ततकाल, अलि बत नीक निशा-तम-जाल ॥”

### गुरु-पूजा

पाण्डे हेमराजकी लिखी हुई ‘गुरु-पूजा’ जैन-परम्पराके अनुसार ही रची गयी है। अर्थात् पहले अष्ट द्रव्यपूजा है और फिर जयमाला। यह पं० पद्मलाल बाकलीवाल द्वारा सम्पादित ‘बृहज्जिनवाणी संग्रह’में संकलित है।

दीपकसे पूजा करते हुए पूजक कहता है कि मैं जगमगाते दीपकसे सुगुरुके चरणोंकी सदैव पूजा करता हूँ। इससे अज्ञानरूपी अन्धकार नष्ट हो जायेगा, और

१. हिन्दी जैन साहित्यका इतिहास, पृ० ५२।

२. पाण्डे हेमराज, भक्तामर भाषा, ४२वें पृष्ठ, बृहज्जिनवाणी समूह, मदनगंज, किरानगढ़, सितम्बर १९५६, पृ० २०१।

ज्ञानरूपी उजाला फैल जायेगा। इस भाँति मुझे कभी भी मोह मोहित न कर सकेगा। हमारे गुरु संसारके भोगोंसे विरक्त होकर मोक्षके लिए तपस्या कर रहे हैं। वे भी भगवान् जिनेश्वरके गुणोंका निरत्य प्रति जाप करते हैं,

“दीपक उद्योत सजोत जगमग सुगुरुपद पूजों सदा ।  
तमनाश ज्ञान उजास स्वामी, मोहि मोह न हो कदा ॥  
भव भोग तन बैराग्यधार, निहार शिव पद तपत हैं ।  
तिहुँ जगतनाथ अंधार साधु सु, पूज नित गुन जपत हैं ॥”

‘पंचपरमेष्ठी’ का साधु ही गुरु है। मुनि भी उसीका नाम है। वे राग-द्वेषको दूर कर दयाका पालन करते हैं। तीनों लोक उनके सामने प्रकट रहते हैं। वे चारों आराधनाओंके समूह हैं। वे दुर्द्धर्प पंच महाव्रतोंको धारण करते हैं और छोड़ो द्रव्योंको जानते हैं। उनका मन सात भगोंके पालनमें लगा रहता है और उन्हें आठो कृतियाँ प्राप्त हो जाती हैं,

“एक दया पालें मुनिराजा, राग द्वेष द्वै हरनपरं ।  
तीनों लोक प्रगट सब देखें, चारों आराधन निकरं ॥  
पंच महाव्रत दुदर धारें, छहों दरब जानें सुदितं ।  
सात भंगवानी मन लावें, पावें आठ कर्तु उचितं ॥”<sup>१</sup>

नेमि राजमति जखड़ी

इसकी एक हस्तलिखित प्रति, जयपुरके बघोचन्दजीके मन्दिरमें, गुटका न० १२४ में अंकित है। इसका अन्तिम भाग इस प्रकार है,

“तीस दिन अरु, निराधार जी ।  
हेम भणे जैन जानिये । ते पावैं भव पार जी ॥”

रोहिणी व्रत कथा

इसकी हस्तलिखित प्रति, मसजिद खजूर देहलीके जैन मन्दिरमें मौजूद है।

६० पं० मनोहरदास ( वि० सं० १७०५-१७२८ )

इसका दूसरा नाम मनोहरलाल भी है। इन्होंने कवितामें प्रायः ‘मनोहर’ का प्रयोग किया है। ये खण्डेलवाल जातिके सोनी गोत्रमें उत्पन्न हुए थे। कभी इनके पूर्वजोंने जैन-संघ निकाला होगा, इस कारण उनको मूल-संघी भी कहा जाता है।

१. गुरु-पूजा, पृष्ठ ६।

२. गुरु-पूजाकी जयमाला, पृष्ठ ३।

ये सागानेरके रहनेवाले थे किन्तु 'कर्मके उदय तै' धामपुरमे आकर रहने लगे थे ।<sup>१</sup> धामपुर एक रमणीक स्थान था, जिसके चारो ओर बाग-बगीचोंकी प्राकृतिक छटा बिखरी हुई थी । उनमें कोयल पंचमरागसे कूकती ही रहती थी । कूप, बावली और पीखरी निर्मल जलसे भरी हुई थी । कमलिनी विकसित थी, जिनपर भ्रमर गुंजार करते थे ।<sup>२</sup> वहाँ मनोहरदास सेठ, 'आसू' के अश्रयमे रहते थे । वह नगर-सेठ कहलाता था । लक्ष्मीकी उसपर अपार कृपा थी, वैसे ही उसे दान देनेका उदार हृदय भी मिला था ।<sup>३</sup> एक बार बनारसका प्रसिद्ध सेठ प्रतिसागर पापके उदयसे दरिद्र हो गया । वह अजोष्या आया किन्तु अजोष्याके सेठने उसे 'आसू' के पास भेज दिया । उसने विपुल दान देकर प्रतिसागरको अपनी बराबरीका करके पुन बनारस वापस भेज दिया ।<sup>४</sup> ऐसे दानी और उदार सेठको पाकर मनोहरदास भी कृतकृत्य थे । किन्तु उनकी रचनाओपर सेठजीकी इच्छाकी कोई छाप नहीं है, वे सब स्वान्तःमुखाय ही लिखी गयी हैं । मनोहरदासमे विनम्रताका भाव मुख्य था, उन्होंने अपनी विद्या, बुद्धि और कवि-प्रतिभाका कभी अहंकार नहीं किया । उनकी कृतियोंसे प्रकट है कि वे उच्च कोटिक विद्वान् और अच्छे कवि थे । किन्तु उन्होंने सदैव यह ही कहा, 'मैं व्याकरण, छन्द और अलंकार आदि कुछ भी नहीं जानता । मेरी बुद्धि तुच्छ है, और मुझे भले-बुरेका भी ज्ञान नहीं है । जिनेन्द्रकी दुहाई देकर कहता हूँ कि मुझे तो केवल भगवान्

१. कविता मनोहर खण्डेलवाल सोनी जाति,  
मूल संघी मूल जाकी सागानेर वास है ।  
कर्म के उदय तै धामपुर मे वसत भयो,  
सबसों मिलाप पुनि सज्जन की दास है ॥  
हिन्दी जैन साहित्यका इतिहास, पृष्ठ ६७ ।

२. धर्मपरीक्षा, प्रशस्ति, प्रशस्ति मन्त्र, जयपुर, पृष्ठ २२५ ।

३. वही, पृ० २२५ ।

४. वाराणसी सेठ प्रतिसागर पृथ्वी प्रसिद्ध  
कोटिक को धनी ताके पाप उदै आयो थो ।  
सदन सौ निसि अजोष्या की गमन कीनी  
अजोष्या के सेठ उह उद्धिम करावें थो ॥  
आनी बराबरि को करि नाना भांति सेती  
देकर बडाई निज धान की पठायो थो ।  
जैसे हम आसू साहू राखै निज बाहू देक  
कहै 'मनोहर' हम पुनि जोष्य पायो थो ॥  
वही, पृष्ठ २२५-२६ ।

जिनकी ही आस है।<sup>१</sup> 'जिनकी दुहाई जाके जिन ही की आस है' में कवित्व है, और भक्ति भी।

### धर्म-परीक्षा

इसकी रचना सं० १७०५ में धामपुर में हुई थी।<sup>२</sup> कविने आगरेके रावत सालिवांहण, हिसारके जगदत्त मिश्र और धामपुरके ही पण्डित गेगुराजसे प्रेरणा पाकर इसकी रचना की। यह आचार्य अमितगतिकी 'धर्मपरीक्षा'का भाषानुवाद है।<sup>३</sup> इस ग्रन्थमें ३००० पद्य हैं। उनमें भक्तिका भाव ही मुख्य है। आचार्य अमितगतिके मूल ग्रन्थमें भी भक्ति ही प्रधान है। इसकी अनेक प्रतियाँ विविध भण्डारोंमें सुरक्षित हैं।

उन्होंने 'धर्म-परीक्षा'में दोहा, सोरठा, सर्वैया और छप्पयका विशेष रूपसे प्रयोग किया है। आरम्भिक मगलाचरण देखिए,

“प्रमणु अरिहंतदेव गुरु निरग्रंथ दया धरम।

भवदधि तारन एव भवर सकल मिध्यात मणि ॥”

'धर्म-परीक्षा'की एक हस्तलिखित प्रति दि० जैन मन्दिर बडौतके वेष्टन नं० २७२ गुटका नं० ५७ में सकलित है। यह प्रतिनिधि प्रेमचन्दने वि० सं० १८३२ में की थी। कविने एक पद्यमें लिखा है कि परम ब्रह्मको छोड़कर अन्य मार्ग अपनाना व्यर्थ है। वह पद्य इस प्रकार है।

“सर्वं देव नित नव, सर्वं मिश्रक गुरु मानैं।

सर्वं सासतरि पवैं, धर्म ते धर्म न जानैं।

सर्वं तीरथ फिर आवैं, परम ब्रह्म कौ छोड़ि आन मारग कौ ध्यावैं।

इह प्रकार जो नर रहैं, इसी भौति सोमा लहैं।

अचरिज पुत्र वेइया तणौ, कहौ बाप कासौ कहैं ॥१॥”

१. व्याकरण छंद अलंकार कछु पड्यौ नाहि,  
भाषा मै निपुन तुच्छ बुद्धि कौ प्रकास है।  
बाई दाहिनी वछू समझै सतोप लीयै  
जिनकी दुहाई जाके जिन ही की आस है ॥

हिन्दी जैन साहित्यका इतिहास, पृष्ठ ६७।

२. वही, पृष्ठ ६७।

३. प्रशस्तिसमूह, जयपुर, पृ० २२६।

४. सुमुनि अमितगति जान सहसकीति पूर्व कही।

या मै बुधि प्रमान भाषा कौनी जोरि कै ॥

वही पृष्ठ २२५।



इसी भाँति कविने एक दूसरे पद्यमें लिखा है कि—यदि कोई दुर्जन इस भव-समुद्रसे पार उतरना चाहता है, तो उसके लिए सिवा जिनेंद्रको दुहाईके अन्य कोई आलम्बन नहीं है ।

“बारिधि के तरिबे को बोहित विधान कियो,  
सरता उतरने कौ नौका बनाई है ।  
तम के नसाबे कौ दीपकस्थ भार धरौ,  
रोग के नसाबे कौ ऊषद बनाई है ॥  
धाराधर धूसबे कौ मंदर अटारी गोम,  
असुभ सो राषबे कौ किनि सुम पाई है ।  
ऐमि बिधि दुरजनके उत बिहरबे कौ,  
उदतगत भयो जिनकी दुहाई है ॥३॥”

### ज्ञान चिन्तामणि

इस कव्यकी रचना मवत् १७२८ माह सुदी ७ भृगुवारको बुरहानपुरमें हुई थी । इनकी एक प्रति सं० १८२४, आषाढ वदी १० को लिखी हुई अभय जैन ग्रन्थालय, बोकानेरमें मौजूद है । इसकी प्रति गुटकाकार है और इसमें कुल बीस पन्ने हैं । उनपर १२९ पद्य अंकित हैं । दूसरी प्रति पचायनो मन्दिर देहलीके शास्त्रभण्डारमें रखी हुई है । इसमें कुल ८ पन्ने हैं । उसपर रचनां मवत् १७२८ पड़ा हुआ है । इसकी एक हस्तलिखित प्रति दोवान बघोचन्दके मन्दिर, जयपुरके बेटन नं० १०१७, गुटका नं० ५१ में निबद्ध है । उसमें १८ दोहरा, ५२ गाथाएँ और ५८ चौपाई हैं ।

इसका विषय 'अध्यात्म'से सम्बन्धित है, किन्तु मानवको मूलवृत्तियोंके साहचर्यसे उसको दुष्कृताका परिहार हुआ है । ज्ञानकी प्रधानता होते हुए भी यह स्पष्ट कहा गया है कि ज्ञान भक्तिसे ही उपलब्ध हो सकता है । वह दोहा इस प्रकार है,

- १ ऐसी जान ज्ञान मन धरो, निरमल मन परमारथ करो ।  
संवत् १७२८ माही सुदी सप्तमी भृगुवार कहाई ॥१२३॥  
नगर बुरहानपुर खान देश माही, मुमारख पुरा बसे गुणग्राह ।  
धने श्रावक बसैं विरुपात, सदा घरम करे दिन रात ॥१२४॥  
बोकानेरवाली प्रतिका भन्न, राजस्थानमें हिन्दीके हस्तलिखित ग्रन्थोंकी खोज,  
चतुर्थे भाग, पृष्ठ १३१ ।
२. अनेकान्त वर्ष ४, किरण १०, पृष्ठ ५६२ ।

“श्री आदि जिन समरतां, हिरदै आयो ज्ञान ।

ब्रह्म सुधानिक में कह्यौ, लिख्यौ धरम धरु ध्यान ॥१२६॥

जीवकी मूर्खताका वर्णन करते हुए कविने लिखा है कि यह जीव गुत्के वचनोंको तो सुनता नहीं, दिन और रात पाप करता है, विषय-विषम मंलभन है । धर्मका मर्म भी नहीं जानता ।

“गुरु का वचन सुणै नहिं कान, निसि दिन पाप करै अज्ञान ।

विषया विष नूं रचि पचि रह्यौ, ध्यान धर्म को मरम न कह्यौ ॥३५॥”

यौवनके आनेपर यह जीव मदमत्त हाथीकी भाँति झूम उठता है, भगवान्‌का भजन नहीं करता । मस्तोमे ही उसका जीवन बीतता रहता है,

“मरि जीवन हूचो मैमंत, मजो नहीं केवल मगवत ।

केतायक दिन हू विधि गया, तीस बरस का जिव नर मया ॥३६॥”

### चिन्तामणिमान बावनी

इसकी एक हस्तलिखित प्रति दीवान बधोचन्दजीका मन्दिर जयपुरके गुटका नं० ८मे निबद्ध है । यह गुटका वि० सं० १७२७, आसोज सुदी १४ का लिखा हुआ है । इस प्रतिमें कुल २० पद्य हैं । इसकी एक दूसरी प्रति इसी मन्दिरके गुटका नं० २७ मे संकलित है । इसमें ५३ पद्य हैं और वह एक पूर्ण प्रति है ।

‘चिन्तामणिमान बावनी’ एक महत्त्वपूर्ण रचना है । इसके कतिपय पद्योंमें रहस्यवादी रूपकोका निर्माण किया गया है । भक्तिका स्वर निर्गुणवादी सन्तोसे मिलता-जुलता है । तनके मध्यमे रहनेवाले अलख निरंजनके ध्यानकी बात उन्होंने भी कही है,

“धर्मुं धर्मुं सब जुग कहै मर्मं ण कोइ लहत,

अळषु निरंजनु ज्ञानमय इहि तनु मध्य रहंत ।

धर्मुं धर्मुं जग कहै मर्मं नर थोड़ा बुझइ,

ब्रह्म बसै तनु मध्य मोहपटक हणचि सुष मय ।

मकु गुरु केरा वचन एहु कजळ करि मंजन,

हृदय कमल जे नय सुमति अंगुलि किण अंजन ।

जिम मोह पटक फटइ सयक त्रिष्टि प्रकास फुरंत अति,

श्रीमानु कटै मति अगलौं हो धर्मं पिछाण ण एहु गति ॥३५॥”

### सुगुरुसीष

इसकी एक प्रति उमी मन्दिरके गुटका नं० १९१मे निबद्ध है । इस प्रति-लिपिको साहू द्वीदासने लिखा था । इसकी एक दूसरी प्रति वि० सं० १८३२

की लिखी हुई दि० जैन मन्दिर बड़ौतके गुटका नं० ५४, बेण्टन नं० २७२ में संकलित है। इसमें केवल ११ पद्य हैं। इसमें जीवकी संसारसे विरक्त करनेकी प्रेरणा दी गयी है। कतिपय पद्य देखिए,

“दिन दिन आष घटे हैं रे लाल,  
ज्यों अंजली कौ नीर मन माहिं ला रे।  
कीयो जाय ठोकर लै रे लाल,  
थिरता नहीं संसार मन माहिं ला रे ॥  
सांघ सुगुरु की मानि लै रे लाळ ॥६॥  
बाल पणौ षोयो ध्याळ मै रे लाल,  
ज्वाण पणौ उनमान मन माहिं ला रे।  
बृध पणौ सकति घटी रे लाल,  
करि करि नाना रंगि मन माहिं ला रे ॥सीष०॥६॥  
समकित स्यौ परध्यौ करो रे लाल,  
मिध्या संगि निचारि मन माहिं ला रे।  
ज्यों सुष पावै अति घणां रे लाल,  
मनौहर कहैय बिचारि मन माहिं ला रे ॥सीष०॥११॥”

### गुण ठाणा गीत

यह गीत दीवान बघोचन्दजीके मन्दिर, जयपुरके गुटका नं० २७ मे पृ० ३११ पर निबद्ध है। इसमें १७ पद्य हैं, जो परम चिदानन्दकी भक्तिमें लिखे गये हैं। उनमें-से एक इस प्रकार है,

“परम चिदानन्द सम्पद पद धरा,  
अनन्त गुणाकर शंकर शिवकरा।  
शिवकराए श्री सिद्ध सुन्दर गाउं गुण गण ठाणए,  
जिम मोक्ष सौख्ये सुखि साधु केवल गाण प्रमाण ए।  
शुभचन्द्र सूरि पद कमल युगलई, मधुपत्रत मनोहर धरए,  
मणहत श्री बधैमान ब्रह्म एह बाणि मबीयण सुखकर ए ॥”

### लालचन्द लब्धोदय ( वि० सं० १७०७ )

इन्होंने अपनी रचनाओंमें प्रायः ‘लब्धोदय’का प्रयोग किया है। यह इनका उपनाम प्रतीत होता है। वैसे लालचन्द नामके कई जैन कवि हो गये हैं, जिनमें-से

लालचन्द विनोदी और लालचन्द लाभवर्द्धन तो बहुत ही प्रसिद्ध हैं। इनमें-से प्रथमका उल्लेख हो चुका है, दूसरे खरतरगच्छीय जैन यति थे, जिनकी गणना लब्धप्रतिष्ठ विद्वानोंमें की जाती है। उनको आठ प्रसिद्ध रचनाओंका विवेचन श्री अग्रचन्दजी नाहटाने किया है।<sup>१</sup> इनका रचनाकाल सं० १७२३ से १७७० तक माना जाता है। लालचन्द लब्धोदय मेवाड़के राजा जगतसिंहके आश्रयमें रहते थे। जगतसिंहका राज्यकाल सं० १६८५ से सं० १७०९ तक स्वीकार किया गया है।<sup>२</sup> लालचन्दकी प्रसिद्ध रचना 'पद्मिनी चरित' का निर्माण सं० १७०७ में हुआ था। यह भी खरतरगच्छीय थे। इनकी गुरु-परम्परा जिनमाणिक्यसूरि, विनयसमुद्र, हर्षविलास, ज्ञानसमुद्र और ज्ञानराजमणिके रूपमें स्वीकार की गयी है।<sup>३</sup> इन्होंने अपने गुरु ज्ञानराजमणिके अत्यधिक श्रद्धापूर्वक स्मरण किया है। उनको 'साधुशिरोमणि' और 'सकल विद्या भूषित' कहा है।<sup>४</sup> लब्धोदयकी विद्वत्ताके विषयमें तो कुछ नहीं कहा जा सकता, किन्तु इतना स्पष्ट है कि प्रबन्धकाव्योंकी रचनामें वे निपुण थे। यद्यपि 'मलयसुन्दरी चौपई' के अन्तमें इनको 'व्याकरण-तर्क साहित्य, छन्दकोविद, अलंकार रस जाण जी' कहा गया है, किन्तु एतत् सम्बन्धी उनको कोई रचना उपलब्ध नहीं होती।

'पद्मिनी चरित्र', 'मलयसुन्दरी चौपई' और 'गुणावली चौपई' नामसे इनकी तीन रचनाएँ उपलब्ध हुई हैं। इनमें-से 'पद्मिनी चरित्र' प्रबन्ध-काव्य, 'मलयसुन्दरी चौपई' खण्ड-काव्य और 'गुणावली चौपई' एक छोटा-सा कथा-काव्य कहा जा सकता है। तीनोंमें सरसता है। अलंकार और छन्दोका भी समुचित प्रयोग हुआ है।

### पद्मिनी चरित्र

खरतरगच्छके सूरीश्वर जिनरंगके प्रसिद्ध श्रावक हंसराजकी प्रेरणासे इस रचनाका निर्माण वि० सं० १७०७ चैत्र शुक्ला १५ शनिवारके दिन हुआ था।<sup>५</sup> इसकी चार प्रतियोंका उल्लेख 'जैन गुर्जर कविओ'में हुआ है।<sup>६</sup> वे क्रमशः सं०

१. राजस्थानमें हिन्दीके हस्तलिखित ग्रन्थोंकी खोज, द्वितीय भाग, पृ० १५८।

२. का० ना० प्र० पत्रिकाका पन्द्रहवाँ त्रैमासिक विवरण, संख्या १३१।

३. जैन गुर्जर कविओ भाग २, पृष्ठ १३४।

४. साधु शिरोमणी सकल विद्यागुण सोभतारे, वाचक श्रीज्ञानराज, तास प्रसादई सोलसणा गुण मंधुष्यारे श्री लब्धोदय हितकाज। वही, पृष्ठ १३७, १५वाँ पथ।

५. वही, पृ० १३४।

६. वही, पृ० १३८।

१७६१, १७७१, १७७३ और १८३७ की लिखी हुई हैं। एक वह प्रति है जिसका संक्षिप्त परिचय काशी नागरी प्रचारिणी पत्रिकाके पन्द्रहवें त्रैमासिक विवरणमें संख्या १३१ पर अंकित है। यह प्रति गोकुल, जिला मथुराके पण्डित मयार्शकर अधिकारीके पास है। इसका लिपिकाल सं० १७५७ दिया हुआ है। इसमें राजा रतनसेन और पद्मावतीकी कथा है। कुछ घटनाक्रमके अतिरिक्त यह समूची कथा जायमीके पद्यावतसे मिलती-जुलती है। इसको भी 'काल्पनिक' और 'ऐतिहासिक' ऐसे दो भागमें बाँटा जा सकता है। 'काल्पनिक' कथानकमें हीरामन तोतेका प्रयोग नहीं हुआ है। रतनसेनने अन्य उपायोसे पद्मिनीके सौन्दर्यको सुना है। रतनसेनकी रानीका नाम भी नागमती न होकर प्रभावती है। उसे रूपमें रम्भाके समान कहा गया है।<sup>१</sup> एक बार राजाने अच्छा भोजन न बननेकी शिकायत की, जिसपर प्रभावतीने क्रोधित होकर पद्मिनी नारीके साथ विवाह करनेकी बात कही, जो स्वादिष्ट भोजन बनानेमें निपुण हुआ करती है।<sup>२</sup> राजाने भी ऐसी नारीको प्राप्त कर प्रभावतीके गुमानको नष्ट करनेकी प्रतिज्ञा की।<sup>३</sup> वह औषडनाथ सिद्धकी कृपासे भयानक समुद्रोंको पार करता हुआ सिंहलमें पहुँचा, और वहाँके राजाको अपनी धीरतासे प्रसन्न कर उसकी पुत्री पद्मावतीके साथ विवाह कर, छह माह बाद चित्तौड़गढ़में वापस आ गया। इस कथानकमें कल्पनाएँ तो हैं, किन्तु उनमें बैसी असम्भवनीयता नहीं आ पायी है जैसी कि 'पद्मावत' में पायी जाती है। यह कथानक मानव जीवनके अधिक निकट है।

ऐतिहासिक भाग बैसा ही है, किन्तु यहाँ राघव और चेतन नामके दो पण्डित हैं, जो रतनसेनसे अप्रसन्न होकर अलावहीनके दरबारमें रहने लगे। उन्होंने स्वयं पद्मावतीके रूपका वर्णन बादशाहसे नहीं किया, अपितु एक तोतेके मुँहसे करवाया

१. पटराणी पद्मावती रूपै रम्भ समान ।

देखत सुरी न किन्नरी अमी नारि न आन ॥

का० ना० प्र० प०, पन्द्रहवें त्रैमासिक विवरण, संख्या १३१ ।

२. तब लडकी बोली निसे जी, राणी मनकरि रास ।

नारी आणी कान भोजी, दयी मत झूठो दोस ॥

हने केलवी जाणा नही जी, किसु करीजै बाद ।

पद्माकी का परणरे नबीजी, जिम भोजन है स्वाद ॥

३. राणे तो हूँ रतनमी परणु पदमनि नारि

भो सातो बोले मुन्हें जे मै राघो भाज

परणु तुरणी पदमिनो गालुं तुष्ट गुमान ।

है। कंकण दिखाकर कंकणवालीकी अगाध रूप-राशिका अनुमान करवानेमें अधिक स्वाभाविकता नहीं है। अन्तमें अलाउद्दीनका आक्रमण, युद्ध और रतनसेनका बन्दी होना आदि सब कुछ वैसा ही वर्णन है।

इस कथाके प्रारम्भमें ही दिया हुआ मंगलाचरण है जिसमें भगवान् जिनेन्द्रकी भक्ति प्रबल है।

“श्री आदीश्वर प्रथम जिन, जगपति ज्योति सरूप ।  
निरमय पदधासी नम्रुं, अकल अमन्त अनूप ॥  
चरण कमल चितसुं नम्रुं, चौबीस भो जिण चन्द ।  
सुषदाइक सेवक भणी, सांचो सुरतरु कन्द ॥  
सुप्रसन्न सारद सामिणी, होज्यो मात हजूरि ।  
जुधि दीजो सु जन बहोत, प्रगट वचन पंहुँर ॥

कविने इस कथाको नौ रसोमें लिखा है, किन्तु उसमें वीर और शृंगार ही प्रधान है। इसीकी घोषणा करते हुए कविने कहा,

“सरस कथा नवरस सहित, वीर शृंगार विशेष ।  
कहिस्युं कवित कल्लोलसु, पूरव कथा संखेप ॥”

उन रसोमें-से वीर-रसका एक दृष्टान्त देखिए,  
“सूर कहावें सुभट सहू अणै अणै मन्न,  
दाउं पड़े दुष उद्धरे तंह कहिई भक्त भक्त ।  
सामिभरम बादल समी, हूओ न कोई होइ,  
जुधि जीतो दिहली घणी, कुक उजियाह्या दांय ।  
राणोजी छोडाविया, राणी पदमिणि राषी,  
बीरुद बड़ो पाठ्यो वसु, सुमटां राषि साषि ।  
चट्टन राज चित्रोइको, कीधो बादल वीर,  
नवरखंडे यस विस्तर्यो, स्वामी भरमी रणधीर ॥

गुरु-भक्तिका एक दोहा निम्न प्रकारसे है,

“ज्ञाता दाता ज्ञानधन, ज्ञानराज गुरु राज,  
तास प्रसाद धकी कहु, सती चरित सिरताज ।”

### मलयसुन्दरी चौपई<sup>१</sup>

इसका उल्लेख श्री देसाईजीने ‘जैन गुर्जरकविओ’में किया है। इसका निर्माण स० १७४३ धनतेरसके दिन हुआ था।

१. जैन गुर्जरकविओ, खण्ड २, भाग ३, पृष्ठ ११८५-८६।

### गुणावली चौपई

इसमें ज्ञानपंचमीकी कथा है। इसका निर्माण सं० १७४५ कार्तिक शुक्ला १० को उदयपुरमें हुआ था। इनका उल्लेख नाहटाजीकृत 'जिनचन्द्र सूरि' के पृ० १६४ पर हुआ है।

### सीमन्धर स्तवन

इसकी प्रति जयपुरके ठोलियोंके दिगम्बर जैन मन्दिरके गुटका नं० ५७ में संकलित है। इस स्तवनकी रचना सीमन्धर भगवान्की भक्तिमें की गयी है।

### ६२. पं० हीरानन्द ( वि० सं० १७११ )

ये पण्डित तो थे ही, कवि भी अच्छे थे। इनका रचनाकाल अठारहवीं शताब्दीका प्रथम पाद माना जाता है। पण्डित जगजीवनके समयमें ये शाहजहानाबादमें रहते थे। विद्वानोंमें उनकी गणना थी। जगजीवनके कहनेपर उन्होंने 'पंचास्तिकाय'का पद्यानुवाद केवल दो माहमें किया था।<sup>१</sup> 'पंचास्तिकाय' आचार्य कुन्दकुन्दकी रची हुई प्राकृत भाषाकी रचना है। इसमें उच्चस्तरके दार्शनिक सिद्धान्तोंका विवेचन है। उसका इतनी शीघ्रतासे हिन्दी-पद्यमें, वह ही अनुवाद कर सकता है, जो एक ओर तो प्राकृत और हिन्दीका समरूपसे जानकार हो, और दूसरी ओर दर्शन तथा कवित्वमें भी निष्णात हो। हीरानन्द दार्शनिक थे और कवि भी।

उस समय आगरेमें ज्ञाताओंकी एक मण्डली थी, जिसमें सघवी जगजीवन, पं० हेमराज, रामचन्द, संघी मथुरादास, भवालादास, और भगवतीदास शामिल थे। उसी मण्डलीमें पं० हीरानन्दका भी नाम आता है।<sup>४</sup>

उनकी रची हुई चार कृतियोंका परिचय निम्न प्रकारसे है,

### पंचास्तिकाय भाषा

इसकी रचना वि० सं० १७११ में श्री जगजीवनकी प्रेरणासे की गयी थी। यह ग्रन्थ बहुत पहले छपा था, और सं० १९७२ में जैनमित्रके साहकोंकी उपहार-

१. हिन्दी जैन साहित्यका इतिहास, पृष्ठ ६०।

२. पं० हीरानन्द, समवराण्य स्तोत्र, अन्तिम पद्य, २८१-८६, लूणकरणजी पायट्या मन्दिर, जयपुरकी हस्तलिखित प्रति, गुटका नं० १४४, पृष्ठ ३११।

स्वरूप भेंट दिया गया था। इसमें काल-द्रव्यको छोड़कर अवशिष्ट पाँच — जीव, पुद्गल, धर्म, अधर्म और आकाशका निश्चय नयसे वर्णन हुआ है। जहाँतक हिन्दी कविताका सम्बन्ध है, वह मध्यम कोटिकी है। श्री नाथूरामजी प्रेमीने लिखा है कि “कविता बनारसी भगवतीदास आदिके समान तो नहीं है, पर बुरी भी नहीं है।” उन्होंने अपने इस कथनके समर्थनमें दो पद्य प्रस्तुत किये हैं, जो निम्न प्रकार हैं,

“सुख दुख दीसै भोगना, सुख दुख रूप न जीव ।

सुख दुख जाननहार है, ज्ञान सुधारस पीव ॥ ३२१ ॥

संसारी संसार में, करनी करै असार ।

सार रूप जानै नहीं, मिथ्यापन की टार ॥ ३२४ ॥”

इससे इतना तो स्पष्ट हो है कि कवितामें सादगी है, सरलता है और प्रवाह है।

### द्रव्य संग्रह भाषा

यह प्राकृत भाषाके ‘द्रव्य संग्रह’का हिन्दी पद्यानुवाद है। मूल ग्रन्थका निर्माण श्री नेमिचन्द्राचार्यने किया था, जो जैनोके प्रसिद्ध ग्रन्थ जीवकाण्ड और कर्मकाण्डके रचयिता है। ‘द्रव्य संग्रह’में छह द्रव्योका वर्णन है। यह अनुवाद अप्रकाशित है। इसकी हस्तलिखित प्रति जयपुरके बडे मन्दिरके गुटका नं० ३२ में निबद्ध है। इस गुटकेका लेखनकाल सं० १७१८ माघ बदी ९ है। इससे स्पष्ट है कि यह कृति इसके पूर्व ही रची गयी होगी।

### समवशरण स्तोत्र

इसकी रचना वि० सं० १७०१, सावन सुदी ७, बुधवारके दिन हुई थी।<sup>१</sup> सघषी जगजीवनने ‘संस्कृतका आदिपुराण’ पं० हीरानन्दको पढ़नेके लिए दिया था, उसकी सहायतासे उन्होंने हिन्दीके ‘समवशरण-स्तोत्र’की रचना की। इस भाँति यह स्तोत्र ‘निकलक’ और ‘पुराण-सम्मत’ है।<sup>३</sup>

१. हिन्दी जैन साहित्यका इतिहास, पृ० ६०।

२. एक अधिक सत्रह सौ समे, सावन सुदि सातमि बुध रमे ।

ता दिन सब संपूरन भया, समवसरन कइवत परिनया ॥

पं० हीरानन्द, समवशरण स्तोत्र, २६२वॉ पद्य, लूणकरणी पाण्डया मन्दिर, जयपुरकी हस्तलिखित प्रति, गुटका नं० १४४, पृ० ३११।

३. इतनी सुनि जगजीवन जबै, आदिपुराण मंगाया तबै ।

इस देखि तुम कही निसंक, हम जानै ह्वै है निकलक ॥२९०॥



इसमें ३०१ पद्य हैं। इसको प्रतिलिपि लाभपुर नामके नगरमें श्री विजय सूरिने वि सं० १७०४ में करवायी थी। यह प्रति जयपुरके बड़े मन्दिरमें, वेष्टन नं० १८९९ में निबद्ध है। एक दूसरी प्रति लूणकरणजो पाण्डपाके मन्दिर, जयपुरके गुटका नं० १४४ में पत्र २९३ से ३११ तक संकलित है। इसमें ममषसरणकी श्लोभाका वर्णन करते हुए लिखा है।

“रतन सिंघर नम मै छवि देत, देव देखि उपजावत हेत।

रंगभूमि तिन साखा माहिं, ऐसी सोम और कहु नाहिं ॥६७॥

तिनमें नखत अमरांगना, हाव भाव विधि नाटक घना।

चचल अपल सोम बीजुली, जनु सोमा घन बिचि ऊछली ॥६८॥

किंनर सुरकर वीणा लिये, गावन मधुर मधुर इक द्विये।

सुणि सुनि मोहैं कौतूहली, साता जिन सुमरै भूजली ॥७१॥”

### एकीभाव-स्तोत्र

यह वादिराजमूरिके संस्कृत ‘एकीभाव स्तोत्र’का आलम्बन लेकर लिखा गया है। इसकी प्रतियाँ जयपुरके बड़े मन्दिरके गुटका नं० ९५, २१५ और ३२० में निबद्ध हैं। नं० ९५ वाले गुटकेकी प्रतिलिपि सं० १८१० की हुई है। इसमें स्पष्ट है कि इसकी रचना सं० १८१० से पूर्व ही हुई होगी। भूधरदासने भी एक ‘एकीभाव स्तोत्र’ बनाया था, किन्तु हीरानन्दका यह स्तोत्र उससे अधिक सरल, सरस और प्रवाहपूर्ण है।

### ६३. रायचन्द ( वि० सं० १७३३ )

रायचन्द नामके अनेकों कवि हुए हैं। मिश्रबन्धुजोने एक रायचन्द नागरका उल्लेख किया है, जिन्होंने ‘गीतगोविन्दादर्श’ और ‘लीलावती’ की रचना की थी। इनका रचनाकाल १७०० के लगभग था। गुजरातीमें तीन रायचन्द हुए हैं, जिनमेंसे ‘रायचन्द पहेला’ गुणसागरके शिष्य थे। इन्होंने ‘विजय सेठ विजयासती रास’ नामका ग्रन्थ सं० १६८२ में लिखा था।<sup>१</sup> दूसरे रायचन्द १९वीं शताब्दीके

इतना कारन लहि करि हीर, मनमें उद्दिम धरै गझीर।

समोसरन कृत रचना भेद, जथा पुरान समस्त निवेद ॥२९१॥

वर्षी, पृ० ३११।

१. मिश्रबन्धु विनोद, भाग २, पृ० ४२५।

२. गुर्जरकविचो, प्रथम भाग, पृ० ५१४।

पूर्वार्धमें हुए थे। उन्होंने 'समाधिपचबीसी', 'गीतमस्वामी रास', 'कलावती चौपई', 'मृगलेखनी चौपई', 'ऋषभ चरित' आदि अनेक सुन्दर गुजराती काव्योंकी रचना की।<sup>१</sup> तीसरे रायचन्द वे थे, गान्धीजी जिन्हें अपने गुरुके समान पूज्य समझते थे। उन्होंने 'अध्यात्मसिद्धि'की रचना की थी।<sup>२</sup> इनमेंसे दूसरे रायचन्दका उल्लेख अमरचन्दजी नाहटाने 'राजस्थानमें हिन्दीके हस्तलिखित ग्रन्थोंकी खोज' द्वितीय भागमें भी किया है। उनको दृष्टिमें इन्दी रायचन्दने कल्पसूत्रका हिन्दी पद्यानुवाद किया था। प्रकृत रायचन्द इन सभीसे भिन्न हैं। वे हिन्दीके एक उच्चकोटिके कवि थे। उन्होंने 'सीताचरित'की रचना वि० सं० १७१३ में की थी।<sup>३</sup> यद्यपि इस ग्रन्थका आधार आचार्य रविवेणका पद्मपुराण था,<sup>४</sup> किन्तु फिर भी उसमें अनेको स्थल ऐसे हैं, जो मौलिक हैं। भाषामें जीवन है। सीताके चरित्रको प्रमुखता दी गयी है, और उसमें नारीगत भावोंका चित्रण उत्तम रीतिसे अंकित हुआ है। वैसे भी कविमें दृश्योंको उपस्थित करनेकी सामर्थ्य है। ऐसा प्रतीत होता है कि कविको बाह्य और अन्तः दोनों ही प्रकृतियोंका सूक्ष्म ज्ञान था। उसने एक ओर तो मानवके मर्मको पहचाना है और दूसरी ओर प्रकृतिकी रमणीयताको अंकित किया है। यद्यपि इसमें तुलसी-जैसी भावुकता तो नहीं थी, किन्तु गम्भीरता वैसी ही थी।

इस महाकाव्यमें ३६०० पद्य हैं। इसकी एक प्रति श्री नया मन्दिरजी धर्मपुरा दिल्लीके शास्त्रभण्डारमें 'अ ३२ ग' पर मौजूद है। एक दूसरी प्रति जयपुरके बडे मन्दिरजीके वेष्टन नं० २०९५ में निबद्ध है। यह प्रति सं० १७७८ की लिखी हुई है। उपलब्ध प्रतियोंमें सबसे अधिक प्राचीन है। इसमें १९६ पृष्ठ हैं। इसकी दशा पूर्ण एवं शुद्ध है। एक तीसरी प्रति इसी मन्दिरके गुटका नं० २१९ में संकलित है। इसका रचनाकाल संवत् १७१३ दिया हुआ है। इसमें कुल २५४९ पद्य हैं। एक चौथी प्रति वह है जिसका उल्लेख 'मिश्रबन्धु विनोद', भाग २ की सख्या ३८९।२ पर हुआ।<sup>५</sup> इसमें भी रचनाकाल वह ही दिया हुआ है। इस

१. गुर्जरकविधो, भाग ३, पृ० १४२।

२. यह कृति 'श्रीमद् राजचन्द्र' नामके ग्रन्थमें छप चुकी है।

३. संवत् सतरह तैरोतरै, मगिसर ग्रंथ समापति करे।  
नया मन्दिर, देहलीवाली प्रति।

४. कीयो ग्रन्थ रविवेण नै रघुपुराण जिय जाण।

वहै अरथ ह्यण में कह्यो, रायचंद उर आण ॥२७।

५. मिश्रबन्धु विनोद, भाग २, पृ० ४६१।

प्रतिसे यह स्पष्ट है कि कविका उपनाम 'चन्द्र' था। इतने विवरणोंसे कविका रचनाकाल अठारहवीं शताब्दीका प्रथम पाद प्रमाणित होता है। ग्रन्थके एक-दो स्थल देखिए,

राम और जानकीमें अपरिमित गुण है, भला इतनी सामर्थ्य किस कविमें है,  
जो अपनी वाणीसे उनका वर्णन कर सके। किन्तु कवि 'चन्द्र' ने अपने देव, गुरु  
और धर्मको सिर झुकाकर यत्किञ्चित् कहनेका प्रयास किया है,

“राम जानकी गुण विस्तार, कहै कौन कवि वचन विचार।

देव धरम गुरु कु सिर नाथ, कहै चंद्र उत्तिम जग माथ ॥”

रावणको जीतकर राम सीताको लेकर अयोध्यापुरीमें आ गये हैं। राजा रामके शासनमें सभी सुखी है, निहाल है। स्वर्गके समान मनमाने सुखोका उपभोग करते हैं, किन्तु कोई उच्छृंखल और पापी नहीं है। रामका राज्य न्याय-पर आधारित है। धार्मिकजन सदैव रामके गुणोंको गाते हैं।

“राचन कौं जात राम सीता बिनोता भाये,

वरसै सुनीत राज बलक सुहावनौ।

सुष में बिनोत काल दुष कौ वियोग हाल,

सब ही निहाल पाप पंथ मैं न छावतौ ॥

वाही वर्त्तमान दीसै सब ही सुबुध लोक,

सुरग समान सुष भोग मनभावनौ।

कोऊ दुषदाई नाहि सज्जन मिछायो मांहि,

सब ही सुधर्मी लोक राम गुन गावनौ ॥”

एक महत्त्वपूर्ण प्रतिका उल्लेख काशी नागरी प्रचारिणी-पत्रिकाके बारहवें खोज विवरणमें हुआ है। यह प्रति बाराबकीके जैन मन्दिरसे उपलब्ध हुई थी। इसका लिपि-काल सं० १८६२ दिया हुआ है। इसपर भी रचना संवत् १७१३ ही पडा है। इस प्रतिमें कुल ३०० पृष्ठ हैं। इस प्रतिमें दिये हुए कुछ प्रारम्भिक दोहे और चौपाइयाँ देखिए,

दोहरा

“प्रनमो परम पुनीत नर, वरधमान जिनदेव।

लोकालोक प्रकास तस, करै समकित्ती सेव ॥ १ ॥

तस ग. धर गौतम प्रमुख, धर्मवन्त धनपात।

जिनसेवत भवि जन सदा, बिलै मोहत्तम राति ॥ २ ॥”

### चौपाई

“कवि बालक यह कीन्हो क्याल । इसी माती बुधिवंत विसाल ॥  
 राम जानकी गुन विस्तार । कहै कौन कवि वचन विचार ॥३॥  
 देव धर्म गुरु कृ सिरनाइ । कहै चंद्र उत्तम जग मांइ ॥  
 पर उपकारी परम पवित्र । सजन भाव भगत के चित्त ॥४॥  
 पंचपरमगुरु प्रधान । ए सुमिरौ उर लक्षण भान ॥  
 जिनि कै भव अति ही तुच्छ रहै, गुरु के बैन हिये जिन प्रहै ॥५॥”

### दोहा

“पंच परमगुरु कौ नमी मंगलीक सिवलीक ।  
 आप समान भगत कौ करै तुरन्त सहकीक ॥”

### अन्तिम दोहा

“जो जाणौं निज जाणंतों वहै जात परवांण ।  
 जाण पणस्यौं जाणियै जाण पणौ परधान ॥”

### ६४. जिनहर्ष ( वि० सं० १७५३-१७६८ )

बोहरागोत्रीय जिनहर्षमूरि और आद्यपक्षीय जिनहर्षसूरिसे कविवर जिनहर्ष पृथक् है । ये खरतरगच्छके प्रसिद्ध आचार्य जिनचन्द्रसूरिकी परम्परामे हुए थे । इनके गुरुका नाम वाचक शान्तिहर्ष था, जो एक भजे हुए विद्वान् थे ।<sup>१</sup> जिनहर्षने उन्हीसे शिक्षा प्राप्त की थी । जिनहर्षने जन्मसे ही कविका हृदय पाया था । उन्होने पचासो स्तुति-स्तवन, रास और छप्पयोंकी रचना की है । उनकी कृतियोमे रस है । शायद इसी कारण उनको अपने समयमे ही कविवर कहा जाने लगा था । उनको 'जसराज' भी कहते हैं । उन्होने इस नामके आधारपर ही 'जसराज-बावनी'-की रचना की थी । उनका गुजराती और हिन्दी दोनों भाषाओंपर समानाधिकार था । आज उनकी अनेकों हिन्दी रचनाएँ भी उपलब्ध हैं । वे साधु थे और धूमते

१. श्री गच्छ खरतर दीपती, गच्छराज श्री जिनचन्द्र,

सूरिस सूरि-सिरोमणी, वदै तास नरिद ।

वाचनाचारिज वदन वारिज, आर्य वचन विलाम,

श्री शान्तिहरष वाचक तेषं, जिनहर्षे कीयो रास ॥

रत्नशेखर रत्नवती रास, प्रशरित, जैन गुर्जरकविभू, खण्ड २, भाग ३,  
 पृ० ११७० ।

रहना ही उनका काम था, किन्तु फिर भी वे पाटणमें अधिक रहे। उनका अन्तिम काल तो विशेष रूपसे वहाँपर ही बीता।

कविवरका व्यक्तित्व मोहक और आकर्षक था। उनमें अनेको ऐसे सद्गुण थे, जिनके कारण उनकी लोक-प्रियता बहुत अधिक बढ़ गयी थी। जैनधर्म-सम्बन्धी शुद्ध क्रियाओं और नियम-उपनियमोंका वे कठोरतासे पालन करते थे। क्रोध तो उन्होंने अपने जीवनमें कभी किसीपर नहीं किया। सरलता ही उनका जीवन था। उनके हृदयमें किसीके प्रति राग-द्वेषका भाव नहीं था। धैर्य और साहसके साथ उन्होंने पंच महाव्रतोंका पालन किया था। साधु वही है जिसके हृदयमें समता-रस उत्पन्न हो गया हो। जिनहृदयके समता-भावकी कहानियाँ उस युगमें ही चलने लगी थी। उनका सबसे बड़ा काम गच्छ ममत्वका त्याग था, जिसके आधार रूपमें उन्होंने 'सत्यविजयपर्यास रास' की रचना की, जो अब प्रकाशित हो चुका है। उनके इस सद्गुणसे तपागच्छीय वृद्धिविजयजी बहुत अधिक प्रभावित थे। अन्तिम समयमें जब कि कविवरको व्याधि उत्पन्न हुई, तो वृद्धिविजयने ही उनकी अधिकसे अधिक सेवा की थी। अन्तिम आराधना भी उन्होंने करवायी। कविवरके भक्तोंने भी उनकी अन्तिम क्रिया (माण्डवी रचनादि) भक्ति-पूर्वक ही सम्पन्न की। कविकी भी अन्तिम श्वास पंचपरमेष्ठिका ध्यान करते हुए ही निकली।

जिनहृदयकी रचनाओंका संक्षिप्त परिचय 'जैन गुर्जरकविओं'में प्रकाशित हो चुका है।<sup>१</sup> इसके अतिरिक्त और भी कई कृतियाँ श्री नाहटाजोको प्राप्त हुई हैं।<sup>२</sup> राजस्थानके जैन शास्त्रभण्डारोंकी ग्रन्थ-सूचियोंसे भी इनकी कतिपय हिन्दी रचनाओंका पता लगा है। 'राजस्थानमें हिन्दीके हस्तलिखित ग्रन्थोंकी खोज' भाग ४ में भी इनकी कुछ कृतियोंका धिवरण छपा है। कविवर जिनहृदयकी स्वयंकी हस्तलिपिका एक चित्र 'ऐतिहासिक जैन काव्य संग्रह' में प्रकाशित हुआ है।<sup>३</sup>

### जसराज बावनी

इसकी रचना म० १७२८ फाल्गुन बदी ७ गुरुवारके दिन हुई थी।<sup>४</sup> इसकी

१. कविवरके इन गुणोंका विवेचन 'कवीर्यण' के 'कविवर जिनदर्पगीतम्'में हुआ है। उनके दो गीत 'ऐतिहासिक जैन काव्य संग्रह'में पृ० २६१-६३ पर लिखे हैं।
२. जैन गुर्जरकविओ, खण्ड २, भाग ३, पृष्ठ ११४४-११८० और भाग २, पृष्ठ ८१-११६।
३. ऐतिहासिक जैन काव्य संग्रह, पृ० ५२।
४. वही, पृ० २६० और २६१ के बीचमें।
५. जसराज बावनी, अन्न, ५७वाँ पद्य, राजस्थानमें हिन्दीके हस्तलिखित ग्रन्थोंकी खोज, भाग ४, पृ० ८५।

एक प्रति संवत् १८५९ की लिखी हुई अभय जैनग्रन्थालय बीकानेरमें मौजूद है। यह प्रति श्री प्रतापसागरके पढनेके लिए कोटड़ीमें लिखी गयी थी। इसमें १३ पन्ने हैं, किन्तु बावनी केवल अन्तिम तीन पन्नोंपर ही अंकित है। इसमें कुल ५७ सबैया है। एक दूसरी प्रतिका उल्लेख 'जैन गुर्जरकविओ'में हुआ है। यह प्रति पण्डित जीवविजयके शिष्य जसविजयकी लिखी हुई है।<sup>१</sup> प्रारम्भमें ही 'ऊंकार' का माहात्म्य बताते हुए कवि कहता है,

“ऊंकार अपार जात आधार, सबै नर नारी संसार जपे है।

बावन अक्षर मांहि धुरक्षर, ज्योति प्रद्योतन कोटि तपे है।

सिद्ध निरंजन भेख अलेख सरूप न रूप जोगेन्द्र धपे है।

ऐसो महातम है ऊंकार को, पाप जसा जाके नाम खपे है ॥ १ ॥”

कविको अपने धर्ममें अटल श्रद्धा है। वह धर्मको छोड़कर अधर्मको स्वीकार करनेके लिए तैयार नहीं है। धर्मको त्याग कर अधर्मको लेना ऐसे ही है, जैसे चिन्तामणिको छोड़कर पत्थर ग्रहण करना और कामधेनुको छोड़कर बकरी स्वीकार करना।

“नग चिन्तामणि डारिके पत्थर जोड, प्रहें नर मूरख सोई।

सुंदर पाट पटंवर अंबर छोरिके ओडण लेत है लोई ॥

कामदूषा घरतें जूं बिडार कें छेरि गहें मतिमंद जि कोई।

धर्म कूं छोर अधर्म कों जसराज उणें निज बुद्धि विगोई ॥ २ ॥”

सन्त-परम्पराकी भाँति कवि भी बाह्याङ्गम्वरोंके विरोधमें है। उसकी दृष्टिमें सिर मुँडाना, जटा धारण करना, हाथसे केशलोच करना, दिगम्बर रहना, धारीर-पर अस्म रमाना और पंचाग्नि तप तपना सब कुछ व्यर्थ है। ऐसा करने-मात्रसे मोक्ष प्राप्त नहीं हो सकता। मोक्षके लिए ज्ञान अनिवार्य है,

“झौर सुसीस मुँडावत है केह कंठ जटा सिर केई रहावें।

खूचन हाथ सूं केई करे रहै मून दिगम्बर केह कहावें ॥

राषसूं केई कपेट रहें केह अग पंचाग्नि माहें तपावें।

कष्ट करे जसराज बहुत पे ग्यान बिना शिव पंथ न पावें ॥ ५६ ॥”

### उपदेश-छत्तीसी

इसकी रचना संवत् १७१३ में हुई थी। इसकी एक प्रति अभय जैन ग्रन्थालय बीकानेरमें मौजूद है।<sup>२</sup> एक दूसरी प्रति यह है जिसका उल्लेख 'जैन गुर्जर-

१. जैन गुर्जरकविओ, भाग २, पृष्ठ ११६।

२. राजस्थानमें दिन्दीके हस्तलिखित ग्रन्थोंकी खोज, भाग ४, पृ० १०१।

कवियों में हुआ है।<sup>१</sup> इसमें केवल ३६ पद्य हैं। इसका प्रारम्भ ही भगवान् जिनेन्द्र-की स्तुतिसे किया गया है। संसारके माया-मोहसे मनको हटाकर भगवान् जिनेन्द्र-के चरणोंमें समर्पित कर देनेका उपदेश इस काव्यमें दिया गया है। ऐसा अनेक भक्त कवियोंने किया है। स्पष्ट रूपसे ही यह उपदेश दर्शन और सिद्धान्तजन्य उपदेशसे पृथक् माना जायेगा। इसका आरम्भिक पद्य देखिए,

“सकल सरूप धामें प्रभुता अनूप भूप,  
 धूप छाया माया है न जैन जगदीश जू ।  
 पुष्य है न पाप है न शील है न ताप है,  
 आप के प्रज्ञा प्रगटैं करम अतीस जू ॥  
 ज्ञान को अंगज पुंज सुख वृत्त को निकुंज,  
 अतिशय चौतीस अरु वचन पैंतीस जू ।  
 ऐसो जिनराज जिनहरस प्रणमि,  
 उपदेश की छतीसी कहूँ सबहये छतीस जू ॥”

### चौबीसी

इसमें चौबीस तीर्थंकरोंकी स्तुति है। कुल २५ पद्य हैं। पद्य रागोंमें लिखे गये हैं। अर्थात् उनका स्वर संगीतात्मक है। इसकी एक प्रति सं० १७९९ माघ बदी १० की लिखी हुई अभय जैन ग्रन्थालयमें मौजूद है। इस प्रतिको पण्डित भुवनविशाल मुनिने मारोटमें लिखा था।<sup>२</sup> प्रारम्भमें ही भगवान् आदिनाथकी भक्तिमें लिखा गया एक पद्य देखिए जो कि ‘राग ललित’में निबद्ध हुआ है,

“देख्यौ ऋषम जिनद तव तेरे पातक कूरि गयी,  
 प्रथम जिनंद चंद्र कलि सूर-तरु कंद । सेवे सुर नर इंद्र आनंद मयौ ॥१॥दे०॥  
 जाके महिमा कीरति सार प्रसिद्ध बड़ी संसार, कोऊ न लहत पार जगत्र नयौ ।  
 पंचम आरैमें धाज जागै ज्योति जिनराज, भव सिंधुको जिहाज आणिकै डब्यौ ॥२॥दे०  
 बणुया अमृत रूप, मोहिनी छवि अनूप, धरम कौ साचौ भूप, प्रभु जी जयौ ।  
 कहै जिन हरचित नयण मारे निरखित, सुख धन बरसत, इति उदयौ ॥३॥दे०॥

कविका यह दृढ़ विश्वास है कि जो भक्ति-भावपूर्वक चौबीसों तीर्थंकरोंकी कीर्तिका गान करता है, उसे नौ प्रकारकी निधियाँ उपलब्ध हो जाती हैं। भगवान् कल्याणके समान हैं। उनके सामने की गयी प्रत्येक याचना फलीभूत होती है। चौबीसों भगवान् सुख प्रदान करनेवाले हैं,

१. जैन गुर्जरकवियों, खण्ड २, भाग ३, पृ० ११७७।

२. राजस्थानमें हिन्दीके हस्तलिखित ग्रन्थोंकी खोज, भाग ४, पृ० १२३।

“जिनवर चउबीसे सुखदाई

भाव मराति धरि निज मनि धिरकरि, कीरति मन सुख गाई ॥१॥जि०॥

जाके नाम कलपवष समवर, प्रणमति नव तिथि पाई ।

चौबीसे पद चतुर गाईओ, राग बंध चतुराई ॥२॥जि०॥

श्री सोमगणि सुपसाउ पाइकै, निरमल मति उर भाई,

शान्ति हरष जिन हरष नाम तैं, होवत प्रभुवर दाई ॥३॥जि०॥”

नेमि-राजीमती बारहमास सबैया

इसके सभी पदोमे ‘जिनहर्ष’के स्थानपर ‘जसराज’का प्रयोग किया गया है । इसमे भगवान् नेमिनाथ और राजीमतीका प्रसिद्ध कथानक है ।

यह एक छोटा-सा विरह काव्य है । इसमे लौकिक रामके सहारे अलौकिक रामका विवेचन हुआ है । इसे हम रामानुगा भक्तिका ही दृष्टान्त कह सकते है । इसमे कुल १३ पद्य है । इसकी एक प्रति अभय जैन ग्रन्थालय बीकानेरमें मौजूद है ।<sup>१</sup> दूसरी प्रति वह है जिसका उल्लेख देसाईजीने किया है । उसे किन्हीं पण्डित विनयचन्दने सं० १७६३ आषाढ सुदी १ को जंसलमेरमे लिखा था ।<sup>२</sup> इसका आदि और अन्त देखिए,

“सावन मास घना घन वास, आवास में केलि करे नर नारी ।

दादुर मोर पपीहा रटे, कहो कैसे कटे निशि घोर अंधारी ॥

बीज झिलामक होई रही, कैसे जात सही समसेर समारी ।

आइ मिल्यो जसराज कहे, नेम राजुक कुं रति लागें दुखारी ॥१॥”

अन्त

“राजुक राजकुमारी विचारि के संयम नाथ के हाथ गछो है ।

पंच समिति तीन गुपति धरी निज, चित्त में कर्म समूह दखो है ॥

राग द्वेष मोह माया नहैं, उज्ज्वल केवल ज्ञान लखो है ।

दम्पति जाह बसैं शिव गेह में, नेह थरो जसराज कछो है ॥१३॥”

नेमि-बारहमासा

यह एक दूसरा बारहमासा है, जिसका विषय भी वही है । इसकी एक प्रति जिनदत्त सरस्वतीभण्डार बम्बईमें मौजूद है । इसको किन्हीं मुनि उदयसूरिने

१. वही पृ० १६१ ।

२. जैन गुर्जरकविओ, खण्ड २, भाग ३, पृ० ११८० ।



लिखा था।<sup>१</sup> दूसरी प्रति अभय जैनग्रन्थालयमें है। दोनोंमें ही १२ सवैया है।<sup>२</sup> पद्योंमें लोच है और आकर्षण। इसके दो पद्योंको देखिए,

“घन की घनघोर घटा उनही, बिजुरी चमकंति झलझल-सी ।  
विधि गाज अगाज अवाज करंत सु, कागत मो विषवेलि जिसी ॥  
पपीथा पीठ पीठ रटत रयण जु, दादुर मोर वदै ऊलिसी ।  
ऐसे श्रावण में बधु नेमि मिलै, सुख होत कहै जसराज रिसी ॥१॥”

अन्त

“प्रगटे नम वादर आदर होत, घना घन आगम आली भयो है ।  
काम की वेदन मोहि मतावै, आषाढ में नेमि वियोग दयो है ।  
राजुक संयम ले कै मुगति, गई निज कन्त मनाय छयो है ।  
जोरि कै हाथ कहै जसराज, नेमीसर साहिव सिद्ध जयो है ॥१२॥”

सिद्धचक्र स्तवन

इसको एक हस्तलिखित प्रति जयपुरके बधीचन्द्रजीके मन्दिरमें विराजमान गुटका नं० ११६, वेष्टन नं० ११५५ में निबद्ध है। कृति सिद्धचक्रकी भक्तिसे सम्बन्धित है। कतिपय पद्य देखिए,

“सूरभ्रहराय तम तिमर देव, देवासुर लोचर विहिय सेव ।  
सेवाप्रणय मथ राय पाय, पाथमिय पणामहकथ पसाय ॥२॥  
साथर सम समया मथ निवास, वासव गुण गोथर गुण निकास ।  
कासुजक संजक सीक लील, लीलाय विहिय मोहावहीक ॥३॥”

पार्श्वनाथ नीसाणी

यह स्तुति महावीरजी अतिशय क्षेत्रके शास्त्रभण्डारमें, एक प्राचीन गुटकेमें पृ० १३४ पर लिखी हुई है। इसमें २६ पद्य हैं। पद्योंमें सरसता और गति-शीलता है। प्रारम्भके दो पद्य इस प्रकार हैं,

“सुख संपत्ति दायक सुरनरनायक परतण्य पाप निकंदा है ।  
आकी छवि क्रांति अनोपम उपम दीपत जाणि जिणंदा है ॥  
मुच जोति झिगामग झिगमग पूनिम पूरण चंदा है ।  
सब रूप सरूप बषाणै भूप सो तू ही त्रिभुवन नंदा है ॥१॥

१. वही, पृ० ११७२ ।

२. राजस्थानमें दिव्दिके हस्तलिखित ग्रन्थोंकी खोज, भाग ४, पृ० १६२ ।

कङ्कणा रस सागर नागर कोक सबै भिकि जस्म पुणंदा है,  
 तोरि धिअमति करै इकचित्त सुसेवक तो भरणिंदा है ।  
 तै जळती भागि निकाल्या नाग किया वम्माग सुरंदा है,  
 तो चरयां आय रखा कपटां इकला भति केकि करंदा है ॥२॥”

### श्रेणिक चरित्र

महाराजा श्रेणिक भगवान् महावीरके परम भक्त थे। जैनोंके अनेकों ग्रन्थ श्रेणिकके प्रश्नसे आरम्भ हुए हैं। उन्हीका चरित्र इस काव्यमे अंकित है। इसकी सूचना ‘हिन्दो जैन साहित्यके इतिहास’में अंकित है। इसकी रचना सं० १७२४ मे हुई थी।

### ऋषिदत्ता चौपई

यह चौपई बाबू कामताप्रसादजी जैनके संग्रहमें मौजूद है।<sup>१</sup> इसमें कुल ३२ पद्य हैं। इसका आदि और अन्त देखिए,

“अष्टापद भी आदि जिनंद, चंपा वासुपुत्र्य जिनचंद ।  
 पावा सुगति गया महावीर, अबर नेमि गिरनार सधीर ॥१॥”

### अन्त

“उत्तम नमतां कहीये पार, गुण गृहतां कहीए निस्तार ।  
 आहंनै दूर कर्मनी कोइ, कही जिनहर्ष नमूं कर ओर ॥३२॥”

### मंगल गीत

इसकी एक प्रति जयपुरके लूणकरजीके मन्दिरमे विराजमान गुटका नं० ८१ में संकलित है। यह गुटका सं० १८०० का लिखा हुआ है।

### ६५. अचलकीर्ति ( वि० सं० १०१५ )

अचलकीर्तिके पारिवारिक जीवन और गुरु-परम्परा आदिके विषयमें कुछ भी बिदित नहीं है। उनको ‘अठारहनाते’ नामक पुस्तकसे केवल इतना ही मालूम हो सका है कि वे फिरोजाबादके रहनेवाले थे।<sup>२</sup> वे भट्टारक थे और भट्टारकीय

१. हिन्दी जैन साहित्यका संक्षिप्त इतिहास, पृ० १६० ।

२. सहर फिरोजाबाद मे हौं, नाना की चौडाल ।

बार बार सबसौं कहो हौ, सीधी धर्म विचार ॥

परम्परा में ही उनकी शिक्षा-दीक्षा हुई थी। उनका 'विषापहार स्तोत्र' जैन समाज-में बहुत ही प्रसिद्ध है। अभी उनकी एक और रचना 'कर्मबत्तीसी' भी प्राप्त हुई है। इसके अतिरिक्त उनकी रची हुई 'रविग्रनकथा' दिल्लीके पंचायती मन्दिरके भण्डारमें सुरक्षित है। यह सुनिश्चित है कि अचलकीर्ति अठारहवीं शताब्दीके कवि थे। उनकी एक-दो रचनाओंके काल-संवत्से ऐसा स्पष्ट भी है। वे एक अच्छे कवि थे। उनकी कविता उनके अन्तर्हृदयका निदर्शन है। भाषामें सरलता और प्रवाह है। 'विषापहार स्तोत्र' तो भक्ति-रसका प्रवाण काव्य माना जाता है। 'धर्मरासी' भी उन्हींकी कृति है।

### विषापहार स्तोत्र

इस स्तोत्रकी रचना नारनोलमें वि० सं० १७१५ में हुई थी। पैड़ष, जिला-मैनपुरीकी एक प्रतिमें इसका निर्माण-संवत् 'पन्द्रासै सत्रा शुभ धान। बरनौ फागुन सुदी चौदस जान।' दिया हुआ है, जो कि अगुद्ध है। काशी नागरी प्रचारिणी पत्रिकाके सन् १९०० के विवरणमें इसके रचना संवत्का उल्लेख 'सत्रहसे पन्द्रह शुभधान। नारनोल तिथि चौदसि जान' रूपमें हुआ है। जयपुरके सेठ बधीचन्दजीके दिगम्बर जैन मन्दिरमें स्थित इसकी एक प्रतिपर भी रचना-संवत् १७१५ ही दिया हुआ है। दि० जैन मन्दिर, बडौतके वेष्टन नं० २७२, गुटका नं० ५७ में भी पृ० ३२ पर एक हस्तलिखित प्रति निबद्ध है। उसमें रचना सं० १७१५ दिया हुआ है।

संस्कृतमें महाकवि धनंजयने 'विषापहार स्तोत्र' की रचना की थी। वह एक प्रौढ रचना थी और आज भी उसकी ख्याति है। हिन्दीमें उसके अनुकरणपर अनेकानेक विषापहारोकी रचना हुई, किन्तु वैसी सरसता कोई न ला सका। कवि शान्तिदास और अखैरामके 'विषापहार स्तोत्र' तो जूठन-जाठन-से प्रतीत होते हैं। उनमें कविका हृदय नहीं रम पाया है। यदि हृदय रमे तो पुराना भाव भी वसन्तकी भाँति नये रूपमें लहलहा उठता है। परम्परा-पालनके लिए किया गया कोई भी काम स्वाभाविक नहीं हो सकता।

अचलकीर्तिकी 'विषापहार स्तोत्र' भी धनंजयसे अनुप्राणित है, किन्तु हम उसको 'नकल-भर' नहीं कह सकते। भक्तकी भाव-मग्नता और अभिव्यंजनाकी

काम महाबली जी, सुन पिय चतुर सुजान ॥५८॥

दिगम्बर जैन पंचायती मन्दिर दिल्लीकी हस्तलिखित प्रति।

१. सेठ बधीचन्दजीका दि० जैन मन्दिर, जयपुरके गुटका नं० ३८ और वेष्टन नं० १००२। इस गुटकेका लेखनकाल सं० १८२३ दिया हुआ है।

नवीनताने उसे सरस और मौलिक बना दिया है। आराध्यकी महिमासे सम्बन्धित कतिपय पद्य देखिए,<sup>१</sup>

“प्रभुजी पतित उधारन आठ, बाहं गहे की लाज निबाहु।  
जहां देखो तहां तुमही आव, बट घट जोति रही ठहराय ॥१६॥  
मसम ब्याध समन्तमद्र की मई, संभौ स्तुत जिण अस्तुति ठई।  
गई ब्याधि विमल मति मई, तहां प्राणपत तुम सुध लई ॥१८॥”

### कर्म-वृत्तीसी<sup>२</sup>

इसकी रचना पावानगरमे संवत् १७७७ मे हुई थी। इसमे पावानगर और वीरसंघका भी वर्णन है। इसमे बड़े ही सरस ढंगसे कर्मके प्रभावकी बात कही गयी है। कुल ३५ पद्य है। भाषामें प्रवाह और सरलता है।

### अठारह नाते

इसका निर्माण फिरोजाबादमे किया गया था। हो सकता है कि मट्टारकीय पदपर प्रतिष्ठित होनेके पूर्व ही अवलकीर्तिने इसको बनाया हो। उसमे वह प्रौढता नहीं है जो उनकी अन्य रचनाओंमे पायी जाती है। इसको एक प्रति श्री जैन पंचायती मन्दिर दिल्लीमें सुरक्षित है। जैन-परम्परामें अठारह नातोंकी कथाका प्रचलन बहुत पुराना है। अवलकीर्तिने भी किसी संस्कृत कथासे ही इसका कथानक लिया था।

### रवि-व्रत कथा

इसकी बनायी हुई ‘रवि-व्रतकथा’ भी उपर्युक्त मन्दिरके शास्त्रभण्डारमें ही सुरक्षित है। उसपर रचना-संवत् १७१७ दिया हुआ है।

### धर्म रासौ

इसकी रचना वि० सं० १७२३ मे हुई थी। वि० सं० १७२६ की लिखी हुई एक प्रति, महावीरजी अतिशय क्षेत्रके शास्त्रभण्डारमें मौजूद है।

### पद

अवलकीर्तिने अनेक भक्ति-परक पदोंका निर्माण किया था। एक सरस पद लूणकरणजी पाण्ड्या मन्दिर जयपुरके गुटका नं० ११४, पत्र १७२-७३ पर अंकित है। कतिपय पंक्तियाँ इस प्रकार हैं,

१. वि० जैन मन्दिर, बकौतकी हस्तलिखित प्रति।

२. गुटका नं० १८, वेष्टन नं० ६३७, बधीचन्द्रजीका मन्दिर, जयपुर।

परम्परा में ही उनकी शिक्षा-दीक्षा हुई थी। उनका 'विद्यापहार स्तोत्र' जैन समाज में बहुत ही प्रसिद्ध है। अभी उनकी एक और रचना 'कर्मबत्तीसी' भी प्राप्त हुई है। इसके अतिरिक्त उनकी रची हुई 'रविप्रतकथा' दिल्लीके पंचायती मन्दिरके भण्डारमें सुरक्षित है। यह सुनिश्चित है कि अचलकीर्ति अठारहवीं शताब्दीके कवि थे। उनकी एक-दो रचनाओंके काल-संवत्से ऐसा स्पष्ट भी है। वे एक अच्छे कवि थे। उनकी कविता उनके अन्तर्हृदयका निदर्शन है। भाषामें सरलता और प्रवाह है। 'विद्यापहार स्तोत्र' तो भक्ति-रसका प्रधान काव्य माना जाता है। 'धर्मरासी' भी उन्हीकी कृति है।

### विद्यापहार स्तोत्र

इस स्तोत्रकी रचना नारनौलमें वि० सं० १७१५ में हुई थी। पैड़थ, जिला-मैनपुरीकी एक प्रतिमें इसका निर्माण-संवत् 'पन्द्रासै सत्रा शुभ घान। बरनी फागुन सुदी चौदस जान।' दिया हुआ है, जो कि अशुद्ध है। काशी नागरी प्रचारिणी पत्रिकाके सन् १९०० के विवरणमें इसके रचना संवत्का उल्लेख 'सत्रहसे पन्द्रह शुभघान। नारनौल तिथि चौदसि जान' रूपमें हुआ है। जयपुरके सेठ बधीचन्दजीके दिगम्बर जैन मन्दिरमें स्थित इसकी एक प्रतिपर भी रचना-संवत् १७१५ ही दिया हुआ है। दि० जैन मन्दिर, बडौतके वेष्टन नं० २७२, गुटका नं० ५७ में भी पृ० ३२ पर एक हस्तलिखित प्रति निबद्ध है। उसमें रचना सं० १७१५ दिया हुआ है।

संस्कृतमें महाकवि धनंजयने 'विद्यापहार स्तोत्र' की रचना की थी। वह एक प्रौढ़ रचना थी और आज भी उसकी ख्याति है। हिन्दीमें उसके अनुकरणपर अनेकानेक विद्यापहारोंकी रचना हुई, किन्तु वैसी सरसता कोई न ला सका। कवि शान्तिदास और अखैरामके 'विद्यापहार स्तोत्र' तो जूठन-जाठन-से प्रतीत होते हैं। उनमें कविका हृदय नहीं रम पाया है। यदि हृदय रमे तो पुराना भाव भी वसन्तकी भाँति नये रूपमें लहलहा उठता है। परम्परा-पालनके लिए किया गया कोई भी काम स्वाभाविक नहीं हो सकता।

अचलकीर्तिकी 'विद्यापहार स्तोत्र' भी धनंजयसे अनुप्राणित है, किन्तु हम उसको 'नकल-भर' नहीं कह सकते। भक्तकी भाव-मग्नता और अभिव्यंजनाकी

काम महाबली जी, सुन पिय चतुर सुजान ॥५८॥

दिगम्बर जैन पंचायती मन्दिर दिल्लीकी हस्तलिखित प्रति।

१. सेठ बधीचन्दजीका दि० जैन मन्दिर, जयपुरके गुटका नं० ३८ और वेष्टन नं० १००२। इस गुटकेका लेखनकाल सं० १८२३ दिया हुआ है।

नवीनताने उसे सरस और मौलिक बना दिया है। आराध्यकी महिमासे सम्बन्धित कतिपय पद्य देखिए,<sup>१</sup>

“प्रभुजी पतित उधारन भाड, बाहं गहे की लाज निबाहु ।  
जहां देखो तहां तुमही आव, घट घट जोति रही ठहराव ॥१६॥  
भसम ब्याधि ममन्तमद्र कौ भई, संभौ स्तुन जिण अस्तुति ठई ।  
गई ब्याधि विमल मति भई, तहां प्राणपत तुम सुख लई ॥१८॥”

### कर्म-वृत्तीसी<sup>२</sup>

इसकी रचना पावानगरमे संवत् १७७७ मे हुई थी। इसमे पावानगर और वीरसंघका भी वर्णन है। इसमे बड़े ही सरस ढंगसे कर्मोंके प्रभावकी बात कही गयी है। कुल ३५ पद्य है। भाषामे प्रवाह और सरलता है।

### अठारह नाते

इसका निर्माण फिरोजाबादमे किया गया था। हो सकता है कि भट्टारकीय पदपर प्रतिष्ठित होनेके पूर्व ही अचलकीर्त्तिने इसको बनाया हो। उसमे बह प्रौढ़ता नहीं है जो उनकी अन्य रचनाओंमे पायी जाती है। इसकी एक प्रति श्री जैन पंचायती मन्दिर दिल्लीमे सुरक्षित है। जैन-परम्परामे अठारह नातोंकी कथाका प्रचलन बहुत पुराना है। अचलकीर्त्तिने भी किसी संस्कृत कथासे ही इसका कथानक लिया था।

### रवि-व्रत कथा

इनकी बनायी हुई ‘रवि-व्रतकथा’ भी उपर्युक्त मन्दिरके शास्त्रभण्डारमें ही सुरक्षित है। उसपर रचना-संवत् १७१७ दिया हुआ है।

### धर्म रासौ

इसकी रचना वि० सं० १७२३ में हुई थी। वि० सं० १७२६ की लिखी हुई एक प्रति, महावीरजी अतिशय क्षेत्रके शास्त्रभण्डारमें मौजूद है।

### पद

अचलकीर्त्तिने अनेक भक्ति-परक पदोंका निर्माण किया था। एक सरस पद लूणकरणजी पाण्ड्या मन्दिर जयपुरके गुटका नं० ११४, पत्र १७२-७३ पर अंकित है। कतिपय पंक्तियाँ इस प्रकार है,

१. दि० जैन मन्दिर, बसौतकी हस्तलिखित प्रति।

२. गुटका नं० १८, वेष्टन नं० ६३७, बधीचन्द्रजीका मन्दिर, जयपुर।

“काहा करूं कैसे तिरूं भवसागर भारी ॥ टेक ॥  
 माया मोह भगन भयो महा विकल विकारी ॥ काहा० ॥१॥  
 मन हस्ती मद भाठ, सुमन-सा मंजारी ।  
 चित चीता सिंघ सांप ज्युं अतिबल अहंकारी ॥ काहा० ॥२॥  
 बाला तन पेलत गयो, सुधि बुधि न चित्तारी ।  
 चेतन चित्ति नहिं चेतना, सुचि नहीं सु विचारो ॥३॥  
 अब क्या गति या जीव की, तीन्हौं पण हारी ।  
 अबलकीरति आधार है, प्रभु सरन तुम्हारी ॥६॥”

अचलकीर्तिका एक ‘फागु’ दि० जैन मन्दिर बड़ौतके एक पदसंग्रहमे, जो वेष्टन नं० ४०५ मे निबद्ध है, पृ० ३२ पर अंकित है ।

“इफ बाजन लागे हो, हो होरी सब मिलि फाग सुहावनी  
 हो पेलत हैं नर नारि ॥टेक॥

छौंढि गयो महा सांवरो प्यारो, जाय चढ्यो गिर नारि ॥इफ०॥१॥  
 हाँ धिन बाहिर भोतरि षडी हो, बिस सम है गृह बाम ।  
 पिय दुख कदे न चीसकूं हो अब मन भयो है उदास ॥इफ०॥२॥  
 हां जुगल जुगल मिलि पेल ही हो, अभीर गुलाल उड़ाइ ।  
 नेमिकंवर दरसन करि प्यारे पावोगे उत्तम वाम ॥इफ०॥३॥  
 हां सधी सहित राजमती चाली, छोडि सकल सिंगार ।  
 नेमि कंवर चित लायकैं हो, लियो है संजम मार ॥इफ०॥५॥  
 जनम मरन मय जीति कै हो, पेलत मुकति मंझारि ।  
 अबलकीर्ति जी यौ कहै हौ, मेरौ भावागमन निवारि ॥इफ०॥६॥”

## ६६. रामचन्द्र ( वि० सं० १७२०-१७५० )

ये खरतरगच्छके प्रधान श्री जिनसिंहसूरिराजकी शिष्य-परम्परामे थे । श्री जिनसिंहसूरिके शिष्य पद्मकीर्ति चौदह विद्याओंमे पारगत और चारों वेदोंमे निष्णात थे । उनके भी शिष्य पद्मरंगकी विद्वत्ता और सुजनताका चारो ओर यश फैला हुआ था । लोग उनकी महिमाके गीत गाते फिरते थे । उन्हीके शिष्य श्री रामचन्द्र थे ।

१. श्री जिनसिंह सूरि सुखकारी, नाम जयं भव सुर नर नारी ।

जाकें शिष्य सिरामण कहिये, पद्मकीर्ति गुरुवर जसु लहिये ॥९२॥

'मिश्रबन्धुविनोद'में उनका उल्लेख 'रामचन्द्र साकी बनारसवाले' कहकर हुआ है, किन्तु न तो ये बनारसके रहनेवाले थे और न इनका उपनाम ही 'साकी' था। ये साधु थे, अतः घूमते ही रहते थे। हो सकता है कि कभी बनारस भी गये हो। 'साकी' 'सक्की' का बिगड़ा हुआ रूप है। इन्होंने 'रामविनोद' की अन्तिम प्रशस्तिमें लिखा है, "उत्तर दिशि खुरसांन में, बानु देस प्रधान। सजल भूमि है सर्वदा, सबकी सहर सुम धान।" इसका अर्थ है कि उत्तर दिशामें खुरसांन देशके अन्तर्गत 'बानू' नामका प्रदेश था, जिसका 'सक्की' प्रसिद्ध नगर था। वहाँ पानीको कोई कमी नहीं थी, भूमि हरी-भरी थी। स्थान शुभ माना जाता था। कविने लिखा है कि उस समय वहाँ औरंगजेबका राज्य था। उसने शासनको प्रशंसा की है। वहाँ सुख और शान्ति थी। रामचन्द्रने उसी नगरमें 'रामविनोद'-का निर्माण किया था। यहाँ भी ये घूमते-घूमते ही पहुँचे होंगे। इनके मूल निवास-स्थानके विषयमें निश्चयपूर्वक कुछ भी नहीं कहा जा सकता। रायबहादुर बानू होरालाल बी० ए० कटनीने इनकी भाषापर राजस्थानीके विशेष प्रभावको देखकर इनको राजपूतानेका रहनेवाला घोषित किया है।<sup>१</sup> श्री अमरचन्द्रजी नाहटाने भी इनके ग्रन्थोपर राजस्थानीके प्रभावकी बात स्वीकार की है।<sup>२</sup>

ये जिस शाखाके साधु थे, वह विद्वत्ता, साधुता और कविता तोनों ही के लिए प्रसिद्ध रही है। जिनर्मिहसूरिका तो अकबर और सलीम दोनों ही ने सम्मान किया

विद्या च्यार दस कंठ बखानें, वेद च्यार को अरथ पिछाने,  
पद्यरंग मुनिवर मुखदाई, महिमा जाकी कही न जाई ॥९३॥  
रामचन्द्र मुनि इन परिभाख्यौ, सामुद्रिक भाषा करि दाख्यौ।  
जा लागि रहिज्यो सूरि जो चंदा, पढतू पंडित लहु आणंदा ॥९४॥  
सामुद्रिक भाषा, प्रशस्ति, राजस्थानमें हिन्दीके हस्तलिखित ग्रन्थोंकी खोज, भाग  
२, पृ० १२४-२५।

१. मिश्रबन्धु विनोद, भाग २, पृ० ४६६, सख्या ४२३।
२. जैन गुर्जरकविओ, खण्ड २, भाग ३, सख्या १००४ पर रामविनोदकी प्रशस्ति, पृ० १२६७।
३. मरदानो अह मह्बाबली, अवरंग साहि नरंद,  
तास राजमै हर्षसुं, रच्यो शास्त्र आनंद ॥ ३०० ॥  
वही।
४. का० ना० प्र० पत्रिका, नवीन संस्करण, भाग ८, पृ० ४६७।
५. राजस्थानमें हिन्दीके हस्तलिखित ग्रन्थोंकी खोज, भाग २, पृ० १५६।



था। रामचन्द्र भी एक यशस्वी व्यक्ति थे। वैद्यक और ज्योतिषपर तो उनका एकाधिकार था। उनके द्वारा रचे गये स्तवनोंसे स्पष्ट है कि कवितामें भी उनका असाधारण प्रवेश था। दार्शनिक विद्वत्तासे सम्बन्धित उनका कोई ग्रन्थ देखनेकी नहीं मिलता। इन साधुओंका सम्मान वैद्यक और ज्योतिषके अगाध ज्ञानपर ही टिका था। बड़े-बड़े सम्राट् भी इनकी भविष्य-वाणियाँ सुननेके लिये तरसा करते थे।<sup>१</sup> जहाँतक कविताका सम्बन्ध है, भक्तिपूर्ण ही होती थी। उनके द्वारा लिखे गये सेकड़ों स्तुति-स्तोत्र प्राप्त होते हैं।

काशी नागरी प्रचारिणी पत्रिकाके १९०९ और १९११ के खोज विवरणके लिखनेवालेने रामचन्द्रको जैन नहीं माना है।<sup>२</sup> उनका कथन है कि 'रामचन्द्र' नाम किसी जैनका नहीं हो सकता। शायद उनकी दृष्टिमें हिन्दू ही रामचन्द्रको भगवान् मानते हैं, जैनोंके भगवान् तो महावीर हैं। किन्तु 'रामचन्द्रजी' के आदर्श चरित्रको लेकर विपुल जैन साहित्यकी रचना हुई है।

विवरण-लेखकका दूसरा तर्क है कि श्री रामचन्द्रके 'रामविनोद' के प्रारम्भमें गणेशकी वन्दना की गयी है, जो कि हिन्दुओंका देवता है, जैनोंका नहीं। किन्तु गणेश तो विद्याका अधिष्ठाता देव है, और उसकी आराधना हिन्दू तथा जैनों ही नहीं, अपितु मुसलमानों तकने की है। जैनोंके तो अनेक महत्त्वपूर्ण कवियोंके साहित्यका प्रारम्भ गणेश-वन्दनासे ही हुआ है। अतः इस आधारपर रामचन्द्रको जैन होनेसे इनकार नहीं किया जा सकता।

तोसरा तर्क यह है कि ग्रन्थमें कहींपर भी जैन-मतका उल्लेख नहीं है। किन्तु वैद्यकसम्बन्धी ग्रन्थमें सैद्धान्तिक विषयके निरूपणको अवसर ही कहाँ था। इसके अतिरिक्त रामचन्द्रने स्वयं अपने पूर्वगुरुओंके वैद्यक ज्ञानको स्वीकार किया है। वे गुरु जैन थे। जैन होते हुए भी वैद्यकके ग्रन्थमें जैन-तत्त्वोंकी बात न कहना अजैनत्वकी निशानी नहीं है।

जैन अथवा अजैनके पास मिलनेसे किसी भी ग्रन्थके रचयिताकी जातिको अनुमान लगाना भी ठीक नहीं है।

१. भानुचन्द्र गण्धर्वचरितकी भूमिकामें निबद्ध, "Jain priests at the court of Akbar" और "Jain Teachers at the Court of Jahangir" पृ० १०, २०।

२. अक्षरने हीरविजयमुरिसे अपना भविष्य जाननेकी प्रार्थना की थी, किन्तु उन्होंने स्पष्ट रूपसे इनकार कर दिया था। वही, पृ० ७।

३. का० ना० प्र० पत्रिका, नवीन संस्करण, भाग ८, पृ० ४६५।

### रचनाएँ

उन्होंने वैद्यकपर 'रामविनोद' और 'वैद्यविनोद' तथा ज्योतिषपर 'सामुद्रिक-भाषा' का निर्माण किया था। 'रामविनोद'की रचना वि० सं० १७२० मग-सिर सुदी १३ बुधवारको सक्कीनगरमें हुई थी। यह ग्रन्थ लखनऊसे छप चुका है। 'वैद्यविनोद'का निर्माण वि० सं० १७२६ वैशाख शुक्ला १५ को मारोटमें हुआ था। यह सारंगधरका भाषानुवाद है। इस ग्रन्थके अन्तमें 'कबिकुल वर्णन चौपाई' दी हुई है।<sup>१</sup> किन्तु उससे पारिवारिक जीवनका कुछ भी पता नहीं चलता, उसका सम्बन्ध पूर्व गुरुओंकी प्रशस्तितसे है। 'सामुद्रिक-भाषा'की रचना वि० सं० १७२२ माघ कृष्ण पक्ष ६ को मेहरामें हुई थी। मेहरा पंजाबमें बितस्था नदीके किनारे बना हुआ सुन्दर स्थान था। उसमें चारों वर्ण सुखपूर्वक रहते थे। वहाँ उस औरंगजेबका राज्य था, जिसकी बड़े-बड़े बादशाह सेवा किया करते थे।<sup>२</sup> इसकी प्रति जिनहर्षमूरिभण्डारमें मौजूद है, जिसका उल्लेख श्री अग्रचन्दजी नाहटाने किया है।<sup>३</sup>

रामचन्द्रने काव्यसम्बन्धी चार ग्रन्थोंकी रचना की थी, जिनमें तीन स्तवन और एक चरित्रसम्बन्धी चौपाई है। कतिपय पद भी प्राप्त होते हैं। 'सम्मदशिखर स्तवन' सं० १७५० में बना था। इसमें जैनोके प्रसिद्ध तीर्थक्षेत्र सम्मदशिखरकी स्तुति की गयी है। सम्मदशिखरसे जैनोके २० तीर्थंकरोंका निर्वाण हुआ है। उसको पवित्रताको सभीने मुक्त-कण्ठसे स्वीकार किया है।

'बोकानेर आदिनाथ स्तवन'की रचना वि० सं० १७३० जेठ सुदी १३ को हुई थी। इसमें बोकानेरस्थ आदिनाथ प्रभुकी मूर्तिको लक्ष्य बनाकर हृदयके कतिपय उद्गारोंका स्पष्टीकरण हुआ है। आदिनाथ, जैनोके प्रथम तीर्थंकर ऋषभदेवको कहते हैं।

'दशपञ्चखण' का निर्माण वि० सं० १७२१ पौष सुदी १० को हुआ था।

१. राजस्थानमें दिन्दीके हस्तलिखित ग्रन्थोंकी खोज, भाग २, पृ० ५१, ५२।

२. बनवारी बहू बाग प्रधान, चहे बितस्था नदी सुधान।

च्यार वर्ण तिहाँ चतुर सुजान, नगर मेहरा श्री युग प्रधान ॥

बड़े बड़े पातिसाह नरिदा, जाकी सेव करे जन कन्दा।

पातिसाह श्री औरंग गाजी, गये गनीम दसौ दिस भास जी ॥८९॥

सामुद्रिकभाषा, प्रशस्ति, देखिय बर्ही, पृ० १२४।

३. वही, पृ० १२५।

इसकी एक प्रतिका उल्लेख 'जैन गुर्जरकविओ' में भी हुआ है।<sup>१</sup> यह प्रति श्राविका मनमांके पढ़नेके लिए की गयी थी। इसमें कुल ३३ पद्य हैं।

'मूलदेव चौपई' की रचना सं० १७११ फाल्गुनमें, नवहटमें हुई थी। यह एक ऐतिहासिक काव्य है। इसमें किन्हीं मूलदेवका वर्णन है। उनकी एक प्रतिका उल्लेख श्री देसाईजीने किया है।<sup>२</sup> 'मिश्रबन्धु-विनोद'में इनके द्वारा रचित 'जम्बू-चरित्र' की भी बात कही गयी है।

रामचन्द्रके कतिपय पद दि० जैन मन्दिर बड़ौतके पदसंग्रह ५८ में निबद्ध हैं। उनमें भक्त हृदयका प्रस्फुटन तो है ही, लालित्य और कल्पना भी है। यदि कोई भक्त आराध्यके चरण-कमलोके प्रतापसे स्वयंको जान नके, अपूर्व ज्ञान तथा परम सुख प्राप्ति कर ले, तो अत्यन्त वया है। जबतक उसका इष्टदेव मिला नहीं था, वह भव-भवमें भटकता फिरा, अब भटकनेकी क्या आवश्यकता है,

“अब जिनराज मिलिया, गुणगणधर सुन्दर अनूप।  
जबलौ भेद लझौ नहि प्रभु काँ, गति गति में अनि रहिया।  
निद्रा मोह गई अब ही मम, खान अग्रय पुलिया ॥  
दरसन करि निज दरसन पायो, सुख सत्तादिक मिलिया।  
चरन कमल पूजत धिरता लहि, एक अहं सुधि झलिया।  
रामचन्द्र गुन बरनत ही सकल पाप टलि चलिया।”<sup>३</sup>

आदि प्रभु ऋषभदेव वनमें खड़े होकर तप साध रहे हैं। उनका एकाग्र मन, शान्त दृष्टि, अलौकिक मुसकान, अपूर्व छटा बिखेर रही है। वह भक्त ही क्या, जो ऐसे रूपके दर्शन और वर्णनमें खप न सके,

“चकि जिन आदि देखैं, सुर गन खग वंदित सभूप।  
सकल संग तजि ज्ञणवत् वन में नगन चिदात्म पेपै।  
नासा ध्यान रखे कर लंबे अनसन एन विसेपै ॥  
अन्त अकाम मास घट भोजन धीर चलत भू लेपै।  
धर्म तीर्थकर का कर ऊपरि दानी कौ कर पेपै।  
रामचन्द्र धनि दानी कहै सुररतन वृष्टि करि पेपै।”<sup>४</sup>

१. जैन गुर्जरकविओ, भाग २, पृ० ३०७-८।

२. वही, खण्ड २, भाग ३, पृ० १२६६।

३. मिश्रबन्धु विनोद, भाग २, पृ० ४६६।

४. पदसंग्रह ५८, पत्र २५, दि० जैन मन्दिर, बड़ौत।

५. वही।

रामचन्द्रने सतगुरुकी भक्तिमें भी अनेक पदोका निर्माण किया। वे सभी सरस हैं। उनमें प्रसाद गुण है। उपर्युक्त 'पद संग्रह'में उनका भी संकलन है।

### ६७. जोधराज गोधीका ( वि० सं० १०२१ )

गोधीका वुंढाहड्ड देशके मुख्य नगर सागानेरके निवासी थे। उन्होंने लिखा है कि "मैंने सहस्रो नगरोंको देखा है, किन्तु उसके समान और कोई नहीं है। ऐसा प्रतीत होता है कि सागानेर वास्तवमें एक प्रसिद्ध स्थान था, वहाँपर ही अनेकों जैन-कवि उत्पन्न हुए थे। वह एक साहित्यिक केन्द्र था। जोधराजके पिताका नाम अमरराज अथवा अमरसिंह था। वे जातिसे बनिया थे। जैन धर्ममें उनकी अटूट श्रद्धा थी। पिताका प्रभाव पुत्रपर भी पड़ा और जोधराज भगवान् जिनेन्द्रके भक्त बने। उनकी सब साहित्यिक रचनाएँ जिनेन्द्रकी भक्तिसे ही सम्बन्धित हैं।

जोधराजकी शिक्षा एक प्रसिद्ध ब्राह्मण विद्वान्के द्वारा सम्पन्न हुई। उनका नाम हरिनाम मिश्र था। मिश्रजी अनेकों विद्याओमें पारंगत थे। जोधराजने उन्हींसे छन्द, व्याकरण और ज्योतिष आदि ग्रन्थोंका पारायण किया। संस्कृतमें व्युत्पन्न हो जानेपर उन्होंने हिन्दी काव्योंका निर्माण किया। जोधराजके कथनसे ऐसा प्रतीत होता है कि मिश्रजीने उनको जैन-शास्त्र भी मूल भाषामें पढ़ाया था।

उस समय सागानेरमें राजा अमरसिंहका राज्य था। उसकी प्रशंसा करते

१. सागानेर सुधान मे देश वुंढाहड्डि सार ।

तामम नहि कौ और पुर, देखे सहर हजार ॥

अमरपूत जिनवर भगत, जोधराज कविनाम ।

वासी सागानेर कौ, करी कथा सुखधाम ॥

सम्बन्धकौमुदी, आमेर भण्डारकौ प्रति, अन्तिम प्रराम्ति ।

२. मिश्र एक हरिनाम सुनी, पढ्यो छन्द व्याकरण प्रमानि ।

ज्योतिष ग्रन्थ पढ्यो बहु भाय, मिश्र जोध कहै सुखदाम ॥

तिर्नाहि पढायो जोध को, मूल ग्रन्थ परवान ।

तापर भाषा गुन कीयो, जोधराज सुखधान ॥

पंडित चतुर सुजान है, इह जोध हरनाम है ।

ताको संगति जोध को, भयो सासतर लाम ॥

बही, अन्तिम प्रराम्ति ।

हुए कविने लिखा है, 'वह भूपोंमें सिरमौर है, और प्रजाका सुष्ठु प्रकारसे पालन-पोषण करता है। उसके समान और कोई राजा नहीं है। सब जगह चैन छाया हुआ है।' शान्ति और सुखवस्थाके होनेके कारण ही जोधराज अनेक ग्रन्थोंका निर्माण कर सके।

बावृ ज्ञानचन्द्रजीने अपनी 'दिगम्बर जैन भाषा ग्रन्थनाम सूची'के पृष्ठ ४-५ पर जोधराजकी सात रचनाओंका उल्लेख किया है। उनमें केवल 'भाव-दीपिका' हिन्दी गद्यका ग्रन्थ है, अवशिष्ट सब कृतियाँ पद्यमें लिखी गयी हैं। इनके अतिरिक्त कुछ पद भी मिले हैं। उनमें भगवान् जिनेन्द्रकी भक्ति प्रधान है। भाषा उत्तम है और भाषा प्रौढ़। 'चित्रबन्ध दोहा' और 'पद्मनन्दिर्पंचविंशतिका-भाषा' भी उन्हींकी कृतियाँ हैं। ये अभीकी खोजोंमें उपलब्ध हुई हैं। उनको रचनाओंका संक्षिप्त परिचय निम्न प्रकारसे है :

### सम्यक्त्व कौमुदी

इसकी रचना वि० सं० १७२४ फाल्गुन बदी १३ शुकवारको पूर्ण हुई थी। संवत् १७८४ की लिखी हुई एक प्रति नया मन्दिर दिल्लीके शास्त्रभण्डारमें मौजूद है। इसमें ६८ पृष्ठ हैं। दूसरी प्रति संवत् १७९३ की लिखी हुई आमेरके शास्त्रभण्डारमें रखी हुई है। इसमें कुल ६१ पृष्ठ हैं। तीसरी प्रति जयपुरके ही बघीचन्द्रजीके मन्दिरके शास्त्रभण्डारके वेष्टन नं० ५८२ में निबद्ध है। यह प्रति सं० १८३० कार्तिक बदी १३ की लिखी हुई है। इसमें कुल ५६ पन्ने हैं। रचनाकाल सं० १७२४ फाल्गुन बदी १३ दिया हुआ है। यह प्रतिलिपि हरीसिंह टोम्याने चन्द्रावतोके रामपुरामें की थी।

कविने यह रचना अपने मामा कल्याणके लिए की थी। कल्याण लुहाडी

१. परम प्रजा पालं सदा, सब भूपनि सिरमौर ।  
रामसिंह राजा प्रगट, ता सम नाही और ॥  
ताकै राज सुचैन स्वों, कियो ग्रन्थ इह जोध ।  
वही ।
२. संवत् सत्रहसौ चौईस, फाल्गुन बदि तेरस सुभदीस ।  
सुकरवार संपूरन भई, यहै कथा समकित गुन ठई ॥  
सम्यक्त्व कौमुदी, हिन्दी जैन साहित्यका इतिहास, बम्बई, १९१७, पृ० ६७ ।
३. नया मन्दिर, दिल्लीके शास्त्रभण्डारकी अ ५२ ( ग ) प्रति ।

जातिके धर्मदासका छोटा पुत्र था।<sup>१</sup> लुहाड़ी बनियोकी एक उपजाति है, जो राजस्थानकी तरफ अब भी पायी जाती है।

यह रचना मौलिक कृति नहीं है। कविने उसको मूल संस्कृतमे पढा था। उसका यह भाषानुवाद है। इसमे जैन-भक्तोकी कहानियाँ हैं, जो ११७८ दोहे-चौपाइयोमे निबद्ध की गयी है।<sup>२</sup> अनुवाद होते हुए भी भाषा और शैलीकी दृष्टिसे नवीन कृति है। आदि और अन्त देखिए,<sup>३</sup>

“परम पुरुष आनंदमय, चेतन रूप सुजान।  
नमूँ शुद्ध परमात्मा, जग परकासक मान ॥  
परम जाति आनंदमय, सुमति होइ आनंद।  
नामिराज सुत आदि जिन, बंदी पूरण चंद ॥”

अन्त

“बंदी सिव अवगाहना, अर बंदी सिव पंथ।  
असह देव बंदी विमल, बंदी गुरु निरगंध ॥  
जिनचांणी पूजा सही, ताते सब सुख होय।  
कविता दुखन नहीं लगी, सुख से पूरण होय ॥  
चंद सूर पानी अवनि, पवन अरु आकास।  
मेरादिक जब लग अटक, तब लग जैन प्रकास ॥”

धर्म सगेवर

इसकी रचना वि० स० १७२४ आषाढ सुदी पूर्णिमाको हुई थी।<sup>४</sup> अर्थात् ‘सम्पत्त्व कौमुदी’से आठ माह पूर्व। इसकी एक प्रति ‘जैन मन्दिर सेठका कुँचा

१. धर्मदास को पूत लघु, जाति लुहाडयो जोय।

नाम कल्याण सुजानिये, कवि की मामी सोय ॥

नया मन्दिर दिल्लीकी हस्तलिखित प्रति, प्रशस्ति।

२. ग्यारामे अठहत्तरि इहे छंद चौरई जान।

कह्यौ कौमुदी ग्रन्थ को जोध मुमति अनुमान ॥

वही।

३. वही, पृ० २६१-२६२।

४. संवत सत्रह सै अधिक, है चौईम सुजानि।

सुदि पूर्यौ आषाढ की, कियो ग्रंथ मुपदानि ॥

जोधराज गोधीका, धर्मसरोवर, पृथ ३२५, सेठ कुँचा दिल्लीकी प्रति, नं० ३६३ पर निबद्ध।

दिल्ली' में मौजूद है। इसमें कुल २३ पत्र हैं। इसपर रचना संवत् १७२४ दिया हुआ है। यह प्रति नवीन है और सं० १९८४ की लिखी हुई है।

यह एक मौलिक कृति है। इसमें विविध सुभाषित और स्तुतियोंके द्वारा जैन धर्मका निरूपण किया गया है। एक स्तुति देखिए,

“श्रीतलनाथ मजो परमेस्वर अमृत मूरति जोति बरी।

भोग संजोग सुत्याग सब सुषदायक संजम लाभ करी ॥

क्रोध नहीं जहां लोभ नहीं कछु मान नहीं नहीं है कुटिलाई।

हरि ध्यान मग्हारि सजो सुभ केवल जोध कई वह बात खरी ॥”

### प्रीतंकर चरित्र

इसकी रचना संवत् १७२१ में हुई थी। उसकी एक प्रति जयपुरके बड़े मन्दिरके गुटका नं० ११२ में निबद्ध है। यह गुटका सं० १७२४ फाल्गुन सुदी १० का लिखा हुआ है। इसका उल्लेख ज्ञानचन्दजीकी सूचीमें भी किया गया है। इसमें महाराजा प्रीतंकरका चरित्र है, जो भगवान् जिनेन्द्रके परम-भक्त थे।

### कथा-कोश

इसकी रचना सं० १७२२ में की गयी थी। इसका उल्लेख पण्डित नाथूराम-जी प्रेमो और श्री कामताप्रसादजी जैनने किया है। उनका आधार श्री ज्ञानचन्द-जीवाली सूची है।

### ज्ञान समुद्र

इसका निर्माण सं० १७२२ चैत्र सुदी १० को हुआ था। इसकी एक प्रति इसी संवत्की लिखी हुई जयपुरके बड़े मन्दिरमें वेष्टन नं० ५३३ में निबद्ध है। इस प्रतिकी स्वयं जोधराज गोधीकाने सागानेरमें लिखा था। इसमें ३३ पृष्ठ हैं। इसकी एक प्रतिका उल्लेख बाबू ज्ञानचन्दजीवाली सूचीमें भी हुआ है।

### प्रवचन सार

इसकी रचना संवत् १७२६ में हुई थी। इसकी एक प्रति जयपुरके बड़े मन्दिरके वेष्टन नं० ११९४ में बँधी रखी है। इसपर रचनाकाल सं० १७२६ पड़ा हुआ है। यह प्रति सं० १७२९ कार्तिक बदी १ भृगुवारकी लिखी हुई है। इसमें ६४ पन्ने हैं। यह आचार्य कुन्दकुन्दके प्रवचनसारका भाषानुवाद है।

१. हिन्दी जैन साहित्यका इतिहास, वम्बई, १९१७, पृ० ६८।

२. हिन्दी जैन साहित्यका सञ्चित इतिहास, पृ० १५६।

### चित्रबन्ध-दोहा

इसका रचनाकाल तो मालूम नहीं है, किन्तु इसकी प्रति जिस गुटकेमें संकलित है, वह सं० १७२६ का लिखा हुआ है, अतः यह स्पष्ट है कि इसकी रचना उससे पूर्व ही हुई होगी। यह एक नयी रचना है। इसकी प्रति जयपुरके लूणकरजीके मन्दिरमें स्थित गुटका नं० १७६ में निबद्ध है। जैनोमें चित्रबन्ध काव्यकी परम्परा बहुत पुरानी है।

### पद्मनन्दि पंचविंशतिका भाषा

इसका निर्माण सं० १७२४ में हुआ था। यह भी एक नयी खोज है। इसकी प्रति जयपुरके बड़े मन्दिरके बेष्टन नं० ९७१ में बंधी रखी है। यह प्रति सं० १७२४ की ही लिखी हुई है। ऐसा प्रतीत होता है कि यह जोधराजके हाथकी ही लिखी हुई है। इसमें १५७ पन्ने हैं। अन्तिम ३९ पत्र नहीं है। यह भी पद्मनन्दि पंचविंशतिकाका भाषानुवाद है।

### जोधराजके पद

जोधराजके रचे हुए पद नयी खोजमें उपलब्ध हुए हैं। जयपुरके बधोचन्द-जीके मन्दिरमें स्थित गुटका नं० ८० और १२८ में इनके कतिपय पद संकलित हैं। बडौतके दि० जैन मन्दिरके गुटका नं० ५५, बेष्टन नं० १७२ में जोधराजकी एक विनती पृ० ९९-१०५ पर अंकित है। इसमें २४ पद्य हैं। विनतीमें पर्याप्त सरसता है,

“जै जै येक अनेक सरूप, जै जै धर्म प्रकासक रूप।

वरन रहित रस रहित सुभाव, जै जै सुध भातम द्रसाव ॥१२॥

जै जै देव जगत गुरु राज, जै जै देव सकल संवारन काज।

जै जै केवल ग्यान सरूप, मोह तिमिर खंडन रवी रूप ॥१३॥

जब लग जीव भ्रमौ संसार, पाय सरूप ल्यौ अधिकार।

जब लग मन बच काय करेय, जिनवर भगति हीय न धरेय ॥१५॥”

### ६८. जगतराम ( वि० सं० १७२२-१७३० )

इनके पितामहका नाम भाईदास था, जो ध्रावकोमें उलम और धार्मिक कार्यों-

१ राजस्थानके जैन शास्त्र भण्डारोंकी ग्रन्थ सूची, जयपुर, भा० २, पृ० १५६।

२ बग, भाग ३, पृष्ठ क्रमशः १३७, १५३।



के निष्पन्न करने और करवानेमें प्रसिद्ध थे। वैसी ही उनकी पत्नी थी। वह कमलाकी भाँति सुन्दरी और गुणवती थी। उसके गर्भसे दो पुत्र उत्पन्न हुए, एक-का नाम था रामचन्द्र और दूसरेका नन्दलाल। दोनों ही माँ-बापके अनुरूप स्वस्थ, रूपवान् और गुण-सम्पन्न थे।<sup>१</sup> जगताराम इन दोनों-से किसी एवके पुत्र थे। कवि काशीदासने अपनी 'सम्यक्त्व-कौमुदी'में उनको रामचन्द्रका सुत कहा है।<sup>२</sup> 'पद्मनन्दि पंचविंशतिका'की प्रशस्तिमें उनको स्पष्ट रूपसे नन्दलालका पुत्र स्वीकार किया गया है।<sup>३</sup> श्री अग्रचन्द्रजी नाहटाने उनको रामचन्द्रका पुत्र माना है।<sup>४</sup>

इनके पितामह शहर गुहानाके रहनेवाले थे, किन्तु उनके दोनों पुत्र पानीपतमें आकर रहने लगे थे।<sup>५</sup> जगतारामकी रचनाओं और उनके आश्रित कवियोंके कथनसे

- १ भाईदास महो में जानिये, ता निय कमला सम मानिये ।  
ता सुत अति सुन्दर बरधोर, उपजे दोऊ गुण साबर धोर ॥  
दाना भुगना दानदयाल, श्री जिनधर्म मदा प्रनिपाल ।  
रामचंद नन्दलाल प्रवान, मद्य गुण ग्यायक समकित लं.न ॥  
कवि काशीदास, सम्यक्त्व-कौमुदी, टी० ज्योतिप्रसाद, हिन्दी जैन साहित्यके कुछ प्रदाने कवि, अनेकान्त वर्ष १०, किरण १०।

तथा

- भाईदास श्रावक परसिद्ध, उत्तम करणी कर जस गिद्ध ।  
नन्दन दोइ भये तमु धोर, रामचंद नन्दलाल सुबोर ॥  
सालभद्र कलियुग में एह, भाग्यबन सब गुण को गेह ।  
पुण्यवर्ष, पद्मनन्दि पंचविंशतिका, प्रशस्ति संग्रह, जयपुर, अग्रत १९५०,  
पृ० २३३ ।
२. रामचंद सुत जगत अनूप, जगतराय गुण ग्यायक भूप ।  
काशीदास, सम्यक्त्वकौमुदी, प्रशस्ति, अनेकान्त वर्ष १०, किरण १० ।
३. मुजानसिध नन्दलाल सुनन्द, जगतराय सुत है टेकचंद ।  
जो ली सागर ससि दिनकार, तो ली अविचल ए परिवार ॥  
पुण्यवर्ष, पद्मनन्दिपंचविंशतिका, प्रशस्ति, प्रशस्ति संग्रह, पृ० २३४ ।
४. अग्रचन्द्र नाहटा, 'आगरेके साहित्य प्रेमी जगतराय और उनका छन्द रत्नावली ग्रन्थ', भारतीय साहित्य, वर्ष २, अंक २, अप्रैल १९५७, आगरा विश्वविद्यालय,  
हिन्दी विद्यापीठ, आगरा, पृ० १८१ ।
५. शहर गुहानावासी जोइ, पाणीपथ भाई है सोइ ।  
रामचंद सुत जगत अनूप, जगतराय गुण ग्यायकभूप ॥  
सम्यक्त्व-कौमुदी, प्रशस्ति, अनेकान्त वर्ष १०, किरण १० ।

ऐसा प्रतीत होता है कि जगताराम स्वयं अपने परिवारसहित आगरामे आकर बस गये थे।<sup>१</sup> वे औरंगजेबके दरबारमे किसी उच्च पदपर प्रतिष्ठित थे। उन्हे राजाकी पदवी मिली हुई थी।<sup>२</sup> शायद इसी कारण लोग उन्हे जगतारामके स्थानपर जगत-राय कहने लगे थे। काशीदासने उन्हे 'भूप' और 'महाराज'-जैसे विशेषणोंसे युक्त किया है।<sup>३</sup> उनको जाति अग्रवाल और गोत्र सिधल था।<sup>४</sup>

वे स्वयं राजा थे किन्तु अहंकार नाम-मात्रको भी नहीं था। उन्होंने अनेक कवियोंको उदारतापूर्वक आश्रय दिया, उनमे एक काशीदास भी थे। डॉ० ज्योति-प्रसाद जैनके कथनानुसार यह सम्भव है कि वे जगनरायके पुत्र टेकचन्दके शिक्षक भी हों। श्री अगरचन्द नाहटाने लिखा है, "जगनराय एक प्रभावशाली धर्म-प्रेमी और कवि-आश्रयदाता तथा दानवीर भिद्ध होते हैं।"<sup>५</sup>

### रचनाएँ

जगतारामकी रचनाओंके विषयमे विवाद है। पं० नाथूरामजी प्रेमाने 'दिगम्बर जैन ग्रन्थकर्ता और उनके ग्रन्थ' मे जगतारामकी तीन छन्दोबद्ध रचनाओंका उल्लेख किया है : 'आगम विलास', 'सम्यक्त्व-कौमुदी' और 'पद्मनन्दी पंचविंशतिका'। अनेकान्त वर्ष ४, अंक ६, ७, ८ मे प्रकाशित दिल्लीके नये मन्दिर और सेठके कूचके मन्दिरकी ग्रन्थ सूचीके अनुसार जगताराम 'छन्द रत्नावली' और 'ज्ञानानन्द श्रावकाचार'के भी रचयिता थे। इनमे 'श्रावकाचार' गद्यका ग्रन्थ है।

दिल्लीकी ग्रन्थ सूचीके अनुसार 'आगमविलास' एक सग्रह-काव्य है। यह सग्रह वि० सं० १७८४ माघ सुदी १४ को मैनपुरीमे किया गया था। उसकी प्रशस्तिमे लिखा है कि ज्ञानतरायके सं० १७१३ मे स्वर्गवाम हो जानेपर उनके

१. सहर आगरो हे मुख धान, परतपि दोसै स्वर्ग विमान ।  
चारौ वरन रहे मुख पाइ, तहाँ बहु शास्त्र रच्यो मुखदाइ ।  
पद्मनन्दिप चविंशतिका, प्रशस्ति सग्रह, पृ० २३४।
२. अनेकान्त वर्ष १०, किरण १०, पृ० ३७५।
३. काशीदास, सम्यक्त्व-कौमुदी, प्रशस्ति और पुष्पिका, अनेकान्त वर्ष १०, किरण १०।
४. अग्रवाल है उमग्यानि, सिधल गोत्र वमुधा विख्यात ।  
पुण्यधर्म, पद्मनन्दिप चविंशतिका, प्रशस्ति सग्रह, पृ० २३३।
५. भारतीय साहित्य, वर्ष २, अंक २, आगरा, पृ० १८१।
६. पं० नाथूराम प्रेमा, दिगम्बर जैन ग्रन्थकर्ता और उनके ग्रन्थ, जैन-हितैषी, १९११ ई०, पृ० ४२।

पुत्र लालजीने आलमगंजके शाहूको यह सग्रह दे दिया। जगतरायने उससे लेकर संकलनका नाम 'आगम विलास' रख दिया।

सम्यक्त्व-कौमुदीको पं० नाथूराम प्रेमीने जगतरायकी कृति कहा है। उन्होने उसका रचनाकाल वि० सं० १७२१ माना है।<sup>१</sup> श्री अजरचन्दजी नाहटाका कथन है, "प्रेमीजी और कामताप्रसादजीने तो इस ग्रन्थको जगतरायका ही बनलाया है क्योंकि उन्होने प्रति व प्रशस्ति नहीं देखी।"<sup>२</sup> प्रशस्तिसे स्पष्ट है कि इसकी रचना वि० सं० १७२२ वैशाख सुदी १३ को हुई थी।<sup>३</sup> इसमें ४३३६ पद्य हैं। इसके रचयिता कवि काशीदास थे। किन्तु इस प्रशस्तिके अन्तमें लिखा है, "इति श्रीमन् महाराज श्री जगतरायजी विरचिताया सम्यक्त्व कौमुदी-कथाया अष्टम् कथानकम् सम्पूर्णम्।" इसका अर्थ है कि जगतरायके द्वारा विरचित सम्यक्त्व-कौमुदीमें आठवाँ कथानक पूरा हुआ। डॉ० ज्योतिप्रसादने 'विरचित' शब्दको दूसरोंके द्वारा रचवानेके अर्थमें लिया है,<sup>४</sup> किन्तु विरचित शब्द स्वयं रचनेके अर्थमें ही आता है। इसके अतिरिक्त प्रशस्तिमें यह भी लिखा हुआ है,

"रामचंद्र सुत जगत अनूप, जगतराय गुण जायक भूप।

तिन यह कथा जान के काज, वर्णी आठों समकित साज ॥"<sup>५</sup>

ऐसा प्रतीत होता है कि जगतरायने वि० सं० १७२१ में इसकी रचना की, और काशीदासने वि० सं० १७२२ में उसकी प्रतिलिपि, उनके पृथ टंकचन्दके पढ़ानेके लिए की। इस कथामें अनेकानेक जिनेन्द्र भक्तोंकी कथाएँ हैं।

'पद्मनदी पंचविंशतिका' ज्ञानचन्द जैनीकी 'दिगम्बर जैन भाषा ग्रन्थ नामावली' के अनुसार जगतरायकी कृति है।<sup>६</sup> किन्तु उसकी प्रशस्तिसे स्पष्ट है कि

१. वही, पृ० ४२।

२. भारतीय साहित्य, वर्ष २, अंक ०, अगस्त, पृ० १००।

३. विक्रम संवत् १९०१, अगस्त, पृ० १००।

४. माधवमास उजियारों सही, तिथि तेरस भुमुन सौ लही ॥

५. ता दिन ग्रथ सम्पूर्ण भयो, समकित ज्ञान मकल तरु बयो।

६. काशीदास, सम्यक्त्व कौमुदी, प्रशस्ति, भारतीय साहित्य, पृ० १००।

४. पुष्पिकामें भी जगतरायक प्रसंगमें 'विरचिताया' पदका प्रयोग करना इस बातको निर्विवाद सूचित करता है कि जगतरायने इस ग्रन्थको रचा नहीं था, रचवाया था। डॉ० ज्योतिप्रसाद, हिन्दी जैन साहित्यक कुछ अज्ञान कवि, अनेकान्त वर्ष १०, किरण १०, पृ० ३७६।

५. कवि काशीदास, सम्यक्त्वकौमुदी, प्रशस्ति, भारतीय साहित्य, पृ० १००।

६. बाबू ज्ञानचन्द जैनी, दिगम्बर जैन भाषा ग्रन्थ नामावली, लाठीर, सन् १९०१ ई०, पृ० ४, नम्बर ८।

पुण्यहर्ष और उनके शिष्य अभयकुशलने, इसकी रचना वि० सं० १७२२ फाल्गुन सुदी १० मंगलवारको आगराके जगतरायके लिए की थी। प्रशस्तिके "कीनो भाषा एह, जगतराय जिहि विधि भाषी" से सिद्ध है कि जगतरायने जैसे कहा, वैसे ही इसका निर्माण हुआ।

आगराके नवाब हिम्मतखानके कहनेसे जगतरायने 'छन्द रत्नावली'की रचना वि० सं० १७३० कार्तिक सुदीमें, आगराके की थी। यह हिन्दी साहित्यका एक महत्त्वपूर्ण ग्रन्थ है। इसमें विविध प्रकारके छन्दोका विवेचन हुआ है। इसमें सात अध्याय हैं। छठे अध्यायमें फारसीके छन्दोका और सातवेंमें तुर्कीके भेदोका विशद वर्णन है। जगतरायने उस समयके उपलब्ध सभी छन्द-शास्त्रोका अध्ययन करके, और उनका सार लेकर इस ग्रन्थकी रचना की थी।<sup>१</sup> इस ग्रन्थकी एक हस्त-लिखित प्रति नया मन्दिर धर्मपुराके दिगम्बर जैन सरस्वती भण्डारमें मौजूद है, इस प्रतिमें पत्रसंख्या १००, श्लोकसंख्या २८०० और निर्माणकाल १७३७ दिया हुआ है। उसके प्रारम्भिक दो पद्योंमें हिम्मतखानका यशोलेख है।<sup>३</sup> कहीं-कहीं जैन पारिभाषिक शब्द भी आये हैं।

नवीन खोजोंमें जगतरायके बनाये हुए कुछ पद भी प्राप्त हुए हैं। जगतरायकी 'जैन पदावली' का उल्लेख काशी नागरी प्रचारिणी पत्रिकाके एक खोज-विवरणमें हुआ है। इसके अतिरिक्त उनकी रची हुई विनितियाँ भी उपलब्ध हुई हैं।

### जैन-पदावली

इसकी सूचना काशी नागरी प्रचारिणी पत्रिकाके पन्द्रहवें त्रैमासिक विवरणमें संख्या ९४ पर अंकित है। सम्पादकोंने इसकी प्रति किरावली जिला आगराके

१ पद्मनन्दप बंशिका, प्रशस्ति, भारतीय साहित्य, पृ० १८१।

२. जुगतराई सो यो कह्यो, हिम्मतखान बुलाई।

पिगल प्राकृत कठिन है, भाषा ताहि बनाई ॥३॥

छन्दो ग्रन्थ जितेक है, करि इक ठीरे आनि।

समुझि मवको सार ले, रतनावली बखानि ॥४॥

छन्द रत्नावली, नया मन्दिर, धर्मपुरा दिल्लीकी प्रति, नम्बर ११।

३. उज्वल जस अबर कर्यो दस दिस हिम्मतखान।

मुकता तजि सुर सुन्दरिन, भूपन कियो कान।

हिम्मतखां सो अरि कपत, भाजत लै लै जीय।

अरि रि हमे हूँ मँग लै, बोलत निनकी तीअ ॥

वही, पृ० १८३।

जैन मन्दिरसे उपलब्ध की थी। इसमें श्री जगतरामके रचे हुए २३३ पद हैं। उनपर आलोचनात्मक टिप्पणी लिखते हुए सम्पादकोने कहा है, "इन्होंने अष्टछाप कवियोंकी शैलीपर पदोंकी रचनाएँ की, जिनका एक संग्रह प्रथम खोजमें प्रथम बार उपलब्ध हुआ है। इसमें तीर्थंकरोंकी स्तुतियाँ सुन्दर पदोंमें वर्णन की गयी हैं।" जगतरामके पद छोटी-छोटी रसकी पिचकारियोंसे मालूम होत हैं। उनके पदोंमें कविका उद्दाम आवेग जैसे फूटा ही पड रहा है।

एक स्थानपर कवि अपनी भूलको स्वीकार करते हुए कहता है, "हे प्रभु ! हमने विषयकपायोंका खूब सेवन किया और तुम्हारी सुध बिसरा दी। उन्होंने मुझे विषधर नागकी भाँति डँस लिया। अब मैं मोहरूपी जहरकी लहरसे आक्रान्त हो उठा हूँ। अब उसके उपशमनका एकमात्र उपाय भक्तिरूपी गारुड-जड़ी है। अतः हे भगवन् ! हम आपके चरणोंकी शरणमें आये हैं। हमें पूर्ण विश्वास है कि आपकी उदारतापूर्ण कृपा उपलब्ध होगी। आपके बिना हमारा कोई सहायक नहीं। और सब देवता स्वार्थके साथी हैं",

"प्रभु बिन कौन हमारों सहाई ।

और सबै स्वार्थ के साथी, तुम परमारथ भाई ॥

भूल हमारी ही हमको इह, भयो महा दुखदाई ।

विषय कषाय सस्य संग सेयो, तुम्हरी सुध बिसराई ॥

उन डसियो विष जोर भयो तब, मोह लहरि चढ़ि भाई ।

भक्ति जड़ी ताके हरिबे छूँ, गुर गारुड बताई ॥

याते चरन सरन आये हैं, मन परतीति उपाई ।

अब जगराम महाय की येही, साहिब सेवगताई ॥"

जगतरामके पदोंमें आध्यात्मिक फागुओंकी अनोखी छोटों बिलमान हैं। ये फागु छोटे-छोटे रूपकोमें निबद्ध हैं। एक फागु इस प्रकार है,

"सुध बुधि गोरी संग लेय कर,

सुरुचि गुल लगा रे तेरे ।

समता गुल पिचकारी

करुणा देसर गुल छिरकाय रे तेरे ॥

अनुभव पानि सुपारी चरचानि

सरस रंग उगाय रे तेरे ।

१. काशी नागरी प्रचारिणी पत्रिकाका पन्द्रहवों त्रैमासिक विवरण, संख्या ६४ ।

२. महावीरजी प्रतिशयनेत्रका एक प्राचीन गुटका, साक्षण = X ६, पृ० १६० ।

राम कहे जे इह विधि पेल  
मोक्ष महल में जाय रे ॥ सु० ॥”

### पद-संग्रह

जैन पदावलीके अतिरिक्त और भी अनेक पदोंका निर्माण जगतरामने किया था। बड़ौतके दि० जैन मन्दिरके शास्त्र भण्डारके एक पद-संग्रहमें जगतरामके शतश. पद अंकित हैं। उनके पद जयपुरके बधीचन्दजीके शास्त्र भण्डारके गुटका नं० १३४ में भी निबद्ध हैं। जगतरामने अपने नामके स्थानपर कही ‘राम’ और कही ‘जगराम’ भी लिखा है। उनके पद अध्यात्ममूला भक्तिके प्रतीक हैं। एक पदमें कविके ‘आनन्दघन बरसन’ की चाहना और ‘सेवा पद परसन’ की लालसा देखिए,<sup>१</sup>

“मोहि लगनि लागी हो जिन जी तुम दरसन की ॥ टेक ॥

सुमति छातर्का की प्यारी जो पावम ऋतु सम आनन्दघन बरसन की ॥

बार बार तुमकों कहा कहिये तुम सब लायक हो मेठो विधा तरसन की ।

त्रिभुवनपनि जगराम प्रभु, अब सेवक कौं छौ सेवा पद परसन की ॥”

भवत कविकी प्रभुकी छवि अनुपम लगती है। उसे पूर्ण विश्वास है कि यदि ऐसे प्रभुका, ‘सुमरन’ किया जाये तो अवश्य ही मोक्ष प्राप्त होगा।

“अदभुत रूप अनूपम महिमा तीन लोक में छाजै ।

जाकी छवि देखत इन्द्रादिक चन्द्र सूर्य गण छाजै ॥

धरि अनुराग विलोकन जाकीं अश्रुम करम तजि भाजै ।

जो जगराम धनै सुमरन तौ अनहद बाजा बाजै ॥”

### लघुमंगल

इसमें केवल १३ पद्य हैं। इसकी हस्तलिखित प्रति दि० जैन मन्दिर बड़ौतके गुटका नं० ५४ पत्र ९९-१०२ पर अंकित है। तीर्थंकरकी माँके गर्भवती होनेपर इन्द्रने कुबेरको नगरकी नयी रचना करनेके लिए भेजा। उसने उसे नौ योजनमें विस्तृत बनाया। उसे स्वर्ण और रत्नसे जड़ दिया। देवकुमारियाँ माताकी सेवाके लिए रख दी गयी। छह माह तक रत्नोंकी वर्षा होती रही,

“सुरपति धनिन्द्र पठाह्यो, नगर रच्यौ बिसतारौ जी ।

नौ बारा जोजन तर्णौ, कनक रत्न मई सारो जी ॥

१. मन्दिर बधीचन्दजी, जयपुर, पद-संग्रह नं० ४६२, पत्र ७८।७४।

२. बड़ौतके दि० जैन मन्दिरका पदसंग्रह, पृ० १०।

देवकुमारी मात पै, सेवा काज रषाई जी ।  
तातै गहे षट मांस लौं, रतनावृष्टि बरषाई जी ॥”

### ६९. विश्वभूषण ( वि० सं० १७२५ )

विश्वभूषण एक प्रसिद्ध भट्टारक थे । उनका सम्बन्ध बलात्कारगणकी अटेर-शाखासे था । उनकी गृह-परम्परा इस प्रकार थी शीलभूषण, ज्ञानभूषण और जगद्भूषण । विश्वभूषणने वि० सं० १७२२ माघ कृष्ण ५ को एक सम्प्रदर्शन-यन्त्र स्थापित किया था ।<sup>१</sup> उन्होंने शीरीपुरमें वि० सं० १७२४ वैशाख कृष्ण १३ को एक मन्दिरका भी निर्माण करवाया था ।<sup>२</sup> ‘ज्योति प्रकाश’ नामके ग्रन्थमें इनकी और इनके कार्योंकी प्रशंसा की गयी है ।<sup>३</sup> इनके उपदेशसे ही पं० हेमराजने शहर गहेलीमें सुगन्धदशमीकथा लिखी थी ।<sup>४</sup> इस शहरको विश्वभूषणका जन्म-स्थान माननेका कोई आधार नहीं है ।<sup>५</sup>

उनकी भट्टारकीय गद्दी हथिकान्तमें थी । उस समय यह जिला आगरेका प्रसिद्ध नगर था । वहाँ बड़े-बड़े धार्मिक श्रावक रहते थे ।<sup>६</sup> उनमें विश्वभूषणका

१. भट्टारक सम्प्रदाय, विद्याधर जोधरापुरकर सम्पादित, गोलापुर, पृ० १३२ ।

२. “सं० १७२२ वर्षे माघवदि ५ मीमे श्रीमूलसधे भ० जगद्भूषण तत्पट्टे भ० श्री विश्वभूषण तदाम्नाये यदुवशे लंनकचुक पचोलने गोत्रे सा भावते हीरामणि ।”

जैनसिद्धान्तभास्कर, प्रतिमालेख संग्रह, पृ० १८, भट्टारक सम्प्रदाय, पृ० १२८ ।

३ श्रीमूलसधे बलात्कारगणे सरस्वतीगच्छे वृद्धकुंदाचार्यान्वये श्रीजगद्भूषण श्री भ० विश्वभूषणदेवा स्वरीपुरमें जिनमदिर प्रतिष्ठा सं० १७१४ वैशाख-वदि १३ को कारापिता ।”

जैनसिद्धान्तभास्कर, अंक १५, पृ० ६४, भट्टारकसम्प्रदाय, पृ० १२८ ।

४. “ज्ञानभूषण जगदिभूषण विश्वभूषण गणाग्रणी त्रयी चिन्मयी स्वचिन्मयी ज्ञिताश्रयो स्ताद् यतो भवति मे विधिर्जयो ।”

वही, पृ० १३, वही, पृ० १२८ ।

५. सुगन्धदशमीकथा, दिल्ली, सन् १८२१, पृ० ३७-३६ ।

६. का० ना० प्र० पत्रिकाके १५वें त्रैमासिक विवरणमें, इन्हें शहर गहेलीका निवासी लिखा है ।

७. “नगर बडो हथिकत, अहो हथिकत प्रसिद्ध, धर्मभाव आवग ता है ।”

जिनमतखिचरी, हिन्दी जैन साहित्यका संक्षिप्त इतिहास, पृ० १६६ ।

बहुत सम्मान था। वे विद्वान् थे और धार्मिक भी। उनके अनेको शिष्य थे, जिनमें भट्टारक ललितकीर्तिका विशेष नाम है। विश्वभूषणके अलौकिक व्यक्तित्व और असाधारण गुणोंसे केवल जनसाधारण ही नहीं, अपितु विद्वान् भी आते थे। वे हिन्दीके अच्छे कवि थे। उन्होंने पूजाओं, कथाओं और अनेकानेक पदोंकी रचना की। 'जिनदत्तचरित', 'जिनमतखिचरी' और 'निर्वाण मंगल' इन्हींकी कृतियाँ हैं। इन्होंने एक 'ढाईद्वीप' भी रचा था, जिसकी कई जयमालाएँ हिन्दीमें हैं। विश्वभूषणका रचना संवत् अठारहवीं शताब्दीका पूर्वार्द्ध ठहरता है। ऐसा इनकी कई कृतियोंके रचनाकालसे स्पष्ट है।

### निर्वाण मंगल

इसका सम्बन्ध निर्वाण-भक्तिसे है। यह हिन्दी-पद्यमें लिखा गया है। इसकी एक प्रति जयपुरके लूणकरजीके मन्दिरमें स्थित गुटका नं० १६१में निबद्ध है। इसकी रचना वि० सं० १७२९में हुई थी। यह एक छोटा-सा गीति-काव्य है, जिसमें निर्वाण-सम्बन्धी भावोंको व्यक्त किया गया है।

### अष्टाह्निका-कथा

इस कथाका निर्माण वि० सं० १७३८में हुआ। इसका उल्लेख श्री कामता-प्रसादजी जैनने अपने 'हिन्दी जैन साहित्यके संक्षिप्त इतिहास' पृ० १६६ पर किया है। इसमें नन्दीश्वरकी भक्तिको प्रकट करनेवाली कथा है। आषाढ, कार्तिक और फाल्गुनके अन्तिम आठ दिनोंमें अष्टाह्निका-पर्व मनाया जाता है। इन दिनों नन्दीश्वर द्वीपकी पूजा-भक्ति की जाती है। एतद्सम्बन्धी भाव ही इस कथामें प्रकट हुए हैं।

### आरती

इसकी हस्तलिखित प्रति मन्दिर ठोलियान, जयपुरके गुटका नं० १३१में निबद्ध है। यह गुटका वि० सं० १७७९ मगसिर बंदी ३का लिखा हुआ है। इस कृतिमें ९ पद्य हैं। कतिपय पंक्तियाँ इस प्रकार हैं,

“पहली आरति प्रभुजी की पूजा।

देवनिरंजन और न दूजा ॥

दुसरी आरति सिवदेवी मंदन।

भक्ति उधारण करमनि कंदन ॥



भाठीं' भारति सिव सुष पावै ।  
नेमजी के गुण विश्वभूषण गावै ॥”

### नेमिजीका मंगल

इसकी हस्तलिखित प्रति दि० जैन मन्दिर पाटीडी, जयपुरके गुटका नं० १२ मे, पन्ना १६-१७ पर निबद्ध है। कविने इसकी रचना सिकन्दराबादके 'पाश्वर्जिन देहुरे'मे की थी। इसका रचनाकाल वि० सं० १६९८ श्रावण शुक्ला ८ दिया हुआ है। अवश्य ही उस समय विश्वभूषण केवल मुनि होंगे, भट्टारक नहीं। उस समयके सिकन्दराबादमे धार्मिक श्रावक रहते थे। उनकी दानमे प्रवृत्ति थी। प्रारम्भिक पंक्तियाँ हैं,

“प्रथम जपौ परमेष्ठि तौ हीयौ धरौ  
सरस्वती करहुं प्रणाम कवित्त जिन उच्चौ ।  
सोरठि देस प्रसिद्ध द्वारिका अति बनी  
रचौ इन्द्र नै भाइ सुरनि मनि बहुकनी ॥”

### पाश्वर्नाथका चरित्त

इसकी हस्तलिखित प्रति भी उपर्युक्त गुटकेमे ही संकलित है। इसका रचना-काल नहीं दिया है। कविने अन्तिम पद्यमे स्वीकार किया है कि इसकी रचना आचार्य गुणभद्रके उत्तरपुराणको आधार मानकर की गयी है। रचनानामे प्रवाह है। प्रारम्भिक पद्य देखिए,

“मनउ सारदा माई, मजौ गनधर चितु लाई ।  
पारस कथा सम्बन्ध, कहीं मापा सुखदाई ॥  
जम्बू दखिन मरथ मैं, नगर पोदना मांझ ।  
राजा श्री अरविन्दजू, भुगतै सुख अवाझ ॥  
विप्र तहाँ एकु वसै, पुत्र हौ राज सुचारा ।  
कमठु बड़ी विपरीत, बिसन सबै जु अपारा ॥  
लघु भैया मरुभूति सौ वसुधरि दई ता नाम ।  
रति क्रीड़ा सेज्या रच्यौ हो कमठ भाव के धाम ॥”

### पंचमेरु-पूजा

इस पूजाकी प्रति बघोचन्दजीके मन्दिर जयपुरमे स्थित गुटका नं० १२५मे निबद्ध है। तीर्थंकरोंके अभिषेक-जलसे पंचमेरु तीर्थक्षेत्र कहे जाते हैं। सुदर्शन, विजय, अचल, मन्दिर और विद्युन्माली, पंचमेरुओंके नाम हैं। इनपर अस्ती जिन-

चैत्यालय बने हुए है। सुर-गण भी इनकी प्रदक्षिणा दिया करते हैं।

### जिनदत्त-चरित्त

इसका निर्माण वि० सं० १७३८में हुआ था। सबसे पहलें इसका उल्लेख पण्डित नाथूरामजी प्रेमीने किया।<sup>१</sup> 'मिश्रबन्धु-विनोद'में भी इसकी सूचना निबद्ध है।<sup>२</sup> बाबू कामताप्रसादजीने श्री प्रेमीजीके आधारपर ही इसका उल्लेख किया है।<sup>३</sup> जिनदत्तकी भक्तिमें इस चरित्तकी रचना हुई थी।

### जिनमत-खिचरी<sup>४</sup>

यह एक छोटा-सा मुक्तक काव्य है। इसमें १४ पद्य हैं। जीवात्माको परमात्माके दर्शनकी ध्यास लग रही है। क्यों न लगे, परमात्मा उसका पति है। पति अभोनक नहीं आया। अवश्य ही वह मोहमहामद पीकर किसी भ्रम-जालमें फँस गया है,

“लगु रही भो हिय हो दरसन की, पिया दरसन की आस  
दरसन कहि न दीजिये ॥१॥

काहे हो भूले भ्रम पीया, भूले भ्रम जाल, मोह महामद  
पीजिये ॥२॥”

अन्तमें कविने लिखा है कि इसके पठनेसे मंगल होता है। मंगल इसीलिए होता है कि इसमें भगवान् जिनेन्द्रकी शरणमें जानेका भाव ही प्रधान है। वह पद्य देखिए,

“सुनियो हो भवि मनु दे, अहो भवि मनु दे याहि  
मंगल होहि शरणा तनै।

कीनी हों परमारथ, अहो परमारथ हेत,  
विश्वभूषण सुनिराजनै ॥१४॥”

### पद

इनके द्वारा रचा हुआ एक पद जयपुरके बघोचन्दजीके मन्दिरमें विराजमान गुटका नं० ५१में संकलित है। यह गुटका स० १८२३ कार्तिक बदी ७का लिखा हुआ है। इस पदकी आरम्भिक पंक्ति 'जिण जपि जिण जपि जीयडा' है। उसमें

१. हिन्दी जैन साहित्यका इतिहास, पृष्ठ ७०।

२. मिश्रबन्धु विनोद, भाग २, पृष्ठ ५०६।

३. हिन्दी जैन साहित्यका संक्षिप्त इतिहास, पृष्ठ १६६।

४. वही, पृष्ठ १६६।

भगवान् जिनेन्द्रको जपनेका ही भाव प्रधान है। एक दूसरे पदमे अपनी निन्दा कर यह बताया गया है कि "मैने स्वयं अपनेको कर्मोंमे बाँधा है फिर मैं उनको तोड़ कैसे सकता हूँ। मैने देव-शास्त्र गुरुको निन्दा कर मिथ्यात्वको स्वीकार किया है। रात-दिन विषय-चर्चा करके संयमको डुबा दिया है। तब तो हँस-हँसके कर्मोंको बाँध लिया, अब उनको भुगतते हुए रोना आता है। अब तो सम्यक्त्वसे रुचि करनेसे ही कर्म दूर हो सकते हैं।" देखिए,

“कैसे देहु कर्मनि घोरि !

आप ही मैं कर्म बाँधो, क्यों करि डारौं तोरि ॥१॥

देव गुरु श्रुत करो निन्दा, गहो मिथ्या डोरि ।

कर गिसु दिन विष चरचा, रखी संजमु घोरि ॥२॥

हांसी करि करि कर्म बाँधे, तबहि जानी घोरि ।

अबहि भुगतत रुदनु भाँषे, जैसे वन घन मोरि ॥३॥

चतुर रुचि सम्यक्त्त सौं करि, तख सौं रुचि जोरि ।

विश्वभूषण ! जोति जां जोवत, सकल कर्मनु फोरि ॥४॥”<sup>१</sup>

विश्वभूषणके अनेक 'पद' दि० जैन मन्दिर बडौतके पद-संग्रह ५८मे संकलित है। वे उत्तम काव्यके निदर्शन है। विश्वभूषण भक्त थे और कवि भी, यह उनके पदोसे स्पष्ट ही है। उनकी दृष्टिमे इस 'बोरे' जीवको सदैव जिनेन्द्रका नाम लेना चाहिए। यदि यह 'परम तत्त्व' प्राप्त करना चाहता है, तो तनकी ओरसे उदासीन हो जाये। यदि ऐसा नहीं करेगा तो भव-समुद्रमे गिर जायेगा और चहुँगतिमे घूमना होगा। विश्वभूषण भगवान्के 'पद-पंकज' मे इस भाँति रचित गया है, जैसे कमलोमे भौरा<sup>२</sup>

“जिन नाम लैरे बौरा, तू जिन नाम लैरे बौरा ।

जे तू परम तख कौं चाहै तौ तन कौं लगै न जोरा ॥

नातरकै भवदधि में परिहै भयौ चहुँगति दौरा ।

विसभूषण पदपंकज राख्यौ ज्यौं कमलन विधि भौरा ॥”

अनेकान्तरूपी लहरके जागृत होते ही ममता भाग जाती है। कविने उसे नागिन कहा है। यह वह नागिन है, जिसके रूप नहीं, रेखा नहीं, वर्ण नहीं, शोभा नहीं। यह अमृत-रसमे पगी रहती है। इसके डसनेमे अमरपद मिलता है। इसके फणाटोपमे ऐसी ज्वाला उत्पन्न होती है, जो योग-रसायनका काम

१. कामताप्रसाद जैन, हिन्दी साहित्यका सन्निपत इतिहास, पृ० १६६ ।

२. पदसंग्रह न० ५८, दि० जैन मन्दिर, बडौत, पन्ना ४८ ।

करती है। जो इसको समझ लेता है, उसे अवश्य ही मोक्ष-सुख उपलब्ध होता है,<sup>१</sup>  
 “साधो नागनि जागी।

जाके जागत ममता भागी, साधो नागनि जागी ॥

स्याद सुधान भोमिकावासी वसै तहीं अनुरागी।

रूप न रेख वरन नहिं सोभा भस्मृत रस सौं पागी ॥

जाके डसैं लहै अमरापद भई अवस्था नांगी।

फणाटोपमें ज्वाला जागी जोग रसायण लागी ॥

वाद विवाद दोष सथ छांड़े लोक त्रिभाषा दागी।

विसभूषण जो याकौं समझे होय मुक्ति सुख भागी।”

कवि उस योगमें चित्त लगाना चाहता है, जिसने सम्यक्त्वकी डोरी कसके शीलका कछोटा पहना है। ज्ञानरूपी गूदड़ी गलेमें लपेट रखी है। योगरूपी आसनपर बैठा है। वह आदिगुरुका चेला है। उसने मोहरूपी कान फड़वाये है, उनमें शुक्लध्यानकी बनी मुद्रा पहनी है, उनकी शोभा कहते नहीं बनती। ध्यायरूपी सिंगी उसके पास है, जिसमें-से करणानुयोगका नाद निकलता है। वह तत्त्व गुफामें बैठकर दीपक जलाता है और चेतनरूपी रत्नको प्राप्त कर लेता है। वह अष्टकर्मके कण्डोकी धूनी रमाता है, ज्ञानकी अग्नि जलाता है। उपसमके छन्नेसे छानकर सम्यक्त्वरूपी जलसे मल-मलकर नहाता है। इस प्रकार वह योगरूपी सिंहासनपर बैठकर मोक्षपुरी जाता है। उसने ऐसे गुरुकी सेवा की है, जिससे उसे फिर कलियुगमें नही आना होगा,

“ता जोगी चित्त लाऊँ।

सम्यक् डोरी सील कछोटा धुलि धुलि गांठि लगाऊँ।

र्यान गूदरी गळ में मेलौं जोग आसन ठहराऊँ ॥

आदि गुरु का चेला होकै मोह का कान फराऊँ।

शुक्लध्यान मुद्रा दोड सोहै ताकी सोभा कहत न पाऊँ ॥

ध्यायक सींगी गळमें मेलौं करणा नाद सुनाऊँ।

तत्त्वगुफा में दीपक जोऊँ चेतन रतनहिं पाऊँ ॥

अष्ट करम काण्डे की धूनी रयाना अग्नि जराऊँ।

उपसम छन नाम सम छानिकै मळि मळि अंग लगाऊँ ॥

इह विधि जोग सिंहासन बैठो मुक्तिपुरी कौं जाऊँ।

विसभूषण ऐसे गुरु सेबै बहुरि न कळि में जाऊँ।”

१. वही, पन्ना ४६।

२. वही, पन्ना ४६।

## ढाईद्वीप-पाठ

वैसे तो इसकी रचना संस्कृतमें की गयी है, किन्तु इसकी कई जयमालाएँ हिन्दीमें हैं। उनमें काव्यत्व है और भक्ति भी।

## ७०. जिनरंगसूरि ( वि० सं० १०३१ )

बापका जन्म श्रीमाल जातिके 'सिन्धूद' वंशमें हुआ था। उनके पिताका नाम सांकरमिह और माँका नाम 'सिन्दूरदे' था।<sup>१</sup> उन्होंने अनुपम रूप पाया था। प्रतिभा भी असाधारण थी। जैसलमेरमें सं० १६७८ फाल्गुन कृष्णा ७ को उन्होंने श्री जिनराजसूरिसे दीक्षा ली थी।<sup>२</sup> श्री सूरिजी खरतरगच्छ शास्त्राके पट्टधर सूरि थे। उनमें पूर्वाचार्य जिनचन्द और जिनसिंह सूरि थे, जिनको सम्राट् अकबर और जहाँगीरने अनेकों बार सम्मानित किया था।<sup>३</sup> श्री जिनराज-सूरि भी एक प्रसिद्ध आचार्य थे। उनकी विशेष ख्याति थी। उन्होंने खरतर-गच्छके कल्याणको दृष्टिमें रखकर ही जिनरंगको उपाध्याय पदसे विभूषित किया।<sup>४</sup> उनमें 'उपाध्याय'के योग्य योग्यता थी और व्यक्तित्व भी।

१. कामताप्रसाद जैन, हिन्दी जैन साहित्यका संक्षिप्त इतिहास, पृ० १६६।

२. सिधुड वंश दिनेश्वर, सांकरसाह मल्हार न रे।

'सिन्दूरदे' उर हंसलउ, खरतरगच्छ सिणगार न ॥

मनमोहन महिमा मिलउ, श्रीरगविजय उवझाय न रे।

मेवत मुरतर मम बडइ, सबहि कइ मनि भाय न रे ॥६॥

राजहसकृत, जिनरंगसूरि गीत, ऐतिहासिक जैन काव्य संग्रह, पृ० २३१।

३. मबत् सोठ अठइतरइ, जैसलमेर मझारि तरे।

फागुण बदि सत्तमि दिनइ, संयमव्यइ शुभ वार न रे ॥ मनमोहन० ॥२॥

बही, पृ० २३१।

४. भानुचन्द्र गण्डि चरित्रकी भूमिकामें श्री मोदनलाल दुलीचन्द देसाईकृत Jain Priests at the court of Akabar और Jain Teachers at the court of Jahangir, पृष्ठ क्रमशः १०, २०।

५. निज गच्छ उन्नति कारणइ, श्री जिनराज सुरिन्द न रे।

पाठक पद दीघउ विषइ, प्रणमइ मुनि ना वृन्द न रे ॥

मनमोहन० ॥४॥

राजहसकृत जिनरंगसूरि गीत, ऐतिहासिक जैनकाव्य संग्रह, पृ० २३१।

उनकी मरस और सुकोमल 'देसना' से मृचा संसार विमोहित हो जाता था। उनका हृदय भी छल-कपटसे रहित था। वे चौदह विद्याओंमें पारंगत थे। दीक्षा-समयका उनका नाम रंगविजय था। ज्ञानकुशलके 'जिनरंगमूरि गीत'<sup>१</sup> में और मुमतिविजयके 'जिनराज मूरिगीत नं० ६'<sup>२</sup> में उनको 'युवराज' पदसे सम्बोधित किया गया है। यह उनकी महत्ताका ही सूचक है।

रंगविजयकी कथातिकी सम्राट् शाहजहाँने भी सुना। आमन्त्रण देकर बुलाया और इतना अधिक प्रभावित हुआ कि सात सूबोंमें उनके वचन-प्रमाण करनेका आदेश फरमानके द्वारा दिया। शाहजहाँके पुत्र दागने उनको 'युगप्रधान' के पदमें विभूषित किया था। सं० १७१० में मालपुरमें उनको 'युगप्रधान'का पद दिया गया। इस अवसरपर नेमिदास सिन्धुडने एक शानदार महोत्सव मनाया, जिसमें अन्य आयोजनोंके साथ-साथ महाजन संघको नालेरकी प्रभावना भी दी गयी। नाम भी 'रंगविजय' से 'जिनरंगमूरि' हो गया।<sup>३</sup> और वह अन्त तक इसी नाममें प्रतिष्ठित रहे। जिनरंगमूरिकी महिमाका बखान करनेवाले तीन गीतोंका संकलन, 'ऐतिहासिक जैन-काव्य संग्रह'में हुआ है। तिनोके निर्माता क्रमशः राजहंस, ज्ञानकुशल और कमलरत्न है।

१. मरस सुकोमल देसना, मोहइ मह्य मंनार न रे।  
कूट फाट होयइ नही, महु को नइ हिनकार न रे ॥३॥  
भयिद्यण वादउ भावस्युं, जिम पायउ मुख मार न रे।  
रूप कला गुण आगलउ, निर्मल मुजस भडार न रे ॥२॥  
ज्ञानकुशलकृत जिनरंगमूरि गीत, ऐतिहासिक जैनकाव्य संग्रह, पृ० २३२।
२. जिनराजमूरि पाटोवळ, दम च्यार विद्या जाण।  
वचन मुधारम वरगतौ, मार्न सहु को आण ॥१॥  
कमलरत्नकृत युगप्रधान पदगीतम्, वशो, पृष्ठ २३२।
३. खरतरगच्छ युवराजियउ, थाणउ श्री जिनराज न रे।  
पाठक रंगविजय जयउ, सब गच्छपति मिरताज न रे ॥१॥  
ज्ञानकुशलका गीत, वही, पृष्ठ २३२।
४. तीन प्रदिधान तूं देइ करीरे, श्री जी रे तु लागे गाय रे।  
बलि युवराजा 'रंगविजय' भणीरे, इनरउ करिजे वीर तमाय रे ॥२॥

आ०॥

मुमतिविजयकृत जिनराजमूरि गीत, वही, पृष्ठ १७७।

५. कमलरत्नकृत युगप्रधान पदगीतम् पृथ २-८, ऐतिहासिक जैन काव्य संग्रह, पृष्ठ २३२-२३३।

जिनरंगसूरि विद्वान् तो थे ही, काव्यरचनामें भी निपुण थे। उन्होंने अनेक स्तवनोंका निर्माण किया, जिनमें-मे धुछका प्रकाशन दिल्लीके यति रामपालजीने किया है। उनकी रचनाओंमें 'सौभाग्यपंचमी चौपई', 'प्रबोध बावनी', 'रंग बहसरी', 'चतुर्विंशतिजिनस्तोत्र', 'चिन्तामणि पार्श्वनाथ स्तवन', 'प्रास्ताविक दोहा' और नवतत्त्वबालास्तवन' मुख्य हैं। उनका परिचय निम्न प्रकारसे है,

### सौभाग्यपंचमी चौपई

इसको रचना सं० १७४१ में हुई थी। उसकी सूचना 'मिश्रबन्धुविनोद',<sup>१</sup> 'हिन्दी जैन साहित्यका इतिहास'<sup>२</sup> और 'ऐतिहासिक जैनकाव्य संग्रह'<sup>३</sup>की भूमिकामें दी गयी है।<sup>४</sup> इसके अतिरिक्त उसका और कुछ परिचय आदि वहाँ अंकित नहीं है। 'जैन गुर्जरकविओ'में भी इसकी सूचना-भर ही दी है।<sup>५</sup> अब यह चौपई दिल्लीसे प्रकाशित हो चुकी है।

### प्रबोध-बावनी

इसको 'अष्टपातम बावनी' भी कहते हैं। इसमें आप्तोंको सम्बोधन कर-करके भ्रमाकुलित ससारसे उन्मुक्त होनेकी बात कही गयी है। इसकी रचना संवत् १७३१ मगसिर सुदी २ गुरुवारको हुई थी।<sup>६</sup> इसकी एक प्रति संवत् १८०० आषाढ सुदी २ की लिखी हुई अभय जैन ग्रन्थालय बीकानेरमें मौजूद है।<sup>७</sup> दूसरी प्रति जयपुरके बंधीचन्दजीके मन्दिरमें विराजमान गुटका नं० ९२ में निबद्ध है। इस रचनाके आगे निर्माण संवत् १७३१ दिया हुआ है। इसमें ५४ पद्य हैं।

'प्रबोध बावनी' उत्तम काव्यका निदर्शन है। उगका प्रत्येक पद्य एक गुलदस्तेकी भाँति है। एक पद्यमें ऊँकार मन्त्रकी महिमाका बखान है,

१. मिश्रबन्धु विनोद, भाग २, पृ० ५१३।

२. हिन्दी जैन साहित्यका इतिहास, पृ० ७१।

३. ऐतिहासिक जैन काव्य संग्रह, पृ० ६२, प्रारम्भमें ही निबद्ध काव्योंका ऐतिहासिक सार।

४. जैन गुर्जरकविओ, खण्ड २, भाग ३, पृ० १२७७।

५. गशि गुन मुनि शशि संवत् शुक्ल पक्ष, मगसिर बीज गुरुवार अवतारी है।

खल वृत्तबुद्धि की अगम भाँति भाँति करि, सज्जन सुबुद्धि को सुगम सुव-  
कारी है ॥५४॥

प्रबोधबावनी, राजस्थानमें दिल्लीके हस्तलिखित ग्रन्थोंकी खोज, भाग ४, पृ० ८८।

६. वही, पृ० ८७-८८।

७. राजस्थानके जैन शास्त्रमण्डारोंकी ग्रन्थधरणी, भाग ३, पृ० १४१।

“अंकार नमामि सोढै भगम अपार,  
 श्रुति यहै तक्ष्यार मंत्रन को मुख्य मान्यो है ।  
 इनहीं तैं जोग सिद्धि साधबै की सिद्धि जान,  
 साधु भये सिद्ध तिन धुर उर धान्यो है ।  
 पूरन परम परसिद्ध परसिद्ध रूप,  
 बुद्धि अनुमान याकौ विबुध बखान्यो है ।  
 जयै जिनरंग ऐसो भक्षर अनादि आदि,  
 जाको हेय सुद्धि तिन याको भेद जान्यो है ॥१॥”

### रंग-बहतराी

इसको 'प्रास्ताविक दोहा' और 'दूहाबन्ध बहतराी'के नामसे भी पुकारा जाता है। इसमें ७२ दोहे हैं। उनका विषय नाति, अध्यात्म और भक्तिसे सम्बन्धित है। बहुत पहले इसका प्रकाशन दिल्लीसे हुआ था। अब उसका पुनः प्रकाशन 'वीरबाणी' में हुआ है। अगरचन्द नाहटाका सम्पादन है। अभय जैन ग्रन्थालय, बोकानेरवाली प्रति उसका मूलाधार है। इस प्रतिमें ७१ दोहे हैं। बाह्य और अन्त दोनों ही दृष्टियोंमें काव्य उत्तम कौटिका है। एक दोहेमें यमक अलंकारकी छटाके साथ भक्तिका रंग है,

“धरम ध्यान ध्याबै नहीं, रहे जु आरत माहिं ।

जिनरंग वे कैसे भरै, जिन रंग रत्ना नाहिं ॥२५॥”

यह मनुष्य अपने जीवनका बोझ नहीं उठा पाता, इसपर भी अन्य बोझ स्वीकार करता जाता है, फिर भला वह अपने लक्ष्य तक कैसे पहुँच सकेगा ? एक उपाय है। जगदीशको जपे, ध्यान करे, पूजा करे,

“अपना भार न उठ सकै, और छेत पुनि सोस ।

सो पैडै क्यों पहुँच है, जपि जिनरंग जगदीश ॥५०॥”

एक पक्षी ऐसे पिंजड़ेमें बन्द है, जिसके दम दरवाजे हैं। उन दरवाजोंके होते हुए भी यदि पक्षी उड़ता नहीं, तो आश्चर्य है, यदि उड़ जाता है, तो आश्चर्य क्या है। उसे उड़ ही जाना चाहिए। यहाँ जरीरको पिंजड़ा बनाया है और दस इन्द्रियोंको दस दरवाजे। आत्मारूपी पक्षी उममें फँद है। मौतके समय वह उसमेंसे निकल जाता है। कविकी दृष्टिमें यह स्वाभाविक है। कविने इस स्वाभाविकताका उत्तम ढंगसे निरूपण किया है। रूपककी शान निराली है,

“दसू द्वार का पिंजरा, आतम रंछी माहिं ।

जिनरंग अचरित्र रहतु है, गये अचम्मौ नाहिं ॥१८॥”



जिनरंग एक उदार कवि थे। उन्होंने धर्मके नामपर कौमियतको प्रश्रय नहीं दिया। उनका अभिमत था कि धर्म अविरोधी होता है। यदि उसमें दूसरे धर्मसे विरोध है, तो कही-न-कही कमी अवश्य है। शैव जैन और मुसलिम धर्मोंमें विरोध नहीं है। तीनोंके मिलनेसे ही यह जीव भवसमुद्रक पार उतर सकता है,

“शैवगति जैना दया, सुसकमान इकतार।

जिनरंग जाँ तीनों मिलें, तो जाँड उतरै पार ॥३७॥”

### चतुर्विंशति जिनस्तोत्र

चौबीस तीर्थंकराकी भक्तिमें इसका निर्माण हुआ है। इसको प्रति जयपुरके श्री बघोचन्द्रजीके मन्दिरमें स्थित गुटका नं० ९२ में सञ्चलित है। उसपर रचना और लेखनकाल आदि कुछ भी दिया हुआ नहीं है।

### चिन्तामणि पार्श्वनाथ स्तवन

इसमें यह बताया गया है कि भगवान् पार्श्वनाथकी भक्तिमें सब मनोकाम-नाएँ पूरी हो जाती हैं। उनका स्तवन 'चिन्तामणि' के समान फलदायी होता है। इसकी भी एक प्रति जयपुरके श्री बघोचन्द्रजीके मन्दिरमें रखे हुए गुटका नं० ९२ में लिपिबद्ध है। इसमें कुल १५ पद्य हैं।

### नवतत्त्व वाला स्तवन

यह श्राविका कनकादेवीके लिए रचा गया था। इसमें नवतत्त्वोका विवेचन है। इसका प्रकाशन दिल्लीमें हो चुका है।

## ७१. भैया भगवतीदास — ( वि० सं० १७३१-१७५५ )

जैन साहित्यमें भगवतीदास नामके चार विद्वान् हुए हैं<sup>१</sup>, जिनमें पहले ब्रह्म-चारी भगवतीदास थे। उनका उल्लेख पाण्डे जिनदासने 'जम्बूस्वामीचरित्र' में किया है। ये पाण्डे जिनदासके गुरु थे। दूसरे 'भगौतीदास' बनारसीदासजीके पंच महापुरुषोंमें-से एक थे, जिनकी प्रेरणासे 'नाटक समयसार'की रचना हुई। तीसरे भगवतीदास भट्टारक महेंद्रसेनके शिष्य थे, किन्तु वे भट्टारक न होकर 'पण्डित' विशेषणसे विख्यात थे। उनका जन्म अम्बाला जिलेके बूढिया गाँवमें हुआ था। उनका कुल अग्रवाल और गोत्र बंसल था। वे दिल्लीमें आकर रहने लगे

१. अनेकान्त, वर्ष ७, किरण ५-६, पृष्ठ ५४-५५।

थे। उनके लिखे हुए लगभग २५ वाक्य-ग्रन्थोंका पता चला है, उनमें 'लघु सीता सनु', 'अनेकार्थ नाममाळा' और 'मृगाकलेखा-चरित'में अधिकांश विद्वान् परिचित हैं। 'मृगाकलेखाचरित' अपभ्रंशकी रचना है। चौथे भगवतीदास वे हैं, जिनका उल्लेख पं० होरानन्दजीने अपने 'पंचाम्बिकाय'के हिन्दी अनुवादमें किया है। श्री नाथूरामजी प्रेमोका अनुमान है कि ये ही 'ब्रह्म-विलास'के कर्ता भैया भगवतीदास हैं। उनका साहित्यिक काल सवत् १७३७ से १७५५ माना जाता है।<sup>१</sup>

भैया भगवतीदास आगराके रहनेवाले थे। उस समय औरंगजेबका राज्य था, जिसकी आज्ञा अभंग रूपसे बहती थी। नृपतिकी उपकार दृष्टिके कारण ईति-भीति कहीपर भी व्याप्त नहीं थी।<sup>२</sup> भगवतीदासका जन्म ओसवाल कुलमें हुआ था। उनका गोत्र 'कटारिया' कहा जाता है। उनके पितामहका नाम दशरथ साहू था, जो आगराके वैभव-सम्पन्न पुरुषोंमेंसे एक थे।<sup>३</sup> वे धर्मरत्ना और पुण्यवन्त भी थे। उनके पुत्रका नाम लालजी था। ये ही भैया भगवतीदासके पिता थे।<sup>४</sup> भैयाको धार्मिकता, भक्ति और लक्ष्मी जन्मसे ही मिली थी। उन्होंने भी इस परम्परागत देनको भलीभाँति निभाया। उनका समय आध्यात्मिक ग्रन्थोंके पठन-पाठन और गृहस्थोचित षट्कर्मोंके पालनमें व्यतीत होता था। 'भैया' उनका उपनाम था। प्रायः उसीका प्रयोग है। कही-कही 'भक्ति' और 'दासकिशोर' का भी प्रयोग हुआ है।

भैया एक विद्वान् व्यक्ति थे। प्राकृत और संस्कृतपर तो उनका अद्वैत अधिकार था। हिन्दी, गुजराती और बँग-शमे भी विशेष गनि थी। इसके साथ-साथ उन्हें उर्दू और फारसीका ज्ञान था। उनकी कविनाएँ इस तथ्यका निदर्शन हैं। मारवाडी शब्दोंका प्रयोग भी अधिक हुआ है। ओसवाल जाति मारवाड़ देशमें उत्पन्न हुई, अतः उसका प्रभाव स्वाभाविक ही है। सबसे बड़ी विशेषता है कि उनको भाषा

१. पं० नाथूराम प्रेमा, हिन्दी जैन साहित्यका इतिहास, बम्बई, पृष्ठ ५३।

२. ब्रह्मविलासमें वि० सं० १७३१ से १७५५ तककी ही रचनाएँ सङ्गीत हैं।

३. जम्बूद्वीप मु भारतवर्ष। तामे आर्य क्षेत्र उत्कर्ष।

तहाँ उग्रसेनपुर धान, नगर आगरा नाम प्रधान ॥

नृपति तहाँ राजे औरंग। जाकी आज्ञा बहै अभंग।

ईति-भीति व्यापै नहि कोय, यह उपकार नृपति को होय ॥

भैया भगवतीदास, ब्रह्मविलास, जैन ग्रन्थ रत्नाकर कार्यालय, बम्बई, द्वितीय संस्करण, सन् १९०६ ई०, ग्रन्थकर्तापरिचय, पृष्ठ ३०५, पद्य १, ३।

४. वही, पद्य ४, ५, पृष्ठ ३०५।

५. वही, पद्य ६, पृष्ठ ३०५।

प्राजल तथा अर्थबोधक है। कठिन रूपक भी आसान प्रतीत होते हैं।

भैयामे आध्यात्मिकता और भक्तिका समन्वय था। वे आध्यात्मिकताके सिखर-पर चढ़े थे। उन्होंने भक्ति-सरोवरमें स्नान भी किया था। अध्यात्ममूला भक्तिके जैसे दृष्टान्त भैयाकी रचनाओंमें उपलब्ध होते हैं, अन्य किसीमें नहीं। कवि बनारसीदासकी भक्ति भी ऐसी ही थी। 'नाटक समयसार' और 'विलास'की अनेक रचनाएँ इसका निदर्शन हैं। किन्तु बनारसी-काव्य अथसे इतितक प्रसाद गुणको ही लेकर चला है, जब कि भैयामें ओज अधिक है। उनका 'ब्रह्मविलास' ओजसे भरा सिन्दूर-घट है। बनारसीका 'जास्तरम' शान्तिकी गोदमें पनपा, जब कि भैयाका वीरताके प्रभञ्जनमें जनमा, पला और पुष्ट हुआ। अध्यात्म और भक्तिके क्षेत्रमें वीररमका प्रयोग भैयाकी अपनी विशेषता थी।

### ब्रह्म-विलास

'ब्रह्म-विलास'की रचना वि०ग० १७५५ वैशाख शुक्ला तृतीया रविवारके दिन समाप्त हुई थी। इसका नाम 'ब्रह्म-विलास' स्वयं भैया भगवनीदासका ही दिया हुआ है। इसका प्रकाशन बहुत पहले सन् १९०३ में जैन ग्रन्थरत्नाकर कार्यालय बम्बईमें हुआ था। इनका द्वितीय संस्करण भी वहाँसे ही सन् १९२६ में निकल चुका है।

इसमें 'भैया'की रची हुई ६७ रचनाओंका संकलन है। 'द्रव्य सग्रह' नामकी रचना 'भैया'के मित्र मानसिंहकी रची हुई है। 'चेतनकर्मचरित्र', 'बावोस परोपज्ञ', 'मूढाष्टक', 'वैराग्यपञ्चसिका', 'पंचेन्द्रिय सवाद', 'मनबत्तीसी', 'स्वप्न-बत्तीसा' और 'परमात्मज्ञानक' तथा फुटकल कवित्तोमें, आध्यात्मिक विचारोंका सरस वंगसे भावोन्मेष हुआ है। 'जिनपूजाष्टक', 'चतुर्विंशति जिन स्तुति', 'परमात्मा-की जयमाला', 'तीर्थकर-त्रयमाला', 'मुनिराजत्रयमाला', 'अहिंशिति पार्श्वनाथ स्तुति', 'जिनगुणमाला', 'सिज्जाय और परमेष्ठी नमस्कार', 'निर्वाण काण्ड भाषा', 'नशदी-श्वरकी जयमाला', 'सुबुद्धि-चौबीसी', 'अकृत्रिम चैत्यालयकी जयमाला', 'परमात्म-छत्तीमी', 'चतुर्विंशति जयमाला', और फुटकल विषय भक्तिरससे सम्बन्धित हैं।

१. सवन गग्रह पंच पचास। ऋतु वर्मंत वैशाख मुमाम।

शुक्लान्त तृतीया रविवार। सध चतुर्विध का जयकार ॥  
वर्दा, पृष्ठ ३०५।

२. तिहूँ काल के जिन भगवान। वंदन करो जोरि जुग पान।

भैया नाम भगवत्साक्षास। प्रगट होहु तमु ब्रह्म विलास ॥१०॥  
वर्दा, पृष्ठ ३०५।

भैयाके पदोंमें कुछ ऐसा आकर्षण है, जिससे पाठक बच नहीं पाता ।

एक भक्त भगवान् जिनेन्द्रकी पुष्पोसे पूजा करता हुआ कहता है कि हे भगवन् ! इस कामदेवने समूचे विश्वको जीत लिया है, इसी कारण इसको घमण्ड भी बहुत अधिक हो गया है । मुझे पूरा विश्वास है कि आपके चरणोंकी शरणमे जानेसे प्रबल कामदेवकी निर्दयताका मैं शिकार न हो पाऊँगा । देखिए,

“जगत के जीव जिन्हें जीत के गुमानी भयीं,  
ऐसो कामदेव एक जोधा जो कहायो है ।  
ताके शर जानियत फलनि के वृन्द बहु,  
केतकी कमल कुंद केवरा सुहायो है ॥  
मालती सुगंध चारु बेलि की अनेक जाति,  
चंपक गुलाब जिन चरण चढ़ायो है ।  
तेरी ही शरण जिन जारे न बन्धाय याको,  
सुमत सों पूजे तोहि मोहि ऐसो भायो है ॥५॥”

यह मन ससारके विभिन्न रसामे भटकता फिर रहा है । उसको सम्बोधन करते हुए कवि कहता है कि हे मन ! तू कहीं दौडा हुआ चला जा रहा है, इस देह-रूपी देवालयमें भगवान् केवली रहता है, तू उसकी सेवा क्यों नहीं करता ?

“आंख देखै रूप जहां दौड़ तू ही लागे तहां,  
सुने जहां कान तहां तू ही सुने बात है ।  
जीभ रस स्वाद धरै ताको तू विचार करै,  
नाक सूंघै बास तहां तू ही विरमात है ॥  
फस काँ जु भाठ जाति तहां कहो कौन मांति,  
जहां तहां तेरो नांव प्रकट विख्यात है ।  
बाही देह देवल में केवलि स्वरूप देव,  
ताकी कर सेव मन कहां दौड़ जान है ॥१७॥”

भक्त जबतक अपने आराध्यको सर्वोत्कृष्ट न समझेगा, उसमे एकतानता नहीं आ सकती । भगवान् जिनेन्द्र ऐसे हैं जिनके यशको तीनों लोक गाते हैं । वे सुख-दायक और शिवनायक हैं । उनके दर्शन मात्रसे ही पातक काँप उठते हैं और अनन्त प्रकारके गुण तथा ऋद्धियाँ प्रकट हो जाती हैं,

“देव एक जिनचंद नाच, त्रिभुवन जस जँपै ।  
देव एक जिनचंद, दरश जह पातक कँपै ॥

देव एक जिनचन्द, सर्व जीवन सुखदायक ।  
 देव एक जिनचन्द, प्रकट कहिये शिवनायक ॥  
 देव एक त्रिभुवन मुकुट, तास चरण नित बंदिये ।  
 गुण अनंत प्रगटहि नुरत, रिद्धि वृद्धि चिरनदिये ॥१५॥<sup>१</sup>

यह भक्त-समूह बहुत विकट है, उमे पार करना कोई आसान काम नहीं है, किन्तु भक्त-कवियों यह पूरा विश्वास है कि परमात्माके शुद्ध ध्यानसे वह पार हो सकता है,

“विहट मौनिंधु ताहि तरिबे की पारू कौन,  
 ताकी तुम तीर आये देखो दष्टि धरिकै ।  
 भवकै संभारे तैं पार भळे पहुँचत हो,  
 भवकै संभारे बिन बूझत हो तरिकै ॥  
 बहुर्यो फिर मिलवो नाहिं ऐसी हँ संयोग येह,  
 देव गुरु ग्रन्थ करि आये हिय धरिक ॥  
 ताहि तू विचारि निज आत्म निहारि 'अैया'  
 धारि परमातमाहिं शुद्ध ध्यान करिकै ॥१॥<sup>२</sup>

पार्श्व जिनेश्वरके भक्तने अपने भगवान्के प्रति अगाध निष्ठा है। वह कहता है कि हे जीव ! तू काहेसे इधर-उधर भटकता फिरता है, क्यों तू अन्य देवी-देवताओंको सिर झुकाना है। तेरी तो दिन-रातकी चिन्ता भगवान् पार्श्व प्रभुकी सेवासे ही नष्ट हो जायेगी,

“काहे को देशदिशांतर धावन, काहे रिझावत हृन्द नरिंद ।  
 काहे को देवि औ देव मनावत, काहे को शास नवावत चंद ॥  
 काहे को सूरज सों कर जोरत, काहे निहोरत मूक मुनिंद ।  
 काहे को सोच करे दिन रैन तू, सेवत क्यों नहिं पार्श्व जिनन्द ॥१७॥<sup>३</sup>

भगवान्के नामको हृदयमें धारण करनेसे हृदय भगवत्पदके गुणोंसे ओतप्रोत हो जाता है। उसमें कुछ ऐसी सद्गुणियाँ आ जाती हैं, जिससे वह सांसारिक दुःख-सुखोंमें छूटकारा पा ही जाता है। भगवान्के नामकी महिमामें अपार शक्ति है,

१. वरी, फुटकल कविता, पृ० ११ ।

२. वरी, रात अष्टोत्तरी काव्य, पृ० ६ ।

३. वहाँ, फुटकल कविता, पृ० ६१ ।

तेरो नाम कल्प वृक्ष इच्छा को न राखे डर,  
 तेरो नाम कामधेनु कामना हरत है ।  
 तेरो नाम चिन्तामन चिन्ता को न राखे पास,  
 तेरो नाम पारस सो दारिद्र्य डरत है ॥  
 तेरो नाम अमृत पिचेतै जरा रोग जाय,  
 तेरो नाम सुखमूल दुःख को दरत है ।  
 तेरो नाम वीतराग धरै डर वीतरागी,  
 मध्य तोहि पाय भवसागर तरन है ॥३॥<sup>१</sup>

णमोकार मन्त्रके जपनेसे एक ओर तो पाप और भूत-प्रेतादि भाग जाते हैं, तो दूसरी ओर विविध प्रकारके वैभव उपलब्ध होते हैं । अतः णमोकार मन्त्रका प्रतिदिन ध्यान करना चाहिए,

“जहां जपहि नवकार, तहां अघ कैसे आवैं ।  
 जहां जपहि नवकार, तहां व्यंतर मज जावैं ॥  
 जहां जपहि नवकार, तहां सुख संपति होई ।  
 जहां जपहि नवकार, तहां दुख रहै न कोई ॥  
 नवकार जपत नव निधि मिलै, सुख समूह भावै सरब ।  
 सो महामन्त्र शुभ ध्यानसौं, ‘भया’ नित जपवो करब ॥१७॥”<sup>२</sup>

सम्यक्त्वकी जैन शास्त्रोमे बहुत अधिक महिमा है । सम्यक्त्व धारण करने-वाले सन्त सदैव पूजे जाते रहे हैं । यहाँ भी एक कवित्तमें उनकी स्तुति की गयी है,

“स्वरूप रिश्वारे से सुगुण मतवारे से,  
 सुधा के सुभारे से सुप्राण दयावंत हैं ।  
 सुबुद्धि के अथाह से सुरिद्धपातसाह से,  
 सुमन के सनाह से महावडे महंत हैं ॥  
 सुध्यान के धरैया से सुज्ञान के करैया से,  
 सुप्राण परखैया से हाकती अनंत हैं ।  
 सबै संवनायक से सबै बोक्लायक से,  
 सबै सुखदायक से सम्यक के संत हैं ॥१०॥”<sup>३</sup>

१. बही, सुपन्थ कुपन्थ पचीसिका, पृ० १८० ।

२. बही, फुटकर विषय, पृष्ठ २७७ ।

३. बही, पुण्य पचीसिका, पृष्ठ ४ ।

अहिंसेत्रके पार्श्वप्रभुकी स्तुति करते-करते तो भक्त कवि जैसे भावोंके आधिपत्यमे बह ही गया है,

“भानंद को चंद्र किधों पूनम को चंद्र किधों,  
 देखिषु दिग्द ऐसो नंद अश्वसेन को ।  
 करम को हरे कंद भ्रम को करै निकंद,  
 चुरै दुख द्वन्द्व सुख पूरै महा चैन को ॥  
 सेवत सुरिंद गुन गावत नरिंद भैया,  
 ध्यावत मुनिंद तेहू पावें सुख ऐन को ।  
 ऐसो जिनचंद्र करे छिन में सुछंद सुतौ,  
 ऐक्षित को हूंद पार्श्व पूजो प्रभु जैन को ॥२०॥”<sup>१</sup>

‘भैया’ भगवतीदास और एक किंवदन्ती

कहा जाता है कि भैया भगवतीदास, दादूपन्थी बाबा सुन्दरदास और रसिक शिरोमणि श्री केशवदासने एक ही गुरुसे शिक्षा पायी थी । तीनों गुरुभाई थे । केशवदासने अपनी रसिकप्रियाकी एक-एक प्रति दोनों साधियोंके पास भेजी और दोनों ही ने उसकी कड़ी आलोचना की । सुन्दरदासजी-द्वारा की गयी उसकी निन्दा ‘सुन्दर विलास’ में निबद्ध है । भैयाने भी एक छन्द बनाया और उनके मुखपृष्ठपर लिखकर वास कर दिया । वह छन्द इस प्रकार है,

“बड़ी नीति कछुनीति करम है, वाय सरत बद्बोध भरो ।  
 फोड़ा भादि फुनगुणी मंझित, सकल देह मनु रोग दरी ॥  
 शोणित हाड़ मांसमय मूत, तापर रीझत घरी घरी ।  
 ऐसी नार निरक्ष कर केशव, रसिक प्रिया तुम कहा करी ॥१९॥”<sup>२</sup>

इस भाँति ‘भैया’, केशवदासके समकालीन थे । किन्तु केशवदासका स्वर्ग-वास वि० सं० १६७० में हो गया था । आचार्य रामचन्द्र शुक्लके अनुसार, उनका जन्म सं० १६१२ और मृत्यु सं० १६७४ के आस-पास हुई ।<sup>३</sup> रसिकप्रिया-को रचना वि० सं० १६४८ में हुई थी ।<sup>४</sup> इससे प्रमाणित है कि भैयाका जन्म वि० सं० १६४८ से कमसे कम २५ वर्ष पूर्व तो हुआ ही होगा । तभी तो

१. वही, अद्विष्टित पार्श्वनाथकी स्तुति, पृष्ठ १६२ ।

२. महाविलास, सुपन्थ कुपन्थ पचीसिका, पृष्ठ १०४ ।

३. पण्डित रामचन्द्र शुक्लकृत, हिन्दी साहित्यका इतिहास, संशोधित और परिवर्धित संस्करण, १९६७ वि० सं०, पृष्ठ २५० ।

४. वही, पृष्ठ २५७ ।

दोनों साथ-साथ पढ़ सके होंगे, किन्तु भैयाका साहित्यिक काव्य १७३१-१७५५ निश्चित है, तो फिर यह तो हो सकता है कि सं० १७०० से दस-बारह वर्ष पूर्व उनका जन्म हुआ हो, किन्तु १७वीं शताब्दीका प्रथम पाद तो किसी भी दशा-मे प्रमाणित नहीं होता। सम्भावना तो यह है कि भैयाने अपने साहित्यिक कालमे 'रसिकप्रिया' कहीसे भी लेकर पढ़ी होगी और उसपर यह कवित्त रच डाला होगा।

यह भी सच है कि भैयाने केशवके अश्लील शृंगारको भले ही दुरदुराया हो किन्तु उनकी अलंकारप्रियतासे वे अवश्य ही प्रभावित हुए थे। उनके काव्यमे रूपक, यमक, अनुप्रास और चित्रालंकारोकी भरमार है। रूपकके लिए उनके 'चेतन कर्म चरित्र', 'शत अष्टोत्तरो' और 'मधुविन्दुक चौपाई'को लिया जा सकता है। यमकका एक दृष्टान्त, इस प्रकार है,

“उजरे भाव अज्ञान, उजरे जिहँ तें बंधे थे।

उजरे निरखे मान, उजरे चारहु गतिन तें ॥६॥”<sup>१</sup>

'ब्रह्मविलास' अनुप्रासको छटासे तो व्याप्त ही है। कई भाषाओके ज्ञाता होनेसे 'भैया'का शब्दज्ञान परिपुष्ट था। उसीके बलपर पदे-पदे अनुप्रासका सौन्दर्य बिलर सका। सबसे बड़ी बात है उनकी स्वामाविकता। केशवकी भाँति प्रयत्न-पूर्वक खोजतान नहीं है। इसी कारण कृत्रिमता नहीं है। सहज गति है। ऐसे ही अनुप्रासोके निर्भरसे जब बीररस फनफनाकर बह उठता है, तो चित्र-सा खिच जाता है,

“भरिन के ठट्ट दह बट्ट कर डारे जिन, करम सुमट्टन के पट्टन उजारे हैं।

नकं तिरजंघ चट पट्ट देकें बैठ रहे, विधैचौर झट्ट झट्ट पकर पळारे हैं ॥

भौ बन कटाय डारे अट्ट मद दुट्ट मारे, मदन के देश जारे क्रोध हू संहारे हैं।

चवत्त सम्यक्त सूर बवत्त प्रताप पूर, सुख के समूह भूर सिद्ध के निहारे हैं ॥<sup>३</sup>

चित्रबद्ध कविता 'ब्रह्मविलास'के पृ० २९२ से ३०४ तक संकलित है। उसमे

१. यमकके लिए परमात्मशतकके ३-२५, २०, २५, २६, ४० और ४१वें दोहाँको देखिए ब्रह्मविलास, पृष्ठ २७६-२८५।

२. “हे आत्मन् ! अज्ञान भाव। (उजरे) उजड़े अर्थात् विनाशको प्राप्त हुए, जिनसे आत्मा (उजरे) उजले अर्थात् प्रगट रूपसे बन्द हो रहा था। और जब ज्ञानसूर्य (उजरे) उज्ज्वल देले गये, तब चारों गतिधोसे उजरे अर्थात् छूटे, जिसका अर्थ है सिद्धावस्थाको प्राप्त हुए।”

ब्रह्मविलास, परमात्मशतक, पद्य ६, हिन्दी अनुवाद, टिप्पणी, पृ० २७६।

३. ब्रह्मविलास, फुटकर कवित्त, पृ० २७३।



अन्तर्लपिका और बहिर्लपिका भी निबद्ध हैं। चित्रबद्ध कविताओंकी परम्परा जैनोंमें बहुत पुरानी है। सस्कृतके जैन रीति-ग्रन्थोंके कर्ताजोने भी चित्रबद्ध-कविताकी रचना पर्याप्त मात्रामे की है।

### ७२. शिरोमणिदास ( वि० सं० १७३२ )

शिरोमणिदास नामके तीन कवि हुए हैं। उनमें प्रथम शिरोमणि मिश्र थे। उन्होंने सं० १६७४में 'जसवन्त विलास'की रचना की थी।<sup>१</sup> दूसरे शिरोमणिदास भी ब्राह्मण थे। वे शाहजहाँके दरबारमें रहते थे। वहाँ उनकी प्रतिष्ठा थी। उनका समय १७०० के आस-पास माना जाता है।<sup>२</sup> प्रस्तुत शिरोमणिदास पण्डित गंगादासके शिष्य थे। उनकी जैन धर्ममें निष्ठा थी। उन्होंने तत्सम्बन्धी ग्रन्थोंका ही निर्माण किया।

ऐसा प्रतीत होता है कि ये भट्टारक सकलकीर्तिसे प्रभावित थे। उनके उप-देशोंसे प्रेरित होकर ही उन्होंने नगर सिंगरीनमें रहकर एक बृहद् ग्रन्थका निर्माण किया था। उस समय सिंगरीनमें राजा देवीसिंह राज्य करते थे। इस ग्रन्थका नाम 'धर्मसार' था। 'काशी नागरी प्रचारिणी पत्रिका'के खोज-विवरणोंमें जिस 'धर्मसार'का उल्लेख है, उसकी समाप्ति आगरेमें मानी गयी है। और भट्टारक सकलकीर्तिसे प्रभावित होनेकी कोई बात नहीं है।<sup>३</sup> इसका समर्थन इनके रचे हुए एक दूसरे ग्रन्थ 'सिद्धान्त शिरोमणि'से भी होता है, जिसमें उन्होंने श्वेताम्बर यतियों और दिगम्बर भट्टारकों दोनों ही को खरी-खरी सुनायी है। इनकी रचनाओंमें सम्प्रदाय प्रधान है। उन्हें बनारसीदासके 'अध्यात्मियाँ' सम्प्रदायकी परम्परामें गिना जाना चाहिए। वे आगरेके ही रहनेवाले थे।

अभीतककी खोजोंमें उनकी दो रचनाएँ उपलब्ध हुई हैं—'धर्मसार' और 'सिद्धान्त शिरोमणि'। दोनों ही में भक्ति-कालकी मुख्य-मुख्य प्रवृत्तियाँ प्रधान हैं। 'सिद्धान्त शिरोमणि'में धर्मके नामपर आठम्बरके चिरोधर्म विद्रोह है, जैसा कि सन्त कवियोंमें था। 'धर्मसार'में निर्गुण और सगुण भक्तिका समन्वय है। उसमें मनको सम्बोधन कर-करके संसारके माया-मोह और अपने शुद्ध रूपको प्राप्त करनेकी प्रेरणा है तथा तीर्थंकर, जिनवाणी और पंचपरमेष्ठीकी वन्दना भी है।

१. मिश्रबन्धु विनोद, भाग २, पृ० ४२४।

२. वही, पृ० ४१८।

३. का० ना० प्र० पत्रिकाका पन्द्रहवाँ त्रैमासिक विवरण, सख्या २००, अन्तिम प्रकाशित।

### सिद्धान्त शिरोमणि

यह एक छोटी-सी रचना है। इसमें सम्यक्त्वकी सही परिभाषाका विश्लेषण है। मध्यकालमें धर्मके नामपर बढ़ते शिथिलाचारका प्रभाव जैनोपर भी पड़ा था। श्वेताम्बर यति और दिगम्बर भट्टारक उसके प्रतीक थे। शिरोमणिदासने उनकी खरी आलोचना की। उन्हें जन-विरोध सहना पड़ा। उन्होंने परबाह नहीं की। जो आत्माकी सही आवाज़ न सुन सके, वह क्या कानवाला कहलायेगा ! उनकी निर्भोक्ता कबीर-जैसी थी किन्तु कबीर-जैसा मस्तानापन नहीं था। कबीरने तो मर्यादा मानी ही नहीं। वे उसके घेरेमें कभी न घिरे, शिरोमणिदास घिरे, किन्तु उसकी गलत बन्दिशको कभी स्वीकार नहीं किया। शिरोमणिदासके दो पद्य हैं,

“नहीं दिगम्बर नहीं वृत्त धार, ये जती नहीं भव भर्में अपार ।

यह सुन कै कछु लीजै सार, उतरै चाहौ भव कै पार ॥५७॥

सिद्धान्त शिरोमणि सास्त्र को नाम, कीनौ समकित राखिबै कै काम ।

जो कोउ पढ़ै सुनै नर नारि, समकित लहै सुद अवार ॥५८॥”

### धर्मसार

इसकी रचनानके विषयमें दो संवत् उपलब्ध होते हैं। प्रामाणिक पाँच प्रतिभोमें इसका रचना-संवत् १७३२ वैशाख सुदी ३ पड़ा हुआ है<sup>१</sup> इसकी एक हस्तलिखित प्रति, जयपुरके बधीचन्दजीके मन्दिरमें, वेष्टन नं० ८६९ में बंधी रखी है।

जिस प्रतिपर रचना-संवत् १७५१ पड़ा हुआ है, उसका उल्लेख ‘काशी नागरी प्रचारिणी पत्रिका’के पन्द्रहवें त्रैमासिक विवरणकी संख्या २२० पर हुआ है। सम्पादकोको यह प्रति जैन मन्दिर कठवारी, डा० रनुकता, जिला आगरासे प्राप्त हुई है। इस संवत्का समर्थन करनेवाला दोहा देखिए,

“संवत् सत्रै सै इकावना, नगर आगरे माहिं ।

भाहौं सुदि सुष दूज को, बाल बाल प्रगटाय ॥”

पं० नाथूरामजी प्रेमोने<sup>३</sup> वि० सं० १७३२ को ही रचनाकाल माना है ।

१. हिन्दी जैन साहित्यका संक्षिप्त इतिहास, पृ० १६८ ।

२. संवत् १७३२ वैशाख मास उज्ज्वल पुनि दोस ।

तृतीया अक्षय शनीसमेत भविजन को मंगल मुखदेत ॥

देखिए, श्री मन्दिरजी कूँचा सेठ दिल्लीकी हस्तलिखित प्रति ।

३. हिन्दी जैन साहित्यका इतिहास, बम्बई, १९१७ ई०, पृष्ठ ६७ ।

हो सकता है १७५१ लेखनकाल हो। 'धर्मसार' में ७६३ दोहा-चौपाई हैं। एक भक्ति-भरा पद्य है;

“वीर जिनेसुर पुनवौ देव । इन्द्र नरेन्द्र करै तुम सेव ।  
और बन्दौ हूँ गुरु जिन पाय । सुमिरत तिनके पाप नसाय ॥  
बरतमान जो जिन पर ईस । कर जोरु जिन नाऊँ सीस ।  
जे जिनेन्द्र भवि मुनि कहँ । पूजहूँतैं मैं सरमन गहँ ॥”

### ७३. दानतराय ( जन्म वि० सं० १७३३, साहित्यिक काक १७८० )

दानतराय आगरेके रहनेवाले थे। इनका जन्म अग्रवाल वंश और गोयल गोत्रमें हुआ था। इनके पिताका नाम श्यामदास और पितामहका नाम वीरदास था। इनके पूर्वज लालपुरके निवासी थे और वहाँसे ही आगरेमें आकर रहने लगे थे।

दानतरायका जन्म वि० सं० १७३३ में आगरेमें हुआ। शिक्षा भी ठीक ढंगसे हुई। एक ओर तो उन्हें उर्दू-फारसीका ज्ञान कराया गया और दूसरी ओर संस्कृतके माध्यमसे धार्मिक ग्रन्थोंका पठन-पाठन हुआ। अतः उन्हें संस्कृत और फारसी दोनों ही का ज्ञान था। उनकी भाषापर भी दोनोंकी छाप है। जहाँतक भाव-धाराका सम्बन्ध है, उन्होंने फारसी साहित्यसे कुछ नहीं लिया, सब कुछ संस्कृत साहित्यसे ही अनुप्राणित है। साहित्यिक-परम्परा, जिसका उन्होंने अनुकरण किया, विशुद्ध भारतीय है।

कवि जब केवल १५ वर्षके थे, अर्थात् वि० सं० १७४८ में उनका विवाह हो गया। उन्होंने गृहस्थाश्रमका बड़ा ही कठिना-भरा चित्र अंकित किया है। हो सकता है कि उनका गृहस्थ जीवन दुःखोंसे ओत-प्रोत रहा हो। एक स्थान-पर उन्होंने लिखा है, “न तो रोजगार ही बनता है और न घरमें ही धन है। खानेकी बहुत फिकर है और पत्नी गहना चाहती है। कहीं उधार नहीं मिलता। साक्षीदार चोर स्वभाषके है, घरमें धन नहीं आ पाता। एक पुत्र ज्वारी हो गया और एक मर गया। पुत्री जब ब्याहके योग्य हुई तो उसका विवाह कर दिया, किन्तु विवाहोपरान्त वह भी दिवंगत हो गयी। इन सुख-दुःखोंको जो जानता है, उसका भला क्या कहना ?”

१. रजगार बने नाहि धन तो न घर माहि

खाने की फिकर बहु नारि चाहै गहना ।

उस समय आगरेमें मानसिंह और बिहारीदास जैन धर्मके धुरन्धर विद्वान् कहे जाते थे। वे आध्यात्मिक चर्चाओंके केन्द्र थे। 'मानसिंहकी सैली' तो अत्यधिक प्रसिद्ध थी। दानतराय उनसे बहुत प्रभावित हुए, और दोनों ही को अपना गुरु बनाया। इस भाँति वि० सं० १७४६ में उन्होंने जैनधर्मसम्बन्धी सुदृढ़ निष्ठा प्राप्त की। यह निष्ठा रुकी नहीं, आगे चलकर जैन-भक्तिके रूपमें विकसित हुई। दानतरायने अनेकानेक जैन पूजाओंका निर्माण किया। उन्होंने आध्यात्मिक पदोंकी भी रचना की, जो 'धर्मविलास'में संकलित हैं। बैसे तो जैन-भक्तिकी परम्परा निरन्तर चली आ रही थी, किन्तु हिन्दी पूजाओंके रूपमें ऐसा सरल योगदान, सिवा दानतरायके कोई दूसरान दे सका था। उन्होंने वि० सं० १७७७ में शिखरजीकी यात्रा भी की थी। वि० सं० १७८० में वे दिल्लीमें आकर रहने लगे। वहाँ पण्डित सुखानन्दजी धर्म-चर्चाओंके जीवन्त केन्द्र थे। उनके संसर्गसे कविका भक्ति-प्रवण हृदय उत्तरोत्तर विकसित होता गया, और आज वे अपनी रचनाओंमें अमर हैं।

### धर्मविलास<sup>१</sup>

यह दानतरायकी समूची रचनाओंका संकलन है। इसकी समाप्ति वि० सं० १७८० में हुई थी। उस समय कवि महोदय आगरेसे दिल्लीमें आकर रहने लगे थे। इसमें केवल पदोंकी ही संख्या ३३३ है, कुछ पूजाएँ हैं और अन्य ४५ विषयों-पर भी लिखा गया है। ग्रन्थके साथ विस्तृत प्रशस्ति भी निबद्ध है, जिससे तत्कालीन आगरेकी सामाजिक परिस्थितिका अच्छा परिचय मिलता है।<sup>१</sup>

देने वाले फिरि जाहि मिलै तो उधार नाहि

साक्षी मिले चोर धन आवै नाहि लहना ॥

कोऊ पूत ज्वारी भयो घर माहि सुत घयो,

एक पूत मरि गयो ताको दुख सहना ।

पुत्री वर जोग भई व्याही सुना जम लई,

एते दुःख सुख जानै तिस कहा कहना ॥

धर्मविलास, कलकत्ता, अन्तिम प्रशस्ति ।

१. कुछ श्रंशोंको छोड़कर शेषका प्रकारान् जिनवाणी प्रचारक कार्यालय, कलकत्ता-से हो चुका है।

२. इधे कोट उधे बाग जमना बहै है बीच,

पच्छिम सौ पूरब लौ अमीम प्रवाह सौ ।

कविको अहंकार बिलकुल नहीं था। विनय और लघुताका भाव ही प्रबल था। इस रचनाके अन्तमें अपनी लघुता दिखाते हुए कविने कहा, “अक्षरोंसे तुक हुई और तुकसे छन्द बने। छन्द और अर्थ मिलकर आगम बना। किन्तु इस आगम, अर्थ और सुछन्दके कर्ता हम नहीं हैं। यह तो गंगाका जल लेकर गंगाको ही अर्घ्य दिया गया है। हमने तो अनादि अनन्त शब्द-गंगासे ज्ञान लिया और उसीको समर्पित कर दिया।” इस रचनाके कतिपय पदोंको भावसहित नीचे दे रहा हूँ। उससे स्पष्ट हो जायेगा कि द्धानतराय कठिनसे कठिन भावको भी आसान भाषामें व्यक्त कर सकते थे।

भगवान्ने, सेठ सुदर्शन, सती सीता, वारिषेण, श्रीपाल और सोमापर आने-वाली विपत्तियोंको दूर किया। इससे वे अत्यधिक सुखी हुए। किन्तु न जाने क्यों भगवान्ने मेरे समय बहुत विलम्ब किया है। मुझे अभीतक उनकी कृपा प्राप्त नहीं हुई। ऐसा उपालम्भ देते हुए भक्त कहता है,

“मेरी बेर कहा ढीळ करी जी।

सुकी सौं सिंहासन कीना, सेठ सुदर्शन विपति हरी जी ॥

सीता सती भगनि में बैठी, पाषक नीर करी सगरी जी।

वारिषेण पै खड्ग चलायो, फूळ माळ कीनी सुधरी जी ॥

धन्या वापी परयो निकाल्यौ, ता घर रिद्ध भनेक मरी जी।

सिरीपाल सागर तैं तारयो, राजभोग कै मुक्ति बरी जी ॥

सांप कियो फूळन की माळा, सोमा पर तुम दया धरी जी।

‘धानत’ में कछु जांचत नाहीं, कर वैराग्य दक्षा हमरी जी ॥”

द्धानतरायके उपालम्भ अत्यधिक सरस होते हैं। उनमें भावप्रवणता और हृदयको छूनेकी सामर्थ्य होती है। भक्तने भगवान्से कहा कि — आप दीनदयालु कहलाते हैं, किन्तु हम दीन हम संसारमें ही मर-खप रहे हैं और आप स्वयं मोक्ष-

अरमनी कसमीरी गुजराती मारबारी,

नरी सेती जामे ब्रह्म देस बसे चाह सी।

रूपचंद बानारसी चंद जी भगौतीदास,

जहा भले भले कवि द्धानत उछाह सौं।

ऐसे आगरे की हम कौन भाति सोभा कहे,

बडो धर्म धानक है देखिए निगाह सी ॥

धर्मविलास, कलकत्ता, अन्तिम प्ररास्ति, ३०वें पन्ना।

१. बडी, ५४वें पन्ना।

में जा बैठे है। हम मन, वचन, कायसे तुम्हारा नाम जपते हैं, लेकिन तुम हमें कुछ नहीं देते। हम भले-बुरे जो कुछ भी हैं, तुम्हारे भक्त हैं। हम अपराधी हैं, किन्तु आप तो करुणाके समुद्र हो। हे भगवन् ! केवल एक बार हमको इस भवसे निकाल लो,

“तुम प्रभु कहियत दीनदयालु ।  
 आपन जाय मुक्ति मैं बैठे, हम जु रहत जग जाळ ॥  
 तुमरो नाम जपैं हम नीके, मन वच तीनो काल ।  
 तुम तो हमको कछु देत नहिं, हमरो कौन हवाल ॥  
 भले बुरे हम भगव विहारें, जानत हो हम चाळ ।  
 और कछु नहिं यह चाहत हैं, राग दोष कौं टाल ॥  
 हम सौं चूक परो मो बकसो, तुम तो कृपा-विसाल ।  
 धानत एक बार प्रभु जगत्तैं, हमकों छेहु निकाल ॥ तुम० ॥”

मनको एकाग्र किये बिना कुछ नहीं हो सकता। योग, समाधि, जप, तप और पूजादि सभीमें मनकी एकाग्रता तो अभोष्ट है ही। परमेश्वरके प्रति सत्य रहनेसे और लौकिक वैभवोंकी चाह छोड़ देनेसे मनमें स्थिरता आती है। स्थिर मनसे ही वह तप तपा जा सकता है, जिससे फिर न तपना पड़े, स्थिर मनसे ही वह जप जपा जा सकता है, जो फिर न जपना पड़े। स्थिर मनसे ही वह व्रत किया जा सकता है जो फिर न करना पड़े, और स्थिर मनसे ही ऐसी मौत मरा जा सकता है जो फिर न मरना पड़े। पंचपरमेष्ठियोंकी शरणमें जानेसे मनमें एकाग्रता तो आती ही है, पंचेन्द्रियाँ भी वशमें हो जाती हैं,

“ऐसो सुमिरन कर मेरे माई, पवन धंभै मन कितहुं न जाई ।

परमेश्वर सौं साँच रहीजै, लोकरंजना को तज दीजै ॥

जप भरु नेम दोड विधि धारै, आसन प्राणायाम संभारै ।

प्रत्याहार धारना कीजै, ध्यान समाधि महारस पीजै ॥

सो तप तपो बहुरि नहिं तपना, सो जप जपो बहुरि नहिं जपना ।

सो व्रत धरो बहुरि नहिं धरना, ऐसो मरो बहुरि नहिं मरना ॥

पंच परावर्तन लखि लीजै, पांचों इन्द्री को न पतीजै ।

‘धानत’ पांचों लच्छि लहीजै, पंच परम गुरु शरण गहीजै ॥”

### पूजा-साहित्य

शान्ततरायने अनेकानेक पूजाओंका निर्माण किया। कुछ तो प्रतिदिन मन्दिरमें पढे जाते हैं और कुछ केवल पर्वके दिनोंमें ही। ये मुख्य हैं : देवशास्त्रगुरु पूजा,

१. समी पं० पन्नालालजी बाकलीवाल-द्वारा सम्पादित बृहज्जिनवाणी संग्रहमें प्रकाशित हो चुकी हैं और कुछ भारतीय शानपीठ पूजाजलिस में भी छपी हैं।

बीस तीर्थंकर पूजा, विदेहक्षेत्र पूजा, पंचमेरु पूजा, दशलक्षण धर्मपूजा, सोलह कारण पूजा, रत्नत्रय पूजा, निर्वाण क्षेत्र पूजा, नन्दीश्वर द्वीप पूजा, अष्टाङ्गिका पूजा, सिद्धचक्र पूजा, सरस्वती पूजा ।

इनमें-से देवशास्त्रगुरु पूजाकी अधिक ख्याति है । देवसे तात्पर्य साक्षात् भगवान् अरिहन्तसे है, माधारण देवोंसे नहीं । शास्त्रपूजाका अर्थ उन शास्त्रोंसे है, जिनमे भगवान् अर्हन्तके मुँहसे निकले हुए दिव्य वचन निबद्ध है । आचार्य, उपाध्याय और साधु गुरु माने गये हैं । वे ही संसार-समुद्रसे पार करनेके लिए जहाज-के समान हैं । तीनों ही की समुच्चय रूपसे अष्ट द्रव्योंसे पूजा की गयी है । तीनों ही 'रतन' के समान हैं, जिनकी भक्तिसे 'परमपद' प्राप्त होता है,

“प्रथम देव अरहंत सुश्रुत सिद्धान्त जू ।  
गुरु निरग्रन्थ महत मुक्तिपुर पंथ जू ॥  
तीन रतन जगमाहिं सो ये भवि ध्याह्ये ।  
तिनकी भक्ति प्रसाद परम पद पाह्ये ॥१॥  
पूजों पद अरहंत के, पूजों गुरु पद सार ।  
पूजों देवी सरस्वती, नितप्रति अष्ट प्रकार ॥२॥”

सोलह कारण पूजामे गम्भीर गुणवाले जिनेन्द्रके चरणोंपर कचन-झारीसे निर्मल-नीर चढाते हुए भवन भाव-विभोर होकर जय-जयकार करते हुए एक लयमे कहे उठता है

“कंचन-झारी निरमल नीर पूजों जिनवर गुन-गंभीर ।  
परमगुरु हो जय जय नाथ परम गुरु हो ॥  
दरशविशुद्धि भावना भाय सोलह तीर्थंकर-पद-दाय ।  
परमगुरु हो जय जय नाथ परम गुरु हो ॥”

पंचमेरुओंकी पूजामे संगीतकी लय है । पंचमेरुओंके अस्सी जिन-मन्दिर और सब प्रतिमाओंको नमस्कार करते हुए भवन कहता है, हे नाथ ! आपको देखकर मुझे ऐसा सुख होगा, जिसे 'परम सुख' के अतिरिक्त और कुछ नहीं कहा जा सकता ।

“सोतल-मिष्ट-सुवास मिलाय, जख सों पूजों श्री जिनराय ।  
महासुख होय, देखे नाथ परम सुख होय ॥  
पाँचों मेरु असी जिन धाम, सब प्रतिमा को करों प्रनाम ।  
महासुख होय, देखे नाथ परम सुख होय ॥”

नन्दीश्वरके ५२ चैत्यालय और उनमे विराजमान प्रतिमाओंमे-से कुछ ऐसा तेज फूटता है, जिसके समक्ष करोड़ों चन्द्र और सूर्योंकी दृति भी फीकी है। ते बचनसे नही बोलते, किन्तु उनको तो देखने-मात्रसे ही सम्यक्त्व पैदा हो जाता है :

“कोटि-शशि-मान-नुति-नेत्र छिप जात है ।

महा-चैराग-परिणाम ठहरात है ॥

वयन नहिं कहें लखि होत सम्यक्वरं ।

भौन वावक प्रतिमा नमों सुखकरं ॥९॥”

‘निर्वाण-क्षेत्र-पूजा’की जयमालामे ‘सम्मेदशिखर’की महिमाका वर्णन करते हुए कविने कहा कि एक बार जो कोई उसकी वन्दना कर लेता है, उसे फिर नरक-पशु-गति नही होती है। नर-पति देव-पति बन जाता है। वह इहलौकिक भोगोंको भोगकर भी शिव-मुखको पा लेता है। सम्मेदजिम्बर विघ्नोका विनाश करके कल्याण करनेवाला है। उसमे संसारसे पार लगानेकी सामर्थ्य है,

“बीसों सिद्ध भूमि जा ऊपर ।

शिखर सम्मेद-महागिरि भू पर ॥

एक बार बंदै जां कोई ।

ताहि नरक-पशु-गति नहिं होई ॥८॥

नरपति नृप सुर शक्र कहावै ।

तिहुँ जग-भोग भोगि शिव पावै ।

विघ्न-विनाशन मंगलकारी ।

गुण-विकास बंदी भवतारी ॥९॥”

### स्तोत्र-साहित्य

द्यानतरायने ‘स्वयम्भू स्तोत्र’, ‘पार्श्वनाथ स्तोत्र’ और ‘एकीभाव स्तोत्र’की रचना की थी, जिनमे प्रथम दो मौलिक और अन्तिम श्री वादिराज सूरिके संस्कृत ‘एकीभाव स्तोत्र’ का भावानुवाद है।

स्वयम्भू स्तोत्रमे चौबीस पद्य हैं। चौबीस तीर्थंकरोंमे-से प्रत्येककी महिमामे एक-एकका निर्माण हुआ है। यह स्तोत्र प्राय पूजाओंकी ममाप्तिपर पढा जाता है। भगवान् पार्श्वनाथ और वर्द्धमानकी महिमामे बने हुए दो पद्य देखिए।

“देव्य कियो उपसर्ग अवार, ध्यान देखि आयो फनिधार ।

गयो कमठ शठ मुख कर श्याम, नमों मेरु सम पारस स्वाम ॥२३॥

भव सागर तें जीव अवार, धरम पोत मैं धरे निहार ।

दूबत कावे दया विचार, वर्द्धमान बंदी बहुवार ॥२४॥”



‘पार्ष्वनाथ स्तोत्र’ प्रसिद्ध है। इसमें संगीतकी लय है और भावोका प्रवाह। वह भगवान् दुःखियोंके दुःखको हरनेवाला, सुख देनेवाला और सेवकोंके हृदयमें महान् आनन्दको बर्षा करनेवाला है। उसके सेवकोंके पास भय तो फटकता ही नहीं। वह भगवान् दरिद्रोंको धन, अपुत्रोंको पुत्र भी देता है। देखिए,

“दुःखी दुःखहर्त्ता सुखी सुकल्पकर्त्ता ।  
सदा सेवकों को महानन्द भर्त्ता ॥  
हरे यक्ष राक्षस भूत पिशाचं ।  
विषं डाकिनो विघ्न के भय भवाचं ॥३॥  
दरिद्रान् कों द्रव्य के दान दीने ।  
अपुत्रान् कों तू मले पुत्र कीने ॥  
महासंकटों से निकारै विधाता ।  
सबे संपदा सर्व को देहि दाता ॥४॥”

### आरती साहित्य

छानतरायकी पाँच आरतियाँ ‘जिनवाणी-संग्रह’में प्रकाशित हो चुकी हैं। ये पाँचों क्रमशः ‘इह विधि मगळ आरति कीजै’, ‘आरति श्री जिनराज तिहारी’, ‘आरति कीजै श्री मुनिराज की’, ‘करी आरती वर्द्धमान की’, और ‘मगल आरती आतमराम’ से प्रारम्भ होती हैं।

प्रथम आरती पञ्चपरमेष्ठीकी भक्तिमें रची गयी है। वे भव-समुद्रसे तारनेवाले, भव-फेरीको मिटानेवाले, जन्म-मरणके दुःखोंको दूर करनेवाले, पापोंको हटानेवाले और कुमतिका विनाश करनेवाले हैं।

द्वितीय आरती श्री जिनराजकी आरती है, जो कर्मोंका दलन करनेवाले और सन्तोके हितकारी हैं। वह भगवान् ही सब देवोंका देव है और सुर-नर-असुर सभी उसकी सेवा करते हैं। जो कोई उसकी शरणमें गया वह भव-समुद्रसे तिर गया। भगवान्के गुण इतने अधिक हैं कि गणधर भी पार नहीं पा पाते। वह भगवान् करुणाका सागर है और अपने भक्तको सदैव सुख देता है,

“सुर नर असुर करत तुम सेवा ।  
तुमहीं सब देवन के देवा ॥  
आरति श्री जिनराज तिहारी ।  
करम दूखन संतन हितकारी ॥  
भव भय भीत शरन जे आये ।  
ते परमारथ पंथ लगाये ॥

जो तुम नाम जपै मन माहीं ।  
जनम भरन भय ताको नाहीं ॥  
तुम गुण हम कैसे करि गावैं ।  
गणधर कहत पार नहिं पावैं ॥  
करुणासागर करुणा कीजे ।  
धानन सेवक को सुख दीजे ॥”

तृतीय आरती श्री मुनिराजकी है, जो अधर्मोंका उद्धार करनेवाले हैं। उनके चरित्रका गुणगान करते हुए कवि कहता है, “वे शत्रु-मित्र और सुख-दुःखको समान मानते हैं तथा लाभ और अलाभको भी बराबर समझते हैं।”<sup>१</sup>

चतुर्थ आरती भगवान् महावीरकी भक्तिमें रची गयी है। वे भगवान् मनुष्याको तारनेमें भी वैसे ही पटु हैं, जैसे कि अपने कर्मोंके विदीर्ण करनेमें। वे शीलवानोंमें सर्वोत्कृष्ट हैं और ‘शिव-तिय’ का भोग करनेवाले हैं। वे मन-वचन और कायमें योगी हैं,<sup>२</sup>

“राग-विना सब जग जन तारे; द्वेष विना सब करम विदारे ॥  
करौं आरती वर्द्धमान की, पावापुर निरवान था। की ॥१॥  
शील पुरंधर शिवतिय भोगी, मनवचकायनि कहिये योगी ॥  
करौं आरती वर्द्धमान की। पावापुर निरवान धान की ॥२॥”

पंचम आरती आनमरामकी है। हममें एक उत्कृष्ट रूप है। आत्मा ही भगवान् राम है। वह भगवान् तनहरी मन्दिरमें विराजमान है। भक्त अष्ट द्रव्योंसे उसकी पूजा करता है। समरसका आनन्द ही जल-चन्दन है, तत्त्वस्वरूप तन्दुल, अनुभव-सुख नेत्रके भरा हुआ थाल, ज्ञान दीपक, ध्यान धूप और निर्मल-भाव महाफल है। सबको मिलाकर अर्घ्य बन जाता है। इस भाँति भविक जन जो नवधा-भक्तिमें प्रवीण हैं, सगुणकी भाँति ही आत्माकपी राममें एकनिष्ठ हो तल्लीन हो रहे हैं।<sup>३</sup> देखिए,

“मंगल आरती आनमराम । तन मंदिर मन उत्तम ठान ॥  
समरस जल चंदन आनंद । तंदुल तत्व स्वरूप अमंद ॥  
समयसार फूलन की माल । अनुभव सुख नेत्र भरि थाल ॥  
दीपक ज्ञान ध्यान की धूप । निर्मल भाव महाफल रूप ॥  
सुगुण भविक जन हकरस लीन । निहचै नवधा भक्ति-प्रवीण ॥”

१. बृहज्जिनवाणी संग्रह, पृष्ठ ५१६ ।

२. ध्यानपीठ पूजाजलि, खण्ड ७, पृष्ठ ५२४ ।

३. बृहज्जिनवाणी संग्रह, पृ० ५२२ ।

जब कोई व्यक्ति अत्यधिक उत्साहके साथ अन्तर्हृदयमे विराजमान परमात्मा-का ध्यान लगायेगा, तो यह सिद्ध बात है कि ध्यानकी उत्कृष्ट अवस्थामे वह परमात्मामय हो जायेगा, अर्थात् वह और उसका साहब एक हो जायेगा। जैन लोग ऐसे ध्यानकी शुक्ल ध्यान कहते हैं। दानतरायने भी ऐसा ही कुछ कहा है,

“धुनि उतसाह सु अनहद गान ।  
परम समाधि निरत परधान ॥  
बाहिर आतम भाव बहावै ।  
अन्तर है परमात्म ध्यावै ॥  
साहब सेवक भेद मिटाय ।  
दानत एकमेक हो जाय ॥”

### समाधिभरण

दानतरायका रचा हुआ समाधिभरण छोटा समाधिभरण कहलाता है। इसमे कुल दस पद्य हैं। यह ‘बृहज्जिनवाणी संग्रह’मे प्रकाशित हो चुका है।

### धर्म पञ्चीसी

इसमे कुल २७ पद्य हैं। यह भी उपर्युक्त ‘जिनवाणी संग्रह’मे निबद्ध है। इसमे जैन धर्मके प्रति अगाध श्रद्धा प्रदर्शित की गयी है। एक स्थानपर कविने कहा है कि जैन धर्मके बिना मनुष्य वैमं ही है जैसे अन्नके बिना रात्रि, दाँतके बिना हाथी, और कन्तके बिना तरुण नारी,

“चंद्र बिना निश गज बिन दत । जैमे तरुण नारि बिन कंन ॥  
धर्म बिना रथी मानुष देह । तारै करिये धर्म सनेह ॥”

नोरके बिना सरोवर शोभा नहीं पाता, गन्धके बिना पुष्पका कुछ मूल्य नहीं और धनके बिना घरमे कोई सौन्दर्य नहीं आ पाता, ठीक वैसे ही धर्मके बिना मनुष्य भी सुशोभित नहीं होता,

“जैसे गंध बिना है फूल । नीर बिहीन सरोवर धूल ॥  
उद्यो धन बिन शोभित नहिं भौन । धर्म बिना नर रथीं चिंतौन ॥१३॥”

कमला चपल है और यौवन जरामे बदल जाता है। सुत, मित्र और नारीका संयोग भी क्षणिक है। संसारका भोग स्वप्नके समान है। यह देखकर शुद्ध स्वभावसे जैन धर्ममे श्रद्धा रखनी चाहिए। जैसा भाव होगा वैसी ही गति मिलेगी,

“कमला चपल रहै धिर नाय । यौवन कानि जरा कपटाय ॥  
सुत मित्र नारी नाव संजोग । यह संसार सुपन का भोग ॥

यह कलि चित धर शुद्ध सुभाव । कीजे श्री जिनधर्म उपाव ॥  
यथामात्र जैसी गति गढ़ै । जैसी गति तैसा मुख लहै ॥१९॥'

### अध्यात्म पंचासिका

इसमें ठीक पचास पद्य हैं, जैसा कि इसके नामसे भी स्पष्ट है। इसको 'सम्बोध पंचासिका' भी कहते हैं। इसमें कहा गया है कि विगुद्ध आत्माके पास होते हुए भी यह जोब इधर-उधर भटकता फिरता है। भ्रमाकुलित जीवकी दशा त्रिविध दृष्टान्तोंसे व्यक्त की गयी है।<sup>१</sup>

“जैसे काहू पुरुष के द्रव्य गळ्यौ घर माहिं ।

उदर भरै कर भीख ही, ब्यौरा जानै नाहिं ॥१३॥

ता नर सों कि नहीं कहीं तू क्यौ मंगी भीख ।

नेरे घर मैं निधि गढ़ी, दीनी उत्तम सीख ॥१४॥”

### अन्य रचनाएँ

खानतरायकृत कुछ रचनाओंकी सूचना 'राजस्थानके जैन शास्त्र-भण्डारोंकी ग्रन्थ-सूची भाग ३'से भी प्राप्त हुई है। इसमें '१०८ नामोंकी गुणमाला' 'दशस्थान चौबीसी' और 'छह ढाला' प्रसिद्ध हैं। 'दशस्थान चौबीसी'में चौबीस तीर्थंकरोंके नाम, माता-पिताके नाम, ऊँचाई और आयु आदि १० बातोंका वर्णन है। इनकी प्रतिलिपि मोठालाल शाह पावटावालेने जयपुरमें सं० १९४४ में की थी।

### ७४. विद्यासागर ( वि० सं० १०३४ )

इनकी रचनाओंका पता अभी-अभी दूणो<sup>२</sup>, अर्थात् द्रोणपुरीके शास्त्रभण्डारको खोजते समय लगा है। वैसे तो इस भण्डारके हस्तलिखित ग्रन्थोंकी संख्या १०४ ही है, किन्तु उसमें कुछ महत्त्वपूर्ण संकलन भी हैं। दो गुटकोंमें हिन्दीकी ऐसी रचनाओंका संकलन है जो अभीतक अज्ञात थी। उनमें-से पहला तो सं० १८०१ का लिखा हुआ है, और दूसरा भी इसीके आस-पासका प्रतीत होता है, क्योंकि

१. वही, पृ० ६५८ ।

२. दूणी जयपुरसे ६० मील और टोंकसे ३० मीलपर अवस्थित है। यह देवली जाने-वाली सड़कसे लगभग २ मील दूर है। इसका प्राचीन नाम द्रोणपुरी है। इसमें तहसील है। एक हकार बर्ष पुराना बिराल जैन मन्दिर है। २२ जैन घर हैं।

उसमें प्रायः अठारहवीं शताब्दीकी रचनाएँ हैं। उसीमें विद्यासागरकी छह कृतियाँ निबद्ध हैं।

विद्यासागर नामके दो कवि गुजरातीमें हो गये हैं, किन्तु दोनों ही सत्रहवीं शताब्दीमें उत्पन्न हुए थे। एक तो तपागच्छीय विजयदान सूरिके शिष्य थे, उन्होंने स० १६०२ में 'सुकौशल गीत'का निर्माण किया। दूसरे खरतरगच्छीय सुमति-कल्लोलके शिष्य थे। उन्होंने स० १६७३ आमीज सुदी १० की 'कलावती चौपई' की रचना की थी। प्रस्तुत विद्यासागर उपर्युक्त दोनोंसे ही पृथक् है। उन्होंने जो कुछ लिखा हिन्दीमें ही लिखा। उनका समय भी अठारहवीं शताब्दीका पूर्वार्द्ध माना जाना चाहिए, जैसा कि उनकी रचनाओंसे स्पष्ट है। उन्होंने संवत् १७३४ में 'भूपाल स्तोत्र छप्पय'का निर्माण किया था।

विद्यासागर कारंजाके रहनेवाले थे। उनके पिताका नाम राखू साह था। वे बघेरवाल जातिमें उत्पन्न हुए थे। बघेरवाल जैनियोंकी एक उपजाति है, जो अब भी कारंजाकी तरफ अधिक रहती है। पिताके नामसे ऐसा स्पष्ट ही है कि ये एक साहूकार थे और लक्ष्मीकी उनपर कृपा थी। वे धर्मनिष्ठ भी थे, भगवान् जिनेन्द्रकी भक्तिमें ही उनका अधिकतर समय व्यतीत होता था। विद्यासागर भी वैसे ही बने। वे मूलसंघ, सरस्वतीगच्छ, बलात्कारगणके शुभचन्द्रके गुरुभ्राता थे। उनके गुरुका नाम अभयचन्द्रसूरि था। विद्यासागर ब्रह्म विद्यासागर कहलाते थे। इससे स्पष्ट है कि वे ब्रह्मचारी थे। उनकी रचनाएँ उनके भक्त-हृदयकी द्योतक हैं। प्रायः सभी मुक्तक हैं। उनमें सबैया और छप्पयोंका अधिकतर प्रयोग किया गया है।

### रचनाएँ

'सोलहस्वप्न छप्पय' नामकी कृतिमें तीर्थंकरकी माँके सोलह स्वप्नोंका भक्ति-मय विवेचन है। इसमें केवल ९ पद्य हैं और यह अठारहवीं शताब्दीके प्रथम पादमें लिखी गयी थी।

'जिन जन्म महोत्सव षट्पद'में भगवान् जिनेन्द्रके जन्मकालीन महोत्सवकी झाँकी है। इस अवसरपर इन्द्र इन्द्राणी तथा अन्य देवोंसहित आकर विविध उत्सवोंकी रचना करता है। उसीका एक सफल चित्र इस छोटे-से काव्यमें प्रस्तुत किया गया है। इसका रचनाकाल भी अठारहवीं शताब्दीका प्रथम पाद ही है। इसमें कुल १२ पद्य हैं। एक पद्य देखिए,

१. जैन गुर्जरकविभो, खण्ड १, भाग ३, पृ० क्रमशः ६४७, ६६६।

“चाख्यो सुरग तदा विचयति मारगे विमाने ।  
 हाव भाव सविलास करो करे नृत्य सु ताने ॥  
 धुमि धुमि धुमिये सार उदार ज भद्ल बज्जे ।  
 द्रमि द्रमि शब्दे चंग फार दों दल बहु गज्जे ॥  
 झिकिटि झिकिटि सुस्वरे करि धुग्वरी धम्म के बहु तदा ।  
 विद्यासागर कहे सुणो सुर किल्याणक कर यदा ॥५॥”

‘सप्त व्यसन सवैया’में सात व्यसनोको छेड़नेकी बात कही गयी है। इसमें कुल सात पद्य हैं। इसका भी रचनाकाल वह ही है। सवैयाका प्रयोग किया गया है।

‘दर्शनाष्टक’ भगवान् जिनेंद्रके दर्शनोसे सम्बन्धित है। इसमें बताया गया है कि भगवान्के दर्शन करने-मात्रसे ही यह जीव भव-समुद्रसे पार हो जाता है। इसमें ११ पद्य हैं। रचना-काल वह ही है।

‘विषापट्टार छप्पय’ सबसे बड़ा काव्य है। इसमें ४० पद्य हैं। यह छप्पयों-में लिखा गया है। इसका रचनाकाल भी अठारहवीं शताब्दीका प्रथम पाद ही है। इसमें भगवान् जिनेंद्रकी भक्तिसे इहलौकिक और पारलौकिक दुखोंके छूट जानेका विवेचन है। एक पद्यमें जिनेंद्रका रूप इस प्रकार अंकित किया है —

“शब्द शरीरातीत रचामि तु हे वृषभेश्वर,  
 रूप गंध रस रहित प्रभु तुं श्री जगदीश्वर ।  
 देह गंध सरूप शब्द ना ज्ञान ने जांणे,  
 लोक त्रि परमाण मांण जिन ज्ञाने बखांणे ।  
 अन्य लोक अभिमान र्था समरे नहीं तुझ ने कदा,  
 चर विद्यासागर वदे तुझ गुण समरु हु सदा ॥३५॥”

‘भूपाल स्तोत्र छप्पय’ में कुल २७ छप्पय हैं। इसमें चौबीस तीर्थंकरोंकी स्तुति की गयी है। इसकी रचना स० १७३० आश्विनमास सुदी सप्तमी गुरुवारके दिन कारजामे हुई थी। एक पद्यमें भगवान्के दर्शनका आनन्द देखिए,

“निरख्यो नयने आज रसायन मंदिर सुखकर,  
 नव निधान तु स्थान आज निनि रख्यो सुखहर ।  
 म्बिद्ध सुरस तु सदन आज में नयने निरख्यौ,  
 चिंतामणि मुझ आज निरख्यु मुझ है यहु हरख्यो ।  
 जिनगृह निरखे मैं सहु आज में निरख्या निरमळा,  
 विद्यासागर कहे जिन निरखे पातिग मख्या ॥२५॥”

## ७५. बुलाकीदास ( वि० सं० १७३७-१७५४ )

बुलाकीदासकी वंश-परम्परा इस प्रकार थी - साहु अमरसो, प्रेमचन्द, श्रमणदास, नन्दलाल और बुलाकीदास । ये मूलतः बयानाके रहनेवाले थे । किन्तु लाला श्रमणदास बयाना छोड़कर आगरामें रहने लगे थे । उनका पुत्र नन्दलाल योग्य, स्वस्थ और रूपसम्पन्न था, जिसपर मोहिन होकर प्रसिद्ध पण्डित हेमराजने अपनी एक-मात्र पुत्री 'जैनी' ब्याह दी थी । जैनी रूप और शीलमें अनुपम तथा सरस्वतीकी तो साक्षात् अवतार ही थी । उमीके गर्भमें बुलाकीदासका जन्म हुआ । विदुषी माँकी देख-रेखमें बुलाकीदासका पालन-पोषण हुआ । वे विद्वान् भी बन सके और महाकवि भी । उनका कुल अग्रवाल और गोत्र गोयल था ।

'नागरी प्रचारिणी पत्रिका'के सम्पादकोंने उनके द्वारा रचित 'श्रीमम्महा-शीलाभरणभूषित' नामके ग्रन्थके आधारपर लिखा है, 'वे मूलरूपसे बयानाके रहनेवाले थे, किन्तु अन्न-पानके संयोगसे जहानाबादमें आकर रहने लगे, जहाँ औरंगजेबके शासनमें सब प्रजा सुखी थी, उनके गुरुका नाम रतन था, जो गढ़ गोपाचलके रहनेवाले थे ।'<sup>१</sup> किन्तु 'श्रीमम्महाशीलाभरणभूषित' उनकी किसी रचनाका नाम नहीं है, अपितु अपनी माताकी स्मृति रक्षाके लिए उन्होंने पाण्डवपुराणके प्रत्येक सर्गके अन्तमें 'श्रीमम्महाशीलाभरणभूषिताया जैनीनामांकि-ताया भारतभाषाया' लिखा है । उन्होंने पाण्डवपुराणकी रचना अपनी माँकी आज्ञासे ही की थी । जहाँतक जहानाबादका सम्बन्ध है, हो सकता है कि उनके पूर्वज वहाँ भी कुछ दिनों रहे हों ।

बुलाकीदासने 'वचनकोश', 'प्रश्नोत्तरश्रावकाचार' 'पाण्डवपुराण' और 'जैन चौबीसी' की रचना की थी । इनमें पूर्णतया भक्तिसे सम्बन्धित 'जैन चौबीसी' ही है, किन्तु अवशिष्ट तीन ग्रन्थोंमें भी भक्तिके अनेको स्थल हैं । कहीं जिनेन्द्र-की स्तुतियाँ, कहीं त्रिन मन्दिरोंका सानिध्य वर्णन और कहीं भक्तोंको चमत्कार-पूर्ण कहानियाँ हैं । यहाँ सभी ग्रन्थोंका संक्षेपमें परिचय दिया जा रहा है :

१. पं० प्रेमी, हिन्दी जैन साहित्यका इतिहास, दम्बई, १९१७ ई०, पृष्ठ ६५ ।

२ 'वचन बुलाकीदास को, मूल बघीना जान । और रतन गुरुदेव को, गढ़ गोपाचल थान । अन्न पान सजोग तें नगर जहानाबाद' 'नगर जहाना-बादमें माहिब औरंग माहि, बिधिना तिस छत्तर दसौ, रहे प्रजा सुख माहि ।'  
देखिए का० ना० प्र० पत्रिकाके हस्तलिखित हिन्दी ग्रन्थोंका १५वाँ त्रैवार्षिक विवरण ।

### वचनकोश

इसकी एक प्रति 'सेठका कूंचा दिल्ली'के जैन मन्दिरके शास्त्र भण्डारमें मौजूद है। इसकी रचना वि० सं० १७३७में हुई थी। यह प्रति वि० सं० १८८३ को लिखी हुई है। इसमें १३० पृष्ठ हैं। इसकी दूसरी प्रति जयपुरके बड़े मन्दिरके वेष्टन नं० १६४१ में निबद्ध है। यह प्रति बिलकुल शुद्ध एवं पूर्ण है। इसमें १५७ पृष्ठ हैं। इसपर लेखनकाल सं० १८५३ पडा हुआ है। यह ग्रन्थ जैन-सिद्धान्तका विषय है, किन्तु हिन्दी-पद्यमें लिखा गया है। पद्यमें सर-सता है।

### प्रश्नोत्तर-श्रावकाचार

इसकी प्रति दिल्लीके पंचायती मन्दिरके ग्रन्थभण्डारमें मौजूद है। इसका रचनाकाल सं० १७४७ और लेखनकाल सं० १९१७ में दिया हुआ है। इसमें कुल १०३ पृष्ठ हैं। इसकी दूसरी प्रति जयपुरमें लूणकरजीके मन्दिरके वेष्टन नं० १०८ में निबद्ध है। इसपर भी रचनाकाल सं० १७४७ पडा है, किन्तु लेखनकाल सं० १९४१ है। यह प्रतिलिपि नासरोधा ग्रामके दीवान धनकुंअरजी तेरापन्धीने लिखवायी थी। इसमें पृष्ठसंख्या १४५ है। इस ग्रन्थका विषय जैन धर्मानुसार श्रावकोंके आचारसे सम्बन्धित है। किन्तु हिन्दी-पद्यमें लिखा गया है और उसमें अनेक स्थलोपर साहित्यिक आनन्द सम्मिहित है।

### पाण्डवपुराण

यह बुलाकीदासका प्रसिद्ध महाकाव्य है। इसमें जैन-परम्परानुमोदित पाण्डवकी कथा है। इसकी रचना वि० सं० १७५४ में दिल्लीमें रहकर की गयी थी। वहाँ उनकी माँ जैनूलदे या जैनीने शुभचन्द्र भट्टारकका संस्कृत पाण्डवपुराण पढ़ा और अपने पुत्रको हिन्दीमें रचनेकी आज्ञा दी। उन्होंने उस अज्ञाको पूरा किया। इस काव्यमें ५५०० पद्य हैं। उनकी काव्य-शक्तिपर अपना मत अभिव्यक्त करते हुए प्रसिद्ध पण्डित नाथूरामजी प्रेमोने लिखा है, "रचना मध्यम श्रेणीकी है, पर कही-कही बहुत अच्छी है। कविमें प्रतिभा है, पर वह मूलग्रन्थ-

१. ताकी अर्थ विचारके, भारत भाषा नाम ।

कथा पांडु सुत पंच की, कीजै बहु अभिराम ॥

सुगम अर्थ श्रावक सबै, भनै बनावै जाहि ।

ऐमो रचिकै प्रथम हो, मोहि सुनावौ ताहि ॥

पाण्डवपुराण प्ररास्ति, दिल्लीवाली प्रति ।



की क्रीदके कारण विकसित नहीं हो पायी। मूल ग्रन्थकी ही रचना बहिया नहीं है।<sup>१</sup> काव्य-शक्ति मँजो हुई और पुष्ट है, किन्तु कथानकसम्बन्धी घटनाओंके घुमाव-फिरावमें कुछ दोष है, जो मूल ग्रन्थसे सम्बन्धित है। सम्बन्ध-निर्वाह भी विष्टुल्ल है। का० ना० प्र० के सम्पादकोका विचार है, “प्रस्तुत ग्रन्थ अत्यन्त रोचक है। कविता अच्छी है।<sup>२</sup>” पत्रिकाके सम्पादकोंने बछनेरा (आगरा)के जैन मन्दिरके दास्त्रभण्डारसे एक प्रति प्राप्त की थी। उसपर रचना-संवत् १८२३ पड़ा हुआ है, जिसका खण्डन स्वयं सम्पादकोंने ही किया है।

इसकी एक प्रति नया मन्दिर दिल्लीके हस्तलिखित ग्रन्थोमें मौजूद है। लि० सं० १८९२ की हुई है। इसमें २०१ पृष्ठ हैं। दूसरी प्रति जयपुरके बबो-चन्दजीके जैन-मन्दिरमें वेस्टन न० ६४४में निबद्ध है। इसमें पत्रमस्या २०२ है और रचनाकाल सं० १७५४ दिया हुआ है। बछनेरावाली प्रतिके आशरपर प्रारम्भका एक छन्द देखिए,

“सेवत मत सुरराय सरयं सिद्धिशिव सिद्ध मय ।  
सिद्धारथ सरवस नय प्रमाण सो सिद्धि जय ॥  
करम कदन करतार करन हरन कारन चरन ।  
असरन सरन अम्बार मदन दहन साधन सदन ॥  
इहविधि अनेक गुणगण सहित, जग भूषण दूषण रहित ।  
तिहि नन्दुछाल नन्दन नमत, सिद्धि हेत सरवश नित ॥”

### जैन-चौबीसी

इसका उल्लेख काशी नागरी प्रचारिणी पत्रिकाके हस्तलिखित हिन्दी ग्रन्थोके पन्द्रहवें त्रैवार्षिक विवरणमें हुआ है। पत्रिकाके सम्पादकोको इसकी प्रति ‘मागरोल गुजर’के रहनेवाले श्री दुर्गासिंह राजपूतके पास प्राप्त हुई थी। मागरोलका ढाकखाना रुनकता, तहसील किरावली और जिला आगरा है। इसमें १९६ अनुष्टुप् छन्द हैं। सभी २४ तीर्थंकरोंकी भक्तिसे सम्बन्धित हैं। भगवान् भादिनाथकी वन्दनामें एक छन्द इस प्रकार है,

“बन्दो प्रथम जिनेस को, दोष अठारह सुरी,  
वेद नक्षत्र ग्रह औरष, गुन अनन्त मरी पुरी ।

१. हिन्दी जैन साहित्यका इतिहास, बम्बई, १९१७ ई०, पृ० ६६ ।

२. का० ना० प्र० पत्रिकाके हस्तलिखित हिन्दी ग्रन्थोकी खोजके त्रैवार्षिक पन्द्रहवें विवरणमें देखिए ।

नमो करि फेरि सिद्धि को अष्ट करम कीए छार,  
सहस्र छाठ गुन सो मई, करै भगत उधार ।  
भाचारज के पद फेरि णमो, दूरी अन्तर गति भाउ,  
पंच अक्षरजा सिद्धि ते, भारै जगत के राउ ॥”

### ७६. विनयविजय ( वि० सं० १७३९ तक थे )

ये एक श्वेताम्बर साधु थे। इनके गुरुका नाम कीर्तिविजय उपाध्याय था। कीर्तिविजयजी वारमगामके रहनेवाले थे। कीर्तिविजयकी गणना अच्छे विद्वानोमें थी। विनयविजय इन्हींके शिष्य थे। उन्होंने अपनी गुरु-परम्पराका उल्लेख इस प्रकार किया है - होरविजय, विजयदेव, विजयसिंह, कीर्तिविजय, विनयविजय।

विनयविजयजी यशोविजयके समकालीन थे। दोनोंने साथ रहकर ही काशीमें विद्याध्ययन किया था।<sup>१</sup> विनयविजयकी न्याय और साहित्यमें समान गति थी। इनका 'नयकणिका' नामका ग्रन्थ अंगरेजी टोकासहित छप चुका है। 'पुण्यप्रकाशस्तवनम्' और 'पंचसमवायस्तवनम्' भक्तिसे सम्बन्धित हैं। गुजराती साहित्यको उनको विशाल देन है। उसमें 'नेमिनाथ भ्रमर गीतास्तवन', 'नेमिनाथ बारमास स्तवन', 'आदिनाथ विनती', 'चौबीसी', 'बीसी' और 'शाश्वत जिनभाष' अत्यधिक प्रसिद्ध हैं।<sup>३</sup> काशीमें रहनेके कारण उन्होंने हिन्दीमें भी समुचित योग्यता प्राप्त कर ली थी। उनका हिन्दीका एक ग्रन्थ 'विनय-विलास'के नामसे छप चुका है। इसमें कुल ३७ पद हैं।

### विनय-विलास

यह शरीर झूठा है, किसीके साथ नहीं जाता, यहाँ ही पड़ा रह जाता है। जीव उसको प्रेम करता है, करना नहीं चाहिए। आत्मा ही जीव है, जो कभी व्यय नहीं होता, जो कभी मरता नहीं। इसीको कविने एक सुन्दर रूपके द्वारा उपस्थित किया है। आत्मा या जीव सवार है और शरीर घोड़ा। यह खानेमें तो होशियार है, किन्तु जब इसपर जोन कसो, तब यह सोना चाहता है। इसपर

१. नेमिनाथ भ्रमर गीता स्तवन, गुजराती, २९वीं पृष्ठा।

जैन गुर्जर कविग्रो, भाग २, बम्बई, १९३१ ई०, पृ० ७।

२. जैन स्तोत्र सन्दीप, प्रथम भाग, मुनि चतुरविजय-द्वारा सम्पादित प्रस्तावना, पाद टिप्पणी, पृ० ६३।

३. सर्माका संचित्त विवरण 'जैन गुर्जरकविग्रो', भाग २, पृ० ६-१७ में अंकित है।

कितना ही रूपया व्यय करो, कितना ही अच्छा चारा दो, सवारीके समय यह अवश्य ही इधर-उधर बहकेगा। यह सेवाएँ तो बहुत प्रकारकी करवाता है, किन्तु सवारको कही दूर जगत्में जा पटकता है। अतः इस बिगड़ल घोड़ेको ठीक रास्तेपर लानेके लिए, चाबुकसे काम लेना होगा। बिना एसा किये यह संसाररूपी मार्ग कैसे पार कर सकेगा ? वह रूपक देखिए,

“घोरा झूठा है रे तू मत भूले असवारा ।  
 तोहि सुधा ये लागत प्यारा, अंत होयगा न्यारा ॥  
 चरं चीज और डरै कैद सौं, ऊबट चलै अटारा ।  
 जान कसै तब सोया चाहै, खाने कौं होशियारा ॥  
 सूख खजाना खरच खिलाओ, घो सख न्यामत चारा ।  
 असवारी का अवसर आवै, गलिया होय गंवारा ॥  
 छिनु ताता छिनु प्यासा होबै, गिजमत बहुत करावन हारा ।  
 दौर दूर जंगल में डारै, झरै धनी विचारा ॥  
 करहु चौकड़ा चातुर चौकस, घौं चाबुक दो चारा ।  
 इस घोरे को ‘बिनय’ सिखावो, ज्यों पावो भवपारा ॥”

यह मनुष्य सासारिक सुखको प्राप्त करनेके लिए बहुत ललचाता है। एक-के बाद दूसरेको प्राप्त करनेकी उसकी तृष्णा कभी बुझती नहीं। वह मृग-तृष्णाकी भाँति उनके पीछे अविराम गतिसे दौड़ता है किन्तु कुछ मिलता नहीं। जीवन व्यर्थ चला जाता है। उसे यह पता नहीं कि उसके भीतर ही सुधाका सरोवर लहरा रहा है। उसमें स्नान करनेसे सब दुःख दूर हो जाते हैं, और परमानन्दकी प्राप्ति होती है। शाश्वत सुख उसके पास ही है। वह व्यर्थमे ही इधर-उधर भटकता फिरता है,

“क्रिया दौर चहुं ओर जोर से, मृगतृष्णा चित लाय ।  
 प्यास बुझावन बूंद न पाई, यों ही जनम गमाय ॥  
 प्यारे काहे कूं तू ललचाय ॥  
 सुधा सरोवर है या घट में, जिसमें सख दुख जाय ।  
 ‘बिनय’ कहे गुरुदेव सिखावे, जो लाऊं दिल ठाय ॥  
 प्यारे काहे कूं तू ललचाय ॥”

सासारिक पदार्थोंके लिए ललचाना मूर्खता है। जिनके लिए यह जीव व्याकुल होकर ‘मेरो मेरो’ करता है, वे जल्के बुलबुलेके समान क्षणिक हैं। क्षणिक पदार्थोंमें चिरन्तन सुख ढूँढ़ना मूर्खता ही है। माया-जन्म विकल्पोंमें जीवके शूद्ध

स्वभावको आच्छादित कर रखा है। वह अतृप्तिके काँटोंपर लेटकर दुःख पा रहा है, ज्ञान-कुसुमोंकी शय्यापर लेटनेका उसे कभी सौभाग्य ही प्राप्त नहीं हुआ। देखिए,

‘मेरी मेरी करत बाउरे, फिरे जीउ अकुछाय।

पलक एक मे बहुरि न देखे, जल-खुँष की न्याय ॥

प्यारे काहे कूँ ललचाय ॥

कोटि विकल्प व्याधि की वेदन, लही शुद्ध लपटाय।

ज्ञान-कुसुम की सेज न पाई, रहे अघाय अघाय ॥

प्यारि काहे कूँ ललचाय ॥’

यहाँ ‘बाउरे’ शब्द ऐसे उपयुक्त स्थानपर बैठा है, जिससे समूचे पद्यमे जीवन आ गया है। उपयुक्त स्थानपर शब्दोंको बिठाना सच्चे कलाकारका ही काम है। विनयविजयकी भाषा, शैली और भाव सभी कुछ मनोहारी है।

### ७७. देवान्नह्य ( १८वीं शताब्दीका पूर्वार्ध )

अभीकी खोजोंमे देवान्नह्यकी कुछ रचनाओंका पता चला है, जिनके आधारपर यह निश्चित होकर कहा जा सकता है कि वे हिन्दीके उत्कृष्ट कवि थे। सैकड़ों बिल्लरे पदों और विनतियोंमे जैसे उनका हृदय ही फूट पड़ा है। भाषा भी परि-  
मार्जित है। उसपर कुछ राजस्थानीका प्रभाव है। देवान्नह्यके अधिकांश पद्य भगवान् जिनेंद्रके चरणोंमे समर्पित हुए हैं।

‘देवान्नह्य’मे ब्रह्म शब्द उपाधिसूचक है जो उनके ब्रह्मचारी होनेकी बात घोषित करता है। उनका नाम ‘देवजी’ था। यह स्वीकार करते हुए भी कि ‘देव’ का प्रयोग प्रायः नामके अन्तमे ही होता है, निश्चय रूपसे यह भी तो नहीं कहा जा सकता कि ‘देवजी’ नाम नहीं हो सकता। नामोंकी विचित्रता सभीको विदित है।

बाबू कामनाप्रसादजीने अपने इतिहासमे देव ब्रह्मचारी और केशरीसिंहको लेकर एक शंका उपस्थित की है। उनका कथन है कि “देव ब्रह्मचारी ( केशरी सिंह ) कृत ‘सम्मेदशिलर विलास’ नामक रचना हमारे मंत्रहमे है।” अर्थात् क्या

१. आराधना कथाकोशके कर्ता नेमिदत्तने और प्राकृत श्रुत स्कन्धके रचयिता हेमचन्द्रने उपाधिके रूपमें ब्रह्म शब्दका प्रयोग किया है।

२. हिन्दी जैन साहित्यका संक्षिप्त इतिहास, पृ० १६५।

देव ब्रह्मचारी केशरीसिंह थे ? और यह रचना क्या केशरीसिंहकृत है ? किन्तु उसके अन्तिम पद्योंसे स्पष्ट है कि न तो देव ब्रह्मचारी केशरीसिंह थे, और न यह कृति केशरीसिंहकी ही है। लोहाचार्यके जिस घत्ताबन्ध पुनीत सुपन्थके आधारपर देवाब्रह्मने इस रचताका निर्माण किया, उसका अर्थ पण्डित केशरीसिंहने समझाया था। पण्डितजी जयपुर नगरमें लखकरके मन्दिरमें रहते थे। देव ब्रह्मचारी भी जयपुरके ही रहनेवाले थे।<sup>१</sup>

ब्रह्मचारी होनेके कारण देवाब्रह्मजी स्थान-स्थानपर घूमते थे और वहाँकी जनताको उपदेश देते थे। एक बार उन्होंने चम्पावती नगरमें चौमामा किया और वहाँकी प्रजाको ज्ञानका मार्ग दिखाया।<sup>२</sup> उन्होंने एक पद्यमें चम्पावतीका विशद वर्णन किया है।<sup>३</sup> चम्पावतीके बड़े देउरेमें एक 'पाडेमाला' रहते थे। उनके

१. श्री लोहाचारज मुनि घर्म विनीत है ।  
तिन कृत घत्ता बंध सुपन्थ पुनीत है ॥  
ता अनुमार कियो सम्मद विलास है ।  
देव ब्रह्मचारी जिनवर को दास है ॥  
केसरी सिंह जान, रहै लसकरी देह ।  
पण्डित सब गुण जन, याको अर्थ बताइयो ॥  
देखिध, बर्ही ।
२. देवाब्रह्म चौमासो छायो, नगरी में सुप पाय ।  
सब पंचा को ग्यान सुणायो, ममकति दन अधिकाय ॥  
देखिए, महावीरजी अतिशय तीर्थ क्षेत्रके एक प्राचीन गुटकेमें संकलित देवाब्रह्मजीके पद और वितियाँ ।
३. जंबूद्वीप भरतषेत्र मै, देस दुंडाहुड सार ।  
नगरी बसै चपावती जी, देवपुरी गुणधार जी ॥  
राजनीति पालै सही जी प्रजा सुखी घर बारि ।  
उत्तम पुरिष सदा बसै जी पूजा दानि करारि जी ॥  
जिन मंदिर तो बडो बडधा जी, कोटि बोधि बिसतारि ।  
गढ के बाहिर बसती बिचै, फुनि जिन मन्दिर मार जी ॥  
दोय गो बिराजै सदा जी, प्रीति भाव सुषकार ।  
धरम स्थान सावै सबै जी, धरि धरि मंगलाचार जी ॥  
ऐसी नगरी देखि कै जाँ, तपसी भावै साध ।  
सब पंचा को ग्यान मुनावै, मुरग मुकति करतार जी ॥  
वदी, पद्य १-५ ।

और जैन पचायतके बीच मन्दिरको लेकर झगडा हुआ । लोगोंने उसे समझाया वह माना नहीं । देवाग्रहाजीने उसे निम्नलिखित पंक्तियोंमें समझाया —

“झगडा मैं कछु हाथ न आबै, अरथ विनां ही मार ।  
मान बढ़ाई कारणौं जो, बांधै करम अपार जी ॥  
और ठिकाणौं पाप करै सो, मंदिर में कटि जाय ।  
जिन मंदिर में दोष उपाबै, कैमे उतरै पार जी ॥  
भूत प्रेत लागै छै ज्यां कों, बैद उतारै आप ।  
क्रोध मान की चोकड़ी को, ग्यान विमां उतार जी ॥  
किमका मंदिर किसकी संपति, किसका ये घर दार ।  
सुपनां को मेलो बरायो जो, झूठो सब संसार जी ॥”<sup>१</sup>

देवाग्रहाजीका एक ‘विनती-संग्रह’ जयपुरके बघोचन्दजीके मन्दिरमें विराजमान गुटका नं० ५४ में संकलित है । इस गुटकेमें ३२ पन्ने हैं । महावीरजी अतिशय क्षेत्रके शास्त्रमण्डारमें भी एक प्राचीन लिखा हुआ गुटका है, जिसमें देवाग्रहाजीकी विनतियाँ और पद लिखे हुए हैं । इस गुटकेकी एक विनती देखिए,

“अंजनरु चौर जू सात बिसन मैं, ताकूं भी जिन तारयो ।  
भील मरीषो पापी प्राणी, भौ सागर में उबारयो ॥  
श्री जिनदेव पाया जी, उदै मेरा भाग आया जी ॥  
मोंडक जौषि पसूतणीं, जिहि दरसन भाव लगायो ।  
गज पग नीचें प्राण छोडयो, सुरंगा मैं पद पायो ॥  
पोटी जाति बिडाल की जी, घात करै अधिकाय ।  
जिनवर नांव जप्पां थकां जी, आवागमण मिटाय ॥  
सरधा करिकैं पूजै ध्याबै, मन वंचित फल पाबै ।  
देवाग्रह अरणां वित लाबै, करम कळक मिटाबै ॥”

देवाग्रहाजीके पद दि० जैन मन्दिर बड़ौतके पदसंग्रहकी एफ हस्तलिखित प्रतिमें अंकित हैं । उनके पदोंका एक संकलन जयपुरके बघोचन्दजीके मन्दिरके शास्त्रमण्डारके पदसंग्रह ४९३ सं० में भी रखा है । उनके पदोंका प्रसादगुण पाठकके मनको मोहित किये बिना नहीं रहता । एक पद इस प्रकार है,

“जगपति त्योरा का महाराज,  
बिहद विचारो का महाराज ॥

१. वही, पृष्ठ ११-१४ ।

में अपराध अनेक किया जो,  
माफ करो गुणराज ॥  
और देवता सब ही देव्या,  
खेद सहो विन काजि ॥  
धाको जस तो सुर नर गावै,  
पावै पद सिध काज ॥  
देवाब्रह्म चरणां चित ल्यावै,  
सेवरा करि हित काज ।”

देवान्नह्यकी एक अन्य रचनाका नाम ‘सासबहूका क्षगड़ा’ है, जो पदोके रूप-  
में ही लिखी गयी है। इसकी एक प्रति जयपुरके ठोलियोंके जैन मन्दिरमें वेष्टन  
नं० ४३८ में निबद्ध है। इसमें केवल १७ पद्य हैं। राजस्थानीका प्रभाव है।

### ७८. सुरेन्द्रकीर्ति मुनीन्द्र ( वि० सं० १७४० )

ये मूलसंघ बलात्कार गणकी नागौर शाखाके भट्टारक वेवेन्द्रकीर्तिके शिष्य  
थे। सुरेन्द्रकीर्ति सं० १७३८ की ज्येष्ठ शुक्ला ११ की भट्टारक पदपर अधि-  
ष्ठित हुए थे और ७ वर्ष तक रहे। वे बिरथरा ग्रामके निवासी थे। गोपाचल  
गढ अधिक जाया करने थे। इनका गोत्र पाटणो था। इन्होंने हिन्दीमें ‘आदित्यवार  
कथा’ और अनेक सरस पदोकी रचना की थी। इसके अतिरिक्त उन्होंने ‘पंचमास  
चतुर्दशी व्रतोद्यापन’ और ‘ज्ञान पञ्चीसी व्रतोद्यापन’ नामकी कृतियाँ हिन्दी जय-  
मालाओके रूपमें लिखी। वे अहन्त-भक्तिकी प्रतीक हैं।

एक दूसरे सुरेन्द्रकीर्ति और हुए हैं। उनका सम्बन्ध काष्ठासंघ, नन्दीतट-  
गच्छसे था। वे इन्द्रभूषणके शिष्य थे और उनके उपरान्त भट्टारक बने। उन्होंने  
अनेक मन्त्र और मूर्तियोकी स्थापना की। उन्होंने कल्याणमन्दिर, एकीभाव,  
विषापहार और भूपाल स्तोत्रोका हिन्दी छप्पयोमें रूपान्तरण भी किया था।  
हिन्दीमें कोई मौलिक रचना उन्होंने नहीं लिखी। इनका समय सं० १७४४ से  
१७७३ माना जाता है।

तीसरे सुरेन्द्रकीर्ति वे थे, जो बलात्कार गण, जेरहट शाखाके सकलकीर्तिके  
उपरान्त सं० १७५६ में भट्टारक पदपर प्रतिष्ठित हुए। इन्होंने किसी हिन्दी  
रचनाका निर्माण नहीं किया। चौथे भट्टारक बलात्कारगण दिल्ली जयपुर  
शाखाके क्षेमेन्द्रकीर्तिके शिष्य थे। वे सं० १८२२ में भट्टारक बने थे। इनसे

जयपुरकी भट्टारकीय गद्दीका आरम्भ हुआ था। यहाँ पहले सुरेन्द्रकीर्तिसे मतलब है। वे 'सुरेन्द्रकीर्ति मुनोन्द्र' कहलाते थे।

### आदित्यवार कथा

सुरेन्द्रकीर्ति मुनोन्द्रने इस कथाका निर्माण वि० स० १७४० जेठ सुदी १० को गोपाचलगढमें रहकर किया था। इस कथाको वीरसिंह जैन इटावासे सन् १९०६ में प्रकाशित कर चुके हैं। कथाकी रचना गोपाचलगढके जैसवाल शाह जसवन्तके भाई भगवन्तकी धर्मपत्नीकी प्रार्थनापर की गयी थी। कथाका सम्बन्ध जिनेन्द्रकी भक्तिसे है। कतिपय पंक्तियाँ हैं,

“कामी देश बनारस ग्राम। सेंट बड़ो मलिसागर नाम ॥  
तासु घरनि गुण सुन्दर सती। सात पुत्र ताके सुभमती ॥  
सहस्रकूट चैथ्यालयो एक। आये मुनिवर सहित विवेक ॥  
आगम सुनि सब हरषित मये। सबै लोक वंदन को गये ॥”

### पद

इनके लिखे हुए विविध पद महावीरजी अतिशयक्षेत्रके एक प्राचीन गुटकामे नकलित है। जिनेश्वर पार्श्वनाथकी भक्तिम लिखा हुआ एक पद है,

“जै बोलो पाश जिनेश्वर की ॥  
जुगल नाग जिहि जरता राख्या,  
षदवी दी फणीश्वर की ॥  
बाल पणे जिहि दीप्या लीनी,  
लक्ष्मी छोड़ि नरेश्वर की ॥  
केवलज्ञान उपाय मयो है,  
जो ही सिद्ध मुनीश्वर की ॥  
कीर्ति सुरेन्द्र नमै तसु पद कूं,  
नित प्रति पूजि गणेश्वर की ॥”

सुरेन्द्रकीर्तिके पदोमे आध्यात्मिक होलियोंकी छटा मोहित करनेवाली है। गौरी मुमति अपने पति चेतनके साथ होली खेल रही है,

“घातम ग्यान तणी पिचकारी,  
चरचा केसरी छोरो री।  
चेतन पिय पै सुमति तिया तुम,  
समरस जल भर छोरो री ॥



सतिवागो तप चंदन छिनको,  
कीरति अतर सुवासो री ।  
सहजानन्द मीठा इ जो सु,  
ज्ञान झमल को प्यारी री ॥  
गुरु के बचन बनावौ बाजा,  
नटिनी कुमति नचावौ री,  
भवि के चित्र कुराग तजि कै,  
आतम हारी गावो री ॥  
अनुमौ अमृत कुं पाना वौ,  
निज घरि हरष बढ़ावौ री ।  
कीर्ति सुरेन्द्र कहैं इस जग में;  
बेलन हार जयो जोरी ॥”

### पंचमास चतुर्दशी व्रतोद्यापन

इसकी एक प्रति जयपुरके ठालियोंके जैनमन्दिरमे वेष्टन न० १२९ मे निबद्ध है। इस संग्रहमे ६५४ पृष्ठ है, जिनमे ३०६ मे ३११ तक यह व्रतोद्यापन लिखा हुआ है। इस संग्रहका लेखनकाल स० १८६५ है।

### ज्ञान-पच्चीसी व्रतोद्यापन

यह भी उपर्युक्त संग्रहमे ही संकलित है। यह पृष्ठ ५३७ से ५४५ तक अंकित है। इसका लिपिकाल सं० १८४० दिया हुआ है। यह लिपि जयपुरके चन्द्रप्रभ चैत्यालयमे हुई थी।

### ७९. खेतल ( वि० सं० १७४३-१७५५ )

इन्होंने कवितामे अपना नाम खेता, खेतसी, खेताक और कही-कही खेतल रखा है। नन्दीसूचीके अनुसार इनका मूल नाम खेतसी था, किन्तु जब दीक्षा ली तो दयामुन्दर हो गया। खेतसी नामके कई कवि हो गये हैं, जिनमे-से एक तो साईं शास्त्राके चारण कवि थे, जो जोधपुरके महाराजा अभयसिंहके आश्रय-मे रहते थे। इन्होंने सं० १७८० में 'भाषा-भारत' नामका डिगल भाषामे एक ग्रन्थ लिखा था। इसमे महाभारतके अठारह पर्वोंका साराश तेरह हजार छन्दोमे

लिखा गया है।<sup>१</sup> ये खेतसी उच्चकोटिके विद्वान् और प्रतिभावान् कवि थे। किन्तु उन्होंने कविनामे अपना नाम सर्वत्र 'सीह' लिखा है, अतः प्रस्तुत खेतसीसे उनका पृथक्करण स्पष्ट ही है। एक दूसरे खेतसी और हुए हैं जो कि जैन ही थे। वे मेवाड़के रहनेवाले थे और उन्होंने मेवाड़के वैराट गाँवमें 'घन्नारास'की रचना स० १७३२ में की थी। उन्होंने अपनेको लोकागच्छके पूज्य दामोदरजीका शिष्य बतलाया है।<sup>२</sup> खेतल खरतरगच्छीय थे और खरतरगच्छके आचार्य जिनराजसूरिके शिष्य दयावल्लभके शिष्य थे।<sup>३</sup> इन्होंने प्रसिद्ध आचार्य जिनचन्द्रसूरिजीके पास स० १७४१ फाल्गुन बदी ७ रविवारको दीक्षा ली थी।

खेतल कहाँके रहनेवाले थे यह प्रामाणिक रूपसे नहीं कहा जा सकता। किन्तु उनकी भाषापर मेवाड़ी श्लोक देखकर स्पष्ट-सा है कि वे मेवाड़के ही रहनेवाले होंगे। इसके अतिरिक्त उन्होंने उदयपुर शहरकी गजल लिखी है, जो कि मेवाड़की राजधानी थी। गजल तो उन्होंने चित्तौड़गढ़की भी लिखी है और ऐसा अनुमान होता है कि जती होनेके बाद वे इन दोनों स्थानोंपर रहे थे। उन्होंने उदयपुरके महाराणा अमरसिंह और जयसमुद्र तालाबकी रमणीयताका उल्लेख किया है।<sup>४</sup>

उदयपुरकी गढ़ापर अमरसिंह नामके दो महाराणा हुए हैं। एक तो महाराणा प्रतापसिंहके पुत्र थे, जिन्होंने सवत् १६५३ से १६७६ तक राज्य किया। दूसरे महाराणा जयसिंहके पुत्र थे। उनका राज्य संवत् १७५५ से १७६७ तक माना जाता है। खेतल दूसरे महाराणा अमरसिंहके राज्यमें मौजूद थे। क्योंकि उन्होंने जिस जयसमुद्र नामके तालाबका वर्णन किया है, वह पहले अमरसिंहके समयमें नहीं था। उसका निर्माण महाराणा जयसिंहने करवाया था। अतः खेतलका समय अठारहवीं शताब्दीका मध्याह्न मानना चाहिए। श्री अमरचन्द्रजी नाहटाने उनकी उदयपुर गजलका निर्माण संवत् १७५७ मगसिर बदी ५ बतलाया है। मुनि जिनविजयजीने जिस 'उदयपुर गजल'का सम्पादन किया था, उसपर रचनासंवत् नहीं था, किन्तु अभय जैन ग्रन्थालयकी प्रतिपर रचनाकाल ८०वे पद्यमें

१. राजस्थानी भाषा और साहित्य, पृ० २४५।

२. जैन गुर्जरकविश्री, भाग २, पृ० २८६-८७।

३. देखिए, उनके द्वारा रचित बाबनीका ६४वाँ पद्य।

४. देखिए, उदयपुर गजल, गजल न० १५-१७ और ७१।

भारतीय विद्या, वर्ष १, अंक ४, पृ० ४३१ और ४३५।

दिया हुआ है।<sup>१</sup> 'चित्तौड़ गजल' इसके पहले ही बनी थी।

खेतल जती खेता कहे जाते थे। उन्होंने एक स्थानपर जतीके गुणोको गिनाया है। वे एक उदार साधु थे। उन्होंने भगवान् जिनेन्द्रके साथ-साथ अन्य देवी-देवताओंको भी नमस्कार किया है। उनकी गजलें वर्णनात्मक होते हुए भी रस-युक्त हैं। खेतलकी बावनो जिनेन्द्र भक्तिसे सम्बन्धित है। 'जैन यती गुण वर्णन' भी उन्हींकी कृति है।

### चित्तौड़की राजल

इस गजलको मुनि कान्तिसागरजीने फार्वस गुजराती साहित्य सभा बम्बईके त्रैमासिक पत्रमें छपवाया है। इसकी एक दूसरी प्रति 'अभय जैन ग्रन्थालय' बोकानेरमें मौजूद है। उसका संधिप्त परिचय श्री अजरचन्द्रजी नाहटा-द्वारा सम्पादित 'राजस्थानमें हिन्दीके हस्तलिखित ग्रन्थोकी खोज, द्वितीय भाग' में प्रकाशित हो चुका है।<sup>२</sup> इसके पचपनवे पद्यके अनुमार इसका रचनाकाल म० १७४८ श्रावण वदी १२ मानना चाहिए।<sup>३</sup> वह राणा जयसिंहका समय था। इसमें कुल ५६ पद्य हैं।

### उदयपुरकी राजल

यह 'भारतीय विद्या' के वर्ष १ अंक ४ में मुनि जिनविजयजी-द्वारा सम्पादित होकर प्रकाशित हो चुकी है।<sup>४</sup> परन्तु इसमें रचना-संवत् नहीं है। इसकी दूसरी प्रति अभय जैन ग्रन्थालय, बोकानेरमें मौजूद है, और उसका संधिप्त परिचय 'राजस्थानमें हिन्दीके हस्तलिखित ग्रन्थोकी खोज, द्वितीय भाग' में छप चुका है।<sup>५</sup> उसपर रचना-संवत् पठा हुआ है। प्रारम्भमें ही कविने एकलिंगजी, नाथद्वारेके श्रौनाथजी, राठमेन गिरिदेव, आवेरी उमारमण, सुवाणा भोलानाथ, और

१. संवत् सतरे सनावन, मगसिर मास धर परब घन्त ।

कीन्ही गजल कौतुक काज, लायक मुणतसु मुख लाज ॥८०॥

राजस्थानमें हिन्दीके हस्तलिखित ग्रन्थोकी खोज, द्वितीय भाग, पृष्ठ १०१ ।

२. वही, पृष्ठ १०३ ।

३. खरतर जती कवि खेताक, भाखे मौज सु एताक ।

संवत् सतरेसै अडताल, सावण मास ऋतु बरमाल ॥

वदि परब वाली तेरो कि, कोनो गजल पढियो ठीकि ॥५५॥

देखिए, वही, पृ० १०३ ।

४. भारतीय विद्या वर्ष १, अंक ४, पृ० ४३०-३५ ।

५. राजस्थानमें हिन्दीके हस्तलिखित ग्रन्थोकी खोज, भाग २, पृ० १००-१ ।

रतनपुरके हनुमन्तको नमस्कार किया है। उदयपुरके भी सभी देवी-देवताओंका स्मरण किया है। इसके बाद महाराणाके दरबार, महल, मन्दिर, बाजार और बाग-बगीचोंका सुन्दर वर्णन है।

### बावनी

इसकी रचना संवत् १७४३ मगसिर सुदी १५ शुक्रवारके दिन दहरवास नामके गाँवमें हुई थी। इसकी एक प्रति श्री नाहटाजीके पास है। इसमें कुल ६४ पद्य हैं। कवि खेतलने दहरवासमें 'चौमासा' किया था, उमी मध्यमें इसको रच डाला होगा। इसके अन्तिम कुछ परिचयात्मक पद्य देखिए,

“संवत् सत्तर त्रयाळ, मास सुदी पक्ष मगस्सिर।

तिथि पूनम शुक्रवार, थयी बावनी सुधिर।

बारखरी रो बन्ध, कवित्त चौसठ कथन गति।

दहरवास चौमास समय, तिणि भया सुखी भति।

श्री जैनराज सुरिसवर, दयावळळभ गणि तास सिति।

सुप्रसाद तास खेतळ, सुकवि कहि जोडि पुस्तक लिखि ॥६३॥”

### जैन यती गुण-वर्णन

कवि खेतलकी यह रचना 'ऐतिहासिक जैन काव्य संग्रह' पृ० २६० पर प्रकाशित हो चुकी है। छोटी-सी रचनामें प्रवाह है। जैन यतीके प्रति अत्यधिक श्रद्धानके कारण गुण गिनानेका काम भी सरस हो गया है :

“केह तो समस्त न्याय ग्रन्थ में दुरस्त देखे,

फारसी में रस्त गुस्त पूजै छत्रपती है।

किस्त करै तप की प्रशस्त धरै योग ध्यान,

हस्त के विलोकवे कुं सामुद्रिक मती है।

पूज के गृहस्त के वस्त्र के जु ग्राहक हैं,

खुस्त है कला में, हस्त करामात छती है।

खेतसी कहत घट् दर्शन में खबरदार,

जैन में जबर्दस्त ऐसे मस्त 'जती' हैं ॥”

### ८०. भाऊ ( १७वीं - १८वीं शताब्दीका पूर्वार्ध )

एक जैन कवि थे। इनका जन्म गर्ग गोत्रमें हुआ था। इनके पिताका

१. वही, पृष्ठ १४४-४५।

नाम 'मूलू' था, 'काशी नागरी प्रचारिणी पत्रिका'के खोज-विवरणमें उनका नाम मलूक दिया हुआ है, जो उसीमें अंकित 'पुष्पदन्तपूजा' की अन्तिम प्रशस्तिसे अमृत्यु प्रमाणित हो जाता है। 'मूलूकी पूत'का स्पष्ट अर्थ है 'मूलू'का पुत्र। मलूकका पुत्र होनेके लिए एक और 'क'को आवश्यकता थी। जहाँतक भाऊके रचना-कालका सम्बन्ध है 'काशी नागरी प्रचारिणी पत्रिका'के सम्पादकोंने उसको 'अविदित' कहा है। इस विषयमें कोई स्पष्ट लेख अभीतक मालूम नहीं हो सका है। वैसे उनकी 'आदित्यवारकथा' एक ऐसे गुटकेमें निबद्ध है, जिसका लेखन-काल मं० १७६३ है। अब 'नेमिनाथ रास' नामकी रचना और प्राप्त हुई है, वह जिस गुटकेमें सकलित है, उसका लेखन वि० सं० १६९६ में समाप्त हुआ था। इससे स्पष्ट है कि भाऊ इससे पूर्व ही हुए होंगे। अभीतककी खोजोंमें इनकी चार रचनाओं-का पता लगा है : 'आदित्यवारकथा', 'पार्श्वनाथ कथा', 'पुष्पदन्त-पूजा' और 'नेमिनाथ रास'। चारों ही भक्तिसे सम्बन्धित हैं।

### आदित्यवार-कथा

इसका दूसरा नाम 'रविदत्त कथा' भी है। जैन-परम्परामें 'रविदत्त कथा' सम्बन्धी विपुल साहित्य है। वैसे यह है तो व्रतसे सम्बन्धित, किन्तु इसमें भगवान् पार्श्वनाथकी भक्ति ही प्रधान है। गुणधरकी रत्नोका संवय देनेवाले भगवान् पार्श्वनाथके शासनदेव और देवी, धरणेन्द्र तथा पद्मावती ही थे। उन्हींकी प्रेरणासे गुणधरके सब भाइयोंने रवि-दत्त करना प्रारम्भ किया, और रवि-दत्त पूजाके लिए उन्हींने एक विशाल जैन मन्दिरका निर्माण करवाया। 'रविदत्त' में 'रविदत्त-पूजा' ही प्रमुख है।

भाऊकी 'आदित्यवार कथा' अत्यधिक लोकप्रिय हुई। जयपुरके लूणकरजीके मन्दिरके गुटका नं० ८७ और बड़े मन्दिरके गुटका नं० ९९ में उसकी एक-एक प्रति निबद्ध है। बघीचन्दजीके मन्दिरके ९ गुटकोमें और ठोलियोंके तीन गुटकोमें पृथक्-पृथक् प्रतियाँ लिखी हुई हैं। इनमें बघीचन्दजीके मन्दिरका गुटका 'नं० १५' सबसे पुराना लिखा हुआ है। वह सं० १७५९ में लिखा गया था। और सब प्रतियाँ इसके बादकी हैं। गुटका नं० १३६ में इस कथाके सबसे अधिक पद्य सन्निहित हैं, अर्थात् १५४।

प्रारम्भमें चौबीस तीर्थंकरोंकी फिर शारदाकी स्तुति की गयी है,

१. काशी नागरी प्रचारिणी पत्रिकाका त्रैवार्षिक पन्द्रहवाँ खोज विवरण, Appendix II. पृष्ठ ८६।

“सारद त्रणी सेवा मन धरौ, जा प्रसाद कवित्त ऊचरौ,  
मूरुष तै पंडित पद होई, ता कारणी सेवै सब कोई,  
छह दरमण सुधी भेदन साण ॥  
वरह गलगज मोती हार, गलै पाटी यी सोवन्नं सररीर  
कानां कुंडक रतनं जडी, सीस मोगी मोर्या झकमलै ॥  
चरण नेवर रूप झुण करै, हंस चदी कर त्रीण लेह  
सुमरत बुधी महाफल देह, सारद नवणी कर बहु भाई ॥”

### पार्श्वनाथ-कथा

यह भी एक पद्य-बद्ध काव्य है। इसमें भगवान् पार्श्वनाथका जीवन-चरित्र विद्या हुआ है। यह जयपुरके बड़े मन्दिरके गुटका न० १६५ में निबद्ध है।

### पुष्पदन्त-पूजा

इस पूजाका उल्लेख ‘काशी नागरी प्रचारिणी पत्रिका’ के पन्द्रहवें त्रैमासिक विवरणके ‘Appendix II’ में, पृष्ठ ८९ पर हुआ है। सम्पादकोंको इसकी प्रति किरावली, आगराके जैन मन्दिरसे प्राप्त हुई थी। इसमें ६७२ अनुष्टुप् छन्द है। जैनोके नौवें तीर्थंकर पुष्पदन्तकी पूजा की गयी है। इसका आदि और अन्त देखिए,

### आदि

“अगर अवर धूप चन्दन घेवो भविजन लाय ।  
देखे सुर षग आनि कौतिग डाय मेरु सुदर्शन ॥  
धूर्ष नाळिकेर दाम पिता पूगी फळ दे आदि ।  
चढ़ाहए जिन चरन आगे मोषक लडत पादि ॥”

### अन्त

“अजर अमर मोठ जित्य भयीं, सो जिनदेव सभा को जयी ।  
दीन दीर्य्यौ रच्यौ पुरान, ओछो बुधि में कियो ज्ञान ॥  
हीन अधिक जो अछिस होय, ताहि संवारौ गुणियर लाये ।  
उत्तम नगर तिहुन पुर जानि, तहां कथा को मयो बधान ॥”

### नेमिनाथरास

यह एक उत्तम कृति है। इसमें १५५ पद्य हैं। सभी चौपाई छन्दमें लिखे गये हैं। इस ‘रास’ का, नेमिनाथको वैराग्य लेनेवाली घटनासे सम्बन्ध है।

समुद्रविजयके द्वारपर बारात पहुँची। दुलहा थे नेमीश्वर। कृष्णके छोटे भाई। किन्तु द्वारपर बैठे अमंरूप जीवोंने विलाप करते देख, वे दीक्षा लेकर गिरनारपर तप करने चले गये। जीवोंको काटकर भोज्यपदार्थ बनाना था। नेमीश्वरके हृदयमें करुणा उपजी। संसारकी निःसारता स्पष्ट झलक उठी। बिना विवाह किये चले गये। किन्तु राजीमनी क्या करे। इसका विश्वव्यापी विरह गरज उठा। उसकी बेचैनी दुरूह थी। यह रास उसीको लेकर चला है।

बारात आ रही है। दुलहिनकी उत्सुकताका क्या ठिकाना है। कहींसे उसने सुना है कि नेमीश्वरको शृंगार अधिक प्रिय है। राजपुत्रीको शृंगार-साधनोंकी कमी नहीं थी। उसने हाथोंमें हीरो-जडे कंगन पहने, गलेमें मोतियोंकी माला धारण की, बेणोंको फूलोंसे सजाया। ललाटपर तिलक, नेत्रोंमें काजल और मुखमें पान मुशोभित हो उठा। सजी राजुलका चित्र है,

“रूप अम्बुगल पेमिकुमार, सुण राजमती कियो शृंगार ।  
कर कंकण बहु हीरा जड्यो, पहिरि द्वार गज मोती मन्वो ॥  
कुसुम-सीम बंधे बहुताय, तिलकु लिलाट न वर्णो जाय ।  
नयणा कञ्जल मुखि तंबोलु, अंगि चवाह्यो कुंकुम रोल ॥  
पहिरि पटोरे दक्षिण चीर, अणिकु सिंदूरइ मिलियो खीरु ।  
चलणन्ह नेवर कौ झणकार, सब वर्ण तो होइ पसार ॥”

जब राजुलने सुना कि नेमीश्वर दीक्षा लेकर तप करने चले गये हैं, तो मूच्छित होकर गिर पड़ी। उसने दूसरा विवाह न किया। उस एकके विरहमें जीवन बिता दिया, जो न कभी आया, न आनेवाला था। इस काव्यमें विरहके अतिरिक्त वीररसके छुटपुट दृश्य हैं। वे मूल प्रसंगमें जहसे गये हैं। कथानक सदाबन है। अद्यान्तर कथाएँ मुख्य कथाकी सहायकके रूपमें प्रस्तुत हुई हैं। रसमें प्रवाह है। आरम्भमें सरस्वतीकी वन्दना की गयी है।

“सरस्वती माता बुद्धिदाता, करहु पुस्तक लेई ।  
उर पहिरि हारू करि सिंगारू हंस चढ़ी वर देई ॥  
सेवंत सुर-नर नवहिं मुनिवर, छहाँ दरसन सोहि ।  
कवि जंपड भाउ करि पभाउ, बुद्धि फल मोहि ॥”

यह रचना जैनमन्दिर पाटीड़ी जयपुरके गुटका नं० ६५ में पृ० ६२९ से ६३३ पर अंकित है।

## ८१. लक्ष्मीवल्लभ ( १८वीं शताब्दीका दूसरा पाद )

आप खरतरगच्छीय शाखाके उपाध्यक्ष लक्ष्मीकीर्तिजीके शिष्य थे।<sup>१</sup> उनके लिए 'अमरकुमार-चरित्र-रास'में 'वाणारसी लक्ष्मीकीरति गणी'का प्रयोग हुआ है। इससे सिद्ध है कि वे बनारसके रहनेवाले थे। अवश्य ही विद्वत्ताके क्षेत्रमें उनकी विशेष रूपाति रही होगी। लक्ष्मीवल्लभने उन्हीके चरणोंमें बैठकर अपनी शिक्षा-दीक्षा आरम्भ की थी। कुछ ही समयमें वे व्युत्पन्न हो गये और उन्होंने विपुल साहित्यका निर्माण किया। उनका हिन्दी, राजस्थानी, गुजराती और संस्कृत चारों भाषाओंपर समानाधिकार था। संस्कृतमें निमित्त हुए उनके साहित्यसे यह प्रमाणित है कि वे उच्चकोटिके विद्वान् थे। 'कल्पसूत्र' और 'उत्तराध्ययन'की जिसने वृत्तियाँ लिखी हैं, वह कोई साधारण विद्वान् नहीं हो सकता। 'कालकाचार्य' तथा 'पञ्चकुमार कथा', 'कुमारसम्भव वृत्ति' और 'मात्रिकाक्षरधर्मोपदेश स्वोपज्ञवृत्ति' भी उन्हीकी संस्कृत कृतियाँ हैं।

उनकी हिन्दी रचनाओंपर गुजरातीका अधिक प्रभाव है। वैसे भाषा परिमार्जित है, और उसमें संस्कृतके तत्सम शब्दोंका अधिक प्रयोग हुआ है।

### चौबीस स्तवन

यह स्तवन चौबीस तीर्थंकरोंकी भक्तिसे सम्बन्धित है। इसकी दो प्रतियाँ अभय जैन पुस्तकालय बोकानेरमें मौजूद हैं। पहली प्रति पोपासर गाँवमें सं० १७५५ माह बदी ४ को लिखी गयी थी। और दूसरीको किन्ही सुखरत्न गणिते सं० १७९० फाल्गुन बदी ४ गुरुवारको मुल्तानमें लिखा था। दोनों ही में चार-चार पन्ने हैं। यह एक मुक्तक काव्य है। पदोंकी रचना राग-रागिनियोंमें की गयी है। आदिका एक पद्य है,

“आज सकल आनंद मिले, आज परम आनंद।  
परम पुनीत जनम भयो, पेशे प्रथम जिनंद।।

१ उपाध्याय श्री लक्ष्मीकीरति शिष्य, लक्ष्मीवल्लभ मति सारइ।

छोपी करी बार डाल करि, भवीयणनई उपगारइ।।

रत्नदास चौपई, जैन गुर्जरकविश्री, खण्ड २, भाग ३, पृ० १२५३।

२. खेम साख श्री खरतर गच्छ भणी,

वाणारसी लक्ष्मीकीरति गणि।

जैन गुर्जरकविश्री, खण्ड २, भाग ३, पृ० १२४७।

३ राजस्थानमें हिन्दीके हस्तलिखित ग्रन्थोंकी खोज, भाग ४, पृ० २२-२३।



फटे पदक अज्ञान कं, जागी ज्योति उदारा ।  
 अंतरजामी मैं लख्यौ, भातम अविकारा ॥  
 तू करता सुख संग कौ, बंछित फलदाता ।  
 और ठौर ठौर राचे न ते, जे तुम मंग राता ॥  
 सकल अनादि अनंत तू, भव मय तैं न्यारा ।  
 मूरख भाव न जान ही, संतन कूं न्यारा ॥  
 परमात्म प्रतिविंब सी, जिन मूर्ति जानै ।  
 ते पूजित जिनराज कूं, अनुभव रस मानै ॥”

### महावीर गौतम स्वामी छन्द

इसका निर्माण स० १७४१ से पहले ही हो गया था। इसमें ९६ पद्य हैं। सभी भगवान् महावीर और उनके प्रमुख गणधर गौतमकी भक्तिसंयुक्त हैं। इसकी दो प्रतियोका उल्लेख श्री मोहनलाल दुलीचन्दजी देसाईने किया है, वे क्रमशः संवत् १७४१ और १७८५ को लिखी हुई हैं।<sup>१</sup> उन्होंने दोनोंको सूचना नाहटा संग्रहमें प्राप्त की थी। उसका आदि और अन्त देखिए,

“वर दे तुं वरदायिनी, सरसति करि सुप्रसाद ।  
 वांछु वीर जिणंदसुं, गौतम गणधरवाद ॥१॥  
 पाठक लक्ष्मीकीर्ति प्रगट, सुप्रसादै सरस्वती तणै ।  
 गौतमवाद निज ज्ञान सम, रसिक 'राज' हण विध मणै ॥२६॥”

### दूहा बावनी

श्री नाहटाजीने इसकी दो प्रतियोका उल्लेख किया है, जो अभय जैन पुस्तकालयमें मौजूद है। पहली प्रतिकी श्री हीरानन्द मुनिने संवत् १७४१ पीस सुदी १ में लिखा था। दूसरी प्रति संवत् १८२१ आश्विन बदी ७ की लिखी हुई है, जिसको भुवनविशाल गणिके शिष्य फहदचन्दने लिखा था।<sup>२</sup> उसका आदि और अन्त इस प्रकार है,

“ऊं अक्षर अक्षर गति, धरै सदा वसु ध्यान ।  
 सुर नर सिद्ध साधक सुपरि, जाकुं जपत जहांन ॥१॥  
 दोहा बावनी करी, भातम परहित काज ।  
 पठत गुणत वाचत लिखत, नर होवत कविराज ॥५८॥

१. जैन गुर्जरकवियों, खण्ड २, भाग ३, पृ० १२५१ ।

२. राजस्थानमें हिन्दीके हस्तलिखित ग्रन्थोंकी खोज, भाग ४, पृ० ८६ ।

### सवैया बावनी

इसमें ५८ सवैये हैं। इसकी रचना संवत् १७३८ मगसिर सुदी ६ को हुई थी। इसकी एक प्रति संवत् १७३८ मगसिर शुक्ला ६ की ही लिखी हुई मौजूद है, उसका उल्लेख श्री मोहनलाल दुलीचन्दजी देसाईने किया है।<sup>१</sup>

### नेमि-राजुल बारहमासा

एक प्रौढ रचना है। सवैयोमें लिखी गयी है। कुल १४ पद्य है। रचना भगवान्‌के प्रति दाम्पत्यविषयक रतिका समर्थन करती है। इसकी एक प्रति अभय जैन ग्रन्थालय बोकानेरमें मौजूद है। इसके दो सवैये देखिए जो भाषा, भाव और शैली सभी दृष्टियोंसे उत्तम कहे जा सकते हैं,

“उमटी विकट घनघोर घटा चिहुं भोरनि मोरनि सोर मषायो ।  
चमके दिवि दामिनि यामिनि कुंभय मामिनि कुं पिय को संग मायो ।  
लिव चातक पीठ हीं पीड़ लई, मई राज हरीं भुंइ देह छिपायो ।  
पतियां पै न पाईं री प्रीतम की अली, श्रावण आयो पै नेम न आयो ॥  
ज्ञान के सिंधु अगाध महाकवि मेसर छीलर नीर निवासो ।  
हैं जु महाकवि तो दिन राज से, मंरो निसाकर कौ सौ उजासो ।  
तातै करुं बुध सुं यह चीनति, मंरी कहुं करियौ जनि हांसो ।  
आपनी बुध सुं राज कहै यह, राजल नेमि को बारह मासो ॥१४॥”

### भावना-विलास

इसकी रचना संवत् १७२७ पौष बदी १० को हुई थी।<sup>२</sup> इसमें जैनधर्म-सम्बन्धी बारह भावनाओंका आकर्षक ढंगसे वर्णन हुआ है। सवैयोका यहाँपर भी प्रयोग किया गया है। यह रचना भूधरदासके ‘राजा राणा छत्रपति’से भी अधिक रोचक है।

इसकी एक प्रति बोकानेरके अभय जैन ग्रन्थालयमें मौजूद है। इसको मुनि हर्षसमुद्रने नापासरमें सं० १७४१ आसोज १४ को लिखा था।<sup>३</sup> संवत् १८५४

१. जैन गुर्जरकविओ, खण्ड २, भाग ३, पृ० १२४६-५० ।

२. द्वीप युगल मुनि शशि बरसि, जा दिन जन्मे पास ।

ता दिन कीनी राज कवि, यह भावना विलास ॥५१॥

भावना विलास, राजस्थानमें दिन्दीके हस्तलिखित ग्रन्थोंकी खोज, भाग ४, पृ० १५२ ।

३. बही, पृष्ठ १५२ ।

और १८६८ में लिखी गयी प्रतियोंका उल्लेख 'जैन गुर्जरकविओ'में हुआ है।<sup>१</sup> इसका प्रारम्भिक सर्वथा इस भाँति है,

“प्रणमि चरणयुग पास जिनराज जू के,  
विचिन कै चूरण हैं पूरण है भास के ।  
दिठ दिलमांसि ध्यान धरि श्रत देवता को,  
सेबैतै संपूरत हैं मनोरथ दास के ॥  
ज्ञान दग दाता गुरु बड़े उपगारी मेरे,  
दिनकर जैमे दीपै ज्ञान परकास के ।  
इनके प्रसाद कवि राज सदा सुखकाज,  
सर्वाये बनावत है भावना-विलास के ॥१॥”

### चेतन-वत्तीसी

इसमें ३२ पद्य हैं। इसकी रचना सं० १७३९ में हुई थी।<sup>२</sup> इसकी एक प्रति मुनि हीरानन्दने सं० १७४१ आसोज बदी ८ को लिखी थी, जो नाहटा संग्रहमें मौजूद है। एक दूसरी प्रति और है, जो सं० १८६८ में लिखी गयी थी।<sup>३</sup> यहाँ भ्रमाकुलित चेतनको चेतानेका प्रयास किया गया है—

“चेतन चेत रे अवसर मत चूके, सीख सुणे तू साधी ।

गाफिल हुई जां दाव गमायौ, तौ करसि बाजी सहु काखी ॥१॥

### उपदेश वत्तीसी<sup>४</sup>

इसमें भी ३२ पद्य हैं। आत्माको सम्बोधन कर उसको विकृत पथमें निरत करनेकी बात कही गयी है। दो पद्य इस प्रकार हैं,

“आतमराम सयाणे तूं झूठे मरम भुलाना

किसके माई किसके माई, किसके लोक लुगाई जां,

तू न किसी का को नहीं तेरा, आपो आप सटाई ॥१॥

इस काया पाया का लाहा, सुकृत कमाई कीजै जी,

राज कहे उपदेश वत्तीसी, सद्गुरु सीख सुखाजै जी ॥२॥”

१. जैन गुर्जरकविओ, खण्ड २, भाग ३, पृ० १२४६ ।

२. सुबच एह अमोरस सरिखा, पांडित श्रवणे पीसी,

सतरहसै गुणदालें सवत, बोलै राज वत्तीसी ॥३२॥

चेतन वत्तीसी, जैन गुर्जरकविओ, खण्ड २, भाग ३, पृष्ठ १२५० ।

३. वही, पृष्ठ १२५० ।

४. वही, पृष्ठ वही ।

### देशान्तरी छन्द

इसमें ३९ पद्य हैं। इसमें भगवान् पार्श्वनाथकी भक्तिका उल्लेख है। इसकी एक प्रतिको पालणपुरमें श्री तेजविजय गणिते सं० १९०१ पीस सुदी ११ को लिखा था। इसमें 'त्रिभंगी' छन्दोका प्रयोग किया गया है। प्रारम्भमें ही देवी मरस्वतीकी वन्दना है।

“सुवचन सूपों सारदा, मया करो मुझ माय  
तो सुप्रमन सुवचनतणो, तुमणा न होवे काय ॥  
बाळीदास सरिखा किया, रंक थकि कविराज,  
महेर कार माना मुणे, निज सुत जाणी निवाज ॥”

### अन्य रचनाएँ

उपर्युक्त कृतियोंके अतिरिक्त इनकी अन्य रचनाएँ भी उपलब्ध हैं। 'अभय-करश्रीमती चौपई', 'अमरकुमार रास', 'त्रिक्रमादित्यपंचदण्डचौपई', 'रत्नहास चौपई', 'कवित्व बावनी', 'छप्पय बावनी', 'भरत बाहुबली मिडाल छन्द', 'बोका-नेर चौबीमटा-स्तवन', 'शतकत्रयटबा', और स्तवनादिका नाम श्री अगरचन्दजी नाहटाने गिनाया है।

अठारहवीं शताब्दीका दूसरा पाद ही उनके साहित्यका निर्माणकाल माना जा सकता है। वे इस शताब्दीके महत्त्वपूर्ण साहित्यकार थे।

### ८२. विनोदीलाल ( वि० सं० १७५० )

विनोदीलाल साहिजादपुरके रहनेवाले थे। उसको शाहजहाँदपुर भी कहते हैं। शायद इस नगरकी स्थापना बादशाह शाहजहाँके नामपर हुई थी। यह गंगाके किनारेपर बसा हुआ एक रमणीक स्थान था। उसकी प्रशंसा करते हुए कविने लिखा है, “कौशल देशके मध्यमें 'शाहिजादपुर' नामका एक नगर है। वह गंगाके किनारे बसा हुआ अपनी छटामें अनुपम है। उसकी तुलना अन्य कोई नगर नहीं कर सकता। उसमें बड़े-बड़े महाजन और श्रावक रहते हैं। सभी अपने-अपने धर्ममें लीन हैं। श्रावकोंका जैन धर्ममें दृढ़ श्रद्धान है। वहाँ भगवान् जिनैन्द्रके तीन चित्र-विचित्र चैत्यालय हैं, जिनमें विविध प्रकारसे धर्मध्यान होता ही रहता है। उस नगरमें यतियों और द्रतियोंका अत्यधिक आदर-सम्मान होता

है ।<sup>१</sup> उस समय वहाँ बादशाह औरंगजेबका राज्य था । कविने उसकी अत्यधिक प्रशंसा की है ।<sup>२</sup> विनोदीलाल औरंगजेबके दरबारी कवि नहीं थे, यह सुनिश्चित है । अतः उनके द्वारा की गयी प्रशंसा नि स्वार्थ ही कही जायेगी । शायद उन्होने जैसा देखा वैसा ही लिखा । न जाने क्यों औरंगजेबके शासन-काल-में हुए जैन-हिन्दीके सभी कवियोंने भुक्त-कण्ठ और एक स्वरसे उसकी प्रशंसा की है । हो सकता है कि इतिहासके नये जिज्ञासुओंको इससे कुछ मौलिक सामग्री उपलब्ध हो सके । विनोदीलाल कुछ दिनोंके लिए दिल्लीमें भी आकर रहे थे । वहाँपर ही उन्होंने 'भक्तामर भाषा-कथा' और 'सम्यक्त्व-कौमुदी'की रचना की । सच तो यह है कि उनका झुकाव जैन धर्मके भक्ति-अंशकी ओर ही अधिक था । शाहजहाँपुरमें भी वे इसी रूपमें प्रसिद्ध थे । उनका जन्म अग्रवाल वंश और गर्ग गोत्रमें हुआ था ।<sup>३</sup>

इनके विषयमें मिश्रबन्धुओंने लिखा है, 'ये हीन श्रेणीके थे, करौली नरेशके यहाँ रहते थे और देवीदास इनके आश्रित थे ।'<sup>४</sup> विनोदीलालने अनेक स्थानोपर

१. कौशल देश मध्य शुभ धान । शाहिजादपुर नगर प्रधान ॥  
गंगातीर बसै शुभ ठौर । पटतर नाही तामु पर और ॥  
बसै महाजन बहुविधि लोग । अपने धर्म लीन संभोग ॥  
श्रावक लोग बसै जहं घने । जैन धर्म रत सत आपने ॥  
चैत्यालय जिनवर के तीन । चित्र विचित्र रचित प्रवीन ॥  
धर्म ध्यान सब विधि सो करे । जती व्रती को अति आदरे ॥  
काशी नागरी प्रचारिणी पत्रिकाका त्रैवार्षिक बारहवाँ विवरण, परिशिष्ट २, पृष्ठ १५७४, भक्तामर चरित, बाराबंकीवाली प्रति ।
२. नौरंग साहिबली को राज । पातसाह सब हित सिरताज ॥  
सुख बिधान सक बंध नरेस । दिल्लीपति तप तेज दिनेस ॥  
अपने मत मे सम्यक् बंत । शील शिरोमणि निज तिय कंत ॥  
दीप दीप है जाकी आन । रहै साह अरु संका मान ॥  
साहिजहा के बर फरिजंद । दिन-दिन तेज बढ़े ज्यो चन्द ।  
भयो चकस्ता उनस उदोस । सिंह बली बन जैसे होत ॥  
वही ।
३. ते पुर लाल विनोदी रहे । जैन धर्म की चर्चा कहे ।  
अगरवाल जैनी शुभ वंस । गर्ग गोत प्रगटघो सरहंस ॥  
वही ।
४. मिश्रबन्धु विनोद, भाग २, संख्या ५२२।१, पृ० ५१५ ।

अपनेको हीन और दीन कहा है, किन्तु हमका अर्थ यह नहीं है कि वे वास्तवमें वैसे थे। उस समय भगवान्‌के समक्ष अपनी लघुनाके प्रदर्शनका यह ही ढंग था। महाम्मा तुलसीदासने भी ऐसा ही किया है।

विनोदीलाल भगवान् नेमीश्वरके परम-भक्त थे। उनका अधिकांश साहित्य नेमिनाथके चरणोंमें ही समर्पित हुआ है। विवाह-द्वारसे लौटते नेमीश्वर और विलाप करती राजुल, उन्हें बहुत ही पसन्द है। राजुलके बारहमासोंमें शृंगार और भक्तिका समन्वय हुआ है।

राजुल भगवद्विषयक अनुरागका सरस निदर्शन है। उसमें जैसे शील और सौन्दर्यको संजोया गया, अप्रतिम है। केवल नेमीश्वर ही नहीं, अन्य तीर्थकरोंकी भक्तिमें भी विनोदीलालने बहुत कुछ लिखा है। 'चतुर्विंशति जिन स्तवन सर्वैया' इसका दृष्टान्त है। इससे अतिरिक्त 'नौका बन्ध', 'प्रभात जयमाल', 'फूलमाल पचचौसी' और 'रत्नमाल' सरसभक्तिके प्रतीक हैं। भगवान् ऋषभदेवकी भक्तिके कारण ही उन्होंने 'भाषा-भक्तामर' की रचना की थी। वह संस्कृतके प्रसिद्ध स्तोत्र 'भक्तामर'की छायापर बना है। किन्तु उसकी भाषा-शैली मौलिक है। मूल कविके भावोंमें व्याघात नहीं आ पाया है। यह ही उसकी विशेषता है। 'श्रीपाल विनोद' भी ऐसा ही एक अनुवाद है। विनोदीलालको जन्मसे ही भक्त हृदय मिला था। उनकी कृतियोंमें तन्मयताका भाव सर्वत्र पाया जाता है। प्रसादगुण उनकी विशेषता है।

### नेमि-राजुल बारहमासा

यह बहुत पहले ही 'बारहमासा-संग्रह' में प्रकाशित हो चुका है। साहित्य-में 'बारहमासा'का प्रचलन बहुत पुराना है। उसका प्रारम्भ लोक-गीतोंसे मानना चाहिए। भारतके प्रत्येक भागकी जन-भाषामें बारहमासे प्रचलित है। भाव भी सबके मिलते-जुलते हैं। मानव-मन किमो भी देश और कालका हो, सदैव एक रहा है। मनुष्यके इस सामान्य मनको लेकर चलनेवाला साहित्य ही अमर हो सका, अवशिष्ट तो कालके धपेड़ोंको न सहकर मर गया। बारहमासे उसी अमर साहित्यका प्रतिनिधित्व करते हैं।

हिन्दीके अन्य बारहमासोंमें विरहिणीका अपना दुःख तो दिखाया गया है, किन्तु दूरस्थ पतिके दुःखका उसे ध्यान ही नहीं है, जायसीकी नागमतीका जाड़ा जब रुईसे भी नहीं जाता, तो वह पतिको बुलाना चाहती है, किन्तु वह यह नहीं

१. देखिए जैन पुस्तक भवन, कलकत्तासे प्रकाशित, बारहमासा संग्रह, पृ० २३-३०।

सोचती कि ऐसे जाड़ेमें प्रबामी पतिका क्या हाल होगा। विनोदीलालकी नायिका-को पतिका अधिक ध्यान है, अपना नहीं, पशुओंकी कृष्ण दशाको देखकर नेमीश्वर विवाह-द्वारसे वापस लौट गये। किन्तु राजुलने उन्हींको अपना पति माना। वह उनके पास गयी, और कहा कि हे पिय ! सावनमें द्रत मत लो। जब घनघोर घटाएँ घिरेंगी, मोर शोर मचायेंगे, कोकिल कुहकेंगी, दामिनी दमकेंगी और पुर-वाईके शोके चलेंगे, तो तुम्हारा तप-तेज क्षण-मात्रमें नष्ट हो जायेगा,

“पिया सावन में व्रत लीजै नहीं, घन घोर घटा घुर आवेगी।

चहुँ शोर तें मोर जु शोर करें, वन कोकिल कुहक सुनावैगी ॥

पिय रैन अँधेरी में सूझै नहीं, कछु दामन दमक डरावेगी।

पुरवाई की झोंक सहोगे नहीं, छिन में तप तेज छुड़ावैगी ॥४॥”

नेमिनाथको यह मालूम था कि सावनकी प्रकृति उतनी भयावह नहीं हो सकती जितना कि प्रबल यमराज स्वयं है, जो प्रत्येकके लिए अनिवार्य रूपसे आता है। सावनकी प्रकृति नेमिनाथमें माहस और वीरताका संचार करती है,

“या जिय को कोई न राखनहार, कहो किसकी शरणागत जैये।

काल बली सबसों जग में, तिह सों निशिवासर देख डरैये ॥

इद्र नरेंद्र धरेंद्र सबै, जम आन परै तथ बांध चलैये।

यातैं कहा डर सावन का सुन, राजुक चित्त को यों समुझैये ॥५॥”

पौषके माहमें घना जाड़ा पड़ना है। सौडमें भी शीत नहीं जाती। उस समय राजुलको अपनी चिन्ता नहीं, वह पियकी बात ही सोचती है कि जब उन्हें शीत लगेगा तो क्या ओढ़ेगे ? पत्नीकी ‘धुवनी’ तो पर्याप्त न होगी। इस ऋतुमें ही कामदेव अपनी सेना लेकर आक्रमण करता है, उनका शरीर कोमल है, कैसे मुकाबला करेंगे। भारतीय नारीकी पतिके मुख-दुःखकी चिन्तामें जो सात्त्विकता है,

“पिय पौष में जाइो परैगी घनो, बिन सौँड के शीत कैसे भर हो।

कहा ओढोगे शीत लगे तबही, किधौँ पातन की धुवनां धर हो ॥

तुम्हरो प्रभु जाँ तन कोमल है, कैसेँ काम की फौजन सो लर हो।

जब आवेगी शीत तरंग सबै, तब देखत ही तिनकों डर हो ॥ ४॥”

किन्तु नेमीश्वरका विचार है कि ठण्डी हवाके झोंके इस शरीरका कुछ भी नहीं बिगाड सकते। शरीरका बिगाड तो विविध कर्मोंके आस्रवसे होता है, राग-द्वेषमें होता है, इन्द्रियोंकी वस्यतासे होता है और ‘पर’ को ‘स्व’ माननेसे होता है। जिनमें ‘स्व’का विचार कर लिया है, वह वनमें रहे या घरमें, डूब नहीं सकता। इस भाँति पौषकी मर्दी नेमीश्वरको नहीं सता पाती और न कामदेव ही आक्रमण कर पाता है,

“आस्रव होय जहाँ पर शोमित, शीत लगे भरु पौन झकोरें ।  
 इंद्रिय पांच पसार जहाँ तहां, राग रोष तैं नातो हि जांरें ॥  
 आठ महामद माले रहैं, पर द्रव्य को देख जहाँ खित दूरै ।  
 जो पर आप विचार न राजुळ, तो गृह आपतैं आपही बोरै ॥१५॥”

जेठका माह लगनेपर बहुत अधिक गरमी पड़ेगी, लू लगेगी और जलती धूपमे बड़े-बड़े पर्वत भी बह जायेंगे। उस समय तो पक्षी और पतंगे तक अपने-अपने घरमे ही रहना पसन्द करेंगे। भूख और प्याससे शरीर सूख जायेगा। ऐसी दशामे पतिका महाव्रत कैसे निभ पायेगा। राजुल चाहती है कि उसका पति इन कष्टोको न भोगे। उसका मन प्रियके सुखमे तन्मय है। उमं कामकी प्यास नहो, पतिके हितकी चिन्ता है,

“धर्म की वान तो सौँची है नाथ, पै जेठ में कैय धर्म रहँगो ।  
 लूह चले सरवान कमान ज्यों, धाम परे गिरमेरु बहँगो ।  
 पक्षी पतंग सबै डर हैं, अपने घर को सब कोई चहँगो ।  
 भूख-तृषा अति देह दहँ तब, ऐसी महाव्रत क्यों निबहँगो ॥२४॥”

जेठकी ऐसी भेषम दोपहरीसे नेमीश्वरको किञ्चिन्मात्र भी भय नहीं है। उनको मालूम है कि नर-भव-दुर्लभ है, और उसमे भी श्रावक-योनि। अतः अब दशलक्षण और सोलह भावनाओवाला जिन-धर्म पाल लेना चाहिए। उसीसे इस जीवका कल्याण हो सकता है। जेठ नेमीश्वरके भयको नहीं, अविषु वीतरागी भावको जगाता है।

“दुर्लभ है नर को भव राजुळ, दुर्लभ श्रावक योनि इमारी ।  
 दुर्लभ धर्म जु है दशलच्छन, दुर्लभ षोडश भावना भारी ।  
 दुर्लभ श्री जिनराज को मारग, दुर्लभ है शिवसुन्दर नारी ।  
 यह सब दुर्लभ जान तबै, जब दुर्लभ है सन्यास की तैयारी ॥२५॥”

विरहके दुःखमे आनन्ददायक वस्तुएँ भी दुःख देनेवाली हो जाती है। कार्निक्का महाना है, सब स्त्रियाँ घर सजा रही है। भाँति-भाँतिके चित्रोकी रचना कर मंगल-गीत गाती है। पियको बुलाकर नये-नये शृंगार करती है। और दीवालीके दीपक जलाते हुए तो जैसे उनका हर्ष ही फूटा पड़ता है। किन्तु इस सबको देखकर राजुलका जी तरसकर रह जाता है। सबके पति घर आ गये किन्तु राजुलका नहीं आया। फिर भी वह ‘बिछुरी मोरि जांरी’ कहकर झुरती नहो और न अपने सिरमे छार मेलती है। देखिए,

“पिब कालिक में मन कैसे रहे, जब भामिनि भौन सजावंगी ।  
 रचि चित्र विचित्र सुरंग सबै, घर ही घर मंगल गावंगी ।



पिय नूतन नारि सिंगार किये, अपनी पिय टेर बुलावैगी ।  
पिय बारह्वार बरे दिथरा, जियरा तुमरा तरसावैगी ॥१०॥”

यहाँ पियको तरसानेकी ओटमें राजुलका तरसना ही ध्वनि हो रहा है । किन्तु नेमिनाथ कार्तिकके इस साज-शृंगारसे विचलित होनेवाले जीव नहीं है । उन्होंने आत्मा और शरीरके भेदको समझ लिया है । यह प्रसन्नता शरीरसे सम्बन्धित है, आत्मासे नहीं । कलिधारमे वह हो डूबता है जो जड़ और चेतनके भेदको नहीं समझता । जैसे हंस दूधको पी लेता है, और जलको छोड़ देता है, वैसे ही जब यह जीव समझेगा, तब कही वह परमात्मारूप आत्माको समझ सकेगा ।

“तो जियरा तरस सुन राजुल, जो तन को अपना कर जावै ।

पुद्गल भिन्न है भिन्न मचै तन, छाँड़ि मनोरथ आन समानै ।

बूड़ैगो मोई कलिधार मे, जड़ चेतन को जो एक प्रमानै ।

हंस पिबै पय भिन्न करै जल, सो परमात्म आत्म जानै ॥११॥”

### नेमि-क्याह<sup>१</sup>

यह एक छोटा-सा खण्ड-काव्य है । इसमें नेमिनाथके विवाहकी कथा है । नेमिनाथके पिताका नाम समुद्रविजय और माँका नाम शिवदेवी था । इनका जन्म सोराष्ट्रान्तर्गत द्वारावतीमें हुआ था । यह यादववंशी राजकुमार थे । कृष्ण और बलभद्र इन्हींके वंशज बड़े भाई थे । नेमिकुमार बचपनसे ही शक्तिमन्वन् और धर्मात्मा थे । इनका विवाह झूनागढ़के राजा उपसेनकी कन्या राजुलके साथ निश्चित हुआ । बारात पहुँची । अगवानीके उपरान्त टीकाके लिए जाते समय अनेक पशुओंको बँधे और चीत्कार करते देखा । उस कष्ट-क्रन्दनको सुनकर उनको वैराग्य उत्पन्न हुआ और वे तुरन्त ही वीतरागी बोधा ले गिरिनारपर तप करने चले गये । मंगलगीत रुक गये, सहनाइयाँ शान्त हो गयी । माँ-बापने राजुलको बहुत समझाया, किन्तु उमने अन्यको पति चुननेसे स्पष्ट इनकार कर दिया । वह भी नेमीश्वरकी ही अनुगामिनी बनी ।

विनोदीलाल चित्र उपस्थित करनेमें अनुपम थे । दुलहा नेमीश्वर विवाहके लिए आ रहे हैं । सिरपर मोर रखा है, और हाथोंमें कंकणकी डोरी कसकर बाँध दी गयी है । कानोंमें कुण्डल झलक रहे हैं, और भालपर रोली विराजमान है । वक्षस्वल्पपर पड़े मोतियोंके हारकी तो शोभा ही न्यारी है । देखिए,

“मौर धरो सिर दूल्ह के कर कंकण बाँध दई कस डोरी ।

कुंडल कानन में झलके अति भाल में काल विराजत रोरी ।

१. इसकी हस्तलिखित प्रति, जैन सिद्धान्त भवन, आरा में मौजूद है ।

मोतिन की लड़ शोभित है छवि देखि लजें बनिता सब गोरी ।  
लाल विनोदी के साहिब के मुख देखन को दुनियां उठ दौरी ॥”

ऐसा प्रतीत होता है जैसे विनोदोके साहबको देखनेके लिए दुनिया आज भी उठकर दौधी चली आ रही है । ‘उठ दौरी’ में देखनेकी ऐसी व्याकुलता है, जो देखते ही बनती है ।

पशुओंके कष्ट-क्रन्दनको सुनकर नेमिकुमार उदास हो गये । उनके हृदयमें जोव मात्रका कल्याण करनेकी भावना उदित हुई । किन्तु इसके लिए असीम आत्मिक बलकी आवश्यकता थी । उसे सम्पन्न किये बिना दूमरोका कल्याण कैसे हो सकता है । एतदर्थ ही वे गिरिनारपर तप करने चले गये । उस समयका दृश्य देखिए,

“नेम उदास भये जब से कर जोड़ के सिद्ध का नाम लियो है ।  
अम्बर भूषण डार दिये सिर और उतार के डार दियो हैं ॥  
रूप धरौ मुनि का जवहीं तबहीं चढ़ि के गिरिनारि गयो है ।  
लाल विनोदी के साहिब ने तहां पांच महाव्रत योग लयो है ॥”

उदासीनताकी लहरके आते ही उन्होंने हाथ जोड़कर भगवान् सिद्धको नमस्कार किया, जैसे मानो उनकी कृपासे ही यह उत्तम भाव उत्पन्न हुआ हो । वस्त्राभूषण उतार फेंके और वह मोर भी धराशायी हो गया, जो विवाहका प्रतीक था । मुनिका रूप धारण कर पंच महाव्रत ले लिये ।

“घर द्वारसे ही तां लोट गया, भाँवरें तो नही पडने पायी, अतः राजुलको अन्य पति चुननेका अधिकार है ।” — माता पिताके ऐसा कहते ही राजुलकी भी कुञ्चित हो उठी । उसने फटकारते हुए कहा,

“काहे न बात सम्हाल कहौ तुम जानत हो यह बात मली है ।  
गालियां कादत हौ हमको सुनो तात भली तुम जान चली है ॥  
मैं सबको तुम तुल्य गिनौ तुम जानत ना यह बात रली है ।  
या भव मैं पति नेमप्रभू वह लाल विनोदी को नाथ बली है ॥”

माँ-बापको फटकारना कोई अच्छी बात नहीं है । वे जो कुछ भी कह रहे थे, अपनी समझसे तो भलेकी ही कह रहे थे । किन्तु राजुल भी क्या करे, उसे दुःख था कि उसीके माँ-बाप, उसे मानकर भी न जान पाये । उन्हें अपनी पुत्रीके साधारण भोग-जन्म सुखका ही ध्यान था । किन्तु राजुलने तो विवाहकी पवित्र-बन्धन माना था, भोगका सहारा नहीं । मनमें एक बार जिसे पति मान लिया जीवन-भर वह ही रहेगा । पति कुछ भी करे । नारीके इस पावन आदर्शपर

आघात करनेवाला कोई भी क्यों न हो, राजुल खरी-खोटी सुनाये बिना नहीं रह सकती। उसमें माँ-बापका ध्यान भी भुला देना होता है। पण्डित रामचन्द्र शुक्लने इसीको बड़े धर्मके लिए छोटे धर्मको न्योछावर कर देनेकी बात कही है<sup>१</sup> वह यहाँ पूर्ण रूपसे घटित होनी है।

### राजुल-पचचीसी

अनेकानेक भण्डारोंमें इसकी प्रतियाँ मौजूद हैं। बीकानेरके अभय जैन पुस्तकालयमें जो प्रति है, वह वि० सं० १७८२ मगधिर वदो ६ का लिखी हुई है। जयपुरके बंधीचन्दजीके दिगम्बर जैन मन्दिरके गुटका नम्बर १६१ में इसकी जो प्रति निबद्ध है, वह वि० सं० १७९३ की लिखी हुई है। जयपुरके ही टोलियोंके दिगम्बर जैन मन्दिरमें वेष्टन नम्बर १९९ में बंधी हुई 'राजुल-पचचीसी' वि० सं० १७६९ की लिखी हुई है। श्री मन्दिर जी कूँवा मेठ, दिल्लीके शास्त्रभण्डारके वेष्टन नं० ३०४में इसकी एक प्रति मौजूद है। इस काव्यमें नेमिनाथ और राजुलका भावमय चित्र अंकित है।

### नेमजी रेखत।

इसकी प्रांत बीकानेरके अभय जैन पुस्तकालयमें मौजूद है।<sup>२</sup> इसकी भाषा-पर उर्दू-फारसीका अधिक प्रभाव है। फरजन्द, विलन्दसास, फुरमाया, खुसदिल आदि शब्दोंका प्रयोग हुआ है। इसमें नेमोश्वरके विवाहाश्रम आनेसे लेकर राजुलके स्त्रीलिंगको छेदकर स्वर्ग जाने तककी विविध बातें हैं। मुक्तक छन्दोंमें ही सब कुछ कहा गया है। अतः इस रचनामें मुक्तक और सण्डकाव्य दोनों ही का आनन्द सन्निहित है। गीतावलीकी भाँति उसमें मुक्तकता है और कथाका प्रवाह भी। आदि अन्त देखिए,

### आदि

“समुद्रविजय का फरजंद क्याहर्नै काँ आपने नेमनाथ खूब बनरा कहाया है।  
बख्त विलदसास सेहरा विराजता है, जादाराय पंजकोटि जान खूब लाया है ॥  
यानवर देखिके महश्वान हुआ आप, इनको खलास करौं यहाँ फुरमाया है।  
जाना है जिहान काँ दुरोग है जिनोँ दोलाल, गिरनार जाय भक्ति ऐसी चित लाया है”

१. पण्डित रामचन्द्र शुक्ल, मानसकी धर्मभूमि, चिन्तामणि, पत्ता भाग, प्रयाग, १९५० ई०, पृ० २११।

२. राजस्थानमें हिन्दीके हस्तलिखित ग्रन्थोंकी खोज, भाग ४, उदयपुर, पृष्ठ १४५।

### अन्त

‘ गिरनेरगढ़ सुहाया, सुख दिळ पसंद आया तहां जोग चित लाय तन कहा गया है ।  
शुभ ध्यान चित दीन्हं नवकार मंत्र लीन्हं, परहंज कर्म किया है ॥  
स्त्रीलिंग छेद् कीन्हं पुल्लिंग पद लीन्हं ससद् रहे स्वर्ग पहुंची ललितांग पद भया है ।  
खुस रेखते बनाये लाल विनोदी गाये अनुसाफ दर्प दाने, राजुल का भया है ॥’

### प्रभात जयमाल

इसे ‘मंगल प्रभात’ और ‘नेमिनाथजीका मंगल’ भी कहते हैं । इसकी रचना वि० सं० १७४४ में हुई थी । इसकी एक प्रति जयपुरके टोलियोंके जैन मन्दिरके एक पाठसग्रहमें निबद्ध है । इसकी एक दूसरी प्रति पचायती दिगम्बर जैन मन्दिर दिल्लीमें मौजूद है । इसमें भगवान् नेमिनाथकी भक्तिमें कतिपय मुक्तक पद्योंका निर्माण हुआ है । सभी भक्तितसे ओतप्रोत है । प्रातःकाल उठकर उनका उच्चारण करनेसे शुभ-गति मिलती है ।

### चतुर्विंशति जिन स्तवन सवैयादि

इसकी प्रति वि० सं० १८३९ भाद्रपद कृष्णा तृतीया शुक्रवारकी लिखी हुई बीकानेरके अभय जैन ग्रन्थालयमें मौजूद है । यह श्रावक वेणीप्रसादके रचनेके लिए लिखी गयी थी । इसमें कुल ७१ पद्य हैं और सभी सवैया हैं । इसके प्रारम्भके ८-९ पद्य आदिनाथके, फिर नवकार, १२ भावना और पार्श्वनाथके सवैया हैं । पद्यांक ४७ से आगे प्रत्येक छन्दमें एक-एक तीर्थंकरकी क्रमशः स्तुति है । प्रथम तीर्थंकर आदिनाथकी वन्दना करते हुए भक्त कहता है,

‘जाके चरणारविन्द पूजित सुरिंद हूँ देवन के वृन्द चंद सोभा अति भारी है ।  
जाके नख पर रवि कोटिन किरण वारे मुख देखे कामदेव सोभा छविहारी है ॥  
जाकी देह उत्तम है दर्पन-श्री देखियन अपनी सरूप भव सात की विचारी है ।  
कहत विनोदीकाल मन वचन तिहुकाल ऐसे नाभिनंदन कूं वंदना हमारी है ॥’

### फूल माल पञ्चीसी

जैसा कि इसके नाममें स्पष्ट है, इसमें कुल २५ पद्य हैं । दोहा, छप्पय और नाराच छन्दोंका प्रयोग किया गया है । इसका प्रकाशन ‘बृहद् महावीर कीर्तन’ नामकी पुस्तकमें हो चुका है । विषय भक्तितसे सम्बन्धित है । तीर्थंकर नेमिनाथके

१. राजस्थानमें हिन्दीके हस्तलिखित ग्रन्थोंकी खोज, भाग ४, उदयपुर, पृष्ठ ११८ ।

२. बृहद् महावीर कीर्तन, श्री दिगम्बर जैन पुस्तकालय, महावीरजी, जयपुर. जनवरी १९५३ ई०, पृष्ठ २१६-२१६ ।

चरणोंमें इन्द्रने उत्साहपूर्वक एक फूलमाला समर्पित की, जिसे इन्द्राणीने भिन्न-भिन्न प्रकारके पुष्प, मोती और मणि-माणिक्योंसे गूँथा था। उस मालाकी शोभा देखिए,

“सुगन्ध पुष्प बेलि कुन्द केतकी मंगाय कैं ।  
चमेलि चम्प सेवती जुही गुही जु लायकैं ॥  
गुलाब कंज लाइची सबै सुगन्ध जाति कैं ।  
सुमालती महाप्रभोद् लैं अनेक भांति कैं ॥५॥  
सुवर्णतार पोह बीच मोति लाल लाइया ।  
सुहीर पन्न नीळ पीत पद्म जोति छाइया ॥  
शची रची विचित्र भांति चित्त दे बनाई है ।  
सु इन्द्र ने उछाह सों जिनेन्द्र को चढ़ाई है ॥६॥”

वह माला अमूल्य हो गयी थी। उसे शचीने गूँथा, इन्द्रने षडाय और भगवान्‌का स्पर्श पाकर वह स्वयं भी पवित्र हो गयी थी। उसे प्राप्त करनेके लिए विभिन्न देशोंसे विभिन्न जातियोंके लोग आये। उनमें साधारण थे और असाधारण भी, गरीब थे और मालदार भी, कंजूम थे और दिलदार भी तथा सामन्त थे और राजा-महाराजा भी। सभी मालाको लेनेके लिए अधिकसे अधिक मूल्य देना चाहते थे, किन्तु कुछ कंजूस विस्फारित नेत्रोंसे यह देख रहे थे, कि ये लोग एक छोटी-सी मालाको लेनेके लिए असीम धन क्यों लुटायें दे रहे हैं। उस अवसरपर मानवके विविध भावोंका एक छोटा-सा चित्र देखिए,

“सु अग्रवाल बोलिये जु माल मोहि दीजिये ।  
दिनार देहु एक लक्ष सु गिनाय लीजिये ॥  
खण्डेलवाल बोलिया जु दीय लाख देउंगो ।  
सु बांटी के तमोक मैं जिनेन्द्रमाल लेउंगो ॥१६॥  
कितेक लोग भाइकैं खड़े ते हाथ जोरि कैं ।  
कितेक भूप देखिकैं चले जु बाग मोरि कैं ॥  
कितेक सूम यों कहैं जु कैसैं लक्षि देत हौ ।  
लुटाय माल आपनो सु फूल माल लेत हौ ॥२०॥”

इस भक्तिके अवसरपर अनेक श्राविकाएँ जब अपने उद्दाम भावोंको रोकने-में असमर्थ हो गयीं, तो नृत्य कर उठीं और उनकी प्रत्येक थिरकनमें भक्तिका उद्वेलन था। मृदंग-तालोंके साथ-साथ सुकण्ठोंसे मंगल-गीत भी फूट उठे,

“कई प्रवीन श्राविका जिनेन्द्र को बधावहीं ।  
कई सुकण्ठ राग सों खड़ी जुमाल गावहीं ॥

कई सुनृत्य को करै नटै अनेक भावहीं ।

कई सृदंग ताल पै सु अंग को फिरावहीं ॥२१॥”

धीतरागकी माला खरीदनेके लिए भक्तिकी आवश्यकता है । गुरु महाराजने धोषणा की कि माला उमोको मिलेगी, जो अधिकसे अधिक जिनेन्द्रभक्तिका परिचय देगा । भक्त वह है, जो जिनेन्द्र यज्ञ और बिम्बप्रतिष्ठा करवाकर संघ चलानेका श्रेय प्राप्त करेगा,

“कहैं गुरु उदार धो सु यों न माल पाइये ।

कराइये जिनेन्द्र-यज्ञ बिंबहू भराइये ॥ २१

चलाइये जु संघजात संघही कहाइये ।

तबै अनेक पुण्य सों अमोल माल पाइये ॥२२॥

सबोधि सब गोष्टि सो गुरु उतार के लई ।

बुलाय के जिनेन्द्र माल संघराय को दई ॥

अनेक हर्ष सों करै जिनेन्द्र तिलक पाइये ।

सुमाल श्री जिनेन्द्र की विनोदिलाल गाइये ॥२३॥”

### भक्तामर स्तोत्र कथा और भक्तामर चरित

‘भक्तामर स्तोत्र कथा’का निर्माण वि० सं० १७४७ सावन सुदी २ को हुआ । यह रचना पद्यमें न होकर हिन्दी-गद्यमें है । इसकी एक प्रति वि० सं० १९४७ की लिखी हुई, जयपुरके ठोलियोकें जैन मन्दिरमें विराजमान है । वि० सं० १९०९ की लिखी हुई हस्तलिखित प्रतिकी सूचना ‘काशी नागरी प्रचारिणी पत्रिका’के वि० सं० २००६ के हस्तलिखित ग्रन्थोंकी खोजके परिशिष्टमें अंकित है । इस विवरणके सम्पादकोंका विचार है कि वह एक उत्तम कृति है । किन्तु वह गद्यमें न होकर पद्यमें है, और इसका नाम भी ‘भक्तामरचरित’ दिया हुआ है । एक ‘भक्तामरचरित’का उल्लेख काशी नागरी प्रचारिणी सभाके बारहवें त्रैवार्षिक विवरणमें हुआ है । उसकी प्रति बाराबकीके जैन मन्दिरसे प्राप्त हुई थी । इसपर भी निर्माणकाल वि० सं० १७४७ पडा हुआ है । इसमें दोहा, अडिल्ल, कुण्डलिया और सोरठा आदि छन्दोंका प्रयोग किया गया है ।<sup>१</sup> इसके अन्तमें कवि और उसके समयका भी संक्षिप्त परिचय दिया है ।

१. काशी नागरी प्रचारिणी पत्रिकाका बारहवाँ त्रैवार्षिक हिन्दी ग्रन्थोंकी खोजका विवरण, परिशिष्ट २, पृष्ठ १५७४ ।

२. दोहा छन्द अडिल्ल बनायो ।

कहु कुण्डलिया सोरठा लायो ॥

## अन्य रचनाएँ

‘पंच कल्याणक कथा’की प्रति दिल्लीके पंचायतो दि० जैन मन्दिरमें मौजूद है। ‘नौका बन्ध’ नामकी रचना जयपुरके पं० लूणकरजीके मन्दिरमें गुटका नं० १०३ में निबद्ध है। ‘सुमति-कुमतिकी जखड़ो’ जयपुरके बड़े मन्दिरके वेष्टन नं० २१३४ में बँधी रखी है। इसपर लेखनकाल सं० १७८९ पश्चा है। विनोदी-लालने ‘सम्यक्त्व कौमुदी’की रचना वि० सं० १७४९ में की थी। ‘विष्णुकुमार-मुनिकथा’ और ‘श्रीपाल विनोद कथा’ दोनों ही विनोदीलालकी कृतियाँ हैं। वे नया मन्दिर दिल्लीके शास्त्रभण्डारमें मौजूद हैं। ‘श्रीपाल विनोद’की रचना वि० सं० १७५० में हुई थी ‘षट्कर्मोपदेश रत्नमाला’की रचना वि० सं० १८१८ में हुई। इसकी प्रति अछेनेरा (आगरा)में मौजूद है। यह अनुष्टुप् छन्दमें लिखा गया है।

## ८३. बिहारीदास (वि० सं० १७५८)

पण्डित बिहारीदास आगराके रहनेवाले थे। उनकी गणना उत्तम कोटिके विद्वानोंमें की जाती थी। जैन हिन्दी भक्ति-साहित्यके प्रसिद्ध कवि श्यामनाराय उन्नीके शिष्य थे। उन्होंने अनेक स्थानोंपर अपने गुरुका नामोल्लेख किया है। उस समय आगरामें दो ही विद्वान् थे, पं० मानसिंह जाँहरो, जिनकी ‘सैली’ चलनी थी और पण्डित बिहारीदास।

बिहारीदास कवि भी थे और उन्होंने सर्वत्र ‘बिहारी’ का प्रयोग किया है। कहीं-कहीं अपनेको बिहारीलाल भी लिखा है, किन्तु ये ‘मतसैयाकार’से स्पष्ट रीत्या पृथक् हैं। वेसे भी बिहारी अथवा बिहारीलाल नामके कई कवि हुए हैं। उनमेंसे एक तो कायस्थ थे, जो औरछाके रहनेवाले थे। उनका रचनाकाल सं० १८१० माना जाता है। दूसरे वे थे जिनका उल्लेख ‘काशी नागरी प्रचारिणी पत्रिका’के द्वितीय श्रैवाणिक रिपोर्टमें हुआ है। इन्होंने सं० १८२० में ‘नखशिख

सवत् सत्रह में सैताल।

सावन मुदी दुतिया रविवार ॥

देखिए वही।

१. काशी नागरी प्रचारिणी पत्रिकाका हिन्दीके हस्तलिखित ग्रन्थोंका पन्द्रहवा श्रैवाणिक विवरण।

२. मिश्रबन्धु विनोद, भाग २, पृ० ७७७।

रामचन्द्रजो'की रचना की थी। तीसरे बं है जिन्होंने १८१५ में 'हरदोल चरित्र' लिखा था।<sup>१</sup> चौथे प्रसिद्ध योगी हरिरामदासके मुख्य शिष्य थे। हरिरामदासके स्वर्गारोहणके उपरान्त वे उनकी गद्दीके अधिकारी भी हुए। उन्होंने 'नीसाणी' नामकी एक प्रौढ रचनाका निर्माण किया था, जो संवत् १८३५ के बादकी कृति है।<sup>२</sup> अर्थात् ये सब उन्नीसवीं शताब्दीके कवि थे।

पण्डित बिहारोदासका रचनाकाल अठारहवीं शताब्दीका पूर्वार्द्ध माना जा सकता है। श्री दानतगायका जैनधर्मकी ओर झुकाव सं० १७४६ में पण्डित बिहारोदासकी प्रेरणासं ही हुआ था।<sup>३</sup> अर्थात् हम समय तक वे विद्वत्ता-जन्य ख्याति प्राप्त कर चुके थे। अतः यह निश्चित है कि उनका जन्म अठारहवीं शताब्दीके प्रारम्भमें हुआ होगा।

बिहारोदासने 'सम्बोध पंचासिका', 'जलछो', 'जिनेन्द्र स्तुति' और 'आरती'का निर्माण किया था। ऐसा प्रतीत होता है कि दाननराय उन्हीके विकसित रूप थे।

### सम्बोध पंचासिका

इसका दूसरा नाम 'अक्षर वावनी' है। इसकी एक हस्तलिखित प्रति वि० सं० १८३२ को लिखी हुई दि० जैन मन्दिर बडौतके बेष्टन नं० २७२ गुटका नं० ५५ में पृ० ३६-४० पर निबद्ध है। इसके अन्तमें कृतिका रचनाकाल वि० सं० १७५८ कातिक वदी १३ दिया हुआ है। इससे यह भी सिद्ध है कि बिहारोदास आगरेके रहनेवाले थे। जयपुरके बधोचन्दजीके मन्दिरमें बिराजमान गुटका नं० १२८ में भी इसकी एक प्रति संकलित है। श्री दि० जैन मन्दिर कूँचा सेठ, दिल्लीके बेष्टन नं० ३११ में इसकी एक हस्तलिखित प्रति मौजूद है। उसकी लिखावट उत्तम है। उसपर भी रचना सं० १७५८ ही दिया हुआ है।

इस कृतिमें ५० पद्य हैं। विविध ढालोंमें इसकी रचना की गयी है। प्रारम्भमें कविने 'ऊँकार' में बसे पंच परम पदकी वन्दना करके अपनी लघुता प्रदर्शित की है,<sup>४</sup>

“ऊँकार मंझार पंच परम पद वसत हे ।

तीन भवन में सार चढ़ीं मन वच काय कै ॥१॥

१. काशी नागरी प्रचारिणी पत्रिकाकी १९०५ की खोज रिपोर्ट।

२. डॉ० मोतीलाल मेनारिया, राजस्थानी भाषा और साहित्य, पृ० ३०६।

३. पण्डित प्रेमोक्त विन्दी जैन साहित्यका इतिहास, पृ० ५८।

४. ये उद्धरण वहीतवाली हस्तलिखित प्रतिसे लिये गये हैं।



अक्षर रथान न मोहि छंद भेद समझु नहीं ।  
बुध थोरी कीम होय भाषा अक्षर बावनी ॥२॥”

कविका कथन है कि नरभव प्राप्त करना अत्यधिक कठिन है । उसे व्यर्थ नहीं खोना चाहिए । यदि वह खो गया तो समुद्रमें राईकी भाँति फिर प्राप्त न होगा । केवल पछताना ही हाथ रह जायेगा,

“भातम कठिन उपाय पाय नरभव क्यों तजै ।  
राई उदधि समानी फिर डुब नहीं पाइये ॥३॥  
इ विधि नरभव को पाय विषै सुष सौरम ।  
सो सठ अमृत घोय हालाहल विष आचरै ॥४॥  
ईश्वर भाषै यह नरभव मति घोवै वृथा ।  
फिर न मिलै यह देह पछताओ बहु होयगो ॥५॥”

जीवको सावधान करते हुए कविने लिखा है कि तूने विषयोंमें अपना मन लगा रखा है, आत्माका हित नहीं करता । थोड़े-से मुखके लिए तू भवसमुद्रमें पड गया है । पाप-लहर तुझे कष्ट देती है । अतः धर्मरूपी जहाज पकड़कर, सुख-पूर्वक इस भवसमुद्रसे पार हो जाओ,

“जो तू विषयीन सौ लग्यो मन भाई रे ।  
भातम हित नही हो ही चेत मन भाई रे ॥२३॥  
दूक सुष कौ भवदधि परौ मन भाई रे ।  
पाप लहर दुष दैहि चेत मन भाई रे ॥  
पकरै धर्म जिहाज उयो मन भाई रे ।  
सुषयो पार करै हि चेत मन भाई रे ॥२४॥”

धर्मसे प्रेरित होकर जो जिनेन्द्रकी पूजा करता है, जिनेन्द्रके चरणोंमें चित्त लगाता है, उसे मनवाञ्छित फल मिलता है । जिनेन्द्रके द्वारा बताये गये शिवमार्ग-को जो थोड़ा भी जान पाता है और अन्तमें समाधिमरण करता है, उसे चतुर्गंतिका दुःख नहीं भोगना पडता ।

“लागि धरम जिन पूजिये, सांच कहयो सब कोइ ।  
चित्त प्रभु चरन लगाइयो, तब मन वांछित फल होइ ॥२३॥  
सिब मारग जिन भाषियो, किंचित जाणौ कोइ ।  
अंति समाहि मरख करै चउ गइ दुष नहि होइ ॥२४॥”

### जखड़ी

विगत पृष्ठोपर यह लिखा जा चुका है कि जैन भक्ति-साहित्यमें जखड़ियोंकी परम्परा पुरानी है। हिन्दीके कवि भी लिखते रहे हैं। रूपचन्द, दौलतराम, भूषरदास, रामकृष्ण और जिनदासकी जखड़ियाँ तो बहुत ही प्रसिद्ध हैं। 'जखड़ी'-की हिन्दीका स्तोत्र कह सकते हैं। बिहारीदासने भी एक जखड़ीका निर्माण किया था। उसमें ३६ पद्य हैं। उसकी एक प्रति जयपुरके ठोलियोंके दिगम्बर जैन मन्दिरमें वेषटन नं० ४८ में सुरक्षित है। इसमें कुल ४ पत्रे हैं। इसकी एक दूसरी प्रति जयपुरके ही बड़े मन्दिरके गुटका नं० ८० में संकलित है। इस प्रतिपर रचना-संवत् १७५६ पडा हुआ है। इसका अर्थ है कि 'जखड़ी', 'सम्बोध-पचासिका'से दो वर्ष पूर्व बन चुकी थी।

जखड़ीमें तीर्थक्षेत्रों, अकृत्रिम चैत्यों, कल्पवृक्षों, धवल-जयधवल और आचार्योंकी वन्दना की गयी है। कतिपय पद्य इन प्रकार हैं,

“शिवरा देश के मध्य विराजै सम्मेदाचल वंदौं जी ।  
 कर्म काटि निर्वाण पहुच्यो बीस जिनेश्वर वंदौं जी ॥  
 जम्बू शालमखो वृक्ष वंदौं चैत्य वृक्ष सब वंदौं जी ।  
 रजत गिरि कुलाचल वंदौं कंचन गिरि सब वंदौं जी ।  
 अरिहंत सिद्ध सूर उपाध्याय साथ सकल पद वंदौं जी ।  
 जा सुमरयो सो भवदधि तिरया भेटौं कर्म कुफंदा जी ॥”

### जिनेन्द्र-स्तुति

यह रचना 'बृहज्जिनवाणी संग्रह' (पृ० १२६) में प्रकाशित हो चुकी है। इसमें भगवान् जिनेन्द्रके स्तुति-परक भावोंका प्रकाशन हुआ है। भक्त कवि भगवान्के उस रूपपर रीझा है, जिसमें वस्त्राभूषणका आडम्बर नहीं, अपितु मुद्रासे शान्ति बिलर रही है और दृष्टि नासाके अग्र भागपर स्थित है। भगवान्के चरण कमल-जैसे हैं। उनके नखोंसे करोड़ों सूर्योंकी प्रभा निकल रही है। उनपर देवेन्द्र, नाग और नरेन्द्रोंकी मुकुट-मणियाँ झुक रही हैं,

“वस्त्राभरण विन शान्त मुद्रा, सकल सुर नर मन हरै ।  
 नासाप्रदृष्टि विकारवर्जित, निरखि छवि संकट हरै ॥  
 तुम चरण पंकज नख प्रभा, नम कोटिसूर्य प्रभा धरै ।  
 देवेन्द्र नाग नरेन्द्र नमत सु, मुकुट मणि धुति विस्तरै ॥”

१. ये पद्य ठोलियोंके मन्दिरवाली प्रतिके आधारपर दिये गये हैं।

भगवान्की शोभा केवल बाह्य नहीं है, उनका अन्त भी असाधारण रूपसे लस रहा है। उनकी आप लगानेमें पाप-समूह नष्ट हो जाते हैं, और उनका ध्यान करनेसे शिव-थल प्राप्त हो जाना है। यह जीव बुराईयोंमें फँसकर संसार-के बड़े-बड़े दुःखोंको सहन करता रहा है, उसे मुख तो सरसोंके समान भी नहीं मिला। भगवान्की भक्तिसे ही उसे मुख मिल सकता है।

“अंतर बहिर इत्यादि लक्ष्मी, तुम असाधारण लसै।

तुम आप पापकलाप नासै, ध्यावते शिवथल बसै ॥

मैं सेय कुरग कुबोध अवन, चिर भ्रम्यों भव वन सबै।

दुख सहे सर्व प्रकार गिरि सम, सुख न सर्षप सम कबै ॥”

सतारके जीव विषय-कथायोंमें निमग्न है। जो चेत जाता है, वह ही इस भवसमुद्रको तिर जाता है। अपनी विगत करनीपर पश्चात्ताप करना ही शिव-पथकी ओर बहना है। यह पश्चात्ताप ही जीवकी भगवान्के चरणोंमें ले जाता है और भक्तके अन्तःकरणसे यह ही लहर उठती है कि “हे भगवन् ! मुझे आपकी भक्तिके अनिरिक्त और कुछ भी वैभव नहीं चाहिए।” एतत् सम्बन्धी एक पद्य है,

“परचाह दाह दहयो सदा, कबहूँ न साम्यसुधा चख्यो।

अनुभव अपूरख स्वादु विन नित्त, विषय रस चारो भख्यो ॥

अथ बसो मो उर मैं सदा प्रभु, तुम चरण सेवक रह्यो।

वर भक्ति अति दड़ होहु मेरे, अन्य विभव नहीं चह्यो ॥ ५ ॥”

भक्तको यह पूर्ण विश्वास है कि भगवान्की शरणमें जानेसे जन्म-मरणके कष्टोंसे छुटकारा मिल जायेगा,

“मगल सरूपी देव उत्तम, तुम शरण्य जिनेश जी।

तुम अधम तारण अधम, मम कलि मेट जन्म कलेश जी ॥”

आरती

बिहारीदासकी लिखी हुई एक सरस आरती जयपुरके छावडोके मन्दिरमें विराजमान गुटका न० ५० के पृ० ४ पर अंकित है। आरती ‘आत्मदेवा’की की गयी है।

“करों आरती आत्मदेवा

गुण परजाय अनंत अभेदा ॥

जामैं सब जग वह जग माही

बसत जगत में जग समा नाहीं ॥

ब्रह्मा विष्णु महेश्वर ध्यावैं  
 साधु सकल जिह के गुण गावैं ॥  
 बिन जाने जिय चिर भव डोलै  
 जिहि जानै छिन सिवपट खोलै ॥  
 ब्रती अवती विध ब्याहारा  
 सो तिहुंकाल करम सौ न्यारा ॥  
 गुरु शिष्य उभय वचन करि कहियै  
 वचनातांत दसा तिस लहियै ॥  
 सुपर भेद को खेद न छेदा  
 भाप भाप मैं आप निवेदा ॥  
 सो परमात्म पद सुख दाता  
 हौंइ बिहारोदास बिभ्याता ॥”

#### ८४. किशनसिंह ( वि० सं० १७६३ )

इनके पितामह सिगही कल्याण रामपुरके रहनेवाले थे । उनका वंश खण्डेल-  
 वाल और गोत्र पाटणी था । किसी तीर्थ-यात्राके लिए सघ निकलवानेके कारण  
 उन्हें ‘सघो’ कहा जाने लगा था । ‘सिगही’ उसीका बिगडा हुआ रूप है । आज  
 भी ऐसोंके वंशधरोको ‘सघई जू’ कहते हैं । सिगही कल्याण अनेकानेक गुणोके  
 निधान थे, अतः उनका यश भी बहू बढ़ा था । भगवान् जिनेंद्रका पूजन और  
 जिन-श्रुतका अध्ययन उनका नित्य-नैमित्तिक कर्म था । दान भी बहुत देते थे ।  
 उनके दो पुत्र थे — मुखदेव और आनन्दसिंह । भगवान् जिनेंद्रके पदोकी वन्दनासे  
 मुखदेवके तीन ‘सुनन्द’ उत्पन्न हुए : धान, मान और किशन । किशन ही किशन-  
 सिंह बने । ‘क्षेत्र विपाकी कर्म’के उदयसे वे ‘निजपुर’को छोडकर सागानेरमे

१. खंडेलोवाल वंस विसाल नागरचाल देसधियं ।

रामापुरवास देवनिवासं धर्मप्रकासं प्रगटकिर्यं ॥

संगहीकल्याणं सबगुण जाणं गोत्र पाटणी सुजसलियं ।

पूजाजिनरायं श्रुतगुरुपायं नमै सकति निज दाम दियं ॥१॥

त्रेपनक्रियाकोश, प्रशस्ति, प्रशस्तिसम्प्रद, जयपुर, १९५०, पृ० २२० ।

२. तसु सुत दुय एवं गुरुमुखदेवं लहुरी आणंदसिंह सुणी ।

मुखदेव सुनंदन जिनपदवंदन धान मान किसनेस सुणी ॥

रहने लगे थे।<sup>१</sup> उस समय बहौ राजा सवाई जयसिंहका राज्य था। सब प्रजा सुखी और धन-धान्यसे पूर्ण थी। किशनसिंहका जीवन भी सुखमय था। उनका अधिकांश समय भगवान् जिनेन्द्रकी भक्ति और साहित्य-रचनामें व्यतीत होता था। उन्होंने जो कुछ लिखा, हिन्दीमें ही लिखा। उनके हृदयमें जो कुछ था, भगवान् जिनेन्द्रके चरणोंमें ही समर्पित हुआ। वे एक भक्त कवि थे, जिनकी भाषामें माधुर्य था और भावोंमें स्वाभाविकता।

पण्डित नाथूरामजी प्रेमोने उनकी केवल तीन रचनाओंका उल्लेख किया था : 'क्रियाकोश', 'भद्रबाहुचरित्र' और 'रात्रिभोजनकथा'।<sup>२</sup> अब राजस्थानके शास्त्र-भण्डारोंमें उनकी लगभग २० रचनाओंका पता लगा है। उनमें-से अधिकांश जैन-भक्तिसे सम्बन्धित है।

### क्रिया-कोश

इसका निर्माण वि० सं० १७८४ में हुआ था।<sup>३</sup> इसका प्रकाशन बहुत पहले ही जैन साहित्य प्रसारक कार्यालय हीराबाग, बम्बईसे हो चुका है। इस ग्रन्थमें २९०० पद्य हैं, उनमें जैनोकी धार्मिक क्रियाओंका उल्लेख है। रचना मौलिक है, किन्तु कविताकी दृष्टिसे साधारण है। कुछ भक्तिसम्बन्धी पद्य हैं,

“समवसरन लक्ष्मी सहित, वर्द्धमान जिनराय ।  
नमौ विबुध बंदिता चरन, भविजन को सुषदाय ॥  
वृषभ भादि जिन भादि है, पारश कीं तेईस ।  
मन वच काया पद पद्य, बंदों करि भरि सीस ॥

किसन इह कीनी कथा नवीनी निजहित वीनी सुरपद की ।

मुखदाय क्रिया भनि यह मनवचननि सुद्धपलै दुरगति पद की ॥२॥

बही, पृ० २२० ।

१. क्षेत्र विपाकी कर्म उदै जब आईया, निजपुर तजि कें सागानेरि वसाईया ।  
तह जिन धर्म प्रसादि गर्मै दिन सुत लह्नी, साधर्मिजनमानै दे हित गही ॥  
बही ।

२. हिन्दी जैन साहित्यका इतिहास, पृ० ६६ ।

३ 'सत्रहसै संवत थौरासियाजु भादौ मास,  
वर्षारितिश्वेत तिथि पुण्यौ रविवार है ।'  
त्रपनक्रियाकोश, प्रशस्ति, प्रशस्तिसंग्रह, पृ० २२१ ।

“नमो सकल परमात्म, रहित अठारह दोष ।  
छियालिस गुण प्रमुष जे, है अनंत गुण कोष ॥  
आचारज उवझाय गुरु, साधु त्रिविध निरग्रन्थ ।  
मवि जगवासी जननि कौ, दरसावै सिव पंथ ॥”

### भद्रबाहु चरित

इसकी एक प्रति नया मन्दिर दिल्लीके शास्त्रभण्डारमे मौजूद है। इसमें ३६ पृष्ठ है। यह प्रति वि० सं० १९२९ की लिखी हुई है। इसकी रचना हिन्दो-पद्यमे हुई थी।<sup>१</sup> दूसरी प्रति जयपुरके ही ठोलियोंके दिगम्बर जैन मन्दिरके बेष्टन नं० ७८ मे बँधी रखी है। इसमें ३५ पृष्ठ हैं। इसपर रचनाकाल सं० १७८३ पढ़ा हुआ है। इसी मन्दिरके गुटका नं० २५ में भी ‘भद्रबाहुचरित’ संकलित है। यह एक नवोन प्रति है और इसपर रचनासंवत् १७८३ पढ़ा है, जिसका समर्थन उसकी अन्तिम प्रशस्तिसे होता है।<sup>२</sup> इसमें आचार्य भद्रबाहुका चरित्र अंकित है। भद्रबाहु अन्तिम श्रुतकेवली थे और उनको भक्तिमे विपुल साहित्यका निर्माण होता रहा है, उन्हींमें-से एक प्रस्तुत रचना भी है। इसका आधार आचार्य रत्न-नन्दिके द्वारा विरचित संस्कृतके ‘भद्रबाहु चरित’को बताया गया है।<sup>३</sup> किसनसिंहके ‘भद्रबाहु चरित’में भाव और भाषा दोनों ही उत्तम कोटिके हैं। आदिका एक पद देखिए,

“केवल बोध प्रकास रवि उदै होत सखि साल ।  
जग जन अन्तर तम सकल छेयो दीन दयाल ॥  
सनमति नाम जु पाइयौ जैसे सनमति देव ।  
मोको सनमति दीजिए नमौ त्रिविध करि सेव ॥”

१. नया मन्दिर दिल्लीके ‘अ २६’ पर निबद्ध ‘भद्रबाहु चरित’ देखिए।

२. संवत् सतरह सै असी उपरि और है तीन।

माघ कृष्ण कुज अष्टमी ग्रन्थ समाप्त कीन ॥२०॥

गुटका नं० २५, मन्दिर ठोलियान, जयपुर।

३. मूल-ग्रन्थ कर्ता भये रतन नन्दि सु जानि।

तापरि भाषा प्रहरि कीनो मती परमान ॥१॥

किसनसिंह बिनतो करै, लखि कविता की रीति।

वह चरित भाषा कियौ, बालबोध धरि प्रीति ॥१७॥

बही, प्रशस्ति।

## रात्रि-भोजन-कथा

इसको 'नागश्री कथा' भी कहते हैं। इसको एक प्रति पचायती मन्दिर दिल्लीके हस्तलिखित ग्रन्थोंमें मौजूद है। इसमें २८ पृष्ठ हैं। इसपर रचनासंवत् १७७३ पड़ा हुआ है।<sup>१</sup> इसकी दूसरी प्रति 'नागश्री कथा' के नामसे जयपुरके बघोचन्दजीके मन्दिरके वंष्टन नं० ६०८ में निबद्ध है। उसके आगे भी रचना-संवत् १७७३ ही दिया हुआ है। पण्डित नाथूरामजी प्रेमीने भी किसी प्रतिके आभारपर यही रचनाकाल निर्धारित किया है।<sup>२</sup> इसकी एक प्रति आमेरके छास्त्रभण्डारमें रखी है। इसमें कुल २६ पृष्ठ हैं, जिनपर ४१५ पद्य अंकित हैं। इस कथाका आरम्भिक पद्य इस प्रकार है,

“समोसरण सोमा सहित जगत पूज्य जिनराज ।

नमी त्रिविध भवदग्निन कौ तरण विरुद् जिहाज ॥

जिन मुख्य अबुज खरी, क्याद्वाद मय सोय ।

ता ह्वर मुक्ति कौं भाव धरि, नमीं सकल मद खोय ॥”

## बावनी

इसकी एक प्रति जयपुरके बडे मन्दिरके वंष्टन नं० १२६७ में निबद्ध है। इसमें कुल १८ पृष्ठ हैं। इसपर रचनाकाल सं० १७६३ पड़ा है। अजरचन्दजी नाहटाने बावनियोका एक छोटा-या संकलन, 'राजस्थानमें हिन्दीके हस्तलिखित ग्रन्थोंकी खोज', भाग चतुर्थ ( पृष्ठ ८३ ) पर दिया है, जिसमें किशनकी बावनी भी है। यह प्रति बीकानेरके 'अभय जैन ग्रन्थालय' में मौजूद है। इसपर रचना-संवत् विजयदशमी १७६७ पड़ा है।<sup>३</sup> उसका आदि मगलाचरण देखिए,

“ऊकार अपर अपार अविचार अज

अजरसु है उदार, दादनु हुसन को ।

कुंभर ते कीट परजंत जग जंतु ताके,

अतर को जामी बहुनामी सामी संत को ।

१. अनेकान्त वर्ष ४, किरण ६, ७, पृ० ५६३ ।

२. हिन्दी जैन साहित्यका इतिहास, पृ० ६६ ।

३. सिरि सिधराज लोका गछ सिरताज,

आज तिन की कृपा जू कविताई पाई पावनी ।

संवत सतर सतसठे विजैदसमी की,

ग्रन्थ को समापन भई है मनभावनी ॥

अभय जैन ग्रन्थालयकी प्रति ।

चिता को हरनहार चिता को करनहार,  
पोषण मरनहार किसन अनंत को ।  
अंत कहै अंत दिन राखे को अनंत विन,  
ताके तंत अंत को भरोमो भगवंत को ॥१॥”

### आदिनाथजीका पद

इसकी रचना वि० स० १७७१ में हुई थी। यह प्रथम तीर्थंकर भगवान् आदिनाथकी भक्तिमें निर्मित हुआ है। इसकी प्रति जयपुरके दि० जैन मन्दिर बधीचन्दजीके शास्त्रभण्डारमें गुटका नं० १६१ में संकलित है। यह लिपि मया-चन्द गंगवालने रीझडोमें की थी।

### चेतन-गीत

यह गीत अपने चेतनको शिक्षा देनेसे सम्बन्धित है। चेतन भ्रममें फँसकर सचाईको भूल गया है। यह गीत उपर्युक्त मन्दिरके ही गुटका नं० ५१ में लिख है। यह गुटका सं० १८२३ कार्तिक बदी ७ का लिखा हुआ है।

कविका कथन है कि यह चेतन गुणवान् होते हुए भी अपनेको भूल गया है, जागन नहीं होता। वह चतुर होते हुए भी इस संसारमें मूख मान रहा है। वह भव-भ्रमणकी बात विस्मृत कर चुका है—

“तुम सूने काल अनादि के जागो जागो जो चेतन गुणवान ।  
होजां सुष मःनत संसार में इह ठग्यौ जो तुम कौण सबाण ।  
कहु भूलि गये भव भ्रमण को किन सोवौ जा पुरबल बाता ॥”

आत्मतत्त्वका न जाननेके कारण यह जोव चारो गतियोंमें भ्रमण करता है। वह ठगिनो कुमतिके चक्करमें फँस जाता है और उसका अनादिकाल व्यर्थ हो बीत जाता है,

“हां जो इह विधि खहुँ गति में भ्रम्यो  
बिन आत्म तत्व तकी पहचानि ।  
हो जां काल अनादि गुमाइयो  
इस कुमति ठगौरी के बचमांती ॥”

### बिनती

इस बिनतीका निर्माण तीर्थंकरकी भक्तिमें किया गया है। इसकी प्रति उपर्युक्त मन्दिरके ही वेष्टन नं० १०१५ में मौजूद है। उसमें केवल एक पृष्ठ है। उसपर रचना और लेखनकाल कुछ नहीं दिया है।



## पद

इन्होंने कुछ पदोंकी भी रचना की थी। इनके कतिपय पद दि० जैन मन्दिर बड़ौतके पदसंग्रहकी हस्तलिखित प्रतिमें, कुछ पद अतिशय क्षेत्र, महावीरजीके एक प्राचीन गुटकेमें और कतिपय जयपुरके बंधीचन्दजीके मन्दिरके गुटका नं० १५८ में संकलित हैं।

उन्होंने एक पदमें मध्यकालीन जैन सन्तोकी भाँति ही कहा कि हृदयको शुद्ध किये बिना भगवान्‌के नामोच्चारण और तीर्थयात्राओंसे भी कुछ नहीं होता,

“जिन आपकूं जोया नहीं, तन मन कूं धोया नहीं।

मन मैल कुं धोया नही, अंगुल किया तो क्या हुआ।।टेका।।

लालच करै दिलदाम की, पासति करै बद् काम की।

हिरदै नहीं सुख राम की, हरि हरि कह्या तो क्या हुआ ॥

कूंता हुआ धन मालदा, धंधा करै जंजालदा।

हिरदा हुआ च्यंमालदा, कासी गया तो क्या हुआ ॥”

— एक-दूसरे पदमें विशुद्ध भक्तकी भाँति ही कविने कहा कि जिनकी आँखें भगवान्‌ जिनेंद्रसे लग गयी, वे उनके बिना रह नहीं सकते। जिनेंद्रके देखनेपर ही उन्हें सुख मिलता है। बिना देखे वे व्याकुल हो उठते हैं। एक भक्तमें भगवान्‌को निरन्तर देखते रहनेकी ऐसी अदम्य व्यास होती है, जो कभी वृक्षती ही नहीं,

“कागि गई ये अँखियाँ जिन विन रह्यो हु न जाय ॥

जब देखे तब ही सुख उपजै जिन देख्या उकलाय।

मिटत इदे रो सूर्य उदय तैं मिथ्या तिमिर मिटाय ॥

इन्द्र सरीसा तृप्त न हुवा लोचन सहस बनाय।

चिरम आँख अब है मेरै बब लू वहुँ बनाय ॥

अनुभव रस उपज्यौ अब मेरे आनद उर न समाय।

दास किसन ऐसे प्रभु पाये करि लखि ध्यान लगाय ॥”

## पुण्याश्रवकथाकोश

यह एक महत्त्वपूर्ण कृति है, जिसकी रचना वि० सं० १७७३ में हुई थी। इसका मकलन जयपुरके बंधीचन्दजीके मन्दिरके गुटका नं० ३८ में किया गया है। यह गुटका सं० १८२३ में लिखा गया था। इसमें जैन-भक्तोंकी पञ्च-वद्ध कथाएँ हैं।

१. जयपुरके मन्दिर बंधीचन्दका पदसंग्रह ४६२, पृष्ठ १८५।

### चतुर्विंशति जिनस्तुति

यह स्तुति उपर्युक्त मन्दिरके ही गुटका न० १०२ वेष्टन नं १९०९ में अंकित है । भगवान् पार्श्वनाथकी स्तुतिमें रचा गया एक छप्पय देखिए,

“अश्वसेन नृप पिता देवि वांमा सुमाता ।

हरित काय नव हाय वरषस्त आयु विध्याता

वाणारसी सु जन्म वंश इक्ष्वाकु मंभारी

लछिन सरप जु वन्धौ प्रभु उपसर्ग निवारी

गणधर जु भये दश ग्यान धर कोस पाँच समवादि मनि ।

श्रीपार्श्वनाथ वंदौं सदा कमठ मान वनद्व अगनि ॥२८॥”

किशनसिंहजीने भक्तिसम्बन्धी अनेक गीत और स्तुतियोंकी रचना की है । इनका सकलन उपर्युक्त मन्दिरके ही गुटका नं० ५०२ में किया हुआ मौजूद है । इन गुटकेमें २०२ पृष्ठ हैं, जिनमेंसे पृष्ठ ५५ तक तो किशनसिंहका ही रचा हुआ ‘भद्रबाहुचरित भाषा’ लिखा है, और अवशिष्टपर उनकी भक्तिसम्बन्धी छोटी-छोटी रचनाएँ निबद्ध हैं । वे इस प्रकार हैं,

‘ध्यावक मुनि गुण वर्णन गीत,’ ‘चौबीस दण्डक’ ( स० १७६४ ), ‘णमोकार रास’ ( १७६० ), ‘जिनभक्ति गीत,’ ‘गुरुभक्ति गीत,’ ‘चेतन लोरी,’ ‘निर्वाण-काण्ड भाषा’ ( स० १७८३, सप्रामपुर ) इसी गुटकेमें उनकी ‘एकावली व्रत कथा’ और ‘लब्धि विधान कथाएँ’ भी संकलित हैं । ‘लब्धि-विधान कथा’की रचना सं० १७८२ में आगरामें हुई थी ।

### ८५ खुशालचन्द काला ( वि० सं० १७७३ )

खुशालचन्दका जन्म सागानेरमें हुआ था । उनके पिताका नाम सुन्दर और मानाका नाम अभिधा था । मूलसंघी पण्डित लक्ष्मीदास उनके गुरु थे । उन्हें इन्द्रके समान ख्याति प्राप्त हुई थी । उनके पास विशद ज्ञान था, जिसका

१. वह स्तुति वि० सं० १७६६ बंशाख कृष्णा त्रयोदशी सोमवारके दिन पूर्ण हुई थी, ऐसा इस स्तुतिके श्रवणसे स्पष्ट है । यह इस स्तुतिका अन्तिम पद्य है ।
२. और सुणौ आगे मन लाय, मैं सुन्दर को नंद सुभाय ।  
सिंह निया अभिधा मम माय, ताहि कूँखि मे उपजू आय ।  
चंद खुशाल कहै सब लोक, भाषा कीनी सुणत असोक ॥  
वत कथाकोश, प्रशस्ति, प्रशस्तिसंग्रह, पृ० २५७ ।

वितरण भी वे कामधेनुके समान ही किया करते थे। वे क्षमावान्, ज्ञानवान् और विवेकवान् थे।<sup>१</sup> ऐसे उत्तमकोटिके विद्वान्के पाम रङ्गर खुशालचन्दने शिक्षा प्राप्त की थी। शिक्षा-ग्रहणके उपरान्त ही वे जहानाबादमें आकर जयसिंहपुरा नामके मुहल्लेमें रहने लगे थे। दिल्लीका ही नाम जहानाबाद था। उस समय वहाँ सेठ सुखानन्दजी शाह बहुत प्रसिद्ध थे। उनके घरमें रहनेवाले गोकुलचन्द नामके ज्ञानी पुरुषकी प्रेरणासे ही श्री खुशालचन्दने 'हरिवंश पुराण'का पद्यानुवाद किया था। कविकी अधिकांश रचनाएँ जयसिंहपुरामें रङ्कर ही बनी। कभी-कभी सागानेर भी आते रहते थे। उनकी जाति खण्डेलवाल थी।

खुशालचन्दने 'हरिवंशपुराण' ( वि० सं० १७८० ), 'उत्तरपुराण' ( वि० सं० १७९९ ), 'धन्यकुमारचरित्र', 'यशोधरचरित्र' ( वि० सं० १७८१ ), 'जम्बूचरित्र', 'सद्भाषितावली'—( वि० सं० १७७३ ), 'व्रतकथाकोश' ( वि० सं० १७८७ ), 'पद्मपुराण' ( वि० सं० १७८३ ), पद और चौबीसो पाठका निर्माण किया था। इनमें पुराण और चरित्र अनूदिन रचनाएँ हैं।

### पद

इनके रचे हुए पद जयपुरके ठोलियोंके मन्दिरके गुटका न० १२४ और जयपुरके ही बंधाचन्दजीके मन्दिरके पदमंघ्र ४९२ में अंकित हैं। ठोलियोंके मन्दिरका एक पद अत्यधिक सरस है। उसमें भक्त उलाहना देते हुए भयवान्से कहता है कि आपने अनेक अधमोको तार दिया फिर मेरी बेग ढील क्यों करी है। आप मेरे गुण और अवगुणोंपर ध्यान मन दीजिए, अपने विरदकी ओर निहारिए,

“तुम प्रभु अधम अनेक उधारै । ठीक कहा इम वारो जी ॥

तारन तरन विरद सुन भायो और न तारण हारो ।

तुम बिन जनम मरण दुख पायो । कमन आवै पारो जी ।

मो गुण भवगुण प्रति मत जावो । अपणीं ओर निहारो ।

अंजन से पळ मैं ही सुधारै और कहा आधिकारो जी ॥

मैं बिनती करहुं त्रिभुवन पति मेरो कारिज सारो ।

चंद खुस्याल मरन चरनन को सो भवपार उतारो जी ॥”

१. देव इन्द्र कीरति भये जु मूलस्यध भट्टारक को पदस्थ जाको सोहितु है ।  
पूजार प्रतिष्ठा करवाई अबिसमकार मोहनी मुमूरति लखैत मोहितु है ॥  
जाही के सुगच्छ माहि पण्डित श्रीय जु दास बानी कामधेनु तै मुजान दोहिइतु है ।  
लिमावान म्यानवान पण्डित विवेकवान राति घोष आगम विचार टोहिइतु है । २४  
बही. पृ० २५६ ।

### चौबीसी स्तुतिपाठ

दि० जैन मन्दिर बडोतके एक गुटकेमे खुशालचन्दजीकी चौबीस स्तुतियाँ संकलित है। इस गुटकका लेखनकाल सं० १८३२ है। पूरा गुटका उनकी स्तु-  
नियोसे ही पूर्ण हुआ है। प्रत्येक स्तुतिके अन्तमें अपने नामके लिए केवल 'चन्द'  
का प्रयोग किया गया है।

आराध्यकी सर्वोत्तम और अपनेको लघुतम मानना भक्तिकी प्रथम विशेषता<sup>१</sup>  
है। कही तो भक्त कहता है कि हमारे आराध्यकी मुर, नर, शेष सदैव सेवा  
करते है, भ्रमरके समान उनके चरण-कमलकी ओर दिन-रात लगे रहते है, कहीं  
कहता है कि भगवान्की भक्तिरूपी मौकापर चढ़कर प्रत्येक जीव भवमागरके  
पार हो जाता है। यह सच है कि भगवान्के समान कोई शिवनायक और सुखधाम  
नही है। वे अविनाशो पद प्रदान करते है। यह जानकर ही भक्त उनकी शरणमे  
जाता है। उसे पूरा विश्वास है कि वे समार दुःखसे दूर कर देगे। ऐसे महिमावान्  
प्रभुमे उसका प्रेम हो गया है। वह भव-भवमे उनकी सेवाका अधिकार चाहता है।

“सुर नर सेस सेवा करै जी, चरन कमल की वोर।

भवर समान लग्यौ रहै जी निसि वामर अरु मोर ॥

जे जम गाबै भाव सौ करत आपणो काज।

भवसागर को पार हँ जी, चढ़ी तुम नाव जिहाज ॥

तुम सम अवरज को नहीं प्रभू शिवनायक सुखधाम।

अविनासी पद देत हो प्रभू फिर नहीं जग सौ काम ॥

दाता लषि मैं जाचियो जा कीजे मोहि हू पार।

भव दुष सौ न्यारौ रहो प्रभू राधो सरण आधार ॥

बंद करै या बिनती जा सुणिज्यौ त्रिभुवनराई।

जन्म जन्म पाऊं सही प्रभु तुम सेवा अधिकार ॥”

### ८६. भूधरदास ( वि० सं० १७८१ )

भूधरदासकी रचनाओंमें केवल इनना ही पता चलता है कि वे आगराके रहने-  
वाले थे और खण्डेलवाल जातिमें उत्पन्न हुए थे।<sup>२</sup> पण्डित दौलतरामजीने उन्हें

१. गुटका नं० ४७, दि० जैन पचायर्ना मन्दिर, बडौत, सम्भवनाथजीकी बीनपी।

२. आगरा मे बालबुद्धि भूधर खण्डेलवाल,  
बालक के रूपाल सौ कवित्त करि जाने है।

भूधरदास, जैनशाक्त, कलकत्ता, ६३वें पथकी प्रथम दो पंक्तियाँ।

‘भूधरमल’ के नामसे सम्बोधित किया है, और लिखा है कि वे आगरेमें स्याहगंजमें रहते थे। स्याहगंजके मन्दिरमें ही उनका प्रतिदिन शास्त्र-प्रवचन हुआ करता था। भूधरदास कवि थे और पण्डित भी। अध्यात्म-चर्चामें उन्हें विशेष रस आता था। भूधरदास आगरेकी उसी अध्यात्म-परम्परामें-से थे, जो महाकवि बनारसी-दाससे प्रारम्भ हुई थी।

भूधरदासका साहित्यिक-काल निश्चयरूपसे अठारहवीं शताब्दीका अन्तिम पाद था, जैसा कि ‘जैनशतक’ और ‘पार्श्वपुराण’ के रचना-संवत्से प्रकट है।

भूधरदासने विपुल साहित्यका निर्माण किया, और वह सभी सरस तथा मनोरम है। उनको रचनाओंमें विस्तार है, तो ठोसपन भी। प्रसाद उनका सबसे बड़ा गुण है। सरलता और प्रवाह किसी भी शैलीको सुचारु बना देते हैं, फिर भूधरदासको अभिव्यक्तिमें तो स्वाभाविकता भी है। काव्यकी दृष्टिसे उनके साहित्यको दो भागोंमें विभक्त किया जा सकता है,, एक तो मुक्तक काव्य और दूसरा महाकाव्य। मुक्तककाव्यमें उनके द्वारा रचित ‘भूधरविलास’, ‘पदसंग्रह’, ‘जखंडी’, ‘विनतिर्था’, ‘बागह भावनाएँ’, बाईस परीषह और स्तोत्र शामिल हैं। महाकाव्यके रूपमें उन्होंने ‘पार्श्वपुराण’का निर्माण किया। यह उच्च कोटिकी कृति है। मध्यकालीन हिन्दीमें उसका प्रतिष्ठित स्थान है। उसमें भगवान् पार्श्वनाथकी भाषितका स्वर ही प्रमुख है। मुक्तक रचनाओंमें भक्ति है, तो अध्यात्म भी। ‘जैन दर्शन’ की भाँति ‘जैन साहित्य’में भक्ति और अध्यात्म नितान्त पृथक् दो पहलू नहीं हैं। अधिकांशतया दोनों समांन्वित होकर ही चले हैं। भूधरदासकी रचनाओंमें भी ऐसा ही है।

### जैन-शतक

इसकी रचना वि० सं० १७८१ पीय कृष्णा त्रयोदशी रविवारके दिन पूर्ण हुई थी।<sup>३</sup> इसको रचनेकी प्रेरणा धर्मानुरागी शाह हरीसिंहसे मिली थी। इसमें

१. अनेकान्त वर्ष १०, क्रिष्ण १, पृष्ठ ६, १०।
२. इसका प्रकाशन ‘जैन साहित्य प्रसारक कार्यालय, नम्बई’ और ‘जिनवाणी प्रचारक कार्यालय, कलकत्ता’ से हो चुका है।
३. सतरहसँ इक्यासिया, पौह पाख तम लीन।  
तिथि तेरस रविवार को शतक समाप्त कोन ॥  
जैनशतक, कलकत्ता, अन्तिम दोहा, पृ० ३२।
४. हरीसिंह साह के सुशंश धर्मरागी नर,  
तिनके कहै माँ जोरि कोनो एक ठाने है।

१०७ कवित्त, सवेया, दोहा और छप्पय है। इस छोटे-से काव्यके प्रारम्भमें अर्हन्त, सिद्ध, जिनबाणो और साधुओको स्तुतियाँ हैं, मध्यमें असार संसारसे विमुक्त होनेकी बात और अन्तमें कुछ आध्यात्मिक उपदेश तथा जैनत्वकी महिमाका वर्णन है।

यह संसार असार है। इसमें जन्म और मृत्युका चक्कर चला ही करता है। एक ही समयमें कही तो जन्मकी बधाइयाँ बजती हैं, और कहीपर पुन-वियोगसे हाहाकार मचता है। किन्तु सब कुछ जानते हुए भी यह मूढ़ तर चेतता नहीं, और करोड़ोंकी एक-एक घड़ीको व्यर्थ करता ही जाता है,

“काहू घर पुत्र जायौ काहू के वियोग आयौ,  
काहू रागरंग काहू रोआरोई करी है।  
जहाँ भानु उगत उछाह गीत गान देखे,  
माँझ समै ताहाँ धान हाय हाय परी है ॥  
ऐसी जग रीति की न देखि भयभोत होय,  
हा हा नर मूढ़ तेरी मति कौनै हरी है।  
मनुष जनम पाय सांवत विहाय जाय,  
खोवन करोरन को एक एक घरी है ॥२१॥”

मात्सरिक प्राणी चाहता है कि किसी प्रकार सम्पत्ति मिल जाये, तो हृदयकी सभी मनोनीत अभिलाषाएँ उपशम हो जायें। फिर तो एक प्रासाद बन जायेगा, पत्नीको गहना गढ़ जायेगा, और सुता-सुतका ब्याह कर 'बेना' भी बाँट लूँगा, किन्तु अचानक जम आ जाता है और शतरंजकी बाजी रुपीकी रुपी ही रह जाती है,

“चाहत है धन होय किसी विध,  
तौ सब काज सरै जियरा जी।  
गेह चिनाय करूं गहना कछु,  
ब्याहि सुतासुत बाँटिये माँजी ॥  
चित्त थीं दिन जाहिं लले,  
जम आनि अचानक देत दगा जी।  
खेलत खेळ खिलारि गये,  
रहि जाय रुपी शतरंज की बाजी ॥३२॥”

फिर फिर प्रेरे मेरे आलस का अन्त भयो,  
उनकी सहाय यह मेरी मन माने है ॥  
जैन शतक कलकत्ता, पृ० ३२ ।

भगवान् सिद्धने ध्यानरूपी अग्निमें कर्मरूपी शत्रुओंको शोककर जला डाला है। उन्होंने दिव्य ज्ञानकी किरणोंसे संसारके जीवोंका शोकरूपी अन्धकार नष्ट कर दिया है। वह भगवान् सिद्धलोकमें बसते हैं। भक्त उनके चरणोंकी त्रिकाल घूँल लेते हुए अपनेको गौरवान्वित मानता है।

“ध्यान हुताशन में भरि ईंधन झोंक दियो रिपु रांक निवारी।

शोक हत्यो भविलोकन की वर, केवल ज्ञान मयूख उधारी ॥

लोक अलोक बिलोक भये शिव, जन्म जरामृत पंक पथारी।

सिद्धन थोक बसै शिवलोक, तिन्हें पगधोक त्रिकाल हमारी ॥१११॥”

भगवान् नेमिनाथकी स्तुति करते हुए भक्त कहता है कि ऐ भगवन्! जिस तरह आपने उपमेन कुमारीके जन्मकादि दुःखोंको नष्ट कर दिया, ठीक वैसे ही मुझे भी इस संसार-जालसे मुक्त कर दो। भक्तको भगवान्की इस शक्तिमें विश्वास है,

“शंभिन प्रियंग अंग देखैं तुल्य होय भग,

लाजत अनग जैसे दीप भानु भामनै ।

बाल ब्रह्मचारी उग्रमेन की कुमारी

जादीनाथ तैं निकारी जन्मकादी दुखराम तैं ॥

मीम भवकानन में भान न सहाय स्वामी,

अहो नेमि नामी तकि आर्यो तुम ताम तैं ।

जैसे कृपाकन्द बन जीवन की बन्द छोरि,

यों हा दास को ग्वास काँजै भवपास तैं ॥७॥”

भक्तका विश्वास मन्त्रे देवमें है। जिस किसीमें भी मन्त्रे देवके लक्षण हों, भक्त उसकी बन्दना करनेको तैयार है। ऐसी उदारता बहुत कम भक्तोंमें देखी गयी है। प्रायः भक्त ऐसे रहे हैं जो सच्चाईकी नहीं किन्तु देव-विशेषके उपामक होनेमें ही अपना अहोभाग्य समझते हैं। भूधरदाम उत अन्य भक्तोंमें नहीं है। आचार्य समन्तभद्रकी भाँति उनको भी एक कसौटी है, जिसपर खरा उतरनेवाला ही उनका आराध्य हो सकता है। देखिए,

“जौ जगवस्तु समस्त, हस्त तल जेमनिहारै ।

जगजन को ससार, सिंधु के पार उतारै ॥

भादि-अनन्त अविरोधि, चत्वन सयकं सुखदानी ।

गुन अनन्त जिहमाहिं, रोग की नाहिं निशानी ॥

माधव महेश ब्रह्मा किर्षी, वर्षमान के बुद्ध यह ।

ये चिन्ह जान जाके चरन, नमो नमो मुस देव यह ॥४६॥”

## भूधर विलास

भूधरदासकी छोटी-बड़ी रचनाओंका संग्रह है। इसकी एक प्रति जयपुरके ठेलियोके मन्दिरमें वेष्टन नं० १३२ में निबद्ध है। उसमें ११९ पन्ने हैं। एक भूधर-विलासकी सूचना काशी नागरी प्रचारिणी पत्रिकाके हस्तलिखित हिन्दी ग्रन्थोंके चौदहवें त्रैमासिक विवरणमें अंकित है।<sup>१</sup> इस विवरणके सम्पादक डॉ० पीताम्बरदत्त बड़वाल थे। यह प्रति ग्राम-मोहना, डा०-इटौजा, ज़ि०-लखनऊ के रहनेवाले लाला रिखवदास जैनके पास देखनेको मिली थी। डॉ० बड़वालने सम्पादकीय टिप्पणीमें लिखा है, “भूधरदासजीकी इन रचनाओंमें कुछ तो स्वतन्त्र है और कुछ अनुवाद है। भाषामें यद्यपि कविका लक्ष्य व्रजभाषाकी ओर झुका हुआ है फिर भी उन्होंने कहीं-कहीं स्वतन्त्रतासे खड़ीबोलीका भी प्रयोग किया है। थोड़ा-सा प्रयोग गुजरातीका भी है।” ‘भूधर-विलास’ जिनवाणी प्रचारक कार्यालय कलकत्तामें प्रकाशित हो चुका है। इसमें ५३ पद्य हैं।

भूधरदासका विश्वास है कि यदि भवमागरको पार करना चाहते हो तो भक्तिरूपी जहाज मजाओ, “भूधर जो भवसागर तिरना, भविन जहाज सजो ॥” वे भगवान्‌के नाममें असौम्य बल मानते हैं। यदि किसाने मजन-मुधारमसे अपनी रसनाको नहीं धोया, तो वह व्यर्थ है।

“मजन सुधारम सौं नहिं भोई, सो रसना किस काम की ॥

जपि माला जिनवर नाम की ॥३९॥”

भक्तने भगवान्‌ अजितनाथसे प्रार्थना की कि हे भगवन् ! तुम कल्पवृक्षके समान हो, मेरी मनोकामना पूरी करो। मुझे हाथी-घोडा नहीं चाहिए, मेरे हृदयमें तो आप तबतक बसो, जबतक मुझे मोक्ष न मिल जाये।

“तुम त्रिभुवन में कल्प तरुवर, घास भरो भगवान्‌ जी ॥

ना हम माँगे हाथी घोड़ा, ना कुछ संपति भान जी ।

भूधर के उर बसो जगत गुरु, जब कौं पद निरवान्‌ जी ॥३६॥”

## पदसंग्रह

भूधरदासका ‘पदसंग्रह’ बहुत पहले ही प्रकाशित हो चुका है। एक ‘पदसंग्रह’ जयपुरके पण्डित लूणकरजीके मन्दिरमें गुटका नं० १२९ और वेष्टन नं० ३३३ में निबद्ध है। वैसे तो भारतके विभिन्न जैन भण्डारोंके विविध गुटकोंमें भूधरदासके पद

१. काशी नागरी प्रचारिणी पत्रिका “छोजमें उपलब्ध, हस्तलिखित हिन्दी-ग्रन्थोंका चौदहवाँ त्रैमासिक विवरण, १९२६-३१” परिशिष्ट १।

२. वही ।



विलखे हुए है। प्रकाशित 'पदसंग्रह' में ८० पद और विनती आदि हैं। उनका विषय जिनेन्द्र, जिनवाणी और गुरुकी भक्तिसे सम्बन्धित है। अनेक पद आध्यात्मिक भावों-के द्योतक भी हैं। मनको चेतानवी बेते हुए लिखनेके पीछे जैनेकी अपनी परम्परा है। भूषरदासकी इस शैलीपर कबीरका प्रभाव स्वीकार नहीं किया जा सकता।

यह जीव संसारके सुख और वैभवोंमें सराबोर होकर भगवान्‌का नाम लेना भी भूल जाता है। दुःखोंमें तो सभी भगवान्‌की क्षरणमें जाते हैं, किन्तु सुखमें जो भगवान्‌की भक्ति करे वही सच्चा भक्त है। यहाँ भक्त कवि संसारकी असारताको बतलाता हुआ जीवको भगवान्‌के भजनकी ओर प्रेरित कर रहा है,

“भगवन्त भजन क्यों भूला रे ?

यह संसार रैन का सुपना, तन धन वारि-बबूला रे ।

भगवन्त भजन क्यों भूला रे ?

इस जीवन का कौन भरोसा, पावक में तृण-तूला रे ।

काल कुठार लिये सिर ठाड़ा, क्या समझे मन फूला रे ॥

भगवन्त भजन क्यों भूला रे ? ॥

स्वारथ साधै पांच पांव तू, परमारथ कौं लर्रा रे ।

कहुं कैसे सुख पैये प्राणी, काम करै दुख मूला रे ॥

भगवन्त भजन क्यों भूला रे ? ॥

मोह पिशाच छल्यो मति मार, निज कर कंध वसूला रे ।

भज श्री राजमतीवर भूषर दो दुरमति सिर धूला रे ॥

भगवन्त भजन क्यों भूला रे ? ॥”

न जाने कब मोत आ जाये, इसलिए भगवान् जिनेन्द्रके चरणोंकी तो कभी विस्मरण करना नहीं चाहिए। उनके दर्शन-मात्रसे ही दुःख भाग जाते हैं और पूजा-से तो बड़े-बड़े पाप भी नष्ट हो जाते हैं। भगवान्‌के चरणोंका एकचिन्त हो ध्यान करनेसे मनोकामनाएँ पूरी हो जाती हैं, मंगल सघटित हो उठते हैं और पाप टल जाते हैं। मस्तकके झुकाते ही मोहरूपी धूल भी झड़ जाती है। भक्त कवि भूषर-दासका कथन है कि जबतक कफ कण्ठमें आकर नहीं अड जाता, तबतक भगवान्‌की भज ले। घरमें अग्निके प्रबिष्ट हो जानेसे कूप खोदना चातुर्य नहीं है,

“जिनराज चरन मन, मति बिसरै ।

को जाने किहिं बार काल की, धार अचानक आनि परै ॥

१. यह पदसंग्रह 'जैनवाणी प्रचारक कार्यालय कलकत्ता' से प्रकाशित हुआ था।

देखत दुख भजि जाहिं दर्शौ दिश, पूजत पातक-पुंज गिरै ।  
 इस संसार-सार-सागर सौं और न कोई पार करै ॥  
 इक चित ध्यावत वांछित पावत, आवत मंगल बिघन टरै ।  
 मोहनि धूल परी माये चिर, मिर नावत तत्काल झरै ॥  
 तबलौं मजन सँवार सयानै, जबलौं कफ नहिं कंठ भरै ।  
 अग्नि प्रवेश मथौ घर 'भूधर' खोदव कूप न काज सरै ॥'

### परमार्थ जखड़ी

जैनोमें जखड़ियाँ लिखनेकी परम्परा बहुत पुरानी है। हर्षकीर्ति, रूपचन्द, दोलतराम, रामकृष्ण और जिनदास आदि सभीने जखड़ियाँ लिखी हैं। भूधरदास-की इस जखड़ीमें केवल पाँच पद्य हैं। पं० पन्नालाल बाकलोवाल-द्वारा सम्पादित 'जिनवाणीसंग्रह' में इसका प्रकाशन हो चुका है।<sup>१</sup>

मनको सीख देते हुए कवि कह रहा है कि ओ मेरे मन ! तूसे इस संसारमें थोड़े ही दिन तो जीवित रहना है, इसलिए तू भगवान् जिनन्दके चरणोंसे प्रेम कर। जिनन्द-भक्तिके बिना करोड़ बरसों तक जीवित रहना भी व्यर्थ है। जब तूने नर-पर्याय प्राप्त की है तो जानो गुरुकी बात समझकर भगवान् 'जिन' की भक्ति कर,  
 "अब मन मेरे बे, सुन सुन सीख सयानी।

जिनवर चरना बे, कर कर प्रीति सुजानी ॥

कर प्रीति सुजानी शिवसुख दानी, धन जीतव है पंच दिना।

कोटि बरस जीवौ किस लेखे, जिन चरणाम्बुज भक्ति बिना ॥

नर परजाय पाय अति उत्तम गृह बसि यह लाहा छेरे।

समझ समझ बोलें गुरु ज्ञानी, सीख सयानी मन मेरे ॥१॥'

### गुरु-स्तुति

भूधरदासने दो गुरु स्तुतियोंकी रचना की थी, और दोनों ही 'जिनवाणी संग्रह' में प्रकाशित हो चुकी हैं।<sup>२</sup> जैनोमें देव, शास्त्र और गुरुकी पूजा बहुत पुराने समयसे चली आ रही है। गुरुके बिना न तो भक्तिकी ही प्रेरणा मिलती है और न ज्ञान ही प्राप्त होता है। इसीलिए एक ओर तो ज्ञानियोंमें गुरुकी महिमा है, तो दूसरी ओर भक्त भी गुरुके बिना नहीं चल पाता।

यहाँ भूधरदासजी कर्म-भ्रूललाओको काटना चाहते हैं, किन्तु उनको पूरा

१. बृहज्जिनवाणी संग्रह, किरानगढ़, सम्राट् संस्करण, पृ० ६०४, ६०५।

२. बृहज्जिनवाणी संग्रह, किरानगढ़, सम्राट् संस्करण, सितम्बर १९५६, पृ० १२८-१५१।

विश्वास है कि गुरुके अनुग्रहके बिना वे कट नहीं सकतीं। गुरु एक उस राजवेद्यकी भाँति है, जो भ्रमरूपी रोगको तो तुरन्त ही ठीक कर देता है। उनका गुरु केवल 'परोपदेशे पाण्डित्यं' वाला गुरु नहीं है, अपितु वह स्वयं भी इस संसारसे तरता है और दूसरोंको भी तारता है। देखिए,

“बंदी दिगम्बर गुरु चरन जग, तारन तरन जान ।

जे भरम भारी रोग को हैं, राजबैद्य महान ॥

जिनके अनुग्रह बिना कभी, नहीं कटै कर्म जजोर ।

ते साधु मेरे उर बसहु, मम हरहु पातक पीर ॥”

जैन गुरु तपस्वी होता है। वे जेठकी तपती दोपहरियोमें, जलते पर्वतोंकी उत्तुंग शृंगपर, पावसकी भयावह रातोमें, टप्-टप् करते बुलोंके नीचे, और शीत-कालमें तुषारावृत नदी और सरोवरोंके तटपर ध्यान धारण कर बैठते हैं। भूधरदास ऐसे गुरुको अपने मनमें स्थापित कर, अपनेको गौरवान्वित मानते हैं,<sup>२</sup>

“जेठ तपै रवि आकरो, सुखै सरवर-नोर ।

शैल-क्षिप्पर मुनि तप तपै, दाहँ नगन शरीर ॥

ते गुरु मेरे मन बसो ॥

पावस जैन डरावनी, बरमें जलधर धार ।

तरुतल निवसैं साहसी, बाजै झझावार ॥

ते गुरु मेरे मन बसो ॥

शीत पड़ै कपि-मठ गलै, दाहँ सब बन राय ।

ताक तरंगिनि के तटै, ठाढ़े ध्यान लगाय ॥

ते गुरु मेरे मन बसो ॥

यह विधि दुद्धर तप तपै, तीनो काल मझार ।

लागे महज सरूप में, तनसो ममत निवार ॥

ते गुरु मेरे मन बसो ॥”

भूधरदासका गुरु वह ही है, जिसने इन्द्रियोंको वदामे किया हो और मुख तथा वैभवांको लात मार दी हो। जो पहले रंगमहलोकी कीमल शय्याओपर पौडता था, और अब रातके पिछले पहरमें थोडा-सा शरीरको सकोच कर, भूमि-पर सो लेता है। पहले जो चतुरंगिणी सेना सजाकर हाथीपर चलता था, अब जमीनको देख-देखकर चलता है। ऐसे गुरुओंके चरण जहाँ पड़ते हैं, वह स्थान

१. बही, पहली गुरु स्तुति, पृ० १४८ ।

२. बही, दूसरी गुरुस्तुति, पृष्ठ १५० ।

तीर्थक्षेत्र बन जाता है। उस धूलको मस्तकपर चढ़ाते हुए भूषरदास अत्यधिक गौरवान्वित हैं,<sup>१</sup>

“रंग-महल में पाँवते, कीमल सेज बिछाय ।  
ते पच्छिमनिशि भूमि में, सोवै संवरि काष ॥  
ते गुरु मेरे मन बसो ॥  
गज चढ़ि चलते गरब सों, सेना सजि चतुरंग ।  
निरखि निरखि पग बे धरै, पालै करुणा भग ॥  
ते गुरु मेरे मन बसो ॥  
वे गुरु चरण जहाँ धरै, जग में नारथ जेह ।  
सो रज मम मस्तक चढ़ी, ‘भूषर’ मांगे येह ॥  
ते गुरु मेरे मन बसो ॥”

### आरह-भावना

यह अनेकों बार प्रकाशित हो चुका है। अभी-अभी ‘ज्ञानपीठ पूजाजलि’में भी इसका प्रकाशन हुआ है।<sup>२</sup> इसमें सामारिक जीवनकी अमारताको सरसताके साथ कहा गया है। इन संसारमें राजा और रंक सबको मरना है। मरते समय कोई रोक नहीं सकता, बड़ीसे बड़ी ताकत भी नहीं। यह जीव संसारमें जब तक रहा, दुःखी रहा, चाहे उसके पान धन था या नहीं,

“राजा राणा छत्रपति, हाथिन के भस्वार ।  
मरना सबको एक दिन, अपनी अपनी बार ॥  
दल बल दुई देवता, मात-पिता परिवार ।  
मरती बिरियां जीव को, कोई न राखन द्वार ॥  
दाम बिना निधन दुखी, तृष्णावश धनवान ।  
कहं न सुख संसार में, सब जा देखयो छान ॥  
आप अकेलो भवतरै, मरै अकेलो होय ।  
तू कबहूँ इम जीव को, साथी सगा न कोय ॥”

### जिनेन्द्र-स्तुति

भूषरदासके द्वारा निर्मित तीन जिनेन्द्र-स्तुतियोंका प्रकाशन ‘जिनवाणी संग्रह’में ही हुआ है।<sup>३</sup> जिनमेंसे ‘अहो जात गुरु एक’वाली सरय स्तुति उचित संशोधनके

१. बही, दूसरी गुरुस्तुति, पृष्ठ १५१ ।

२. ज्ञानपीठ पूजाजलि, भारतीय ज्ञानपीठ काशी, १९५७ ई०, खण्ड ६, पृ० ५२८-५२९ ।

३. बुद्धिजनवाणी संग्रह, पृ० १७२-३४, ५२८-३०, ५३०-३१ ।

साथ 'ज्ञानपीठ पूजाजलि'में भी छपी है ।

संसारमें दुष्ट कर्मोंके ही कारण हम जीवको विविध दुःख मिलते हैं । कर्म एक बहुत बड़े दुःखमनके समान हैं । उससे छूटकारा पानेके लिए दुःखिया भक्त दीनदयाल प्रभुसे प्रार्थना कर रहा है,

“अहो जात गुरु एक, सुनिप अरज हमारी ।  
तुम प्रभु दीनदयाल, मैं दुःखिया संमारी ॥  
इस भव-वनके माहिं, काल अनादि गमायो ।  
भ्रम्यो बहुगति माहिं, सुख नहिं दुःख बहु पायो ॥  
कर्म महारिपु जोर, एक न कान करै जो ।  
मन माने दुःख देहि, काहू सौं न डरै जो ॥”

पाप और पुण्यने मिलकर पैरोंमें बेडो डाल दो हैं, और तनरूपी कारागृहमें बहुत अधिक दुःख दिया है । हे जगवन्ध ! मैंने इनका कुछ नहीं विगाडा था, ये तो अकारण ही बेरो बन गये हैं । अब मैं आपके सुयशको मुनकर आपकी धरणमें आया हूँ । हे नीति-निपुण जगराय ! हमारा न्याय कर दोत्रिप ३

“पाप पुण्य मिलि दोय, पायनि बेड़ी डारो ।  
तन काराग्रह माहिं, मोहि दियो दुःख मारो ॥  
इनको नेक विगार, मैं कछु नाहिं कियो जी ।  
बिन कारन जगवन्ध, बहुविध बैर लियो जी ॥  
अब भायो तुम पास, सुन जिन सुजस तिहारो ।  
नीति-निपुण जगराय, कोजै न्याय हमारो ॥”

भूषरकी भक्तिमें स्वामि-सेवक भाव ही प्रधान है । फिर भी उनका सेवक गुलामकी विनोती अवस्था तक नहीं पहुँचा है । आप कहीपर भी उसे पिघियाने नहीं देखेंगे । उसने सुना कि भगवान् पतितोका उद्धार करनेवाले हैं और वह भी अपने दुःखोंको लेकर उनके पास पहुँच गया,

“जै जगपूज परम गुरु नामी, पतित उधारन अतरजामी ।

दास दुखीं तुम अनि उपगारी, सुनिप प्रभु ! अरदास हमारो ॥१॥”

भव-भवमें आत्मा उज्ज्वल बने और समाधिमरणपूर्वक अन्त हो । ऐसा मोक्ष-प्राप्ति तक होता रहे । यह सब कुछ भगवान्की भक्तिसे ही सम्भव है, और भगवान्

१. ज्ञानपीठ पूजाजलि, खण्ड ६, पृष्ठ ५२२-५२३ ।

२. वही, पृष्ठ ५२२ ।

३. वही, पृष्ठ ५२३ ।

४. बृहत्विजयनाथी संग्रह, पृष्ठ १३२ ।

की भक्ति भी भगवान्‌की कृपासे ही मिल सकती है। देखिए,

“भव भव अनुभव छातमकेरा; होहु समाधिमरण नित मेरा ।  
जबकों जनम जगत में लाधौं, काल लब्धि बल लहि शिव साथौं ॥  
तबकों ये प्रापति मुझ हूँजौ, भक्ति प्रताप मनोरथ पूजौं ।  
प्रभु सब समरथ हम यह कोरैं, भूधर अरज करत कर जोरैं ॥”

### पार्श्वनाथ स्तुति

इसमें भगवान् पार्श्वनाथकी महिमाका वर्णन है। इसका प्रकाशन ‘जिनवाणी संग्रह’में हो चुका है।<sup>१</sup> कविने लिखा है, भगवान् पार्श्वनाथका नाम सुधारसके समान शीतलता और शान्ति प्रदान करनेवाला है। उसकी पूरी महिमा गानेमें शक्र भी समर्थ नहीं है, फिर मैं तो उपहासास्पद ही लगूँगा। अब तो यह ही प्रार्थना है कि जबतक मैं मोक्ष प्राप्त करूँ, तबतक प्रत्येक जन्ममें आप स्वामी और मैं सेवक रहूँ,

“पारस प्रभु को नाउँ, सार सुधारस जगत मैं ।  
मैं वाकी बलि जाउँ, अजर अमर पद मूल यह ॥ १ ॥  
यों अगम महिमा सिंधु साहब, शक्र पार न पावहीं ।  
तजि हासमय तुम दास भूधर भगतिबस बस गावहीं ॥  
अब होठ भव-भव स्वामि मेरे, मैं सदा सेवक रहौं ।  
कर जोरि यह वरदान मागौं, मोक्षपद जावत कहीं ॥ १० ॥”

### पार्श्वनाथ स्तोत्र

यह स्तोत्र भी उपर्युक्त ‘जिनवाणी संग्रह’में ही छप चुका है।<sup>३</sup> इसमें कुल २२-पद्य हैं। दोहा-चौपाईका प्रयोग किया गया है। स्तुतिकी अपेक्षा यह स्तोत्र अधिक सरस और जीवन्त है।

भगवान् पार्श्वनाथके यशका वर्णन जब चार ज्ञानके धारक मुनि भी नहीं कर पाते, तो एक साधारण भक्तकी क्या सामर्थ्य है, जो उसका कीर्तन कर सके। किन्तु भगवान्‌की भक्तिते प्रेरित होकर उससे जो कुछ करते बगता हैं, वह करता ही है। इस भाँति भक्तकी लघुताका यह चित्र अतीव सुहावना है,

“प्रभु इस जग समरथ ना कोय । जासों तुम यश वर्णन होय ॥  
चार ज्ञान धारी मुनि यकैं । हम से मंद कहा कर सकैं ॥”

१. वही, पृष्ठ १३३-३४।

२. वही, पृष्ठ १३५-३७।

३. वही, पृष्ठ २६१-६४।

यह उर जानत निश्चय होन । जिन महिमा वर्णन हम कौन ॥

पर तुम भक्ति थकी बाचाल । तिस वश होय कहुँ गुणमाल ॥”

मिथ्या-मतका वृक्ष लगा हुआ है, उसपर जन्म और मरणके फूल लगे हैं । वह दुःख रूप फलोंको देनेवाला वृक्ष सिवा भक्तिरूपी कुठारके और किसीसे नहीं कट सकता,

“जन्म जरा मिथ्यामत मूल । जन्म मरण लागे तहँ फूल ॥

सो कबहुँ बिन भक्ति कुठार । कटे नहीं दुःख फल दातार ॥ १३ ॥”

### एकीभाव स्तोत्रे

यह वादिराज मुनिके ‘एकीभाव स्तोत्र’का भाषानुवाद है । किन्तु इतना सफल अनुवाद है कि मूलका रस कहीपर भी विश्रुत नहीं हो पाया है ।

भगवान्की भक्तिरूपी गंगामे जो स्नान कर लेता है, वह फिर कभी अपवित्र नहीं हो पाता । यह गंगा स्याद्वादरूपी पर्वतसे निकलकर माक्षरूपी समुद्रमे गिरती है,

“स्थाद्वाद गिरि उपजे मोक्ष सागर लीं धाई ।

तुम चरणाम्बुज परस भक्ति गंगा सुखदाई ।

भौवित निर्मल धयो न्होन रुचि पूरव तामै ।

अब वह हो न मलीन कौन जिन संशय यामै ॥ १६ ॥”

तत्त्वविद्या धनके घारी गुरु गणेशजी कहते हैं कि हे जिन ! तुम ज्योतिस्वरूप हो और दुरितरूपी अन्धकार निवारण करनेवाले हो । जबतक तुम मेरे चित्तरूपी घरमे बसोगे, तबतक पापरूपी अन्धकारको रहनेका अवकाश ही नहीं मिल सकता,

“तुम जिन जोति स्वरूप दुरित अँधियारि निवारी ।

सो गणेश गुरु कहै तख विद्या धन धारी ॥

मेरे चित्तघर माहिं बसी तेजोमय यावत ।

पाप तिमिर अँधकाश तहां सो ब्यो करि पावत ॥ २ ॥”

### पार्श्वपुराण

इस महाकाव्यकी रचना वि० सं० १७८९ आषाढ सुदी ५ को हुई थी ।

१. स्तोत्रका प्रकाशन जिनवाणी संग्रहमे हुआ है । इसमें कुल २७ पद्य हैं । जिनवाणी संग्रह, पृष्ठ २४६-२२ ।

२. संवत् सतरह सै समय, और नवासी लीय ।

सुदि अषाढ़ तिथि पंचमी, ग्रन्थ समाप्त कीय ॥

पार्श्वपुराण, १९६३ वष, पृष्ठ ६१ ।

इसका प्रकाशन बहुत पहले 'जिनवाणी प्रचारक कार्यालय कलकत्ता' से हुआ था। यह एक मौलिक कृति है, अर्थात् किसी संस्कृत रचनाका अनुवाद नहीं है। जैन-परम्परा में चरित ग्रन्थ लिखनेके लिए कुछ ऐसी निश्चित बातें हैं, जो प्रत्येक रचनामें पायी जायेंगी, और वह इसमें भी है। पूर्व भक्तीका वर्णन, नगरियों और प्राकृतिक शोभाका उल्लेख, माँके सोलह स्वप्न, और पंचकल्याणोंका भविष्य-प्रवाह प्रत्येक कृतिमें मिलेगा। शैली-गत भिन्नता ही नवीनता कही जा सकती है। भूधरदासकी दोनो प्रसादगुणयुक्त हैं, और भाषा कोमलकान्त पदावली-से समान्वत।

'पार्वपुराण' एक महाकाव्य है। इसमें ९ अधिकार हैं। भगवान् पार्वनाथकी जन्ममें ही नहीं, किन्तु पूर्व भयोस लेकर निर्वाण पर्यन्तकी कथा है। प्रथम अधिकारमें अन्तिम मार्ग तककी कथामें एक सम्बन्धनिर्वाह है। अचान्त कथाएँ मुख्य कथानककी पुष्टि और अभिवृद्धि करती ही हैं। नायक क्षत्रिय राजकुमार और तीर्थंकर हैं। शान्तरसकी प्रधानता है, वैसे अन्य रसोंका भी समावेश हुआ है। सभी अधिकारोंमें दोहा-चौपाईका बहुत अधिक प्रयोग है, कही-कही सारठा और छपाय भी आये हैं। विविध प्राकृत दूधोका वर्णन है। प्रारम्भ और अन्तमें मंगलाचरण भा है। काव्यका नामकरण नायकके नामपर हुआ है। इन भाँति महाकाव्यके सभी लक्षण इसमें वर्तमान हैं।

प्रारम्भमें ही भगवान् पार्वनाथकी स्तुति की गयी है। कविका अट ३ विश्वास है कि उनका बन्दना करनेसे, अनादिकालसे बंधे हुए कम छूट जायेंगे,

“बाघ सिंह बश होंहि, विषम विषयर नहिं डकैं ।

भूत प्रेत बैताल, क्याळ बैरा मन शकैं ॥

शाकिनि ङाकिनि अगनि, खोर नहिं मय उपजावैं ।

रोग सोग सब जाहिं, विपत नेरं नहिं आवैं ॥

श्री पार्वंदेव के पद कमळ, हिये धरत निज एक मन ।

छूटैं अनादि बंधन बधे, कौन कथा विनसैं विघन ॥ ५ ॥”

महाराजा आनन्दने मुनिवर विपुलमतीसे पूछा कि “प्रतिमा धातु रत्नान की, प्रगट अचेतन अंग । पूजक जन को पुण्य फल, क्यो कर देय अर्भंग ॥ तुम जग में

१. महाकाव्यके इन लक्षणोंके लिए आचार्य विश्वनाथका साहित्यदर्पण, ऋषा हरिच्योद, पृष्ठ ३१५-२४ देखिए ।

२. पार्वपुराण, पृष्ठ १ ।



संशय तिमिर, दूर करम रवि रूप । यह मुझ भ्रम मिटाइए, करे बीनती भूप ॥”  
अर्थात् भगवान् जितेन्द्रकी अचेतन प्रतिमा पूजक जनको पुण्य फल कैसे प्रदान करती है ? मुनिने जो उत्तर दिया, वह इस प्रकार है,

‘जैसे चिन्तामणि रत्न, मनबोझित दातार ।  
तथा अचेतन विष्णु यह, बाँछा पूरन द्वार ॥  
उ्यों याचत सुख कल्पतरु, दानी जन को देय ।  
ए्यों अचेत यह देत है, पूजक को सुख श्रेय ॥  
मणि मन्त्राधिक औषधी, हैं प्रतच्छ जड़ रूप ।  
विष रोगादिक को हरै, ए्यों यह भवहर भूप ॥”<sup>१</sup>

तपस्वी पार्ष्वनाथपर कमठके जीवने बहुत बड़ा उपसर्ग किया । पार्ष्वने उसे हँसते-हँसते झेल लिया । उसीका एक चित्र यहीं उपस्थित किया गया है । यदि चित्राकन उत्तम काव्यकी कसौटी है तो यह पद्य भी उत्तम काव्यका ही निदर्शन माना जावेगा,

“किलकिलत बैताल, काल कजक छवि सजहि ।  
भौ कराल विकराल, भाक मद्गज जिमि गजहि ॥  
मुँडमाळ गळ भरहि लास लोयननि बरहि जन ।  
मुख फुकिंग फुंकरहि करहि निर्दय धुनि हन हन ॥  
इहि विधि अनेक दुर्वेष धरि, कमठ जीव उपसर्ग किय ।  
तिहुं लोक बंद जिनचन्द्र प्रति, भूछि डाल निज सीस किय ॥”<sup>२</sup>

भगवान् पार्ष्व प्रभुको केवलज्ञान उत्पन्न हुआ । इन्द्र देवताओंके साथ भगवान्के समन्वयकरणमे आया । भगवान्की पूजा की ओर सिर झुकाकर स्तुति करने लगा, उसका अन्तिम पद्य है,

“तिस कारण कहणानिधि नाथ, प्रभु सनमुख जोरे हम हाथ ।  
जबलों निरूट होय निरवान, जगनिवास छूटे दुख दान ॥  
तबलों तुम चरनाम्बुल वास, हम उर होहु यहाँ भरदास ।  
और न कछु बाँछा भगवान, यह दयाल दीजे वरदान ॥”<sup>३</sup>

१. वही, पृष्ठ २६ ।

२. वही, पृष्ठ २७ ।

३. वही ८२३, पृष्ठ ६५ ।

४. वही, भाठवाँ अधिकार, पृ० ७३ ।

### अन्य रचनाएँ

गज भाषना और पंचमेव पूजा, वे रचनाएँ हैं, जिनका कि अभी पता चला है। ये दोनों ठोलियोंके दिगम्बर जैन मन्दिरमें विराजमान ६४८वें 'पाठसंग्रह'में निबद्ध हैं। इसी 'पाठसंग्रह'में 'वज्रनाभि चक्रवर्तिकी वैराग्यभाषना' नामकी रचना भी संकलित है। तीनों ही भूधरदासकी कृतियाँ हैं। इनमें-से 'वैराग्यभाषना', 'जिनवाणी संग्रह'में छप भी चुकी है।<sup>१</sup> बाईस परीषद् भी भूधरदासकी कृति है। इसका पृथक् प्रकाशन 'जिनवाणी संग्रह'में पृष्ठ ७०६-१५ तक हो चुका है।

### ८७. निहालचन्द ( वि० सं० १८वींका अन्तिम पद )

कबिबर निहालचन्द पादर्वचन्द्र गच्छके वाचक हरषचन्दके शिष्य थे। उनकी रचनाओंसे उनके पारिवारिक जीवनपर कोई प्रकाश नहीं पड़ता। इतना अवश्य विदित होता है कि उनके जीवनका अधिकांश समय बंगालमें कटा। उनकी मातृभाषा गुजराती थी, अन. यह स्पष्ट है कि वे गुजरातमें ही कहीं उत्पन्न हुए होंगे। उनकी पाँच रचनाओंमें-से तीन गुजरातीमें और दो हिन्दीमें हैं। इनका समय मवत् १८०० के आस-पास है। निहालचन्द एक उत्तम कोटिके कवि थे।

अभीतककी खोजमें उनकी केवल पाँच रचनाओंका पता चला है. 'मणिक-देवारास', 'जीवविचारभाषा', 'नवतत्त्वभाषा', 'बंगालकी गजल' और 'ब्रह्म-बावनी'। इनमें अन्तिम दो हिन्दीमें लिखी गयी थी।

### ब्रह्मबावनी

कबिबर निहालचन्दकी यह एक प्रसिद्ध रचना है। इसीके आधारपर उन्हें महाकवि कहा जा सकता है। इसकी रचना वि० सं० १८०१ कार्तिक सुदी ६ को

१. राजस्थानके जैन शास्त्रभण्डारोंकी ग्रन्थसूची, भाग ३, पृष्ठ ३११।

२. इन्द्रजिनवाणी संग्रह, पृष्ठ ५६१-६५।

३. पासचन्द गच्छ स्वच्छ वाचक हरषचन्द,

कीरते प्रसिद्ध जाकी साधु मन भावनी।

साके चरणारविन्द पुन्यते निहालचन्द,

कीन्ही जिन मलितें पुनीत ब्रह्मबावनी ॥

ब्रह्मबावनी, ५१वें पद्यकी अन्तिम पंक्तियाँ, राजस्थानमें दिन्दीके हस्तलिखित ग्रन्थोंकी खोज, भाग ४, उदयपुर, १९५४, पृष्ठ ८८।

मुखिदावादमें हुई थी। इसकी एक प्रति बीकानेरके 'अभय जैन ग्रन्थालय'में मौजूद है। इसमें ५२ पद्य हैं। उसपर उपर्युक्त रचना-काल दिया हुआ है। दूसरी प्रति 'जैन सिद्धान्तभवन आरा'के हस्तलिखित ग्रन्थोंमें मौजूद है। यह प्रति भी शुद्ध एवं पूर्ण है।<sup>३</sup> एक प्रति वह है, जिसका उल्लेख श्री मोहनलाल दुलोचन्दजी देसाईने किया है। इस प्रतिमें भी ५२ पद्य हैं। प्रति पूर्ण एवं शुद्ध है।<sup>४</sup>

इसमें जैन-परम्पराके अनुसार भगवान् सिद्ध, जो निराकार और अदृश्य है, की उपासना की गयी है। निराकार आत्माका वर्णन होनेके कारण उसमें अप्यात्म और वैराग्यका पुट अधिक है। निर्गुण-ब्रह्मकी भक्तिमें सन्त कवियोंकी रचनाएँ जैसे मधुरता-सिक्त हैं, वैसे ही इसमें भी आकर्षक ढंगसे भावोंको गुँथा गया है। ओंकार रूप भगवान् सिद्धकी भक्तिमें कहा गया एक पद्य देखिए,

“आदि ओंकार आप परमेसर परम जालि,  
अगम अगोचर अलख रूप गायो है।  
द्रव्यता में एक पै अनेक भेद परजो मैं,  
जाको जसवास मत बहून मैं लायो है।  
त्रिगुण त्रिकाळ भंव तीनों लोक तीन देष,  
अष्ट सिद्धि नवों निदि दायक कहायो है।  
अक्षर कै रूप मैं स्वरूप मुअलोक हुंको,  
ऐसी ओंकार हर्षचन्द मुनि ध्यायो है ॥”<sup>५</sup>

ओंकार मन्त्रकी प्रशंसा करते हुए कविने लिखा है कि इसके बराबर दूसरा मन्त्र नहीं है। यह सिद्धोंको सिद्धि, सन्तोंको ऋद्धि, महन्तोंको महिमा, योगियोंको योग, देव और मुनियोंको मुक्ति, तथा भोगियोंको भुक्ति देता है। यह चिन्तामणि,

१. संवत् अठारें से अधिक एक काती मास,  
पख उजियारे तिथि द्वितीया सुहावनी।

• पुर में प्रसिद्ध मखसुदावाद बंग देस,  
जहाँ जैन धर्म दया पतित को पावनी ॥

ब्रह्मबावनी, ५१वें पद्यकी प्रारम्भिक पंक्तियाँ।

२. राजस्थानमें हिन्दीके हस्तलिखित ग्रन्थोंकी खोज, चतुर्थ भाग, पृष्ठ ८८-८९।

३. प्रेमी अभिनन्दन ग्रन्थमें निबद्ध जैन सिद्धान्तभवन, आराके कुछ हस्तलिखित हिन्दी-ग्रन्थ, पाँचवी संख्या।

४. जैन गुर्जरकविओ, तीनों भाग, खण्ड १, पृष्ठ ८, ९।

५. वही, पृष्ठ ८।

कलावृक्ष और कामधेनुके समान है। विशुद्ध ज्ञानकी दृष्टि भी उसीसे मिलती है,  
 "सिद्धन कौं सिद्धि, ऋद्धि देहि संतन कौं महिमा महन्तन कौं देत विन माहीं है,  
 जोगी कौं जुगति हूं सुकति देष, मुनिन कूं, भोगी कूं सुगति गति मति उन पांही है।  
 चिन्तामन रतन, कल्पवृक्ष, कामधेनु सुखके समाज सब याकी परछाही है,  
 कहैं मुनि हर्षचन्द्र निर्षंभेय ज्ञान दृष्टि ऊंकार मंत्र सम और मन्त्र नाहीं है ॥"

कवि तिहालचन्द्र सादृश्य-विधानमें निपुण थे। उन्होंने अपनी लघुता दिखाते हुए सादृश्यकी रचना की है। कविने लिखा है कि मेरा यह काव्य बालक्रीड़ाकी भाँति है, उसमें गलतियोंका होना स्वाभाविक है। सज्जन अपनी सुबुद्धि और उदारचित्तसे उनको गुधार ले। मेरे इस काव्यको वे पवनके स्वभावसे स्थान-स्थानपर प्रसिद्ध कर दे, पन्नगके स्वभावसे एकचित्त होकर सुनें, भ्रमरके स्वभावसे अर्धकी सुगन्धि ग्रहण करें और हंसके स्वभावसे गुणोंको चुन लें,

"हम पै दयाल होके सज्जन विशाल चित्त  
 मेरी एक जानती प्रमान करि लीजियौ।

मेरी मति हीन ताते कीन्हौ बाल क्याल इहु,  
 अपनी सुबुद्धि ते सुधार तुम दाजियौ ॥

पौन के स्वभाव ते प्रसिद्ध कीज्यौ ठौर ठौर,  
 पन्नग स्वभाव एक चित्त में सुणीजियौ।

अलि के स्वभाव ते सुगन्ध लीजियौ अरथ की,  
 हंस के स्वभाव होके गुन को ग्रहीजियौ ॥"

### बंगाल देशकी गजल

इसपर रचना-काल नहीं दिया है, किन्तु इसके वर्णनसे ऐसा प्रतीत होता है कि इसका निर्माण वि० स० १७८२-९५ के बीचमें कभी हुआ।<sup>१</sup> इसमें मुख्यतया बंगालके मुर्शिदाबादका वर्णन किया गया है। उस समय वहाँ नवाब शुजा-जाह राज्य कर रहा था। बंगालके इतिहाससे स्पष्ट है कि शुजाशाहने ई० स० १७२६ से १७३९ तक मुर्शिदाबादकी नवाबी की। इसी आधारपर उपर्युक्त संवत्की कल्पना की गयी है।

मुनि कान्तिसागरजीने यह गजल 'भारतीय विद्या' में प्रकाशित करवा दी है। मुनि जिनविजयजीने उसका ऐतिहासिक सार भी दिया है।<sup>२</sup>

१. जैन सिद्धान्त भवन आरावाली प्रति।

२. अमय जैन ग्रन्थालय बीकानेरवाली प्रति।

३. राजस्थानमें हिन्दीके हस्तलिखित ग्रन्थोंकी खोज, भाग २, उदयपुर, १९४७ ई०, पृष्ठ १५२।

४. भारतीय विद्या, वर्ष १, अंक ४, पृष्ठ ४१३-२६।

## ८८. पं० दौलतरामजी ( वि० सं० १७७७-१८२९ )

पं० दौलतरामजीका जन्म जयपुर स्टेटके बसवा नामक गाँवमें हुआ था। आज भी यह जयपुरका एक कसबा है। यह दिल्लीसे अहमदाबाद जानेवाली बी० बी० ऐण्ड सी० आई० आर० का एक स्टेशन भी है।

दौलतरामजीके पिताका नाम आनन्दराम था। उन्होंने अपनी प्रत्येक रचनाके अन्तमें 'आनन्दराम मुत्त दौलतरामेत्त' लिखा है। उनकी जाति खण्डेलवाल और बीन कासलीवाल था। वे जयपुरमें आकर रहने लगे थे।

बसवामें दौलतरामजीके घरके सामने ही विशाल जैन मन्दिर था। वहाँ जिन-पूजन, शास्त्रस्वाध्याय तथा तत्त्वचर्चा होती ही रहती थी। बालपनमें दौलतरामजीका झुकाव जैनधर्मकी ओर नहीं था। इसी मध्य उनका आना आगरा हुआ। वहाँ बनारसीदासकी अध्यात्म-परम्पराके अनेक विद्वानोंका जमघट था। उनमें पं० भूधर-दामजीकी सर्वाधिक रूपाति थी। दौलतरामजीने उन्हें भूधरमलके नामसे पुकारा है। उनके अतिरिक्त हेमराज, सदानन्द, अमरपाल, बिहारीदास, फतेहचन्द, चतभुंज और ऋषभदासके नाम भी विशेषरूपसे उल्लेखनीय हैं। इन्हींमेंसे ऋषभदासजीके उपदेशसे दौलतरामकी जैनधर्मपर विश्वास हुआ और आगे चलकर वह विश्वास अगाध श्रद्धाके रूपमें परिणत हो गया। दौलतरामने अपने गुरु ऋषभदासका अनेक स्थानापर स्मरण किया है।

पं० दौलतरामजीका व्यक्तित्व असाधारण था। ये एक ओर तत्कालीन जयपुर और उदयपुरकी राजनीतिके सूत्रधार थे और दूसरी ओर साहित्य-साधक भी। उनकी रचनाओंसे उनकी विद्वत्ता भी स्पष्ट है। संस्कृत और हिन्दी दोनों भाषाओंपर उनका समान अधिकार था। उन्होंने जैन पुराणों और आध्यात्मिक ग्रन्थोंका अफण हिन्दी-अनुवाद किया है। उनका गद्य हिन्दीकी अमूल्य निधि है। 'ब्रह्म-त्म-आरहखड़ी' नामके ग्रन्थमें उनकी भौतिक काव्य-प्रतिभाके दर्शन होते हैं।

पं० दौलतरामजी जयपुरके महाराज सवाई जयसिंहके पुत्र माधवसिंहके मन्त्री थे। माधवसिंह उदयपुरमें रहते थे, अतः पं० दौलतराम भी वि० सं० १८८६ से सं० १८०८ तक उदयपुरमें रहे। माधवसिंहके जयपुराधीश होनेपर वे जयपुरमें आकर रहने लगे। उनका लम्बा समय उदयपुरमें बीता। वैभवसम्पन्न होते हुए

१. पुण्याश्रम टीकाकी अन्तिम प्रशस्ति।

२. वसुधा का वासी यह अनुचर जय को जानि।

मन्त्री जयसुत को सही जाति महाजन जानि ॥

पुण्याश्रमकथाकोशकी अन्तिम प्रशस्ति।

भी पण्डितजीका हृदय उदार और दयालु था। उनका जो समय राज्यकार्यसे बचता था, उसका उपयोग वे पूजन, ध्यान, अध्ययन और ग्रन्थ-निर्माणमें करते थे। उनका रहन-सहन सादा और पवित्र था।

### रचनाएँ

पं० दौलतरामने सर्वप्रथम 'पुष्पाञ्जल कथाकोश'की भाषा-टीका वि० सं० १७७७ में की। तदुपरान्त उन्होंने 'वसुनन्दीश्रावकाचार'की टिप्पणी टीकाका निर्माण वि० सं० १८०८में किया। उनके द्वारा 'पद्मपुराण'की भाषा-टीका वि० सं० १८२३, 'आदि-पुराण'की १८२४, 'पुरुवार्यसिद्धपुपाय'की १८२७ और 'हरिवंशपुराण'की १८२९ में की। श्रीयोगीन्दुके 'परमात्मप्रकाश'की टीकाके विषयमें डॉ० ए० एन० उपाध्येने लिखा है, "इस बातको कोई अस्वीकार नहीं कर सकता कि इस हिन्दी अनुवादके ही कारण जोइन्दु और उनके 'परमात्मप्रकाश'को इतनी स्याति मिली है।" उन्होंने 'हरिवंशपुराण'के साथ ही 'श्रीपालचरित'का भी हिन्दी अनुवाद किया था। इन टीकाओंमें मौलिकता भले ही न हो, ऐसी सरसता है, जिसके कारण आज भी लोग उन्हें हविपूर्वक पढ़ते हैं। अनेक जैन नर-नारियोंने केवल 'पद्मपुराण' पढ़नेके लिए श्री हिन्दी सोखी ओर बाबा भागोरथ-जैसे अनेक अजैन 'पद्मपुराण'की हिन्दी टीका बढ़कर जैन-श्रद्धालु हो गये।

'परमात्मप्रकाश'की टीकासे पं० दौलतरामकी आध्यात्मिक प्रवृत्ति स्पष्ट ही है। उन्होंने 'अध्यात्मवारहखड़ी' नामके एक मौलिक ग्रन्थका भी सृजन किया था। उन्होंने उसका दूसरा नाम 'भक्त्यञ्जरमालिका बावनो स्तवन' भी लिखा है। यह पण्डितजीकी समर्थ काव्यशक्तिका प्रतीक है। इसकी अनेक हस्तलिखित प्रतियाँ विविध शास्त्र-भण्डारोंमें मौजूद हैं। बड़ा मन्दिर जयपुर, दि० जैन मन्दिर बड़ौत और नया मन्दिर दिल्लीकी प्रतियाँ यैने देखी है। समीपे इसका रचनाकाल वि० सं० १७९८ दिया हुआ है।

इस कृतिमें हिन्दीके ५२ अक्षरोंमेंसे प्रत्येकको लेकर काव्य-रचना की गयी है। इसमें आठ परिच्छेद हैं। पं० दौलतरामने सबसे पहले मन्दाक्रान्ता, मालिनी, स्रग्वरा, उपेन्द्रवज्रा और शार्दूलविक्रीडित-जैसे संस्कृतके छन्दोंका हिन्दीमें प्रयोग किया। इस रचनामें गीता और मोतीदाम-जैसे नवीन छन्द भी हैं। इनके अतिरिक्त उन्होंने दूहा, चौपई, सर्वैया, कवित्त, छप्पय, बरवी, कुण्डलिया, अडिल्ल, त्रोटक, पङ्गणी, भुजंगप्रयात, नाराच, त्रिभंगी और सोरठामें भी कविता की।

१. परमात्मप्रकाशकी अंगरेजी प्रस्तावनाका हिन्दी अनुवाद।

इसका विषय भक्ति और अध्यात्म दोनों ही से सम्बन्धित है। इसमें लगभग ५००० पद्य हैं।

‘अध्यात्म बारहखड़ी’ में भक्तिरस अपनी चरम सीमापर पहुँच गया है। ऐसी भाव-विभोरता, ऐसी तस्लीनता बहुत कम रचनाओं में देखी जाती है। पं० दौलत-रामने उस ‘राम’ की बन्दना की है, जो सबमें रम रहा है। ऐसा कोई स्थान नहीं जहाँ वह राम न हो,

“बंदी केवल राम कौं, रमि जु रखां सब माहिं।

ऐसी ठौर न देखिए, जहाँ देव बड़ नाहिं ॥१०॥”

आत्मा और जिनेन्द्रके रूपमें कोई अन्तर नहीं है। अतः कविने ‘आत्मदेव’ की सेवा करनेकी बात लिखी है।

“पूजौं आत्मदेव कौं, करै जु आत्म सेव।

श्रेयात्म जगदेव जो, देव देव जिनदेव ॥३५॥”

उदार भक्त कवियोंने अपने देवमें ही अन्य देवोंके भी दर्शन किये हैं। मूरने कृष्णमें रामकी और तुलसीने राममें कृष्णको देखा है। जैन कवियोंको जिनेन्द्रमें ब्रह्मा, विष्णु और महेश तीनों ही दिखाई दिये हैं। छन्द नाराचमें इन विचारोंकी सम्मति देखिए,

“तुड़ी जिनेश शंको सुषंको प्रजापती

तुड़ी हिरण्यगर्भ को अगर्भ को धरापती

महा स्व शक्ति पूरको तुड़ी जिने रमापती

रमा जु नाम माम नाहिं, शक्ति रूप है छती ॥५०॥”

नराधिप, सुराधिप और फणाधिप तेरा भजन करते हैं। अनादिकालके कर्म दूर भाग जाते हैं। हे ईश्वर! तू बाल है, तू युवा है और तू वृद्ध ही है। तू अनेक भी है और एक भी है। तू ज्ञान रूप है और ऐश्वर्यका विधान है, इस भाँति भक्ति करते हुए कविने लिखा है,

“नराधिपो सुराधिपो फणाधिपो तुझे मजै

अनादिकाल के जु कर्म दास तैं परे भजै।

तुड़ी जु नाहिं बाल है न वृद्ध है युवा न है

अनेक एक ज्ञान रूप ईश तू निधान है ॥५८॥”

‘४५’ की अनेक कवियोंने स्तुति की है। इस रचनामें भी भक्त कविने ४५की महत्ताका वर्णन किया है,

“ॐ सम को मंत्र जु नाही, पंच परम पद याके मांही ।  
 ॐ मन्त्र जु भगवत रूपा, ॐ श्रुति संसृति की भूपा ॥  
 ॐकार स्वरूप निरंजन, ॐकार सकल श्रुति रंजन ।  
 ॐकार निधान अनूपम, ॐकार प्रधान जगूपम ॥”

जिनेन्द्रका दास आवागमनके चक्करसे बच जाता है । ऐसे अनन्त दास भव-समुद्रसे पार हो जाते हैं,

“इक भव धरि वह तो मैं मिलिहै,  
 तेरो दास न जग में रहिहै ।  
 तेरे दास अनंत जु उचरै,  
 तोकीं पाय बहुत जन उचरै ॥”

माधु 'निरमोही' होकर, अर्थात् संसार त्याग कर, जिनेन्द्रका ही मजन करते हैं । जिनेन्द्र अनुभूति रूप है । उनका स्वभाव शुद्ध होता है और प्रभाव अमित । कविने इस भक्ति-भावनाको शोटक छंदमे अभिव्यक्त किया है,

“जे साधु अतन्द्रा वसहिं जु कन्दा, मत जिन चन्द्रा दिव जु धरै ।  
 ते जपहिं जु तो ही छै निरमोही, छांदि सवोही ध्यान करै ॥  
 तू है अनुभूती रूप विभूती माहिं प्रसूती क्वापि धरै ।  
 अतिरिक्त विभावो शुद्ध स्वभावो अमित प्रभावो काल हरै ॥”

भगवान्की भक्ति करनेसे अनेक गुण उत्पन्न होते हैं । यह गुण जननी और शिवजननी दोनो ही हैं । गुणमाता भक्ति ही सुरमाता भी है,

“गुम्हरी भक्ति जु नाथ जी उपजावै गुन धोक ।  
 तातैं गुन जननी इहै शिव जननी विनु शोक ॥  
 गुनमाता सुरमात है तेरी भक्ति दयाल  
 और न सुरमाता प्रभू इह मावै सुरसाल ॥”

सन्त कवियोंकी भांति प० दोलतरामने लिखा है कि केवल मूँड मुँडानेसे कुछ नहीं होता है, आतमरामकी सेवा करनेसे ज्ञान उत्पन्न होता है । आतमरामकी सेवा केवल भगवान्की कृपासे ही प्राप्त हो सकती है,

“मूँड मुँडाये कहा, तख नहिं पावै जौ लौं ।  
 मूँडन की उपदेस सुनै मुक्ति जु नहिं तोलौं ॥  
 मळमूत्रादि भस्यो जु देह कबहूँ नहिं शुद्धा ।  
 शुद्धो आतमराम ज्ञान की मूल प्रसुद्धा ॥



ऐसो तो बिनु को कहे को देखै निज ज्ञान की ।  
सुनि छु बीनती तारि हरि मूँदि रहे मति कानकी ॥”

पं० दोलतराम छहडाला आदिके कर्ता पं० दोलतरामसे पृथक् थे ।

### ८९. भवानीदास ( वि० सं० १७९१ )

बनारसमें रामघाटपर एक जैन मन्दिर है, जिसके शास्त्र-भण्डारमें अनेको हस्तलिखित प्रतियोगा संचय है। एक प्रतिमें भवानीदासकी अठारह रचनाएँ लिपि-बद्ध हैं। सभी हिन्दीमें हैं। उनपर राजस्थानी अथवा गुजरातीकी कोई छाप नहीं है। इनके आधारपर यह प्रमाणित है कि उनका जन्म हिन्दी भाषा-भाषियोंके मध्य ही हुआ था। ‘फुटकर वातक’ के तीन पद्याँमें आगरके तीन श्वेताम्बर मन्दिरों और उनमें प्रतिष्ठित मुख्य मूर्तियोंका ममय आदि दिया है। पहले पद्यके अनुसार आगरके चिन्तामणिजीके मन्दिरकी स्थापना सं० १६४० माघ बदी ५ को हुई। दूसरे पद्यके अनुसार श्रीगणधर स्वामीके मन्दिरमें चन्द्राननजीकी प्रतिमा सं० १६६८ की माघ बदी ७ को साहू हीरानन्दने बनवायी, जिनके घरपर सत्राट् जहाँगीर आया था। तीसरे पद्यके अनुसार भगवान् शोतलनाथकी प्रतिमा सं० १८१८ के माघ सुदी १४ को प्रतिष्ठित हुई। इस भाँति उन्होंने आगरके शाहू हीरानन्दका भी सम्मानपूर्वक उल्लेख किया है। यद्यपि उन्होंने दिल्लीके वासुपूज्यजीके मन्दिरकी स्थापनाकी भी बात कही है किन्तु मूर्ध्वता आगरके मन्दिरोंकी ही है। इन आधारोंसे यह अनुमान लगाना आसान है कि वे आगरके रहनेवाले थे और उनका जन्म श्वेताम्बर जातिमें हुआ था। ऐसा प्रतीत होता है कि उनके गुरुका नाम ‘गुरु मानाजी’ था जो एक प्रतिष्ठित श्वेताम्बर साधु थे। भवानीदासने सं० १७८३ में सर्वप्रथम उनसे भेंट की। उन्होंने गुरुजीके सं० १८०९ पौष बदी ८, बृहस्पति-वारकी रातको स्वर्गवासी होनेकी सूचना भी अपनी कृति ‘जीव विचार भाषा’ में लिखी है, जो संवत् १८१० कार्तिक सुदी १० की रचना है। कवि भवानीदास का रचना-काल संवत् १७९१ से संवत् १८२८ तक माना जाता चाहिए, ऐसा ही उनकी कृतियोंसे स्पष्ट है।

उनकी अधिकांश रचनाएँ भगवान् जिनेन्द्रकी भक्तिसे सम्बन्धित हैं। वैसे उन्होंने अपनी कुछ कृतियोंमें तात्त्विक चर्चा भी की है, किन्तु प्रधानता भक्ति की है। भवधारण बारहमासा और चेतन दिण्डोलना-जैयो रचनाओंसे यह प्रकट है

कि उनपर बनारसीकी 'अध्यात्म परम्परा' का भी प्रभाव था। आत्माको लेकर बारहमासोंका वर्णन करना अदृष्टके प्रति अनुमृति-परक भावोंको प्रकट करना है। भवानीदासकी रचनाएँ इस प्रकार हैं : 'बौबोस जिनबोल' पद्य - सं० १७९७, 'अध्यात्म बारहमास' - १२ पद्य - १७८१, 'ज्ञाननिर्णय बावनी' १२ पद्य - सं० १७९१, कश्काबत्तोसी - ३४ पद्य - सं० १७९६, 'बौबोसीके कवित्त' - २६ पद्य, 'हितोपदेश बावनी' - ५२ दोहा - सं० १७९२, पन्नवणा अल्पाबहुत ९८ बोल भाषा, - ५२ पद्य - सं० १७९१, 'सुमति कुमति बारहमासा' - १२ पद्य, ज्ञानछन्द चालीसी - ४० पद्य - सं० १८१०, सरधा छत्तीसी - ३७ पद्य, 'नेमिनाथ बारहमासा' - १२ पद्य, 'चेतन हिण्डोलना गीत' - ८ पद्य, 'नेमिहिण्डोलना' - ८ पद्य, 'राजमति हिण्डोलना' - ८ पद्य, 'नेमिनाथ राजीमती गीत' - ८ पद्य, 'चेतन सुमति सज्जाय' - १२ पद्य, 'फुटकर शतक' - ९८ पद्य, 'जीवविचार भाषा' - १५१ पद्य।

भवानीदासके कतिपय पद, अतिशय क्षेत्र महावीरजीके एक अक्षजले गुटकेमें निबद्ध हैं। नेमोश्वरकी भक्तिमें समर्पित एक पद देखिए,

“रथ चढ़ जाहुनंजन आवत है  
 खळो सखी मिळी देखन कूं ॥  
 मोर मुकुट केसरिया जामा  
 कर में कंगण रागित हैं ॥  
 तीन छत्र माथे पर सोहै  
 खदसठ खमर हुगावत हैं ॥  
 इन्द्र चन्द्र घारी सेवा करत हैं  
 नारद भीन बजावत हैं ॥  
 दास भवानी दौड कर जोधे  
 चरणों में सीस नवावत हैं ॥”

## ९०. अजयराज पाटणी ( वि० सं० १७९२-१७९४ )

अजयराज आमेरके रहनेवाले थे। इनकी जाति लण्डेलवाल और बोज पाटणी था। कतिपय रचनाओंसे स्पष्ट है कि वे अठ्ठारहवीं शताब्दीके अन्तिम पादमे हुए थे। 'यशोधर चौपई' - सं० १७९२, 'पार्श्वनाथ सालेहा' - सं० १७९३ और 'आदिपुराण' - सं० १७९७ में रचे गये थे। इससे उनका रचना-संबन्ध स्पष्ट है।

अजयराज अट्टारहवीं शताब्दीके एक सामर्थ्यवान कवि थे। उनकी अधिकांश कृतियाँ भक्ति और अध्यात्मसे सम्बन्धित हैं। 'जिनगीत' 'पदसंग्रह', 'पूजा' और 'जयमालायें', 'णमोकार सिद्धि' तथा 'नेमिनाथ चरित', भक्तिपूर्ण कृतियाँ हैं। 'चरखा चउपई', 'शिवरमणीका विवाह' और 'जिनजीकी रसोद' अध्यात्म-सम्बन्धी रूपक हैं। 'आदिपुराण भाषा', 'चार मित्रोंकी कथा', 'यशोवर चौपई' और 'कक्का बसोसो' साधारण रचनाएँ हैं। इनपर राजस्थानीका प्रभाव है।

### आदिपुराण भाषा

यह हिन्दी-पद्यमें लिखा गया है। इसमें २२५ पृष्ठ हैं। इसकी रचना वि० स० १७९७ में हुई थी। जयपुरके बडे मन्दिरमें वेष्टन न० १११ में निबद्ध है।

### चार मित्रोंकी कथा

इसकी रचना स० १७८१ में हुई थी। यह भी उपर्युक्त मन्दिरके ही वेष्टन न० ४१२ में निबद्ध है। इसमें कुल ६ पृष्ठ हैं।

### यशोधर चौपई

इसकी रचना वि० सं० १७६२ कालिक बंदो २ का हुई थी। इसकी एक प्रति सं० १८०० चैत बंदो ११ की लिखी हुई बधोचन्दजीके दि० जैन मन्दिरमें स्थित है। यह प्रतिलिपि बस्सीवाले चूहडमल पाटनीने आमेरमें करवायी थी।

### चरखा चउपई

एक रूपक-काव्य है। यह जयपुरके बधोचन्दजीके जैन मन्दिरके गुटका न० १३८ में निबद्ध है। इसमें ११ पद्य हैं, प्रथम तीनमें जिनेन्द्रकी वन्दना है, सात पद्योंमें चरखेका रूपक है और अन्तमें उसकी उपयोगिताका वर्णन है। कृति भाव-पूर्ण और रसयुक्त है। प्रारम्भके पद्य देखिए,

“श्री जिनवर चंद्र गुणगाय, चतुर नारि चर्ये काय ।

राग श्लोक विगता परिहरै, चतुर नारि चरये चित धरै ॥

प्रथम मूल चरषा को जाणि, देव धर्म गुरु निहचै आणि ।

दोष छडारा रहत सू देव, गुरु निरगंथ तिण करि सेव ॥

धर्म जिनेसुर माषित सार, जनत तत हिरदै श्रवधार ।

ज्यो समकित उपजै सुषकार, ता विन भ्रम्यो भव तू संमार ॥”

### शिवरमणीका विवाह

यह उपर्युक्त मन्दिरके गुटका न० १५८, वेष्टन न० १२३५ में निबद्ध है। इसमें कुल १७ पद्य हैं। आत्मामें परमात्माके उदय हाने को ही आत्माके साथ

परमात्माका विवाह माना जाता है। इसीको जैन लोग जीव रूपी दुलहाका मोक्ष-रूपी रमणीके साथ विवाह होना स्वीकार करते हैं। जब ऐसा होता है तो देव मिलकर आनन्द मनाते हैं,

“देव सबै मिळि आइयाजी,  
हरष हीये अधिकाय ।  
रूप देखत मन मोहीया जी,  
लोचन सहस्र कराष ॥४॥”

शिवरमणीने आत्माका मन मोह लिया है। उसके आनन्दका पारावार नहीं है। अजयराज हाथ जोड़कर ऐसे आत्मन्के गुण गाते हैं,

“शिव रमणी मन मोहीयो जी  
जेठै रहे जी लुभाय  
ज्ञान सरोवर में छकि गये जी  
आवागवण निवारि ॥१५॥  
आठ गुणां मंडित हुवा जी  
सुष को तहाँ नहीं छोर  
प्रभु गुण गायं तुम तणां जी  
अजैराजि करि जोदि ॥१६॥”

### जिन-गीत

उपर्युक्त गुटकेमें ही जिन-गीत भी संकलित हैं। इसमें १० पद्य हैं। कविने एक पद्यमें लिखा है कि हे भगवन्! आपके 'तारण विरद'को सुनकर ही मैं आपकी शरणमें आया हूँ। आपके दर्शनसे मुझे पुण्य मिला। एक दूसरे पद्यमें कविने शिवरमणीके कन्त जिनेन्द्रसे भव-समुद्रसे उस पार उतार देनेकी प्रार्थना की है,

“धाको तारण विरद सुन्थो तुम सरणीं आईयो जी ।  
धाको दरमण देखित मैं प्रभु पुंनि उपाईयो जी ॥  
ऽभुजी शिवरमणी कौ कंत, परम गद् ध्याईयो जी ।  
तार्ते अब मुहि पार उतारि, दया चिन लाईयो जी ॥ ७ ॥”

### जिनजीकी रसोई

इसकी रचना वि० सं० १७९३ में हुई थी। यह बघीचन्दजीके मन्दिरमें विराजमान गुटका नं० ५०, वेष्टन नं० १०१४में निबद्ध है। इसी गुटकेमें यह दो स्थानोंपर अंकित है। एकमें ३६ पद्य हैं जो अपूर्ण हैं, और दूसरेमें ५३ पद्य हैं

जो पूर्ण हैं। इसमें सब प्रकारके व्यजनों और भोजनोंके नाम गिनाये गये हैं। भोजनोपरान्त वन-विहार आदिका भी वर्णन है। भगवान् जिनेन्द्रके बाल-वर्णनमें भी सौन्दर्य है। सब कुछ भगवान् 'जिन'की भक्तिसे ही सम्ब्रम्भित है। यह रसोई साधारण नहीं है, आराध्यको सन्तुष्ट करनेके लिए बनायी जानेके कारण इसमें कुछ अलौकिक स्वाद आ गया है। आरम्भ, मध्य और अन्त देखिए,

“यह त्रिन जी की कहुँ रसोई । ताको सुणत बहुत सुख होई ॥  
तुम रूसो मत मेरे चमना । खेले बहुविधि घर के भगना ॥  
देव अनेक बहोत खिठावै । माता देखि बहुत सुख पावै ॥ १ ॥”

मध्य

“छिमक चणा किया अति भला । हलद मिरच दे घृत में लला ॥  
मेसी रोटी अधिक वणाई । आरोगो त्रिभुवन पति राई ॥”

अन्तिम

“अजैराज इह कियो बखान । भूक भूक मति हंसी सुजाण ॥  
संबत् सत्रासै त्रेणावे । जेठ मास पूणा इहै ॥”

कवका-बत्तीसी

यह कृति उसी मन्दिरके गुटका नं० ५८ और बेष्टन नं० १०२६में निबद्ध है। यह गुटका नं० १२१ पर भी अंकित है। इसकी रचना वि० सं० १७३७ बैशाख सुदी १३ दिन सोमवारको हुई थी। इसमें ४० पद्य हैं। कविने लिखा है,

“ननां निपट नजोक है, निजपद निज घट माहीं ।  
ज्यौं जल बीचि कमौदनी, त्यों चेतन जइ पाहीं ॥ १४ ॥  
ससा सो अब पाह्यौ, सो कबहुँ नहीं जाय ।  
धनि जनेसर धनि गरू, तिन प्रमाद इहै पाय ॥ ३६ ॥”

गुटका नं० ५८में अजयराजकी लिखी हुई एक दूसरी कवका बत्तीसी और है। उसमें केवल ३४ पद्य हैं। उसे अध्यात्म-बत्तीसी कहना ही उपयुक्त है। कविने प्रत्येक जीवकी आत्माको परमात्मा कहा है और उसीसे प्रेम करनेकी बात लिखी है,

“ठठा ठाकुर जगत में जिय  
तुम सम अवर न कोइ रै लाक ।

१. सत्रासैतीयासीये रिति प्रथम बैसाख ।

सोमवार तेरसि भलो, अवर उजालो पाष ॥

गुटका नं० ५८, ४०वीं पद्य ।

सुधपयोग सुभाव करि उथौ  
 आनन्द बहुतै होइ रै लाल ॥ १३ ॥  
 ढढा झूँदौ मरुत कौ जिय  
 ता बिन करनी बादि रै लाल ।  
 ता बिन चहुंगति हड़ोयौ जिय  
 घोयो काल अनादि रै लाल ॥ १५ ॥  
 ददा निज दरसन बिनान जिय  
 जर तप सबै निरध रै लाल ।  
 कय बिन तुस उथौ फटक तै जिय  
 भाबै कछु न हथि रै लाल ॥ १९ ॥  
 ननां निपट सनेह करि रै  
 निज प्रीतम निज माहि रै लाल ।  
 सदा रंगीलो रस भरयौ  
 ताकौं देखन मन हरषाहि रै लाल ॥ २१ ॥”

### बिनती

अजयराजकी 'श्री जिन रिलख महन्त गाऊँ' स्तुति उपर्युक्त मन्दिरके गुटका नं० १२१ मे, 'जागी जागी हो श्रीभुवन के राय' मन्दिर ठोलियान, जयपुरके गुट क नं० १३१ (ले०, वि० सं० १७७९) मे और 'निजरी लगी तुम चरण सो' बघीचन्द्रजीके मन्दिर जयपुरके गुटका नं० ५१, पृ० ६२ पर अंकित है। अन्तिम स्तुति अत्यधिक सरस है। कुछ पंक्तियाँ देखिए,

“तारख विरद सुणो सबै मुनि जिन लागत पाय ॥  
 निजरी लगी तुम चरण सों सो कबहुं नहि जाय ॥  
 तुम मूरति प्रभु देषता निज पद सहज लगाय ॥  
 चरण कमल दुति है इसी कोटि सुरज छिप जाय ॥  
 सुष करतां दुष मोषतां तुम त्रिभुवन पति राह ॥  
 तुम सेवा बिन सुणी प्रभु दुष्ट करम नहि जाह ॥  
 भवि जिन बहौत समोधिक भवि जक पार डतार ॥  
 अजैराजि बिनती करि आवागमण निवारि ॥”

### पद

अजयराजके पद भारतके सभी शास्त्र-भण्डारोके पदसंग्रहोमे पाये जाते हैं। जयपुरके मन्दिरोंका तो शायद ही कोई शास्त्र-भण्डार हो, जिसमे अजयराजके पद न

हो। बघीचन्दजीके मन्दिरके गुटका नं० १५८ वेष्टन नं० १२७५ मे निबद्ध एक पदकी पंक्तियाँ इस प्रकार है,

“तुम परमात्म देखि जु पद अपनी लक्ष्यौ  
आत्म अनुभव अमृत रस अपुरष चष्यौ ।  
सेसै सब मिटि गयौ महा आनन्द भयो  
अचळ अप्रद्वित निज पद निज घट मैं लयौ ॥ ८ ॥  
नमुं नमुं प्रभु हरष महा उर आशि कै  
मगन भयो तुम देखि निजपद जानि कै ।  
इहै मगति नर नारी मन धरि गाइसी  
अजैराज कहै सुण मुक्ति पद गाइसी ॥ ९ ॥”

### अजयराजका पूजा और जयमाला साहित्य

जयपुरके बघीचन्दजीके मन्दिरमे विराजमान गुटका नं० ५० बहुत ही प्रसिद्ध है। इसमे २०२ पृष्ठ है। अजयराजकी अनेकानेक रचनाएँ इसी गुटकेमे संकलित हैं। अधिकतर पूजाएँ हैं। ‘आदिनाथपूजा’, ‘चतुर्विंशति तीर्थकरपूजा’, ‘नन्दीश्वर पूजा’, ‘पंचमेरु पूजा’, ‘बीस तीर्थकरोकी जयमाला’, ‘सिद्ध स्तुति’, ‘चौबीस तीर्थकर स्तुति’ और ‘श्री श्रेयांस सकल गुण धार’ भी इसीमे अंकित हैं। इनके अतिरिक्त ‘पार्वनाथ सालेहा’ भी इसीमे लिखा हुआ है, जिसकी रचना सं० १७९३ ज्येष्ठ सुदी १५ को हुई थी। ‘आदिनाथ पूजा’ पूर्ण है। ‘नन्दीश्वर पूजा’मे केवल ९ पद्य हैं। सबसे अधिक पद्य ‘चौबीस तीर्थकर स्तुति’मे है, अर्थात् २० पद्य हैं। भगवान् जिनेन्द्रकी भक्तिमे लिखे गये अन्य मुक्तक पद भी इसी गुटकेमे निबद्ध हैं।

### णमोकार सिद्धि

यह भी उपर्युक्त मन्दिरके गुटका नं० ५१ और वेष्टन नं० १२१७मे अंकित है। यह गुटका सं० १८२३ कार्तिक बदी ७ को लिखा गया था। यह छोटा-सा काव्य ‘णमोकार मन्त्रकी महत्ता’ से सम्बन्धित है।

### नेमिनाथ चरित

यह एक महत्त्वपूर्ण कृति है। इसकी रचना वि० सं० १७९३ आषाढ सुदी १३ को हुई थी।<sup>१</sup> इसकी प्रतिलिपि सं० १७९८ चैत्र सुदी ८ को की गयी।

१ संवत् सतरासै त्रैणवै, मास असाढ़ पाई बर्णयो ।

तिथि तैरस अंधेरी पास, शुक्रवार शुभ उत्तम दास ॥

नेमिनाथ चरित्र, ठोलियोंके मन्दिर, जयपुरकी हस्तलिखित प्रति ।

यह जयपुरके ठोलियोके दि० जैन मन्दिरके गुटका नं० १०८मे निबद्ध है। चरित्रकी पद्य-संख्या २६४ है। इस काव्यके निर्माणकी प्रेरणा अम्बावती नगरके जिन-मन्दिरमे विराजमान भगवान् नेमिनाथको मनोज्ञ मूर्तिको देखकर मिली थी। कविने इस प्रतिमाको श्यामवर्णका कहा है। वह इसकी पूजा-अर्चा भी प्रति-दिन किया करते थे। प्रारम्भिक मंगलाचरण देखिए,

“श्री जिनवर बन्दौ सबै, आदि अन्त चउबीसै ।  
ज्ञान पुंजि गुण सारिखा, नमो त्रिभुवन का ईम ॥  
तामैं नेमि जिणन्द को बन्दौ बारम्बार ।  
तास चरित बखाणिस्थो, तुछ बुद्धि अनुसार ॥”

कटनेके लिए बंधे जीवां पर कृपा करके ही नेमीश्वर विवाह-द्वारसे वापस लौट आये। बीतरागो दीक्षा ले, तप करने गिरनारपर चले गये। विलाप करती राजुल कहती है, “यदि तुम्हारा वियोग हुआ तो हमारा जन्म ही निष्फल हो जायेगा, इसलिए संयम छोड़कर सासारिक सुखोको भोगो। जब तुमने दया करके पशुओ तकको छोड़ा लिया, तब मीनकी भाँति तड़पती हुई मुझपर दया क्यों न करोगे ?”

“जो होइ वियोग तिहारो, निरफल ह्वै जनम हमारो ।  
तातैं संजम अब तजिए, संसार तणां सुख भजिए ॥  
जल बिन मीन जिव किम, मीन तैसे हूँ तुम आधीन ।  
तुम भाव दया की कीन्हा, सब जीव छुड़ाईं जी ॥”

राजा सवाई जयसिंहका राज्य था। अम्बावती नगरके मध्यमे एक जिन-मन्दिर था। उसमे नेमिकुमारकी अनुपम मूर्ति थी। मन्दिरके चारो ओरके प्राकृतिक वातावरणका दृश्य देखिए,

“अजयराज यह कीयो बखाण, राज सवाई जयसिंह जाण ।  
अंभावती सहै सुम धान, जिन मन्दिर जिम देव विमाण ॥  
वीर निवाण मोहै बनराई, बेलि गुलाब चमेली जाई ।  
चम्पो मरबां अरै सेवति, यौ हौ जाति नाना विधि कीतो ॥  
बहु मेवा विधि सार, वरणत मोहि लागी बार ।  
गढ मन्दिर कछु कह्यौ न जाइ, सुखिया लोग बसे अचिकाइ ॥  
तामैं जिन मन्दिर इक सार, तहां विराजै श्री नेमिकुमार ।  
श्याम मूर्ति सोमा अति घणी, ताकी उपमा जाइ न गणी ॥”



शुभ भाग्यसे उन भगवान्‌के दर्शन हो पाते हैं । अनेक धावक वहाँ आते हैं और अपने अशुभ कर्मोंको काट डालते हैं । अजयराज भी मन, वचन, कर्मसे पूजन करते हैं । नित्य-प्रति उस मूर्त्तिकी वन्दना करनेसे यह जीव इस भय-समुद्रसे पार हो सकता है,

“जाकै भाग उदै सुम होइ, करि दरसन हरषै मेट सोई ।  
 आवै जावै सरावम घणा, काटै कर्म सबै आपणां ॥  
 अजैराज तहाँ पूजा करई, मन वच तन अति हरष धरई ।  
 नित प्रति बन्दै ते बारम्बार, तारण तरण कहै भव पार ॥



विभाग : दो

## जैन भक्ति-काव्यका भाव-पक्ष

कुछ समय पहले तक हिन्दीके बड़े-बड़े विद्वान् यह स्वीकार करते रहे हैं कि हिन्दीमें लिखी गयी जैन रचनाएँ धर्म प्रचारकी माध्यम-भर हैं, उनमें वह भावोन्मेष नहीं है जिसके आधारपर रसका उद्रेक होता है। यदि 'रसो वै स', 'रसं लब्ध्वाऽऽनन्दो भवति' वाली बात रस है, और हृदयसे स्वतः फूटी अन्तःसलिला ही भाव-धारा है, तो जैन काव्यमें रस और भाव दोनों ही सन्निहित हैं। 'भक्ति-रसामृत सिन्धु'में भक्ति रससे सम्बन्धित पाँच भाव स्वीकार किये गये हैं : शान्त, दास्य, सख्य, वात्सल्य और माधुर्य। उनको उत्तरोत्तर उत्तम माना है, किन्तु जैन-भक्तिमें 'शान्त' ही सर्वोत्तम है। यहाँ इन्हीं भावोंके आधारपर जैन-भक्तिका भाव-पक्ष उपस्थित किया गया है। भावोंका क्रम इस प्रकार है : सख्यभाव, वात्सल्यभाव, प्रेमभाव, विनयभाव और शान्तभाव। इनमें आगे-आगे विशुद्धता आती गयी है।

### सख्यभाव

भगवान्को सखा मानना ही सख्यभाव है। इसमें बराबरीका दर्जा प्रधान होता है। भगवान् अपने मित्रोंपर भगवत्त्वका आरोपण नहीं करते, मित्र भी भगवान्के ऐश्वर्य और माहात्म्यसे आश्चर्यान्वित न होकर, उनको सुख-सुविधाका ही अधिक ध्यान रखते हैं। उनमें सेव्य-सेवक भावकी भाँति संकोच नहीं होता, अपितु वे आपसमें स्पष्ट रूपसे खुले रहते हैं। यदि कभी मित्रको भगवान्का काम अनुचित और भ्रमपूर्ण मालूम होता है तो वह उसका निराकरण भी करता है।

जैन साधनाके आध्यात्मिकतावाले पहलूमें सखा-भावका निर्वाह हुआ है। कर्म-मलसे रहित विशुद्ध आत्मा ही परमात्मा है। उसे जैन-शास्त्रोंमें 'सिद्ध' संज्ञा दी गयी है। अर्थात् आत्मामें परमात्मा बननेके सभी अंश मौजूद हैं। यह जीव उस आत्मामें प्रेम करता है और उसे चेतन नामसे पुकारता है। उसीके साथ उसका मित्र-भाव है। जब भ्रमवशात् चेतन असंगत पथपर चलता है, तो यह जीव

सच्चे मित्रकी भाँति ही उसे सावधान करता है। यद्यपि सन्त साहित्यके 'चेतावणी कौ अंग'में भी सावधान करनेकी ही बात है, किन्तु वहाँ जिस मनको सावधान किया जा रहा है, उसमें भगवान् बमनेकी सामर्थ्य नहीं है, अतः हम उसे सत्ता-भाव नहीं कह सकते। जैन साहित्यमें तो चेतनको ही परमात्मा माना है और उसके सुखके लिए उसे सावधान करनेवाला मित्र ही है, अन्य नहीं। पाण्डे रूपचन्दने 'गीत परमार्थी'में लिखा है, 'हे चेतन ! मुझे भारी आश्चर्य है कि जब अमृत-जैसे हितकारी वचनोके द्वारा सद्गुरु तुम्हें समझाता है और तुम भी जानी हो, फिर न जाने क्यों तुम चेतन होते हुए भी चेतन तत्त्वको कहानी नहीं समझते।' 'परमार्थी बोधाशतक'में तो उन्होंने बड़े ही प्रेमपूर्ण ढंगसे चेतनको समझाया है। उन्होंने कहा, "अहो जगत्के राय ! अपने पदका विचार छोड़कर और शिवपुरीकी सुध भुलाकर भव-वनमें क्यों छा रहे हो। तुम्हें इस संसारमें भ्रमण करते-करते अनादि काल बीत चुका है। अर्थ ही दुःख क्यों झेलते हो ? अपने घरको क्यों नहीं संभालते। इन्द्रिय-सुखसे लगकर तुम विषयोंमें बेहोश हो रहे हो, और परम अतीन्द्रिय सुखको नहीं समझते। किन्तु विषयोंका सेवन करते हुए तुम्हारी तृष्णा उपशम नहीं होगी, प्रत्युत खारे जलके समान बढ़ती ही जायेगी।"<sup>१</sup>

मायाके फन्देमें फँसे चेतनको सावधान करते हुए प० बनारसीदासने लिखा है, "हे चेतनजी ! तुम जागकर अर्थात् सावधान होकर देखो कि कहाँ मायाके पीछे लगे हो। माया और तुम्हारा क्या सम्बन्ध ? तुम तो न जाने कहाँसे आये हो और कहाँ चले जाओगे, किन्तु माया तो जहाँकी तहाँ ही रहेगी। माया न तो तुम्हारी जाति-पाँतिकी है, न वंशकी है और न तुम्हारे अंशकी इसमें कुछ झलक है। इसको दासी न बनानेसे यह तुम्हें लातोसे पीटती है। हे चेतन, तुम ऐसी अनोति क्यों सहन करते हो। तुमको इस मायाकी दासता छोड़ देनी चाहिए।"<sup>३</sup>

“चेतन जी तुम जागि थिलोकहु,  
 लागि रहे कहाँ माया के ताई ॥  
 भाये कहाँ सों कहाँ तुम जाहुगे,  
 माया रहेगी जहाँ के तहाँई ॥  
 माया तुम्हारी न जाति न पाँति न,  
 वंश की बेलि न अंश की श्राई ॥

१. पाण्डे रूपचन्द, गीत परमार्थी ।

२. पाण्डे रूपचन्द, परमार्थी बोधा शतक ।

३. बनारसीदास, नाटक समस्यार, साध्यासाधकदार, पृथ ७, पृ० १२८ ।

दासी किये बिन लातनि मारत ।

ऐसी अनौति न कीजे गुसाईं ॥”

इस समारमे आकर चेतन दृढ़ बन्धनोमे बँध गया है, किन्तु उस बेसुधको इसका होश ही नहीं है। भला अब उसको उन बन्धनोसे कौन छुड़ाये। वह विवेकहीन है, ठीक वैसे ही जैसे गजराज स्नान करनेके उपरान्त भी अपने शरीर-पर धूल डाल लेता है, और जैसे रेशमका कीड़ा तन्तुओको उगलकर स्वयं उनवे बन्धनमे बँध जाता है।<sup>१</sup> उसे समझाते हुए कविने कहा है, “हे चेतन ! तुम स्वयं सम्पत्क जान हो, किन्तु मंमारको भ्रम-बोचियोंमें अपनेको भूल गये हो। अब शुभ ध्यान धरके और जान-नौकापर चढ़के इन बोचियोंसे पार निकल जाओ।”<sup>२</sup>

‘चेतन’के प्रति सख्ताभावके उद्गार अभिव्यक्त करनेमे भगवतीदास ‘भैया’ अप्रतिद्वन्द्वी है। उन्होंने सुमतिको रानी और चेतनको राजा बनाया है। सुमति अपने पतिको सर्वोत्तम मानते हुए भी उसके पथ-भ्रष्ट होनेपर कभी प्रणय-भरी सीख और कभी मीठी फटकार लगानी है। प्रेमपूर्वक समझाने अथवा मीठी फटकार लगानेका काम सिवा मित्रके और नहीं कर सकता। पत्नी भी जब ऐसा करती है, तो वह मित्र ही है। सुमति चेतनको सम्बोधन करके कहती है, “हे शिवनायकजो ! एक बात कहती हूँ कि क्या यह स्थान तुम्हारे रहने योग्य है, जहाँ तुम भटक रहे हो। यह तुमने कौन-सी विचक्षण रानि अपनायी है कि तुम बिना देखे-भाले ही इन्द्रियोंमे अटक गये हो। यदि तुम आज भी मेरे गुणोंमें विश्वास करो तो एक भलाईकी बात कहूँ कि तुम अपने घटके पट क्यों नहीं, खोलते ? वहाँ तुम स्वयं प्रकाशमान होकर विराज रहे हो, उस अपनी सुन्दर

१ चेतन तोहि न नेक संभार,

नख सिखलो दिढबन्धन बेडे कौन करै निखार, चेतन० ॥१॥

ज्यो गजराज पखार आप तन, आप ही डारत छार ।

आपहि उगलि पाटको कीरा, तनहि लपेटत तार, चेतन० ॥३॥

बनारसीदास, बनारसीविलास, जयपुर, १९५४, पृ० २३१ ।

२. आये निकमि निगोद सिधु तें, फिर तिह पंथ टले ।

कैसे परगट होय आग जो दबी पहार तले, चेतन० ॥३॥

भूले भव भ्रम बोचि ‘बनारसि’ तुम सुरजान भले ।

धर शुभ ध्यान ज्ञान नौका चढि, बैठे ते निकले, चेतन० ॥४॥

बनारसीदास, बनारसीविलास, जयपुर, अध्यात्मदर्पिका, पृ० ११७, पृ० २३१ ।

रूप-सुधाका पान क्यों नहीं करते।” समझानेपर भी चेतन समझता नहीं। वह रात-दिन संसारके घन्धेमें बेहोश रहता है। अतः सुमति कुछ खोजकर कहती है, “हे चेतन ! तुम्हें कुछ यह भी ध्यान है कि तुम कौन हो, कहाँसे आये हो, किसने तुम्हें बड़का रखा है और तुम किसके रसमें मस्त हो रहे हो। तुम उन कर्मोंके साथ एकमेक हो रहे हो, जो आज तक तुम्हारे हाथमें तो आये नहीं, उलटे तुम्हीं उनके फन्देमें फँसकर चक्कर लगाते फिरते हो। तुम तो बड़े चतुर हो, फिर तुमने यह कौन-सी चतुराई की, जो तीन लोकके नाथ होकर भी भिखारीकी तरह फिरते हो।”

जीवका सबसे बड़ा स्वार्थ है अपनेको ही शुद्ध रूपमें पहचानना, किन्तु यह चेतन होकर भी अचेतनमें फँसकर रह गया है। उसको समझाते हुए खानतरायका कथन है, “हे जीव ! तुने यह मूढपना कहाँसे पाया कि सारा संसार स्वार्थको चाहता है, किन्तु तुझे वह अच्छा ही नहीं लगता। पता नहीं कि तुम क्यों अशुचि, अचेत और दुष्ट तनमें विरमके रह गये हो। तुमने अपने परम अनीन्द्रिय सुखको त्याग कर विषय रोगोंको लिपटा रखा है। तुम्हारा नाम ‘चेतन’ है, फिर तुमने जड़ होकर अपने नामको क्यों गँवा दिया है ? क्या तीन लोकके राज्यको छोड़कर भीख माँगने हुए तुझे लज्जा नहीं आती ? जब तुझे इम झूठे मूढपनेसे छुटकारा मिल जायेगा, तभी तू सन्त कहला सकता है, और तभी तू मोक्षके

१. इक बान कहँ शिवनायकजी, तुम लायक ठौर, कहाँ अटके ।

यह कौन विचक्षण रीति गही, बिनु देखहि अक्षन सो भटके ॥

अजहँ गुण मानो तो शीख कहँ, तुम खोलत क्यों न पटै घटके ।

चिन्मूरति आपु विराजतु है, तिन सूरत देखे सुधा गटके ॥

भैया भगवतीदास, शत श्लोत्तरी, १०वाँ पद्य, ब्रह्मविलास, जैन ग्रन्थरत्नाकर कार्यालय, बम्बई, सन् १९२६, पृ० १० ।

२. कौन तुम कहाँ आये कौने बौराये तुमहि,

काके रस रसे कछु सुध हूँ धरतु हो ।

कौन है ये कर्म जिन्हे एकमेक मानि रहे,

अजहँ न लागे हाथ भांवरी भरतु हो ।

वे दिन चितारो जहाँ बीते हैं अनादिकाल,

कैसे कैसे संकट सहेहुँ बिसरतु हो ।

तुम तो सयाने पै सयान यह कौन कीन्हो,

तीन लोक नाथ हूँ के दीन से फिरतु हो ॥

वही, ३०वाँ पद्य, पृ० १४-१५ ।

अनन्त सुखके साथ विलास कर पायेगा ।”

एक सन्मित्रकी भति चेतनको समझाते हुए भूधरदासका कथन है, “ओ अज्ञानी ! तू पापरूपी धतूरा न बो । फल चलनेके समय तू फूट-फूटकर रोयेगा और प्राणोंसे भी हाथ धो बैठेगा । कुछ थोड़े-से विषयोके कारण तू इस दुर्लभ देहको व्यर्थ न जाने दे । ऐसा अवसर तुझे फिर न मिलेगा, अतः नीदमें सोता न रह । ऐसे समयमें सयाने लोग कल्पवृक्षको सीचा करते हैं, किन्तु तू विष बोने लग रहा है, भला तेरे समान अभागा कौन होगा । संसारमें जितने दुःखदायक और रस-हीन फल हैं, वे सब तेरे इस विषबीजका ही परिणाम हैं । तू यह सब कुछ मनमें जानकर भी भोंदू बयो हो रहा है ।”

### वात्सल्यभाव

यद्यपि भक्ति-रसका स्थायो-भाव भगवद्विषयक रति है, किन्तु रतिके तीन प्रधानरूप माने गये हैं—भगवद्विषयक, वात्सल्य और दाम्पत्य । इनमें से अन्तिम

#### १. जीव तै मूढपना कित पायो ।

सब जग स्वारथ को चाहत है, स्वारथ तोहि न भायो ॥१॥

अनुचि अचेत दुष्ट तन माही, कहा जान विरमायो ।

परम अतिन्द्री निज सुख हरि कै, विषय रोग लपटायो ॥२॥

चेतन नाम भयो जड़, काहे अपनो नाम गमायो ।

तोन लंक को राज छाड़ि कै, भीख माग न लजायो ॥३॥

मूढपना मिथ्या जब छूटै तब तू संत कहायो ।

घानत सुख अनंत शिव विलसो, यो सद्गुरु बतलायो ॥४॥

घानतपदसंग्रह, जिनवाणी प्रचारक कार्यालय, कलकत्ता, पद २८, पृष्ठ १६-१७ ।

#### २. अज्ञानी पाप धतूरा न बोय ।

फल चालन की बार भरै दृग, मरहै मूरख रोय । अज्ञानी० ॥१॥

किंचित विषयनि के सुख कारण दुर्लभ देह न खोय ।

ऐसा अवसर फिर न मिलेगा, इस नीदही न सोय । अज्ञानी० ॥२॥

इस विरिया मैं धर्म कल्पतह, भीषत सयाने लोय ।

तू विष बोवन लागत तो सम, और अभागा कोय । अज्ञानी० ॥३॥

जे जग में दुख दायक बेरस, इस ही के फल सोय ।

यां मन भूधर जानि कै भाई, फिर बयो भोदू होय । अज्ञानी० ॥४॥

भूधरविलास, कलकत्ता, पद ४, पृष्ठ ३ ।

दो भी भगवदुन्मुख होनेके कारण भगवद्विषयक ही है, किन्तु निरूपण भेद और रचना-विभागकी दृष्टिसे ही उनका पृथक् निरूपण किया जाता है। भगवद्विषयकमें चिनय, वात्सल्यमें बाल-लीला और दाम्पत्यमें मधुरभावसम्बन्धी रचनाएँ आ जाती हैं। मानव जीवनकी दो ही प्रमुख वृत्तियाँ हैं—वात्सल्य और दाम्पत्य। इनमें भी हिन्दी भक्ति-क्षेत्रके कवियोंने दाम्पत्यपर जितना लिखा, वात्सल्यपर नहीं। एकमात्र मूर ही इस क्षेत्रके जगमगाते रत्न हैं। यद्यपि आचार्योंने वात्सल्य-की पृथक् रम नहीं माना है, किन्तु उसमें कुछ ऐसी स्पष्ट चामत्कारिक शक्ति है, जिससे किन्ही-किन्हीने उसे पृथक् रसके रूपमें भी स्वीकार किया है। और उसका स्थायीभाव 'स्नेह' रखा है। यदि इस दृष्टिमें देखा जाये तो जैन साहित्यमें वात्सल्य रसके आलम्बन पंचपरमेष्ठी और आश्रय माँ-बाप तथा भक्त-जन होंगे। आलम्बनगत चेष्टाएँ, कार्य और उस अवसरपर मनाये जानेवाले उत्सवादि उद्दीपन विभावके अन्तर्गत आ जायेंगे।

मूरके बाद वात्सल्यका सरस उद्घाटन जैन हिन्दी साहित्यमें ही हुआ है। जन्मके अवसरोपर होनेवाले आकर्षक उत्सवोंकी छटाको तो मूर भी नहीं छू सके हैं। जैन साहित्यमें तो आलम्बनके गर्भमें आनेके पहले ही कुछ ऐसा वातावरण बनाया जाना है कि बचकके जन्म लेनेके पूर्व ही 'वात्सल्य' पनप उठता है। मत्त-रहवी धनाम्नीके प्रसिद्ध कवि रूपचन्दने 'पंककल्याणक'की रचना की है, जिसके प्रारम्भमें ही गर्भ और जन्मकल्याणक है। तीर्थकरके गर्भमें आनेके छह माह पूर्व ही इन्द्रने धनानिकी भेजा, जिसने तीर्थकरकी नगरीको मणि-माणिक्योंसे सजाकर अपूर्व बना दिया। उसने बड़े-बड़े ऊँचे प्रासादोंकी रचना की और उनको कनक तथा रत्नोसे जड़ दिया। वहाँ स्थान-स्थानपर रम्य उपवन सुशोभित होने लगे। उनमें विहार करनेवाले सुन्दर वेश-भूषाको धारण किये नगरनिवासी मनको मोहित करते थे। जनक-गृहमें छह माह पूर्व ही रत्न-धारा बरसने लगी और रुचिकवासिनी देवियाँ प्रसन्न हो-होकर सब भाँति जननीकी सेवामें जुट गयीं। उनमें एक 'श्री' नामकी देवी थी, जिसने जननीकी उम' कूल' को बड़ी सावधानी-से गृह्य किया, जिसमें त्रिलोकके नाथको नौ माह रहना था। तदुपरान्त एक रात-को माँने सोलह स्वप्न देखे और प्रातःकाल जब उनका फल अपने पतिसे पूछा तो उन्होंने 'तुम्हारा पुत्र त्रिभुवनपति होगा' घोषित किया। इस भाँति दोनों ही को आनन्द हुआ और नौ माह सुखपूर्वक बीतने लगे।

१. पाण्डे रूपचन्द, पंचमंगल, गर्भकल्याणक ( पूर्ण ), बृहज्जिनवाणी सप्रह, सितम्बर १९५६, पृष्ठ. ५१-५३।



भूधरदासने अपने 'पार्श्वपुराण'में भगवान् पार्श्वनाथके पंचकल्याणकोंका काव्य-मय वर्णन किया है । पाण्डे रूपचन्दकी भाँति इसमें भी उन्ही बातोंका उल्लेख है, किन्तु कल्पनागत सौन्दर्य अधिक है । इन्द्रकी आज्ञासे धनपतिने महाराज अश्वसेनके घरमें साढ़े तीन करोड़ रत्नोंकी वर्षा की । आकाशसे गिरती मणियोंकी चमक ऐसी मालूम होती थी, जैसे स्वर्गलोककी लक्ष्मी ही तीर्थकरकी माँकी सेवा करने चली आयी हो । दुग्धभियोसे गम्भीर ध्वनि निकल रही थी, मानो महासागर ही गरज रहा हो । कुलाचलवासिनी देवियोंके सौन्दर्यका वर्णन करते हुए भूधरदासने लिखा है, 'लावण्यसे भरा उनका कान्तिवान् शरीर ऐसा मालूम होता था, मानो दामिनी ही आकाशसे उतरी हो । वैसे तो उन्होने अंग-अंगमें शृंगार सजाया था, किन्तु उनका स्वाभाविक रूप-सौन्दर्य भी आश्चर्यमें डालनेवाला था । उनके माथेपर चूडामणि जगमगा रहा था और वक्षस्थलपर कल्प-वृक्षके सुमनोंकी माला गुवासित हो रही थी । उनके नूपुरोंसे 'श्रवन-सुखद' अंकार उठ रही थी ।'

तीर्थकर पार्श्वनाथके गर्भमें आते ही चारों प्रकारके देवताओंके आसन हिल उठे । इन्द्रने अपने अवधिज्ञानसे यह जान लिया कि आज भगवान् गर्भमें आये हैं । वह अपने सुरपरिवारसहित विमानपर चढ़कर गर्भकल्याणोत्सव मनानेके लिए चल पड़ा । सब देवताओंने माँ-बापका कंचन कलशोंसे स्नपन किया, और मगलगात गाये । उन्हांने विविध प्रकारसे गर्भवासी भगवान्की पूजा भी की । सबके चले जानेपर रुचिकवासिनी देवियाँ रह गयी, जो भिन्न-भिन्न प्रकारसे माँकी सेवा करती थी ।<sup>१</sup> कोई स्नान कराती थी, कोई शृंगार सजाती थी, कोई सुस्वादु भोजन खिलाती थी और कोई ताम्बूल देती थी । कोई मुन्दर गाना गाती थी, कोई शय्या बिछाती थी और कोई चरण दाबती थी । कोई चन्दनसे सींचकर घर सुवासित करती थी, कोई आँगनमें बूहारी देती थी और कोई कल्पवृक्षके फल-फूलोंकी भेट चढ़ाती थी ।<sup>२</sup> जगरामने एक 'लघुमंगल' की रचना की थी । उसमें केवल तेरह पद्य हैं । उसको हस्तलिखित प्रति बडौतके दि० जैन मन्दिरके गुटका न० ५४ पत्र ९९-१०२ पर लिखी हुई है । उसमें भी रुचिकवासिनी देवियोंके द्वारा तीर्थकरकी माँकी सेवाका वर्णन है । एक रानीके सम्मुख दर्पण लिये खड़ी है, एक उनपर चँवर डुला रही है, एक वस्त्राभूषण पहना रही है, तो दूसरी

१. भूधरदास, पार्श्वपुराण, जन ग्रन्थ रत्नाकर कार्यालय, ज्ञानेश्वरबाग, गिरगाँव, बन्दई, भाषाद्व १६७५ वि०, द्वितीयावृत्ति, ५।८०-८८, पृ० ८३-८४ ।

२. वही, ५।१२८-१३३, पृ० ८६ ।

३. वही, ५।१३६-१४४, पृ० ६० ।

४. वही, ५।१४७-१५०, पृ० ६०-६१ ।

बीणासे मधुर ध्वनि निकाल रडो है। एक पहेलो पूछतो है, तो दूसरी प्रसन्न होकर उत्तर देती है। इस भीति दिन और रात आनन्दपूर्वक बीतने लगे। त्रिभुवननाथकी महिमाका वर्णन कर्हातक किया जाये। वे केवल भक्तपर रीसते हैं। जगरामने उनका यश गाया है,

“करि उछाह निज पूर गयो, माता पुण्य प्रभाबै जी।  
छपन कुमारी टहल मैं, नाना रीति रिखाबै जी ॥  
इक सनमुष दरपन लीया, इक ठाडी चँवर दुराबै जी।  
बसन आभूषन ईक सै, इक मधुरी बैनि बजाबै जी ॥  
पुंछत एक पहेलिका, इक उत्तर सुनि हरषाबै जी।  
निास दिन अति ध्यानन्द स्यौ, इस नवमास बिताबै जी ॥  
महिमा त्रिभुवननाथ की, कवि कहाँ लौं बरणाबै जी।  
भक्ति परेना बनि भयो, जगतराम जस गाबै जी ॥”

नौ माहके उपरान्त भगवान्का जन्म हुआ। तीनों लोकोमें स्वाभाविक आनन्द फैल गया। कहीपर आँपों, मेह और धूलका प्रकोप दिखाई नहीं पडा, अपितु शीतल, मन्द, सुगन्ध पवन बहने लगा। कल्पवासियोंके घरोंमें घण्टे स्वतः बज उठे, ज्योतिषियोंके यहाँ केहरियोंका नाद होने लगा, भवनालयोंमें शंख बज उठे और व्यन्तरवासियोंके यहाँ असंख्य भेरियाँ ध्वनिन हो उठी। कलावृक्ष स्वयं ही पुष्पोंकी वृष्टि करने लगे। इन्द्रासन भी कम्पायमान हो उठे। इस भीति आनन्दमग्न प्रकृतिने यह घोषित कर दिया कि भगवान् जिनेन्द्रका जन्म हुआ है। सभी इन्द्र अपने-अपने सिंहासनसे उठकर खड़े हो गये और वहाँसे ही भगवान्को प्रणिपात किया। इन्द्र-दम्पतिके चढ़नेके लिए कुबेरने एक मायामयी ऐरावतकी रचना की, जिसके काल्पनिक सौन्दर्यमें काव्यत्वका पूर्ण निर्वाह हुआ है। “उस हाथीके नौ मुख थे और प्रत्येक मुखमें आठ-आठ दाँत थे। प्रत्येक दाँतपर एक-एक सरोवर था, और हरेक सरोवरमें एक सौ पचीस कमलनी खिली थी। प्रत्येक कमलनीपर पचीस मनाहर कमल बने हुए थे और हरेक कमलमें एक-सौ आठ पत्ते थे। उन पत्तोंपर देवायनार्ण नृत्य कर रही थी, जिनकी छबिको देखकर समार मोहित हो जाता था। उनके गीतोंमें नवो रस पनप रहे थे।”<sup>१</sup>

१. वर्धी, ६/१-११, पृ० ६४-६५।

२. पाण्डे रूपचन्द्र, पंजमंगल, जन्मकल्याणक, पृथ ६, धानपाठ पूजाजलि, भारतीय धानपीठ, कार्शी, १९५७ ई०, पृष्ठ ६६।

जोजन लाख गबंद, वदन मौ निरमये ।

वदन वदन वसुदंत-दंत सर संठये ॥

सर सर मौ पनबीस कमलिनी छाजहीं ।

कमलिनि कमलिनि कमल पचीस विराजहीं ॥

राजहीं कमलिनी कमल अटोतर सौ मनोहर दल बने ।

दल-दलहि अपछर नटहि नवरम हाव भाव सुहावने ॥

मणि कनक कि ढणि वर विचित्र सु अमरमंडप सोहये ।

घन घंट चँवर धुजा पताका देखि त्रिभुवन मोदये ॥

ऐसे हाथीपर इन्द्र चला और शची भी । साथमे देवगण भी विविध उत्सवोंको करते हुए चले ।

इन्द्र-बधू प्रमूनिगृहमे गयी, जहाँ माता पुत्रसहित लेटी थी । उसने प्रदक्षिणा देकर प्रणाम किया । सुत-रागसे रंगी माँ ऐसी प्रतीत होनी थी, जैसे मानो बालक मानुसहित मन्थ्या ही हो । शचीने मायामयी बालकको माँके पास रखकर भगवान्-को अपने हाथोमे उठा लिया । बालककी देहसे ऐसी ज्योति फूट रही थी कि उसके समक्ष करोडो सूर्योकी छवि भी मन्दिन ही प्रतिभामित होती थी । भगवान्की देहका स्पर्श करके इन्द्राणीको इतना सुख मिला कि उसका वर्णन कवि-वाणीसे परे है । प्रभुके मुख-चारिजको सुर-रानी बार-बार देखती थी, किन्तु अघाती नहीं थी ।<sup>१</sup> इन्द्रने तो दो नेत्रोंको अपर्याप्त समझकर सहस्र नेत्रोंकी रचना कर ली । मौ-वर्मेन्द्रने भगवान्को गोदमे ले लिया, ईशानके मुरेशने उनके सिरपर छत्र लगा दिया और सानत्कुमार तथा म हेन्द्र चमर दुलाने लगे । ब्रह्मादि स्वर्गोंके इन्द्र जय-जयकार बोल उठे । रूपकी खान मुररमणियाँ नृत्य करने लगी और गन्धर्व कन्यकाओंकी वीणाएँ सुयश-गीतोसे निनादित हो उठी । विविध प्रकारके बाजे बज उठे । कोई-कोई तो नृत्य-गायन भूलकर बालकको निर्निमेष देखता ही रह गया ।<sup>२</sup>

सब देव मिलकर बालक भगवान्को पाण्डुक वनमे ले गये और वहाँ पाण्डुक शिलापर विराजमान किया । फिर क्षीरमागरके एक सहस्र और आठ कलशोंसे उनका स्नपन हुआ । उसका प्रारम्भ सौधर्म स्वर्गके इन्द्रोंने किया, फिर सब इन्द्रों और देवोंने अनेक भरे हुए कलशे उस सद्यःप्रसूत बालकके सिरपर ढाले । वहाँ एक नभगंगा-सी प्रवाहित होने लगी ।<sup>३</sup> अनुल बल और वीर्यके कारण ही

१. भूधरदास, पारश्वपुराण, बम्बई, ६।३२-३५, पृष्ठ ६७ ।

२. वही, ६।३८-४१, पृष्ठ ६७ ।

३. वही, ६।६३-६४, पृष्ठ १०० ।

भगवान् उस प्रबल जल-धाराको सहन कर सके, अन्यथा उसमे इतनी शक्ति थी कि बड़े-बड़े गिरि-शिखर भी क्षण्ड-क्षण्ड हो जाते । भगवान्के श्यामवर्ण शरीर-पर कलश-नीरकी ऐसी छटा थी, जैसे मानी नीलाचलके सिरपर पालेके बादल बरस रहे हों । उनके स्तनपनके जलकी छटा उछलकर आकाशकी ओर चल उठीं सो मानी वह भी स्वामीके साथ पापरहित हो गयी है, अतः उसकी भी ऊर्ध्वगति क्या न हो । उनके स्तनपनके जलकी तिरछी छटा ऐसी विदित होती थी, जैसे किसी दिग्बनितिका कर्णफूल ही हो ।<sup>१</sup>

‘जन्म न्हीन’ की विधि पूर्ण होनेपर, शचीने पवित्र वस्त्रसे उनके शरीरको निर्जल किया । उसपर कुंकुमादि बहुत प्रकारके लेपन किये । अब भगवान्के शरीरकी शोभा ऐसी मालूम होने लगी जैसे नीलगिरिपर साँझ फूली हो । शचीने भगवान्का सब श्रृंगार किया । उनके मालपर तिलक लगाया, सिरपर मणिमय मुकुट रखा और माथेपर चूडामणि लगाया । स्वाभाविक रूपसे अंजित नेत्रोमे भी अंजन लगाया । दोनो कानोंमें मणिजटित कुण्डल पहनाये, जो चन्द्र और सूरजकी भाँति ही प्रकाशित हो रहे थे । कण्ठमें मोतियोंकी माला, भुजाओंमे भुजबन्ध और उँगलियोंमे मुद्रिकाएँ पहनायीं । कमरमे मणिमय धुद्रघण्टिकाओंमे युक्त तगडी पहनायी, जिसमे रत्नोकी झालर लटक रही थी । विभिन्न आभूषणोंसे युक्त भगवान् इस भाँति विराज रहे थे, जैसे विविध फलोंसे युक्त सुर-तरु ही सुशोभित हो रहा हो ।<sup>२</sup>

सम्राट् अश्वसेनने भी जन्मोत्सव मनाया । वाराणसीके घर-घरमे मंगलाचार होने लगे । कामिनियाँ गीत गा उठी और स्थान-स्थानपर नृत्य तथा संगीत होने लगा । समूचे नगरमे चन्दन छिड़कवा दिया गया और घर-घरमे रत्नोके सौँधिया रखे गये । याचकोको दान दिया गया । और सुजनोंका सम्मान हुआ । सबकी आशाएँ पूरी कर दी गयी । अब कोई भी दीन-दुःखी दिखाई नहीं देता था ।<sup>३</sup> ऐसे अवसरपर इन्द्रने भी देवताओंके साथ आनन्द नामके नाटककी रचना की, जिसमे उसके ताण्डव-नृत्यका दृश्य अनुपम था ।<sup>४</sup>

प्रथम तीर्थंकर भगवान् ऋषभदेवके जन्मोत्सवकी बात कहते हुए ध्यानतरायने लिखा है, “हे भाई ! आज इस नगरीमें आनन्द मनाया जा रहा है । जितनी भी

१. वही, ६।६६-६७, पृ० १०० ।

२. वही, ६।६८-७०, पृ० १०० ।

३. वही, ६।७५-८१, पृ० १०१ ।

४. वही, ६।१०६-१०८, पृ० १०४ ।

५. वही, ६।१११, ११३, पृ० १०५ ।

गजगामिनी और शशिवदनी तरुणियाँ हैं, वे सब मंगल-गीत गा रही हैं। राजा नाभिरायके घर पुत्र-जन्म हुआ है, और इस अवसरपर उनके यहाँ जो कोई जो कुछ माँगने आया, उससे कहीं अधिक दिया गया, जिससे उसे फिर माँगनेकी आवश्यकता ही नहीं रह गयी। मरु देवीकी कूँख धन्य है, जिससे ऐसा प्रतापशाली पुत्र हुआ कि देवता भी माँके चरणोंकी बन्दना करनेमें अपना अहोभाग्य मानते हैं।<sup>१</sup> कवि बनारसीदासने दूसरे तीर्थंकर अजितनाथके जन्मोत्सवका वर्णन किया है। उस अवसरपर भी देवागनाओने मधुर ध्वनिमें मंगलाचारके गीत गाये थे। अजितनाथ निर्मल चन्द्रको भाँति सुन्दर थे। उनके जन्मसे पृथ्वी शोभा-सम्पन्न हो गयी और तीनों लोकोंमें आनन्द छा गया। इक्ष्वाकु वंशमें उनके उत्पन्न होनेमें कुमतिरूपी अन्धकार तो जड़मूलसे विनष्ट हो गया था।<sup>२</sup>

कवि बनारसीदासने एक आध्यात्मिक बेटेके जन्मको दिखानेका प्रयास किया है। वह आध्यात्मिक बेटा 'शुद्धोपयोग' है। दोनोंमें बड़ी कुशलतासे 'सांगरूपक' रचा गया है। जिस प्रकार मूल नक्षत्रमें उत्पन्न होनेवाला पुत्र समूचे कुटुम्बको खा जाता है, ठीक वैसे ही शुद्धोपयोगके उत्पन्न होते ही परिवार-सम्बन्धी माया-ममता बिलकुल समाप्त हो गयी। उसने जन्म लेते ही ममता-रूपी माता, मोह-लोभरूपी दोनों भाई, काम-क्रोधरूपी दो काका और तृष्णा रूपी धायको खा लिया। पापरूपी पड़ोसी, अशुभ कर्मरूपी मामा और घमण्ड नगरके राजाको समाप्त ही कर दिया, तथा स्वयं समूचे गाँवमें फैल गया। उसने दुर्मतिरूपी दादोको खा लिया और दादा तो उसका मुख देखते ही मर गया था। इन बालकके उत्पन्न होनेपर भी मंगलाचारके बधाये गाये गये थे। इस बालकका नाम भोदू रखा गया, क्योंकि उसके कुछ भी रूप और वर्ण नहीं है। यह तो ऐसा बालक है, जिसने नाम रखनेवाले पाण्डेको भी खा लिया है।<sup>३</sup>

१. गजगमनी शशि बदनी तरुनी, मंगल यावत है सिगरी ।

भाई आज आनन्द है या नगरी ॥

नाभिराय घर पुत्र भयो है, किये हैं अजाचक जाचकरी ।

भाई आज आनन्द है या नगरी ॥

द्यानत धन्य कूँख मरुदेवी, सुर सेवत जाके पद री ।

भाई आज आनन्द है या नगरी ॥

द्यानतपदसंधाह, कलकप्ता, पद २०, पृ० ६ ।

२. बनारसीदास, बनारसी विलास, जयपुर १९५४, अजितनाथजीके छन्द, पृष्ठ १८८ ।

३. बनारसीदास, बनारसी विलास, जयपुर, १९५४, परमार्थ दिंडोलना, पृष्ठ २३६ ।

“मूलन बेटा जायो रे साधो, मूलन बेटा जायो रे ।  
 जानै खोज कुटुंब सब खायो रे, साधो मूलन बेटा जायो रे ॥  
 जन्मत माता ममता खाई, मोह लोभ दोइ भाई ।  
 काम क्रोध दोइ काका खाये, खाई तृषना दाई ॥  
 पापी पाप परोसी खायो, अशुभ करम दोइ मामा ।  
 मान नगर को राजा खायो, फैंल परो सब गामा ॥  
 दुरमति दादो खाई दादो मुख देखत ही मूषो ।  
 मंगलाचार बधाये बाजे, जब यो बालक हूओ ॥  
 नाम धर्यो बालक को भोंवू, रूप चरन कछु नाहीं ।  
 नाम धरते पाड़े खाये कहत बनारसि भाई ॥”

जैन साहित्यमें अनेक स्थानोंपर बालकोंके तेजस्वी रूपका वर्णन है। बाल-वर्णनोंमें उनकी तेजस्विताका भी निरूपण होता रहा है। महाकवि कालिदासने अपने ‘शाकुन्तलम्’ में दुष्यन्तके पुत्र भरतका ऐसा ही एक तेजस्वी चित्र खींचा है। यद्यपि आगे चलकर ‘श्रीमद्भागवत’ की मुख्यताने बालकके मधुरतापरक रूपको ही प्रधानता दी, किन्तु वह परम्परा भी एकी नहीं। सत्तरहवीं शताब्दीके प्रसिद्ध कवि ब्रह्मरारामस्त्रने ‘हनुवन्तचरित’ का निर्माण किया था, उसमें बालक हनुमान्का ओजस्वी वर्णन है। उन्होंने लिखा है, “जब सूर्यकी भाँति देदीप्यमान बालक हनुमान्का जन्म हुआ, तो अन्धकाररूपी शत्रुमण्डल स्वतः ही फट गया। सिंह चाहे छोटा ही हो, अत्यधिक मूर होता है, वह बड़े-बड़े हाथियोंको चकनाचूर कर डालता है। वृक्षांसे सघन हुआ वन कितना ही विस्तृत क्यों न हो, रस्ती-भर अग्नि ही उसे जलाकर छार कर डालनेमें पूर्ण समर्थ है। क्षत्रिय-का बालक भी ऐसा ही अग्निके स्फुलिंगकी भाँति होता है। उसके स्वभावमें शौर्य होता है, उसे वह कभी छोड नहीं सकता।”<sup>१</sup> ऐसे अन्य वर्णन भी हिन्दीके जैन चरित ग्रन्थोंमें अंकित हैं। उनमें काव्यसौष्ठव है और सरसता। बाल-क्रीडाओंके भी विविध वर्णन जैन पुराणोंमें व्याप्त हैं, किन्तु उनमें सूर-जैसे मनो-दर्शनकी क्षमता नहीं है। बालकोकी अन्तःप्रकृतिकी जैसी सुन्दर और स्वाभाविक व्यंजना सूर कर सके जैन-हिन्दीका कोई कवि नहीं।

सूरदासका जितना ध्यान बालक कृष्णपर जमा, बालिका राधापर नहीं। बालिकाओंका मनोवैज्ञानिक वर्णन, सीता और अंजनाके रूपमें, जैन भक्ति-काव्योंमें उपलब्ध होता है। रामचन्द्रके ‘सीता चरित’ में बालिका सीताकी विविध

१. ब्रह्मरारामल, हनुवन्तकथा।

चेष्टाओंका सरस चित्र खीचा गया है। 'अंजना सुन्दरी रास' में अंजनाका बाल-वर्णन भी हृदयग्राही है। बालिका सीता, मणिमय आँगनमें बैठी अपने सुआयत नेत्रोंसे चारों ओर देख रही है, किन्तु जब पिता जनकपर नजर पड़ती है, तो उसके होठोंपर मीठी मुसकराहट इस भाँति छिटक जाती है, जैसे किसी भक्तके हृदयकी दिव्य ज्योति ही हो। स्वप्नमें पठते उसके मुख-कमलके प्रतिबिम्बने कमलकी माला ही रच दी है।<sup>१</sup> अंजनाको तो उसके माँ-बाप उँगली पकड़कर चलना सिखाते हैं, किन्तु वह बार-बार गिर जाती है। वह भोली आँखोंसे पिताकी ओर देखती है और वे उसको चूमकर गोदमें उठा लेते हैं।<sup>१</sup>

यह स्वीकार नहीं किया जा सकता कि जैन हिन्दी कवियोंके बाल-रस-सम्बन्धी चित्रोपर सूरदासका प्रभाव है। इसके दो कारण हैं—पहला तो यह है कि सूरसागरमें गर्भ और जन्मोत्सवकी उस शैलीका यत्किञ्चित् भी दर्शन नहीं होता, जो जैन काव्यमें प्रमुख रूपसे अपनायी गयी है। सूरने कृष्णके जन्मकी आनन्द-बधाईके उपरान्त ही 'यशोदा हरि पालने झुलावै' प्रारम्भ कर दिया है। यह जन्मोत्सव लोकके बीच वैसे आनन्दकी सृष्टि न कर सका, जैसा कि जैन काव्यमें हुआ है। यद्यपि जैन कवियोंके इन उत्सव-चित्रोंमें परम्परानुगतता अधिक है, मौलिकता कम, फिर भी एक ऐसा आकर्षण है, जो सदैव चिर-नवीन बना रहेगा। दूसरा कारण है, हिन्दीके जैन भक्ति-साहित्यपर जैन-संस्कृत और अपभ्रंश काव्योका प्रभाव। हिन्दीके अधिकांश चरित्र-ग्रन्थ ऐसे हैं, जो संस्कृतके अनुवाद-मात्र हैं। भूधरदासका 'पार्ष्व-पुराण' एक मौलिक काव्य है, किन्तु उसके वर्णन भी संस्कृत-साहित्यसे अनुप्राणित है। अतः जैन हिन्दीके बाल-रसके पीछे उसकी अपनी परम्परा है। सम्भव है उसका सूरदासपर भी प्रभाव पड़ा हो। स्वयम्भूके 'पठम चरित' और पुष्पदन्तके 'महापुराण' में वर्णित बाल-वर्णनके कतिपय पद्य सूरके बाल-वर्णनसे मिलते हैं। महाकवि पुष्पदन्त ( ई० सं० १५९ ) के 'महापुराण' में बालक ऋषभदेवका बाल-सौन्दर्य, सूरदास ( वि० सं० १५४० ) के सूरसागरमें वर्णित बालक कृष्णसे बिलकुल मिलता हुआ है।

सेसवलीछिया कोकमसीलिया । पहुणा दाविया कंण ण भाविया ॥

धुकी धूसरु बवगव कडिल्लु । सह जायक विलकौतल्लु जडिल्लु ॥

हो हसकरु जो जो सुहु सुअहिं । पई पणवंतठ भूयगणुं ॥

णंदइ रिज्जइ दुक्किय मलेण । का सुवि मक्किगुण ण होइ मणु ॥

१. रायचन्द, सीताचरित्र, जैनसिद्धान्तभवन आराकी हस्तलिखित प्रति, १।१२६, पृष्ठ ११।

२. अंजनासुन्दरीरास, जैनसिद्धान्तभवन आराकी हस्तलिखित प्रति, २।१५, पृष्ठ ४३।

धूली धूसरो कडि किंकिणी सरो ।  
गिरुव मळीलड कीलड् बालड ॥

— महापुराण

कहाँ लौं बरणौं सुन्दरसाह,  
खेलत कुँअर कनक भांगन में, जैन निरखि छवि छाह ।  
कुलहि लसति सिर स्वाम सुमग भति, बहुविधि सुरंग बनाह ।  
मानो नवघन ऊपर राजत, मघवा धनुष चढाह ।  
अति सुदेश मृदु हरत चिकुर मन, मोहन मुख बगराह ।  
खंडित वचन जैन पूरन सुख, भक्ष्य भक्ष्य जलपाह ।  
घुटुरन चलत रेनु तन मंडित, सूरदास बलि जाह ॥

— सुरसागर

इसको लेकर डॉ० रामसिंह तोमरने लिखा है, “अतः हम संक्षपमे कह सकते हैं कि हिन्दीकी सभी काव्य-पद्धतियोंका स्पष्ट स्वरूप हमें जैन कवियों-द्वारा प्राप्त हुआ है।” ‘अभ्रंश-दर्पण’ में तो यहाँ तक लिखा है कि—हिन्दीका कौन कवि है जो प्रत्यक्ष या अप्रत्यक्ष रूपमे अभ्रंशके जैन प्रबन्ध काव्योंसे प्रभावित न हुआ हो ? यहाँ इतनी बड़ी बात नहीं कही जा सकती। किन्तु महापुराण और मूर-सागरके बाल-वर्णनोंका साम्य विचारणीय अवश्य है। दोनोंके हृदयमें एक-से भाव आ सकते हैं, फिर भी ऐसा ‘हू-बहू’ नहीं हो सकता। यह जब होता है तो ‘प्रथम’ का ‘द्वितीय’ पर प्रभाव सिद्ध हो ही जाता है। प्रभावित होते हुए भी सूरदास पुष्पदन्तके अनुवादक नहीं थे। कृष्णके केवल ‘बाल’ और ‘कैशोर’ रूपको अपनानेके कारण, बालककी विविध मनोदशाओंके निरूपणका जितना अवसर सूरदासको मिला, पुष्पदन्तको नहीं। महाकाव्यका निर्माता ‘बालवर्णन’में अधिक नहीं खप सकता। उसे कथानकके साथ आगे बढ़ जाना होता है।

पं० रामचन्द्र शुक्लने लिखा है, “वास्तव्यरसके भीतरकी जितनी मानसिक वृत्तियों और दशाओंका अनुभव और प्रत्यक्षीकरण सूर कर सके, उतनीका और कोई नहीं।” शायद पं० शुक्लका ‘जैन हिन्दी काव्य’ देखनेका समय नहीं मिला। भट्टारक ज्ञानभूषणने अपने ‘आदीश्वरफागु’ आमेरशास्त्रभण्डारकी हस्तलिखित

१. डॉ० रामसिंह तोमर, जैन साहित्यकी हिन्दी साहित्यको देन, प्रेमी अभिनन्दन ग्रन्थ, पृष्ठ ४६८ ।

२. प्रो० श्री जगन्नाथ राय शर्मा अभ्रंशदर्पण, पृष्ठ २५ ।

३. अमरगीतसार, द्वितीय संस्करण, कारी, भूमिका, पृष्ठ २ ।



प्रति<sup>१</sup> में आदिनाथकी बालदशाओको चित्रवत् उपस्थित किया है। बालक आदी-श्वर पालनेमें पड़ा हुआ सो रहा है, किन्तु बीच-बीचमें कभी आँसू खोलकर देखता है, कभी रो उठता है और कभी अपने चंचल हाथोंसे हार मोड़ अथवा तोड़ देता है।

“आहे क्षिणि जोवइ क्षिणि सोवइ रोवइ लहीअ लगार ।

आलि करइ कर मोडइ श्रोडइ नक्सर हार ॥१०३॥”

भट्टारक ज्ञानभूषण एक सामर्थ्यवान् कवि थे। बाल-भगवान्के पैरोंमें स्वर्णके घुँघरू पड़े हैं। जब वह लडखड़ाते डगोसे चलते हैं, तो उनमेंसे ‘घ्रण-घ्रण’ की मधुर ध्वनि फूटती है, जिसे सुनकर नृपति और माँ मरुदेवी दोनों ही को अपार प्रसन्नता होती है।

“आहे प्रण्य घ्रण घुँघरी बाजइ हेम तणी विहु पाइ ।

तिम तिम नरपति हरखइ मरुदेवी माइ ॥१०१॥”

यहाँ ‘घुँघरी’ और ‘घ्रण-घ्रण’ ने समूचे दृश्यको ही उपस्थित कर दिया है। ‘घुँघरू’ का लघुरूप ‘घुँघरी’ लघु बालकके उपयुक्त ही है। उसमेंसे निकलनेवाली ध्वनिके लिए ‘घ्रण-घ्रण’के प्रयोगसे चित्र जीवन्त हो उठा है।

कविने बालकके शरीरकी शोभाका वर्णन करते हुए लिखा है कि उसके अंग-प्रत्यंग अनुपम हैं। बालकके मस्तकपर टोपी विराजमान है, कानोंमें कुण्डल झलक रहे हैं। देखनेवाला ज्यों-ज्यों देखता है, उसका हृदय अधिकाधिक आह्लादित होता जाता है। अर्थात् दर्शक तृप्तिका अनुभव नहीं करता।

“आहे अंगीय अंगि अनोपम उपम रहित शरीर ।

टोपीय उपीय मस्तकि बालक छइ पण वीर ॥९५॥

आहे कनिय कुंडल झलकइ खलकइ नेउर पाउ ।

जिम जिम निरखइ हियइइ तिम तिम माइ ॥९६॥”

## प्रेमभाव

भक्ति-रसका स्थायी भाव भगवद्विषयक अनुराग है। इसीको शाण्डिल्यने ‘परानुरक्तिः’ कहा है।<sup>२</sup> परानुरक्ति गम्भीर अनुरागको कहते हैं। गम्भीर अनु-

१. आमेर शास्त्रभण्डारकी हस्तलिखित प्रतिपर, रचनाकाल वि० सं० १५५१ दिया है।

२. शाण्डिल्य भक्तिवृत्त, गीताप्रेस गोरखपुर, ११२, पृष्ठ १।

राग ही 'प्रेम' कहलाता है। जैनन्य महाप्रभुने रति अथवा अनुरागके गाढ़े हो जानेको ही 'प्रेम' कहा है। 'भक्तिरसामृतसिन्धु'में भी लिखा है, "सम्यङ्मसूणि-तस्वान्तो ममत्वातिशयाङ्कितः । भाव. स एव साम्नात्मा बुधैः प्रेम निगद्यते ॥"<sup>१</sup>

'प्रेम' दो प्रकारका होता है—लौकिक और अलौकिक। भगवद्विषयक अनु-राग अलौकिक प्रेमके अन्तर्गत आता है। यद्यपि भगवान्‌का अवतार मानकर उसके प्रति लौकिक प्रेमका भी आरोपण किया जाता है, किन्तु उसके पोछे अलौकिकत्व सदैव छिपा रहता है। इस प्रेममें समूचा आत्म-समर्पण होता है और प्रेमके प्रत्या-गमनकी भावना नहीं रहती। अलौकिक प्रेमजन्म तत्कालीनता ऐसी विलक्षण होती है कि द्वैतभाव ही मृत हो जाता है, फिर 'प्रेम' के प्रतीकारका भाव कहीं रह सकता है।

नारियाँ प्रेमकी प्रतीक होंती हैं। उनका हृदय एक ऐसा कोमल और सरस घाला है, जिसमें प्रेम-भावको लहलहानेमें देर नहीं लगती। इसी कारण भक्त भी कान्ताभावसे भगवान्‌को आराधना करनेमें अपना अहोभाग्य समझता है। भक्त 'तिय' बनता है और भगवान् 'पिय'। यह दाम्पत्यभावका प्रेम, जैन कविओंकी रचनाओंमें भी उपलब्ध होता है। जैन साहित्यके ख्यातलब्ध कवि बनारसीदासने अपने 'अध्यात्म-गीत' में आत्माको नायक और सुमति को उसकी पत्नी बनाया है। पत्नी पतिके वियोगमें इस भाँति तड़प रही है जैसे जलके बिना मछली। उसके हृदयमें पतिसे मिलनेका चाव निरन्तर बढ़ रहा है। वह अपनी समता नामको सखी-से कहती है कि पतिके दर्शन पाकर मैं उसमें इस तरह मग्न हो जाऊँगी, जैसे बूँद दरियामें समा जाती है। मैं अपना खोकर पिय सँ मिलूँगी, जैसे ओला गलकर पानी हो जाता है।<sup>२</sup> अन्तमें पति तो उसे अपने घटमें ही मिल गया, और वह

१. साधन-भक्ति हृदये ह्य रतिर उदय ।

भक्ति गाढ़ हृदये तार प्रेम नाम कय ॥

भक्ति घन कुण्डे प्रेम उपजय ॥

जैनन्य चरितामृत, कल्याण, भक्ति अंक, वर्ष ३२, अंक १, पृष्ठ ३३३।

२. श्री रूप गोस्वामी, भक्तिरसामृतसिन्धु, गोरखामी दामोदर शारत्री सम्पादित, अच्युतग्रन्थमाला कार्यालय, काशी, वि० सं० १९८८, प्रथम संस्करण, १।४।१।

३. मैं विरहिन पिय के आधीन । ज्यों तलफो ज्यों जल बिन मोन ॥३॥

होहूँ मगन मैं दरशन पाय । ज्यों दरिया में बूँद समाय ॥९॥

पिय को मिलो अपनपो खोय । ओला गल पाणी ज्यों द्वीय ॥१०॥

बनारसीविलास जयपुर, १९५४ ई० अध्यात्मगीत, पृष्ठ १५६-१६०।

उमसे मिलकर इस प्रकार एकमेक हो गयी कि द्विविधा तो रही ही नहीं। उसके एकत्वको कविने अनेक सुन्दर दृष्टान्तोंसे पुष्ट किया है। वह करतूति है और पिय कर्ता, वह सुख-सीव है और पिय सुख सागर, वह शिव-नीव है और पिय शिव-मन्दिर, वह सरस्वती है और पिय ब्रह्मा, वह कमला है और पिय माधव, वह भवानी है और पति शंकर, वह जिनवाणी है और पति जिनेन्द्र।

“पिय मोरे घट मैं पिय माहिं । जल तरंग ज्यों दुविधा नाहिं ॥  
पिय मो करता मैं करतूति । पिय ज्ञानी मैं ज्ञान विभूति ।  
पिय सुख सागर मैं सुख सीव । पिय शिव मंदिर मैं शिवनीय ॥  
पिय ब्रह्मा मैं सरस्वति नाम । पिय माधव मो कमला नाम ।  
पिय शंकर मैं देवि भवानि । पिय जिनवर मैं केवल जानि ॥”<sup>१</sup>

कविने सुमति रानीको ‘राधिका’ माना है। उसका सौन्दर्य और चातुर्य सब कुछ राधाके ही समान है। वह रूपसी रसीली है और भ्रमरूपी तालेको खोलनेके लिए कीलीके समान है। ज्ञान-भानुको जन्म देनेके लिए प्राची है और आत्म-स्थलमे रमनेवाली सच्चो विभूति है। अपने धामकी खबरदार और रामको रमनहार है। ऐसी सन्तोकी मान्य, रसके पन्थ और ग्रन्थोमे प्रतिष्ठित और शोभाकी प्रतीक राधिका सुमति रानी है।<sup>२</sup>

सुमति अपने पति ‘चेतन’से प्रेम करती है। उसे अपने पतिके अनन्त ज्ञान, बल और वीर्यवाले पङ्कल पर एकनिष्ठा है। किन्तु वह कर्मों की कुसंगतिमें पङ्कल भटक गया है। अतः बड़े ही मिठास-भरे प्रेमसे दुलराते हुए सुमति कहती है, “हे लाल ! तुम किसके साथ कहीं लगे फिरते हो, आज तुम ज्ञानके महलमे क्यों नहीं आते। तुम अपने हृदय-तलमे ज्ञानदृष्टि खोलकर देखो, दया, क्षमा,

१. बनारसीविलास, जयपुर, अष्टात्मगीत, पृष्ठ १६१।

२. रूप की रसीली भ्रम कुलप की कीली,  
शील सुधा के समुद्र झीलि सीलि सुखदाई है ।  
प्राची ज्ञान मान की अजाची है निदान की,  
सुराची निरवाची ठोर सांची ठकुराई है ।  
धाम की खबरदार राम को रमनहार,  
राधा रस पंथनि में ग्रन्थनि मे गाई है ।  
सन्तन की मानी निरवानी रूप की निसानी,  
यातैं सुबुद्धि रानी राधिका कहाई है ।

बनारसीदास, नाटकसम्यसार, सर्वविशुद्धिद्वार पथ ७४।

समता और शान्ति-जैत्री सुन्दर रमणियाँ तुम्हारी सेवामें खड़ी हुई हैं। एकसे एक अनुपम रूपवाली हैं। ऐसे मनोरम वातावरणको भूलकर और कहीं न जाइए। यह मेरी सहज प्रार्थना है।”<sup>१</sup>

“कहाँ कहाँ कौन संग लागे ही फिरत लाल  
आवो क्यों न आज तुम ज्ञान के महल में ।  
नैकहु विलोकि देखो अन्तर सुदृष्टि सेती,  
कैसी कैसी नीकी नारि टाढ़ी हैं टहल में ॥  
एकदत्तें एक बनी सुन्दर सुरूप बनी,  
उपमा न जाय गनी बाम की बहल में ।  
ऐसी बिधि पाय कहूँ भूलि और काल कीजे,  
एतो कछो मान लीजे धीनती सहक में ॥”

बहुत दिन बाहर भटकनेके बाद चेतन राजा आज घर आ रहा है। सुमतिके आनन्दका कोई ठिकाना नहीं है। वर्षोंकी प्रतीक्षाके बाद पियके आगमनको सुनकर भला कौन प्रसन्न न होती होगी। सुमति आह्लादित होकर अपनी सखीसे कहती है। “हे सखी ! देखो आज चेतन घर आ रहा है। वह अनादि काल तक दूसरोके वशमें होकर घूमता फिरा, अब उसने हमारी सुघ ली है। अब तो वह भगवान् जिनकी आज्ञाको मानकर परमानन्दके गुणोंको गाता है। उसके जन्म-जन्मके पाप भी पलायन कर गये हैं। अब तो उसने ऐसी युक्ति रच ली है, जिससे उसे संसारमें फिर नहीं आना पड़ेगा। अब वह अपने मनभाये परम अखण्डित सुखका विलास करेगा।”<sup>२</sup>

पतिको देखते ही पत्नीके अन्दरसे परायणनका भाव दूर हो जाता है। द्वेष हट जाता है और अद्वैत उत्पन्न हो जाता है। ऐसा ही एक भाव बनारसीदासने

१. भैया भगवतीदास, नखविलास, जैनग्रन्थरत्नाकर कार्यालय, बम्बई, द्वितीयावृत्ति, सन् १९२६ ई०, शत अष्टोत्तरी, ७२वाँ पद्य, पृष्ठ० १४।

२. देखो मेरी सखीये आज चेतन घर आवे ।

काल अनादि फिरघो परवश ही, अब निज सुधहिं चित्तावै ॥

जनम जनम के पाप किये जे, ते छिन माहिं बहावै ।

धो जिन आज्ञा शिर पर धरतो, परमानन्द गुण गावै ॥

देत जलाजुलि जगत फिरन को ऐसी जुगति बनावै ।

विलसै सुख निज परम अखण्डित, भैया सब मन भावै ॥

वशो, परमार्थ पद्यंक्ति, १४ वाँ पद्य, पृष्ठ ११४।

उरस्थित किया है। सुमति चेतनसे कहती है, “हे प्यारे चेतन ! तेरी ओर देखते ही परायेगनकी गगरी फूट गयी, दुविधाका अंचल हट गया और समूची लज्जा पलायन कर गयी। कुछ समय पूर्व तुम्हारी याद आते ही मैं तुम्हें खोजनेके लिए अकेली ही राज-पथको छोड़कर भयावह कान्तारमें घुस पड़ी थी। वहाँ काया-नगरीके भीतर तुम अनन्त बल और ज्योतिवाले होते हुए भी कर्मके आवरणमें लिगटे पड़े थे। अब तो तुम्हें मोहकी नींद छोड़कर सावधान हो जाना चाहिए।”

“वाक्य तुहु तन चितवन गागरि फूटि  
अंचरा गौ फहराय सरम गौ छूटि, वाक्य० ॥१॥  
पिठ सुधि पावत बन में पैसिड पेकि  
छाडत राज डगरिया मयड अकेकि, वाक्य० ॥३॥  
काय नगरिया भीतर चेतन भूप  
करम लेप लिपटा बळ ज्योति स्वरूप, वाक्य० ॥५॥  
चेतन बूझि विचार भरहु सन्तोष  
राम दोष दुह बंधन छूटत मोष, वाक्य० ॥१३॥”<sup>१</sup>

एक सखी सुमतिको लेकर नायक चेतनके पास मिलानेके लिए गयी। पहले दूतियाँ ऐमा किया करती थी। वहाँ वह सखी अपनी बाला सुमतिकी प्रशंसा करते हुए चेतनसे कहती है, “हे लालन ! मैं अमोलक बाला लायी हूँ। तुम देखो तो वह कैसी अनुपम सुन्दरी है। ऐसी नारी तीनों संसारमें दूसरी नहीं है। और हे चेतन ! इसकी प्रीति भी तुमसे ही सनी हुई है। तुम्हारी ओर हम राधेकी एक-दूसरेपर अनन्त रीति है। उमका वर्णन करनेमें मैं पूर्णरीत्या असमर्थ हूँ।”<sup>२</sup>

## आध्यात्मिक विवाह

इसी प्रेमके प्रसंगमें आध्यात्मिक विवाहोंको लिया जा सकता है। ये ‘विवाह-ला’, ‘विवाह’, ‘विवाहलड’, और ‘विवाहलौ’ आदि नामोंसे अभिहित हुए हैं। इनको दो भागोंमें विभक्त किया जा सकता है—एक तो वह जब दीक्षा-ग्रहणके

१. बनारसीविलास, जयपुर, अध्यात्मपदपंक्ति, पृ० २२८-२२९।

२. लाई हो लालन बाल अमोलक, देखहु तो तुम कैसी बनी है।

ऐसी कहूँ तिहूँ लोक में सुंदर, और न नारि अनेक घनी है ॥

याहि तै तोहि कहूँ नित चेतन, याहु की प्रीति जु तो सों सनी है।

तेरी औ राधे की रीति अनंत सु भो पै कहूँ यह जात गनी है ॥

ब्रह्मविलास, रात अष्टोत्तरी, पद्य २८, पृ० १४।

समय आचार्यका 'दोशा-कुमारी' अथवा 'संयमश्री' के साथ विवाह सम्पन्न होता है और दूसरा वह जब आत्माक्षरी नायकके साथ उसीके किसी गुणरूपी कुमारीकी गर्ठि जुड़ती है। इनमें प्रथम प्रकारके विवाहोंका वर्णन करनेवाले कई रास 'ऐतिहासिक काव्यसंग्रह' में संकलित हैं। दूसरे प्रकारके विवाहोंमें सबसे प्राचीन जिनप्रभसूरिका 'अन्तरंग विवाह' प्रकाशित हो चुका है। उपयुक्त सुमति और चेतन दूसरे प्रकारके पति-पत्नी हैं। इसीके अन्तर्गत वह दृश्य भी आता है। जब कि आत्माक्षरी नायक 'शिवरमणी' के साथ विवाह करने जाता है। अजयराज पाटणीके 'शिवरमणी-विवाह'का उल्लेख हो चुका है। वह १७ पद्योंका एक सुन्दर रूपक-काव्य है। उन्होंने 'जिनजीकी रसोई' में तो विवाहोपरान्त सुस्वादु भोजन और वन-विहारका भी उल्लेख किया है।<sup>१</sup>

बनारसीदासने तीर्थंकर शान्तिनाथका शिवरमणीसे विवाह दिखाया है। शान्तिनाथ विवाह-मण्डपमें आनेवाले हैं। होनेवाली बधूकी उत्सुकता दबाये नहीं दबती। वह अभीसे उनको अपना पति मान उठी है। वह अपनी सखीसे कहती है, "हे सखी! आजका दिन अत्यधिक मनोहर है। किन्तु मेरा मनभाया अभी-तक नहीं आया। वह मेरा पति सुख-कन्द है, और चन्द्रके समान देहको धारण करनेवाला है, तभी तो मेरा मन-उदधि आनन्दसे आन्दोलित हो उठा है। और इसी कारण मेरे नेत्र-चकोर सुखका अनुभव कर रहे हैं। उसकी सुहावनी ज्योतिकी कीर्ति संसारमें फैली हुई है। वह दुःखरूपी अन्धकारके समूहको नष्ट करनेवाली है। उनकी वाणीसे अमृत झरता है। मेरा सौभाग्य है, जो मुझे ऐसे पति प्राप्त हुए हैं।"<sup>२</sup>

तीर्थंकर अथवा आचार्योंके 'संयमश्री'के साथ विवाह होनेके वर्णन तो बहुत अधिक हैं। उनमें-से 'जिनेश्वरसूरि' और 'जिनोदयसूरि विवाहला' एक सुन्दर काव्य है। इसमें इन सूरियोंका संयमश्रीके साथ विवाह होनेका वर्णन है। इसकी

१. देखिए इसी ग्रन्थका दूसरा अध्याय, अजयराज पाटणी।

२. सहि एरी ! दिन आज सुहाया मुँह भाया आया नहीं घरे।

सहि एरी ! मन उदधि अनन्दा सुख, कन्दा चन्दा देह घरे ॥

चन्द जिवां मेरा बल्लभ सोहै, नैनचकोरहि सुख करै।

जगज्योति सुहाई कीरति छाई, बहु दुख तिमर वितान हरै।

सहु काल बिनानी अमृतबानी, अरु मृग का लंछन कहिए।

श्री कीर्ति जिनेशनरोत्तम की प्रभु, आज मिला मेरी सहिए ॥१॥

बनारसीविलास, जयपुर, श्री शान्तिजिनस्तुति, प्रथम पद्य, पृ० १, २६।

रचना वि० सं० १३३१ में हुई थी। हिन्दीके कवि कुमुदचन्द्रका 'ऋषभविवाहला' भी ऐसी ही एक कृति है। इसमें भगवान् ऋषभनाथका दीक्षा-कुमारीके साथ विवाह हुआ है। श्रावक ऋषभदासका 'आदीश्वर बीवाहला' भी बहुत ही प्रसिद्ध है। विवाहके समय भगवान्ने जिस चुनड़ीको ओढ़ा था, वैसी चुनड़ी छपानेके लिए न जाने कितनी पत्नियाँ अपने पतियोसे प्रार्थना करती रही हैं। सोलहवीं शताब्दीके विनयचन्द्रकी 'चूनड़ी' हिन्दी साहित्यकी एक प्रसिद्ध रचना है। साधुकीर्तिकी 'चूनड़ी'में तो सगोतात्मक प्रवाह भी है।

### तीर्थंकर नेमीश्वर और राजुलका प्रेम

नेमीश्वर और राजुलके कथानकको लेकर, जैन-हिन्दीके भक्त-कवि दाम्पत्य-भावको प्रकट करते रहे हैं। राजशेखर सूरिने विवाहके लिए राजुलको ऐसा सजाया है कि उसमें मृदुल काव्यत्व ही साक्षात् हो उठा है। किन्तु वह वैसी ही उपास्य बुद्धिसे संचालित है, जैसे 'राधा सुधानिधि'में राधाका सौन्दर्य। राजुलकी शील-सनी शोभामें कुछ ऐसी बात है कि उससे पवित्रताको प्रेरणा मिलती है, वामनाको नहीं। विवाहमण्डपमें विराजी वधू जिसके आनेकी प्रतीक्षा कर रही थी, वह मूक-पशुओंके कर्ण-क्रन्दनसे प्रभावित होकर लीट गया। उस समय वधूकी तिलमिलाहट और पतिको पा लेनेकी बेचैनीका जो चित्र हेमविजयसूरिने खींचा है, दूसरा नहीं खींच सका। हर्षकीर्तिकी 'नेमिनाथ राजुल गीत' भी एक सुन्दर रचना है। इसमें भी नेमिनाथको पा लेनेकी बेचैनी है, किन्तु वैसी सरस नहीं, जैसी कि हेमविजयने अंकित की है।

कवि भूधरदासने नेमीश्वर और राजुलको लेकर अनेक पदोंका निर्माण किया है। एक स्थानपर तो राजुलने अपनी माँसे प्रार्थना की है, 'हे माँ! बेर न करो, मुझे शीघ्र ही वहाँ भेज दो, जहाँ हमारा प्यारा पति रहता है। यहाँ तो मुझे कुछ भी अच्छा नहीं लगता, चारों ओर अँधेरा-ही-अँधेरा दिखाई देता है। न जाने नेमिरूपी दिवाकरका प्रकाश्यमान मुख कब दिखाई पड़ेगा। उनके बिना हमारा हृदयरूपी अरविन्द मुरझाया पड़ा है।'<sup>२</sup> पियमिलनकी ऐसी विकट

१. इसी ग्रन्थका दूसरा अध्याय, हेमविजय।

२. मा विलंब न लाव पठाव तहाँ री, जहँ जगपति पिय प्यारो।

और न मोहि सुहाय कछू अब, दीसे जगत अंधारो री ॥मां विलंब ॥१॥

मै श्री नेमि दिवाकर को कब, देखो बदन उजारो।

बिन पिय देखी मुरझाय रह्यो है, उर अरविंद हमारो री ॥मां विलंब ॥२॥

भूधरदास, भूधरविलास, कलकत्ता, १३वाँ पद, पृ० ८।

चाह है जिसके कारण लड़की माँसे प्रार्थना करते हुए भी नहीं लजाती। लौकिक प्रेम-प्रसंगमें लज्जा आती है, क्योंकि उसमें 'काम'की प्रधानता होती है, किन्तु यहाँ तो अलौकिक और दिव्य प्रेमकी बात है। अलौकिककी तत्त्वलीनतामें व्यावहारिक उचित-अनुचित ध्यान नहीं रहता।

राजुलके वियोगमें 'संबेदना'वाले पहलूकी ही प्रधानता है। भूधरदासने राजुलके अन्तःस्थ विरहको सहज स्वाभाविक ढंगसे अभिव्यक्त किया है। राजुल अपनी सखीसे कहती है, "हे सखी ! मुझे वहाँ ले चल जहाँ प्यारे जादौपति रहते हैं। नेमिकुं चन्द्रके बिना यह आकाशका चन्द्र मेरे सभ तन मनको जला रहा है। उसको किर्णों नाविकके तीरकी भाँति अग्निके स्फुल्लिगोंको बरसाती है। रात्रिके तारे तो अंगारे ही हो रहे हैं।"

"तहाँ लै चल री ! जहाँ जादौपति प्यारो ।

नेमि निशाकर बिन यह चन्द्रा, तन मन दहत सकल री ॥नेमि०॥१॥

किरन किर्णों नाविक-शर-सति कै, उयीं पावक की झररी ।

तारे हैं अंगारे सजनी, रजनी राकस दल री ॥तहाँ० ॥२॥"

कहो-कहो राजुलके विरहमें 'ऊहा' के दर्शन होते हैं, किन्तु उसमें नायिकाके 'पेड़ुलम' हो जानेकी बात नहीं आ पायी है, इसी कारण वह तमाशा बननेसे बच गया है। यद्यपि राजुलका 'उर' भी ऐसा जल रहा है कि हाथ उसके समीप नही ले जाया जा सकता, किन्तु ऐसा नहीं कि उसकी गरमीसे जडकालेमें लुएँ चलने लगे हों। राजुल अपने सखीसे कहती है, "नेमिकुमारके बिना मेरा जिय रहता नही है। हे सखी ! देख मेरा हृदय कैसा तच रहा है, तू अपने हाथको निकट लाकर देखती क्यों नही। मेरी विरहजन्य उल्लणता कपूर और कमलके पत्तेसे दूर नही होगी, उनको दूर हटा दे। मुझे तो 'सियराकलाघर' भी ककर लगता है। प्रियतम प्रभु नेमिकुमारके बिना मेरा 'हियरा' शीतल नही हो सकता।" पियके वियोगमें राजुल भी पीली पड़ गयी है, किन्तु ऐसा नही हुआ कि उसके शरीरमें एक तोला मांस भी न रहा हो। विरहसे भरी नदीमें उसका हृदय भी

१. भूधरदास, भूधरविलास, कलकत्ता, ४५वाँ पद, पृष्ठ २५।

२. नेमि बिना न रहै मेरो जियरा।

हेर रो हेली तपत उर कैसो, लावत क्यों निज हाथ न नियरा ॥नेमि०॥१॥

करि करि दूर कपूर कमल दल, लगत ककर कलाघर सियरा ॥नेमि०॥२॥

भूधर के प्रभु नेमि पिया बिन, शीतल होय न राजुल हियरा ॥नेमि०॥३॥  
वही, २०वाँ पद, पृ० १२।



बहा है, किन्तु उसकी आँखोंसे खूनके आँसू कभी नहीं डुलके । हरी तो वह भी भक्तिसि भेंटकर ही होगी, किन्तु उसके हाड़ सूखकर सारंगी कभी नहीं बने ।

## बारहमासा

नेमीश्वर और राजुलको लेकर जैन हिन्दी-साहित्यमें बारहमासोंकी भी रचना हुई है । उन सबमें कवि विनोदीलालका 'बारहमासा' उत्तम है । प्रियाको प्रियके सुखके अनिश्चयकी आशंका सदैव रहती है, भले ही प्रिय सुखमें रह रहा हो । तीर्थंकर नेमीश्वर बीतरागी होकर, निराकुलतापूर्वक गिरनारपर तप कर रहे हैं, किन्तु राजुलको शंका है, "जब सावनमें घनघोर घटाएँ जुड़ आयेंगी, चारो ओरसे मोर शोर करेंगे, कोकिल कुहक मुनावेंगी, दामिनी दमकेगी और पुरवाईके झोंके चलेंगे, तो वह सुखपूर्वक तप न कर सकेंगे ।"<sup>१</sup> पौषके लगनेपर तो राजुलकी चिन्ता और भी बढ़ गयी है । उसे विश्वास है कि पतिका जाड़ा बिना रजाईके नहीं कटेगा । पत्ताको धुवनीसे तो काम चलेगा नहीं । उसपर भी कामकी फोजें इसी ऋतुमें निकलती हैं, कोमल गातके नेमीश्वर उससे लड़ न सकेंगे ।<sup>२</sup> वैशाखको गरमीको देखकर राजुल और भी अधिक व्याकुल है, क्योंकि इस गरमीमें नेमीश्वरको प्यास लगेगी तो शीतल जल कहाँ मिलेगा ? और तीव्र धूपसे तचते पत्थरोसे उनका शरीर ढक जायेगा ।<sup>३</sup>

कवि लक्ष्मीवल्लभका 'नेमि राजुल बारहमासा' भी एक प्रसिद्ध रचना है । इसमें कुल १४ पद्य हैं । प्रकृतिके रमणीय सन्निधानमें विरहिणीके व्याकुल मावो-का सरस सम्मिश्रण हुआ है, "श्रावणका माह है, चारो ओरसे विकट घटाएँ उमड़ रही हैं । मोर शोर मचा रहे हैं । आसमानमें दामिनी दमक रही है । यामिनीमें

१. देखिय, भूधरविलास, १४वाँ पद, पृ० ६, और मिलाइए जायसीके नागमती विरह-वर्णनसे ।

२. प्रिया सावन में व्रत लीजे नहीं, घनघोर घटा जुड़ आवेंगी ।  
चहूँ ओर तैं मोर जु शोर करें, वन कोकिल कुहक सुनावेंगी ॥  
प्रिय रैन अँधेरी में सूझै नहीं, कछु दामन दमक डरावेंगी ।  
पुरवाई की झोंकें सहोगे नहीं, छिन्न में तप तेज छुड़ावेंगी ॥

कवि विनोदीलाल, बारहमासा नेमिराजुलका, बारहमासा संग्रह, जिनवाणी प्रचारक कार्यालय, कलकत्ता, ४था पद्य, पृ० २४ ।

३. वही, १४वाँ पद्य, पृ० २७ ।

४. वही, २२वाँ पद्य, पृ० २६ ।

कुम्भस्थल-जैसे स्तनोंको धारण करनेवाली भामिनियोंको पियहा संग भा रहा है । स्वाती नक्षत्रकी बूंदोंसे चातककी पीड़ा भी दूर हो गयी है । शुष्क पृथ्वीकी देह भी हरियारीकी पाकर दिप उठी है । किन्तु राजुलका न तो पिय आया और न पतियाँ ।” ठीक इसी भाँति एक बार जायसीकी नागमती भी विलाप करते हुए कह उठी थी, “चातकके मुखमें स्वाती नक्षत्रकी बूँदें पड़ गयीं, और समुद्रकी सब सीपें भी मोतियोंसे भर गयीं । हंस स्मरण कर-करके अपने तालाबोपर आ गये, सारस बोलने लगे और खजन भी दिखाई पड़ने लगे । कांसोके फूलनेसे धनमें प्रकाश हो गया, किन्तु हमारे कन्त न फिरे, कहीं विदेशमें ही भूल गये ।” कवि भवानो दासने भी ‘नेमिनाथवारहमासा’ लिखा था, जिसमें कुल १२ पद्य हैं । श्री जिनहर्ष-का ‘नेमिबारहमासा’ भी एक प्रसिद्ध काव्य है । उसके १२ सर्वायामे सौन्दर्य और आकर्षण व्याप्त है । श्रावण मासमें राजुलकी दशाको उल्लिखित करते हुए कविने लिखा है, ‘श्रावण मास है, धनकी धनघोर घटाएँ उनै आयी है । झलमलानो हुई बिजुरी चमक रही है, उसके मध्यसे वज्र-सो ध्वनि फूट रही है, जो राजुलकां विष-बेलिके समान लगती है । पयोहा ‘पिउ-पिउ’ रट रहा है । दादुर और मोर बोल रहे हैं । ऐसे समयमें यदि नेमीश्वर मिल जायें तो राजुल अत्यधिक सुखा हो ।”<sup>३</sup>

१. उमटी विकट घनघोर घटा बिहूँ ओरनि मोरनि मोर मचायो ।  
चमकै दिवि दामिनि यामिनि कुंभय भामिनि कुं पिय को संग भायो ।  
लिब चातक पीउ ही पीउ लई, भई राजहरो भुंइ देह दिवायो ।  
पतियाँ पै न पाई री प्रीतम की अली, श्रावण आयो पे नेम न आयो ॥  
कवि लक्ष्मीवल्लभ, नेमिराजुलवारहमासा, पहला पद्य, इसी ग्रन्थका दूसरा अध्याय ।
२. स्वाति बूंद चातक मुख परे । समुद्र सीप मोती सब भरे ॥  
सरवर सँवरि हँस बलि आये । सारस कुरलहि खंजन देखाये ॥  
भा परगास काँस बन फूले । कंत न फिरे विदेसहि भूले ॥  
जायसी, पद्मावत, पं० रामचन्द्र शुक्ल सम्पादित, काशी नागरी प्रचारिणी सभा, तृतीय संस्करण, वि० सं० २००३, ३०७, पृ० १५३ ।
३. धन की धनघोर घटा उनहा, बिजुरी चमकति झलाहलि सी ।  
बिबि गाज प्रगाज अवाज करत सु, लागत मो विष बेलि जिसी ॥  
पयोया पिउ पिउ रटत रयण जु, दादुर मोर बदै ऊलि झी ।  
ऐसे श्रावण मे यदु नेमि मिलै, सुख होत कहै जसराज रिसी ॥  
जिनहर्ष, नेमि बारहमासा, इसी ग्रन्थका दूसरा अध्याय ।

## आध्यात्मिक होलियाँ

जैन साहित्यकार आध्यात्मिक होलियोंकी रचना करते रहे हैं। उनमें होलीके अंग-उपागोंका आत्मासे रूपक मिलाया गया है। उनमें आकर्षण तो होता ही है, पावनता भी आ जाती है। ऐसी रचनाओंको 'फाग' कहते हैं। इस विषयमें कवि बनारसीदासका 'फाग' बहुत ही प्रसिद्ध है। उसमें आत्मारूपी नायक शिवसुन्दरीसे होली खेला है। कविने लिखा है, "सहज आनन्दरूपी वसन्त आ गया है, और शुभ भावरूपी पत्ते लहलहाने लगे हैं। सुमतिरूपी कोकिला गहगही होकर गा उठी है, और मनरूपी भीरे मदोन्मत्त होकर गुँजार कर रहे हैं। सुरतिरूपी अग्निज्वाला प्रकट हुई है, जिससे अष्टकर्मरूपी वन जल गया है। अगोचर अमूर्तिक आत्मा धर्मरूपी फाग खेल रहा है। इस भाँति आत्मध्यानके बलसे परमज्योति प्रकट हुई, जिससे अष्टकर्मरूपी होली जल गयी और आत्मा शान्त रसमें मग्न होकर शिव-सुन्दरीसे फाग खेलने लगा।"

"विषम विरध पूरो भयो हो, आयो सहज वसंत ।

प्रगटी सुखि सुगंधिता हो, मन मधुकर मधमंत ॥

सुमति कोकिला गहगही हो बही अपूरब बाड ।

भरम कुहर बादर फटे हो, घट जाडो जड़ताड ॥

शुभ दल पल्लव लहलहे हो होहिं अशुभ पतझार ।

मलिन विषय रति माळती हो, विरति वेकि विस्तार ॥

सुरति भग्नि ज्वाला जगी हो, समकित मानु अमंद ।

हृदय कमल त्रिकसित भयो हो, प्रगट सुजश मकरंद ॥

परम ज्योति प्रगट मई हो, लागी होलिका भाग ।

आठ काठ सब जरि बुझे हो, गइँ तताईं भाग ॥"

कवि शानतरायने दो जत्थोके मध्य होलीकी रचना की है। एक ओर तो बुद्धि, दया, क्षमारूपी नारियाँ हैं और दूसरी ओर आत्माके गुणरूपी पुरुष है। ज्ञान और ध्यानरूपी ठफ तथा ताल बज रहे हैं, उनसे अनहदरूपी घनघोर शब्द निकल रहा है। धर्मरूपी लाल रंगका गुलाल उड़ रहा है, और समतारूपी रंग दोनो ही पक्षोंने घोल रखा है। दोनो ही दल प्रश्नके उत्तरकी भाँति एक-दूसरेपर पिचकारी भर-भरकर छोड़ते हैं। इधरसे पुरुषवर्ग पूछता है कि तुम किसकी नारी हो, तो उधरसे स्त्रियाँ पूछती हैं कि तुम किसके छोरा हो। आठ कर्मरूपी काठ अनुभवरूपी अग्निमें जल-बुझकर शान्त हो गये। फिर तो सज्जनों-

के नेत्ररूपी चकोर, गिबरमणोके आनन्दचन्दकी छविको टकटकी लगाकर देखते ही रहे ।”

“आयो सहज बसंत खेलैं सब होरी होरा ।

उत बुधि दया छिमा बहु ठाढ़ीं, इत त्रिय रतन सबे गुन जोरा ॥

ज्ञान ध्यान डक ताळ बजत हैं, अनहद शब्द होत बनघोरा ।

धरम सुराग गुलाळ उड़त है, समता रंग दुहूँ ने घोरा ॥

परसन उत्तर भरि पिचकारी, छोरत दोनों करि करि जोरा ।

इततैं कहैं नारि तुम काकी, उततैं कहैं कौन को छोरा ॥

आठ काठ अनुभव पाषक में, जक बुझ शांत भई सब ओरा ।

घानत शिव आनन्द चन्द छवि, देखहिं सउजन नैन चकोरा ॥”<sup>१</sup>

भूधरदासकी नायिकाने भी अपनी सखियोंके साथ अट्टा-नगरीमें आनन्दरूपी जलसे रुचिररूपी केशर घोलकर, और रंगे हुए नीरकी उमंगरूपी पिचकारीमें भरकर अपने प्रियतमके ऊपर छोड़ा । इस भाँति उसने अत्यधिक आनन्दका अनुभव किया ।<sup>२</sup>

जगरामकी होलियोंमें चित्र उपस्थित करनेकी अद्भुत क्षमता है । एक ओर जिनराजा है, दूसरी ओर शुद्ध परिणति रानी । दोनों एक-दूसरेके हृदयको, अनुभवरूपी रंगसे, सुरतिरूपी पिचकारीके द्वारा छिड़क रहे हैं । दोनोंके अंग-अंग रंगमें सराबोर हो गये हैं । कोई बचा नहीं है । इस सुखमें दोनों लीन हैं । किसी प्रकार भी बिछुडते नहीं बनता । दोनों अनुल अनन्त वीर्यसे युक्त हैं । प्रभुके इस अद्भुत कौतुकको देखकर दर्शकका मनरूपी नट उमंगित होकर नाचे बिना नहीं रह सकता ।

“होरी की आछथौ लयाळ मच्यौ है ।

जिनराजा सुधि परिणति रानी, रस बस दोऊ चाहि रच्यौ है ॥

१. घानतराय, घानतपदसंग्रह, जिनबाणी प्रचारक कार्यालय, कलकत्ता, २६वाँ पद, पृ० ३६-३७ ।

२. सरधा गागर में शचि रूपि, केशर घोरि तुरंत ।

आनंद नीर उमंग पिचकारी, छोड़ो नीकी भंत ॥

होरी खेलोंगी, घर आये चिदानंद कंत ॥

भूधरदासका पद ‘होरी खेलोंगी’, अभ्यात्मपदावली, पं० राजकुमार सम्पादित, भारतीय ज्ञानपीठ, काशी, पृ० ७५ ।

३. पदसंग्रह नं० ४६२, पत्र ३६, बपीचन्दजी मन्दिर, जयपुर ।

अनुभव रंग सुरति पिचकारी, छिरकत हिय रे थो निहच्यौ है ।  
 अंग-अंग सरवंग सगवगे, बुहुधां कोक नाहि वच्यौ है ॥  
 सुख में लीन न विछुरत क्यों हू, बीरज अनुक अनन्त जच्यौ है ।  
 जग प्रभु कौ अद्भुत कौतुक लखि, मन नट मेरो उमगि नच्यौ है ।”

इस बार जगरामके प्रभुके लिए जैसी अच्छी होली बन पड़ी है, अन्य किसीके लिए नहीं। उनकी निज परिणति रानीने उन्हें भी अपने रंगमे रंग लिया है। उसका रंग ऐसा-वैसा नहीं है। वह ज्ञानरूपी सलिल, दृगरूपी केसर और चारित्ररूपी चोवाको मिलाकर बनाया गया है। रंगके साथ ही दूसरी ओरसे दयारूपी गुलाल-अबीरका भी प्रयोग हो रहा है। रानीने सुखरूपी नशेमें राजाको छका डाला है। नय और व्रतरूपी नर्तकियाँ नाना भावोंसे नृत्य करती हैं। वे स्याद्वाद रूपी नादको अलापते हुए भिन्न-भिन्न लय और तानोंसे रिझाती रहती हैं। रानीने राजाको इस प्रकार रसके बशमे कर लिया है कि वह अन्यत्र नहीं जा पाता। उससे सर्वस्वरूपी फगुवा लेकर अपने मन्दिरमें विरमा लिया है।<sup>१</sup>

“ऐसी नीकी होरी प्रभु ही कैँ बनि आवै ।

निज परनति रानी रंग भीनी अपने रंग खिलवै ॥

ग्यान सलिल द्रग केसर चारित चोवा चरचि रचवै ।

दया गुलाल अबीर उड़ावै सुषमद छकनि छकावै ॥

नयव्रत नृत्यकारिनी नाचै नाना भाव बत्तावै ।

स्याद्वाद सोइ नाद भलापत लय तानन सौँ रिझावै ॥

पेसे रस बस करि छीने जो अनत न जानन पवै ।

सरवस फगुवा लै जगपति पै निज मन्दिर विरमावै ॥”

नगरमे होरी हो रही है। सर्वत्र आनन्द छाया है। बेचारी सुमति उससे नितान्त वंचित है। उसका पति चेतन घर नहीं है। वह दुःखी है—अतीव दुःखी। उसका दुःख केवल विरह-जन्य ही नहीं है, अपितु इसलिए भी है कि पति सौत कुमतिके घर होली खेल रहा है। किस भाँति लाया जाये। अन्तमें उसने ‘जिन-स्वामी’ से प्रार्थना की कि उसे समझाकर लौटालनेमें सहायता करें।<sup>२</sup>

१. पदसंग्रह नं० ५८, पत्र २६ दिगम्बर जैन पंचायती मन्दिर, बकौत ।

२. नगरमें हो रही हो ।

मेरो विय चैनन घर नाहीं, यह दुष सुनि है को ॥

सौति कुमति कँ राधि रह्यौ है, किह बिधि त्याबूँ सो ।

छानति मूमति कहै जिन स्वामी, तुम कछु सिष्या छो ॥

पदसंग्रह ५८, पत्र २५, दि० जैन मन्दिर, बकौत ( मेरठ ) ।

जब 'पिया' घर नहीं तो 'पत्नी' किससे होली खेले। वह होली न खेल सकेगी। उसके लिए इस वर्षकी होली कोरी है। ऐसे समय वह उस होलीकी याद करती है, जब वह उपशमकी केशर घोलकर प्रियतमके साथ खेली थी। सुमति भगवान्से हाथ जोड़कर कहती है कि हे प्रभु ! मैं पुनः वह समय कब पाऊँगी,<sup>१</sup>

“पिया बिन कासौं पेलौं होरी ।

आतसराम पिया घर नाहीं मोकूं होरी कोरी ॥

येक बार प्रीतम हम खेले उपसम केसरि घोरी ।

घानति वह समयवा कब पाऊँ सुमति कहै कर जोरी ॥”

महात्मा आनन्दघनने 'आध्यात्मिक क्षेत्र'में विरहकी विविध दशाओंके अनुपम चित्र खींचे हैं। प्रिया विरहिणी है। उसका पति बाहर चला गया है। वह पति बिना सुध-बुध खो बैठी है। महलके शरोखेमे उसकी आँखें झूल रही हैं। पति नहीं आया। अब वह कैसे जीवे। विरहरूपी भुवंगम उसकी प्राणरूपी वायुको पी रहा है। शीतल पंखा, कुमकुमा और चन्दनसे कुछ नहीं होता। शीतल पवनसे विरहानल हटता नहीं, अपितु तन-तापको और भी बढ़ाता है। ऐसी ही दशामे एक दिन होली जल उठी। सभी चाँवरके खेलमे मस्त हो गयी। विरहिणी कैसे खेले। उसका मन जल रहा है। उसका समूचा तन खाख (धूल) होकर उड़ा जाता है। होली एक ही दिन जलती है, उसका मन तो सब दिन जलता है। होलीके जलनेमे आनन्द है और इस जलनमे तीव्र दुःख,<sup>२</sup>

“पिया बिनु शुद्ध शुद्ध भूली हो ।

आँख लगाइ दुख महल के झरखे झूली हो ॥

प्रीतम प्राणपति बिना प्रिया, कैसें जीवे हो ।

प्राण पवन विरहादशा, भुवंगम पीवे हो ॥

शीतल पंखा कुमकुमा, चंदन कहा लावे हो ।

अनक न विरहानल पैरै, तनताप बढ़ावे हो ॥

फागुन चाँवर इकनिशा, होरी सिरगानी हो ।

मेरे मन सब दिन जरे, तन खाख उड़ानी हो ॥”

१. वही ।

२. आनन्दघनपदसंग्रह, श्रीमद् बुद्धिसागरजीकृत गुजराती भावार्थसहित, अध्यात्म-ज्ञानप्रसारक मण्डल, बम्बई, वि० सं० १६६४, पद ४१, पृ० ११६-१२३ ।

### अनन्य प्रेम

प्रेममें अनन्यताका होना अत्यावश्यक है। प्रेमीको प्रियके अतिरिक्त कुछ दिखाई ही न दे, तभी वह मच्चा प्रेम है। माँ बापने राजुलसे दूमरे विवाहका प्रस्ताव किया, क्योंकि राजुलको नेमीश्वरके साथ भाँवरे नहीं पढ़ने पायी थीं। किन्तु प्रेम भाँवरोंकी अपेक्षा नहीं करगा। राजुलको तो सिवा नेमीश्वरके अन्यथा नाम भी रुचिकारी नहीं था। इसी कारण उसने माँ-बापको फटकारते हुए कहा, 'हे तात ! तुम्हारी जीभ खूब चली है, जो अपनी लडकीके लिए भी गालियाँ निकालते हो। तुम्हें हर बात संभालकर कहना चाहिए। सब स्त्रियोंका एक-सी न समझो। मेरे लिए तो इन संसारमे केवल नेमि-प्रभु ही एक मात्र पति है।'

“काहं न बात समझाल कहौं तुम जानत हो यह बात मली है ।  
गालियाँ काढ़त हो हमको सुनो तात मली तुम जीभ चली है ॥  
मैं सबको तुम तुल्य गिनौं तुम जानत ना यह बात रली है ।  
या भव में पति नेम प्रभु वह लाल विनोदी को नाथ बली है ॥”

महात्मा आनन्दधन अनन्य प्रेमको जिस भाँति आध्यात्मिक पक्षमे घटा सके, वैसा हिन्दोका अन्य कोई कवि नहीं कर सका। कबोरमे दाम्पत्यभाव है और आध्यात्मिकता भी, किन्तु वैसा आकर्षण नहीं, जैसा कि आनन्दधनमे है। जायसोके प्रबन्ध काव्यमे अलौकिककी ओर इशारा भले ही हो, किन्तु लौकिक कथानकके कारण उसमे वह एकतानता नहीं निभ सकी है, जैसी कि आनन्दधनके मुक्तक पदोमे पायी जाती है। सुजानवाले धनानन्दके बहुत-से पद 'भगवद्भक्ति' मे जैसे नहीं खप सके, जैसे कि सुजानके पक्षमें घटे हैं। महात्मा आनन्दधन जैनोके एक पहुँचे हुए साधु थे। उनके पदोमे हृदयकी तल्लीनता है। उन्होंने एक स्थानपर लिखा है, "सुहागिनके हृदयमे निर्गुण ब्रह्मको अनुभूतिसँ ऐसा प्रेम जगा है कि अनादिकालसे चली आनेवाली अज्ञानकी नीद समाप्त हो गयी। हृदयके भीतर भक्तिके दीपकने एक ऐसी सहज ज्योतिका प्रकाशित किया है, जिससे घमण्ड स्वयं दूर हो गया और अनुपम वस्तु प्राप्त हो गयी। प्रेम एक ऐसा अचूक तीर है कि जिसके लगता है वह डेर हो जाता है। वह एक ऐसा वीणाका नाद है, जिसको सुनकर आत्मारूपी मृग तिनके तक चरना भूल जाता है। प्रभु तो प्रेमसे मिलता है, उसकी कहानी कही नहीं जा सकती।"

“सुहागण जागी अनुभव प्रीत, सुहा० ।

निन्द अज्ञान अनादि की मिट गई निज रीति ॥ सुहा० ॥१॥

घट मन्दिर दीपक किन्धो, सहज सुज्योति सरूप ।  
 आप पराइ आप ही, ठानत वस्तु अनूप ॥सुहा० ॥२॥  
 कहा दिखानुं और कूं, कहा समझाउं भोर ।  
 तीर अचूक है प्रेम का, लागे सो रहे ठोर ॥सुहा० ॥३॥  
 नाद विलुब्धो प्राण कूं, गिने न नृण सृगळोय ।  
 आनन्दघन प्रभु प्रेम का, अकथ कहानी वीय ॥सुहा० ॥४॥<sup>१</sup>

भक्तके पास भगवान् स्वयं आते हैं। भक्त नहीं जाता। जब भगवान् आते हैं, तो भक्तके आनन्दका पारावार नहीं रहता। आनन्दघनकी सुहागन नारीके नाथ भी स्वयं आये हैं, और अपनी 'तिया' को प्रेमपूर्वक स्वीकार किया है। लम्बी प्रतीक्षाके बाद आये नाथकी प्रसन्नतामें, पत्नीने भी विविध भौतिक श्रृंगार किये हैं। उसने प्रेम, प्रतीति, राग और रुचिके रंगमें रंगी साड़ी धारण की है, भक्तिको मेहँदी रची है और भावका सुखकारो अंजन लगाया है। सहज स्वभावकी चूड़ियाँ पहनी हैं और थिरताका भारी कंगन धारण किया है। ध्यानरूपो उरबनी गहना वक्षस्थलपर पड़ा है, और पियके गुणकी मालाको गलेमें पहना है। सुरतके सिन्दूरसे माँपको सजाया है और निरतिको बेणोका आकर्षक ढंगसे गुँथा है। उसके घटमें त्रिभुवनकी सबसे अधिक प्रकाशमान ज्योतिका जन्म हुआ है। वहाँसे अनहदका नाद भी उठने लगा है। अब तो उसे लगातार एकतानसे पियरसका आनन्द उपलब्ध हो रहा है।

“आज सुहागन नारी ॥अबधू आज०॥

मेरे नाथ आप सुध लीनी, कीनी निज अंगचारी ॥अबधू० ॥१॥

प्रेम प्रतीत राग रुचि रंगत, पहिरे जिनी सारी ।

महिंदी भक्ति रंगकी राखी, भाव अंजन सुखकारी ॥अबधू०॥२॥

सहज सुभाव चूरीयाँ पेनी, थिरता कंगन मारी ।

ध्यान उरबसी उर में राखी, पिय गुण माल अचारी ॥अबधू० ॥३॥

सुरत सिन्दूर मांग रंग राखी, निरते बेनी समारी ।

उपजी ज्योत उद्योत घट त्रिभुवन, आरसी केवल कारी ॥अबधू० ॥४॥

उपजी धुनि भजना की अनहद, जोत नगारे वारी ।

झडी सदा आनन्दघन बरावत, बिन मोरे इक तारी ॥अबधू० ॥५॥”

१. महात्मा आनन्दघन, आनन्दघनपरसंग्रह, अध्यात्मज्ञान प्रसारक मण्डल, बम्बई, चौथा पद, पृ० ७ ।

२. वही, २०वाँ पद ।



ठीक इसी भाँति बनारसीदासकी 'नारी' के पास भी निरंजनदेव स्वयं प्रकट हुए हैं। वह इधर-उधर भटकती नहीं। उसने अपने हृदयमें ध्यान लगाया और निरंजनदेव आ गये। अब वह अपने खंजन-जैसे नेत्रोंसे उसे पुलकायमान होकर देख रही है, और प्रसन्नतासे भरे गीत गा रही है। उसके पाप और भय दूर भाग गये हैं। परमात्मा-जैसे साजनके रहते हुए, पाप और भय कैसे रह सकते हैं। उसका साजन साधारण नहीं है, वह कामदेव-जैसा सुन्दर और सुधारस-सा मधुर है। वह कर्मोंका क्षय कर देनेसे तुरन्त मिल जाता है।<sup>१</sup>

## विनयभाव

रतिके तीन प्रधान रूपोंमें 'भगवद्विषयक रति' ही मुख्य है, और निरूपणकी दृष्टिमें उसमें विनयके सभी पद आ जाते हैं। 'विनयभाव'को ही साहित्य-परम्परा-में 'सेव्य-सेवकभाव' और 'दास्यभाव'भी कहा जाता है। इसमें अपनी लघुता, दीनता, आराध्यकी महत्ता, याचना और शरणागतकी रक्षाका भाव प्रमुख होता है। सेवाको अनुवृत्ति भी कहते हैं, अनुवृत्ति वह है, जो निष्कामतासे अनु-प्राणित हो। भक्तिसे सम्बन्धित दास्यभाव आराध्यकी महत्ताकी स्वीकृतिपर आधारित है, निजी स्वार्थपर नहीं।

## सेवा

सोलहवीं शताब्दीके सामर्थ्यवान् कवि श्री मेहनन्दन उपाध्यायने लिखा है, "अजितनाथ और शान्तिनाथ मंगलदायक, श्रीसम्पन्न और पूनोके चन्द्रकी भाँति सुख प्रदान करनेवाले हैं। दोनों ही संसारके गुरु हैं और नेत्रोंको आनन्दित करते हैं। उन जिनवरोंको प्रणाम करके और उनके गुणोंको गाकर जो उनकी सेवा करता है, उसके पुण्यके भण्डार भर जाते हैं और उसका मानव-भव सफल हो

### १. म्हारे प्रगटे देव निरंजन ।

अटकी कहा कहा सर भटकत कहा कहूँ जन रंजन ॥ म्हारे० ॥१॥

खंजन दूग दूग नयनन गाऊँ चाऊँ शितवत रंजन ।

सजन घट अंतर परमात्मा सकल दुरित भय रंजन ॥ म्हारे० ॥२॥

बोही कामदेव होय काम घट बोही मंजन ।

और उपाय न मिले बनारसी सकल करमघय खंजन ॥ म्हारे० ॥३॥

बनारसीदास, बनारसीबिलास, जयपुर, १९५४ ई०, 'दो नये पद', पृ० २४०क ।

जाता है।<sup>१</sup> इसी शताब्दीके प्रसिद्ध कवि ब्रह्म जिनदासने, भगवान् ऋषभदेवसे न मोक्ष माँगा और न इहलौकिक वैभव। उन्होंने कहा, 'हे प्रभु ! हमे जन्म-जन्ममे आपके चरणोकी सेवाका अवसर मिले।'<sup>२</sup> अठारहवीं शताब्दीके कवि भूधरदासने 'भूधरविलास'के एक पदमे लिखा है, 'हे भगवन् ! मैं याचक हूँ और आप दानी हो। मुझे और कुछ नहीं चाहिए, केवल सेवाका वरदान देनेका कृपा करें।'<sup>३</sup> 'जैनशातक'की एक 'भगवत-प्रार्थना'मे भी उन्होंने यह ही कहा है, 'हे सर्वज्ञ देव ! सदैव तेरी सेवाका अवसर प्राप्त होता रहे, ऐसा मेरा निवेदन है।'<sup>४</sup>

भक्त यह कभी नहीं चाहता कि वह अकेला ही अपने आराध्यकी सेवा करे, अतितु उसे तो यह देखकर परमानन्द मिलता है कि विश्वके बड़े-बड़े वैभवशाली जीव भी उसके आराध्यकी सेवा करते हैं। सुत्तरहवीं शताब्दीके कवि कुशल-लामने लिखा है, 'हे भगवन् ! तुम्हारा यश इस पृथ्वीपर और उस समुद्रमे, जहाँ असंख्य दान देदीप्यमान है, तथा उस व्योममे, जहाँ अखण्डित मुर चलते-फिरते हैं, छाया हुआ है, असुर, इन्द्र, नर, अमर विविध व्यन्तर और विद्याधर तुम्हारे पैरोका सेवा करते हैं, और निरन्तर जाप लगाते हैं। हे पार्श्वजिनेन्द्र ! तुम समूचे जगत्के नाथ हो, और सबकोकी मनोकामनाओको चिन्तामणिके समान पूरा करते हो। तुम सम्पत्ति भी देते हो और बौतरागी पथपर भी बढाते हो।'<sup>५</sup> पाण्डे रूपचन्द्रके पंच मंगलका 'जन्मकल्याणक' तो भगवान्की सेवाका ही एक

१. मंगल कमला कंदुए, सुख सागर पूनिम चंदुए।

जग गुरु अजिय जिणदुए, संतीसुर नयणाणदुए ॥

वे जिणवर पणमेविए, वे गुँण गाइ सुसंसेविए।

पुंय भंडार भरेगुए, मानव भव सफळ करेसुए ॥

मेरुनन्दन उपाध्याय, अजितरान्तिस्तवनम्, इसी ग्रन्थका दूसरा अध्याय।

२. तेह गुण मे जाणो या ए, सदगुरु तणो पसावतो।

भवि भवि स्वामी सेवगुं ए, लागु सह गुरु पाय तो ॥

ब्रह्म जिनदास, आदिपुराण, इसी ग्रन्थका दूसरा अध्याय।

३. भूधरको सेवा वर दीजे।

मैं याचक तुम दानी।

मैं तो थाकी आज महिमा जानी ॥

भूधरविलास, कलकत्ता, ४३वाँ पद, पृ० २४।

४. आगम अम्पास होहु सेवा सर्वज्ञ तेरो, संगति सदैव मिलै साधरमीजन को।

जैनशातक, कलकत्ता, ६१वाँ पद, पृ० ३०।

५. इसी ग्रन्थका दूसरा अध्याय, कुशललाम।

पुनीत चित्र है। इसके अतिरिक्त 'ज्ञानकल्याणक' में केवलज्ञानके प्राप्त हो जाने-पर भगवान्‌के समवशरणकी रचना स्वयं कुबेरने की थी, जो उसके सेवा-भावकी ही प्रतीक है। उस समवशरणमें विराजमान भगवान्‌की जो नर-नारी सेवा करते थे, उनको अनिर्वचनीय आनन्द प्राप्त होता था। मारुत नामके देवता तो समवशरणके आस-पासकी योजन-प्रमाण पृथ्वीको सदैव झट्ट-बुहारकर पवित्र और निर्मल रखते थे। उसपर मेघकुमार नामके देवता गन्धोदकभी सुवृष्टि करते थे। भवन देवगण, भगवान्‌के चलते समय उनके नीचे कमलोंकी सृष्टि करते थे।

भैया भगवतीदासने भगवान्‌ पार्श्व जिनेन्द्रकी सेवाकी बात करते हुए लिखा है, "हे जीव ! तू देश-देशान्तरोंमें क्यों दौड़ता फिरता है, इन्द्र और नरेन्द्रोंको क्यों रिझाता है ? देवी-देवताओंको क्यों मनाता है, और क्यों चन्द्रको सिर झुकाता है। सूर्यको अंजलीबद्ध होकर नमस्कार क्यों करता है, और क्यों पाखण्डो तपस्वियोंके पैर छूता फिरता है। न जाने तू पार्श्व जिनेन्द्रकी सेवा क्यों नहीं करता, जिसमें तेरा दिन और रातका सोच ही समाप्त हो जाये।"

"काहे को देश विशांतर भावत, काहे रिझावत इंद नरिंद ।

काहे को देवि औ देव मनावत, काहे को शीस नवावत चंद्र ॥

काहे को सूरज सों कर जोरत, काहे निहोरत मूढ मुनिंद ।

काहे को शोच करै दिन रैन तू, सेवत क्यों नहिं पार्श्व जिनेंद्र ॥<sup>३</sup>"

'भैया'का पूर्ण विश्वास है कि भगवान्‌के चरणोंकी सेवा करनेसे तुरन्त ही अनन्त गुण प्रकट हो जाते हैं, और इनकी 'रिद्धि-मिद्धियाँ' मिलती हैं कि उनसे विरकालतक परमानन्दका अनुभव किया जा सकता है। उन्होंने 'अहिंशिति पार्श्वजिन स्तुति' में लिखा है, "अश्वसेनके नन्द आनन्दके कन्द है, अथवा पूनमके चन्द अथवा दिनन्द है। वे कमोंके फन्देको हरते, भ्रमका निकन्दन करते,

१. पाण्डे रूपचन्द, पंचमगल ज्ञानकल्याणक, १६वाँ पद्य, ज्ञानपीठ पूजाजलि, भारतीय ज्ञानपीठ, काशी, १९५७ ई०, पृ० १००।

२. अनसुरी मरमानन्द सबको, नारि नर जे सेवता ।

जोजन प्रमान घरा सुमार्जहिं, जहाँ मारुत देवता ॥

पुनि करहिं मेघकुमार गंधोदक सुवृष्टि सुहावनी ।

पद कमल तर सुर खिपहिं कमल सु, धरणि ससि सोभा बनी ।

वही, पद्य १६वाँ, पृ० १०१।

३. ब्रह्मविलास, जैन ग्रन्थरत्नाकर कार्यालय, बम्बई, सन् १९२६ ई०, द्वितीया-द्विष्टि, पृ० ६१।

दुःख-द्वन्द्वको चूरते और महाचैनको सुखको पूरते है। सुरेन्द्र उनकी सेवा करते हैं, नरेन्द्र गुण गाते हैं, और मुनीन्द्र ध्यान लगाते हैं, और इस भाँति सभीको अत्यधिक सुख मिलता है। वे भगवान् जिनचन्द्र क्षण-भरमें ही आनन्दकी सुगन्धि बिखेर देते हैं।”

“आनंद को कंद किधों पूनम को चंद किधों,  
देखिपु दिनंद ऐसो नन्द अश्वसेन को ।  
करम को हरै फंद भ्रम को करै निकंद,  
चूरै दुख द्वन्द्व सुख पूरै महा चन को ॥  
सेवत सुरिंद गुन गावत नरिंद भैया,  
ध्यावत मुनिंद तेहू पावै सुख ऐन को ।  
ऐसो जिनचंद करै, छिन में सुछंद सुतौ,  
ऐक्षित को इंद पाश्वरँ पूजौ प्रभु जैन को ॥”<sup>१</sup>

अठारहवीं शताब्दीके कवि बिहारीदासने अपनी पिछली करनीपर पश्चात्ताप करते हुए भगवान्से प्रार्थना की है, “मैं सदैव तृष्णाकी दाहमे पजरता रहा हूँ, और समता-सुधाको चखा तक नहीं। अपूर्व भगवत् स्वादके बिना मैं विषयरसका ही भक्षण करता रहा। हे प्रभु! अब सदा मेरे हृदयमे बसो, और मैं सदैव आपके चरणोका सेवक रहूँ।” जगतरामने भी ‘जैन-पदावली’मे ‘साहिब सेवगताई’-के पुष्ट होनेकी ही याचना की है।<sup>२</sup> शिरोमणि जैनने अपने ‘धर्मसार’मे भगवान् महावीरके उन चरणोंमे श्रद्धापूर्वक नमस्कार किया है, जिनकी इन्द्र और नरेन्द्र निरन्तर सेवा किया करते हैं, और जिनका स्मरण करने मात्रसे ही पाप विलीन हो जाते हैं।<sup>३</sup> कवि जिनहर्षने अपनी ‘चौबीसी’ के प्रथम छन्दमे ही लिखा है,

१. वही, अहिच्छित पार्श्वजिन स्तुति, २०वाँ पद्य, पृ० १६२।

२. परचाह दाह दहयो सदा कबहूँ न साम्य सुधा चख्यो ।

अनुभव अपूरब स्वादु विन नित विषय रस चारो भख्यो ॥

अब बसो मो उर में सदा प्रभु, तुम चरण सेवक रहों ।

वर भक्ति अति दृढ होहु मेरे, अन्य विभव नहीं चहों ॥

बिहारीदास, जिनेन्द्रस्तुति, बृहज्जिनवाणी-संग्रह, सम्राट् संस्करण, मदनगंज, किरानगढ, ५वाँ पद्य, पृ० १२७-१२८।

३. जगतराम, जैन पदावली, इसी ग्रन्थका दूसरा अध्याय, जगतराम।

४. शिरोमणिदास, धर्मसार, इसी ग्रन्थका दूसरा अध्याय, शिरोमणि रास।

“भगवान् ऋषभ जिनेन्द्रके दर्शन मात्रसे पाप दूर हो जाते हैं और आनन्द बढ़ता है। उन भगवान्की सुर, नर और इन्द्र सदैव सेवा क्रिया करते हैं।”<sup>१</sup>

## दीनता

दीनताका अर्थ ‘धिधियाना’ नहीं है, अपितु आराध्यके गुणोंसे प्रभावित होकर अपनी विनम्रता अभिव्यक्त करना है। चापलूसी स्वार्थजन्य होती है, जब कि दीनतामें भक्ति-भाव ही प्रधान है। चापलूसीमें विवशता है और दीनतामें स्वतःप्रेरकता। दीनका हृदय पावन होता है, जब कि चापलूसका अपावन। श्री वियोगीहरिका कथन है, “दीनबन्धुका निवास-स्थान दीन हृदय है। दीन हृदय ही मन्दिर है, दीन हृदय ही मस्जिद है और दीन हृदय ही गिरजा है।”<sup>२</sup> दीन अपने दीनबन्धुसे याचना भी करता है किन्तु स्वाभिमानके साथ। महात्मा तुलसीदासने उसको मानी मंगना लिखा है। यह ही उसकी शान है।

भूधरदासके पदोंमें ‘दीनदयालु’ शब्दका बहुत प्रयोग हुआ है। एक स्थानपर उन्होंने भगवान् जिनेन्द्रको सम्बोधन करते हुए लिखा है, “हे जगतगुरु ! हमारी एक अरज मुनिए। तुम दीनदयालु हो और मैं संसारी दुखिया हूँ। इस संसारकी चारों गतियोंमें घूमते-घूमते मुझे अनादिकाल बीत गया और किंचिन्मात्र भी सुख नहीं पा सका। दुःख-ही-दुःख मिलते रहे। हे जिन ! तुम्हारे सुयशको सुनकर अब तुम्हारे पास आया हूँ। तुम संसारके नीति-निपुण राजा हो। हमारा न्याय कर दीजिए।”<sup>३</sup>

श्री छानतरायने विनय-भरा उपालम्भ, अपने दीनदयालु भगवान्को दिया है। उन्होंने कहा, “हे प्रभु ! तुम दीनदयालु कहलाते हो, किन्तु स्वयं तो मुक्तिमें जा बैठे हो और हम इस संसारमें मर-खप रहे हैं। हम तो मन और वचनसे तीनों काल तुम्हारा नाम जपते हैं, और तुम हमें कुछ नहीं देते। बताओ फिर हमारा क्या हाल होगा। हम भले बुरे जो कुछ भी हैं, तुम्हारे

१. देख्यो ऋषभ जिनेन्द्र तब तेरे पातिक दूरि गयो ।

प्रथम जिनेन्द्र चन्द्र कवि, सुदूर-प्रसिद्ध, काँठ, १९०७, पृ. १०० ।

सर्वे सुर नरः इव, अज्ञानन्द, सप्तौ ३१-१-३१, पृ. ११ ।

२. श्री वियोगी हरि, दीनोंपर प्रेम, ‘जीवन और साहित्य’, डॉ० उदयभानुसिंह सन्यादित, श्रीराम मेहरा (एडर-कम्पनी), आगरा; अज्ञान १९२४; पृ. १०७ ।

३. भूधरदास, दीनता, ब्रह्मविजयवाणी संग्रह, पृ. ५२० ।

भक्त हैं और तुम हमारी चालको जानते हो। हम कोई भौतिक वैभव नहीं चाहते, केवल आप हमारे राग-द्वेषोंको हटा दीजिए। हे प्रभु ! हमसे कितनी ही भूलें हो गयी हों, और हमने कितने ही पाप किये हों, किन्तु आप तो करुणाके समुद्र हो। हमको एक बार और केवल एक बार इस संसारसे निकाल लो, बस इतना ही निवेदन है।”

## लघुता

आराध्यके समस्त लघुताकी अनुभूति सात्विकताकी द्योतक है। बिना उसके भवनका सिर भगवान्‌के चरणोंपर झुक ही नहीं सकता। लघुतासे अहंकार हटता है और विनय उत्पन्न होती है। तुलसीदासकी विनयपत्रिका—लघुताके भावसे ही द्योतित है। जैन भक्त कवियोंकी रचनाओंमें भी लघुताका भाव है।

कवि बनारसीदासने भगवान्‌ जिनेन्द्रसे प्रार्थना करते हुए कहा, “जो कमठके मानका भंजन करनेवाले, गरिमा और गम्भीर गुणोंके समुद्र हैं, तथा जिनके यशका वर्णन करके सुरगुह भी पार प्राप्त नहीं कर सकते, मैं अज्ञानी उन्हीके यशको कहनेका प्रयास कर रहा हूँ। अर्थात् भगवान्‌का यश महत् है और मेरी बुद्धि अल्प। प्रभुका स्वरूप अत्यधिक अगम्य है और अथाह, मैं उसको कैसे ही नहीं कह सकता, जैसे दिन-अन्ध उलूक रवि-किरणके उद्योतको नहीं कह सकता।”<sup>२</sup>

भक्तके पास ऐसी बुद्धि नहीं जो वह भगवान्‌ जिनेन्द्रकी स्तुति कर सके, किन्तु फिर भी वह करता है, क्योंकि करे बिना रह नहीं सकता। पाण्डे हेमराजने इसी भावको लेकर अपनी लघुता अभिव्यक्त की है, “मैं बुद्धिहीन होते हुए भी आपके चरणोंकी स्तुति करनेका प्रयास कर रहा हूँ, यह बैसा ही है जैसे कि कोई मूर्ख बालक जलमें प्रतिबिम्बित चन्द्रको पकड़नेकी इच्छा करता है। आपके अगम्य गुणोंको कहना, प्रलयकालकी पवनसे उड़त समुद्रको भुजाओंसे तैर जाना है।”<sup>३</sup> अपनी लघुता दिखाते हुए पाण्डे रूपचन्दने ‘निर्वाण कल्याण’के अन्तमें

१. शरी ग्रन्थका दूसरा अध्याय, धान्तराय।

२. बनारसीदास, कल्याणमन्दिर स्तोत्र भाषा, चौपाई ३-४, बनारसीविलास, जयपुर, १९४४, पृ० १२४।

३. पाण्डे हेमराज, अकामर स्तोत्र भाषा, चौपाई ३-४, बृहज्जिनबाणी संग्रह, १९२६ ई०, पृ० १६४।

लिखा है, “बुद्धि-हीन होते हुए भी मैं, भक्तिसे विवश होकर ही भगवान्‌की स्तुति कर सका हूँ। मेरा मंगलगीत प्रबन्ध, बुद्धिके न होते हुए भी भक्तिसे ही अनूनाणित है।” ✓

भक्त भगवान्‌की स्तुति करना चाहता है, किन्तु कैसे करे उसमें सामर्थ्य तो है ही नहीं। इसी भावको आकर्षक ढंगसे अभिव्यक्त करते हुए खानतरायजीने कहा, “हे प्रभु, मैं तेरी स्तुति किस ढंगसे करूँ। जब गणधर भी करते हुए पार प्राप्त नहीं कर पाते, तो फिर मेरी बुद्धि क्या है। इन्द्र जन्म-भर सहस्र जिह्वाओंको धारण कर तुम्हारे यशको कहता है, फिर भी पूरा नहीं कह पाता। फिर भला मैं एक जिह्वासे उसे कहनेमें कैसे समर्थ हो सकता हूँ। मेरा यह प्रयास वैसा ही होगा, जैसे उल्लू सूर्यके गुणोंको कहनेका उपक्रम करे। हे भगवन् ! तुम्हारे गुणोंको कहनेका वचनोमें वैसे ही बल नहीं है, जैसे नेत्रोंमें आकाशके तारे गिननेकी शक्ति नहीं होती।”

“प्रभु मैं किहि विधि भुति करौं तेरो।

गणधर कहत पार नहिं पावै, कहा बुद्धि है मेरी ॥ प्रभु० ॥१॥

शक्र जनम भरि सहस्र जीभ धरि तुम जस होत न पूरा।

एक जीभ कैसें गुण गावै उल्लू कहै किमि सुरा ॥ प्रभु० ॥२॥

चमर छत्र सिंहासन बरनों, ये गुण तुमसैं न्यारे।

तुम गुण कहत वचन बळ नाहीं मैं गिबै किमि तारे ॥ प्रभु० ॥३॥”<sup>१२</sup>

### आराध्यकी महिमा

आराध्यकी महिमाकी स्वीकृतिके बिना विनयका भाव निभ ही नहीं सकता। जबतक भक्त आराध्यके गुणोंपर विमृश न होगा, उसकी उपासनामें न तो एक-तानता आयेगी और न सचाई। आराध्यकी महिमाकी अनुभूति जितनी गहरी होती जायेगी भक्तका हृदय उतना ही पुनीत और आराध्यमय हो जायेगा। उपास्यके गुणोंकी चरम अनुभूति पूज्य और पूजकके भेदको मिटा देती है।

सोलहवीं शताब्दीके कवि पद्मतिलकने ‘गर्भ विचार स्तोत्र’का निर्माण किया था, जिसमें भगवान् जिनेन्द्रकी महिमाका वर्णन करते हुए उन्होंने लिखा है,

१. मैं मतिहीन भगतिवस भावन माइया।

मंगल गीत प्रबन्ध सु निजगुण गाइया ॥

पाण्डे रूपचन्द्र, मंगलगीत प्रबन्ध, निर्वाचकल्याणक, ०५वीं पथ, खानपीठ  
पूजांजलि, पृ० १०३।

२. खानतराय, खानतपद संग्रह, कलकत्ता, ४५वीं पथ, पृ० २६-२०।

“हे भगवन् ! तुम्हारा दर्शन करने मात्रसे ही मुझे ऐसा विदित होता है जैसे कि उत्तम चिन्तामणि ही मिल गयी हो, जैसे हमारे आंगनमें कल्पवृक्ष विविध फलोंसे फर गया हो और जैसे हमारे घरमें सुरधेनुका ही अबतार हो गया हो । जिस कितीने भगवान् ऋषभनाथको अपनी भक्तिसं प्रसन्न कर लिया, उसकी सभी मनोवांछित अभिलाषाएँ सहजमें ही पूरी हो जाती हैं ।” इसी शताब्दीके एक दूसरे कवि मेघनन्दन उपाध्यायने अपने ‘सीमन्धर जिनस्तवनम्’में स्वामी सीमन्धरकी महिमापर विमोहित होकर लिखा है, “उन जिनेन्द्र भगवान्की जय हो, जिनके वचनोंमें इतना अमृत भरा है कि उसके समक्ष चन्द्रका अमृत-कुण्ड भी तुच्छ-सा प्रतिभासित होता है । भगवान्के नेत्र कोमल और विशाल कमलकी भाँति हैं । देव दुन्दुभियाँ सदा भगवान्की महिमाको उद्घोषित करती रहती हैं । भगवान् अनन्त गुणोंके प्रतीक हैं, और उनका कृपा-कटाक्ष पल-भरमें ही भक्तको संसार-समुद्रसे पार कर देता है । भक्तको पूरा विश्वास है कि ऐसे भगवान्को प्रणाम करनेसे, मन निरालम्ब रहकर, चकृत होकर दौड़ नहीं पायेगा । उसे अबलम्ब मिलेगा और वह भव-समुद्रको पार कर लेगा ।”<sup>२</sup>

सत्तरहवीं शताब्दीके कवि त्रिभुवनचन्द्रने, ‘अनित्यपंचाशत’ में परमात्मकी जय-जयकार करते हुए कहा है, “जिसका स्वरूप पावन है, मूर्ति अनुपम है और जिसको वाणी करुणासे भरो हुई है, उन संयमवन्त भगवान्ने एक वीर योद्धाकी भाँति अपने हृदयमें धैर्यरूपी घनुषको धारण किया है । उससे तीक्ष्ण बाणोंको छोड़-छोड़कर वे अपने शत्रु मोहका वध करते हैं । संसारमें ऐसे परमात्म रूप भगवान्की सदा जय-जयकार होवे ।”<sup>३</sup> अठारहवीं शताब्दीके कवि विमोदीलालने अपने ‘चतुर्विंशति जिन स्तवन सवैय्या’में भगवान् आदिनाथकी महिमाका उल्लेख करते हुए लिखा है, “जिसके चरणारविन्दकी पूजा करनेके लिए बड़े-बड़े सुरेन्द्र, इन्द्र और देवोंके समूह आया करते हैं, और जिसके चारों ओर चन्द्र-जैसी आभा छिटकी रहती है, जिसके नखोंपर करोड़ों सूर्योंकी किरणे न्योछावर की जा सकती हैं, और जिसके मुखको देखकर कामदेवको शोभा भी पराजित हो जाती है, जिसकी

१. दंसण तुम्ह विहाण अछ छ चिन्तामणि चडियउ ।

सुरतरु अंगणि अम्ह अछ विविहृप्परि फलियउ ॥

सुरहंषेणु अंगणिहि णाह अम्हहं अवयरियउ ।

जइ भेखउ सिरि रिसहृणाह मणवंछिय सरियउ ॥

पञ्चतिलक, गर्भस्त्रिभारस्तीक, १६वीं पन्ना ।

२. मेघनन्दन उपाध्याय, सीमन्धर जिनस्तवनम्, इसी ग्रन्थका दूसरा अध्याय ।

३. त्रिभुवनचन्द्र, अनित्यपंचाशत, प्रथम पद्य, प्रस्तासि संग्रह, जयपुर, पृष्ठ २०१ ।



उत्तम देह दर्पणकी भाँति चमकती है, और उसमें सान भव साक्षात् दिखाई देते हैं, ऐसे भगवान् नाभिनन्दनको हमारा त्रिकाल नमस्कार हो।” इसी शताब्दीके कवि जिनद्वर्षने लिखा है, “भगवान् आदिनाथकी सुर, नर और इन्द्र सभी सेवा करते हैं। उनके दर्शन करने-मात्रसे ही पाप दूर भाग जाते हैं। कलियुगके लिए तो वे कल्पवृक्षकी भाँति हैं। सारा संसार उनके चरणोंपर झुकता है। उनकी महिमा और कीर्ति इनकी अधिक है कि कोई उसका पार नहीं पा सकता। सब स्थानोंपर जिनराजकी ज्योति जगमगा रही है। वे भद्र-समुद्रको पार करनेके लिए जहाजकी भाँति हैं। प्रभुजीकी छवि मोहननी और अनूप है, उनका रूप अद्भुत है और वे धर्मके सच्चे राजा हैं। हमारे नेत्र ज्यों ही भगवान्को देखते हैं कि सुखके दादल बरस पड़ते हैं।”

“देख्यो ऋषभ जिनंद तब तेरे पातिक दूरि गबौ,  
 प्रथम जिनंद चन्द ककि सुर-तरु कंद ।  
 सबै सुर नर इंद्र आनन्द मर्यौ ॥  
 जाके महिमा कोरति सार प्रसिद्ध बड़ी संसार,  
 कोऊ न लहत पार जगत्र नयो ।  
 पंचम धरै में भाज जागै ज्योति जिनराज,  
 भवसिधु को जिहाज आनि कै ठयो ॥  
 बण्या अद्भुत रूप, मोहनो छवि अनूप,  
 धरम कौ साची भूप, प्रभुजी जयौ ।  
 कहै जिन हरषित नयण मारे निरखित,  
 सुख घन वरमत, इति उदयौ ॥”

### अन्यसे महत्ता

भक्ति-कालके सभी कवियोंने अपने-अपने आराध्यको अन्योंसे कहीं अधिक महिमावान् बतलाया है, और जैन कवि भी उसके अपवाद रूप नहीं हैं। भक्त कवियोंका यह भाव उनकी अनुदारताका नहीं, अपितु अनन्यताका सूचक है।

सत्तरहवीं शताब्दीके पाण्डे हेमराजने ‘भवतामर स्तोत्र भाषा’ में आदि प्रभुकी स्तुति करते हुए लिखा है, “हे भगवन् ! जो ज्ञान आपमें मुशोभित होता है, वह

१. विनोदीलाल, चतुर्विंशति जिनस्तवन सबैया, राजस्थानमें हिन्दीके हस्तलिखित ग्रन्थोंकी खोज, चतुर्थ भाग, साहित्य संस्थान, उदयपुर, १९५४ पृ० ११८।

२. जिनद्वर्ष, चौबीसी, पहला पद, राजस्थानमें हिन्दीके हस्त लिखित ग्रन्थोंकी खोज, चौथा भाग, पृ० १२३-१२४।

विष्णु और महादेवमें नहीं हो सकता। भला जो चमक महारतनमे होती है, वह काँचके टुकड़ेमें कहाँसे पायो जा सकता है।” कवि बिहारीदासने भी ‘आतमा’ रूपी देवकी आरती करते हुए कहा है, “ब्रह्मा, विष्णु और महेश्वर सदैव जिसका ध्यान लगाते हैं और सम्पूर्ण साधु जिसका गुण गाते हैं, मैं उन ‘आतमदेवा’की आरती करता हूँ।”<sup>२</sup> कवि छानतरायने एक पदमे भगवान् नमिनाथको महान् जानी और बीतरागी बताते हुए यह स्वीकार किया है कि उनके समान अन्य कोई देव नहीं है। उनका कथन है, “हे भगवन् नेमिनाथ ! इस विश्वमें तुम्हीं सबसे अधिक जानी हो। तुम्हीं हमारे देव और गुरु हो। तुम्हारी कृपासे ही हमने सकल द्रव्योंकी जान लिया है। हमने तीनों भुवनोंको छान डाला है, किन्तु तुम्हारे समान अन्य कोई देव दिखाई नहीं दिया। संसारमें अन्य जितने भी देवता हैं सब रागी, द्वेषी, कामी अथवा मानी हैं, किन्तु आप बीतरागी और अकषायी हो। नव-यौवनसम्पन्ना राजुल रानीको छोड़कर तुमने जिस इन्द्रिय-जयका परिचय दिया था, अन्य कोई देव नहीं दे सका। हे भगवन्, मुझे इस ससारसे निकाल लो, हम गरीब प्राणी हैं।” भगवान् जिनेंद्रकी वाणीको अन्य देवोंकी मिथ्यावाणीसे उत्तम बताते हुए भूधरदासने लिखा है, “आक और गायके दूधमे घनेरा अन्तर है। भला कहाँ कौवेकी वाणी और कहाँ कोयलकी टेर। कहाँ भारी भानु और कहाँ विचारा अगिया, कहाँ पूनोका उजला और कहाँ मावसका अंधेरा। यदि

१. जो सुबोध सोहैं तुम माहिं । हरि हर आदिक मे सो नाहिं ॥  
जो दुति महारतन में होय । काच खंड पावै नहिं सोय ॥  
पायडे हेमराज, भक्तामर स्तोत्र भाषा, २०वाँ पद्य, बृहज्जिनवाणी संग्रह, १९५६ ई०, पृ० १६६।
२. ब्रह्मा विष्णु महेश्वर ध्यावैं । साधु सकल जिहैं को गुण गावैं ॥  
करौं आरती आतम देवा । गुण परजाय अनन्त अभेवा ॥  
बिहारीदास, आत्माकी आरती, बृहज्जिनवाणी संग्रह, १९५६ ई०, पृ० ५२०।
३. जानी जानी जानी, नेमि जी ! तुम ही हो जानी ॥  
तुम्ही देव गुरु तुम्ही हमारे, सकल दरब जानी ॥जानी०॥१॥  
तुम समान कोउ देव न देख्या, तीन भवन छानी ।  
आप तरे भव जीवनि तारे, ममता नहिं आनी ॥जानी०॥२॥  
और देव सब रागी द्वेषी, कामी कै मानी ।  
तुम हो बीतराग अकषायी, तजि राजुल रानी ॥जानी०॥३॥  
छानतराय निकास जगत तैं, हम गरीब प्राणी ॥जानी०॥४॥  
छानतरायपदसंग्रह, कलकत्ता, २०वाँ पद्य, पृ० १२।

कोई पारखी निहारकर देखे तो उसे जैन बैन और अन्य बैनोमे स्पष्ट अन्तर दिखाई देगा ।”

“कैसे करि केतकी कनेर एक कही जाय,  
आक दूध शाय दूध अम्तर घनेर है ।  
पीरो होत री री पै न रीस करै कंषन की,  
कहां काग वांणी कहां कोयल की डेर है ।  
कहां मान मारी कहां भगिया विचारौ कहाँ,  
पूनी को उजारो कहां भावस अन्धेर है ।  
पच्छ छोरि पारखी निहार नेक नांके करि,  
जैन बैन और बैन इतनों ही फेर है ॥”<sup>१</sup>

### नाम-जप

भगवान्‌के नाम-जपको महिमाको सभी भक्त कवियोने एक स्वरसे स्वीकार किया है। तुलसीकी ‘विनय-पत्रिका’का एक बहुत बड़ा अंश भगवान्‌-के नामकी महत्तासे भरा हुआ है। जैन कवियोने भी जिनेन्द्रके नाम-जप चमत्कारको स्वीकार किया है। उनको दृष्टिमे भगवान्‌के नामसे मोक्ष प्राप्त होना है। भगवान्‌के नामसे चक्रवर्तीका पद मिलना तो बहुत ही आसान है। अर्थात् नाम-जपसे इहलोक और परलोक दोनों ही सघते हैं।

सत्तरहवीं शताब्दीके कवि कुमुदचन्द्रने ‘भरत बाहुबली छन्द’के आरम्भ-मे ही मंगलाचरण करते हुए लिखा है, “मैं उस आदीश्वर प्रभुके चरणोमे प्रणाम करता हूँ, जिसके नाम लेने मात्रसे ही संसारका फेरा छूट जाता है। अर्थात् यह जीव भव-अमणसे मुक्त हो जाता है<sup>२</sup>।” श्री कुशललाभने अपने ‘नवकार छन्द’मे पंचपरमेष्ठीके नामकी महत्ताका बखान करते हुए लिखा है, “जो नित्य प्रति ‘नवकार’को जपता है, उसको संसारकी संपत्तियाँ तो मिल ही जाती है, और शाश्वत सिद्धि भी उपलब्ध होती है<sup>३</sup>।” इसी शताब्दीके कवि मनरामने ‘मनराम-विलास’मे लिखा है। “अरहन्तके नामसे आठ कर्मरूपी

१. जैनशातक, १६वीं पद, कलकत्ता, पृ० ५-६।

२. पणविवि पद आदीश्वर केरा, जेह नामे छूटे भव फेरा।

कुमुदचन्द्र, भरतबाहुबलि छन्द, पहला पद्य, प्रशस्तिसंग्रह, जयपुर, १९५०, पृ० २४३।

३. कुराललाभ, नवकार छन्द, अन्तिमकलशा, जैन गुर्जरकविओ, पहला भाग, बन्ध, १९२६ ई०, पृ० २१६।

शत्रु नष्ट हो जाते हैं, और 'सिद्ध'के भजनसे सब काम सिद्ध हो जाते हैं। आचार्यकी भवित्तमे सद्गुणोंका समावेश होता है। उपाध्यायके ध्यानसे 'उपाध्याय'-जैसे बन जाते हैं, और साधुओंके स्मरणसे सब मनोकामनाएँ पूरी हो जाती हैं। इस भाँति पंचारमेष्टीके नाममन्त्रका जाप इस जीवको निजघाम अर्थात् मोक्ष प्राप्त करा देता है।" श्री यशोविजयजीने 'आनन्दधन अष्टपदी'के एक पद्यमे लिखा है, "अरे ओं चेतन ! तू इन संनारके भ्रममे क्यों फँसा हुआ है। भगवान् जिनन्द्रके नामका भजन कर। सद्गुरुने भी भगवान्के नाम जपनेका ही उपदेश दिया है।"

द्यानतरावने अपन मनको समझाते हुए लिखा है, "हे मन ! तू दीनदयालु भगवान् जिनन्द्रको भज, जिनका नाम लेनेसे क्षणमात्रमे करोड़ों पापोंके जाल बट जाते हैं। जिसके नामको इन्द्र, फणीन्द्र और चक्रधर भी गाते हैं, तथा जिसके नामकी जानके प्रकाशसे मिथ्या जाल स्वतः ही नष्ट हो जाता है। जिसके नामके समान ऊर्ध्व, मध्य और पाताल लोकमे भी कोई नहीं है, उसीके नामका नित्य प्रति जपों और विकराल विषयोंको छोड़ दो।"

रे मन ! भज भज दीनदयाल ॥

जाके नाम लेत इक छिन मै, कटै कोट अष जाल ॥ रे मन० ॥

इन्द्र फनिन्द्र चक्रधर गावै, जाको नाम रसाल ॥

जाको नाम ज्ञान परकासै, नाशै मिथ्या जाल ॥ रे मन० ॥

जाके नाम समान नहीं कलु, ऊरध मध्य पताल ॥

सोई नाम जपों नित द्यानत, छोड़ि विषय विकराल ॥ रे मन० ॥<sup>३</sup>

१. करमादिक अरिन को हरै अरहंत नाम,

सिद्ध करै काज सब सिद्ध को भजन है।

उत्तम सुगुन गुन आचरत जाकी संग,

आवारज भगति बसत जाके मन है ॥

उपाध्याय ध्यान तै उपाधि सम होत,

साध परिपूरण को सुमरत है।

पंच परमेष्टी को नमस्कार मंत्रराज,

धार्ध मनराम जोई पावै निजधन है ॥

मनराम, मनराम विलास, पद्य १, मन्दिर ठोलियान जयपुरकी हस्तलिखित प्रति।

२. जिनवर नामसार भज आतम, कहा भरम संसारै।

सुगुरु बचन प्रतीत भये तब, आनन्दधन उपगारै ॥ काया० ॥

यशोविजय, आनन्दधन अष्टपदी, आनन्दधन बहचरी, रावचन्द्र ग्रन्थमाला, बम्बई।

३. द्यानत पदसंग्रह, कलकत्ता, ६६वाँ पद, पृ० २८।

## शान्तभाव

पहलेके आचार्योंने 'शान्ति'को साहित्यमे अनिर्वचनीय आनन्दका विधायक नहीं माना था, किन्तु 'पण्डितराज'के अकाट्य तर्कोंने उसे भी रसके पदपर प्रतिष्ठित किया। तबसे अभीतक उसकी गणना रसोंमें होती चली आ रही है। उसे मिलाकर नौ रस माने जाते हैं। जैनाचार्योंने भी इन्ही नौ रसोंको स्वीकार किया है, किन्तु उन्होंने शृंगारके स्थानपर शान्तको 'रस-राज' माना है। उनका रुचन है कि अनिर्वचनीय आनन्दकी सच्ची अनुभूति, राग-द्वेष नामक मनोविकारके उपशम हो जानेपर ही होती है। राग-द्वेषसे सम्बन्धित अन्य आठ रसोंके स्थायी भावोंसे उताव्र हृष्ट आनन्दमे वह गहरापन नहीं होता, जो 'शान्त'मे पाया जाता है। स्थायी आनन्दकी दृष्टिसे तो 'शान्त' ही, एक मात्र रस है। कवि बनारसीदासने 'नवमो शान्त रसनि को नायक' माना है। उन्होंने तो आठ रसोंका अन्तर्भाव भी शान्त रसमे ही किया है। डॉक्टर भगवानदासने भी अपने 'रस मीमांसा' नामके निबन्धमे, अनेकानेक संस्कृत उदाहरणोंके साथ, 'शान्त'को रसराज सिद्ध किया है।

जहाँतक भक्तिका सम्बन्ध है, जैन और अजैन सभोंने 'शान्त'को ही प्रचानता दी है। यदि शाण्डिल्यके मतानुसार 'परानुरक्तिरेश्वर' ही भक्ति है, तो यह भी ठीक है कि ईश्वरमे 'परानुरक्ति' तभी हो सकती है, जब अपरको अनुरक्ति समाप्त हो। अर्थात् जीवकी मन-प्रवृत्ति ससारके अन्य पदार्थोंसे अनुराग-हीन होकर, ईश्वरमे अनुराग करने लगे, तभी वह भक्ति है, अन्यथा नहीं। और संसारको असार, अनित्य तथा दुःखमय मानकर मनका आत्मा अथवा परमात्मामे केन्द्रित हो जाना ही शान्ति है। इस भाँति ईश्वरमे 'परानुरक्ति'का अर्थ भी शान्ति ही हुआ। स्वामी सनातनदेवजीने 'अपने भाव भक्तिकी भूमिकाएँ' नामक निबन्धमे लिखा है, "भगवदनुराग बढ़नेसे अन्य वस्तु और व्यक्तियोंके प्रति मनमे वैराग्य हो जाना भी स्वाभाविक ही है। भक्ति-शास्त्रमे भगवत्प्रेमकी इस प्रारम्भिक अवस्थाका नाम ही शान्तभाव है।" नारदने भी

१. प्रथम सिंगार वीर दूजो रस, तीजो रस करुणा मुखदायक ।

हास्य चतुर्थ छद्र रस पंचम, छट्टम रस बीभच्छ विभायक ॥

सप्तम भय अट्टम रस अद्भुत, नवमो शान्त रसनि को नायक ।

ए नव रस एई नव नाटक, जो जहँ मगन सोइ तिहि लायक ॥

बनारसीदास, नाटक समयसार, पं० बुद्धिलाल श्रावककी टांकासहित, जैन ग्रन्थ-रत्नाकर कार्यालय, बम्बई, १०।१३३, पृ० ३६१।

२. स्वामी सनातनदेवजी, भावभक्तिकी भूमिकाएँ, कल्याण, भक्ति विशेषांक, वर्ष ३२, अंक १, पृ० ३६६।

अपने 'भक्तिसूत्र'में 'सा त्वस्मिन् परम प्रेमरूपा अमृतस्वरूपा च'को भक्ति माना है।<sup>१</sup> इसमें पडे हुए 'परम प्रेम'से यह ही ध्वनि निकलती है कि संसारसे वैराग्योन्मुख होकर एकमात्र ईश्वरसे प्रेम किया जाये। शान्तिमें भी वैराग्यकी ही प्रधानता है। 'भक्ति रसामृतसिन्धु'में 'अन्याभिलाषिताशून्यं कृष्णानुशीलनं उत्तमा भक्तिः।'<sup>२</sup> उपर्युक्त कथनका ही समर्थन करती है। यह कहना उपयुक्त नहीं है कि अनुरक्तिमें सर्वेव जलन होती है, चाहे वह ईश्वरके प्रति हो अथवा संसारके, क्योंकि दोनोंमें महदन्तर है। सासारिक अनुरिक्त दुःखकी प्रतीक है और ईश्वरानुरिक्त दिव्य सुखको जन्म देती है। पहलीमें जलन है, तो दूसरीमें शीतलता, पहलीमें अपावनता है, तो दूसरीमें पवित्रता। और पहलीमें पुनः-पुनः भ्रमणकी बात है, तो दूसरीमें मुक्त हो जानेकी भूमिका।

जैनाचार्य शान्तिके परम समर्थक थे। उन्होंने एक मनसे, राग-द्वेषांसे विमुख होकर बौतरागी पथपर बढनेको ही शान्ति कहा है। उसे प्राप्त करनेके दो उपाय हैं - तत्त्व-चिन्तन और बौतरागियोंकी भक्ति। बौतरागमें किया गया अनुराग साधारण रागकी कोटिमें नहीं आता, उसका विवेचन पहले अध्यायमें हो चुका है। उन्होंने शान्तभावकी चार अवस्थाएँ स्वीकार की हैं - प्रथम अवस्था वह है जब मनकी प्रवृत्ति, दुःखरूपात्मक संसारसे हटकर आत्म-शीघनको ओर मुड़ती है। यह व्यापक और महत्त्वपूर्ण दशा है। दूसरी अवस्थामें उस प्रमादका परिष्कार किया जाता है, जिसके कारण संसारके सुख-दुःख सताते हैं। तीसरी अवस्था वह है जब कि कषाय-वासनाओंका पूर्ण अभाव होनेपर निर्मल आत्माकी अनुभूति होती है। चौथी अवस्था केवलज्ञानके उदय होनेपर पूर्ण आत्मानुभूतिको कहते हैं। ये चारों अवस्थाएँ आचार्य विश्वनाथके द्वारा कही गयी युक्त, वियुक्त और युक्त-वियुक्त दशाओंके समान मानो जा सकती हैं।<sup>३</sup> इनमें स्थित 'शम' भाव ही रसताको प्राप्त होता है।

१. देखिए 'नारदप्रोक्त भक्तिभूषणम्', खेलाकीलाल ऐरड सन्ध, वाराणसी, पहला सूत्र।

२. भक्तिरसामृत सिन्धु, गोस्वामी दामोदर शास्त्री सम्पादित, अच्युत ग्रन्थमाला कार्यालय, कार्शी, वि० सं० १९८८, प्रथम संस्करण।

३. युक्तवियुक्तदशायामवस्थितो यः शमः स एव यतः।

रसतामेति तदस्मिन्संचार्यादेः स्थितिश्च न विरुद्धा ॥

आचार्य विश्वनाथ, साहित्यदर्पण, शालिग्राम शास्त्रीकी हिन्दी व्याख्या सहित, लखनऊ, द्वितीयावृत्ति, वि० सं० १९६१, ३।२५०, पृष्ठ १६८।

जैनाचार्योंने 'मुक्ति दश'में 'रसता'को स्वीकार नहीं किया है, यद्यपि वहाँ विराजित पूर्ण शान्तिको माना है। अर्थात् सर्वज्ञ या अर्हन्त जबतक इस संसारमें है, तभीतक उनकी 'शान्ति' शान्तरस कहलाती है, सिद्ध या मुक्त होनेपर नहीं। 'अभिधानराजेन्द्रकोश'में 'रस'की परिभाषा बताते हुए लिखा है, "रस्यन्ते अन्तरात्मनाऽनुभूयन्ते इति रसाः"<sup>१</sup> अर्थात् अन्तरात्माकी अनुभूतिको रस कहते हैं। सिद्धावस्थामें अन्तरात्मा अनुभूतिसे ऊपर उठकर आनन्दका पुंज ही हो जाती है, अतः अनुभूतिको आवश्यकता ही नहीं रहती। जैनाचार्य वाग्भटने अपने 'वाग्भटालंकार'में रसका निरूपण करते हुए लिखा है, "विभावरनुभावेच्च, सात्त्विकैर्ण्यमिचारिमिः। आरोप्यमाण उत्कर्षे स्थायीभावः स्मृतो रसः।"<sup>२</sup> अर्थात् विभाव, अनुभाव, सात्त्विक और व्यभिचारियोंके द्वारा उत्कर्षको प्राप्त हुआ स्थायी भाव ही रस कहलाता है। सिद्धावस्थामें विभाव, अनुभाव और व्यभिचारी आदि भावोंके अभावमें रस नहीं बन पाता।

जैन आचार्योंने भी अन्य साहित्य-शास्त्रियोंकी भाँति ही 'शम'को शान्तरसका स्थायीभाव माना है। भगवज्जिनसेनने 'अलंकारचिन्तामणि'में 'शम'को विशद करते हुए लिखा है, "विरागत्वादिना निर्विकारमनस्त्वं शमः", अर्थात् विरक्त आदिके द्वारा मनका निर्विकारी होना शम है।<sup>३</sup> यद्यपि आचार्य मम्मटने 'निर्वेद'को 'शान्त-रस'का स्थायी भाव माना है, किन्तु उन्होंने, 'तत्त्वज्ञान-जन्यनिर्वेदस्यैव शमरूपत्वात्' लिखकर निर्वेदको शम रूप ही स्वीकार किया है।<sup>४</sup> आचार्य विश्वनाथने शम और निर्वेदमें भिन्नता मानी है और उन्होंने पहलेकी स्थायी भावमें और दूसरेकी संचारी भावमें गणना की है।<sup>५</sup> जैनाचार्योंने वैराग्योत्पत्तिके दो कारण माने हैं - तत्त्वज्ञान, इष्टवियोग-अनिष्टसयोग। इसमें पहलेसे उत्पन्न हुआ वैराग्य स्थायी भाव है और दूसरा संचारी। इस भाँति उनका अभिमत भी आचार्य मम्मटसे ही मिलता-जुलता है। इसके साथ-साथ उन्होंने मम्मट तथा विश्वनाथको भाँति ही अनित्य जगत्को आलम्बन, जैनमन्दिर, जैनतीर्थक्षेत्र, जैनमूर्ति और जैनसाधुको उद्दीपन, धृत्यादिकोको संचारी तथा काम, क्रोध, लोभ,

१. देखिए, अभिधानराजेन्द्रकोश, 'रस' शब्द।

२. आचार्य वाग्भट, वाग्भटालंकार।

३. भगवज्जिनसेनाचार्य, अलंकारचिन्तामणि।

४. आचार्य मम्मट, काव्यप्रकाश, चौखम्बा संस्कृत ग्रन्थमाला, संख्या ५६, १६२७ ई०, चतुर्थ उल्लास, पृ० १६४।

५. आचार्य विश्वनाथ, साहित्यदर्पण, शालिग्राम शास्त्रीकी व्याख्यासहित, लखनऊ, ३।२४५-२४६, पृ० १६६।

मोहके अभाव अर्थात् सर्वसमत्वको अनुभाव माना है ।

जैन आचार्योंने शास्त्ररसको जिस रूपमें निरूपित किया, जैन कवियोंने उसका मन्त्रे अर्थमें निर्वाह भी किया । उन्होंने शान्तिकी ओटमें विलासिताकी ओर आँख उठाकर देखा भी नहीं, उसको प्रश्रय देनेकी बात तो जहाँ-तहाँ रही । शृंगार रस-राज भले हों, किन्तु भक्तिके क्षेत्रमें तो उसे गौणपद ही मिलना चाहिए, किन्तु न जाने कैसे जयदेवके समयसे एक ऐसा विकृत प्रवाह बह पड़ा, जो कि अपने प्रखर वेगके कारण कभी रुका ही नहीं । विलापतिकी राधाकी स्पष्ट और मुखरिन विलासिताको तो रवीन्द्रनाथ ठाकुरने भी स्वीकार किया है । 'सूरसागर'में कही-कही ऐसे अश्लील स्थल हैं कि शालीन मनको रुचते नहीं ।

जैनोके भक्ति-काव्योंमें यदि एक ओर सांसारिक राग-द्वेषसे विरक्षित है, तो दूसरी ओर भगवान्से चरम-शान्तिकी याचना । उनको शान्ति तो चाहिए किन्तु अस्थायी नहीं । वे उस शान्तिके उपासक हैं जो कभी पृथक् न हो । जब तक मनसे दुविधा न मिटेगी, वह कभी भी शान्तिका अनुभव नहीं कर सकता । और यह दुविधा निजनाथ निरंजनके सुमिरन करनेसे ही दूर हो सकती है । कवि बनारसीदास अपनी चिन्ता व्यक्त करते हुए कहते हैं, 'न जाने कब हमारे नेत्र-चातक अक्षय-पदरूपी घनकी बूँदे चख सकेंगे, तभी उनको निराकुल शान्ति मिलेगी । और न जाने वह घड़ी कब आयेगी जब हृदयमें समता-भाव जगेगा । हृदयके अन्दर जबतक सुगुरुके वचनोंके प्रति दृढ श्रद्धा उत्पन्न नहीं होगी, परमार्थ मुख नहीं मिल सकता । उसके लिए एक ऐसी लालसाका उत्पन्न होना भी अनिवार्य है, जिनमें घर छोड़कर बनमें जानेका भाव उदित हुआ हो ।'<sup>१</sup>

- १ कब निजनाथ निरंजन सुमिरो,  
तज सेवा जन-जन को,  
दुविधा कब जै है या मन की ॥१॥  
कब रचि सौ पीवै दृग चातक,  
बूद अक्षयपद घन की ।  
कब गुम ध्यान घरौ समता गहि,  
कहाँ न ममता तन की, दुविधा० ॥२॥  
कब घट अन्तर रहै निरन्तर,  
दिठता सुगुरु वचन की,  
कब मुख लहौ भेद परमारथ,  
मिटै धारना पन की, दुविधा० ॥३॥



कवि बनारसीदासने शान्तरसको आत्मिक रस कहा है, उसका आस्वादन करनेसे परम आनन्द मिलता है। वह आनन्द कामधेनु, चित्रावेलि और पंचामृत भोजनके समान समझना चाहिए।<sup>1</sup> इस आनन्दको साक्षात् करनेवाला चेतन जिसके घटमें विराजता है, उस जिनराजकी बनारसीदासने वन्दना की है।<sup>2</sup>

यह जीव संसारके बीचमें भटकता फिरता है, किन्तु उसे शान्ति नहीं मिलती। वह अपने अष्टादश दोषोंसे प्रपीड़ित है और आकुलता उसे सताती ही रहती है। भैया भगवतीदासका कथन है, "हे जीव ! इस संसारके असंख्य कोटि सागरको पीकर भी तू प्यासा हो है और इस संसारके दीपोंमें जितना अन्न भरा है, उसको खाकर भी तू भूखा हो है। यह सब कुछ अठारह दोषोंके कारण है। वे तभी जोते जा सकते हैं जब तू भगवान् जिनेन्द्रका ध्यान करे और उसी पथका अनुसरण करे, जिसपर वे स्वयं चले थे।"<sup>3</sup> 'भैया' की दृष्टिसे अष्टादश दोष ही

कब घर छाँड होहुँ एकाकी,

लिये लालसा बन की,

ऐसो दशा होय कब मेरी,

हौ बलि बलि वा छन की, दुखिया० ॥४॥

बनारसी विलास, जयपुर, १६५४, अध्यात्मपदपत्रि, १३वाँ पद, पृ० २३१-२३२।

१. अनुभो की केलि यहै कामधेनु चित्रा बेलि,

अनुभो को स्वादु पंच अमृत को कौर है ॥

बनारसीदास, नाटक समयसार, बम्बई, उष्यानिका, १६वाँ पद्य, पृ० १७-१८।

२. सत्य-सरूप सदा जिन्ह के, प्रगटघो अवदात मिथ्यात निकदन।

सात दसा तिन्ह की पहिचानि, करे कर जोरि बनारसि बंदन ॥

वही, मंगलाचरण, छठा पद्य, पृष्ठ ७।

३. जे तो जल लोक मध्य सागर असरुय कोटि

ते तो जल पियो पै न प्यास याकी गयी है।

जेते नाज दीप मध्य भरे है अबार डेर,

तेते नाज खायो तोऊ भूल याकी नई है।

तातै ध्यान ताको कर जातै यह जाँय हर,

अष्टादश दोष आदि ये ही जोत लई है।

वहे पंथ तू ही साजि अष्टादश जाहि भाजि,

होय बैठि महाराज तोहि सोख दई है ॥

'भैया' भगवतीदास, मन्ना विलास, जैन ग्रन्थ रत्नाकर कार्यालय, बम्बई, १६२६ ई०, रात अष्टोत्तरी, १०६ वाँ कवित्त, पृ० ३२।

अशान्तिके कारण हैं और वे भगवान् जिनके ध्यानसे जीते जा सकते हैं। तभी यह जोष उस शान्तिका अनुभव करेगा, जो भगवान् जिनेन्द्रमे साक्षात् ही हो उठी थी। भैयाका स्पष्ट अभिमत है कि राग-द्वेषमे प्रेम करनेके ही कारण यह जोष अपने परमात्म-स्वरूपके दर्शनोका आनन्द नहीं ले पाता। अर्थात् वह चिदानन्दके सुखसे दूर ही रहता है। राग-द्वेषका मुख्य कारण है मोह, इसलिए मोहके निवारणसे राग-द्वेष स्वयं नष्ट हो जायेंगे, और राग-द्वेषोंके टलनेसे मोह तो यत्किञ्चित् भी न रह पायेगा। कर्मकी उपाधिको समाप्त करनेका भी यह ही एक उपाय है। जड़के उखाड़ डालनेसे भला वृक्ष कैसे ठहर सकता है। और फिर तो उसके डाल, पात, फल और फूल भी कुम्हला जायेंगे। तभी चिदानन्दका प्रकाश होगा और यह जोष सिद्धावस्थामें अनन्त सुख विलस सकेगा।<sup>१</sup>

मोह के निचारे राग द्वेषहू निचारे जाहि,  
 राग द्वेष टारें मोह नेक हू न पाइए ।  
 कर्म की उपाधि के निचारिबे को पेंच यहै,  
 जड़ के उखारें वृक्ष कैसे ठहराइए ॥  
 डार पात फल-फूल सबै कुम्हलाय जाय,  
 कर्मन के वृक्षन को ऐसे के नसाइए ।  
 तबै होय चिदानन्द प्रगट प्रकाश रूप,  
 बिलसै अनन्त सुख सिद्ध में कहाइए ॥<sup>२</sup>

अनन्त सुख ही परम शान्ति है। भैयाने एक सुन्दरसे पदमे जैन मतको शान्ति रसका मत कहा है। शान्तिको बात करनेवाले ही ज्ञानी हैं, अन्य तो सब अज्ञानी ही कहे जायेंगे।<sup>३</sup>

भूधरदासजीके स्वामीकी शरण तो इसीलिए सच्ची है कि वे समर्थ और सम्पूर्ण शान्ति प्रदायक गुणोंसे युक्त हैं। भूधरदासको उनका बहुत बड़ा भरोसा है। उन्होने जन्म-जरा आदि बँरियोंको जोत लिया है और मरनकी टेबसे छुटकारा पा गये हैं। उनसे भूधरदास अजर और अमर बननेकी प्रार्थना करते हैं। क्योंकि जबतक यह मनुष्य संसारके जन्म-मरणसे छुटकारा नहीं पायेगा, शान्ति प्राप्त नहीं कर सकता। जैन-परम्परामे देवोंको अमर नहीं कहते। यहाँ अमरताका

१. वही, मिथ्यात्व विध्वंसनचतुर्विंशती, ८वाँ कवित्त, पृ० १२१ ।

२. शान्ति रस बारे कहै मत को निचारे रहै ।

वेई प्रातप्यारे रहै और सब बारे है ॥

वही, ईश्वर निर्णय पञ्चीसी, छठा कवित्त, पृष्ठ २५३ ।

अर्थ है मोक्ष, जहाँ किसी प्रकारकी आकुलता नहीं होती। ऐसी शान्ति वह ही दे सकता है, जिसने स्वयं प्राप्त कर ली है। वे संसारी 'साहिब', जो बारम्बार जनमते हैं, मरते हैं, और जो स्वयं भिखारी है, दूसरोंका दारिद्र्य कैसे हर सकते हैं। भगवान् 'शान्ति जिनन्द' जो स्वयं शान्तिके प्रतीक है, सहजमे ही अपने सेवकोंके भव-द्वन्द्वोको हर सकते हैं। भूधरदास उन्हीसे ऐसा करनेकी याचना भी करते हैं। यह जीव सांसारिक कृत्योंके करनेमे तो बहुत ही उतावला रहता है, किन्तु भगवान्के सुमरनेमे सीरा हो जाता है। जैसे कर्म करता है, वैसे फल मिलते हैं। कर्म करता है अशान्ति और आकुलताके, किन्तु फलमें शान्ति और निराकुलता चाहता है, जो कि पूर्णरीत्या असम्भव है। आक बायेगा, आम कैसे मिलेंगे, नग हीरा नहीं हो सकता। जैसे यह जीव विषयोके बिना एक क्षण भी नहीं रह सकता, वैसे ही यदि प्रभुको निरन्तर जपे तो सांसारिक अशान्तिको पार कर निश्चय शान्ति पा सकता है।<sup>३</sup>

शान्तभावको स्पष्ट करनेके लिए भूधरदासने एक पृथक् ही ढग अपनाया है। वे सांसारिक वैभवोकी क्षणिकताको दिखाकर और तज्जन्य बेवैनीको उद्बोधित कर चुन हो जाते हैं और उसमे-से शान्तिकी ध्वनि, संगीतकी शंकारकी तरहसे फूटती ही रहती है। धन और यौवनके मदमे उन्मत्त जीवोको सम्बोधन करते हुए उन्होंने कहा, "ए निपट गंधार नर ! तुझे धमण्ड नहीं करना चाहिए। मनुष्यको यह काया और माया झूठी है अर्थात् क्षणिक है। यह सुहाग और यौवन कितने समयका है, और कितने दिन इस संसारमे जीवित रहना है। हे नर ! तू शीघ्र ही चेत जा और विलम्ब छांड दे। क्षण क्षणपर तेरे बध बढ़ते जायेंगे, और तेरा पल-पल ऐसा भारी हो जायेगा, जैसे भीगनेपर काली कमरी।" भूधरदासने एक दूसरे पदमे परिवर्तनशीलताका सुन्दर दृश्य अंकित किया है। उन्होंने कहा, "इस संसारमे एक अजब तमाशा हो रहा है, जिसका स्थायित्व-काल स्वप्नकी भाँति है, अर्थात् यह तमाशा स्वप्नकी तरह शीघ्र ही समाप्त भी हो जायेगा। एकके घरमे मनकी आशाके पूर्ण हो जानेसे मंगल-गीत होते हैं, और दूसरे घरमे किसीके वियोगके कारण नैन निराशासे भर-भरकर रोते हैं। जो तेज तुरंगोपर चढ़कर चलते थे, और खासा तथा मलमल पहनते थे, वे ही दूसरे क्षण नगे होकर फिरते हैं, और उनको दिलासा देनेवाला भी

१. भूधरदास, भूधर विलास, कलकत्ता, ५३वाँ पद, पृ० ३०।

२. वही, ३४वाँ पद, पृष्ठ १६।

३. वही, २२वाँ पद, पृष्ठ १३।

४. वही, ११वाँ पद, पृष्ठ ७।

कोई दिखाई नहीं देता। प्रातः ही जो राज-तलतपर बैठा हुआ प्रसन्न-वदन था, ठीक दोपहरके समय उसे ही उदास होकर धनमे जाकर निवास करना पड़ा। तन और धन अत्यधिक अस्थिर हैं, जैसे पानीका बताशा। भूधरदासजी कहते हैं कि इनका जो गर्व करता है उसके जन्मको धिक्कार है।<sup>१</sup> यह मनुष्य मूर्ख है, देखते हुए भी अन्धा बनता है। इसने भरे यौवनमे पुत्रका वियोग देखा, वैसे ही अपना नारीको कालके मार्गमे जाते हुए निरखा, और इसने उन पुण्य-वानोंको, जो सदैव यानपर चढे हो दिखाई देते थे, रंक होकर बिना पनहीके मार्गमे पैदल चलते हुए देखा, फिर भी इसका धन और जीवनसे राग नहीं घटा। भूधरदासका कथन है कि ऐसी सूसेकी अँवैरीके राजरोगका कोई इलाज नहीं है<sup>२</sup>।

“देखौ भर जोवन में पुत्र को वियोग आयां,  
तैसे ही निहारी निज नारी काल मग में।  
जे जे पुण्यवान जीव दीसत हैं यान ही पै,  
रंक भये फिरै तेऊ पनही न पग मे ॥  
गंते पै, अभागे धन जातव सौ धरै राग,  
होय न विराग जानै रहूंगो छलग मै।  
आँखिन बिलोकि अंध सूसे की अघेरी,  
करै ऐसे राजरोग को इलाज कहा जग में ॥”

एक बृद्धपुरुषकी दृष्टि घट गयी है, तनको छवि पलट चुकी है, गति बंक हो गयी है और कमर झुक गयी है। उसकी घरवाली भी रूठ चुकी है, और वह अत्यधिक रंक होकर पलंगसे लग गया है। उसकी नार (गर्दन) काँप रही है और मुँहसे लार चू रही है। उसके सब अंग-उपाग पुराने हो गये हैं, किन्तु हृदयमे तृष्णाने और भी नवीन रूप धारण किया है<sup>३</sup>। जब मनुष्यकी भीत आती है, तो उसने संसारमे रच-पचके जो कुछ किया है, सब कुछ यहाँ ही पड़ा

१. वहीं, ६वाँ पद, पृष्ठ ६।

२. जैन रातक, कलकत्ता ३५वाँ पद, पृष्ठ ११।

३. दृष्टि घटी पलटी तन की छवि बंक भई गति लंक नई है।  
रूस रही परनी घरनी अति रंक भयो परियंक लई है ॥  
कापत नार बहै मुख लार महामति संगति छारि गई है।  
अंग-उपाग पुराने परे तिसना उर और नवीन भई है।  
जैनरातक, कलकत्ता, ३८वाँ सबंध, पृष्ठ १२।

रह जाता है। भूषरदासजोने कहा है, “तोद्वगामो तुरंग, सुन्दर रंगोंसे रचे हुए रथ, ऊँचे-ऊँचे मत्त मत्तग, दास और खवास, गगनचुम्बी अट्टालिकाएँ और करोड़ोंकी सम्पत्तिसे भरे हुए कोश, इन सबको यह नर अन्तमें छोड़कर चला जाता है। प्रासाद खड़ेके खड़े ही रह जाते हैं, काम यहाँ ही पड़े रहते हैं, धन-सम्पत्ति भी यहाँ ही डली रहती है और घर भी यहाँ ही धरे रह जाते हैं।”

“तेज तुरंग सुरंग भले रथ, मत्त मत्तङ्ग-उत्तङ्ग खरे हो।

दास खवास अवास भटा, धन जोर करोरन कोश भरे हो ॥

ऐसे बड़े तौ कहा भयो है नर, छोरि चले उठि अन्त छरे हो।

धाम खरे रहे काम परे रहे दाम डरे रहे ठाम धरे हो ॥”

श्रीदानतरायने भी भगवान् जिनेन्द्रको शान्ति प्रदायक ही माना है। वे उनकी शरणमें इसलिए गये हैं कि शान्ति उपलब्ध हो सकेंगी। उन्होंने कहा, “हम तो नेमिजीकी शरणमें जाते हैं, क्योंकि उन्हें छोड़कर और कहीं हमारा मन भी तो नहीं लगता। वे संसारके पापोंकी जलनको उपशम करनेके लिए बादलके समान हैं। उनका विरद भी तारन-तरन है। इन्द्र, फणीन्द्र और चन्द्र भी उनका ध्यान करते हैं। उनको सुख मिलता है और दुःख दूर हो जाता है।” यहाँ बादलसे झरनेवाली शीतलता परम शान्ति ही है। शान्तिको ही सुख कहते हैं और वह भगवान् नेमिनाथके सेवकोंको प्राप्त होती ही है। दानतरायकी दृष्टिमें भी राग-द्वेष ही अशान्ति है और उनके मिट जानेसे ही ‘जियरा सुख पावेगा’, अर्थात् उसको शान्ति मिलेगी। अरहन्तका स्मरण करनेसे राग-द्वेष विलीन हो जाते हैं, अतः उनका स्मरण ही सर्वोत्तम है। दानतराय भी अपने बावरे मनको सम्बोधन करते हुए कहते हैं, “हे बावरे मन ! अरहन्तका स्मरण कर। ख्याति, लाभ और पूजाको छोड़कर अपने अन्तरमें प्रभुकी ली लगा। तू नर-भव प्राप्त करके भी उसे व्यर्थमें ही खो रहा है और विषय-भोगोंको प्रेरणा दे-देकर बढ़ा रहा है। प्राणोंके जानेपर हे मनवा ! तू पछतायेगा। तेरी आयु क्षण-क्षण कम हो रही है। युवतीके शरीर, धन, सुत, मित्र, परिजन, गज,

१. वही, ३१वाँ पद्य, पृष्ठ ११।

२. अब हम नेमिजी की शरण ॥

और ठौर न मन लगत है, छाडि प्रभु के शरण। अब० ॥१॥

सकल भवि-अघ-दहन बारिद, बिरद तारन तरन।

इन्द्र चन्द्र फनिन्द्र ध्यावै, पाय सुख दुख हरन। अब० ॥२॥

शान्त पदसंग्रह, कलकत्ता, पहला पद्य, पृष्ठ १।

तुरंग और रथमे तेरा जो चाव है, वह ठीक नहीं है। ये सांसारिक पदार्थ स्वप्न-की मायाकी भाँति हैं, और आँख मीचते-मीचते समाप्त हो जाते हैं। अभी समय है, तू भगवान्‌का ध्यान कर ले और मंगल गीत गा ले। और अधिक कर्हातक कहा जाये फिर उपाय करनेगर भी सघ नहीं सकेगः ।”

शुक्लध्यानमे निरत तीर्थकर शान्तिके प्रतीक होते हैं। उनमें-से सभी प्रकारकी बेचैनियाँ निकल चुकी होती हैं। उन्हें जन्मसे ही पूर्वसंस्कारके रूपमें बीतरागता मिलती है। उसी स्वरमे वे पलते, बढ़ते, भोग भोगते और दीक्षा लेते हैं। कभी विलासोमे तैरते-उतराते, कभी राज्याका संचालन करते और कभी शत्रुओंको पराजित करते; किन्तु वह ‘स्वर’ सदैव पवनकी भाँति प्राणोमे भिदा रहता। अवसर पाते ही वह उन्हें वन-पथपर ले छोड़ता। चिन्ताएँ स्वतः पीछे रह जाती। बीतरागता शुक्लध्यानके रूपमे फूल उठती। नासिकाके अग्र भागपर टिकी दृष्टि ‘चिन्ताभिरोध’को स्पष्ट कहता। वह एकाग्रताकी बात कहती हो रहती। और फिर मुखपर आनन्दका अनवरत प्रकाश छिटक उठता। अनुभव रस अपनी परमावस्थामे प्रकट हो जाता। उसकी झलकसे तीर्थकरका सौन्दर्य अलौकिक रूपको जन्म देता। जिसे देख इन्द्र, सूर्य और चन्द्र-जैसे रूपवन्तोंका गर्व बिगलित हो बह जाता। यह सच है कि उन परमशान्तिका अनुभव करते तीर्थकरके दर्शनसे ‘अशुभ’ नामधारी कोई कर्म टिक नहीं सकता था। फिर यदि उनके स्मरणसे अनहद बाजा बज उठता हो तो गलत क्या है। जगरामने लिखा है <sup>२</sup>।

“निरस्थि मन मूर्ति कैसी राजे।

तार्थकर यह ध्यान करत है, परमात्म पद काँजे ॥

१. अरहन्त सुमर मन बावरे ॥

रुपाति लाभ पूजा तजि भाई, अन्तर प्रभु लौ लाव रे । अरहन्त० ॥१॥

नर भव पाय अकारथ खोवै, विषय भोग जु बढाव रे ।

प्राण गये पछितैहै मनवा, छिन-छिन छोड़ आव रे ॥ अरहन्त० ॥२॥

युवती तन धन सुत मित परिजन, गज तुरंग रथ चाव रे ।

यह संसार सुपन की माया, आख मीच दिखराव रे ॥ अरहन्त० ॥३॥

ध्याय ध्याय रे अब है दाव रे, नाही मंगल गाव रे ।

द्यानत बहुत कहा लौ कहिये, फेर न कछू उपाय रे ॥ अरहन्त० ॥४॥

बरी, ७०वाँ पद, पृष्ठ २६-२० ।

२. पदसंग्रह सं० ४६२, पत्र ७६, बर्षीचन्द्रजीका मन्दिर, जयपुर ।

नासा भद्र दृष्टि कौ धारें, सुख मुलकित मानौं गाजै ।  
 अनुमी रस झलकत मानौं, ऐसा आसन शुद्ध बिराजै ॥  
 अद्भुत रूप अनूपम महिमा, तीन लोक में छाजै ।  
 जाकी छबि देखत इन्द्रादिक, चन्द्र सूर्य गण काजै ॥  
 धरि अनुराग धिलोकत जाकौं, अशुभ करम तजि माजै ।  
 जो जगराम बने सुमरन तौ, अनहद बाजा बाजै ॥”

## जैन भक्ति-काव्यका कला-पक्ष

### भाषा

भाषाकी दृष्टिसे जैन हिन्दीके भक्ति-काव्यको दो कालोंमें बाँटा जा सकता है— एक तो वि० सं० १४००-१६००, दूसरा वि० सं० १६००-१८००। पहला काल अपभ्रंशके अधिक निकट है। इसका अर्थ है कि इस युगकी हिन्दीमें अपभ्रंशकी विशेषताएँ पायी जाती हैं। वह अपभ्रंशका ही विकसित रूप है। अपभ्रंशकी उकारबहुला प्रवृत्ति यहाँ भी प्रतिष्ठित है। कृदन्त तद्बुध क्रियाओंके रूप उकारान्त हैं, और कर्ता तथा कर्मकारकको विभक्तिके रूपमें भी 'उ' का प्रयोग हुआ है। उनके दृष्टान्त निम्न प्रकार हैं,

### क्रिया

“तउ रूपिणि मन विभउ मयउ,  
पते ब्रह्मचारि तहां गयउ ॥”

—साधार, प्रथम चरित्र

### कर्ता

“ताण पुत्तु सिरि इंदभूइ भूवळयपसिद्धउ।  
चउदह विज्जा विविहरूप नारीरस विद्धउ ॥”

—विनयप्रभ, गौतमरासा

### कर्म

“गुरु गौतम मो देउं पसीउ,”

—चतरुमल, नेमीश्वर गीत

इस युगकी हिन्दीमें अपभ्रंशकी भाँति ही व्यंजनोंके स्थानपर स्वरके स्थापनकी प्रवृत्ति थी। राजशेखरसूरिने 'भ्रमाडइ' के स्थानपर 'भमाउइ'का और 'चंपकगोरी'के स्थानपर 'चंपइगोरी'का प्रयोग किया है।<sup>१</sup> विद्वणूने 'दुस्तर' को

१ इन उद्धरणोंके लिए इस ग्रन्थका दूसरा अध्याय देखिए।

२. बंजुडिया लीय भुंहुंइयहँ भरि भुवणु भमाउइ।

चंपइगोरी अइधोई आंगि चंदनु लेवउ।

राहुल सांकृत्यायन, हिन्दी काव्यभारा, किताब महल, इलाहाबाद, प्रथम-संस्करण, १९४५ ई०, पृ० ४८०।



‘दुहिउ’, और ईश्वरसूरिने ‘ललितांग’ को ‘ललिअंग’ लिखा है ।<sup>१</sup>

‘हि’ और ‘हि’ विभक्ति, जो पहले अपभ्रंशमें केवल करण और अधिकरण कारकके बहुवचनमें ही प्रयुक्त होती थी, आगे चलकर प्रायः सभी कारकोंकी विभक्ति बन गयी, मेरुनन्दन उपाध्यायने उसका प्रयोग कर्ता कारकमें किया है<sup>२</sup>—

“इम भगसिहिं भोलिम तणीए ।

सिरि अजिय संति त्रिण थुइ भणिए ॥”

—अजितशान्तिस्तवनम्

ब्रह्म जिनदासने ‘हि’ का प्रयोग कर्मकारकमें किया है । वह इस प्रकार है,

“जिनवर स्वामी मुगतिहिं, गामी सिद्धि नयर मंडणो ।”

—मिथ्यां दुक्का

कवि हरिचन्दने भी ‘हि’ को कर्मकारककी विभक्तिके रूपमें ही स्वीकार किया है,

“गुरु भत्तिए सरसइहिं पसाए ।”

—भनसमितव्रत सन्धि

मुनि विनयचन्दने इस विभक्तिका प्रयोग, परम्पराके अनुसार अधिकरण कारकमें ही किया है,

“पढम परिक दुइ जहिं आसाइहिं, रिसइ गम्भुतहि उत्तरसाइहिं ।

अंधारी छइहिं तहिमि, बंदमि वासुपूज गम्भुच्छउ ॥”

—पंचकल्याणकरासा

मुनि विनयप्रभ उपाध्यायने भी, ‘हि’ को अधिकरणका चिह्न माना है,

“सात हाथ सुप्रमाण देह रूपिहिं रंभावइ ।”

—गौतमरासा

हिन्दीमें कही-कहीपर ‘हि’ के ‘ह’ का लोप कर केवल ‘इ’ का प्रयोग देखा जाता है । राजशेखरसूरिने लिखा है कि राजीमतीके सीमन्तमें मोतीचूर्णसे युक्त सिन्दूरको रेखा सुशोभित थी,

१. जो नर करइ सो दुहिउ न होइ

विद्वण्, शानपंचमी चउपई ।

ललियंग कुमरचरियं ललणा ललियव्व निमुणेह

ईश्वरसूरि, ललितांगचरित्र ।

इसी ग्रन्थका दूसरा अध्याय ।

२. सभी उदाहरणोंके लिए, इसी ग्रन्थका दूसरा अध्याय देखिए ।

“सोमंतइ सिंदूररेह मोतीसरि सारो ।”

—नेमिनाथकागु

किसी-किसीने ‘इ’ के स्थानपर, ‘ए’ का प्रयोग किया है। ‘ए’ विभक्ति अधिकंशतया कर्ताकारकमें प्रयुक्त हुई है। मेरुनन्दन उपाध्यायके ‘अजित शान्ति-स्तव’का एक पद्य इस कथनको पुष्ट करता है,

“मंगल कमला कंदुए, सुख सागर पूनिम चंदुए ।

जग गुरु अजिय जिगंदुए, संतीसुर नयनाणंदुए

—अजितशान्तिस्तवनम्

हिन्दी कवियोंने स्वार्थक प्रत्ययोंमें ‘अ’, ‘रे’ और ‘डो’ का अच्छा प्रयोग किया है। इनमें भी ‘अ’ का प्रयोग बहुत अधिक हुआ है। राजशेखरने ‘कंचुक’ को ‘कंचुयउ’, साधारुने ‘चउत्थ’ को ‘चउत्थउ’, पद्मतिलकने ‘अवतरित’ को ‘अवयरियउ’, ईश्वरसूरिने ‘अभिनव’ को ‘अहिनवउ’ और ‘समर्थ’ को ‘समरत्थ’ लिखा है। ये रूप स्वार्थक ‘अ’ प्रत्ययके कारण बने हैं।

‘रे’ और ‘डो’ का भी प्रयोग हुआ है, किन्तु बहुत कम। ‘रे’ का उत्तम प्रयोग वि० सं० १६००-१८००के कवियोंमें देखा जाता है। विनयप्रभ उपाध्याय-के एक पद्यमें ‘रे’ का प्रयोग हुआ है,

“मरह-खिसंमि सिरि-कुंध-भर-अंतरे  
जम्म पुंडरिगणी विजय पुक्खलवरे ॥”

—सीमन्धर स्वामी स्तवन

मटारक शुभचन्द्रने ‘रे’ और ‘डो’ का एक ही पद्यमें प्रयोग किया है,

“रोग रहित संगीत सुखी रे, संपदा पूरण ठाण ।

धर्म बुद्धि मन शुद्धिडी, दुलहा अनुकमि जाण ॥”

—तत्त्वसारदूहा

१. मरगद जादर कंचुयउ फुड फुल्लह माला,

राजशेखर, नेमिनाथकागु ।

अभिनंदनु चउत्थउ वक्षयउ,

साधारु, प्रद्युम्नचरित्र ।

सुरहधेणु अंगणिहि णाह अम्हहं अवयरियउ,

पद्मतिलक, गर्भविचारस्तोत्र ।

अहिनवउ जाण कि मग : समरत्थ साहस धीर,

ईश्वरसूरि, ललितांगचरित्र ।

इन सबके लिए, देखिए इसी ग्रन्थका दूसरा अध्याय ।

जैन हिन्दीके किसी कविने स्वार्थक प्रत्यय 'अल', 'इल्ल' और 'उल्ल' का कहीपर भी प्रयोग नहीं किया है।

अपभ्रंशमें ह्रस्व और दीर्घके व्यत्ययका नियम था। इसका अर्थ है कि ह्रस्वके स्थानपर दीर्घ, और दीर्घके स्थानपर ह्रस्व हो सकता है। अपभ्रंशकी प्रवृत्ति ह्रस्वान्त है। जहाँ ह्रस्वको दीर्घ हुआ है, वह स्वार्थक प्रत्ययके ही कारण। आचार्य हेमचन्द्रने मध्य और अन्तमें ह्रस्वको दीर्घ किया है, जैसा कि 'भल्ला हुआ जो मारिआ'—जैसे प्रयोगोसे स्पष्ट ही है। यह प्रवृत्ति जैन हिन्दी-काव्यमें भी उपलब्ध होती है, एक उदाहरण देखिए,

'मणु तणु चरणु एकंतु करबि निसुणउ भो भविया।

जिमि निवसइ तुम्ह देहि गेहि गुण गण गहगहिया ॥'<sup>१</sup>

पादमध्यमें भी ह्रस्वको दीर्घ करनेके दृष्टान्त मिलते हैं। ब्रह्मजिनदासने लिखा है,

'षट्कर्म स्वामी यापी पाये भर्माभर्म बीचार तो।'

—आदिपुराण

कवि ठकुरसीने लिखा है,

"रयणि पडीतो संकुड्यो नोसरि सक्यौ न मूडु।"

—पंचेन्द्रिय बेल

लावण्यसमयने भी पादमध्यमें ही ह्रस्व को दीर्घ किया है,

"सुणि सबीअण जब बीरजिण, पामिउ शिवपुर हाउ ॥"

—सिद्धान्त चौपई

जैन हिन्दीमें प्रारम्भिक ह्रस्वको दीर्घ करनेका दृष्टान्त नहीं मिलता है। सदेशरासकमें भले ही 'प्रसाधन' को 'पासाहण' किया गया हो किन्तु जैन-हिन्दीमें तो 'प्रणाशित' को 'पणासिय' और 'प्रसीद' को 'पसीउ' और 'प्रसादित' को 'पयासिय' देखा जाता है।<sup>२</sup>

१. विनयप्रभ उपाध्याय, गीतमरासा, पहला पद्य, हिन्दी जैन साहित्यका इतिहास, बम्बई, १९१७ ई०, पृ० ३२।

२. निम्मल ए गंगतरंगचंगु पणासिय सयलतमु,

मेरुनन्दन उपाध्याय, सीमन्धरजिनस्तवनम्।

गुरु गीतम मो दिउं पसीउ,

चतरुमल, नेमीश्वर गीत।

जेण पयासिय वेदइ चारि,

बिदरुण, ज्ञानपंचमी चउपई, देखिए इसी ग्रन्थका दूसरा अध्याय।

'कर्म'से 'कम्म' कर देनेको परम्परा अपभ्रंशको प्राकृतसे मिली थी। जैन हिन्दीके इस युगमें भी 'कम्म' - जैसे प्रयोगोंकी अधिकता है। 'कम्म' तो सँकड़ों स्थानोपर प्रयुक्त हुआ है। इसके अतिरिक्त राजशेखरसूरिने 'कर्ण' को 'कलि', विनयप्रभने 'क्षेत्र' को 'खित्ति', 'विद्या' को 'विज्जा', 'निद्रा' को 'निद्दा', 'विप्र' को 'विप्प', मेरुनन्दनने 'समर्थ' को 'समत्थु', 'हस्त' ५: 'हत्थु', ईश्वर-सूरिने 'पुत्र' को 'पुत्त', 'दुर्ग' को 'दुग्ग' और 'स्वर्ग' को 'सग्ग' लिखा है।

अपभ्रंशमें अनुस्वारकी प्रवृत्ति भी बहुत प्रचलित थी। डॉ० हजारीप्रसाद द्विवेदीने इसके तीन कारणोंकी उद्भावना की है - (१) संस्कृतकी गमकके लिए, (२) छन्दको पादपूर्तिके लिए, (३) एकाध मात्राकी कमीको पूरा करनेके लिए। जैन हिन्दी साहित्यमें अनुस्वारोंका अधिकश प्रयोग लयके सौन्दर्यका निर्वाह करनेके लिए किया गया है। मेरुनन्दनका एक पद्य देखिए -

“अह सयल लक्खणं जाणि  
सुवियक्खणं, सूरि दट्ठूण समरं कुमारं  
भविय तुह नंदणो नयण आणंदणो,  
परिणभो अम्ह दिक्खाकुमारिं ॥”

—जिनोदयसूरिविवाहलउ

अपभ्रंशमें पदान्तके 'ओकार' को ह्रस्वके रूपमें पढ़नेकी प्रवृत्ति थी। 'पुरातन प्रबन्ध संग्रह' में ऐसे अनेक उदाहरण हैं। जैन हिन्दीका भक्ति-युग इस प्रवृत्तिको अपना नेमें सबसे आगे रहा है। राजशेखरसूरिका निम्नांकित पद्य इसका दृष्टान्त है,

“नरतिय कज्जकरेह नयणि मुहँकमलि तंबोलो ।  
भागोदर कंठलउ कंठि-अनुहार विरोलो ॥”

—नेमिनाथ फाद्यु

इसके अतिरिक्त विनयप्रभके 'धोरजिणसर चरण कमल कमलायकवासो' में, श्री गुणसागरके 'उपसमें संक विकट कष्टक दुरित पाप निवारणो' में और ब्रह्मजिनदासके 'आदि जिणसर भुवि परमेसर सयल दुख विणासणो' में भी यह प्रवृत्ति ही परिलक्षित होती है।<sup>१</sup>

जैन हिन्दीके इस युगमें, 'गुरु स्वर' को लघु बनानेके भी अनेक दृष्टान्त हैं। विनयप्रभने 'श्री इन्द्रभूति', को 'सिरि इंदभूइ' और मेरुनन्दनने भी 'श्री' को

१. डॉ० हजारीप्रसाद द्विवेदी, हिन्दी साहित्यका आदिकाल, द्वितीय व्याख्यान, पृ० ४५।

२. देखिए, इसी ग्रन्थका दूसरा अध्याय।

‘सिरि’ लिखा है। ईश्वरसूरिने ‘श्रीमाल’ को ‘सिरिमाल’, ‘ललितांग’ को ‘ललिअंग’, राजशेखरने ‘फूलहै’ को ‘फुल्लहै’, ‘नयने’ को ‘नयणि’ और ‘कर्णे’ को ‘कणि’ लिखा है। मेरुनन्दनने ‘दीक्षाकुमारी’ को ‘दिक्खाकुमारि’ कहा है।

अपभ्रंशमें दीर्घ स्वरको लघु बनानेकी दो प्रक्रियाएँ प्रचलित थी : पहली संयुक्त वर्णोंमें-से एकको रखकर, पूर्ववर्ती स्वरको लघु बनानेसे सम्बन्धित थी। यह प्रवृत्ति जैन हिन्दीके इस युगमें पायी जाती है। ‘विद्वणू’ और ‘साधार’ दोनों ही ने ‘अष्टदल’ के स्थानपर ‘अठदल’ लिखा है।<sup>२</sup> ‘अष्ट’ में अ दीर्घ स्वर था, किन्तु ‘अठ’ में ह्रस्व हो गया। इसी भाँति मेरुनन्दन उपाध्यायने भी अमृत-के स्थानपर ‘अमिय’ का प्रयोग कर अ को ह्रस्व किया है।<sup>३</sup> ‘चक्रेसरी’ को ‘चकेसरी’ और ‘सरस्वती’ को ‘सरसई’ करनेसे ‘ब’ और ‘र’ ह्रस्व बने हैं।<sup>४</sup>

दूसरी प्रक्रिया संयुक्तवर्णोंको पृथक्-पृथक् करके पूर्व स्वरको लघु बनाने-के रूपमें प्रचलित थी। राजशेखरने ‘शुक्ल’ को ‘सुकिल’ और ‘कस्तूरी’ को ‘कसतूरी’ करके ‘सु’ और ‘क’ को ह्रस्व किया है।<sup>५</sup> साधारने ‘पद्मावती’ को ‘पदमावती’ तथा ‘दर्शन’ को ‘दरसन’ करके ‘य’ और ‘द’ को ह्रस्व बनाया है।<sup>६</sup>

परवर्ती वर्णको द्विव्व करके पूर्ववर्ती लघुस्वरको गुरु कर देनेकी प्रथा

१. इसी ग्रन्थका दूसरा अध्याय।

२. अठदल कमल अपनी नारि,

विद्वर, शानपंचमी चउपई।

अठदल कमल सरोवर वासु,

साधार, प्रथुन्न चरित्र।

३. जय सरस अमिय रस सरिसवयण !

मेरुनन्दन उपाध्याय, सीमन्धर जिन स्तवनम्।

४. पदमावती दंड कर लेइ, जाला मुखी चकेसरी देइ।

× × ×

हंसी चढ़ीकर लेखणि देइ, कवि सधार सरसई पभणेई।

साधार, प्रथुन्न चरित्र।

५. सावण सुकिल छट्टि दिणि बाबोसमउ जिणंदो।

× × ×

खुंणु भराविउ जाइ कुसुमि कसतूरी सारी।

राजशेखर, नेमिनाथ फायु, हिन्दी काव्यधारा, पृ० ४८०।

६. देखिए, इसी ग्रन्थ का दूसरा अध्याय।

भी बहुत थी। यह कार्य छन्द-सौकर्यके लिए हो किया जाता था। रत्नावलीमें 'परवश.' को 'परव्यश.' और 'सन्देश रासक'में 'चिरगत.' को 'चिरग्यय.' किया गया है। जैन हिन्दीमें समर्थके स्थानपर 'समरथ' हो जाना तो स्वाभाविक है, किन्तु उसका 'समरत्थ' हो जाना उपर्युक्त प्रवृत्तिको ही स्पष्ट करता है<sup>१</sup> कवि ठकरसीने भी 'भखे' 'रखे'के स्थानपर 'भक्खे' और 'रक्खे' का प्रयोग किया है।<sup>२</sup>

अपभ्रंशमें वर्णोंके संकोचनका कौशल अपनाया जाता था। 'सन्देशरासक'में 'सह आर' का 'सहार', 'ढोला माऊ रा दूहा'में 'मयूर'का 'मोर', और हेमचन्द्रके व्याकरणमें 'अरण्य' का 'रण' पाया जाता है। जैन हिन्दीके इस युगमें भी यह प्रवृत्ति दिखाई देती है। श्री बिट्ठणूने 'श्रुत'के स्थानपर 'सिय', राज-शेखरने 'वात्रोसमड'के स्थानपर 'सवड', साधारणने 'प्रणाम करू'के स्थानपर 'पणड', मेरुनन्दनने 'मयूर'के स्थानपर 'मोर', और भट्टारक शुभवन्दने 'स्थान'के स्थानपर 'ठाण' का प्रयोग किया है।<sup>३</sup>

नवीं शताब्दीसे अपभ्रंशमें, संस्कृतके तत्सम शब्दोंका प्रवेश बढ़ने लगा। श्री चन्द्रधर शर्मा गुलेरीका दृष्टिमें यह कार्य सातवीं शताब्दीसे ही प्रारम्भ हो गया था। श्री राहुल सांकृत्यायन चौदहवीं शताब्दीसे मानते हैं। उनका कथन है कि क्रिया और विभक्तियाँ तो वह ही रहें, किन्तु तद्भूव शब्दोंके स्थानपर तत्समका प्रवेश होने लगा।<sup>४</sup> जैन हिन्दीके १४००-१६०० वि० सं० वाले युगमें, तत्सम शब्दोंका प्रयोग अत्यल्प दिखाई देता है। फिर भी क्रिया और विभक्तियोंके विकसित रूपके कारण वह हिन्दी ही है, अपभ्रंश नहीं। केवल तत्सम शब्दोंके प्रयोगसे अपभ्रंश हिन्दी नहीं हो जाती, अपितु क्रिया, शब्द और विभक्ति सभीके सम्मिलित विकासने अपभ्रंश को हिन्दी बनाया है। जैन कवियोंके कतिपय उदाहरण यह सिद्ध करनेमें समर्थ है,

१. समरत्थ साहस धीर, श्री पातसाह निसीर ।

ईश्वरभरि, ललितागचरित्र ।

२. कदे न खाइ तंबोलु सरसु भोजनु नहिं भवखै ।

कदे न कापड नवा पहिरि काया सुखि रवखै ।

ठकरसी, कृपण चरित्र, छटा पद्य, अनेकान्त, वर्ष १४, किरण १, पृ० ११ ।

३. देखिथ, इसी ग्रन्थका दूसरा अध्याय ।

४. राहुल सांकृत्यायन, हिन्दी काव्यधारा, प्रथम संस्करण, १९४४, अवतरणिका, पृ १०० ।

राजशेखर सूरि ( वि० सं० १४०५ )

“नवरंगी कुंकुमि तिलय क्रिय रयणतिलठ तसु भाले ।  
मोती कुण्डल कसि धिय बिबालिय कर जाले ॥”

—नेमिनाथ पायु

बिनयप्रभ उपाध्याय ( वि० सं० १४०५ )

“मणु तणु चरणु एकंतु करवि निसणठ भो भविया ।  
जिम निवसइ तुम्ह देहि गेहि गुण गण गहगहिया ॥”

—गौतमरासा

विद्धणू ( वि० सं० १४२३ )

“पढहु गुणहु पूजहु निसुनेहु ।  
मियपंचमिफलु कहियउ एहु ॥”

—ज्ञानपंचमी चउपई

ईश्वरसूरि ( वि० सं० १५६१ )

“इय पुण्य चरिय प्रबंध, ललिअंग नृप संबंध ।  
पहु पास चरियइ चित्त, उद्धरिय एह चरित्त ॥”

—ललितांगचरित्र

मुनि बिनयचन्द्र ( वि० सं० १५७६ )

“पणविवि पंच महागुरु, सारइ भरिवि मणे ।  
उदयचंद्रु मुणि वंदिवि, सुमरिवि बाल मुणे ॥”

—निर्भरपंचमी विधानकथा

जैन हिन्दीके इस युगमे तद्भव रूपोके अधिक होते हुए भी तत्समकी झलक दिखाई देने लगी थी। बिनयप्रभके गौतमरासामे ‘मयणु’के स्थानपर ‘मदन’ का प्रयोग भले ही न हुआ हो, किन्तु ‘रूविहि’ को ‘रूपिहि’ कर दिया गया है। विद्धणूने ‘अमृत’के स्थानपर ‘अभिय’ का प्रयोग भले ही, किया हो, किन्तु ‘नमस्कार’ जैसे तत्सम शब्दका भी उपयोग किया है। ईश्वरसूरिने ‘चरिय’ और ‘चरित्र’ दोनों ही को लिखा है। मेरुनन्दन उपाध्यायने ‘कमल’ और ‘विलसंत’ जैसे शब्दोंका भी प्रयोग किया है। यद्यपि कवि ठकरसीकी कविताओं-मे तद्भवअर्थ सौन्दर्य ही अधिक है, किन्तु कहीं-कहींपर ‘अतिप्राण’, ‘कमल’, ‘रवि’ और ‘।ज’ का भी प्रयोग हुआ है।

इस युगके भट्टारकोकी भाषा तत्समप्रधान है। इसका कारण है कि वे संस्कृतके बहुत बड़े विद्वान् होते थे। उन्होंने अधिकांशतया संस्कृतमे ही लिखा है। भट्टारक सकलकीर्तिकी कवितामें तत्सम शब्दोंकी अधिकता है,

“श्री जिनवर वाणी नमेवि, गुरु निगन्ध पाय प्रणमेवि ।

कहुं आराधना सुविचार, संक्षेपि सारोद्धार ॥”

—आराधना प्रतिबोध सार

भट्टारक ज्ञानभूषण,

“आहे प्रणमीय भगवति सरसति जगति विबोधन भाव ।”

—आदीश्वर फाग

भट्टारक शुभचन्द्र,

“कर्म कलंक विकारनो रे, निःशेष होय विनाश ।”

—तत्त्वसार दूहा

कवि राजमल्लके पिपल शास्त्रमे तत्सम रूपोकी ही प्रधानता है। इनका एक उदाहरण है,

“स्वांति बुंद सुर वर्ष निरंतर, संपुट सीपि धमो उदरंतर ।

जम्मो मुक्ताहल भारहमळ, कंठाभरण सिरी भवलोवल ॥”

इन उपर्युक्त दृष्टान्तोंसे श्री चन्द्रधर शर्मा गुलेरीके इस कथनका समर्थन होता है कि—जैन लोग संस्कृत शब्दोंका बहिष्कार अवश्य करते रहे, किन्तु वे आते ही गये।

जैन हिन्दीके इस युगपर गुजराती और राजस्थानीका भी प्रभाव है। उस समय हिन्दी, गुजराती और राजस्थानीमें विशेष अन्तर नहीं था। राहुलजीका मत है कि वे अपभ्रंशसे विकसित ही हुई थीं, उनके मूल रूपोंमें भेद नहीं था। उनकी दृष्टिमें गुजरात तेरहवीं शतीतक हिन्दी क्षेत्रका अभिन्न अंग रहा है।<sup>२</sup> डोलामारू रा दूहाके सम्पादक भी उस समयकी हिन्दी, गुजराती और राजस्थानीमें इतना रूपभेद नहीं मानने जितना कि आज कल है।<sup>३</sup> फिर भी यह सिद्ध है कि उनमें कुछ-न-कुछ रूपभेद था अवश्य, जिससे उनका पृथक् अस्तित्व प्रमाणित होता है।

वि० सं० १४००-१५०० के हिन्दी कवियोंमें राजशेखरसूरि, साधार, विद्वणू और मेहनन्दनपर राजस्थानीका प्रभाव है, तो विनयप्रभ उपाध्याय, सोमसुन्दर सूरि, उपाध्याय जयसागर, दयासागर सूरि, हीरानन्दसूरि और भट्टारक सकल-कीर्त्तिपर गुजरातीका।

१. हिन्दी जैन साहित्यका संक्षिप्त इतिहास, भारतीय ज्ञानपीठ, काशी, १९४७ ई०, पृ० ३६।

२. राहुल सांकृत्यायन, हिन्दी काव्यधारा, अक्षतरणिका, पृ० १२।

३. हिन्दी साहित्यका आदिकाल, प्रथम व्याख्यान, पृ० ६ से उद्धृत।



वि० सं० १५००-१६०० के कवियोंमें पद्ममलिक, मुनि चरित्रसेन, चेतक-मल, मुनि विनयचन्द्र, ठकरसी और कवि हरिचन्द, राजस्थानीसे प्रभावित हैं, तो ब्रह्म जिनदास, लावण्यसमय, संवेगसुन्दर, सिंहकुशल, ईश्वरसूरि, भट्टारक शुभचन्द्र, और देवकलशकी रचनाओंमें गुजरातीकी झलक है ।

वि० सं० १६००-१८०० के जैन हिन्दी कवियोंकी भाषा

यह युग हिन्दीके पूर्ण विकासका युग है । इसमें अधिकांशतया तत्सम शब्दोंका प्रयोग होने लगा । क्रियाओंका भी विकास हुआ । उकार बहुला प्रवृत्ति हट गयी । विभक्तियोंने घिसकर स्वतन्त्र शब्दोंका रूप धारण कर लिया । कर्ताकी 'ने' और कर्मकी 'को' विभक्तियाँ स्पष्ट दिखाई देने लगीं ।

भाषाकी दृष्टिसे इस युगकी रचनाओंको दो भागोंमें बाँटा जा सकता है — एक तो वे, जो संस्कृतका अनुवाद मात्र हैं, और दूसरी वे जो नितान्त मौलिक हैं । अनूदित कृतियोंमें संस्कृतनिष्ठा अधिक है, जब कि मौलिकमें सरलता । कवि बनारसीदासने सोमप्रभाचार्यकी 'सूक्ति मुक्तावली'के ५८वें पदका अनुवाद किया है,

“पूरन प्रताप रवि, रोकिये को धाराधर  
सुकृति समुद्र सोखिये को कुम्भनद है ।  
कोप दब पावक जनन को भरणि दाह,  
मोह विष भूरुह को, महाहृद कंद है ॥”<sup>१</sup>

इन्हीं कविकी 'अध्यात्म पदपंक्ति, ( मौलिक ) के सातवें पदकी कतिपय पंक्तियाँ इस प्रकार हैं,

“ऐसैं यों प्रभु पाइये, सुन पंडित प्राणी ।  
ज्यों मधि माखन काढिये, दधि मेलि मथानी ॥  
ज्यों रस लीन रसायनी, रसरीति अराधै ।  
र्यों घट में परमारथी, परमारव साधै ॥”<sup>२</sup>

कवि भूधरदासने वादिराजसूरिके 'एकीभाव स्तोत्र'के छठे श्लोकका अनुवाद निम्न प्रकारसे किया है,

“भव वन में चिरकाल भ्रमो कछु कहिय न जाई ।  
तुम धुति कथा पिथूष बापिका भागन पाई ॥

१. बनारसी विलास, जयपुर, पृ० ४६ ।

२. वही, पृ० २२६ ।

शशि तुषार घनसार हार शीतल नहिं जा सम ।

करत न्हौंन तामहिं क्यों न भवताप बुझै मम ॥”<sup>१</sup>

इन्होंने कविके ‘भूषर विलास’ का एक मौलिक पद देखिए,

“गरव नहिं कीजै रे, ऐ नर निपट गंवार ।

झूठी काया झूठी माया, छाया उर्यौं लखि लीजै रे ॥”<sup>२</sup>

इसी भाँति पाण्डे हेमराजके ‘भाषा भक्तामर’ और ‘उपदेशदोहा शतक’, तथा भैया भगवतीदासके ‘द्रव्य संग्रह’ और फुटकर रचनाओंकी भाषामें अन्तर है ।

इस युगके कवियोंने वि० सं० १४००-१६०० की ‘रे’ और अनुस्वारवाली प्रवृत्ति विरासतके रूपमें पायी है । ‘रे’ के प्रयोगसे संगीतात्मकतामें वृद्धि हुई है, और ध्वनि सौन्दर्य भी बढा है । श्री कुशललाभका एक पद्य देखिए,

“आम्यो मास असाढ़ झबूके दामिनी रे ।

जोवहू जोवहू प्रीयहा वाट सकोमल कामिनी रे ॥

चातक मधुरह सादिकि प्रीऊ प्रीऊ उचरह रे ।

वरसह घण वरसात सजक सरवर मरह रे ॥”<sup>३</sup>

भैया भगवतीदासने ‘री’ का प्रयोग उत्तम ढंगसे किया है,

“अचेतन की देहरी न कीजे तासों नेहरी,

ओगुन की गेहरी परम दुख मरी है ।

याही के सनेहरी न आवें कर्म छेह री सु,

पावें दुख तेहरी जे याकी प्रीति करी है ॥”<sup>४</sup>

द्यानतरायके ‘पार्ष्व-स्तोत्र’में अनुस्वारका सफलतापूर्वक प्रयोग हुआ है । यहाँ यह स्पष्ट है कि अनुस्वारका प्रयोग छंदसौकर्य अथवा संस्कृतकी छौंकके लिए नहीं, अपितु ध्वनि-सौन्दर्यके लिए हुआ है । ‘पार्ष्वस्तोत्र’का एक पद्य देखिए,

“नरेन्द्रं फणोन्द्रं सुरेन्द्रं अधोसं ।

शतेन्द्रं सु पूजै भजै नाथ शीशं ॥

मुनीन्द्रं गणेन्द्रं नमो जोडि हाथं ।

नमो देवदेवं सदा पार्ष्वनाथं ॥”<sup>५</sup>

१. बृहज्जिनवाणी संग्रह, सम्राट् संस्करण, १९५६ ई०, पृ० २५७ ।

२. भूषरविलास, कलकत्ता, ११वाँ पद्य, पृ० ७ ।

३. ऐतिहासिक जैन काव्य संग्रह, पृ० ११६ ।

४. भैया भगवतीदास, ब्रह्मविलास ।

५. भूषरदास, पार्ष्वनाथ स्तोत्र, पहला पद्य, बृहज्जिनवाणी संग्रह, १९५६ ई०, पृ० २८६ ।

कवि बनारसीदासके पहले ही आगरा हिन्दी-कवियोंका केन्द्र था। आगरा यदि एक ओर राजस्थानसे सम्बन्धित है, तो दूसरी ओर ब्रजभूमिसे, अतः वहाँके कवियोंपर दोनों ही का प्रभाव है। इसके अतिरिक्त उनपर अरबी-फ़ारसीका प्रभाव भी अनिवार्य था, क्योंकि आगरा बादशाहोंकी राजधानी थी। पाण्डे रूपचन्दके 'परमार्थी दोहासतक'में ब्रजभाषाका पृष्ठ है, तो 'नेमिनाथरासा'में राजस्थानीकी झलक, और 'मंगलगीत प्रबन्ध' शुद्ध खड़ी बोलीका निदर्शन है। उनकी रचनाओंमें अरबी-फ़ारसीके शब्द नहीं हैं, क्योंकि वे आगरामें बहुत कम रहे, इसके अतिरिक्त वे संस्कृत-प्राकृतके प्रकाण्ड पण्डित थे।

कवि बनारसीदासकी भाषा शुद्ध खड़ी बोलीपर आधारित है। उसपर राजस्थानीका प्रभाव नहीं है, किन्तु कारक रचनामें ब्रजकी विशेषता पायी जाती है। उनकी भाषापर उर्दू-फ़ारसीका प्रभाव है। डॉ० होरालाल जैनका कथन है कि बनारसीदासजीने ब्रजभाषाकी भूमिका लेकर उसपर मुगलकालमें बढ़ते हुए प्रभाववाली खड़ी बोलीका प्रयोग किया है। बनारसीदासके समकालीन और उनके एकचित्त मित्र कुँअरपालकी भाषापर राजस्थानीका स्पष्ट प्रभाव है। उनके 'चौबीस ठाणा' का एक पद्य देखिए,

“अंदी जिनप्रतिमा दुखहरणी।

आरंभ उदौ देख मति भूलौ, ए निज सुख की धरणी ॥

बीतरागपद कूँ दरमावह, मुक्ति पंथ की करणी।

सम्यग्दिष्टी निसप्रति ध्यावह, मिध्यामत की टरणी ॥”

इस युगमें 'श' और 'स' दोनों ही प्रयोग देखे जाते हैं, किन्तु 'स' की अधिकता है। पाण्डे रूपचन्दने 'सोभा', 'दरसिनु', 'सुढ' और 'जिनसासन' का प्रयोग किया है। कवि बनारसीदासकी रचनाओंमें 'अविनासी', 'सुढ', 'सिषकप', 'दरसन' और 'सरन'-जैसे अनेक शब्द हैं, जिनमें 'श'के स्थानपर 'स' का प्रयोग हुआ है। कुँअरपालने भी 'सुढ', 'सुजस' और 'दरसन'में 'स' को ही अपनाया है। छानतरायने भी 'दरसन', 'सिरीपाल' और 'परमेसुर' का ही प्रयोग किया है। किन्तु इन सबकी रचनाओंमें यत्र-तत्र श का प्रयोग भी देखने-को मिलता है। कवि बनारसीदासके 'नाटक समयसार'की 'उदै बल जोर यहै

१. डॉ० होरालाल जैन, अर्थकथानककी भाषा, अर्थकथानक, पं० नाथूराम प्रेमी सम्पादित, संशोधित संस्करण, १९५७ ई०, हिन्दी ग्रन्थरत्नाकर लिमिटेड, बम्बई, पृ० १६।

२. अर्थकथानक, संशोधित संस्करण, बम्बई, पृ० १०२।

‘वास को शब्द घोर’, ‘जैसे निधिबासर कमल रहे पंक ही में’ और ‘शोभित निज अनुभूति जुत चिदानंदभगवान’ पंक्तियोंमें श का ही प्रयोग हुआ है।

इस युगके जैन कवियोंमें संयुक्त वर्णोंको स्वर विभक्तिके द्वारा पृथक्-पृथक् करनेको प्रवृत्ति अधिकाधिक परिलक्षित होती है। बनारसोदासने ‘ज्ञानबावनी’में—लवधि ( लब्धि ), अध्यातम ( अध्यात्म ), सबद ( शब्द ), ‘पंचादविधान’में—परसिद्ध ( प्रसिद्ध ), ‘अध्यात्मपदपंक्ति’में—परतछ ( प्रत्यक्ष ), ‘अर्धकथानक’में—जनम ( जन्म ), पारस ( पार्श्व ) और ‘नाटक समयसार’में—निरजरा ( निर्जरा ), दरसन ( दर्शन ), पदारथ ( पदार्थ )—जैसे प्रयोग अधिक किये हैं। महात्मा आनन्द-धनके पदोंमें भी संयुक्त वर्णोंका पृथक्करण हुआ है। उन्होंने ‘आत्मा’ को ‘आतम’, ‘भ्रम’ को ‘भरम’, ‘सर्वगो’ को ‘सरवंगो’, ‘परमार्थ’ को ‘परमारथ’ और ‘वृत्तान्त’ को ‘विरतंत’ लिखा है। छानतरायके पदोंमें यद्यपि संयुक्त वर्णोंका प्रयोग अधिक है, किन्तु उनका पृथक्करण भी पर्याप्त रूपमें दिखाई देता है। उन्होंने परमात्म ( परमात्मा ), परमान ( प्रमाण ), दरसन ( दर्शन ), विकल्प ( विकल्प ), सुमरन ( स्मरण ), परमेशुर ( परमेश्वर ), सरधा ( श्रद्धा ), मरमी ( मर्मी ), मूरति ( मूर्ति ) का प्रयोग किया है।

संयुक्त वर्णोंको सरल बनानेका दूसरा उपाय है, उनमेंसे एकको हटा देना। भूषरदासने ‘पार्श्वपुराण’में इस विधिको अपनाया है। उन्होंने ‘स्तुति’ को ‘धुति’ ‘चैत्य’ को ‘चैत’, ‘स्थान’ को ‘थान’, ‘द्युति’ को ‘दुति’, ‘स्थिति’ को ‘धिति’ और ‘स्वरूप’ को ‘सरूप’ लिखकर इसी नियमका पालन किया है। श्री यशोविजयने ‘अक्षय’ को ‘अखय’, ‘ऋद्धि’ को ‘रिधि’, श्री कुँअरपालने ‘बुद्धि’ को ‘बुधी’, ‘आदित्य’ को ‘आदित’, और भैया भगवतीदासने ‘मोक्ष’ को ‘मोख’, ‘संयुक्त’ को ‘संजुत’, ‘अमृत’ को ‘अमी’, ‘स्पर्श’ को ‘परसे’, ‘शिवतीय’ को ‘शिवती’, ‘स्मिरता’ को ‘धिरता’ तथा ‘जिनेन्द्र’ को ‘जिनंद’ लिखा है।

इस युगके जैन कवियोंमें दो विशेषताएँ सर्वत्र देखी जाती हैं—एक तो शब्दों का उचित स्थानपर प्रयोग और दूसरा प्रसाद गुण। हेमविजयसूरिके “मुनि हेम के साहब देखन कूं, उग्रसेनलली मु अकेली चली” में उग्रसेनलली, और “मुनि हेम के साहिब नेमजी हो, अब तोरन तैं तुम्ह क्यू बहुरे” में ‘बहुरे’ ऐसे स्थानपर प्रतिष्ठित हैं कि उससे कविताका सौन्दर्य शतगुणित हो गया है। इसी भाँति महात्मा आनन्दधनके “झडी सदा आनन्दधनबरावत, बिन मोरे एक तारी” में ‘बिन मोरे’, भैया भगवतीदासके “भूलि गयो गति को फिरबो, अब तो दिन च्यारि भये ठकुरारे” में ‘ठकुरारे’, भूषरदासके “मिलिकं मिलापी जन

पूछत कुशल मेरी, ऐसी दशा माहीं मित्र ! काहे की कुशल है" मे 'मित्र' और बनारसीदासके "छिन न सुहाय और रस फीके", "रुचि साहिबके लौन सी" में 'साहिब' इतने उपयुक्त स्थानपर बैठा है कि उसको वहाँसे हटा देनेपर समूचा सौन्दर्य ही विनष्ट हो जायेगा ।

मुहावरोंके प्रयोगमें भूधरदास अधिक कुशल है । उन्होंने अपने पदोंमें मुहावरोंको नगीनेकी भाँति जड़ दिया है । बुढापेका वर्णन करते हुए उन्होंने लिखा है, "ऐसे ही गई विहाय अलप-सी रही आय, नर परजाय यह आंघे की बटेर है ।" एक दूसरे स्थानपर उन्होंने मनुष्यको अपने जीवनके प्रति सावधान किया है, "अहो आग आयें जब क्षोपरी जरन लागी, कुअकि खुदायें तब कौन काज सरि-है ।" भूधरदासका कथन है कि मनुष्यके दिन सोच-विचारमें ही व्यतीत हो जाते हैं, और एक दिन अचानक दमराज आ जाता है, तब, "खेलत खेल खिलारि गये, रहि जाय रुपी शतरंज की बाजी ।" यह जानते हुए भी कि विषयमें दुःख-ही-दुःख है, मनुष्य उसमें अधिकाधिक ग्रस्त होता जाता है, इसपर भूधरने लिखा, "आंखिन विलोकि अन्ध सूसे की अँघेरी करै ऐसे राजरोग को इलाज कहा जग मे ।" बनारसी विलासमें ज्ञानबावनीके विषयमें लिखा है, "वही अधिकार आयो ऊँघते विछोना पायो, हुकुम प्रसाद ते भयी है ज्ञानबावनी ।" 'वेदनिर्णय पंचासिका' में इस जीवको मूर्ख कहते हुए बनारसीदासका कथन है, "मतवारो मुरख न मानै उपदेश जैसे, उलुदा न जाने किस ओर मानु उवा है ।" भैयाके पदों और कवित्तोमें भी यत्र-तत्र मुहावरें दृष्टिगोचर होते हैं । एक स्थानपर उन्होंने लिखा है, "चेत रे अचेत पुनि चेतबे को नाहि ठौर, आज कालि पीजरे सों पंछी उड़ जातु है ।" एक कवित्तोमें उन्होंने कहा, "ऐसो है सरूप मेरो तिहूँ काल सुद्ध रूप, ज्ञान दृष्टि देखतै न दूजी परछाही है ।"

जहाँतक प्रसाद गुणका सम्बन्ध है, अनेक जैन कवियोंमें पाया जाता है । उनमें भी विनोदीलाल और भूधरदास अधिक प्रसिद्ध हैं । विनोदीलालके 'नेम-राजुल बारहमासा'में सरलता है और सरसता भी । कार्तिकके लगनेपर राजुल नेमोश्वरसे कहती है,

“पिय कार्तिक में मन कैसें रहै,  
जब मामिनि जौन सजावेंगी ।  
रचि चित्र विचित्र सुरंग सबै,  
घर ही घर मंगल गावेंगी ॥  
पिय नूतन नारि सिंगार किये,  
अपनी पिय डेर बुकावेंगी ।

पिय बारहि बार बरै दियरा,  
जियरा तुमरा तरसावैगो ॥”

भूधरदासका प्रत्येक पद प्रसादगुणका साक्षात् प्रतीक है। ‘पाश्र्वपुराण’, ‘जैन शतक’, और ‘भूधरविलास’के अतिरिक्त, उनके अनेक स्तुति-स्तोत्रोंमें भी उपयुक्त गुण ही सार्थकताको प्राप्त हुआ है।

इस युगके जैन हिन्दी कवियोंने खड़ी बोलीका प्रयोग किया है। उसपर फ़ारसीका स्पष्ट प्रभाव है। अर्थात् उनकी कविताओंमें फ़ारसीके शब्दोंका प्रयोग हुआ है। किन्तु ये शब्द अपनी बोलीमें ढालकर अपनाये गये हैं, उनका तत्सम रूप कहीं-कहीं ही देखनेको मिलता है। बनारसदासके ‘अर्धकथानक’में हुकुम, मुसफिल, सौदा, मुलक, खबरि, तहकीक, हुसियार, खुसहाल, नफर, नजरि, स्याबास, उमराउ, साहिजादे, सुखुन, पैजार, और खोसरा-जैसे अनेक उर्दू-फ़ारसीके शब्द हैं। डॉ० होरालाल जैनका कथन है कि इन शब्दोंका प्रयोग वहाँ-पर ही हुआ है, जहाँ मुगल राज-काजेसे सम्बन्धित प्रसंग आया है। किन्तु ‘नाटक समयसार’ में ऐसे शब्द आध्यात्मिक प्रसंगमें भी आये हैं। वहाँ खलक, दुफारा, वदफैल, खेद, गहल, खबरदार,, निसानी, रुख, गुमानी और ममूरति-जैसे शब्द सर्वत्र बिखरे हुए हैं। ‘ज्ञानबावनी’में ही करामात, जोर, जहर, कहर, ख्याल, तलक, खलक, दरम्यान, कुमक, खजाना, ख्वारी, सरहद, जहान-जैसे अनेक शब्द मौजूद हैं।

भैया भगवतीदास फ़ारसीके अच्छे जानकार थे, किन्तु उन्होंने भी फ़ारसीके शब्दोंको तद्भव बनाकर ही अपनाया है। उनकी रचनाओंमें ख्याल, अमल, मुकाम, सहल, फोजदार, परवाह, नजदीक, गनोम, खिलाफ, दोजक, फिरस्ता और उमर आदि शब्द देखे जाते हैं। उनके किसी-किसी कवित्तमें तो फ़ारसीके शब्दोंकी बहुलता है, अतः उसका ‘टोन’ फ़ारसीमय हो गया है। एक कवित्त देखिए,

“मान बार मंरा कहा दिल की चक्षम खोल,  
साहिब नजदीक है तिसको पहचानिये।  
नाहक फिरहु नाहि गाफिल जहान बीच  
शुकन गोश जिनका भळी मांति जानिये ॥  
पावक ज्यों बसता है अरनी पखान माहि,  
तोस रोस चिदानंद इस ही में मानिये।

१. बारहमासा नेमिराजुलका, १०वाँ पद्य, बारहमासा समग्र, कलकत्ता।

पंज से गनीम तेरी उमर साथ लगे हैं,  
खिलाफ तिसैं जाणि तूं आप सख्या आनिये ॥”

‘मैया’ की भाषा नाटकीय रसके अनुरूप है। यह रस उनके द्वारा रचित संवादोके मध्य विकसित हुआ है। ‘पंचेन्द्रिय संवाद’ में लालित्य है। सरल, छोटे-छोटे वाक्य हैं। उनमें स्वाभाविकता है, रसकी पिचकारियों-से मालूम होते हैं। केशवदासके संवाद प्रसिद्ध है, किन्तु उनका प्रयोग केवल ‘रामचन्द्रिका’ में हुआ है, ‘रसिकप्रिया’ या ‘कविप्रिया’ में नहीं। ‘रामचन्द्रिका’ प्रबन्ध काव्य है। मुक्तक काव्यमें संवादोंका प्रयोग ‘मैया’ की देन है। जीम आँखसे कहती है।

“जीम कहै रे आँखि तुम, काहे गर्व कराहिं ।  
काजल करि जो रंगिये, तोहू नाहिं लजाहि ॥  
कायर क्यों डरती रहै, धीरज नहीं लगार ।  
बात बात में रोय दे, बोलै गर्व अपार ॥  
जहाँ तहाँ लागत फिरै, देख सकौनो रूप ।  
तेरे ही परसाद तैं, दुःख पावै चिद्रूप ॥”<sup>१</sup>

## छन्द-विधान

वि० स० १४००-१८०० के जैन कवियोंने वर्णिक और मात्रिक दोनों ही प्रकारके छन्दोका प्रयोग किया है। वर्णिक छन्दोका प्रयोग अधिकांशतया संस्कृतकी अनूदिन कृतियोंमें किया गया है और मात्रिकका मौलिकमें। मात्रिक छन्दोंकी प्रधानता है। उनमें भी दोहा, चौपाई, कवित्त, सवैया, और विविध पद्य मुख्य हैं।

## दोहा

जैसे संस्कृतका ‘श्लोक’ और प्राकृतका ‘गाथा’ मुख्य छन्द माना जाता है, वैसे ही अपभ्रंशका दोहा। अपभ्रंशको दूहा-विद्या कहते हैं। डॉ० हजारीप्रसाद द्विवेदीने दोहाका उत्पत्ति-स्थल आभीर जातिके ‘विरहागानों’ में खोजा है।<sup>२</sup> किन्तु

१. मैया भगवतीदास, शतश्लोत्तरी, ५६वें कवित्त, ब्रह्मविलास, द्वितीयावृत्ति, सन् १६२६ ई०, जैन ग्रन्थरत्नाकर कार्यालय, बनारस, पृ० २१।
२. मैया भगवतीदास, पंचेन्द्रिय संवाद, ब्रह्मविलास, दोहा ६६-६८, पृ० २४४।
३. डॉ० हजारीप्रसाद द्विवेदी, हिन्दी साहित्यका आदिकाल, पंचम व्याख्यान, पृ० ६२।

लिखित रूपमें दोहाका सर्वाधिक प्राचीन रूप 'विक्रमोर्वशीय' के चतुर्थ अंकमें देखा जा सकता है। योगीन्दु ( सातवीं शताब्दी विक्रम ) के 'परमात्मप्रकाश' और 'योगसार'में भी अपभ्रंशके दोहोंका ही प्रयोग हुआ है।

जैन कवियोंने दोहेका प्रयोग अध्यात्म, उपदेश और भक्तिके अर्थमें ही अधिक किया। उसीकी परम्परा हिन्दीके भक्ति-काव्यको मिली। भट्टारक शुभचन्द्र ( १६वीं शताब्दी ) ने 'तत्त्वसार दूहा' में, पाण्डे रूपचन्द ( १७वीं शताब्दी ) ने 'परमार्थी दोहाशतक' में, मनराम ( १७वीं शताब्दी ) ने 'मनराम विलास' में और पाण्डे हेमराज ( १८वीं शताब्दी ) ने 'उपदेश दोहाशतक' में दोहोंका ही एक मात्र प्रयोग किया है। अनेक कृतियाँ ऐसी हैं, जिनके बीच-बीचमें दोहे बिखरे हुए हैं। 'बनारसी विलास'का एक दोहा देखिए,

“समुझ सकै तौ समुझ अब, है दुर्लभ नर देह ।  
फिर यह संगति कब मिलै, तू चातक हौं मेह ॥”

## चौपाई

चौपाईका आदि रूप है अपभ्रंशका पदद्विधा छन्द। उस समय दुवई और ध्रुवकके साथ पदद्विधाका कडवकके रूपमें प्रयोग किया जाता था। कवि पुष्पदन्तके 'हरिवंसु पुराण'में लिखा है कि इसके आदि आविष्कर्ता चतुर्मुख थे।<sup>१</sup> हिन्दीमें आकर 'दुवई' का प्रयोग तो समाप्त ही हो गया, और घत्तेका स्थान 'दोहे'ने ले लिया। पदद्विधा चौपाई हो गया। अपभ्रंशकी कडवकवाली शैली ही हिन्दीकी 'चौपाई-दोहा' शैलीकी उत्पादिका है।<sup>२</sup>

डॉ० हीरालाल जैनका कथन है कि कडवकवाली शैली महाकाव्योंमें ही प्रयुक्त होती थी।<sup>३</sup> हिन्दीके कवियोंने भी इसी परम्पराको अपनाया। 'पद्यावत' और 'रामचरित मानस', चौपाई-दोहोंमें ही लिखे गये हैं। जैन हिन्दीमें भी साधारणका 'प्रद्युम्न चरित्र', लालचन्द लब्धोदयका 'पद्मिनीचरित्र', रायचन्दका 'सीताचरित्र' और भूधरदासका 'पार्श्वपुराण' चौपाई-दोहोंका ही निदर्शन है।

१ बनारसीदास, अध्यात्मपद पंक्ति, आलाप दोहा, ळठा, बनारसीविलास, जयपुर, पृ० २३४।

२. डॉ० हीरालाल जैन, अपभ्रंशके महाकाव्य, अपभ्रंश भाषा और साहित्य, नागरी प्रचारिणी पत्रिका, अंक ३-४, पृ० ११२।

३. डॉ० रामसिंह तोमर, जैन साहित्यकी हिन्दी साहित्यको देन, प्रेमी अभिनन्दन ग्रन्थ, पृ० ४६८।

४. नागरी प्रचारिणी पत्रिका, अंक ३-४, पृ० ११२।



डॉ० हजारीप्रसाद द्विवेदीका कथन है कि चौपाईका जन्म कथानकको जोड़नेके लिए ही हुआ था<sup>१</sup>, किन्तु जैन-हिन्दीके अनेक कवियोंने अपने मुक्तक-काव्योंके लिए भी चौपाईको ही चुना है। बनारसीदासको 'वेदनिर्णयपंचासिका', 'मार्गणाविधान', 'कर्मप्रकृतिविधान', 'कल्याणमन्दिर स्तोत्र', 'साधुवन्दना', 'ध्यानवत्तीसी', और 'शिवपञ्चोसी' में प्रयः चौपाई और दोहोंका ही प्रयोग हुआ है। मैया भगवतीदासने 'चेतनकर्मचरित्र', 'जिनगुणमाला', 'पंचपरमेष्ठि नमस्कार', 'गुणमंजरी', 'मधु-विन्दक' चौपाई, 'उपदेश पत्रोमिका', 'नन्दीश्वर दीपकी जयमाला', 'बारह भावना', 'कर्मबन्धके दश भेद' और 'अकृत्रिम चैतपालयकी जयमाला' में अधिकांशतया चौपाइयोंका ही उपयोग हुआ है। प्रारम्भ, अन्त अथवा मध्यमे कहीं-कहीं दोहे भी<sup>२</sup>।

इन मुक्तक कृतियोंमें, चौपाई-दोहोंका प्रयोग प्रबन्ध काव्यकी भाँति नहीं हुआ है। प्रबन्ध ऋच्यमे एक चौपाईके उपरान्त एक दोहा आता है, किन्तु इन मुक्तक रचनाओंमे, कभी एक दोहा और अनेक चौपाइयाँ और कभी अनेक चौपाइयाँ और फिर अनेक दोहोंका क्रम मिलता है। कवि बनारसीदासकी 'साधु-वन्दना' की एक चौपाई देखिए,

“अर्हत सिद्ध सूरि उवञ्जाय । साधु पंच पद परम सहाय ॥

इनके चरणन में मन लाय । तिम मुनिवर के बन्दों पाय ॥”<sup>३</sup>

मैया भगवतीदासकी 'नन्दीश्वर दीप जयमाला' की एक चौपाई इस प्रकार है,

“जिन प्रतिमा जिनवरणे कही । जिन सादश में अंतर नही ॥

सब सुरवृन्द नन्दीश्वर जाय । पूजहि तहां विविध धर भाय ॥”<sup>४</sup>

भूधरदासके विविध स्तुति-स्तोत्रोंमें भी चौपाईका प्रयोग हुआ है। उनका 'पार्श्वनाथ स्तोत्र', प्रारम्भिक दोहेके उपरान्त चौपाइयोंमे ही लिखा गया है। एक चौपाई इस भाँति है,

“प्रभु हस जग समरथ ना कोय । जासों तुम यश चर्णन होय ॥

चार ज्ञानधारी मुनि धकैं । हम से मंद कहा कर सकैं ॥”<sup>५</sup>

१. डॉ० हजारीप्रसाद द्विवेदी, हिन्दी साहित्यका आदिकाल, पंचम व्याख्यान, पृ० ६४।

२. बनारसीदास, साधुवन्दना, चौपाई २०, बनारसीविलास, जयपुर, पृ० १३०।

३. मैया भगवतीदास, नन्दीश्वर दीपकी जयमाला, १४वीं चौपाई, मण्डविलास, पृ० १५३।

४. भूधरदास, पार्श्वनाथ स्तोत्र, पहली चौपाई, बृहज्जिनवाणीसंग्रह, १६५६ ई०, पृ० २६१।

## कवित्त

कवित्त ब्रजभाषाका प्रिय छन्द है। मूलतः बन्दीजन इसका प्रयोग करते थे। आध्यात्मिक और भक्तिके क्षेत्रमें, जैन कवियोंने इस छन्दका सफल प्रयोग किया है। भैया भगवतीदास 'कवित्तों' के राजा थे। उनका एक कवित्त देखिए,

“भूमन के धौरहर देख कहा गर्व कनै,  
ये तो छिनमाहि जाहि पौन परसत ही।  
संध्या के समान रंग देखत ही होय मंग,  
दीषक पतंग जैसे काल गरसत ही ॥  
सुपने में भूप जैसे इंद्रधनु रूप जैसे,  
भोसबुंद भूप जैसे धुरै दरसत ही।  
ऐसोई भरम सब कर्म जाल वर्गणा को,  
तामें मूढ मग्न होय मरै तरसत ही ॥”<sup>१</sup>

'भैया' ने मात्रिक कवित्तोंका भी प्रयोग किया है। किन्तु जैसी ताल और लय उपयुक्त कवित्तमें है, मात्रिकमें नहीं आ पायी है। एक मात्रिक कवित्त इस प्रकार है,

“चेतन जीव विचारहु तो तुम, निहचै ठोर रहन की कौन।  
देवलोक सुरइन्द्र कहावत, तेहू करि अंत पुनि गौन ॥  
तीन लोकपति नाथ जिनेश्वर, चक्रीधर पुनि नर है जौन।  
यह संसार सदा सुपने सम, निहचै वास इहां नहीं हौन ॥”<sup>२</sup>

भूधरदासने 'जैनशतक' में 'मनहर कवित्तों'का अधिक प्रयोग किया है। उनमें भी 'रूपको न खोज रह्यो तरु ज्यों तुषार दह्यो', 'जाकों इन्द्र चाहै अह-मिन्द्र से उमाहै जासो' और 'साचो देव सोई जा मे दोष को न लेश कोई' उत्तम है।<sup>३</sup> कवि बनारसीदासने 'नवदुर्गा विधान' कवित्तोंमें ही लिखा है। उसका एक कवित्त इस प्रकार है,

“यहै सरस्वती हंसवाहिनी प्रगट रूप,  
यहै भवभेदिनी भवानी शंभुधरनी।  
यहै ज्ञानलच्छन सों लच्छमी विलोकियत,  
यहै गुणरतन मंडार मार भरनी।

१. भैया भगवतीदास, पुण्यपचीसिका, १७वाँ कवित्त, ब्रह्मविलास, पृ० ५।

२. भैया भगवतीदास, रात अष्टोत्तरी, ७७वाँ कवित्त, ब्रह्मविलास, १६२६ ई०, बम्बई, पृ० २५।

३. भूधरदास, जैनशतक, कलकत्ता, मनहर कवित्त, ३६, ४१, ४५, पृ० १३, १५।

यहै गंगा त्रिविधि विचार में त्रिपथ गौरी,  
 यहै मोख साधन को तीरथ की घरनी ।  
 यहै गोपी यहै राधा राधे भगवान भावै,  
 यहै देवी सुमति अनेक भाति बरनी ॥”<sup>१</sup>

### सवैया

यह भी ब्रजभाषाका छन्द है। इसका मूल संस्कृतके वणिक-वृत्तोंमें सन्निहित है। जैन हिन्दीके कवियोंने ‘सवैया’के विविध भेदोंका सफल प्रयोग किया है। उन्होंने कविताकी अपेक्षा सवैयाको अधिक अपनाया। सवैयाकी जैसी छटा, इन कवियोंकी रचनाओंमें देखनेको मिलती है अन्यत्र नहीं देखी जा सकती। पाण्डे रूपचन्द्रने सवैयाका अधिकाधिक प्रयोग किया है। उनमेंसे एक इस प्रकार है,

“जीवत की भास करै, काळ देखै हाल डरै,  
 डोले च्यारू गति पै न आवै मोछ भग मैं ॥  
 माया सौं मेरी कहै मोहनी सौं सीठा रहै,  
 तापै जीव लागै जैसा डांक दिया नग मैं ॥  
 घर की न जानै रानि पर सेती मांडे प्रीति,  
 वाट के बटोई जैसे आहू मिलै वग मै ॥  
 पुगल सौं कहै मेरा जीव जानै यहै बेरा,  
 कर्म की कुलफ दीवै फिरै जीव जग मैं ॥”<sup>२</sup>

भूधरदासने मत्तगयन्द और दुमिल सवैयाका प्रयोग किया है। उन्होंने बुरे कवियोंकी निन्दा सवैयामें ही की है। एक मत्तगयन्द सवैया देखिए,

“कञ्जन कुम्भन की उपमा, कह देत उरोजन को कवि बारे ।  
 ऊपर श्याम विलोकत कै, मनि नीलम की वकनी डकी छारे ॥  
 सौं सतबैन कहैं न कुपंडित, ये जुग भामिषपिंड उवारे ।  
 साधन द्वार दई मुँह छार मये हृदि हेत किधौं कुच कारे ॥”<sup>३</sup>

उन्होंने तीर्थंकरोंकी स्तुतियाँ भी अधिकांशतया मत्तगयन्द सवैयामें ही लिखी है। भगवान् चन्द्रप्रभकी स्तुति करते हुए उन्होंने लिखा है,

१. बनागुप्तीदास, नवदुर्गा विधान, ८वीं कविता, बनारसीविलास, जयपुर, १९५४ ई०, पृ० १७० ।

२. पाण्डे रूपचन्द्र, आध्यात्म सवैया, आमेर शास्त्र भण्डारकी प्रति, पृ० ३० ।

३. भूधरदास, जैनशातक, कलकत्ता, ६५वाँ सवैया, पृ० २१ ।

“चितवत वदन भमल चन्द्रोपम, तजि चिता चित होय अकामी ।  
त्रिभुवनचंद पापतपचंदन, नमतचरण चन्द्रादिक नामी ॥  
सिंहुं जग छई चम्बिका कोरति, चिहन चन्द्र चितत शिवगामी ।  
बन्दी चतुर चकोर चन्द्रमा, चन्द्रवरण चन्द्रप्रभ स्वामी ॥”<sup>१</sup>

कवि बनारसीदासने ‘नाटक समयसार’में २४५ सर्वैया-इकतीसा और ३७ तेई-सासवैयाका निर्माण किया है। उनमें-से एक सर्वैया-तेईसा इस प्रकार है,

“या घट में भ्रमरूना अनादि, विलास महा भविवेक अखारो ।  
तामँहि और सरूप न दीसत, पुद्गल नृत्य करै अनिभारो ॥  
फेरत भेष दिखावत कौतुक, सो जलिये वरनादि पसारो ।  
मोहसुं मिस्र जुगो जड़ सों, चिनमूरति नाटक देखन हारो ॥”<sup>२</sup>

भैया भगवतीदास भी सर्वैयाके निर्माणमें अधिक कुशल है। उनके द्वारा रचा हुआ एक ‘समान सर्वैया’ निम्न प्रकारमें है,

“काल अनादितै फिरत फिरत जिय, ध्रुव यह नरमव उत्तम पायो ।  
समुझि समुझि पंडित नर प्रानी, तरे कर चिंतामणि आयो ॥  
घट को ओखै खोलि जोंहरी, रतन जीव जिनदेव बतायो ।  
तिल में तेल बास फूलनि में, यों घट में घटनायक गायो ॥”<sup>३</sup>

### छप्पय

चन्दबरदाईके ‘पृथ्वीराज रासो’ और उसके पूर्व अपभ्रंशमें छप्पयका प्रयोग प्रायः बोर-रसमें ही हुआ है। जैन हिन्दीके कवियोंने उसको अध्यात्म और भक्तिके क्षेत्रमें भी प्रयुक्त किया। कवि बनारसीदासने ‘नाटक समयसार’में २० छप्पयोंका निर्माण किया है। भूधरदासके ‘जैनशतक’में मत्तगयन्द और मनहर सर्वैया तथा दोहोंके साथ-साथ छप्पयोंका भी प्रयोग हुआ है। भगवान् पार्श्वनाथकी भक्तिमें एक छप्पयकी प्रथम दो पंक्तियाँ इस प्रकार हैं,

“जनम-जलधि-जलजान जान जनहंस-मान सर ।  
सरय इन्द्र मिलि आन, आन जिस धरहिं शीस पर ॥”<sup>४</sup>

१. वही, ५वाँ सर्वैया पृ० ।

२. बनारसीदास, नाटक समयसार, जैन ग्रन्थ रत्नाकर कार्यालय, बम्बई, प्रथम संस्करण, वि० सं० १९२६, पृ० ८१ ।

३. भैया भगवतीदास, रात अष्टोत्तरी, ८५वाँ सर्वैया, मद्रासविलास, ६२६ ई०, बम्बई, पृ० २७ ।

४. भूधरदास, जैनशतक, कलकत्ता, ८वाँ छप्पय, पृ० ३ ।

भैया भगवतीदासने भी छन्द्योंका प्रयोग भक्तिके क्षेत्रमें ही किया। उनके द्वारा रची गयी 'चतुर्विधति जिनस्तुति' का एक छन्द्य है,

“जिनवर ताराचंद्र, चंद्रतारा नित वंदै ।  
 वंदै सुरनर कोटिकोटि, सुरकूंद अनंदै ॥  
 आनंद भगन जु आप, आप हस्तिनपुर आये ।  
 आये शांतिजिनदेव, देव सब ही सुख पाये ॥  
 पाये सुमात ऐरारतन, तन कंचन विश्वसेन गिन ।  
 गिन सु कोष गुन को वन्द्यो, वन्द्यो सुतारन तरन जिन ॥”<sup>१</sup>

### कुण्डलिया

बनारसीदासने 'नाटक समयसार'में चार कुण्डलिया भी लिखी है। 'बनारसी-विलास'में भी यत्र-तत्र अनेक कुण्डलियोंका प्रयोग हुआ है। 'वेद निर्णय पंचासिका' को एक कुण्डलिया निम्न प्रकार है,

“ऊपर सब सुरलोक के, 'ब्रह्मलोक' अभिराम ।  
 सो 'सरवारथसिद्धि' तनु, पंचानुत्तर नाम ॥  
 पंचानुत्तरनाम, धाम एका श्रवतारी ।  
 तहां पूर्वभय बसे, ऋषभजिन समकितधारी ॥  
 ब्रह्मलोक सों चये, भयं ब्रह्मा इहि भूपर ।  
 तातं लोक कहान, देव 'ब्रह्मा' सब ऊपर ॥”<sup>२</sup>

भैया भगवतीदासने भी कुण्डलिया छन्दका प्रयोग किया है। उनकी रचना 'शत अष्टोत्तरी' को एक कुण्डलिया इस भाँति है,

“सूवा सयानप सब गई, सेवो सेमर वृच्छ ।  
 आये धोखे भाम के, यापै पूरण इच्छ ॥  
 यापै पूरण इच्छ वृच्छ को भेद न जान्यो ।  
 रहे विषय लपटाय, सुग्धमति मरम भुलाव्यो ॥  
 फलमहिं निकसे तू स्वार्द पुन कछु न हूवा ।  
 यहै जगत की रीति देखि सेमरसम सूवा ॥”<sup>३</sup>

१. भैया भगवतीदास, चतुर्विधतिजिनस्तुति, १६वाँ छन्द्य, ब्रह्मविलास, पृ० ६६ ।

२. कवि बनारसीदास, वेदनिर्णयपंचासिका, ४८वाँ पद्य, बनारसीविलास, जयपुर १९५४ ई०, पृ० ६६ ।

३. भैया भगवतीदास, शत अष्टोत्तरी, ७४वाँ पद्य, ब्रह्मविलास, पृ० २५ ।

## घनाक्षरी

घनाक्षरी भी जैन हिन्दी कवियोंका प्रिय छन्द है। 'बनारसी विलास'में संकलित 'ज्ञान बावनी' का निर्माण घनाक्षरीमें ही हुआ है। उसका एक छन्द देखिए,

“फटिक पाषाण ताहि मोतीसर मानै कोऊ,  
 घुंघची रकत कहा रतन समान है।  
 हंस बक सेत इहां सेत को न हेत कछु,  
 री री पीरी भई कहा कंचन के बान है ॥  
 भेष भगवान के समान कोऊ भान मथो,  
 मुद्रा को भडान कहा मोक्ष को सुधान है।  
 बनारसीदास ज्ञाता ज्ञान में विचार देखो,  
 काय जोग कैसे होउ गुण परधान है ॥”<sup>१</sup>

## फागु

फागु एक प्रकारका लोक-गीत है। यह प्रायः वसन्तमें गाया जाता था। आगे चलकर उसका प्रयोग किसीके भी आनन्दवर्णन और सौन्दर्यनिरूपणमें होने लगा। जिनपद्यसूरिका 'थूलिभट्ट फागु' ऐसा ही एक काव्य है। जैन हिन्दीके कवियोंने भगवान् जिनेन्द्रकी महिमाके अर्थमें 'फागु' का प्रयोग किया है। राजशेखरसूरिका 'नेमिनाथफागु', श्री सोमसुन्दरसूरिका 'नेमिनाथनवरसफागु', भट्टारक ज्ञानभूषणका 'आदीश्वरफागु', और बनारसीदासका 'अध्यात्मफागु' प्रसिद्ध रचनाएँ हैं। राजशेखरसूरिके 'नेमिनाथफागु' में लिखी हुई राजीमतीके सौन्दर्यकी कतिपय पंक्तियाँ देखिए,

## पद

“किरि ससिन्निष कपोल कछाहिं डोल फुरंता।  
 नासावसा गरुड-चंचु दाडिमफल दंता ॥  
 धाहर पवाळ तिरेह कंडु राजळ सर रुडड।  
 जाणुशीणु रणरणह जाणु कोइळ टहकडळड ॥”<sup>२</sup>

हिन्दीके भक्ति-काव्यमें पदोंका महत्त्वपूर्ण स्थान है। सूरदासके विकसित पदोंको देखकर पं० रामचन्द्र शुक्लने अनुमान किया था कि सूरदासगर् दीर्घकालसे

१. ज्ञानबावनी, ४१ वीं घनाक्षरी, बनारसीविलास, जयपुर, १९५४ ई०, पृ० ८६-८७।

२. राजशेखरसूरि, नेमिनाथ फागु, राहुल सांकृत्यायन, हिन्दीकाव्यधारा, इलाहाबाद, प्रथम संस्करण, १९४५ ई०, पृ० ४८०।

चली आती हुई किसी पुरानो परम्पराका विकास है। डॉ० हजारीप्रसाद द्विवेदीने उनका मूल स्थान बौद्ध सिद्धोंके गानोंको माना है। उसका मूल रूप कुछ भी हो, किन्तु भक्ति और अध्यात्मके क्षेत्रमें पदोंका जितना अधिक प्रयोग जैन कवियोंने किया, अन्य न कर सके। राजस्थानके जैन भण्डारोंके नवीन अनुसन्धानमें ६० से अधिक जैन कवियोंके रचे हुए २५०० के लगभग हिन्दी पदोंका पता चला है। इस ग्रन्थमें भी अनेक पदरचयिताओंका उल्लेख हुआ है। उनमें बनारसीदास, कुँअरपाल, यशोविजय, महात्मा आनन्दधन, भैया भगवतीदास, दानतराय, विनय-विजय, जगराम, देवाब्रह्म, और भूधरदास अत्यधिक प्रसिद्ध हैं।

जैन पदोंमें भावाभिव्यक्तिके साथ-साथ संगीतात्मकता भी विविध राग-रागिनियोंके साथ-साथ पायी जाती है। अकेले 'भूधरदास'ने ही भूधर विलासमें राग सौरठ, राग काफी, राग रूपाल, राग पंचम, राग नट, राग सारंग, राग मलार, राग विहागरो, राग बिलावल, राग गौरी, राग धमाल, राग प्रभातो, रागघनासरी, राग सारंग, राग कल्याण, राग बरवा, राग विहाग, और राग घनासारीका प्रयोग किया है। बनारसीदासने राग भैरव, राग रामकली, राग बिलावल, राग आसावरी, राग बरवा, राग घनाश्री, राग सारंग, राग गौरी और काफीमें अधिक लिखा है। महात्मा आनन्दधन तो राग-रागिनियोंके पण्डित ही थे। उनके पद रस प्रवाहित करनेमें अद्वितीय माने जाते हैं। 'दानतविलास'के पदोंमें भी अनेक नये-नये रागोंका प्रयोग हुआ है, उनमें राग केदारो, राग परज और राग बसन्त तो बिल्कुल नये हैं। भूधरदासके राग घनासारीका एक पद देखिए<sup>१</sup>,

“शेष सुरेश नरेश रटैं तोहि, पार न कोई पावै जू ॥  
काटै नपत ज्योम विकसत सौं, को तारे गिन लावै जू ॥शेष०॥  
कौन सुजान मेघ बूंदन की, संकया समुझि सुनावै जू ॥शेष०॥  
भूधर सुजस गीत संपूरन, गनपति भी नहि गावै जू ॥शेष०॥”

१. “अतः सूरसागर किसी चली आती हुई गीतकाव्य परम्पराका—बाहे वह मौलिक ही रही हो—पूर्ण विकास-सा प्रतीत होता है।”  
पं० रामचन्द्र शुक्ल, हिन्दी साहित्यका इतिहास, सरोधित और परिवर्धित संस्करण, काशी नागरी प्रचारिणी सभा, प्रयाग, १९६७ वि० सं०, पृ० २००।
२. डॉ० हजारी प्रसाद द्विवेदी, हिन्दी साहित्यका आदिकाल, पंचम व्याख्यान, पृ० १०८।
३. भूधरदास, भूधरविलास, ५२ वॉ पद, पृष्ठ २६।

## अडिल्ल

जैन-हिन्दीके कवियोंने अडिल्लोंका भी प्रयोग किया है। कवि बनारसीदासने 'नाटक समयसार'में मात अडिल्ल लिखे हैं। भैया भगवतीदासने भी अडिल्ल लिखे हैं, किन्तु बहुत कम। उनकी रचना 'मन-वत्तीसी'का एक अडिल्ल इस प्रकार है,

“कहा सुंढाये मूढ बसे कहा मट्टका ।  
कहा नहाये गंग नदी के तट्टका ॥  
कहा कथा के सुने बचन के पट्टका ।  
जो बस नाहीं तोहि पसेरी अट्टका ॥”

श्री भूधरदासके 'पार्श्व पुराण'में यत्र-तत्र अडिल्ल भी बिखरे हुए हैं। उसका एक अडिल्ल है,

“अष्ट गुणात्मगु रूप कर्ममल मुक्त हैं ।  
धिति उतपति विनाश, धर्म संयुक्त हैं ॥  
चरम देह तैं कछुक, हीन परदेश हैं ।  
लोक अपपुर बसैं परम परमेश हैं ॥”

## हरिगीतिका

लयात्मक छन्दोंमें हरिगीतिकाका प्रमुख स्थान है। इसमें सोलह और बारह मात्राओपर विराम होता है। लयके मंचरणके लिए प्रत्येक चरणमें ५वी, १२वी, १९वी और २६वी मात्राएँ लघु होती हैं। अन्तिम दो मात्राओंमें उपान्त्य लघु और अन्त्य दीर्घ होता है। कवि बनारसीदासका एक हरिगीतिका निम्नलिखित है,

“जे जगत जन को कुपथ डारहिं, बक्र शिक्षित तुरग से ।  
जे हरहिं परम विवेक जीवन, काल दारुण उरग से ॥  
जे पुण्यवृक्षकुठार तीखन, गुपति ब्रत मुद्रा करै ।  
ते करन सुमट प्रहार भविजन, तब सुमारग पग धरै ॥”<sup>३</sup>

## सोरठा

सभी जैन कवियोंने सोरठाका अधिकाधिक प्रयोग किया है। चौपाईके साथ दोहोंके स्थानपर सोरठे भी बहुत लिखे गये हैं। पृथक् रूपसे भी सोरठोंमें कविता

१. भैया भगवतीदास, मनवत्तीसी, २६वाँ पद्य, ब्रह्मविलास, पृ० २६४।
२. भूधरदास, पार्श्वपुराण, कलकत्ता, नवमोऽधिकारः, ८६वाँ पद्य, पृष्ठ ७८।
३. चक्ति मुक्तावली, ६९वाँ पद्य, बनारसी विलास, जबपुर, १९५४ ई०, पृ० ५२।



हुई है। कवि भूधरदासके 'पार्वतपुराण'का एक सौरठा है,

“श्यामवरम यह जानि, भूप धुवाँ नम को चन्द्यो ।  
किधौं पुन्यहर मानि, धुवाँ मिस पातग भज्यो ॥”<sup>१</sup>

नये छन्द

कवि बनारसीदासने अनेक नवीन छन्दोंका प्रयोग किया है। वस्तु, आमानक, रोडक, करिखा, बेसरि, और पद्मावती तो बिलकुल नवीन हैं। पद्मावती छन्दमें कविने बलाघातके द्वारा लयात्मकता उत्पन्न की है। उनका लिखा हुआ एक पद्मावती छन्द इस प्रकार है,

“ज्यों नीराग पुरुष के सनमुख, पुरकामिनि कटाक्ष कर ऊठी ।  
ज्यों धन त्यागरहित प्रभुसेवन, ऊसर में वरषा जिम छूठी ॥  
ज्यों शिलमार्हि कमल को बोवन, पवन पकर जिम बांधिये मठी ।  
ये करतूति होय जिम निष्फल, त्यों बिन भाव क्रिया सब झूठी ॥”<sup>२</sup>

कवि भूधरदास नये-नये छन्दोको विषयके अनुकूल ढालनेमें निपुण हैं। उन्होंने नरेन्द्र और ज्योमवती छन्दका प्रयोग संगीतकी लयके साथ किया है। ज्योमवती छन्दका एक उदाहरण देखिए,

“जे प्रधान केहरि को पकरै, पछग पकर पाँव सों चापै ।  
जिनकी तनक देख मौँ बाँकी, कोटक सुरदीनता जापै ॥  
ऐसे पुरुष पहार उड़ावन, प्रलय पवन तिय वेद पयापै ।  
धन्य धन्य ते साधु साइसी, मन सुमेरु जिनको नहिँ कापै ॥”<sup>३</sup>

## अलंकार योजना

जैन-हिन्दी कवियोंकी रचनाओंमें अलंकार स्वभावतः आये हैं। अर्थात् अलंकारोंको बलान् लानेका प्रयास नहीं किया गया। जैन कवियोंने भावको ही प्रधानता दी है। भाव-गत सौन्दर्यको अक्षुण्ण रखते हुए यदि अलंकार आते भी हैं, तो उनसे कविता बोझिल नहीं हो पाती। जैन कवियोंकी कविताओंसे प्रमाणित है कि उनमें अलंकारोंका प्रयोग तो हुआ है, किन्तु उनको प्रमुखता कभी नहीं दी गयी। वे सदैव मूल भावकी अभिव्यक्तिमें सहायक-भर प्रमाणित हुए हैं। जैन

१. भूधरदास, पार्वतपुराण, अष्टमोऽधिकारः, ८१वाँ सौरठा, पृष्ठ ६८ ।

२. सूर्यसुक्तावली, ८५ वाँ पद्य, बनारसीबिलास, जयपुर, १९५४ ई०, पृ० ६१ ।

३. पार्वतपुराण, कलकत्ता, चतुर्थां अधिकार, नावीसपरीपह, पृष्ठ ३१ ।

कवियोंका अनुप्रासोंपर एकाधिकार था। कवि बनारसीदासकी अनेक रचनाओंमें अनुप्रासोंका सुन्दर प्रयोग हुआ है। 'नाटक समयसार'का एक पद्य देखिए,

“रेत की-सी गद्दी किधों मद्दी है मसान की-सी,  
 अन्दर अंधेरी जैसी कन्दरा है सैल की।  
 ऊपर की चमक दमक पटभूखन की,  
 धोखे लागे भली जैसी कली है कनैक की।  
 औगुन की ओड़ी महा नौड़ी मोह की कनौड़ी,  
 माया की मसूरति है मूरति है मैल की।  
 ऐसी देह याहि के सनेह याकी संगति सों,  
 है रही हमारी मति कोलू कं से बैल की ॥”<sup>१</sup>

शैया भगवतीदासने अपना पूरा 'परमात्म शतक' यमक अलंकारमें लिखा है। उसके दो पद्य देखिए,

“पीरे होहु सुजान पीरे कारे है रहे।  
 पीरे तुम बिन ज्ञान पीरे सुधा सुबुद्धि कहँ ॥”<sup>२</sup>  
 ×                      ×                      ×  
 “मै न काम जीत्यो बली, मै न काम रसलीन।  
 मै न काम अपना कियो, मै न काम आधीन ॥”<sup>३</sup>

हिन्दीके जैन-काव्योंमें अनेक अर्थालंकारोंका प्रयोग हुआ है। उनमें भी उपमा, उत्प्रेक्षा, रूपक और श्लेषमें सौन्दर्य अधिक है। जैन कवियोंने सादृश्यमूलक अलंकारोंकी योजना केवल स्वरूप मात्रका बोध करानेके लिए नहीं की, अपितु उपमेयके भावको सुन्दरताके साथ अभिव्यक्त करनेके लिए की है। कवि बनारसीदासने एक पदमें आँखोंको चातक और निरंजननाथको घनकी बूँद बनाया है,

“कब रुचि सौं पीबैं दग चातक, बूँद अख्यपद घन की।  
 कब शुभ ध्यान धरौं समता गहि करूं न ममता तन की ॥”

१. नाटक समयसार, बुदिलाल श्रावककी टीकासहित, हिन्दी जैन ग्रन्थरत्नाकर कार्यालय, बम्बई, २१४०, पृ० २५२-२५३।

२. इसमें प्रथम 'पीरे' का अर्थ प्यारे, द्वितीयका 'पीले', तृतीयका 'पीकित' और चतुर्थका 'पियो' है।

३. पहले 'नकाम' का अर्थ है 'कामदेवको नहीं', दूसरे 'नकाम' का अर्थ है व्यर्थ, तीसरेका 'कार्य नहीं किया', और चौथेका 'कामदेवके अधीन नहीं हूँ'। वही, २१वीं दोहा, पृष्ठ २२०।

४. बनारसीदास, अध्यात्मपदपंक्ति, १३वाँ पद, बनारसीविलास, जयपुर, १९५४ ई०, पृ० २३१।

कवि धानतरायने चित्तको चकोर और जिनेन्द्रको चन्द्र, तथा अपने पापोंको उरग और प्रभुके नामको मोर माना है,

“भवि ! पूजौ मन वच श्री जिनेन्द्र, चित्त चकोर सुख करन इन्द ।  
कुमति कुमुदिनी हरन सूर, विघन सघन वन दहन भूर ॥ भवि० ॥  
पाप उरग प्रभु नाम मोर, मोह महातम दहन मोर ॥ भवि० ॥

भूधरदासकी रचनाओमें उत्प्रेक्षाओंकी अधिकता है। एक स्थानपर उन्होंने लिखा है कि भगवान् आदिनाथके चरणोंपर देवगण भाल झुका रहे हैं, तो वह मानो अपने कुकर्मोंकी रेखा मेटना चाहते हैं,

“अमर समूह आनि अवनी सौं घसि घसि सीस प्रनाम करै हैं ।  
किधौं भाल कुकरम की रेखा, दूर करन की बुद्धि धरे हैं ॥”

सुरासुर राजा भगवान् क्षान्तिनाथके चरणोंपर अपना भाल झुकाकर प्रणाम कर रहे हैं। उनके भालपर नील मणिसे जड़े हुए मुकुट लगे हैं। भालके साथ-साथ वे मुकुट भी झुकते हैं, और उनके साथ नील मणियाँ भी, तो ऐसा प्रतीत होता है जैसे मानो भगवान्के चरण-कमलोंकी सुगन्धिको सूँघनेके लिए भौरोंकी पंक्ति ही चली आयी है,

“सेवत पाय सुरासुर राय, नमैं क्षिर नाथ महीतक ताई ॥  
मौलि लगे मनि नील दिपै, प्रभु के चरणौ झलके वह झाई ॥  
सूँघन पाय-सरोज-सुगन्धि, किधौं चलि ये अलि पङ्कति आई ॥”

पाण्डुक शिलापर भगवान् पार्श्वप्रभुका क्षीरोदधिके जलसे स्नान किया जा रहा है। स्नपनका जल आकाशमे उछल उठा, तो ऐसा प्रतीत हुआ जैसे कि वह पापरहित होकर ऊर्ध्व दिशामें जा रहा है। स्नानके उपरान्त भगवान्के शरीर-पर शचीने कुंकुमादिका लेप किया। वह मानो नीलगिरिपर साँझ फूली हो।

१. धानतराय, धानसविलास, कलकत्ता, ४६वाँ पद, पृ० २१ ।
२. भूधरदास, जैनशास्त्रिक, कलकत्ता, आदिनाथ स्तुति सवैया, पहला पद्य, पृ० १ ।
३. वही, छठाँ पद्य, पृ० २ ।
४. चलो नहैन के नीर की छटा नभ माहि ।  
स्वामी संग अघ बिन भई क्यों नहि ऊरघ जाहि ॥  
भूधरदास, पार्श्वपुराण, कलकत्ता, षष्ठोऽधिकारः, पृ० ५२ ।
५. अब इन्द्रानी जिनवर अंग, निर्जल कियो बसन शुबि संग ।  
कुंकुमादिलेपन बहु लिये, प्रभु के देह विलेपन किये ॥  
इहि शोभा इस औसर मांझ, किधौं नीलगिरि फूली सांझ ।  
वही, षष्ठोऽधिकारः, पृ० ५३ ।

कवि बनारसीदासके 'नाटक समयसार'में भी उत्तम उत्प्रेक्षाओंका प्रयोग हुआ है। बिनदबर शरीरपर कल्पना करते हुए कविने लिखा है,

“और ठौर रकति के कुण्ड केसनि के झुण्ड,  
हाङ्गनि सौं मरी जैसे धरी है खुरैल की।  
धोरे से धक्का लगे ऐसे फट जाय मानों  
कागद की पूरी कीधो चादर है पैल की ॥”

जैन कवियोंकी रचनाओंमें 'रूपक' अलंकारोंका भी प्रयोग हुआ है। उन्होंने उपमेयमें उपमानका आरोप कुशलतासे किया है। कवि बनारसीदासने प्रस्तुत और अप्रस्तुतका केवल रूपसादृश्य ही नहीं दिखाया, किन्तु प्रस्तुतके भावको भी तीव्र किया है। कायाकी चित्रशालामें कर्मका पलंग बिछा है। उसपर अचेतनताकी नोंदमें चेतन सो रहा है,

“काया की चित्रचारी में कर्म परजंक मारी,  
माया की संवारी सेज चादर कल्पना।  
शौन करै चेतन अचेतन नोंद लिये,  
मोह की मरोर यहै लोचन को डपना ॥  
उदै बल जोर यहै श्वास को शब्द घोर,  
विषै सुखकारी जाकी दौर यही सपना।  
ऐसी मूढ़ दशा में मगन रहे तिहुँ काल  
धावे भ्रम-जाळ में न पावे रूप अपना ॥”

भैया भगवतीदासके रूपकोंमें ओज है। कायाकी नगरीमें चिदानन्दरूपी राजा राज्य करता है। वह माया-सी रानीमें मगन रहता है। उसके पास मोहका फौजदार, क्रोधका कोतवाल और लोभका बजीर है।

“काया सी जु नगरी में चिदानंद राज करै,  
माया सी जु रानी पै मगन बहु मयो है।  
मोह सो है फौजदार क्रोध सो है कोतवार,  
लोभ सो बजीर जहां लूटिबे को रह्यो है ॥  
उदै को जु काजी मानै, मान को अदळ जानै,  
काम सेवा कान वीस आइ बाको कछो है।

१. नाटक समयसार, प्राचीन हिन्दी जैन कवि, जैन साहित्य सम्मेलन, दमोह, पृ० ६७।

२. बनारसीदास, नाटकसमयसार, बुद्धिलाल श्रावककी टीकासहित, जैन ग्रन्थ रत्नाकर कार्यालय, बम्बई, ७।१४, पृ० १७५-१७६।

येसी राजधानी में अपने गुब्ब भूक गयो,  
सुधि जब आई तबै ज्ञान आई गइयो है ॥<sup>१</sup>

भूधरदासने भी अनेक रूपकोंका निर्माण किया है। मन सूआ है, और भगवान् जिनन्द्रके पद पिजड़ा। इस मनरूपी सूएने संसारके अनेक बूझोंके कहवे फलोंको तोड़-तोड़कर चखा है, किन्तु उनसे कुछ हुआ नहीं। फिर भी वह निश्चिन्त है। भगवान्के चरणरूपी पिजड़ेमे नहीं बसता। कालरूपी वन-बिलास उसको ताक रहा है, वह अवसर पाते ही दाब लेगा फिर कोई न बचा सकेगा।<sup>२</sup> भूधरदासका एक अन्य पद, “सुनि ठगनी माया, तैं सब जग ठग लाया” मे प्रसिद्ध रूपक है।

जैन कवियोंने प्रतिपाद्य विषयको प्रभावशाली बनानेके लिए नवीन उपमानोंके उदाहरण दिये हैं। उन्होंने परम्परागत उपमानोको भी स्वीकार किया है, किन्तु बहुत कम। उनकी निजी अनुभूतियोने नयी कल्पनाओको जन्म देकर वर्ण्य विषयके सोन्दर्यको बढ़ाया है। जैन कवियोंके ‘उदाहरण’ अलंकारकी एक पृथक् ही शोभा है। कवि बनारसीदासका एक उदाहरणालंकार इस प्रकार है।

“जैसे निश्चिन्त २हें पंक ही में,  
पंकज कहावै पै न बाके डिंग पंक है।  
जैसे मन्त्रवादी विषधर सों गहावें गात,  
मंत्र की शक्ति बाके बिना विष डंक है।  
जैसे जीम गहे चिकनाई रहे रुखे अंग,  
पानी में कनक जैसे काई से अटंक है।  
तैसे ज्ञानवान नाना भांति करतूति ठानै,  
किरिया तैं भिन्न माने मोते निकलंक है ॥<sup>३</sup>”

१. भैया भगवतीदास, शतभ्रष्टोत्तरी सवैया, २८वाँ, मङ्गलिलास, सन् १६२६ ई०, जैन ग्रन्थ रत्नाकर कार्यालय, बम्बई, पृ० १४।

२. मेरे मन सूआ, त्रिनपद पीजरे बसि यार लाव न बार रे ॥  
संसार मे बलबृच्छ सेवत, गयो काल अपार रे।  
विषय फल तिस तोड़ि चाले, कहा देख्यो सार रे ॥  
तू क्यों निश्चिन्तो सदा तोकों, तकत काल मंजार रे।  
दावै अचानक जान तब तुझे, कौन लेय उबार रे ॥  
भूधरदास, भूधरविलास, कलकत्ता, ५वाँ पद, पृ० ३-४।

३. वही, ८वाँ पद, पृ० ५।

४. बनारसीदास, नाटकसमयसार, जैन ग्रन्थ रत्नाकर कार्यालय, बम्बई, ७१५, पृ० १६७-१६८।

मुनि जयलालके 'विमलनाथ स्तवन'में भी उदाहरणालंकारका प्रयोग हुआ है। एक स्थानपर उन्होंने लिखा है कि भगवान्‌के दर्शनसे मन ऐसा प्रसन्न हुआ, जैसे कि चन्द्रके देखनेसे चकोर हर्षित होता है,

“तुम दरसन मन हरषा, चंदा जेम चकोरा जी ।

राजरिधि मांगउ नहीं, भवि भवि दरसन तोरा जी ॥”

द्यानतरायने अनेक उदाहरणोंके द्वारा वर्ण्य विषयको सुन्दर बनाया है। एक स्थानपर उन्होंने लिखा है कि सम्यक्त्वके बिना इस जीवनको घिबकार है। सम्यक्त्वके बिना जीवन कैसा है, यह बतानेके लिए, उन्होंने अनेक उदाहरण दिये हैं,

“ज्यों बिनु कंत कामिनी शोभा,

भंडुज बिनु सरवर उयों सूना ।

जैसे बिना एकड़े चिन्दी,

थ्यों समकित बिन सरव गुना ॥

जैसे भूप बिना सब सेना

नींव बिना मंदिर चुनना ।

जैसे चन्द बिहूनी रजनी,

हुन्है भादि जानो निपुना ॥”

पाण्डे रूपचन्दकी रचनाओंमें भी उपमेयको उदाहरणोंके द्वारा पुष्ट बनाया गया है। उनमें सौन्दर्य है। एक स्थानपर उन्होंने लिखा है कि विषयोके सेवनसे तृष्णा बुझती नहीं, जैसे खारी जलसे प्यास उपशम नहीं होती,

“विषयन सेवते भये, तृष्णा तें न बुझाय ।

ज्यों जल खारा पीवते, चाड़े तृषाधिकाय ॥”

विनाशित अलंकारमें एकके बिना दूसरेके शोभित अथवा अशोभित होनेका वर्णन किया जाता है। कवि भूधरदासने रागके बिना संसारके भोगोंकी सारहीनताका वर्णन किया है,

“राग उदै भोग भाव लागत सुहावने से,

बिना राग ऐसे लागे जैसे नाग कारे हैं ।

राग हीन सों पाग रहे तन में सदीब जीव,

राग गये भावत मिलानि होत न्यारे हैं ॥

१. इसी ग्रन्थका दूसरा अध्याय ।

२. द्यानतराय, द्यानतविलास, कलकत्ता, २५वें पद, पृ० १५ ।

३. इसी ग्रन्थका दूसरा अध्याय ।

राग सों जगत रीति झूठी सब सांच जाने,  
राग मिटे सूझत असार खेल सारे हैं ।  
रागी बिन रागी के बिचार में बढ़ो हो भेद,  
जैसे मटा पथ्य काहु काहु को बघारे हैं ॥<sup>१</sup>”

कवि बनारसीदासके ‘अर्ध-कथानक’में आक्षेपालंकारका स्थान-स्थानपर समावेश हुआ है। एक आक्षेपालंकार निम्न प्रकारसे है,

“शंख रूप शिब देव, महाशंख बनारसी ।  
दोऊ मिले अवेव, साहिब सेवक एक से ॥<sup>२</sup>”

आत्मा और परमात्माके निरूपणमें कवि बनारसीदासने विरोधाभास अलंकारका भी अच्छा परिचय दिया है। निम्नलिखित पद्यमें विरोधाभास अलंकार है,

“एक में अनेक है अनेक ही में एक है सो,  
एक न अनेक कछु कछो न परत है ॥<sup>३</sup>”

### प्रकृति-चित्रण

जैन कवियोंका मुख्य सम्बन्ध मानवप्रकृतिसे ही रहा है, किन्तु उन्होंने बाह्य प्रकृतिका भी निरूपण किया है। जैन मुनि प्रायः नदी, सरोवरके किनारे, पर्वतोंके ऊपर या भयावह कान्तारोंमें तप करते थे। प्रकृति अपना रोष दिखाती थी, किन्तु मुनि विचलित नहीं होते थे। सावनका माह है, और नेमीश्वर गिरिनारपर तप करने चले गये हैं। इसपर राजीमतो कहती है,

“पिया सावन में व्रत लीजे नहीं,  
घनघोर घटा जु भबैगी ।  
चहुं ओर तें मोर जु शोर करै,  
बन कोकिल कुइक सुनावैगी ॥  
पिय रैन अँधेरी में सूझे नहीं,  
कछु दामिन दमक डरावैगी ।

१. भूषरदास, जैनरानक, कलकत्ता १८वाँ पद, पृ० ६ ।

२. बनारसीदास, अर्धकथानक, नाथूराम प्रेमी संपादित, संशोधित संस्करण, अमृतसर १९५७, बम्बई, २३७ वाँ सौरठा, पृ० २७ ।

३. बनारसीदास, नाटकसमयसार, जैन ग्रन्थरत्नाकर, बम्बई, ६।१३, पृ० २८१ ।

पुरवाई की झोंक सहोगे नहीं,  
छिन में तप तेज छड़ावैगी ॥<sup>१</sup>”

भूधरदासने श्रीधमकी भयंकरताका उल्लेख किया है। जेठका सूर्य तप रहा है, सरोवर सूख गये हैं, पत्थर तबकर लाल हो गये हैं, नरन जैन साधु उनपर बैठकर तप करते हैं,

“जेठ तपै रवि आकरो, सूखै सरवर नीर ।  
शैल शिखर मुनि तप तपै, दासैं नगन शरीर ॥  
ते गुरु मेरे मन बसो ॥<sup>२</sup>”

भूधरदासने इसी दृश्यको एक दूररे स्थानपर अधिक सशक्त वाणीमें व्यक्त किया है। जब जेठ झकोरता है, चील अण्डा छोड़ती है, पशु-पक्षी छाँह डूँढते हैं, पर्वत दाह-पुंजसे हो जाते हैं, तब जैन साधु उनपर तप करते हैं,

“जेठ की झकोरै जहाँ अंडा चील छोरे पशु,  
पंछी छाँह कोरै गिरि कोरै तप वे धरे ॥<sup>३</sup>”

मानवकी अन्त-प्रकृतिको अंकित करनेमें जैन कवियोंने बाह्य-प्रकृतिको सहायता ली है। तोरणद्वारसे लौटकर नेमीश्वर गिरिनारपर तप करने चले गये। राजीमतीकी आँखोंसे आँसुओंकी धार बह निकली। वह इसी दशामें नेमीश्वरको देखनेके लिए गिरिनारकी ओर चल पड़ी। उस समय कवि हेमविजयसूरिके प्रकृतिका वातावरण ऐसा अंकित किया है, जिससे राजीमतीके हृदयका हाहाकार साक्षात् हो उठा है। वह पद्य देखिए,

“धनधोर घटा उनयी जु नई, इततैं उततैं चमकी बिजली ।  
पियुरे पियुरे पपिहा बिलकाति जु, मोर किंगार करंति मिली ॥  
विच बिन्दु परे दग आंसु झरें, दुनि धार अपार इसी निकली ।  
मुनि हेम के साहब देखन कूं, उमसेन लकी सु झकेली चली ॥<sup>४</sup>”

बहुत प्राचीन कालसे जैन साधुके आगमनपर प्रकृति हर्ष प्रकट करती रही है। श्री कुशललामने अपने गुरु श्री पूज्यबाहणके स्वागतमें पुलकित प्रकृतिको अंकित किया है,

१. विनोदीलाल, नेमि-राजुलका बारहमासा, ४वा पद्य, बारहमासा-संग्रह, जिनवाणी प्रचारक कार्यालय, कलकत्ता, पृ० २४।
२. भूधरदास, गुरु-स्तुति, ७वाँ पद्य, बृहज्जिनवाणी संग्रह, १६५६ ई०, पृ० १५०।
३. भूधरदास, जैनरातक, कलकत्ता, १६वाँ पद्य, पृ० ४।
४. इसी ग्रन्थका दूसरा अध्याय।



“प्रबचन बचन विस्तार अरथ तरवर जणा रे ।

कोकिल कामिनी गीत गावइ श्री गुरु तणा रे ॥

गाजइ गाजइ गगन गंभीर श्री पूज्यनी देखना रे ।

मन्त्रिचण मोर चकोर धायइ शुभ वासना रे ॥

सदा गुरु ध्यान स्नान छहरि शीतल बहुइ रे ।

कीर्ति सुजस विसाळ सकळ जग महमहुइ रे ॥<sup>१</sup>”

विनयप्रभ उपाध्यायने ‘सीमन्धर स्वामी स्तवन’में लिखा है कि मेरुगिरिके उत्तुंग शिखर, गगनके टिमटिमाते तारागण और समुद्रकी तरंगमालिका, सीमन्धर स्वामीके गुणोंका स्तवन करते हैं। वह पद्य इस प्रकार है,

“मेरुगिरि-सिद्धरि धय-बंधणं ओ कुणइ,

गयणि तारा गणइ, वेलुभा-कण मिणइ ।

चरम-सायर-जले कहरि-माला सुणइ

सोवि नहु, सामि, तुह सब्बहा गुण थुवाइ ॥<sup>२</sup>”

जब भगवान् महावीर संघसहित विपुलाचलपर पधारे, तो वहाँकी प्रकृति छह ऋतुओंके फल-फूलोंसे युक्त हो गयी। बनपालने उन सब फल-फूलोंको, महाराजा श्रेणिकके सम्मुख लाकर रखा, जिससे उन्हें भगवान् महावीरके आगमनका विश्वास हो सके,

“रोमांचित बन पालक ताम । आब राय प्रति कियो प्रनाम ।

छह ऋतु के फल फूल अनूप । आगों धरे अनूपम रूप ॥<sup>३</sup>”

जैन कवियोंने उपमेयको पृष्ट बनानेके लिए, उपमानोंको प्रायः प्रकृतिके विस्तृत क्षेत्रसे चुना है। हेतुप्रेक्षाओंमें इन उपमानोंकी छटा और भी अधिक विकसित हुई है। विनयप्रभ उपाध्यायने ‘गीतमरासा’में गीतमके सौन्दर्यका वर्णन करते हुए लिखा है कि गीतमके नेत्र, कर और चरणसे पराजित होकर ही कमल जलमें प्रवेश कर गये हैं, उनके तेजसे हारकर तारा, चन्द्र और सूर्य आकाशमें भ्रमण कर उठे हैं। उनके रूपने मदनको अनंग बनाकर निकाल दिया है। उनके धैर्यसे मेरु और गम्भीरतासे सिन्धु लज्जित होकर पृथ्वीमें घँस गये हैं,

“नयण वयण करचरणि त्रिण वि पंकज जल पादिय,

तेजिहि तारा चंद्र सूर आकासि ममादिय ।

१. कुराललाम, श्री पूज्यवाइणगीतम्, पद्य ६३-६४, ऐतिहासिक जैनकाव्यसंग्रह, कलकत्ता, वि० सं० १९६४, पृ० ११६।

२. इसी ग्रन्थका दूसरा अध्याय।

३. भूभरदास, पार्ष्णापुराण, कलकत्ता, पार्ष्णाभजीकी स्तुति, २६वॉ पद्य, पृ० ३।

रुविहि मयणु भनंग करवि मेखिहउ निदाखिय,  
धोरिम मेरु गंभीरि सिंधु चंगिम चय चाखिय ॥<sup>१</sup>

भूषरदासने उद्रेखाओंके द्वारा वर्ण्य विषयको सुन्दर बनाया है। उनमें अधिकांश प्रकृतिसे ली गयी है। भगवान् पार्वनाथके शरीरपर एक सहस्र और आठ लक्षण इस भाँति सुशोभित हो रहे हैं, जैसे मानो कल्पतरुआजके कुसुम ही विराजे हों। तीर्थंकर पार्वप्रभुके समवशरणके चारों ओर बलयाकृति खाई बनी है, उसमें निर्मल जल लहरें ले रहा है, वह मानो गंगा प्रदक्षिणा दे रही है,

“बलयाकृति खाई बनी, निर्मल जल लहरैय ।  
किषौ विमल गंगा नदी, प्रभु परदछना देय ॥<sup>२</sup>”

भगवान् जिनेन्द्रदेव समवशरणमें स्वर्ण सिंहासनपर विराजमान हैं। दोनों ओरसे यक्षनायक चमर हुला रहे हैं। उसपर कल्पना करते हुए कविने लिखा है,

“चंद्रार्चि चय छवि चारु चंचल, चमर वृन्द सुहावने ।  
ढोळें निरन्तर जच्छनायक, कहत क्यों उपमा बने ।  
यह नीलगिरि के शिखर मानो, मेघ झर लागी घनी ।  
सो जयो पास जिनेन्द्र पातक हरन जग चूडामनी ॥<sup>३</sup>”

जैन कवियोंका ‘उदाहरणालंकार’ भी प्रकृति चित्रणसे युक्त है। कवि बनारसीदासके ‘नाटक समयसार’में अधिकांश उदाहरण प्रकृतिके क्षेत्रसे ही चुने गये हैं। एक इस प्रकार है,

“जैसे महीमंडल में नदी को प्रवाह एक,  
ताही में अनेक भाँति नीर की ढरनि है ।  
पाथर के जोर तहां धार की मरोर होत,  
कांकर की खानि तहां झाग की झरनि है ॥  
पौन की झकोर तहां चंचल तरंग उठै,  
भूमि की निचानि तहां मौर की परनि है ।

१. देखिए इसी ग्रन्थका दूसरा अध्याय ।

२. सहस्र अठोतर लछन ये, शोभित जिनवर देह ।

किषौ कल्पतरुआज के, कुसुम विराजत येह ॥

भूषरदास, पारसपुराण, जिनबाणी प्रचारक कार्यालय, कलकत्ता, सप्तमोऽधिकारः,  
पृ० ५७ ।

३. वही, अष्टमोऽधिकारः, पृ० ६८ ।

४. भूषरदास, पारसपुराण, कलकत्ता, अष्टमोऽध्यायः, अष्टप्रातिहार्यवर्णन, पृ० ७१ ।

तैसो एक आत्मा भनंत रस पुद्गळ,  
दोड्ड के संयोग में विभाव की भरनि है ॥<sup>१</sup>”

भैया भगवतीदासके उदाहरणोंमें भी प्रकृतिको ही झलक है। प्रत्येक व्यक्ति अपने पुण्य-पापके अनुसार फल पाता है। इसमें प्रकृतिका कोई दोष नहीं है। प्रीष्मकी धूपमें पृथ्वी जल उठती है, किन्तु 'आक' उमंगित होकर फूलता है। वर्षाऋतुमें अनेक वृक्ष फल जाते हैं, किन्तु जवासा जल जाता है,

“प्रीष्म में धूप परै तामें भूमि भारी जरै,  
फूलत है आक पुनि अत्रि ही उमहि कै ।  
वर्षा ऋतु मेघ झरै तामें वृक्ष केई फरै,  
जरत जमासा अष आपुही तैं रहिकै ॥  
ऋतु को न दोष कोऊ पुण्य पाप फलै दोऊ,  
जैसैं जैसैं क्रिये पूर्व तैसैं रहै सहिकै ।  
केई जीव सुखी होंहि केई जीव दुखी होंहि,  
देखहु तमासो 'भैया' न्यारे नेकु रहिकै ॥”

जैन कवियोंका रूपक अलंकार भी प्रकृतिसे ही लिया गया है। कवि आनन्दघन-ने ज्ञानोदय और प्रभातके 'साग रूपक'का चित्र एक पदमें उपस्थित किया है,

“मेरे घट ज्ञान भाव भयो जोर ।  
चेतन चकवा खेवन चकवी, भागी विरह कौ सोर ॥  
फैली चहुँदिशि चतुर भाव रुचि, मिथ्यी भरम तम जोर ।  
भापनी खोरी आपहि जानत, औरै कहत न खोर ।  
अमल कमल विकसित भये भूतल, मंद विषद शशि कोर ।  
आनन्दघन एक बल्लभ लागत, और न काख किरोर ॥<sup>३</sup>”

कवि आनतरायने एक पदमें 'ज्ञान-विभव' और 'बसन्त'में 'रूपक' उपस्थित किया है। यह पद प्रकृति-मूलक रहस्यवादका दृष्टान्त है।

“तुम ज्ञानविभव फूली बसंत, यह मन मधुकर सुख सों रमन्त ।  
दिन बड़े भये बैराग भाव, मिथ्यामत रजनी को घटाव ॥

१. बनारसीदास, नाटकसमयसार, बम्बई, पृ० २४६ ।

२. भैया भगवतीदास, पुण्यपत्रीसिका, २४वाँ कवित, मण्डविलास, १६२६ ई०, बम्बई, पृ० ७ ।

३. महात्मा आनन्दघन, आनन्दघनपदसंग्रह, अध्यात्मज्ञानप्रसारक मण्डल, बम्बई, १५वाँ पद ।

बहु फुली फैली सुखचि बेकि, ज्ञाता जन समता संग केकि ।  
 धानत बानी पिक मधुर रूप, सुर नर पशु आनंदधन सुरूप ॥<sup>१</sup>”  
 भूषरदासने शारदाको गंगा नदी बनाकर एक उत्तम रूपककी रचना की है,  
 “बीर हिमाचल तैं निकरी, गुरु गौतम के मुख-कुंड दरी है ।  
 मोह-महाचल भेद चली, जग को जड़तातप दूर करी है ॥  
 ज्ञान पथोनिधि मांहि रखी, बहु भंग तरंगनि साँ उछरी है ।  
 ता शुचि शारद गंगनदी प्रति, मैं अञ्जुलीकर शीश धरी है ॥<sup>२</sup>”

भैया भगवतीदासने आत्माको शुक कहा है। शुककी भाँति ही यह आत्मा कर्मरूपी नलिनपर जा बैठे हैं। विषयस्वादमें मग्न होनेके कारण उसके पैर ऊपरको हो गये हैं। वह मोहके चंगुलमें फँस गया है। यह सब कुछ कर्मोंसे छुटकारा न मिलनेके कारण ही हुआ है,

“आतम-सुवा भरममहि भूख्यो कर्म-नलिन पैँ बैठो आय ।  
 विषय स्वाद विरम्यो इह थानक, लटक्यो तरैं ऊर्ध्व मये पाँय ॥  
 पकरै मोह मगन चुंगल साँ, कहै कर्म साँ नाहिँ बसाय ।  
 देखहु कि नहिँ सुविचार भविक जन, जगत जीव यह धरै स्वभाय ॥<sup>३</sup>”

जैन कवियोंने प्रकृतिको आलम्बन रूपमें भी उपस्थित किया है, किन्तु ऐसे दृश्य अल्प ही हैं। ब्रह्मारायमल्लने ‘हनुवत कथा’में सन्ध्या समयका चित्र खीचा है। श्री पवनजैराय अपने मित्रोसहित प्रासादके ऊपर बैठे हुए सन्ध्याकी शोभा देख रहे हैं। वह पद्य इस प्रकार है,

“दिन गत भयो अथयो माण, पंथी शब्द करै असमान ।  
 मित्त सहित पवनजै राय, मंदिर ऊपर बैठो जाय ॥  
 देखै पंथी सरोवर तीर, करै शब्द भति गहर गहीर ।  
 दसै दिसा सुष काको भयो, अकहा अकिही अंतर लयो ॥<sup>४</sup>”

जैनकाव्योंमें प्रकृति शान्तरसके उद्दीपनके रूपमें भी अंकित की गयी है। भूषरदासने ‘पार्श्वपुराण’में काशीदेशके खेटपुर पट्टनका वर्णन किया है। उसके आस-पासके प्राकृतिक दृश्योंमें शान्त-भावको उद्दीप्त करनेकी पर्याप्त सामर्थ्य थी। एक पद्य देखिए,

१. धानतराय, धानतविलास, कलकत्ता, ५८वाँ पद, पृ० २४ ।

२. भूषरदास, शारदास्तवन, पद्य १-२, ज्ञानपीठपूजांजलि, भारतीय ज्ञानपीठ, काशी, १९५७ ई०, पृ० ४२३ ।

३. भैया भगवतीदास, पुरयपचीसिका, २०वाँ कवित्त, ब्रह्मविलास, बनर्द, पृ० ६ ।

४. देखिए, इसी ग्रन्थका छठा अध्याय ।

“नीर अगाध नदी नित बहैं । जलचर जीव जहाँ नित रहैं ॥  
 मुनि जन भूषित जिनके तीर । का उसगग धरि ठाढ़े धोर ॥  
 ऊँचे परबत झरना झरैं । मारन जात पथिक मन हरैं ॥  
 जिनमें सदा कन्दरा धान । निहचळ देह भरैं मुनि ध्यान ॥”

श्री धानतरायने नन्दीश्वर द्वीपकी प्राकृतिक शोभाका भी ऐसा ही चित्रण किया है, जिससे शान्तभाव और अधिक पुष्ट होता है । वह पद्य इस प्रकार है,

“एक इक चार दिशि चार शुभ बावरी ।  
 एक इक लाल जोजन भमळ जलमरी ॥  
 चहुं दिशि चार वन काल जोजन वरं ।  
 मौन बावन्न प्रतिमा नमों सुखकरं ॥”

१. भूषरदास, पार्वपुराण, कलकत्ता, पंचमोऽधिकारः, पृ० ४१ ।

२. धानतराय, नन्दीश्वरदीप-पूजा, जवमाला, पद्य ३-५, बृहज्जिनवाणी संग्रह,  
 १९५६ ई०, पृ० ४१७ ।

: ५ :

## तुलनात्मक विवेचन

### १. निर्गुणोपासना और जैन-भक्ति

ब्रह्म

आचार्य योगीन्दुने शुद्ध आत्माको ब्रह्म कहा है<sup>१</sup>। आत्मा और सिद्धका स्वरूप एक ही है, अतः उन्होंने सिद्ध और ब्रह्ममें अभेद स्वीकार किया है। जैन हिन्दी कवि भट्टारक शुभचन्द्र<sup>२</sup>, बनारसीदाम<sup>३</sup> और भगवतीदास 'भैया'<sup>४</sup> ने भी सिद्ध

१. मूढ वियक्खणु बंमु परु अप्पा ति-विहु हवेइ ।  
परमात्मप्रकाश, १।१३, पृ० २२ ।
२. जेहउ णिम्मलु णाणमउ सिद्धिहि णिवसइ देउ ।  
तेहउ णिवसइ बभु परु देहहँ मं करि भेउ ॥  
बहो, १।२६, पृ० ३३ ।
३. चिहूपचिता चेतन रे साक्षी परम ब्रह्म ।  
परमात्मा परमगुरु तिहां नवि दोसियम्म ॥  
शांत दात विज्ञान गुण रे सिद्ध सरूप समान ।  
ज्ञानमात्र व्यापी विपुल देहमात्र असमान ॥७॥  
तत्त्वसारदूहा, हस्तलिखित प्रति, मन्दिर ठोलियान, जयपुर, पृ० ५ ।
४. परमपुरुष परमेश्वर परम ज्योति  
परब्रह्म पूरन परम परधान है ।  
× ×  
सरव दरसी सरवज सिद्ध स्वामी शिव  
धनी नाथ ईश जगदीश भगवान है ॥  
नाटकसमयसार, संस्ती ग्रन्थमाला, दरियागंज, दिल्ली, ३६वॉ पथ, पृ० ८ ।
५. जेई गुंण सिद्ध माहि तेई गुण ब्रह्म पाहि  
सिद्ध ब्रह्म फेर नाहि निश्चय निरधार कै ।  
सिद्ध के समान है विराजमान चिदानंद  
ताही को निहार निज रूप मान लीजिये ॥  
ब्रह्मविलास, सिद्ध चतुर्दशी, पथ २-३, पृ० १४१ ।

और ब्रह्मको एक माना है। आठ कर्मोंके क्षयसे शुद्ध आत्माकी उपलब्धिको सिद्ध कहते हैं, और ऐसी सिद्धि करनेवाले सिद्ध कहलाते हैं<sup>१</sup>। वे अमूर्तिक, अव्यक्त, ज्ञानयुक्त और शाश्वत सुखके धारणकर्ता होते हैं। उनमें सम्यक्त्व, दर्शन, ज्ञान, धैर्य, सूक्ष्मता, अवगाहन, अगुहलघु और अव्याबाध नामके आठ गुण माने गये हैं<sup>२</sup>। कबीरका 'निर्गुण ब्रह्म' अमूर्तिक और अव्यक्तकी दृष्टिसे तो 'सिद्ध' के समान ही है, किन्तु उसमें गुणोंका ऐसा सयुक्तिक विभाजन नहीं किया गया है। उसमें ऐसा भावोन्मेष भी उपलब्ध नहीं होता।

कबीरने जिस आत्माका निरूपण किया है, वह विद्वय्यायी ब्रह्मका एक अंश-भर है, जब कि जैन कवियों की 'आत्मा' कर्ममलको धोकर स्वयं ब्रह्म बन जाती है, वह किसी अन्यका अंश नहीं है। इस भाँति कबीरका ब्रह्म एक है, जब कि जैनोके अनेक, किन्तु स्वरूपगत समानता होनेके कारण उनमें भी एकत्वकी कल्पना की जा सकती है<sup>३</sup>। कबीरने जिस ब्रह्मकी उपासना की है, उसपर उपनिषदों, सिद्धों, योगियों, सहजवादियों और इस्लामिक एकेस्वरवादियोंका प्रभाव पड़ा है। आचार्य चित्तिमोहन सेनकी दृष्टिमें कबीरदासने अपनी आध्यात्मिक क्षुधा और विष्वक्प्राप्ति आकांक्षाको तृप्त करनेके लिए ही ऐसा किया है<sup>४</sup>। जैनोका ब्रह्म तो आध्यात्मिकताका साक्षात् प्रतीक ही है। उसपर किसी अन्यका प्रभाव नहीं है। वह अपनी ही पूर्व परम्पराका पोषण करता है।

भावुकताके क्षेत्रमें भी यह ही बात है। कबीरका ज्ञानी ब्रह्म सूक्तियोंके प्रभावसे प्रेम और भक्तिका विषय बन सका, जब कि जैनोके सिद्ध सदियों पूर्वसे भक्तिके आलम्बन और प्रेमके आकर्षण-केन्द्र बने चले आ रहे थे। आचार्य कुन्दकुन्द ( वि० सं० पहली शती ) ने सबसे पहले प्राकृत भाषामें 'सिद्धभक्ति' लिखी, आचार्य पूज्यपाद और सोमदेवने उसीको संस्कृतमें प्रशस्त किया। 'सिद्धभक्ति'से

१. आचार्य पूज्यपाद, सिद्धभक्ति, पहला श्लोक, दशभक्तिः, शोलापुर, १९२१ ई०, पृ० २७।

२. संमत्त णाण दंसण वीरिय सुहमं तहेव अवगहणं।

अगुहलहमव्वावाहं अट्टगुणा हांति सिद्धाणं ॥

आचार्य कुन्दकुन्द, सिद्धभक्तिः, दशभक्तिः, शोलापुर, पृ० ६६।

३. परमात्मप्रकारा, Introduction, डॉ० ए० एन० उपाध्ये लिखित, पृ० ३४-३५।

४. "कबीरकी आध्यात्मिक क्षुधा और आकांक्षा विश्वप्राप्ति है, इसीलिए जन्होंने हिन्दू, मुसलमान, सूफी, वैष्णव, योगी प्रभृति सब साधनाओंको जोरसे पकड़ रखा है।"

आचार्य चित्तिमोहन सेन, कबीरका योग, कल्याण, योगांक, पृ० २६६।

सम्बन्धित अनेक प्राचीन स्तुति-स्तोत्र भी उपलब्ध हुए हैं, जिनका विवेचन इसी ग्रन्थके दूसरे अध्यायमें किया गया है। आचार्य पूज्यपादने तो प्रेमको ही भक्ति कहा है। इसी कारण 'सिद्ध'में जो रसविभोरता है, वह बौद्धोंकी निराकारोपासनामें उपलब्ध नहीं होती। बुद्ध 'प्रतिपद' पर जोर देते हैं, जब कि भक्ति 'प्रपत्ति' से अधिक आश्वासन ग्रहण करती है। बुद्ध केवल ज्ञानरूप हैं, जब कि सिद्ध ज्ञानके साथ-साथ प्रेरणाजन्य कर्तृत्वके कारण भक्तके आराध्य भी। जैनोंने केवल सिद्धमें ही नहीं, किन्तु पंचपरमेष्ठीमें भी आसक्तिको शुभ माना है, और परम्परया उसे मोक्षका कारण कहा है। बौद्ध भगवान् बुद्धकी आसक्तिको भी उचित नहीं मानते। कबीरकी निर्गुण राममें आसक्ति प्रसिद्ध ही है। अतः विद्वानोंका यह कथन कि कबीरकी निर्गुणोपासना बौद्ध साधनासे प्रभावित थी, अशुद्ध है। उसका आसक्तिवाला रूप जैन साधनाके अधिक निकट है। यहाँ पं० रामचन्द्र शुक्लका यह कथन कि भारतीय ब्रह्म केवल ज्ञानक्षेत्रका विषय था, ठीक नहीं प्रतीत होता।

कुछ भी हो, निर्गुण ब्रह्म और सिद्ध दोनों ही में दार्शनिकोंकी शुष्कता नहीं थी। यदि ऐसा होता तो कबीरके लालकी लालीको देखनेवाली लाल कैसे हो जाती। उनके लालमें 'पीउ' का सौन्दर्य है और रमणीयता भी, तभी तो आत्माने स्वयं 'बहुरिया' बननेमें चरम आनन्दका अनुभव किया है<sup>१</sup>। वह 'पीउ' जब उसके घर आया, तो घरका आकाश मंगलगीतोंसे भर गया<sup>२</sup> और चारों ओर प्रकाश छिटक उठा<sup>३</sup>। जायसीने ब्रह्मको 'पिउ' के नहीं, अपितु प्रियतमके रूपमें देखा है। इसीलिए उसमें कबीरके ब्रह्मसे अधिक मादकता है और आकर्षण। कबीरके लालको देखनेवाली ही लाल हो पायी है, किन्तु जायसीके प्रियतमको देखनेवाली स्वयं लाल होती है और उसे समूचा विश्व भी लाल दिखाई देता

१. डॉ० भरतसिंह उपाध्याय, बौद्धदर्शन तथा अन्य भारतीय दर्शन, द्वितीय भाग, बंगाल हिन्दी मण्डल, वि० सं० २०११, पृ० २०६३।

२. "हरि मेरा पीउ मैं हरि की बहुरिया"  
सन्तसुधासार, कबीरदास, सवद, २१वाँ पृथ, पृ० ६६।

३. दुलहिनी गावहु मंगलचार,

हम घर आये हो राजा राम भरतार ॥

कबीर ग्रन्थावली, चतुर्थ संस्करण, पद-पहला पृथ, पृ० ८७।

४. मंदिर माहि भया उजियारा, ले सूती अपना पिब प्यारा ॥

वही, दूसरा पद, पृ० ८७।



है। “नयन जो देखा कंवल भा, निरमल नीर सरीर”<sup>१</sup> में ऐसी ही बात है। जैन कवि धानतरायने भी ब्रह्मके दर्शनसे चारों ओर छाये हुए वसन्तको देखा है। “तुम ज्ञान विभव फूली बसन्त, यह मन मधुकर मुख सों रमंत”<sup>२</sup> उसीका निदर्शक है। कवि बनारसीदासके ब्रह्मके सौन्दर्यसे तो समूची प्रकृति ही विकसित हो उठी है,

“विषम विरघ पूरो भयो हो, भायो सहज वसंत ।  
प्रगटी सुखि सुगंधिता हो, मन मधुकर मयमंत ॥”<sup>३</sup>

कबीरमे व्यष्टिमूलकता अधिक है, तो जायसीमें समष्टिगतता और जैन कवियोंमें दोनों ही समान रूपसे प्रतिष्ठित हैं। उनका आत्मब्रह्म घटमें रहता है, किन्तु उसका सौन्दर्य समूचे लोकालोकमें व्याप्त है।

### सतगुरु

जैन सन्त और कबीरदास आदि ‘निर्गुनिए’ साधुओंने गुरुकी महत्ता समान रूपसे स्वीकार की है। दोनोंने ही गुरुके प्रसादको पानेकी आकांक्षा की, किन्तु जहाँ कबीरदासने गुरुको ईश्वरसे भी बड़ा माना,<sup>४</sup> वहाँ जैन सन्तोंने ईश्वरकी ही सबसे बड़ा गुरु कहा है। जैन आचार्योंने पंच परमेष्ठीको ‘पंचगुरु’की संज्ञासे अभिहित किया है। सोलहवीं शताब्दीके कवि चतरुमलने ‘नेमीश्वर गीत’में लिखा है, “पंचगुरुओंको प्रणाम करनेसे मुक्ति मिलती है।”<sup>५</sup>

वैसे गुरुके प्रसादसे भगवान् मिलनेकी बात दोनों ही को स्वीकार है। कबीरदास तो गुरुके ऊपर इसीलिए बलिहार होते हैं कि उन्होंने गोविन्दको बता दिया है। सुन्दरदासके गुरु भी दयालु हैं, क्योंकि उन्होंने आत्माको परमात्मासे मिला

१. जायसी ग्रन्थावली, पं० रामचन्द्र शुक्ल सम्पादित, द्वितीय संस्करण, मानसरोदक खण्ड, ८वीं चौपाईका दोहा, पृ० २५।

२. धानतपदसंग्रह, जिनवाणी प्रचारक कार्यालय, कलकत्ता, ५८वीं पद, पृ० २४।

३. बनारसी विलास, जयपुर, अश्यात्मफाग, पृष्ठ दूसरा, पृ० १५४।

४. गुरु गोविन्द दोऊ खड़े काके लागू पांय।

बलिहारी गुरु आपने जिन गोविन्द दयो बताय ॥

कबीरदास, गुरुदेवकौ भ्रंग, सन्तसुभासार, वियोगी हरि सम्पादित, सस्ता साहित्य मण्डल, दिल्ली, १४वीं साखी, पृ० १२०।

५. लहहि मुक्ति दुति दुति तिरै, पंच परम गुरु त्रिभुवन साह ॥

चतरुमल, नेमीश्वरगीत, आमेरशास्त्रमण्डार, मंगलाचरण।

दिया है ।<sup>१</sup> दादूके 'मस्तक'पर तो ज्यों ही गुरुदेवने प्रसादका हाथ रखा कि 'अगम अगाध'के दर्शन हो गये ।<sup>२</sup> जैन कवि ब्रह्मजिनदासने अपने आदिपुराणमें 'भुगति-रमणी'को प्रकट करनेवाले भगवान् ऋषभदेवको सद्गुरुकी कृपासे ही जाननेकी बात स्वीकार की है ।<sup>३</sup> भट्टारक शुभचन्द्रने तो यहाँतक कहा है कि सतगुरुको मनमें धारण किये बिना शुद्ध चिद्रूपका ध्यान करनेसे भी कुछ न होगा ।<sup>४</sup> श्री कुशल-लामने 'स्थूलभद्रछत्तीसी' में गुरु स्थूलभद्रके प्रसादसे 'परमसुख'का प्राप्त होना लिखा है ।<sup>५</sup> उन्होने ही 'श्रीपूज्यबाहणगीतम्' में भी लिखा है कि शुद्ध मन-पूर्वक गुरुकी सेवा करनेसे शिवसुख उपलब्ध होता है ।<sup>६</sup>

पाण्डे रूपचन्दजीने अपने 'खटोलना गीत'के द्वारा सिद्ध किया है कि सतगुरुकी कृपासे ही भ्रान्तिरूपी अलंकार नष्ट हो सकता है, अन्यथा नहीं । इस भाँति जीव अविचल ज्ञानको प्राप्त करता है ।<sup>७</sup> कबीरदास भी गुरुके इस ज्ञानप्रदाता स्वभावसे

१. परमात्म सों आतमा जुदे रहे बहुकाल ।

सुन्दर मेला करि दिया सद्गुरु मिले दयाल ॥

ढों ढीखित, सुन्दरदर्शन, इलाहाबाद, पृ० १७७ ।

२. दादू गैब माहि गुरुदेव मित्या, पाया हम परसाद ।

मस्तक मेरे कर धरघा देख्या अगम अगाध ॥

दादू, गुरुदेव कौ भंग, सन्त सुभासार, पहली साखी, पृ० ४४६ ।

३. तेह गुण में जांणी या ए, सद्गुरु तणो पसावतो ।

भवि भवि स्वामी सेवसुं, ए लागु सहगुरु पाय तो ॥

ब्रह्मजिनदास, आदिपुराण, प्रशस्तिसंग्रह, जयपुर, पृ० २०४ ।

४. भट्टारक शुभचन्द्र, तत्त्वसारदूहा, मन्दिर ठोलियान, जयपुरकी प्रति ।

५. कुराललाम, स्थूलभद्र छत्तीसी, पहला पद्य, राजस्थानमें हिन्दीके हस्तलिखित ग्रन्थों-की खोज, अग्रचन्द्र नाहटा सम्पादित, साहित्य संस्थान, उदयपुर, १९५४ ई०, पृ० १०५ ।

६. दिन दिन महोत्सव अतिधणा, श्री संघ भगति सुहाय ।

मन शुद्धि श्री गुरु सेवी यह, जिणि सेव्यइ शिव सुख पाई ॥

कुराललाम, श्री पूज्यबाहणगीतम्, जैन ऐतिहासिक काव्य संग्रह, अग्रचन्द्र नाहटा सम्पादित, कलकत्ता, वि० सं० १९६४ ।

७. सोते सोते जागिया, ते नर चतुर सुजानि ।

गुरु चरणायुष बोलियो, समकित भयउ विहान ॥

कालरयन तब बीतई, ऊगो ज्ञान सुमानु ।

भ्रान्ति तिमिर जब नाशियो, प्रगटत अविचल धान ॥

पाण्डे रूपचन्द, खटोलना गीत, अनेकान्त वर्ष १०, किरण २, पृ० ७६ ।

प्रसन्न हुए हैं और अपनी कृतज्ञता ज्ञापन करते हुए उन्होंने कहा, “सतगुरु की महिमा अनन्त है, उन्होंने अनन्त उपकार किया है, क्योंकि उन्होंने मेरे अगणित ज्ञानचक्षुओंको खोलकर असीम ब्रह्मका दर्शन कराया है<sup>१</sup>।” एक दूसरे स्वानपर उन्होंने लिखा, “मैं तो अज्ञानसे भरी लौकिक मान्यताओं और पाखण्डसे ओत-प्रोत वेदके पीछे चला जा रहा था कि सामने सतगुरु मिल गये और उन्होंने ज्ञानका दीपक मेरे हाथमे दे दिया<sup>२</sup>।” हृदयमें ज्ञानका प्रकाश करनेवाला गुरु भगवान्‌की कृपासे मिलता है। जैन सन्त चतुष्मलने जादौराय भगवान्‌ नेमीश्वरके गुण गानेसे ही गुरु गौतमके प्रसादको पाना स्वोकार किया है।<sup>३</sup>

सतगुरुका मिलना तभी सार्थक होगा, जबकि शिष्यका हृदय भ्रम, संशय और मिथ्यात्वसे ओत-प्रोत न हो। यदि ऐसा होगा तो सतगुरुका उपदेश उसके हृदयमें पड़ेगा नहीं। यद्यपि आत्माका स्वभाव ज्ञान है किन्तु सांसारिक मिथ्यात्वसे युक्त होनेके कारण उसे सतगुरुका अमृतमय उपदेश भी रुचता नहीं। इसीको पाण्डे रूपचन्दने बड़े ही सरस ढंगसे उपस्थित किया है,

“चेतन अक्षरज मारी, यह मेरे जिय भावै  
अमृत वचन हितकारी, सद्गुरु तुमहिं पढ़ावै  
सद्गुरु तुमहिं पढ़ावै चित्त वै, अरु तुमहुं हो ज्ञानी  
तबहुं तुमहिं न क्यों हूं भावै, चेतन तख कहानी ॥”<sup>४</sup>

सन्त कबीरदासके भी ऐसे ही विचार हैं, “सतगुरु बपुरा क्या कर सकता है, यदि ‘सिख’ ही मे चूक हो। उसे चाहे जैसे समझाओ, सब व्यर्थ जायेगा, ठीक-वैसे ही जैसे फूँक बंशीमे ठहरती नहीं, अपितु बाहर निकल जाती है।”<sup>५</sup> कवि

१. सतगुरु की महिमा अनंत, अनंत किया उपगार।

लोचन अनंत उघाड़िया, अनंत दिखावणहार ॥

कबीरदास, गुरुदेव कौ अंग, तीसरी साखी, कबीर ग्रन्थावली, चौथा संस्करण, पृ० १।

२. पीछें लागे जाइ था, लोक वेद के साथि।

आगे ये सतगुरु मिल्या, दीपक दीया हाथि ॥

देखिप नहीं, ११वीं साखी, पृ० २।

३. गुरु गौतम मो देउं पसीठ, जो गुन गाउं जादुराय।

चतुष्मल, नेमीश्वर गीत, मंगलाचरण, प्रशस्ति संग्रह, जयपुर, पृ० २३१।

४. परमार्थ जकड़ी संग्रह, जैन ग्रन्थरत्नाकर कार्यालय, बम्बई, १९११, पहला पद्य, पृ० १।

५. कबीरदास, गुरुदेव कौ अंग, २१वीं साखी, कबीर ग्रन्थावली, पृ० ३।

बनारसी दासने 'अध्यात्म बत्तीसी'में लिखा है, "सहजमोह जब उपशमै, रुचै सुगुरु उपदेश । तब विभाव भवधिति घटे, जगै ज्ञान गुण लेश ।"<sup>१</sup> सतगुरुकी देशना आख्रबोंके लिए दीवार, कर्म कपाटोंको उधाड़नेवाली और मोक्षके लिए पैड़ीका काम करती है, किन्तु केवल उन्हीके लिए जिनको भवधिति घट गयो है, मूढ तो उसका लेशमात्र भी नहीं समझता ।<sup>२</sup>

इस भव-समुद्रसे पार करानेके लिए गुरुको जहाज बनानेकी बात भी बहुत पुरानी है । सत्तरहवीं शताब्दीके जैन कवि हेमराजने 'गुरु-पूजा' के प्रारम्भमें ही गुरु महाराजको महामुनिराजकी उपाधिसे विभूषित करते हुए कहा, "चहुँगति दुख सागर बिषै, तारन तरन जिहाज । रतनत्रय निधि नगन तन, धन्य महामुनिराज ।"<sup>३</sup> अर्थात् इस दुःख-सागरसे पार करनेके लिए महामुनिराज ही जहाजरूप है । अठारहवीं शताब्दीके कवि भूधरदासने उस गुरुको मनमें बसानेकी अभिलाषा प्रकट की है, जो 'भव-जलधि-जिहाज' है । ऐसे ऋषिराज गुरु स्वयं भी तिरते हैं और दूसरोको भी तारते हैं ।<sup>४</sup> इसी शताब्दीके श्री दानतरायने भी अपने 'दानत विलास' में गुरुको जहाज बनाते हुए लिखा है, "तारन तरन जिहाज सुगुरु है, सब कुटुम्ब डोवै जगतोई । दानत निशि दिन निरमल मन में, राखो गुरु-पद पंकज दोई ।"<sup>५</sup> सन्त दरिया साहबने सतगुरुरूपी जहाजपर ही अधिक विश्वास किया है, उन्होने लिखा है, "संसाररूपी दरिया अगम्य है, सतगुरुरूपी जहाजपर अपने हंसको चढाकर उसे पार कर जाओ, तभी

१. बनारसीदास, अध्यात्म बत्तीसी, बनारसीविलास, जयपुर, २७वाँ पन्ना, पृ० १४६ ।

२. यह सतगुरु दी देशना, कर आख्रब दीवाड़ि ।

लड्यो पैडि मोखदी, करम कपाट उधाड़ि ॥

भवधिति जिनको घट गई, तिनको यह उपदेश ।

कहत 'बनारसिदास' यों, मूढ न समुझे लेश ॥

बनारसीदास, मोक्षपैड़ी, बनारसीविलास, जयपुर, १६५४ ई०, दोहा २३-२४, पृ० १३६ ।

३. पायडे हेमराज, गुरुपूजा, पहला दोहा, शृङ्गजिनवाणी संग्रह, १६५६ ई०, पृ० ३०६ ।

४. ते गुरु मेरे मन बसो, जे भव जलधि जिहाज ।

आप तिरै पर तारहीं, ऐसे श्री ऋषिराज ॥

भूधरदास, 'ते गुरु मेरे मन बसो' पद, अध्यात्म पदावली, भारतीय ज्ञानपीठ, काशी, पृ० ८४ ।

५. दानतराय, दानतविलास, कलकत्ता, पद २३वाँ, पृ० १५ ।

सुख-राज करनेमें समर्थ हो सकोगे।<sup>१</sup> सन्त पलटू साहबने भी गुरुके परोपकारी स्वभावको समझकर ही यह कहा है कि भवसागरसे तरनेके लिए गुरुरूपी जहाज ही सर्वोत्तम उपाय है।<sup>२</sup> कबीरदासने कहा कि जिसने गुरुरूपी जहाजको छोड़कर अन्य किसी बेड़ेसे इस भव-समुद्रको पार करनेका प्रयास किया, वह सदैव असफल रहा, और यह निश्चित है कि उसका बेड़ा किसी-न-किसी औघट घाटपर अवश्य डूबेगा।<sup>३</sup>

गुरुने केवल ज्ञान ही नहीं, अपितु भक्ति भी दी है, अर्थात् गुरुकी कृपासे ही शिष्य भगवान्की भक्तिमें प्रवृत्त हो सकता है। पाण्डे हेमराजने गुरुके इस भक्तिप्रदाता गुणपर विश्वास करके ही उनसे भरपूर भक्तिकी याचना की है। उन्होंने गुरुका वर्णन करनेमें अपनी असमर्थता दिखाते हुए कहा, “मैं गुरुका भेद कहाँतक कहूँ। मुझमें बुद्धि थोड़ी है और उनमें गुण बहुत अधिक है। हेमराजकी तो इतनी ही प्रार्थना है कि इस सेवकके हृदयको भक्तिसे भर दो।”<sup>४</sup> कबीरदासने तो स्पष्ट ही गुरुकी भक्तिका देनेवाला माना है। उन्होंने कहा, “ज्ञान भगति गुरु दीनी।”<sup>५</sup> ज्ञान और योगके साथ-साथ भाव-भक्ति भी कबीरदासके अन्तर्जगत्की अन्यतम विभूति थी। और उसको उन्होंने अपने गुरुकी देनके रूपमें स्वीकार किया है। उनके गुरु रामानन्द ये और उन्होंने कहा, “भक्ति द्राविण ऊपजी लाए रामानन्द। परगट किया कबीरने सप्तदीप नव खण्ड।”<sup>६</sup> दादू साहबने ललचाते हुए घोषित किया, “यदि सद्गुरु मिल जाये, तो भक्ति और मुक्ति दोनों ही के

१. त्रिलोकीनारायण दीक्षित, सन्तदरान, साहित्यनिकेतन, कानपुर, १९५३ ई०, पृ० २६, पादटिप्पण १।

२. भवसागर के तरन को पलटू संत जहाज।

पलटू साहब, गुरुका भंग, १६वीं साखी, सन्तसुधासार, दिल्ली, दूसरा खण्ड, पृ० २६७।

३. ता का पूरा क्यों, गुरु न लखाई बाट।

ताको बेड़ा बूड़िहै, फिर फिर औघट घाट ॥

कबीरदास, गुरुदेव कौ भंग, संत सुधासार, पहला खण्ड, २०वीं साखी, पृ० १२०।

४. कहीं कहाँ लौ भेद मैं, बुध थोरी गुन भूर।

हेमराज सेवक हृदय, भक्ति करो भरपूर ॥

पाण्डे हेमराज, गुरु-पूजा, जयमाला, ७वाँ पथ, १९५६ ई०, पृ० ३१३।

५. कबीर ग्रन्थावली, डॉ० स्वामिसुन्दरदास सम्पादित, नागरी प्रचारिणी सभा, काशी, चतुर्थ संस्करण, परिशिष्ट, पदावली तीसरा पद, पृ० २६४।

६. डॉ० गोविन्द त्रिगुणावत, कबीरकी विचारधारा, कानपुर, वि० सं० २००६, पृ० ३२४।

भण्डार उपलब्ध हो सकते हैं। दादूका कथन है कि सतगुरुके मिलनेसे साहबका दीदार तो सहजमें ही मिल सकता है।<sup>१</sup>

जैन साहित्यमें गुरु-भक्तिके अनेकानेक सरस उदाहरण उपलब्ध होते हैं। सत्तरहवीं शताब्दीके महाकवि समयसुन्दर गुरु राजसिंहसूरिकी भक्तिमें भाव-विभोर होते हुए कह उठे, “मेरा आजका दिन धन्य है। हे गुरु ! तेरे मुखको देखते ही जैसे मेरी तो समूची पुण्यदशा ही प्रकट हो गयी है। हे श्री जिनसिंहसूरि ! मेरे हृदयमें सदैव तू ही रहता है और स्वप्नमें भी तुझे छोड़कर अन्य दिखाई नहीं देता। मेरे लिए तो तुम ऐसे ही हो जैसे कुमुदिनीके लिए चन्द्र, जिसको दूर होते हुए भी कुमुदिनी समीप ही समझती है। तुम्हारे दर्शनोंसे आनन्द उत्पन्न होता है, और मेरे नेत्र प्रेमसे भर जाते हैं। जीव तो सभीको प्यारा होता है, किन्तु मुझे तुम उससे भी अधिक प्रिय हो।<sup>२</sup>” श्री कुशललाभने आचार्य पूज्यबाहणकी भक्तिमें जिस सरसताका परिचय दिया है वह कम ही स्थानोंपर मिलती है। आषाढ़के आते ही चौमासेका प्रारम्भ हुआ और पूज्यबाहण ऋग्वावतीमें पधारें। उस समयका भक्तिसे भरा एक चित्र देखिए, “आषाढ़के आते ही दामिनी झबूके लेने लगी, कोमल कामिनियाँ अपने प्रियहाकी बाट जोहने लगीं, चातक मधुर ध्वनिमें ‘पीठ पीठ’ का उच्चारण करने लगी और सरोवर बरसातके विपुल जलसे भर गये। इस अवसरपर महान् श्री पूज्यबाहणजी श्रावकोंको सुख देनेके लिए ऋग्वावतीमें आये। वे दीक्षारमणीके साथ रमण करते हैं और उनमें हर किसीका मन बँधकर रह जाता है। उनके प्रवचनमें कुछ ऐसा आकर्षण है कि उसे सुनकर वृक्ष भी झूम उठे हैं, कामिनी कोकिल गुरुके ही गीत गाने लगी हैं, गगन गूँज उठा है,

१. सतगुरु मिलै तो पाइये भक्ति मुक्ति भंडार ।

दादू सहज देखिए साहिब का दीदार ॥

दादू गुरुदेव कौ अंग, त्रिलोकीनारायण दीक्षित, सन्तदरान, कानपुर, पृ० २२, पादटिप्पण्य ३ ।

२. आज कुं धन दिन मेरउ ।

पुन्य दगा प्रगटी अब मेरी, पेलनु गुरु मुख तेरउ ॥

श्री जिनसिंह सूरि तुहि मेरे जीउ में, सुपनइ भइं नहोंय अनेरो ।

कुमुदिनी चन्द जिसउ तुम लीनउ, दूर तुही तुम्ह नेरउ ॥

तुम्हारइ दरसण, आणंद उपजती, नयनको प्रेम नवेरउ ।

‘समय सुन्दर’ कहइ सब कुं बलम, जीउ तुं तिनषइ अधिकेरउ ॥

समयसुन्दर, जिनसिंह चरिणीकम्, ७वाँ पद्य, ऐतिहासिक जैनकाव्य संग्रह, अण्ण-चन्द नाइटा सम्पादित, कलकत्ता, पृ० १२६ ।

और मयूर तथा चकोर भी प्रसन्न होकर नाच उठे हैं। गुरुके ध्यानमें स्नान करके ही शीतल लहर बहने लगी है। गुरुकी कीर्ति और सुवशसे ही सम्पूर्ण संसार महक रहा है। विश्वके सातों क्षेत्रोंमें धर्म उत्पन्न हो गया है। श्री गुरुके प्रसादसे सदा सुख उत्पन्न होता है।”

“आव्यो मास असाढ़ श्रवणके दामिनी रे।

जोवह् जोवह् प्रीयदा वाट सकोमल कामिनी रे ॥

चातक मधुरह सादिकि प्रीक प्रीक उचरह रे।

बरसह षण्य बरसात सजक सरवर भरह रे ॥

हृण अशरि श्रीपूज्य महामोटा जती रे।

आवकना सुख हेत आया प्रम्भावती रे ॥

जोषड अम गुरु रीति प्रतीति बधह् बळी रे।

दिक्षा रमणी साथ रमह् मननी रळी रे ॥

प्रवचन वचन विस्तार अरथ तणवर षणा रे।

कोकिक कामिनी गीत गायह् श्री गुरु तणा रे ॥

गाजह् गगन गंभीर श्री पूज्यनी देशना रे।

भवियण मोर चकोर थावह् शुभ वासना रे ॥

सदा गुरु ध्यान स्नान लहरि शीतल बहह् रे।

कीर्त्ति सुजस विसाक सकक जग महमहह् रे ॥

साते खेत्र सुठाम सुधर्मह् नीपजह् रे।

श्री गुरु पाय प्रसाद सदा सुख संपजह् रे ॥”<sup>१</sup>

श्री साधुकीर्तिने गुरुजिनचन्द्रसूरिकी भक्तिमें एक राग-मल्हारका निर्माणकिया था। उसमें एक शिष्य आनेवाले गुरुको देखनेके लिए ठीक दैसे ही बेचैन है जैसे कोई प्रोषितपतिका आनेवाले पतिको देखनेके लिए बेचैन हो उठती है। उन्होंने कहा, “हे सखि ! मेरे लिए तो वह ही अत्यधिक सुन्दर है, जो यह बता दे कि हमारे गुरु किस मार्गसे होकर पधारेंगे। श्रीगुरु सभीको सुहावने लगते हैं और वे जिस पुरमें आ जाते हैं, वह तो जैसे ‘शोभा’ ही हो जाता है। उनको देखकर हर कोई जय-जयकार किये बिना नहीं रहता। जो गुरुको आवाचको भी जानता है, वह मेरा साजन है। गुरुको देखकर ऐसी प्रसन्नता होती है जैसे चन्द्रको देखकर चकोरको और सूर्यको देखकर कोकको। गुरुके दर्शनोंसे हृदय सन्तुष्ट, पुण्य पुष्ट और मन

१. देखिये कुरालताम, श्रीपूज्यबाह्यगीतम्, पृष्ठ ६१-६४, ऐतिहासिक जैन काव्य-संग्रह, अमरचन्द्र नाट्या सम्पादित, कलकत्ता, पृ० ११६-११७।

प्रसन्न होता है। अन्तमें व्याकुल होकर वह पुकार उठता है कि हे निर्द्वन्दी श्री जिनचन्द्र ! प्रमोदी होकर शीघ्र हो आ जाओ, तुम्हें देखकर मेरा हृदय जैसे अनि-  
र्बचनीय रसका ही आनन्द ले उठेगा ।<sup>१</sup>

इस भाँति गुरुके विरहमें शिष्यको बेचैनी और मिलनमें अपार प्रसन्नता, जैसी जैन कवि अंकित कर सके, निर्गुनिए सन्त नहीं। उन्होंने इस ओर ध्यान भी नहीं दिया। कबीर आदि सन्तोमें भावपरकताका अभाव है और जैन कवियोंकी भावुकता सतगुरुके लिए भी, भगवान्की भाँति ही मुखर हो उठी है। शिष्यका विरह पवित्र प्रेमका द्योतक है। जैनोंका सतगुरु प्रेमास्पद भी है।

सन्त साहित्यमें 'सबद कौ अंग'का भी एक महत्त्वपूर्ण स्थान है। शब्द ब्रह्मको कहते हैं। शब्द-ब्रह्मकी धारणा बहुत प्राचीन है। ऋग्वेद (१।१६।१०) पर इसकी चर्चा हुई है। समाधिपाद ( २५वाँ सूत्र ) में ईश्वरका वाचक ओंकार शब्द ही है। 'माण्डूक्योपनिषद्' और 'कठोपनिषद्' ( १।२।१६ ) में भी 'ओंकार' की महिमाका निरूपण है। जैन आचार्य सहस्रो वर्ष पहलेसे ही ओंकारके ध्यानकी बात कहते चले आये हैं। आचार्य कुन्दकुन्दके 'समयसार'के प्रारम्भमें ही, "ओंकारं बिन्दुसंयुक्तं नित्य ध्यायन्ति योगिनः। कामदं मोक्षदं चैव ॐकाराय नमोनमः ॥" दिया हुआ है। जैन हिन्दी कवियोंने 'ओंकार'को एक परम गूढ़ पद कहा है। मूढ़ व्यक्ति उसके भेदको नहीं जानते। सतगुरुकी कृपा ही उसका रहस्य समझानेमें समर्थ है। पं० दौलतरामने ॐकारकी महिमाका वर्णन करते हुए लिखा है,

ॐकार परम रस रूप, ॐकार सकल जग भूप ।

ॐकार अखिल मत सार, ॐकार निखिल तत धार ॥

ॐकार सबै जग मूल, ॐकार भवोदधि कूल ।

ॐकार मयी जगदीस, ॐकार सु अक्षर सोस ॥<sup>२</sup>

कबीरदासकी दृष्टिमें सतगुरु वह ही है, जो शब्दबाणको सफलतापूर्वक चला सके, और जिसके लगते ही शिष्यका मोह-जाल विदीर्ण हो जाये।<sup>३</sup> जैन सतगुरु बाण नहीं चलाता, अपितु उसके कोमल वचनोंसे ही शिष्य बीणा-नादको सुनकर

१. साङ्ख्यीति, श्री जिनचन्द्रसुरि गीतानि, नं० ३, ऐतिहासिक जैन काव्य संग्रह, अग्रचन्द्र नाहटा सम्पादित, कलकत्ता, पृ० ६१ ।

२. पं० दौलतराम, अथात्म बारहखड़ी, इस्तलिखित प्रति, बदा मन्दिर, जयपुर, प्रारम्भ, छन्द चौपाई, ४-५ ।

३. सतगुरु लई कर्माण करि, बाँहण लागा तीर ।

एक जु बाह्या प्रीति सँ, भीतरि रह्या सरीर ॥

कबीर ग्रन्थावली, गुरुखेव कौ अंग, ६ठी साखी, पृ० १ ।



मृगकी भांति रीक्ष जाता है। वे कोमल-वचन शिष्यके हृदयसे मोहरूपी विष दूर कर देते हैं, और वहाँ अनुभवरूपी अमृतका स्रोत बह उठता है। अनादिका तमस नष्ट हो जाता है और सुप्रकाशकी लहर चल पड़ती है।<sup>१</sup> अर्थात् जैन शिष्यका भी मोह-जाल विदीर्ण होता है, किन्तु ऐसा करनेके लिए जैन गुरु हिंसाका नहीं, अहिंसाका प्रयोग करता है।

### बाह्य आडम्बरोंका विरोध

मध्य युगके जैनोंमें भी बाह्य कर्म-कलाप इतने अधिक बढ़ गये थे कि उन्हींको जैनधर्मकी संज्ञा दे दी गयी। महावीरकी दिव्यवाणी दब गयी। सम्यक्त्व निरस्त हो गया। अचेतनको चेतन समझनेमें जैन भी पीछे नहीं रहे। दसवीं-ग्यारहवीं शताब्दीके जैन सन्तोंने अपभ्रंश भाषाके माध्यमसे इन बाह्य आडम्बरोंका निर्भोक्तासे विरोध किया। उनमें मुनि रामसिंहका नाम सर्वोपरि है। उनके विषयमें श्री बियोगी हरिका कथन है, “धर्मके नामपर जो अनेक बाह्य आडम्बर और पाखण्ड प्रचलित हुए, उन सबका इस जैन सन्तने प्रबल खण्डन किया।”<sup>२</sup> मुनि रामसिंहने एक म्यानपर लिखा है, “हे मुण्डितोंमें श्रेष्ठ ! सिर तो तूने अपना मुँडा लिया, पर चित्तको नहीं मुँडाय़ा। संसारका खण्डन चित्तको मुँडाने-वाला ही कर सकता है।”<sup>३</sup> तीर्थक्षेत्रोंके विषयमें उनका कथन है, “हे मूर्ख, तूने एक तीर्थसे दूसरे तीर्थमें भ्रमण किया और चमड़ेको जलसे धोता रहा, पर इस पापसे मलिन मनको कैसे धोयेगा।”<sup>४</sup> योगीन्दु, देवसेन आदिने भी ऐसी ही

१. कोमल वचन गुरु बोले मुख सेती सुष,

सुन सम रीक्षे रीक्षे भ्रिग मुनि नादि का ।

अनुभव अम्रत सो मोह विष दूर करै,

करै सुप्रकास तम मेदि कै अनादि का ॥

अध्यात्म सबैया, हस्तलिखित प्रति, आमेर शास्त्रमण्डार, जयपुर, २६वाँ पथ ।

२. सन्त सुधासार, श्री बियोगी हरि सम्पादित, सस्ता साहित्य मण्डल, नयी दिल्ली, १९५३ ई०, पृ० १८ ।

३. मुडिय मुडिय मुडिया । सिर मुडिउ चित्तु ण मुडिया ।

चित्तहं मुडणु जि कियउ । संसारहं खंडणु ति कियउ ॥

पाहुडदोहा, १३५वाँ दोहा ।

४. तित्थइं तित्थ भमेहि वद\_घोयउ चम्मु जलेण ।

एहु मणु किम घोएसि तुहं मइलउ पावमलेण ॥

वही, दोहा, १६३वाँ ।

बातें लिखी हैं, किन्तु उनका स्वर वैसा पैना नहीं है।

जैन हिन्दीके भक्ति-काव्यमें भी ऐसी ही प्रवृत्तियोंके दर्शन होते हैं। उनपर जैन अपभ्रंशका प्रभाव स्पष्ट ही है। चौदहवीं शताब्दीकी प्रसिद्ध कृति 'आणंदा' में लिखा है, "संसारके मूर्ख जीव अनेकानेक तीर्थ-क्षेत्रोंमें घूम-घूमकर मरते हैं, किन्तु उन्हें यह विदित नहीं कि आनन्द शरीरको स्वच्छ करनेसे नहीं, अपितु आत्माको शुद्ध करनेसे मिलता है।" वह पद्य इस प्रकार है,

अठ सठि तीरथ परिभ्रमइ मूढा भरहिं भ्रमंतु ।

अप्या विन्दु न जाणहीं, आनंदा घट महि देव भणंतु ॥<sup>१</sup>

निर्गुण वाक्यधाराके कवि सुन्दरदासने भी ऐसी ही बात कही है। अठसठि शब्द दोनोंमें ही समान रूपसे प्रयुक्त हुआ है,

सुन्दर मैकी देह यह निर्मल करी न जाइ ।

बहुत भांति करि भोइ तू अठ सठि तीरथ न्हाइ ॥<sup>२</sup>

चतुर्वर्णी व्यवस्थाके विशुद्ध जैन कवियोंका स्वर निर्गुणिए सन्तोंकी भांति ही तीखा है, किन्तु उनमें कड़वाहट नहीं है। उन्होंने ब्राह्मणोंका विरोध करनेके लिए जातिप्रथाका खण्डन नहीं किया, अपितु उनका विरोध आत्मसिद्धान्तपर आधारित था। भट्टारक शुभचन्द्र ( १६वीं शती ) ने 'तत्त्वसारदूहा'में लिखा है,

उच्च नीच नवि अप्या हुवि

कर्म कलंक तणो की तु सोइ ।

बंधन क्षत्रिय वैश्य न शुद्र

अप्या राजा नवि होइ क्षुद्र ॥

अप्या धनि नवि नवि निर्धन,

नवि दुर्बल नवि अप्या धन ।

मूर्ख हर्ष द्वेष नवि ते जीव,

नवि सुखी नवि दुखी अतीव ॥<sup>३</sup>

इसकी तुलनामें कबीरदासका यह कथन देखिए, जिसमें उन्होंने ब्राह्मणको सम्बोधन करते हुए कहा है, "जब हम दोनों एक ही ढंगसे उत्पन्न हुए हैं, तो

१. आणंदाकी हस्तलिखित प्रति, मस्जिदखजूर, जैन पंचायती मन्दिर, दिल्ली, तीसरा पद्य ।

२. सुन्दरदास, किताबनहल, इलाहाबाद, १६५३ ई०, पृ० २५० ।

३. भट्टारक शुभचन्द्र, तत्त्वसारदूहा, मन्दिर ठोलियान, जयपुरकी हस्तलिखित प्रति, पद्य ७०-७१ ।

तुम ब्राह्मण कैसे हो गये और हम शूद्र कैसे बन गये । हम कैसे खून रह गये और तुम कैसे दूध हो गये ।” सुन्दरदासने ब्राह्मण और शूद्रके अन्तरको गाल मारना लिखा है ।

जैनोके महात्मा आनन्दघनके अनुसार राम, रहीम, महादेव, पार्श्वनाथ और ब्रह्ममे कोई भेद नहीं है, वे सब एक अखण्ड आत्माकी खण्ड कल्पनाएँ हैं । जैसे एक ही मृत्तिका भाजन-भेदसे नानारूप धारण करती है, वैसे ही एक आत्मामें अनेक कल्पनाओंका आरोपण किया जाता है । यह जीव जब निज पदमें रहे तब राम, दूसरोंपर रहम करे तब रहीम, करमोंको करशे तब कृष्ण और जब निर्वाण प्राप्त करे तब महादेवकी संज्ञासे अभिहित होता है । अपने शुद्ध आत्मरूपको स्पर्श करनेसे पारस और ब्रह्माण्डकी रचना करनेसे इसको ब्रह्म कहते हैं । इस भाँति यह आत्मा स्वयं चेतनमय और निष्कर्म है ।<sup>३</sup>

कबीरदासने भी एक ही मनको गोरख, गोविन्द और औषड़ आदि नामोंसे अभिहित किया है ।<sup>४</sup> सन्त सुन्दरदासका कथन तो महात्मा आनन्दघनसे बिलकुल मिलता जुलता है । उनके अनुसार एक ही अखण्ड ब्रह्मकी भेदबुद्धिसे नाना

१. तुम कत बाह्यन हम कत सूद ।  
हम कत लोहू तुम कत दूध ॥
२. काहू सौं बाभन कहै, काहू सौं चंडाल ।  
सुन्दर ऐसौ भ्रम भयो, यो ही मारै गाल ॥  
सन्त सुन्दरदास, स्वरूपविस्मरण कौ अंग, सन्तसुभासार, ५वाँ दोहा, पृ० ६५० ।
३. राम कहो रहेमान कहो कोऊ, कान कहो महादेव री ।  
पारसनाथ कहो कोऊ ब्रह्मा, सकल ब्रह्म स्वयमेव रो ॥राम०॥१॥  
भाजन भेद कहावत नाना, एक मृत्तिका रूप री ।  
तैसें खंड कल्पना रोपित, आप अखंड स्वरूप री ॥राम०॥२॥  
निज पद रमे राम सो कहिए, रहिम करे रहेमान री ।  
करशे कर्म कान सो कहिए, महादेव निर्वाण री ॥राम०॥३॥  
परसे रूप पारस सो कहिए, ब्रह्म विन्दे सो ब्रह्म री ।  
इस विध साधो आप आनन्दघन, चेतनमय निःकर्म री ॥राम०॥४॥  
महात्मा आनन्दघन, आनन्दघन पद संग्रह, अध्यात्मज्ञानप्रसारक मण्डल, बम्बई, पद ६७वाँ ।
४. कबीर ग्रन्थावली, डॉ० श्यामसुन्दरदास संपादित, नागरी प्रचारिणी सभा, काशी, मन कौ अंग, १०वीं साखी, पृ० २६ ।

संज्ञाएँ होती हैं, जैसे एक ही जल बापी तड़ाग और कूपके नामसे, तथा एक ही पात्रक दीप, चिराग और मसाल आदि नामसे पुकारा जाता है। सन्त दादूदयालने एक ही मूलतत्त्वकी 'अलह' और 'राम' दो संज्ञाएँ की हैं। उन्होने यहाँतक लिखा है कि जो इनके मूलमें भी भेदकी कल्पना करता है, वह झूठा है।

जैन सन्तोंने निर्मल आत्मामें केन्द्रित हुए मनको ही सर्वोत्तम कहा है। उनकी दृष्टिमें यदि इस जीवको शुद्ध आत्माके दर्शन नहीं होते, तो उपवास, जप, तप, व्रत और दिगम्बर दशा भी व्यर्थ ही हैं। उन्होने उस ज्ञानको भी निःसार कहा है, जिसके द्वारा आत्मदर्शन नहीं हो पाता। आत्मज्ञान ही सच्चा ज्ञान है, यदि वह नहीं तो अन्य सब ज्ञान निरर्थक है। इसी भावको लेकर बनारसीदासन लिखा है,

“भेष में न ज्ञान नहीं ज्ञान गुरु-वचन में  
जंत्र मंत्र तंत्र में न ज्ञान की कहानी है।  
ग्रन्थ में न ज्ञान नहीं ज्ञान कवि चानुरी में,  
वातनि में ज्ञान नहीं, ज्ञान कहाँ बानी है ॥  
तातेँ भेष गुरुता कवित्त ग्रन्थ मंत्र वात,  
हून तैं अतीत ज्ञान चेतना निशानो है।  
ज्ञान ही में ज्ञान नहीं, ज्ञान और ठौर कहीं  
जाके बट ज्ञान सो ही ज्ञान को निदानो है ॥<sup>३</sup>”

यशोविजयजी उपाध्यायने भी लिखा है कि संयम, तप, क्रिया आदि सब कुछ शुद्ध चेतनके दर्शनके ही लिए किया जाता है, यदि उनसे दर्शन नहीं होता, तो वे सब मिथ्या हैं। दर्शन तो अन्तरचित्तके भीगे बिना नहीं होता। जबतक अन्तःकी 'लौ' शुद्ध चेतनमें न होगी, ये ऊपरी क्रिया-काण्ड व्यर्थ ही हैं,

१. बापी तड़ागरु कूा नदी सब है जल एक सो देषो निहारी ॥  
पात्रक एक प्रकाश बहू विधि दीप चिराक मसालहु वारी ॥  
सुन्दर ब्रह्म बिलास अर्खंडित भेद की बुद्धि सु टारी ॥  
सुन्दर ग्रन्थावली, स्व० पं० हरनारायण शर्मा सम्पादित, भाग २, ६४६।४।
२. अलह कही भावै राम कही, डाल तजो सब मूल गहो ॥  
अलह राम कहि कर्म दहो, झूठे मारग कहा बहो ॥  
सन्त दादूदयाल, राबद, ४३वें पद्य, सन्तसुधासार, पृ० ४४५.
३. कवि बनारसीदास, नाटकसमयसार, स्व० पं० जयचन्द्रजी-द्वारा भाषा-टीका कृत, सुरती ग्रन्थमाला, दरियामंज देहली, सर्वविशुद्धि द्वार, ११२वें पद्य, पृ० ११३।

“तुम कारन संयम तप किरिया, कहो कहां छों कीजे ।

तुम दर्शन बिनु सब या झूठी, अन्तर चित्त न भीजे ॥

चेतन अब मोहि दर्शन दीजे ॥”

कवि भूचरदासने अन्तरकी उज्ज्वलताको प्रमुख माना है। यदि ‘अन्तः’ विषय कषायरूपी कोचडसे लिप्त है, तो तीर्थादिक कोई लाभ नहीं दे सकते। बाह्य बेषकी सफलता पवित्र हृदयपर निर्भर है। यदि मन कामादिक वासनाओसे मलिन है, तो अधिकसे अधिक भजन करनेपर भी लक्ष्य प्राप्त न होगा।<sup>१</sup> कवि ध्यानतरायने भी अन्तःकी शुद्धिके बिना प्रत्येक माममें किये जानेवाले उपवास और कायाको सुखानेडाने तपको व्यर्थ माना है।<sup>३</sup>

यहाँ कबीरदास आदि सन्त भी एकमत है। सन्त रज्जबदासने लिखा है कि यदि हृदय शुद्ध नहीं है, तो भगवान्का पूजा-पाठ भी व्यर्थ है।<sup>१</sup> सन्त सुन्दरदासने ‘ज्ञानमूलनाटक’ में हृदयकी पवित्रताके बिना योग, याग, त्याग, वैराग्य, नाम, ध्यान और ज्ञान आदिको निःसार कहा है।<sup>४</sup> कबीरदासका अभिमत है कि जिसने अपने मनको भगवान्में रँग लिया है, वह ही सच्चा योगी है, कपड़ा रँगवानेसे कोई लाभ नहीं। मनकी शुद्धिके बिना वह कान फड़वाकर और जटा दाढ़ी बढ़ा-

१. कवि यशोविजयजी, ‘चेतन अब मोहि दर्शन दीजे’, अध्यात्मपदावली पृ०, २२४, प० राजकुमार सम्पादित, भारतीय ज्ञानपीठ, काशी।

२. जप तप तीरथ, जज्ञ द्रतादिक, आगम अर्थ उबरना रे।

विषय कषाय कोच नहिं धोयी, यो ही पवि पवि मरना रे ॥

अन्तर उज्ज्वल करना रे भाई ॥

कामादिक मल सौ मन मैला, भजन किये क्या तिरना रे ?

भूधर नील बसन पर कैसें, केसर रंग उछरना रे ?

अन्तर उज्ज्वल करना रे भाई ॥

भूधरविलासे, कलकत्ता, ३१वाँ पद, पृ० १७।

३. मास मास उपवास किये तैं, काया बहुत सुखाई।

क्रोध मान छल लोभ न जोत्या, कारज कौन सराई ?

तू तो समझ समझ रे भाई ॥

ध्यानतविलास, कलकत्ता, ३२वाँ पद, पृ० १४।

४. संतो ऐसा यहू आचार

पाप अनेक करै पूजा में, हिरदै नहीं विचार ॥

सन्तसुधासार, सन्त रज्जबजी, ४था पद, पृष्ठ ५१४।

५. सन्तसुधासार, सुन्दरदास, मूलनाटक, दूसरा पद्य, पृष्ठ ५६६।

कर बकरा तो हो सकता है, योगी नहीं। जंगलमें जाकर धूमो रमानेसे उसका कामदेव भले ही जल जाये, किन्तु वह योगी न कहलाकर हिजडा ही कहा जायेगा। मनकी शुद्धिके बिना यदि कोई सिर मुँड़ाकर और रंगे हुए कपड़े पहनकर गीता बाँचता है, तो वह लवार ही कहलायेगा,

“मन न रँगाये रँगाये जोगी कपड़ा ।  
कनवा फड़ाय जोगी जटवा बढ़ाँले ।  
दाढ़ी बढ़ाय जोगी होइ गइले बकरा ॥  
जंगल में जाय जोगी धुनिया रमाँले ।  
काम जराय जोगी बनि गइले हिजरा ॥  
मथवा मुड़ाय जोगी कपड़ा रंगीले ।  
गीता बाँचि के होइ गइले लवरा ॥”<sup>१</sup>

शुद्ध मनकी भूमिकाके बिना माला फिरानेकी व्यर्थता जैन और अजैन दोनों ही सन्तोंने समझी थी। कवि धानतरायका कथन है कि आसन मारकर मनका ले बैठ जानेसे बाहरी दुनियावाले रीक्ष सकते हैं, किन्तु इस बक-ध्यानसे आत्माका भला नहीं होगा।

“कर मनका ले आसन मारयो बाहिज लोक रिझाई ।  
कहा भयो बक ध्यान धरे तैं, जो मन धिर न रहाई ॥  
तू तो समझ समझ रे भाई ॥”<sup>२</sup>

कबीरदासने कोरी माला फिरानेकी निष्प्राणतापर बहुत कुछ लिखा है। ‘भेष कौ अंग’ का आधेसे अधिक भाग मालाकी निःसारतासे ही युक्त है। काठकी माला फिरानेसे कुछ नहीं होता, मनकी माला फेरनी चाहिए,

“माला पहिरे मनमुषी, तायें कटू न होइ ।  
मन माला कीं फेरता, जुग उजियारा सोइ ॥  
कथीर माला काठ की, कहि समझाबै तोहि ।  
मन फिराबै आपणां, का फिराबै मोहि ॥”<sup>३</sup>

मध्ययुगके साधुकी पहचानमें दो बातें मुख्य हैं : जटा बढ़ाना अथवा सिर मुँड़ाना। मोक्ष तक पहुँचनेके सोपानमें यह भी एक सीढ़ी मानी जाती थी। जैन सन्त उदयरज जती ( १७वीं शती वि० सं० ) ने उसका खण्डन करते हुए

१. कबीर, सबद, ६५वाँ पद, सन्तसुधासार, पृ० ६८ ।

२. धानतपरमंघद, कलकत्ता, ३२वाँ पद, पृ० १४ ।

३. कबीरमन्यावली, चतुर्थ संस्करण, काशी, ‘भेष कौ अंग’, साखी ३, ५, पृ० ४५ ।

लिखा है, “अन्तःको निर्मल बनानेसे लक्ष्य मिलता है, बाह्य आडम्बरोंसे नहीं। शिव-शिवका उच्चारण करनेसे क्या होता है, यदि काम, क्रोध और छलको नहीं जोता। अटात्रोके बढ़ानेसे क्या होता है, यदि पाखण्ड न छोड़ा। सिर मुँड़ानेसे क्या होता है, यदि मन न मुँड़ा। इसी प्रकार घर-बारके छोड़नेसे क्या होता है, यदि वैराग्यकी वास्तविकताको नहीं समझा।” भगवतीदास ‘भैया’ने भी अपने अनेक पदोंमें इस सिर मुँड़ानेकी निन्दा की है। उन्होंने एक स्थानपर लिखा है, “निर्मल आत्मामें शुद्ध श्रद्धानके बिना केवल मूँड़ मुँड़ानेसे कुछ नहीं होता। उससे सिद्धि नहीं हो सकती।” उन्होंने यह भी कहा कि यदि सिद्धिके लिए मूँड़ मुँड़ाना ही पर्याप्त है, तो भेड़ोंको तो सबसे पहले तिर जाना चाहिए, क्योंकि उनका सारा शरीर प्रतिवर्ष मूँड़ा जाता है<sup>३</sup>।

भेड़का दृष्टान्त कबीरदासने भी दिया है। उनका कथन है, “यदि मूँड़ मुँड़ानेसे सिद्धि हो जाती, तो भेड़ तो कभीकी मुक्त हो गयी होती, किन्तु उसे भोजन नहीं मिला इसे सभी जानते हैं<sup>४</sup>।” कबीरका विचार है कि केशोंने क्या बिगाडा है, जो उसे सौ-सौ बार मूँड़ा जाता है। मनको क्यों नहीं मूँड़ते, जिसमें विषय-विकार भरा हुआ है<sup>५</sup>। दादूका भी कथन है कि मनको ही मूँड़ना चाहिए, सिरको नहीं, काम-क्रोधको समाप्त करना चाहिए, केशोंको नहीं काटना चाहिए<sup>६</sup>।

१. उदयरज जती, गुणबावनी, पहला पद्य, जैन गुर्जर कविभो, तीजो भाग, पृ० १७५-७६।

२. नाम मात्र जैनी पै न सरधान शुद्ध कहँ,

मूँड़ के मुँड़ाये कहा सिद्धि भई बावरे।

भगवतीदास ‘भैया’, ब्रह्मविलास, बन्दई, फुटकर विषय, ८वाँ पद्य, पृ० २७४।

३. शुद्धि तै मीन पिये पय बालक,

रासम अंग विभूति लगाये।

राम कहे शुक, ध्यान गहे बक

भेड़ तिरै पुनि मूँड़ मुड़ाये ॥

बही, रात अष्टोत्तरी, ११वाँ पद्य, पृष्ठ १०।

४. मूँड़ मुँड़ाये जो सिधि होई, स्वर्ग ही भेड़ न पड़ती कोई ॥

कबीर ग्रन्थावली, चतुर्थ संस्करण, काशी, १३२वाँ पद्य, पृष्ठ १३०।

५. केशो कहा बिगाड़िया, जे मूँड़े सौ बार।

मन कौ काहे न मूँड़िए, जामें विषय विकार ॥

बही, मेष कौ अंग, १२वीं साखी, पृष्ठ ४६।

६. दादू, ‘मन कौ अंग’, ११वीं साखी, सन्त सुभासार, पृष्ठ ४७४।

इस भाँति जैन कवि और कबीर आदि सन्तोंने समानरूपसे तीर्थभ्रमण, चतुर्वर्णी व्यवस्था, माला फिराना और सिर मूँडना आदिका खण्डन किया, किन्तु जैसी अवलङ्गता और मस्ती कबीर आदि सन्तोंमें थी, जैन कवियोंमें नहीं। जैनोंने विधायक दृष्टिको मुख्य माना और कबीरने निषेधात्मकको। इसी कारण उनकी बानियोंमें कड़वाहट अधिक है। इसके अतिरिक्त निर्गुनिए साधु बाह्य पक्षकी दृष्टिसे कोरे थे, किन्तु जैन सन्त कवियोंकी न तो बानी अटपटी थी और न भाषा विशृङ्खल। उनका भावपक्ष सबल था, तो बाह्य पक्ष भी पुष्ट था।

### रहस्यवाद

यदि आत्मा और परमात्माके मिलनकी भावात्मक अभिव्यक्ति ही रहस्यवाद है, तो वह उपनिषदोंसे भी पूर्व जैन-परम्परामें उपलब्ध होनी है। यजुर्वेदमें ऋषभ-देव और अजितनाथको गूढवादी कहा गया है। प्रो० आर० डी० रानाडेने अपनी पुस्तक 'मिस्टोसिद्धम इन महाराष्ट्र' में लिखा है कि जैनोंके आदि तीर्थंकर ऋषभ-देवने अपनी शुद्ध आत्माका साक्षात्कार कर लिया था और वे एक भिन्न ही प्रकारके गूढवादी पुरुष थे। डॉ० ए० एन० उपाध्येने भी 'परमात्मप्रकाश' की भूमिकामें ऋषभदेव, नेमिनाथ, पार्श्वनाथ आदि तीर्थंकरोंको गूढवादी कहा है।<sup>१</sup>

अपभ्रंश साहित्यकी 'परमात्मप्रकाश', 'पाहुड़दोहा' और 'सार्वधम्म दोहा' नामकी प्रसिद्ध कृतियाँ रहस्यवादी कही जाती हैं। डॉ० हीरालाल जैनने उनपर आचार्य कुन्दकुन्दके 'भावपाहुड़' का प्रभाव स्वीकार किया है।<sup>२</sup> अर्थात् उन्होंने लिखित रूपमें जैन रहस्यवादका प्रारम्भ वि० सं० की पहली शतीसे माना है। 'भावपाहुड़'से प्रभावित होनेपर भी अपभ्रंशकी कृतियोंमें योगात्मक रहस्यवादका स्वर प्रबल है, जब कि 'भावपाहुड़' में भावात्मक अभिव्यक्तिकी प्रमुखता है। मध्यकालीन जैन हिन्दी काव्य दोनों ही से प्रभावित है, किन्तु उसमें भावात्मकता अधिक है और तन्त्रात्मकता कम। यद्यपि उसमें तन्त्रवादियोंके शब्द और प्रयोग मिलते हैं, किन्तु अपभ्रंशकी अपेक्षा बहुत कम। चाहे अपभ्रंश हो या हिन्दी, जैन

1. R. D. Ranade, Myrticirm in Maharashtra, Aryabhushan Pressoffice, shanwar Peth, Poona 2, Page—9,

2. Parmatma Prakasa and yogasara, dr. A. N. upobhye edited, Parama-sruta-Prabhavaka-Mandala, Bombay, 1937, introduction, P. 39.

३. पाहुड़दोहा, डॉ० हीरालाल जैन सम्पादित, कारंजा, १९३३ ई०, भूमिका, डॉ० हीरालाल लिखित, पृ० १६।



कृतियोंके तन्वात्मक रहस्यवादमें गृह्य समाजकी विकृति नहीं आ पायी है ।

जैन हिन्दी कवि और कबीर आदि सन्तोंके रहस्यवादमें अन्तर यह है कि जैन रहस्यवादियोंकी आत्मा अनुभूतिके द्वारा ब्रह्ममें लीन नहीं होती, क्योंकि वह ब्रह्माका एक खण्ड अंश नहीं है ।<sup>१</sup> वह स्वयं ब्रह्म हो जाती है, जब कि कबीरकी आत्माकी एक अंश होनेके कारण, ब्रह्मरूप अंशोंमें मिल जाना होता है । यद्यपि दोनोंका ब्रह्म घटमें विराजमान है, किन्तु एकका ब्रह्म जीवात्माका ही शुद्ध रूप है, जब कि दूसरेका जीवात्मासे भिन्न तत्त्व ।

यहाँ प्रश्न यह है कि आत्मा ही 'अनुभूत तत्त्व' और 'अनुभूत कर्ता' दोनों कैसे हो सकती है । इसका उत्तर जैन आचार्योंके द्वारा निरूपित आत्माके तीन भेदोंमें उपलब्ध होता है ।<sup>२</sup> 'बहिरात्मा' वह है, जो ब्रह्मके स्वरूपको नहीं देख सकता, पर द्रव्यमें लीन रहता है और मिथ्यावन्त है । 'अन्तरात्मा'में ब्रह्मको देखनेकी शक्ति तो उत्पन्न हो जाती है, किन्तु वह स्वयं पूर्ण शुद्ध नहीं होता । 'परमात्मा' आत्माका वह रूप है, जिसमें शुद्ध स्वभाव प्रकट हो गया है, और जिसमें सब लोकालोक झलक उठे हैं ।<sup>३</sup> रहस्यवादमें आत्माके दो ही रूप काम करते हैं : एक तो वह, जो अभी परमात्मपदको प्राप्त नहीं कर सका है और दूसरा वह, जो परमात्मा कहलाता है । पहलेमें 'बहिरात्मा' और 'अन्तरात्मा' शामिल हैं और दूसरेमें केवल 'परमात्मा' । पहला 'अनुभूतिकर्ता' है और दूसरा 'अनुभूति तत्त्व' ।

कबीरने ब्रह्मके सौन्दर्यको केवल घटके भीतर तक ही सीमित रखा है, जब कि जैन कवियोंके ब्रह्मके सौन्दर्यसे प्रकृतिका कण-कण प्रकाशित हो रहा है । जायसी-

१. मिलाइए, "जैनधर्ममें आध्यात्मिक-अनुभवसे मतलब एक विभक्त आत्माका एकत्वमें मिल जाना नहीं है, किन्तु उसका सीमित व्यक्तित्व उसके सम्भावित परमात्मका अनुभवन करता है ।"  
परमात्मप्रकाश, Introduction, हिन्दी अनुवाद, पं० कैलाराचन्द्र शास्त्री कृत, पृ० १०५ ।

२. बहिरन्तः परस्त्वेति त्रिधात्मा सर्वदेहिषु ।

उपेयास्तत्र परमं मध्योपायाद् बहिस्त्यजेत् ॥

आचार्य पूज्यपाद, समाधितन्त्र, बीर सेवा मन्दिर दिल्ली, ४था श्लोक ।

३. बहिरात्मा शरीरादौ जातात्मभ्रान्तिरान्तरः ।

चित्तदोषात्मविभ्रान्तिः परमात्माऽतिनिर्मलः ॥

वही, पंचवाँ श्लोक ।

का ब्रह्म भी ऐसा ही है। जायसी और जैन कवियोंके ब्रह्मके आराधकोंने 'प्रेमके प्याले' खूब पिये हैं। कवि भूधरदासने सच्चा 'अमली' उसीको माना है, जिसने प्रेमका प्याला पिया है,

“गोजारु भांग अफीम है, दारू शराबा ऐशना ।  
प्याला न पीया प्रेम का, अमली हुआ तो क्या हुआ ॥”

महात्मा आनन्दघनने लिखा है कि प्रेमके प्यालेको पीकर मतवाला हुआ चेतन ही परमात्माकी सुगन्धि ले पाता है, और फिर ऐसा खेल खेलना है कि सारा संसार तमाशा देखता है। यह प्याला ब्रह्मरूपी अग्निपर तैयार किया जाता है, जो तनकी भट्टीमें प्रज्वलित हुई है, और जिसमें-से अनुभवकी लालिमा मदैव फूटती रहती है,

“मनसा प्याला प्रेम मसाला, ब्रह्म अग्नि पर जाली ।  
तन माटी अबटाई पिये कस, भागे अनुभव लाली ॥  
अगम प्याला पीयो मतवाला चिन्ही अध्यात्म वासा ।  
आनन्दघन चेतन छै खेले, देखे लोक तमासा ॥”

जायसीके प्यालेमें बेहोशी अधिक है। एक प्याला पीकर ही इतना नशा आता है कि होश नहीं रहता। जैनके प्यालेमें मस्ती अधिक है, बेहोशी कम, इसी कारण वे सामने खड़े प्रेमास्पदको देख सकनेमें भी समर्थ ही पाते हैं। रत्नसैन तो प्रेनकी बेहोशीमें पद्मावतीको पहचानना तो दूर रहा, देख भी न सका, किन्तु उसने शून्य दृष्टिके मार्गमें ही प्राणोंको समर्पित कर दिया।

“जोगा दृष्टि दृष्टि सो लीना,  
नैन रोपि नैनहिं जिउ दीन्हा ।  
जाहि मद खड़ा परातेहि पाले,  
सुभि न रहो आंहि एक प्याले ॥”<sup>३</sup>

'प्रेमका तीर' तो ऐसा पैना है कि वह जिमके लगा—चाहे वह जैन हो या अन्य सन्त, जहाँका तहाँ रह गया। महात्मा आनन्दघनकी दृष्टिमें, “कहा दिखावू और कूं, कहा समझाऊँ भोर। तीर अच्छूँ है प्रेम का लागे सो रहे ठौर”। कबीरने भी लिखा है, “सारा बहुत पुकारिया, पीड़ पुकारै और। लागी चोट

१. भूधरदास, भूधरविलास, कलकत्ता, ५०वीं शतक, पृ० २८ ।

२. आनन्दघनपदसंग्रह, अध्येत्मज्ञान प्रसारक मण्डल, बम्बई, २८वें पद ।

३. जायसी ग्रन्थावली, पं० रामचन्द्र शुक्ल सम्पादित, नागरी प्रचारिणी सभा, काशी, तृतीय संस्करण, वि० सं० २००३, वसन्त खण्ड, १२वीं चौपाई, पृ० ८४ ।

४. आनन्दघनपदसंग्रह, ४धा पद, पृ० ७ ।

सबद की, रह्या कबीरा ठौर ॥”<sup>१</sup> जायसीने प्रेम-बाणके धावको अत्यधिक दुःखदायी माना है। जिसके लगता है, वह न तो मर हो पाता है और न जीवित ही रहता है। बडी बेचैनी सहता है।<sup>२</sup>

परमात्माके विरहमे ‘खिलवाड़’ नहीं आ सकती, किन्तु फिर भी निर्गुणिए सन्तोकी अपेक्षा जैन कवियोंमे संवदनात्मक अनुभूति अधिक है। कबीरके ‘विरह भुजंगम पेंसि कर किया कलेजे धाव, साधु अंग न मोड़ही, ज्यो भावै त्यो खाय।<sup>३</sup> से आनन्दघनका ‘पीया वान सुध बुध खूंदी हो, विरह भुजंग निशासमे, मेरी से-जडी खूंदो हो।’<sup>४</sup> अधिक हृदयके समीप है। इसी भाँति कबीरके ‘जैसे जल बिन मोन तलफै, ऐसे हरि विनु मेरा जिया कलपै।’<sup>५</sup> से बनारसीदासके ‘मै विरहिन पिय के आधान, यो तलफो ज्यो जल बिन मोन।’<sup>६</sup> मे अधिक सबलता है।

### जैन और अजैन सन्त

अधिकांशतया अजैन सन्त निम्नवर्गमे उत्पन्न हुए थे, जब कि जैन सन्तोका जन्म और पालन-पोषण उच्च कुलमे हुआ था। अतः जैन सन्तोके द्वारा जाति-प्रातिके लक्षणमे अधिक स्वाभाविकता थी। उन्होंने जन्मतः उच्चगोत्र पाकर भी समताका उपदेश दिया, यह उस समयके उच्चकुलीन ‘अहं’के प्रति एक प्रबल चुनौती थी। जैन सन्त पढ़े-लिखे थे, उन्होंने जैन साहित्यका विधिवत् अध्ययन किया था, किन्तु निर्भोक्ता दोनोंमे समान थी।

अजैन सन्त आजीविकाके लिए कुछ-न-कुछ उद्योग अवश्य करते थे, किन्तु अग्रंशके जैन सन्त मुनि या साधु थे। जैन हिन्दोका सन्त-साहित्य रचनेवालोंमे बनारसीदास, धानतराय, भूधरदास, भगवतीदास प्रभृति व्यापारादिका कार्य करते थे, किन्तु कुछ ऐसे भी थे, जिन्होंने मुनिपद धारण किया था। उनमे ‘सूरि’, ‘उपाध्याय’ और ‘भट्टारक’ अधिक थे। मुनि विनयचन्द, भट्टारक शुभचन्द, यशोविजय उपाध्याय, महात्मा आनन्दघन और मुनि ब्रह्मगुलाल प्रमुख थे।

१. कबीर ग्रन्थावली, चतुर्थ संस्करण, सबद कौ अंग, ८वाँ दोहा, पृ० ६४।

२. प्रेमधाव दुख जान न कोई। जेहि लागै जानै तै सोई ॥

कठिन मरन तें प्रेम बेवस्था। ना जिउ जियै, न दसवें अवस्था ॥

जायसी ग्रन्थावली, प्रेमखण्ड, पहली चौपाई, पृ० ४६।

३. कबीर ग्रन्थावली, चतुर्थ संस्करण, विरह कौ अंग, १६वीं साखी, पृ० ६।

४. आनन्दघनपदसंग्रह, ६२वाँ पद, प्रथम दो पंक्तियाँ।

५. सन्तसुधासार, कबीरदास, ‘सबद’ ३-वाँ पद, पृ० ७६।

६. बनारसीबिलास, अध्यात्मगीत, तीसरा पद्य, पृ० १५६।

अजैन सन्त तनमें एक लम्बा-सा झगूला और सिरपर पल्लेदार टोपी पहनते थे, जब कि जैन सन्तोंको बेष-भूषा अपनी ही पूर्व परम्पराके अनुकूल थी। सन्त आनन्दधनके विषयमें यह निश्चय हो गया है कि वे झंगूला नहीं पहनते थे, अपितु उनकी बेष-भूषा जैन साधुकी थी।<sup>१</sup>

## २. जैन आराधना और सगुण भक्ति

सूर और तुलसी सगुण ब्रह्मके भक्त थे। सगुण ब्रह्म वह है, जिसने पृथ्वी-पर अवतार लिया है, जिसमें रूप-रेखा है, जो व्यक्त और स्पष्ट है। जैन कवियोंने अपनी उपासनाके पुष्प अर्हन्तके चरणोंमें अर्पित किये हैं। अर्हन्त वे हैं, जिन्होंने पहले तीर्थंकर प्रकृतिका बन्ध किया हो, किन्तु फिर भी उनको अवतार नहीं कहा जा सकता। वे तप और ध्यानके द्वारा भयकर परोषहोको सहते हुए चार अघातिया कर्मोंको जला पाते हैं, तब कही अर्हन्त कहलानेके अधिकारी होते हैं। अर्थात् ब्रह्म पहले ही से भगवान् है, किन्तु अर्हन्त स्वपौरुषसे भगवान् बनते हैं। इसके अतिरिक्त सगुण ब्रह्म विद्बके कर्ता है, जब कि अर्हन्तमें केवल प्रेरणाजन्य कर्तृत्व ही पाया जाता है<sup>२</sup>। किन्तु साकारता, व्यवतता और स्पष्टताकी दृष्टिसे दोनोंमें कोई अन्तर नहीं है। अतः जैन भक्तिक्षेत्रमें अर्हन्त सगुण ब्रह्मके रूपमें ही पूजे जाते हैं।

अर्हन्तमें साकारता इसलिए है कि आयुर्कर्म क्षीण होने तक उनका शरीर अवशिष्ट है। सिद्ध, आयुर्कर्मके नष्ट हो जानेसे, शरीरको त्याग कर, शुद्ध आत्म-रूपमें सिद्धशिलापर विराजते हैं, अतः वे निराकार हैं<sup>३</sup>। सिद्धने आठों कर्मोंका क्षय कर लिया है, जब कि अर्हन्तको चार अघातिया कर्म नष्ट करने हैं। सिद्ध अर्हन्तसे बड़े हैं, किन्तु जैनोंके प्रसिद्ध मन्त्र 'णमो अरिहन्ताण' में पहले अर्हन्तोंको

१. आचार्य क्षितिमोहनसेनने 'जैनमरमी आनन्दधनका काव्य' नामके निबन्धमें लिखा था, "यह भी जान पड़ता है कि वे साधुवेश त्याग करके मरमी भवनोंके समान दीर्घ अंगावरण पहना करते थे।"

देखिए, वीणा, १९३८ ई०, नवम्बर, अंक १, पृ० ८।

२. एक यति शानसागर हुए हैं, जिन्होंने आनन्दधन बहुत्तरीकी टीका लिखी थी। उनके अनुसार महात्मा आनन्दधन जैन साधुकी बेश-भूषामें ही रहते थे।

३. जैन भक्ति-काव्यकी पृष्ठभूमि, प्रथम अध्याय,

४. "निष्कलः पञ्चविधशरीररहितः।"

परमात्मप्रकारा, १।२५, ऋषदेवकी संस्कृत टीका, पृष्ठ ३२।

ही नमस्कार किया गया है, क्योंकि वे समवसरणमें विराजकर अपनी दिव्य वाणीसे जनताका उपकार करते हैं। इस भाँति स्पष्ट है कि लोकके मध्य उन्हींकी प्रतिष्ठा अधिक है।

जैन हिन्दी कवियोंने अर्हन्तके प्रति अनुरागमूलक भक्तिका पद-पदपर परिचय दिया है। यहाँतक कि उन्होंने भव-भवमे भक्तिकी ही याचना की। भक्तके लिए भक्ति ही उत्कृष्ट फल है। उपाध्याय जयसागर ( १५वीं शती ) ने 'चतुर्विंशति जिनस्तुति' मे भगवान् महावीरसे प्रार्थना की है, "करि पसाउ मुझ तिम किमई, महावीर जिणराय। इणि भवि अहवा अन्न भवि, जिम सेवउं तु पाय<sup>२</sup>।" कवि जयलाल ( १६वीं शती ) ने तीर्थकर विमलनाथकी स्तुतिमे लिखा है, "तुम दरसन मन हूरवा, चंदा जेम चकोरा जी। राजरिधि मागउ नहीं, भवि भवि दरसन तोरा जी<sup>३</sup>।" भूधरदास भगवान्को देखकर ऐसे विमग्ध हुए कि भव-भवमें भक्तिकी ही याचना की :

“भरि नयन निरखे नाथ तुम को और बाँछा ना रही।  
मन ठठ मनोरथ भये पूरन रंक भानो निधि लही ॥  
अब होउ भव-भव भक्ति तुम्हरी, कृपा ऐसी कीजिये।  
कर जोरि भूधरदास बिनबै, यही वर मोहि दीजिये ॥”<sup>४</sup>

जैन कवियोंकी 'और बाँछा ना रही' वाली बात सूरदास और तुलसीदासमे भी पायी जाती है। तुलसीदासने 'विनयपत्रिका' मे लिखा है, "चहीं न सुगति, सुमति, संपति कछु, रिधि, सिधि विपुल बड़ाई। हेतु रहित अनुराग राम-पद बढ़े, अनुदिन अधिकई<sup>५</sup> ॥" सूरदासने अपनी स्वाभाविक गरिमाके साथ ही कहा,

१. "असत्यहृत्याप्तागमपदार्थावगमो न भवेदस्मदादीनां, संजातश्चैतत् प्रसादादित्युपकारापेक्षया वादौ अर्हन्नमस्कार. क्रियते।"  
भगवत् पुण्यदन्त भूतबलि, षट्खण्डागम, वीरसेनाचार्यकी टीकासहित, डॉ० हीरालाल जैन सम्पादित, अमरावती, वि० सं० १९६६, पृष्ठ ५३-५४।
२. जैन गुर्जरकविधो, तीजो भाग, पृष्ठ १४७६।
३. मुनि जयलाल, विमलनाथ स्तवन, १३वीं पद्य, श्री कामतामसाद जैनके संग्रहकी हस्तलिखित प्रति।
४. भूधरदास, दर्शन स्तुति, चौथा पद्य, बृहज्जिनवाणी संग्रह, पं० पद्मालाल वाकलीवाल सम्पादित, सम्राट् संस्करण, मदनगंज, किरानगढ़, सन् १९५६ ई०, पृ० ४०।
५. गोस्वामी तुलसीदास, विनयपत्रिका, वियोगीहरि सम्पादित, वि० सं० २००७, पूर्वार्ध, पद १०३, पृष्ठ १६५।

“धपनी भक्ति देहु भगवान् ।

कोटि लालच जां दिखावहु, नाहि नैं रुचि ध्यान ॥”<sup>१</sup>

### भक्तिसे मुक्ति

जैनधर्मका मूलाधार है मुक्ति । जैनोंके आराध्य वे परमात्मा है, जिन्होंने ‘कर्ममलीमस’ को दूर कर मुक्ति प्राप्त कर ली है । कर्मोंसे पूर्णतया छुटकारा पा लेना ही मुक्ति है<sup>२</sup> । जैन सिद्धान्तमें यह मुक्ति ज्ञानके द्वारा प्राप्तव्य मानो गयी है । हिन्दीके जैन भक्त-कवियोंने अपने भगवान्से मुक्तिकी भी याचना की है । अर्थात् उन्हें भक्तिसे मुक्ति मिलनेका पूर्ण विश्वास है । इसे लेन-देनका भाव नहीं कह सकते<sup>३</sup>, क्योंकि जिनेंद्र मुक्तिरूप ही है । कर्मोंसे मुक्त हुई आत्मा जिनेंद्र है और वह ही मुक्ति है । अतः मुक्तिकी याचनामें भक्तके जिनेंद्रमय होनेका भाव है । भक्त सदैव अपने आराध्यकी इस महिमासे अनुप्राणित होता रहा है । जब चानतरायने यह कहा कि, “जो तुम मोक्ष देत नहि हमको, कहा जाय किहि डेरा”<sup>४</sup>, तो उसमें भी अपने भगवान्की महिमाकी ही बात है । तुलसीने भी, “रघुपति-भक्ति सत-संगति बिनु, को भव त्रास नसावे”<sup>५</sup> में रामकी महिमाका ही वर्णन किया है ।

काव बनारसीदामने तो यहाँतक लिखा कि भगवान् जिनेंद्रसे मुक्तिकी याचनाकी आवश्यकता नहीं है, उनके चरणाका स्पर्श करनेसे वह तो स्वतः ही प्राप्त हो जाती है, “जगत में सो देवन को देव । जामु चरन परसे इन्द्रादिक, होय मुक्ति स्वयमेव”<sup>६</sup> ॥” इसीसे मिता-जुलता सूरदासका कथन है, जिसमें उन्होंने कुण्ठके भजनमें ही भव-जलनिधिका पार उतरना लिखा है, “सूरदास धृत यहै कृष्ण भजि भवजलनिधि उतरत”<sup>७</sup> ।”

१. सूरदास, सूरमागर, प्रथम खण्ड, आचार्य नन्ददुलारे वाजपेयी संपादित, काशी नागरी प्रचारिणी सभा, बनारस, द्वितीय संस्करण, वि० सं० २००६, प्रथम स्कन्ध, १०६वाँ पद, पृ० ३४ ।

२. “बन्धहैत्वभाव-निर्जराभ्यां कृत्स्न-कर्मविप्रमोक्षो मोक्षः”  
तत्त्वार्थसूत्र, १०।२ ।

३. प० रामचन्द्र शुक्लने इसको लेन-देनका भाव कहा है । देखिए चिन्तामणि, प्रथम भाग, पृ० २०५ ।

४. घानतपदसंग्रह, कलकत्ता, ५वाँ पद, पृष्ठ ३ ।

५. विनयपत्रिका, शिवगी हरि सन्पादिन, षष्ठ संस्करण, बनारस, पूर्वार्ध १२१वाँ पद, पृ० २२५ ।

६. बनारसीदाम, अध्यात्मपद पत्रिका, १५वाँ पद, बनारसीविलास, जयपुर, पृ० २३९ ।

७. सूरसागर, प्रथम स्कन्ध, ५५वाँ पद, पृ० १६ ।

## भक्तिसे ज्ञान

जैन और वैष्णव दोनों ही भक्त कवियों ने ज्ञानकी अनिवार्यता स्वीकार की है। तुलसीने लिखा है कि ज्ञानके बिना इस संसाररूपी समुद्रको कोई पार नहीं कर सकता,

बिनु विवेक संसार घोर निधि,  
पार न पावै कोई ।<sup>१</sup>

कवि बनारसीदासने भी ज्ञानके बलपर ही संसारसे तरनेकी बात कही है,  
बनारसीदास जिन उकति अमृत रस,  
सोई ज्ञान सुने तू अनंत मय तरिहै ।<sup>२</sup>

तुलसीदासने “रघुपति भक्ति-वारि छालित चित, बिनु प्रयास ही सूझै”<sup>३</sup> के द्वारा, रघुपतिके भक्तिरूपी जलसे पवित्र हुए चित्तमें, बिना प्रयासके ही, ज्ञानके उत्पन्न होनेकी बात लिखी है। सूरदासने भी, “सूर स्पाम-पद-नख प्रकास बिनु, क्यों करि तिमिर नसावै”<sup>४</sup> में भगवत्कृपासे ही अज्ञानान्ध-कारका दूर होना स्वीकार किया है। जैन कवियोंका भक्तिसे ज्ञानकी उत्पत्तिमें सतत विश्वास रहा है। कवि बनारसीदासने ‘नाटक समयसार’ में लिखा है कि भगवान् जिनेन्द्रके यशका वर्णन करनेसे ज्ञानका प्रकाश छिटक जाता है और मलिन बुद्धि निर्मल हो जाती है,

“जाकौ जस जपत प्रकास जगि हिरदे मैं,  
सोइ सुद्धमति होइ हुती जु मलिन सो ।”<sup>५</sup>

ज्ञानतरायने भी, “सर्व चिन्ता गई बुद्धि निर्मल भई, जर्वाह चित्त जुगल चरननि लगायो ।”<sup>६</sup> के द्वारा भगवान्के चरणोमें चित्त लगानेसे बुद्धिका निर्मल होना लिखा है।

इस विषयको लेकर जैन और वैष्णव कवियोंमें एक अन्तर भी है। जहाँ तुलसी और सूरने केवल भक्तिसे ही ज्ञानका प्राप्त होना लिखा है, वहाँ जैन

१. विनयपत्रिका, पूर्वार्ध, बनारस, ११५वाँ पद, पृ० २१४।

२. ज्ञानबावनी, २०वाँ पद्य, बनारसीबिलास, जयपुर, पृ० ७६।

३. विनयपत्रिका, पूर्वार्ध, १२४वाँ पद, पृ० २३०।

४. सूरसागर, प्रथम खण्ड, प्रथम स्कन्ध, ४८वाँ पद, पृ० १७।

५. नाटक समयसार, जैन ग्रन्थ रत्नाकर कार्यालय, बनारस, प्रथम संस्करण, वि० सं० १६८६, १३१७, पृ० ४६८।

६. ध्यानतपदसंग्रह, कलकत्ता, ११वाँ पद, पृ० ५।

कवियोंने भक्तिके साथ-साथ स्वानुप्रयासको भी महत्ता प्रदान की है। कवि बनारसी-दासका कथन है कि यह जीव अपने निजी प्रयाससे ही ज्ञानको प्राप्त करता है और खोता है,

“आपु समारि कसै अपना पद,  
आपु विसारि कै आपुहि मोहै ।  
व्यापक रूप यहै घट अंतर,  
ग्यान में कौन अज्ञान में को है ॥”<sup>१</sup>

माया अज्ञानकी प्रतीक है। उसके विषयमें भी यही बात है। तुलसीदासने, “माघव असि तुम्हारि यह माया, करि उपाय पचि मरिय, तरिय नहि, जब लागि करहु न दाया।”<sup>२</sup> में रघुपतिकी दयाके बिना मायाका दूर होना असम्भव माना है। जैन कवि भूधरदासने भी भगवन्त - भजनसे ही मोह-विशाचका नाश होना स्वीकार किया है,

“मोह विशाच छश्यो मति मारै, निज कर कंध वसूला रे ।  
भज ओ राजमतीवर भूधर, दो दुरमति सिर भूला रे ॥  
मगवंत भजन क्यो भूला रे ॥”<sup>३</sup>

किन्तु अनेक स्थानोंपर जैन कवियोंने यह भी स्वीकार किया है, कि माया न तो भगवान्की भेजी हुई है और न भगवान्की कृपासे दूर ही हो सकती है। इसे तो मनुष्य मोहनीयकर्मका नाश करके ही जीत पाता है। बनारसीदासकी दृष्टिमें मायारूपी बेलिको उखाड़नेमें केवल ज्ञानी आत्मा ही समर्थ है। उन्होंने आत्माको योद्धा कहते हुए लिखा है,

“माया बेली जेती तेती रेतें में धारेती सेवी,  
फंदा ही को कंदा खोदे खेनी को सो जोधा है।”<sup>४</sup>

जैन कवि भगवतीदास ‘भैया’ का कथन है कि कायारूपी नगरीमें विद्वानन्द-रूपी राजा राज्य करता है। वह मायारूपी रानीमें मग्न रहता है। जब उसका सत्यार्थकी ओर ध्यान गया, तो ज्ञान उपलब्ध हो गया और मायाकी विभोरता दूर हो गयी,

१. नाटक समयसार, ६।१३, पृ० २८१।
२. विनयपत्रिका, पूर्वाह्न, ११६वाँ पद, २१६।
३. भूधरविलास, कलकत्ता, १६वाँ पद, पृ० ११।
४. नाटकसमयसार, दिल्ली, मोक्षद्वार, तीसरा पद्य, पृ० ८१।



“काया सी जु नगरी में चिदानन्द राज करे  
माया सी जु रानी पै भगन बहु भयो है ।  
ऐसी राजधानी में अपने गुण भूलि रख्यो,  
सुधि जब आई तबै ज्ञान आप गछ्यो है ॥”

### आराध्यकी अन्य देवोंसे महत्ता

अन्य देवोंसे अपने आराध्यको बड़ा बतानेका भाव एकेस्वरवादकी भावनासे अनुप्राणित है। कबीरकी दृष्टिमें बहुदेववादो उस व्यभिचारिणो स्त्रोके समान है, जो अपने पतिको छोड़कर जारोपर आनक्त रहती है।<sup>१</sup> चरनदासका कथन है कि चाहे सिर टूटकर पृथ्वीपर लोटने लगे, किन्तु रामके सिवा किसी अन्य देवताके समक्ष न झुके।<sup>२</sup>

वैष्णव और जैन दोनों ही कवियोंने अपने आलम्बनके अतिरिक्त किसी औरकी भक्ति नही की। उनकी दृष्टिमें अन्य देव स्वयं भिखारी है, फिर वे दूसरोंकी याचना कैसे पूरी कर सकते है। मूरदासने अन्य देवोंसे भिक्षा माँगनेको रसनाका व्यर्थ प्रयास कहा है।<sup>३</sup> जैन कवि भूषरदासने भी, “भूषर पद दालिद क्यों दलिहै, जो है आप भिखारी”<sup>४</sup> कहकर उगीका समर्थन किया है। तुलसीदासने लिखा है कि अन्यदेव मायासे विवश है, उनकी शरणमें जाना व्यर्थ है।<sup>५</sup> भगवतीदास ‘भैया’ का भी कथन है कि और सब देव रागी द्वेषी है, उनकी सेवा करनेसे पाप

१. भगवतीदास ‘भैया’ ब्रह्मविलास, जैनग्रन्थ रत्नाकर कार्यालय, बनबई, सन् १९२६ ई० शत अष्टोत्तरी, २८वाँ सर्वांश, पृ० १४।

२. नारि कहावे पाव को, रहै और मंग सोय।

जार सदा मन में बसै, खसम खुशी क्या होय ॥

सन्तो बानी संग्रह, भाग १, पृ० १८।

३. यह सिर नवे त राम कूं, नाही गिरघो टूट।

आन देव नाहि परसिए, यह तन जायो छूट ॥

वही, पृ० १४७।

४. ‘जाँचक पै जाँचक कह जाँचै ? जो जाँचै तो रसना हारी ॥’

सरसागर, प्रथम स्कन्ध, ३४वाँ पद, पृ० १२।

५. भूषर विलास, कलकत्ता, ५३वाँ पद, पृ० ३०।

६. देव दनुज मुनि नाग मनुज सब माया-बिबस विचारे।

तिनके हाथ दास तुलसी प्रभु, कहा अपुनपौ हारे ॥

विनयपत्रिका, पूर्वांश, १०१वाँ पद, पृ० १६२।

कैसे कट सकते हैं ?<sup>१</sup> तुलसीदासने अन्य देवोंको स्वार्थी कहा है, वे धारणागतकी रक्षा करनेमें भी असमर्थ हैं।<sup>२</sup> ध्यानतरावने तीनों भवनोंमें जिनेन्द्रके समान अन्य कोई सामर्थ्यवान् देव नहीं देखा। केवल जिनेन्द्र ही 'भव-जीवनि' को तारनेमें समर्थ हैं।<sup>३</sup>

इस भाँति जैन और वैष्णव दोनों ही ने अपने-अपने आराध्यको अन्य देवोंसे बड़ा माना है। यद्यपि इससे भक्तकी एक निष्ठा प्रकट होती है, किन्तु अन्य देवोंके प्रति कड़वाहटका भाव किसी भाँति सराहनीय नहीं कहा जा सकता। इस विषयमें वैष्णव और जैन दोनों ही कवियोंने शालीनताका उल्लेखन किया है। सूरदासने अपने आराध्यको कामधेनु और दूसरोंको अजा कहा, वहाँतक तो ठीक है, किन्तु जब उन्होंने 'हृय गयंद उतरि कहा गर्दभ चढि घाऊँ' कहा, तो स्पष्ट ही मर्यादाका उल्लंघन था।<sup>४</sup> इसी भाँति भूधरदासने जबतक जिनेन्द्रकी वाणीको केतकीका फूल और दूसरोंकी वाणीको कनेरका पुष्प तथा एकको गाय-दूध और दूसरीको आक-दूध कहा, वहाँतकके ठीक था, किन्तु जब उन्होंने एकको कोयलकी टेर और दूसरीको काग-वाणी कहा,<sup>५</sup> तो स्पष्ट रूपेण शालीनताकी सीमाका अतिक्रमण किया।

१. रागी द्वेषी देख देव ताकी नित करै सेव,  
ऐसो है अबेव ताको कैसैं पाप खपनो ॥  
भगवतीवास 'भैया', जिनधर्म पचीसिका, १९वीं कवित्त, ब्रह्मविलास, पृ० २१५।
२. और देवन को कहा कहौ, स्वारथहि के भीत ।  
कबहुँ काहु न राखि लियो, कोउ सरन गयउ समीत ॥  
विनयपत्रिका, उत्तरार्द्ध, २१६वाँ पद, पृ० ४२४।
३. तुम समान कोउ देव न देख्या, तीन भवन छानी ।  
आप तरे भव जीवनि तारे ममता नहि आनी ॥  
ध्यानतपदसंग्रह, कलकत्ता, २८वाँ पद, पृ० १२।
४. कामधेनु छाडि कहा अजा लै दुहाऊँ,  
हृय गयंद उतरि कहा गर्दभ चढि घाऊँ ॥  
सूरसागर, प्रथम खण्ड, काशी, १६६वाँ पद, पृ० ५४।
५. कैसे करि केतकी कनेर एक कहौ जाय,  
आक दूध गाय दूध अन्तर घनेर है ।  
पीरी होत रो री पै न रोस करै कंचन की,  
कहाँ काग वाणी कहाँ कोयल की टेर है ॥  
भूधरदास, जैनराजक, कलकत्ता, १६वाँ कवित्त, पृ० ५।

अनन्य भक्ति तो वह ही है, जब भक्तको अपने आराध्यके सिवा अन्य किसी ओर देखनेका एक क्षण भी न मिले। किसी अन्यदेवको बुरा कहनेसे इतना तो प्रकट ही है कि ध्यान उधर गया। अनन्य भक्तिमें तो मनको आलम्बनपर केन्द्रित करनेका भाव है। तुलसीने प्रतिज्ञा की कि—कान रामके अतिरिक्त और किसीकी कथा नहीं सुनेंगे, रसना और किसीके गीत नहीं गायेगी, नेत्र और किसीको नहीं देखेंगे तथा सिर किसी अन्यके समक्ष नहीं झुकेगा। कवि धानतरायका कथन है कि—चरन वे ही हैं, जो जिन-भवन पहुँचते हैं, जिह्वा वह ही है, जो जिन नाम गाती है। आँख वह ही है, जो जिनराजको देखती है और श्रवण वे ही हैं, जो जिन वचन सुनते हैं। कहनेका तात्पर्य है कि ये कवि जब युगसे ऊपर उठ गये हैं, तो उन्हें अपने देवके अतिरिक्त अन्यके अस्तित्वका भी आभास नहीं हुआ। उनकी सात्त्विकताका यह पृष्ठ ही वास्तविक है।

### दीनता और स्वदोषोंका उल्लेख

भक्तिमें आलम्बनके महत्त्व और अपने दैन्यका अनुभव परम आवश्यक अंग है। आराध्यकी महत्ताके अनुभवके साथ ही अपनी दीनताका आभास हुए बिना नहीं रहता। किन्तु भक्तकी दीनता किसी चाटुकारी भावसे संचालित नहीं होती, क्योंकि उसमें आराध्यमय हो जानेकी आकांक्षाके अतिरिक्त अन्य कोई इच्छा अवशिष्ट नहीं रह जाती है। अतः दरबारी कवियोंकी दीनता और भक्त कवियोंकी दीनतामें अन्तर है। तुलसीकी दीनता जगप्रसिद्ध है। कहीं तो उन्होंने लिखा

#### १. जानकी-जीवन को बलि जेहो !

चित्त कहै, रामसीय-पद परिहरि अब न कहूँ चलि जेहो ॥  
 स्रवननि औरि कथा नहि सुनिहो, रसना और न गैहो ।  
 रोकिहोँ नैन बिलोकत औरहि सीस ईस ही नैहो ॥  
 विनयपत्रिका, पूर्वार्ध, १०४वाँ पद, पृ० १६६ ।

#### २. रे जिय ! जनम लाहो लेह ॥

चरन ते जिन भवन पहुँचै, दान दे कर जेह ।  
 उर सोई जामै दया है, अह रुधिर को गेह ।  
 जोभ सो जिन नाम गावै साँच सो करै नेह ।  
 आँख ते जिनराज देखै, ओर आँखें खेह ।  
 श्रवन ते जिन बचन सुनि, शुभ तप तपै सो देह । रे जिय० ॥  
 धानतपदसंग्रह, कलकत्ता, १वाँ पद, पृ० ४ ।

है, “तुम सम दीनबन्धु न दीन कोउ मों सम सुनहु नृपति रघुराई ।”<sup>१</sup> कहीं लिखा है, “दीनबन्धु दूसरो कहैं पावै”,<sup>२</sup> और कहीं उन्हें “बिनु कारन पर उपगारी, अति कोमल करना निधान, दीन हितकारी” रामके अतिरिक्त अन्य कोई उपलब्ध नहीं हुआ।<sup>३</sup> सूरदासके विनयके पदोमे दीनता बिखरी पड़ी है। उन्होंने भी लिखा है,

“भव धौं कही, कौन दर जाऊं ?

तुम जगपाल, चतुर चिंतामनि, दीनबंधु सुनि नाउँ ॥”<sup>४</sup>

जैन कवियोंके भाव भी इनसे मिलते-जुलते हैं। कवि छानतरायने अपने मनको दीनदयालु भगवान् जिनेन्द्रका भजन करनेके लिए निरन्तर प्रेरित किया है। भूधरदासको भा भगवान्के दीनदयालु रूपमे परम विश्वास है। उन्होंने संसारी दशासे दुःखित होकर दीनदयालु भगवान्को पुकारा है,

“अतो जगत गुरु एक, सुनियो अरज हमारी।

तुम हो दीनदयालु, मैं दुग्धिया संसागे ॥”<sup>५</sup>

दीनताके साथ ही भक्तने अपने दोषोंका भी खुलकर उल्लेख किया है। उसे भगवान्की उदारतामे पूर्ण विश्वास है। भगवान् दयालु हैं, वह अपने भक्तको, दोषोंके हाँते हुए भी भवसमुद्रसे पार लगा देता है। तुलसाने ‘विनयपत्रिका’मे लिखा है,

“माधव मो समान जग नाहीं।

सब बिधि हीन, मलीन, दीन अति, लीन विषय कोउ नाहीं ॥

तुम सम हेतु-राहित कृपालु आरत-हित ईस न त्यागी।

मैं दुख-सोक-विकल, कृपालु केहि कारन दशा न लागी ॥”<sup>६</sup>

जैन कवि भगवतीदास ‘भैया’ ने ‘चेतन’ के दोषोंको प्रकट करते हुए, उसे भगवान्का भजन करनेकी बात कही है। उन्हें विश्वास है कि भगवान्की कृपासे दोष पलायन कर जायेंगे,

१. विनयपत्रिका, उत्तरार्ध, २४२वें पद, पृ० ४७५।

२. २३२वें पद, पृ० ४५५।

३. वही, १६६वें पद, पृ० ३२१।

४. सूरसागर, प्रथम स्कन्ध, १६५वें पद, पृ० ५४।

५. भूधरदास, जिनस्तुति, ज्ञानपीठ पूजाञ्जलि, भारतीय ज्ञानपीठ, कारी, छठा खण्ड, पहला पद्य, पृ० ५२२।

६. विनयपत्रिका, पूर्वार्ध, १४४वें पद, पृ० २१३।

“भगवंत भजो सु तजो परमाद,  
 समाधि के संग में रंग रहो ।  
 बहो चेतन त्याग पराइ सुखुद्धि,  
 गहो निज शुद्धि ज्यों सुवस्त्र लहो ॥  
 विषया रस के हित बृद्धत हो,  
 मव सागर में कछु शुद्धि गहो ।  
 तुम शायक हो षट द्रव्यन के,  
 तिन सों हित जानि के आप कहो ॥”<sup>१</sup>

श्री विनयप्रभ उपाध्याय ( १५वीं शती विक्रम ) ने ‘सोमन्धररत्नामो-  
 स्तवनम्’ में लिखा है कि दोषोके कारण यह जीव भव-समुद्र में डूब रहा है, उसे  
 तारनेमें स्वामी सोमन्धर ही समर्थ है,

“मोह भर बहुल-जल पूर संपूरिण,  
 विषय-वज-कम्म-वगराजि संराजिण ।  
 भव जलहि मज्झि निवडंत जंतू-कण,  
 सामि मीमंधरो पोअ जिम सोहण ॥”<sup>२</sup>

जैन और वैष्णव दोनों ही कर्मियोंने भगवान्‌को उनके ‘विरद’ का स्मरण  
 दिलाया है। भगवान्‌का ‘विरद’ भक्तोंको संसारसे तारनेका है, चाहे वे दोषोसे युक्त  
 हो अथवा उन्मुक्त। सूरदासने एक पदमें लिखा है कि—हे भगवन् ! मैं तो दोषोसे  
 भरा हुआ हूँ, यदि आप अपने ‘विरद’ का स्मरण करेंगे, तभी मेरा काम बनेगा,  
 अन्यथा नहीं।

“सूरदास विनती कह विनबै, दोषनि देह मरी ।  
 अपनो विरद सम्हारहुगे तौ यामें सब निचरी ॥”<sup>३</sup>

द्यानतरायने भी भगवान्‌ नेमोश्वरके तारन-तरनके ‘विरद’ को स्वीकार किया  
 है। वे संसारके पाप जलानेमें विख्यात है,

“सकळ भवि-अव-दहन वारिद, विरद तारन-तरन ।  
 इन्द्र चन्द्र फनिन्द ध्यावै, पाय सुख दुख हरन ॥”<sup>४</sup>

१. भगवतीदास, ‘भैया’, शत अष्टोत्तरी, १०२वाँ सर्बया, ब्रह्मबिलास, पृ० ३१ ।

२. विनयप्रभ उपाध्याय, सोमन्धररत्नामोस्तवनम्, तीसरा पद्य,  
 Ancient Jain Hymns, Charlotte Krause edited, Scindia  
 Oriental Institute Ujjain, 1952, P. 121.

३. सूरसागर, प्रथम स्कन्ध, १३०वाँ पद, पृ० ४३ ।

४. द्यानतपदसंग्रह, पदला पद, पृ० १ ।

विष्णु और जिनेंद्र दोनों ही ने 'चरन गहे की लाज' का निर्वाह किया है। सूरदासने लिखा है, "औं हम भले बुरे तौ तेरे ? तुम्हें हमारी लाज बढ़ाई, बिनती सुनि प्रभु मेरे ॥<sup>१</sup>" कवि दानतरायका भी कथन है कि हम तुम्हारे भक्त हैं, हमारी चरन गहे की लाज निबाहो,

"जाके केवलज्ञान विराजत, लोकालोक प्रकाशन हारा।

चरन गहे की लाज निबाहो, प्रभु जी दानत भगत तुम्हारा ॥<sup>२</sup>"

### उपालम्भ

अनेक भक्त कवियोंने भगवान्‌को उपालम्भ भी दिये हैं। दिन और रात स्वामीके पास रहते-रहते जिस प्रकार सेवककी धड़क खुल जाती है, उसी भाँति प्रभुके सतत ध्यानसे जो सान्निध्यकी अनुभूति भक्तके हृदयमें उत्पन्न होती है, उसके कारण वह कभी-कभी मीठा उपालम्भ भी देता है। तुलसीने एक पदमें लिखा है कि—हे भगवन् ! मुझे क्यों विस्मरण कर दिया है। आप अपनी महिमा और मेरे पापाको जानते हैं, फिर भी मेरी सम्हाल क्यों नहीं करते। पहले तो मुझे खग, गनिका और व्याधकी पंक्तिमें बैठा दिया, फिर परसी हुई कृपाकी पत्तल फाड़ क्यों डाली ? मुझे नरकमें जानेका भय नहीं है, दुःख तो इसका है कि आपका नाम भी पाप न जला सका,

"काहे ते हरि ! मोहि बिसारो ।

जानत निज महिमा, मेरे अघ, तदपि न नाथ संभारो ॥

खग-गनिका-गज-व्याध-पाति जहं, तहं हौं हूँ बैठारो ।

अघ केहि लाज कृपा निधान, परसत पनवारो फारो ॥

नाहिन नरक परत मोकहं डर, जघपि हौं भति हारो ।

यह बड़ त्रास दास तुलसी प्रभु, नामहु पाप न जारो ॥<sup>३</sup>"

जैन कवि दानतरायका स्वर भी तुलसीसे मिलता-जुलता ही है। उन्होंने लिखा है कि—हे भगवन् ! मेरे समय डील क्यों कर रखी है। तुमने सेठ मुदर्शनकी विपत्तिका अपहरण किया, सती सीताके लिए अग्निके स्थानपर जल कर दिया। इसी भाँति तुमने वारिवेण, श्रोपाल और सोमापर भी दया की। फिर मुझे तारते समय ही देर क्यों कर रहे है,

१. सूरसागर, प्रथम स्कन्ध, १३०वाँ पद, पृ० ४३।

२. दानतपदसंग्रह, २६वाँ पद, पृ० १३।

३. बिनवपत्रिका, पूर्वादि, ६४वाँ पद, पृ० १००।

“मेरी बेर कहा डील करी जी !

सूखी सौं सिंहासन कीनी, सेठ सुदर्शन विपति हरी जी ॥  
 सीता सखी अगिनि मैं पैठी, पावक नीर करी सखरी जी ।  
 बारिषेण पै खड्ग चलायो, फूल माल कीनी सुधरी जी ॥  
 धन्या बापी परयो निकास्यो, ता घर रिद्ध अनेक मरो जी ।  
 सिरीपाळ सागर तैं तारयो, राज मोग कें मुकत बरी जी ॥  
 सांप हुयो फूलन की माला, सोमा पर तुम दया धरी जी ।  
 धानत मैं कल्लु जांचत, नाहीं, कर बैराग्य दशा हमरी जी ॥<sup>१</sup>”

भगवान्‌के समक्ष घटक खुल जानेका अर्थ यह नहीं है कि उनसे जो चाहे सो कह दिया जाये । वहाँ भी शालीनताका ध्यान तो रखना ही पड़ेगा । कही-कहीं सुरदासकी फटकार शालीन मनको रुचती नहीं । एक स्थानपर उन्होने लिखा है,

“पतित पावन हरि, बिरद तुम्हारो कौनै नाम धरयो ।  
 हौं तो दीन, दुखित, अति दुरबक, द्वारै रतत परयो ॥<sup>२</sup>”

इसके समक्ष धानतरामका एक उपालम्भ देखिए । उसमें गरिमा तो है, किन्तु मर्यादाका उल्लंघन नहीं । उनका यह पद उपालम्भ साहित्यका एक अनूठा रत्न है । भक्तने कहा,

“तुम प्रभु कहियत दीन दयाळ ।  
 आपन जाय मुकत मैं बैठे, हम जु रुलत, जग जाल ॥  
 तुमरो नाम जपे हम नीके, मन बच तीनी काल ।  
 तुम तो हमको कल्लु देत नहिं, हमरो कौन हवाल ॥<sup>३</sup>”

### नाम-जप

सभी भक्त कवियोंने भगवान्‌के नाम-जपकी महिमा स्वीकार की है । तुलसीने लिखा है कि भगवान्‌का नाम-जप इहलौकिक विभूति तो देता ही है, पारलौकिक शाश्वत सुख भी प्रदान करता है,

१. धानतपदसंग्रह, कलकत्ता, १७वाँ पद, पृ० ७-८ ।

२. सुरसागर, प्रथम स्कन्ध, १३३वाँ पद, पृ० ४४ ।

३. धानतपदसंग्रह, ६७वाँ पद, पृ० २८ ।

“नाम को भरोसो बल, चारिहू फल को फल,  
सुमिरिये छाँड़ि छल, मलो कृणु है ।

ह्वारथ साधक, परमारथ दायक नाम,  
राम नाम सारिखो न और दूजो द्वितु है ॥”

जैन कवि श्री कुशललामने भी पंच परमेष्ठीके नामको महिमा बतलाते हुए कहा है कि — जो नित्य प्रति नवकारको जगता है, उसको सासारिक सुख तो मिल ही जाता है, शाश्वत सिद्धि भी प्राप्त हो जाती है,

“नित्य जपो ई नवकार संसार संपत्ति सुखदायक,  
सिद्ध मंत्र, शाश्वतो इम जपे श्री गजनायक” ।”

भगवतीदास ‘भैया’ का विश्वास है कि वीतरागी भगवान्का नाम लेनेवालेके धाम धनसे तो भर ही जाते हैं, वह भवसिन्धुसे भी पार हो जाता है,

“वीतराग नाम सेती काम सब हॉहि नीके  
वीतराग नाम सेती धाम धन भरिये ।  
वीतराग नाम सेती विघन विलाय जायं,  
वीतराग नाम सेती भव-सिन्धु तरिये ॥”

सुख चाहे इहलौकिक हो चाहे पारलौकिक, पाप नष्ट हुए बिना प्राप्त नहीं होता । भगवान्का नाम लेने मात्रसे ही पाप दूर हो जाते हैं । तुलसीने लिखा है,

“राम नाम सौं रहनि, राम नाम की कहनि,  
कुटिल - कलि - मल - सोक - संकट - हरनि ॥”

‘भैया’ भगवतीदासने तीर्थंकर मुनिसुब्रतनाथके नामसे पापोंको कम्पायमान होते हुए दिखाया है,

“मुनिसुब्रत जिन नांव, नांव त्रिभुवन जस जपै ।  
जपै सुर नर जाप, जाप जपि पाप सु कपै ॥”

द्यानतरायने लिखा है कि भगवान्का नाम लेनेसे एक क्षणमें ही करोड़ों अध-जाल कट जाते हैं,

१. विनयपत्रिका, उत्तरार्द्ध, २५४वें पद, पृ० ५०३ ।

२. कुशललाम, नवकार छन्द, अन्तिमकलश, जैनगुर्जर कविभो, पहला भाग, बम्बई, १६२६ ई०, पृ० २१६ ।

३. भगवतीदास ‘भैया’, अशिक्षित पार्श्वनाथ स्तुति, २२वाँ कवित्त, ब्रह्मविलास, पृ० १६२-१६३ ।

४. विनयपत्रिका, उत्तरार्द्ध, २४७वें पद, पृ० ४८५ ।

५. भगवतीदास, ‘भैया’, चतुर्विंशति जिनस्तुति, २०वाँ छप्पय, ब्रह्मविलास, पृ० ६७ ।



“रे मन भज भज दीनदनाल ।

जाके नाम लेत इक छिन मैं, कटैं कोट भघ जाल ॥”

भूधरदासका कथन है कि सीमन्धरस्वामीके नामका उच्चारण करनेसे पाप उसी भाँति नष्ट हो जाते हैं, जैसे सूर्योदयसे अंधेरा,

“सीमंधर स्वामी मैं चरनन का चेरा ।

नाम लिये भघ ना रहैं ज्यों ऊगे मान अंधेरा ॥”

भगवान्के नाममें श्रद्धा करना प्रत्येक व्यक्तिका कर्तव्य है। वेद, पुराण और पुरारि आदि सभीने भगवान्के नामकी महिमा स्वीकार की है। कुछ ऐसे भी हैं, जो इस महिमाको स्वीकार नहीं करते, किन्तु भगवान्के भक्त उनके प्रति भी उदार रहें, यह ही उचित है। तुलसीने उनको गघा कहा है,

“वेद हू, पुरान हू, पुरारि हू पुकारि कळो,

नाम प्रेम चारि फल हू को फरु है ।

ऐसे राम-नाम सौं न प्रीति न प्रतीति मन,

मेरे जान जानियो सोई नर खरु है ॥”

द्यानतरायने भी एक ऐसे ही पदका निर्माण किया है, जिसमें उन्होंने भगवान्का नाम न लेनेवालेको धिक्कारा तो है, किन्तु ‘गघा’-जैसे शब्दका प्रयोग नहीं किया। उनका कथन इस प्रकार है,

“इन्द्र फनिन्द चक्रधर गावैं, जाको नाम रसाळ ।

जाको नाम ज्ञान परकासै, नाशै मिध्या - जाळ ॥

पशु ते धन्ध धन्य ते पंखी, सफल करै भवतार ।

नाम बिना धिक मानव को भव, जळ बळ छै हैं छार ॥”

भगवान्को उदारता उसके नाममें भी सन्निहित है। भगवान्का नाम लेनेसे केवल पुण्यात्मा ही नहीं, अपितु पापी भी तर जाता है। सूरदासने लिखा है,

“को को न तरथौ हरि नाम लियें ।

सुवा पढ़ावत गनिका तारी, ब्याध तरथो सर-वात कियें ॥

अंतरदाह जु मिठ्यौ ब्यास को इक चित छै भागवत कियें ॥”

१. धानतपदसंग्रह, कलकत्ता, ६६वाँ पद, पृ० २८ ।

२. भूधरविलास, कलकत्ता, दूसरा पद, पृ० १-२ ।

३. विनयपत्रिका, उत्तराखंड, २५५वाँ पद, पृ० ५०५ ।

४. धानतपदसंग्रह, ६६वाँ पद, पृ० २८ ।

५. धरसागर, प्रथम स्कन्ध, ८६वाँ पद, पृ० २६ ।

भगवान्के नाममें पापियोंको तारनेकी शक्तिका उल्लेख भूधरदामने भी किया है। उनका कथन है कि भगवान्का नाम लेनेसे अंजन-से चोर और कीचक-से अभिमानी भी तर गये हैं,

“गहें तो धाकी आज महिमा जानी, भव लों नहि उर आनी ॥  
काहे को भव वन में भ्रमते, क्यों होते दुख दानी ।  
नाम प्रताप तिरें अंजन से, कीचक से अभिमानी ॥”

तुलसीदासने रामके नामको भव-वेगारसे छूटनेका उत्तम साधन माना है,

“राम कहत चलु, राम कहत चलु, राम कहत चलु भाई रे ।  
नाहिं ली भव-वेगारि महं परिही छूटत अति कठिनाई रे ॥”

एक दूसरे स्थानपर उन्होंने कहा कि भगवान्के नामसे कोई चिन्ता नहीं रहती, और मोक्षलोक प्राप्त हो जाता है,

“तुलसी जग जानियत नाम ते,  
सोच न कूच मुकाम को ।”

जैन कवि मनरामने ‘मनरामविलास’ में लिखा है कि ‘अरिहंत’ का नाम आठ कर्म रूपी दुश्मनोंका नष्ट कर देता है और, मोक्ष प्रदान करता है,

“करमादिक अरिन कौ हरै अरिहंत नाम,  
सिद्ध करै काज सब सिद्ध को भजन है ॥”

भूधरदासका कथन है कि यदि मनुष्य-जीवनसे छुटकारा पाना है, तो भगवान् नेमीश्वरका नाम रटो,

“है अजौ एक उपाय भूधर,  
छटै जो नर धार रे ।  
रटि नाम राजुल मन को,  
पशु बंध छोड़न हार रे ॥”

भगवान्का नाम केवल भवित ही नहीं, अपितु ज्ञान भी प्रदान करता है। सूरदासने लिखा है,

१. भूधरविलास, कलकत्ता, ४३वाँ पद, पृ० २४।

२. विनयपत्रिका, उत्तरार्द्ध, १८६वाँ पद, पृ० ३१६।

३. वही, १५६वाँ पद, पृ० ३०५।

४. मनराम, मनराम विलास, मन्दिर ठोलियान, जयपुरकी हस्तलिखित प्रति।

५. भूधरविलास, कलकत्ता, ५वाँ पद, पृ० ४।

“अद्भुत राम नाम के अंक ।

भक्ति ज्ञान के पंथ सूर ये, प्रेम निरन्तर भास्ति ॥”

द्यानतरायका भी कथन है कि भगवान्का नाम मिथ्या-जालको काटकर ज्ञानका प्रकाश करता है,

“जाको नाम ज्ञान परकासै,  
नाशै मिथ्या जाल ॥”

भगवतीदास 'भैया' ने भी पंच परमेष्ठिके नामकी महिमा बताते हुए लिखा है,

“तिहु लोक तारन को, आत्मा सुधारन को ।  
ज्ञान विस्तारन को, यहै नमस्कार है ॥”

जैन और वैष्णव कवियोंमें अन्तर भी है। जैनोके मध्य भगवान्का नाम कीर्तनके रूपमें कभी प्रतिष्ठित नहीं रहा। वैष्णवोंमें 'कीर्तन' भक्तिका प्रमुख अंग माना जाता है। इसके अतिरिक्त सूर और तुलसीने रामके नामको साधन और साध्य दोनों ही रूपोंमें स्वीकार किया है। तुलसीको रामसे भी पूर्व रामका नाम प्रिय है,<sup>१</sup> अतः वह साध्य तो है ही। जैन भक्त कवियोंने भगवान्के नामको केवल साधन माना है।

### भगवान्का लोकरंजनकारी रूप

भगवान्का रूप लोकरंजनकारी तभी हो सकता है, जब उसमें सौन्दर्यके साथ-साथ शक्ति और शीलका भी समन्वय हो। भगवान्के इसी समन्वित रूपसे जन-मन आकर्षित होता है। तुलसीने 'रामचरितमानस' में ऐसे ही रामको अंकित किया है। जिनेन्द्रमें रामके समान ही सौन्दर्य और शीलकी स्थापना हुई है, किन्तु शक्ति-सम्पन्नतामें अन्तर है। रामका शक्ति-सौन्दर्य असुर तथा राक्षसोंके संहारमें परिलक्षित हुआ है, जब कि जिनेन्द्रका अष्टकर्मोंके विदलनमें। दुष्टोंको जीता दोनों-ने है, एकने बाहुबलसे और दूसरेने अध्यात्मशक्तिसे। एकने असत्के प्रतीक मानव-को समाप्त किया है, और दूसरेने उसे सत्में बदला है। तुलसीके राम रावणको

१. सूरसागर, प्रथम स्कन्ध, ६०वाँ पद, पृ० २६।

२. द्यानतरायसंग्रह, ६६वाँ पद, पृ० २८।

३. भगवतीदास भैया, सुबुद्धि चौबीसी, ५वाँ पद्य, ऋष्यविलास, पृ० १५८।

४. 'प्रिय राम नाम तैं जाहि न रामो'

विनयपत्रिका, उत्तरार्द्ध, २२८वाँ पद, पृ० ४४७।

मारकर बैठे हैं। देव दुन्दुभी बजाते हुए पुष्पोंकी वर्षा कर रहे हैं। रामके शरीरसे सौन्दर्य फूट रहा है,

“सिर जटा मुकुट प्रसून बिच बिच अति मनोहर राजहीं ।  
जनु नीलगिरि पर तड़ित पटल समेत उडुगन भ्राजहीं ॥  
भुजदंड सर कोदंड फेरत रुधिर कन तन अति घने ।  
जनु रायमुनीं तमाल पर बैठीं बिपुल सुख आपने ॥”

भगवान् पार्ष्व प्रभुने कमठ नामके असुरके घोर उपसर्गोंको सहन कर, उसके हृदयको जोत लिया। और शुक्लध्यानसे अष्टकर्मोंको जलाकर केवलज्ञान प्राप्त किया। समवशरणीकी रचना हुई। सिंहासनपर विराजे भगवान्का सौन्दर्य देखिए,

“अति धवल रूप अनूप उन्नत, सोम बिम्ब प्रमा हनी ।  
सो जयो पास जिनेन्द्र पातक हरन जग चूड़ामनी ॥  
दुति देखि जाकी चांद शर में, तेज सौं रवि लागये ।  
अब प्रमा मंडप जोग जग मौं कौन उपमा लाजये ॥  
इत्यादि अनुल विभूति मंडित, सोहिये त्रिभुवन धनी ।  
सो जयो पास जिनेन्द्र पातक हरन जग चूड़ामनी ॥”

समवशरणमे सिंहासनपर विराजे तीर्थंकरके सौन्दर्यको चरम अभिव्यक्ति, बनारसीदासके मुक्तक पद्यमे हुई है। उनके तेजके आगे सब तेजवंत, रूपके समक्ष महारूपवंत, और उनकी शरीर सुगन्धिके सामने सब सुगन्धियां पराजित हो गयी है। उनकी दिव्य ध्वनि कानोंको सुख प्रदान करती है,

“जाके देह-धुति सौं दसौं दिसा पवित्र मई,  
जाके तेज आगैं सब तेजवंत हके हैं ।  
जाकी रूप निरखि थकित महा रूपवंत,  
जाकी बपु-वास सौं सुवास और लुके हैं ।

१. गोस्वामी तुलसीदास, श्री रामचरितमानस, गीताप्रेस, गोरखपुर, लंकाकाण्ड, १०२वें पद्य, पृ० ८४३।

२. भूधरदास, पार्वतपुराण, जिनवाणी प्रचारक कार्यालय, कलकत्ता, प्राचीन संस्करण, अष्टमोऽधिकारः, अष्टप्रातिहार्यं वर्णन, १३१वें पद्य, पृ० ७१।

जाकी दिव्य धुनि सुनि श्रवण कौं सुख होत,  
जाके तन लच्छन अनेक भाइ हुके हैं ।  
तेई जिनराज जाके कहे विवहार गुन,  
निहचै निरखि सुद्ध चेतन सौं सुके हैं ॥<sup>१</sup>”

विनयप्रभ उपाध्यायने 'श्री सीमन्धर-स्वामि-स्तवनम्' में श्री सीमन्धर स्वामीका लोकरजनकारी चित्र खीचा है,

“सुजण - मण - नयण - भाण्ड - संपूरकं  
दुरित - हरतार, तारक, मुणी - नायकं ।  
सयल - जग - जंतु - मघ-पाप - तापापहं,  
नमउं सीमन्धर, चंद सोहावहं ॥<sup>२</sup>”



- 
१. नाटक समयसार, जैनग्रन्थरत्नाकर कार्यालय, बनारस, वि० सं० १९८६, १।२५, पृ० ५५-५६।
  २. विनयप्रभ उपाध्याय, सीमन्धर-स्वामि-स्तवनम्, छठा पद्य, Ancient Jain Hymns, P, 121.

## हिन्दीके आदिकालमें जैन भक्तिपरक कृतियाँ

पं० रामचन्द्र शुक्लने जिस युगको 'वीर गाथाकाल' कहा, उसीको महा पण्डित राहुल सांकृत्यायनने 'सिद्धकाल' और डॉ० हजारीप्रसाद द्विवेदीने 'आदिकाल' नामसे अभिहित किया है। मुझे 'आदिकाल' प्रिय है, क्योंकि उसमें 'वीर', 'धर्म', 'भक्ति' और 'सिद्ध' आदि सभी कुछ खप सकता है। वह एक निष्पक्ष शब्द है। यह तो अभी खोजका ही विषय बना हुआ है कि इस कालमें वीर गाथाएँ अधिक लिखी गयी अथवा धार्मिक कृतियाँ। साम्प्रतिक खोजसे जो कुछ सिद्ध हुआ है, उसके आधारपर धार्मिक कृतियोंकी संख्या अधिक है। उनमें जैन भक्ति-सम्बन्धी रचनाएँ भी हैं। भक्ति और धर्मका भावगत सम्बन्ध है, अतः वे कृतियाँ धार्मिक हैं और-साहित्यिक भी। मूल प्रवृत्तियोंका भावोन्मेष ही साहित्य है, फिर भले ही उसका मुख्य स्वर धर्म या अन्य किसी विषयसे सम्बन्धित हो।

पं० रामचन्द्र शुक्लके मतसे वि० सं० १०५७ ( सन् १८३ ) से संवत् १३७५ ( सन् १३१८ ) के कालको हिन्दीका आदिकाल कहना चाहिए। किन्तु इसके पूर्व ही देशभाषाका जन्म हो चुका था। देश-भाषाका अर्थ है पुरानी हिन्दी। धर्मशास्त्री नारदने लिखा है कि "संस्कृतैः प्राकृतैर्वाक्यैर्यैः शिष्यमनुरूपतः। देशभाषा-द्युपायैश्च बोधयेत् स गुरुः स्मृतः ॥" डॉ० काशीप्रसाद जायसवालका कथन है कि देशभाषा आचार्य देवसेन ( वि० सं० १९० ) के पहले ही प्रचलित हो चुकी थी। आचार्य देवसेनने अपने 'श्रावकाचार' में जिन दोहोंका उपयोग किया है, उनकी रचना देशभाषामें हुई है। इस श्रावकाचारकी एक हस्तलिखित प्रति कारंजाके सेनगण मन्दिरके पुस्तक भण्डारमें प्रस्तुत है। इसमें प्रयुक्त शब्दरूप, विभक्ति और धातुरूप प्रायः सभी हिन्दीके हैं। कहीं-कहीं छन्द सिद्धिके लिए प्राकृत रूप रह गये हैं। हिन्दी काव्योंमें उनका प्रयोग आगे चलकर भी होता रहा। श्रावकाचारमें जिनेन्द्र और पंचगुरु-भक्तिके अनेक उद्धरण हैं। एक स्थानपर लिखा है,

१. वीर मित्रोदयसे उद्धृत।

२. डॉ० काशीप्रसाद जायसवालका लेख 'पुरानी हिन्दीका जन्मकाल', नागरी प्रचारिणी पत्रिका, भाग ८, पृ० २२०।

“जो जिन सासण मासिबड सो भइ कहियड सार ।

जो पालेसइ भाड करि सो तरि पावइ पारु ॥”

कुछ विद्वानोंने अपभ्रंश और देशभाषाको एक मान लिया, परिणामतः उन्होंने अपभ्रंश कृतियोंको भी हिन्दीमें ही परिगणित किया है। महापण्डित राहुल सांकृत्यायनकी हिन्दी काव्यधारा इसका निदर्शन है। यह सच है कि ‘कथासरित्सागरके’ आधारपर ‘अपभ्रंश’ और ‘देशी’ समानार्थक शब्द थे, किन्तु यह वैसा ही था जैसा कि पतञ्जलिके महाभाष्यमें प्राकृत और अपभ्रंशको समानार्थक माना गया है।<sup>१</sup> भाषाविज्ञानके अध्येता जानते हैं कि भाषाओंका स्वभाव विकसनशील है। मुखसोकथके लिए भाषाएँ निरन्तर समासप्रधानतासे व्यास-परकताकी ओर जाती रही है। प्राकृतसे अपभ्रंश और अपभ्रंशसे देशीभाषा अधिकाधिक व्यासप्रधान होती गयी है। यह ही दोनोंमें अन्तर है। अतः दोनोंको एक नहीं माना जा सकता। स्वयम्भू ( ९वें शताब्दी वि० सं० )का ‘पउमचरिउ’ नितान्त अपभ्रंशका ग्रन्थ है। उसमें कही देशी भाषाका एक भी शब्द प्रयुक्त नहीं हुआ है। कवि पुष्पदन्त ( वि० सं० १०२९ ) ने ‘णायकुमारचरिउ’में अपनी सरस्वतीको निःशेष देश भाषाओंका बोलनेवाला भले ही कहा हो,<sup>२</sup> किन्तु वह केवल विविध अपभ्रंश भाषाओंके बोलनेमें ही निपुण है। पुष्पदन्त अपभ्रंशको ही देशभाषा कहते थे।

पुष्पदन्तके चालीस वर्ष उपरान्त हुए श्रीचन्दका ‘कथाकोष’ देशभाषामें लिखा गया है। इस ग्रन्थमें ५३ सन्धियाँ हैं। प्रत्येक सन्धिमें एक कथा कही गयी है। कथाएँ भक्तिसे सम्बन्धित हैं। ग्रन्थकी प्रशस्तिसे स्पष्ट है कि श्रीचन्दके गुरु बोरचन्द थे, जो कुन्दकुन्दाचार्यकी परम्परामें हुए हैं। एक उदाहरण इस प्रकार है,

“लहेवि सिद्धि च समाहिकारणं  
समथ संसार जुहोह वारणं ।  
पहुं जए जं सरसं निरंतरं ॥  
सुहं सयातप्फळजं अणुत्तरं  
तेणण माड वडिड पयाड ।  
सम्मत्त णाण तव चरण धाण ॥”

१. कथासरित्सागर, १।४, पृ० १४८ ।

२. पातञ्जल महाभाष्य, १।१, पृ० १ ।

३. णायकुमारचरिउ, डॉ० हीरालाल जैन सम्पादित, कारंजा, १९३३ ई०, पहली सन्धि, पृ० ३ ।

घनपाल धक्कड़ ( १०वीं शती ईसवी ) की 'भविसयत्कहा' में यत्र-तत्र अनेक स्थानोंपर देशभाषाका प्रयोग हुआ है। डॉ० विष्टरनित्स और प्रो० जैकोबी प्रभृति विद्वानोंने इस काव्यकथाके रचना कौशलकी प्रशंसा की है। कथाका मूलस्वर अतरूप होते हुए भी जिनेन्द्रकी भक्तिसे सम्बन्धित है। यद्यपि आचार्य हेमचन्द्र ( सन्-१०८८-११७९ ) ने देशी नाममाला<sup>२</sup> ( कोश ) का ही निर्माण किया था, किन्तु जहाँतक भक्तिका सम्बन्ध है, उनका कोई स्तोत्र या काव्य देशभाषामें लिखा हुआ उपलब्ध नहीं है। विनयचन्द्रसूरि ( १३वीं शती ईसवी ) ने 'नेमिनाथ चन्द्रपर्ई'<sup>३</sup> का निर्माण किया था। यह देशभाषामें लिखी गयी है। इसमें राजोमतीके वियोगका वर्णन है। नेमिनाथ तीर्थंकर थे, अतः उनसे किया गया प्रेम 'भगद्विषयक' ही कहलायेगा। जब नेमिनाथने पशुओंके करुणाक्रन्दनसे प्रभावित होकर तोरणा-द्वारपर ही वैराग्य ले लिया, तो राजोमती विलाप कर उठी। इस काव्यमें उसके वियोगका चित्र खोचा गया है। कतिपय पंक्तियाँ इस प्रकार हैं,

“भणइ सखी राजक मन रोइ,  
नीठुरु नेमि न अप्पणु होइ ।  
साँचउ सखि बरि गिरि मिउजंति,  
किमइ न मिउजइ सामळकंति ॥”

शालिभद्रसूरि ( सन् ११८४ ) का 'बाहुबलिरास'<sup>४</sup> एक उत्तम कोटिका काव्य है। उसका सम्बन्ध महाराज बाहुबलिकी वीरता और महत्तासे है। अद्भुतलि प्रथम चक्रवर्ती थे। दोनों भाइयोंमें साम्राज्यको लेकर युद्ध हुआ था। भरतको पराजित करनेके उपरान्त बाहुबलिनने वैराग्य ले लिया। उन्हींकी भक्तिमें इस काव्यकी रचना हुई है। भाषा दुरूह अपभ्रंश है, कही देशभाषाके दर्शन नहीं होते।

१. इसका प्रकाशन सन् १९१८ में प्रो० जैकोबीके सम्पादनमें म्यूनिखसे हुआ था। बादमें डॉ० पी० डी० गुयेने इसका सम्पादन किया और सन् १९२३ में G. O. S. XX. में इसे प्रकाशित किया। दोनोंकी भूमिकाएँ विद्वत्तापूर्ण हैं।
२. देशी नाममाला जर्मन विद्वान् पिशेल-द्वारा सम्पादित होकर B.S.S. XVII में दो बार प्रकाशित हो चुकी है।
३. प्राचीन गुर्जरकाव्य संग्रहमें इसका प्रकाशन सन् १९२० में हुआ है।
४. श्री मुनि जिनविजयने 'बाहुबलिरास' पर भारतीय विद्या, वर्ष २, अंक १में प्रकाश डाला है।



विक्रमकी तेरहवीं शताब्दीके अन्तमें श्री जिनदत्तसूरि ( वि० सं० १२७४ ) के रूपमें एक सामर्थ्यवान् व्यक्तित्वका जन्म हुआ । वे विद्वान् थे और कवि भी । उन्होंने 'चर्चरी' 'कालस्वरूपकुलकम्' और 'उपदेशरसायनरास'का निर्माण किया । 'उपदेश रसायनरास'में सतगुरुके स्वरूपका विशद वर्णन हुआ है । ये तीनों ही काव्य अपभ्रंश भाषामें लिखे गये हैं । गुरुके सम्बन्धमें एक पद्य इस प्रकार है,

“सुगुरु सुबुच्चइ सच्चउ मासइ  
पर परवायि-नियरु जसु नासइ ।  
सखि जीव जिव अप्पउ रक्खइ  
सुवख-मरगु पुच्छियउ जु अक्खइ ॥”

जिनपद्मसूरि ( वि० सं० १२५७ ) ने 'धूलिभद्रफाग'की रचना की थी । आचार्य स्थूलभद्र भद्रबाहु स्वामीके समकालीन थे । उनका निर्वाण वा० नि० सं० २१९ में हुआ । उनका समाधिस्थल गुलजार बाग, पटना स्टेशनके सामने कमल-हृद्में बना हुआ है । इस फागकी गणना उत्तमकोटिके काव्यमें की जाती है । इसमें आचार्य स्थूलभद्रकी भक्तिसे सम्बन्धित अनेक सरस पद्योंकी रचना हुई है । पावस वर्णनकी कतिपय पंक्तियाँ देखिए,

“सीयल कोमल सुरहि वाय जिस जिम वायंते ।  
माण - मळफर माणणिय तिम तिम नाचंते ॥  
जिम जिम जलधर भरिय मेह गयणंगणि मलिया ।  
तिम तिम कामीतरणा नयण नीरहि झल इलिया ॥”

नेमिचन्द्र भण्डारी, खरतरगच्छीय जिनेश्वरसूरिके पिता थे । उन्होंने वि० सं० १२५६ के लगभग 'जिनबल्लभसूरि गुणवर्णन' के नामसे एक स्तुति लिखी थी, जो 'जैन ऐतिहासिक काव्य संग्रह'में प्रकाशित हो चुकी है । यह स्तुति आचार्य भक्तिका निदर्शन है । इसमें ३५ पद्य हैं । एक पद्य इस भाँति है,

“पणमवि सामि वीर जिणु, गणहर गोयम सामि ।  
सुधरम सामिय तुलनि सरणु, जुग प्रधान सिवगामि ॥”

महेन्द्रसूरिके शिष्य श्री धर्मसूरि ( वि० सं० १२६६ ) ने 'जम्बूस्वामी चरित्र', 'स्थूलभद्ररास' और 'सुभद्रासती चतुष्पदिका'का निर्माण किया था<sup>२</sup> । तीनोंमें क्रमशः ५२, ४७ और ४२ पद्य हैं । भगवान् महावीरके निर्वाणके उपरान्त केवल तीन

१. लालचन्द भगवानदास गान्धीने इनका सम्पादन कर, शोधपूर्ण संस्कृत प्रस्तावना सहित G. O. S. XXXVII में प्रकाशित किया है ।

२. तीनोंकी हस्तलिखित प्रतिवाँ बीकानेरके बृहद् ज्ञान भण्डारमें मौजूद हैं ।

केवली हुए, जिनमें जम्बूस्वामी अन्तिम थे। सुभद्रासती जिनेन्द्रकी भक्त थी। तीनों ही रचनाएँ परानी हिन्दीमें लिखी गयी है। यद्यपि कुछ लेखक इन कृतियोंकी भाषाको गुजराती कहते हैं,<sup>१</sup> किन्तु वह हिन्दीके अधिक निकट है। तीनोंका एक-एक पद्य निम्न प्रकारसे है,

“जिण चड बीसइ पय नमेवि गुरु चरण नमेवि ।  
जंघु सामिहिं तणठ चरिय भविठ निसुणेवि ॥”

—जम्बू स्वामी चरित्र

“पणमवि सासणदेवी अनइं वाएसरी ।  
धूलिभद्र गुण गहण, सुणि सुणिव रहउजु केसरी ॥”

—स्थूलभद्र रास

“जं फलु होइ गया गिरणारे, जं फलु दोन्हइ सोना मारे ।  
जं फलु लक्खि नवकारिहि, गुणिहिं तं फलु सुभद्रा-  
चरितिहिं सुणिहिं ॥”

—सुभद्रासती चतुष्पदिका

शाहरयण, खरतरगच्छीय जिनपतिसूरिके शिष्य थे। उन्होंने वि० सं० १२७८ में ‘जिनपतिसूरि धवलगीत’<sup>२</sup> का निर्माण किया था। यह कृति गुरु-भक्तिका दृष्टान्त है। इसमें बीस पद्य हैं। रचना सरस है। पहला पद्य देखिए,

“वीर जिणेसर नमइ सुरेसर तसपह पणमिय पय कमले ।  
युगवर जिनपति सूरि गुण गाइ सो मत्ति मर हरसि हिम निरमले ॥”

विजयसेनसूरि, नागेन्द्रगच्छीय हरिभद्रसूरिके शिष्य और मन्त्रिप्रवर वस्तुपालके धर्माचार्य थे। उन्होंने वि० सं० १२८८ के लगभग ‘रेवन्तगिरि रासो’<sup>३</sup> की रचना की थी। इसमें ७२ पद्य हैं। इसमें गिरिनारके जैन मन्दिरोंका वर्णन है। इसकी भाषा प्राचीन गुजरातीकी अपेक्षा हिन्दीके अधिक निकट है। प्रारम्भके दो पद्य इस भाँति हैं,

१. लायब्रेरी मिसेलेनी, जैनासिक पत्रिका, बबौदा महाराजकी सेण्ट्रल लायब्रेरीका प्रकाशन, अप्रैल १९१५के अंकमें, श्री सी० डी० दलालका, पाठ्यके सुप्रसिद्ध जैन पुस्तकालयकी खोजमें प्राप्त संस्कृत, प्राकृत, अपभ्रंश और प्राचीन गुजरातीके ग्रन्थोंका विवरण।

२. ‘ऐतिहासिक जैनकाव्य संग्रह’ में प्रकाशित हो चुका है।

३. ‘प्राचीन गुर्जरकाव्य संग्रह’ में प्रकाशित हुआ है।

“परमेसर तित्थेसरह पथ पंकज पणमेवि,  
भणिसु रासु रेवंत गिरे, अंबिक देवी सुमरेवी ।  
गामागर-पुर-वण-गहण सरि-सरवरि-सुपएसु,  
देवभूमि दिसि पच्छिमह मणहरु सोरठ देसु ॥”

विक्रम संवत्की १४वीं शताब्दीमें अनेक जैन कवि हुए। उनकी भाषा हिन्दी थी। उनकी कविताओंका मूलस्वर भक्तिपूर्ण था। खरतरगच्छीय जिनपतिसूरिके शिष्य जिनेश्वरसूरिने वि० सं० १३३१ के लगभग अनेक भक्तिपूर्ण स्तुतियोंकी रचना की, जिनमें-से एकका नाम है ‘बाबरो’<sup>१</sup> उसमें तीस पद्य है। आदिका एक पद्य देखिए,<sup>२</sup>

“भगति करवि बहु रिसह जिण, वीरह चलण नमेवि ।  
हउं चालिठ मणि भाव धरि, दुहुणि जिणमणि समरेवि ॥”

इन्हीं जिनेश्वरसूरिके शिष्य अभयतिलकने वि० सं० १३०७ वैसाख शुक्ला १० को ‘महावीररास’ लिखा था। उसमें २१ पद्य हैं। इसे भगवान् महावीरकी स्तुति ही कहना चाहिए। लक्ष्मीतिलकका ‘शान्तिनाथदेवरास’<sup>३</sup> और सोममूर्तिकी ‘जिनेश्वरसूरि संयमश्री विवाहवर्णनरास’<sup>४</sup>, भक्तिसे सम्बन्धित प्रसिद्ध काव्य हैं।

अम्बदेवसूरि, नागेन्द्रगच्छके आचार्य पासडसूरिके शिष्य थे। उन्होने वि० सं० १३७१ के लगभग संघपति ‘समरा रास’<sup>५</sup>का निर्माण किया था। ओसवाल शाह समरा संघपतिने वि० सं० १३७१ में शत्रुंजय तीर्थक्षेत्रका उद्धार करवाया था। इस रचनाने उसीका वर्णन है। इसकी भाषामें राजस्थानीके शब्द अधिक हैं। इससे अम्बदेवका जन्म राजस्थानमें कही हुआ था, ऐसा अनुमान होता है। इस रासकी भाषाका सादृश्य गुजरातीकी अपेक्षा हिन्दीसे अधिक है। जब समरा शाहने पट्टनसे सघ निकालकर शत्रुंजयकी ओर प्रयाण किया, उस समयका एक पद्य देखिए,

१. श्री अग्रचन्द नाहटाके निजी संग्रहमें मौजूद है।
२. महावीररास और शान्तिनाथ देवरास, श्री अग्रचन्द नाहटाके निजी संग्रहमें मौजूद है।
३. जैन ऐतिहासिक काव्य संग्रहमें छप चुका है।
४. प्राचीन जैन गुर्जरकाव्य संग्रहमें संकलित है।

“बाजिय संख असंख नादि काहल दुदु बुद्धिया,  
घोड़े चढ़इ सरलारसार राडत सींगद्धिया ।  
तउ देवालड जोत्रि वेगि धाधरि रबु हसकइ,  
सम बिसम नवि गणइ कोई नवि वारिउ थक्कइ ॥”

जिनप्रभसूरि ( १४वीं शताब्दी वि० सं० ) खरतरगच्छीय जिनसिंहसूरिके शिष्य थे । उन्होंने ‘पद्मावतीदेवी चौपई’की रचना की थी । यह कृति अहमदाबादसे प्रकाशित ‘भैरव पद्मावती कल्प’में छप चुकी है । यह देवी पद्मावतीकी भक्तिसे सम्बन्धित है । एक पद्य इस प्रकार है,

“श्रीजिन शासणु अवधाकरि, स्नायहु सिरि पउमावइ देवि ।  
भविष्य लोय आणंद परि, हुरुहउ सावयजम्म लहेवि ॥”

चौदहवें शताब्दीके प्रसिद्ध कवि रहने ‘जिनदत्त चौपई’की रचना वि० सं० १३५४ में की थी । इसकी एक हस्तलिखित प्रति जयपुरके पाटीलीके मन्दिरमें मौजूद है । इसमें पाँच-सौ पचपन पद्य हैं । इसमें जिनदत्तसे सम्बन्धित भक्तिपरक भाव प्रकट किये गये हैं । काव्यत्वकी दृष्टिसे भी कृति महत्त्वपूर्ण है । इसी शताब्दीके कवि धेल्हने ‘अउबीसी गीत’की रचना वि० सं० १३७१ में की । यह एक सरस रचना है । इसमें चौबीस तीर्थंकरोंकी स्तुति की गयी है ।

इसी शताब्दीमें आनन्दतिलकने ‘महार्णवदेउ’ नामकी रचनाका निर्माण किया । इसकी एक हस्तलिखित प्रति आमेर-शास्त्र भण्डार जयपुरमें मौजूद है । अब तो उसका प्रकाशन नागरी प्रचारिणो पत्रिकामें हो चुका है । इसमें लगभग ४४ पद्य हैं । यह काव्य आध्यात्मिक भक्तिका निदर्शन है । गुरु महिमाके दो पद्य देखिए,

“गुरु जिणवरु गुरु सिद्ध सिउ, गुरु रयणत्तय सारु ।  
सो दरिसावइ छप्प परु आणंदा भवजळ पावइ पारु ॥३६॥  
सिक्ख सुणइ सदगुरु भणइ परमाणंद सदाउ ।  
परम जोति तसु उरुहसई आणंदा कीजइ णिम्मलु माउ ॥२९॥”

परिशिष्ट २

दूसरे अध्यायके कवि : अनुक्रमणिका

|                  |     |                    |     |
|------------------|-----|--------------------|-----|
| अचलकीर्ति        | २३९ | देवकलश             | ९२  |
| अजयराज पाटणी     | ३५७ | देवाब्रह्म         | २९५ |
| आनन्दघन          | २०४ | दौलतराम पण्डित     | ३५२ |
| ईश्वरसूरि        | ६९  | नन्दलाल            | १५८ |
| उदयराज जती       | १५० | निहालचन्द्र        | ३४९ |
| कनककीर्ति        | १७६ | पद्मतिलक           | ५८  |
| किशन सिंह        | ३२७ | परिमल्ल कवि        | १३५ |
| कुमुदचन्द्र      | १३० | बनारसीदास          | १७८ |
| कुशललाभ          | ११५ | ब्रह्मगुलाल        | १४६ |
| कुँअरपाल         | १९७ | ब्रह्मजिनदास       | ५९  |
| खुशालचन्द्र काला | ३३३ | ब्रह्मरायमल्ल      | ११० |
| खेतल             | ३०० | बिहारीदास          | ३२२ |
| गुणसागर          | ९६  | बुलाकीदास          | २९० |
| चतरुमल           | ७१  | वृचराज             | ९७  |
| चरित्रसेन मुनि   | ६४  | भगवतीदास पण्डित    | १६४ |
| छोहल             | १०१ | भगवतीदास 'भैरव्या' | २६८ |
| जगजोबन           | २११ | भवानीदास           | ३५६ |
| जगतराम           | २५१ | भाऊ                | ३०३ |
| जयकीर्ति भट्टारक | ९४  | भूधरदास            | ३३५ |
| जयलाल मुनि       | ९३  | मनराम              | १९३ |
| जयसागर उपाध्याय  | ५२  | मनोहरदास पण्डित    | २१९ |
| जिनदास पाण्डे    | १२५ | महानन्द गणि        | १४० |
| जिनरंग सूरि      | २६४ | मेघराज             | १४२ |
| जिनहर्ष          | २३३ | मेरुनन्दन उपाध्याय | ४२  |
| जोधराज गोधीका    | २४७ | यशोविजयजी उपाध्याय | १९९ |
| ठकुरसी कवि       | ८३  | रत्नकीर्ति भट्टारक | १०७ |
| द्यानतराय        | २७३ |                    |     |

|                    |     |                           |     |
|--------------------|-----|---------------------------|-----|
| राजशेखर सूरि       | ३२  | सषारु                     | ३४  |
| रामचन्द्र          | २४२ | सहजकीर्ति                 | १४४ |
| रायचन्द्र          | २३० | संवेगमुन्दर उपाध्याय      | ६८  |
| रूपचन्द्र पाण्डे ✓ | १६८ | साधुकीर्ति                | १२१ |
| लक्ष्मीवल्लभ       | ३०७ | मुन्दरदास                 | १६१ |
| लालचन्द लब्धोदय    | २२४ | सुरेन्द्रकीर्ति मुनीन्द्र | २९८ |
| लावण्यसमय          | ६५  | सोममुन्दर सूरि            | ५०  |
| वादिचन्द्र         | १३७ | हर्षकीर्ति                | १७४ |
| विद्यासागर         | २८७ | हरिचन्द्र कवि             | ९०  |
| विद्वणू            | ४७  | हरिकलषा                   | १२२ |
| विनयचन्द्र मुनि    | ८०  | हीरानन्द पण्डित           | २२८ |
| विनयप्रभ उपाध्याय  | २७  | हीरानन्द मुकीम            | १५४ |
| विनयविजय           | २९३ | हीरानन्द सूरि             | ५४  |
| विनयसमुद्र         | ८८  | हेमराज पाण्डे             | २१४ |
| विनोदीलाल          | ३११ | हेमविजय                   | १५६ |
| विदवभूषण           | २५८ | क्षातिरंग गणि             | ९५  |
| शिरोमणि दास        | २७६ | त्रिभुवनचन्द्र            | १२८ |
| शुभचन्द्र भट्टारक  | ७७  | ज्ञानभूषण भट्टारक         | ७३  |
| सकलकीर्ति          | ५६  |                           |     |



## बौर सेवा मन्दिर

पुस्तकालय

काल नं० २८१ ११  
जौन

लेखक जौन प्रेमसागर

शीर्षक हिन्दी जौन मन्दिर काव्यमाला

खण्ड १ क्रम संख्या ४२००